









శ్రీ

కందుకూరి వీరేశలింగ కవికృత గ్రంథములు.

అయిదవ సంపుటము - స్త్రీలరసయోగించు కథలు.

ప్రకాశకులు :

హితకారిణీసమాజము  
రాజమహేంద్రవరము

1950

కాశీరేవు]

[వెల 6-0-0



## ప రి చ య ము

శ్రీ కందుకూరి వీరేశలింగముగారి స్వీయచరిత్రకుఁ బీఠిక వ్రాయుచుఁ గీ॥ శే॥ శ్రీ చిలకమర్తి లక్ష్మీనరసింహముగారిట్లు వక్కాణించియున్నారు. “మహావీరుఁడు, కార్యశూరుఁడు, ఆస్తికమతావలంబకుఁడు, సంఘసంస్కర్త, వచనరచనాపితామహుఁడు, శతాధిక గ్రంథకర్త, మహాదాత, మహాకవియైన వీరేశలింగమహామహుని చరిత్రము నాంధ్రదేశమున జనించిన ప్రతిపురుషుఁడు, ప్రతిస్త్రీయుఁ జదివి యందుఁగల వందలకొలది నీతిపాఠముల నేర్చుకొని ధన్యులగుదురుగాక” యని.

మనకు వచనవాఙ్మయము విరివిగా శ్రీ వీరేశలింగముగారి తోడనే యారంభించిన దనవచ్చును. దక్షిణాంధ్రమున నుద్భవించిన కళులె వీరరాజు భారతము, వేంకటేశ్వర వచనాలు, చిన్నయసూరి గారి నీతిచంద్రిక—ఇట్టి వంతకుఁ బూర్వమున్నను వచనరచనను గేవలము పాపిత్వసేవకొఱకేగాక, సంఘసంస్కారోద్యమమునకు, స్త్రీ జనోద్ధరణకుఁ బ్రజాసామాన్యమునకు బాహుటముగా వినియోగించి వీరేశలింగముగారు “వచనరచనా పితామహులై” వలలినారు.

మనచుట్టునుమూగియున్న అజ్ఞానాంధకారము పటాపంచలపుటకు నెంతగా వచనము తోడ్పడుననుటకు శిల్పపారమ్యము నొందిన శ్రీ పంతులుగారి గ్రంథములే ప్రమాణములు. యతిప్రాసాది బాధలెన్నియున్నను బద్ధరచన గద్యరచనకంటె సులభమగుట విజ్ఞులెఱిగిన విషయమే.

వీరేశలింగయగముదాక శ్రీస్వాతంత్ర్యము నభిషేకుసుమమై యుండినది. శ్రీవిద్యకిచ్చగించువారు నాటివఱకు సామాన్యహిందూకుటుంబములలో దాదాపు లేరనియే చెప్పవచ్చును. “నస్త్రీ స్వాతంత్ర్య

మర్హతి" అన్నదే పురుషులు తమజీవితాధారసూత్రములలోఁ బ్రధానముగా భావించి నాడు ప్రవర్తించెడివారు. పత్రికలద్వారా పురుషులకు విజ్ఞానము గఱపియు, స్త్రీలకుఁ బ్రత్యేకపాఠశాలల నేర్పఱచియు, సభావేదికలపైనుండి యుపన్యాసము లొసఁగియు సంఘసంస్కర్తలు శ్రీ వీరేశలింగముగారు చూపినమార్గమున మహిళాభ్యుదయముకుఁ దోడ్పడిరి.

ఇది శ్రీపంతులుగారి సంపుటములలో నై దవది. ఇందుస్త్రీలకుపయోగించు పందొమ్మిదికథలు సంకలితములు. ఈ పందొమ్మిదికథలలోఁ 'గురంగేశ్వర వర్తకచరిత్రము' 'గయ్యాళిని సాదుచేయుట' ఇత్యాదులు షేక్స్పియరు మొదలగు నాంగ్లమహాకవుల కృతులకుఁ దెలుఁగుసేతలు. మఱికొన్ని మన పౌరాణిక సతీమతల్లుల పవిత్రగాథలు. మఱికొన్ని స్వీయములు. ఇందన్నిటను శ్రీ పంతులుగారి ప్రతిభతోఁబాటు, భారతీయ సంస్కృతి, ఔచిత్యము, ఔదార్యము సువ్యక్తములయి యలరారుచున్నవి. కేవలము స్త్రీలకొఱకే ఆదినుద్దేశింపఁబడినను, నిజమునకు శ్రీ చిలకమర్తివారన్నట్లు లివి ప్రతిపురుషుఁడు, ప్రతిస్త్రీ మరలమరలఁ బఠింపవలసినవే.

వాఙ్మయమున శాశ్వతస్థానము నిప్పటికే చూఱగొన్న యీ సంపుటమును బునర్ముద్రణము గావించిన హితకారిణి సమాజము వారు కృతకృత్యులనుట నిర్వివాదము.

ప్రభుత్వకళాశాల  
రాజమహేంద్రవరము.)

గ. శ్రీ. స. ఆచార్య  
1—11—1950




*Late Rao Bahadur Kandukuri Veeresalingam Pantulu*







# సత్యవతిచరిత్రము



మొదటిప్రకరణము



మార్గశిరమాస మారంభ మునందున శీతకాలపుశేలవులు  
జ్ఞప్తికివచ్చి సత్యవతి నారాయణమూర్తి రాక్షస యెదురుచూచుచు  
దిన మొకయేడుగాఁ గడుపుచుండెను. ఓ నారీమణులారా ! మీ  
కీవాక్యము చెవి సోఁకినతోడనే సత్యవతి యెవరో నారాయణమూర్తి  
యామె కే మగునో తెలిసికొనవలె నని యభిలాష కలుగవచ్చును.  
మీకు వారికథను చెప్పెదనుగాని యీకథ యం దేమో చిత్రవిచి  
త్రము లుండునని మాత్రము భ్రమపడ బోకుండు. మనపురాణముల  
యందువలె పదితలలు గలవారును, వేయిచేతు లున్నవారును, సము  
ద్రమునంతను పానముచేయు గలవారును, భూమి చాపచుట్టువారును,  
ఇం దెవ్వరును రారు. అట్టి యద్భుతములు పుట్టెడి కాలమును పుట్టిన  
వన్నను నమ్మెడుకాలమును బహుసంవత్సరములక్రిందటనే దాటి  
పోయినవి. మన శృంగారప్రబంధములయందువలె దీని యందు దీర్ఘ  
సమాసములతోడను గూఢపదములతోను వనవిహారము, జలక్రీడ,  
వధూవరులయన్యోన్యవరణము, మొదలైనవర్ణనలు సహిత మెక్క  
డను కనబడవు. స్త్రీలు స్వతంత్రించి చెలికత్తెలతో కలిసి వనవిహారము  
చేసెడువార్త లిప్పుడు కలలోనివార్త లయినవి; జలక్రీడలు పుస్తకము  
లలో మాత్రమున్నవి; యానజ్ఞీపమును సుఖదుఃఖములకు పాలికాపు  
లయి యుండవలసికన్యావరులయిష్టము ననుసరించి వివాహములు  
జరిగెడి యుత్తమకాల ముగంటి తమవినోదార్థముగా తలదండ్రులు

నోరెటుగనిశిశువులను పల్లకులతోపట్టి యూరేగించి యెల్లకాలమును వారిని బద్ధులను గావించి... బాహులతో... చేసెడుకాల మిప్పుడు సంప్రాప్త నయినది. కాబట్టి యానిజనుమునచరిత్రమునందు తేట తెలుగుమాటలతో మీరీకాలమున సర్వసాధారణముగా కుటుంబ ములయందు చూచుచుండునట్టియు అనుభవించుచుండునట్టియు సామాన్యవిషయములే కనబడునుగాని యంద్రజాలము లేనియు కనబడవు. విరుద్ధము లైనకల్పనాకథలను వివరరిగినమించెవుల కీసత్యచరిత్రము రుచించునేని, దీనినిచదివి యునందింపను దీనియందు వర్ణింపబడిన యోగ్యులప్రవర్తనలనుసరింపను మీకు కొదవనినంతస్వాతంత్ర్యముకలదు.

సత్యసతి నారాయణమూర్తి భార్య; ముంగొండాగ్రహారమున వసించు లక్ష్మీనారాయణగారి రెండవకోడలు. ముంగొండాగ్రహారము కోనసీమయందు దమలాపురమునకు సమీపముననున్నది. స్త్రీనారాయణ గారు పరమసాధువులు. ఆగ్రాహారమున దాయన యున్నజాడయే తెలియదు; పలువు రాయనపేరునహింత మెఱుంగరు. కాని గ్రామ మునం దాయనభార్యచే రెఱుంగుచుచుచూచి మెన్వరును లేరు. ఆమె నూతికి పచ్చుచున్నదనగానే నీళ్ళతోడకొనెడు గొండ్రి స్త్రీలందఱును మీద నీళ్ళుపడిన యశోదమ్మగారు జగడమామనని చేరలు పడుకి తీసికొని దూకబుగా తొలగి పిలుచుచును; మడివిల్పకయి చెలువు నకు వెళ్ళునప్పుడు మాదమునండిచూచి పిల్ల ప్రేమలాట చాలించి భయముతో గట్టుచే పరుగులెత్తుదురు. గ్రామములో పిల్లలెన్నలైన అల్లరిజేసెడుపక్షమున యశోదమ్మగారి కొప్పించెదమని తల్లులు వారిని బెదిరింపుచుందురు; ఆమె ప్రసిద్ధిచేత గ్రామవాసు లనేకు లాయనను యశోదమ్మమగఁ డందురుగాని యెవ్వరును పేరుపెట్టి పిలువదు.

అలక్ష్మీనారాయణగారికి నలుగురి కౌఁపూళ్ళి. వారిలో పెద్ద తనపేరు వేంకటేశ్వరులు; రెండవకౌఁపూరునపేరు నారాయణమూర్తి అని మీ రీవఱకే యెఱుఁగెడిరు. మూడవకౌఁడుకు రామస్వామి; చిన్నవానికి సుబ్రహ్మణ్యమని పేరు. వీరు నలువురుపుత్రులునుగాక యిద్దఱు కౌమా రైలున్నారు వారిలో పెద్దామె సావిత్రీ; చిన్నది సీత.

వేంకటేశ్వరుల కిప్పు డిరుపదవయేడు సంవత్సరముల వయస్సున్నది. అతఁడు దేశాచారమునుబట్టి చిన్నతనములో కాలిదాసశ్రీయమును చదువుకొనెనుగాని కావ్యపాఠమును దతనికి శ్రద్ధలేకపోవుట చేతను చదువుకొనుటకంటె గురువున కుపచారము చేయుటయందే విశేష కాలము పోవుటచేతను సంస్కృత మతనికి పట్టువడలేదు గాని కొంచెము లెక్కలు వేయుటకును చక్కగా వ్రాయుటకును మాత్రమతఁడు నేర్చుకొనెను. అతఁ డిప్పుడు కరణమువద్ద గుమాస్తాగానుండి నెలకు పదిరూపాయలసొమ్ము తెచ్చుకొనుచున్నాఁడు. అతఁడు మతము చేత స్మార్తుఁ డయినను వైష్ణవులసహవాసముచేత విష్ణుభక్తి ముదిరి మెడనిండ తులసివ్రాసలు తావళములు వేసికొని పెద్దనామములు ధరించి హరిభక్తుఁ డనిపించుకొను చుండెను. అతనిభార్య సుందరమ్మ; ఆమెయు చదువెఱుఁగనిది. కాబట్టి కొన్నిసమయములలో పోట్లాడుచున్నను భార్యాభర్త లిరువురును మనసు కలిసి యొక్కమాటగా నుందురు. ఆదంపతులకు రామానుజమ్మయని రెండేడ్లు చాటిన చిన్న కౌమార్తె గలదు.

నారాయణమూర్తికిప్పు డిరుపదవయేడు వచ్చినది. అతఁడు మిక్కిలి బుద్ధిసూక్ష్మతగలవాఁడు. అతనికి చదువునందు మిక్కిలి యాసక్తి. అతఁడు బహుగుణవంతు డని అతని నెఱిగినవా రందఱు వాడుకొందురు. అగ్రామకరణముతమ్ముఁడు రాజమహేంద్రవరమున

నింగ్గీషు చదువుకొని యుద్యోగము చేయుట చూచి యింగ్గీషువిద్య నేర్చుకొనుటయందు మిక్కిలి యభిలాష కలవాడై తల్లిదండ్రులతో చెప్పక అనులాపురమునకు వెళ్ళి యింగ్గీషు పాఠశాలలో ప్రవేశించి వారములు చేసికొని కష్టపడి చదువుకొనుచు ధనికుల బాలుర కింటి వద్ద రాత్రులు పాఠములుచెప్పి సంపాదించిన సొమ్ముతో పుస్తకములు బట్టలు మొదలైనవి కొనుచు కొన్నిసంవత్సరములలో ప్రవేశపరీక్ష మొదటి తరగతిలో మెప్పువడసి నెలకు పదిరూపాయలు విద్యార్థివేతన మును పొంది రాజమహేంద్రవరమున ప్రథమశాస్త్రపరీక్ష తరగతిలో నందరిలోను చుటుకయినవాడుగా నున్నందునను, ఆతరగతిలోనే సహపాతిగా నుండి చదువుకొనుచున్న మాధవయ్య ప్రోత్సాహము చేతను, మండలన్యాయసభలో ప్రధానవిలేఖకుడుగా నున్నరాఘవయ్యగారు పండ్లెండుసంవత్సరముల ప్రాయము గల తనకుమార్తె నాతనికిచ్చి వివాహముచేసెను. మాధవయ్య రాఘవయ్యగారి కొమారుడే. వివాహ మయిన రెండుమూడు మాసములకే రాఘవయ్యగారు డిప్టీకు మునసపుగా నియమింపబడి పెద్దాపురమునకు వెళ్ళిపోయిరి. అప్పుడు పెద్దతమ్ముడయిన రామస్వామిగూడా వచ్చి పాఠశాలయందు ప్రవేశించినందున పదిరూపాయలును చాలక కొంతఋణము చేసినను తల్లిదండ్రు లేమియు పంపలేకపోయిరి. వారు వేంకటేశ్వరుల వివాహము నందు బ్రాహ్మణసంతర్పణ చేయుటకును సంభావన యిచ్చుటకును తాకిట్టు పెట్టినమాన్యముమీడి యప్పు నేటికిని తీరక వడ్డి పెరుగు చున్నందున వారికి జీవనము జరుగుటయే దుర్భటముగా నుండెను. ఈసంగతిని మామగారు విని చేసినయప్పును తీర్చివేసి నెలకు నాలుగు రూపాయలచొప్పున అల్లునకు పంపుచుండెను. ఇప్పుడునారాయణమూర్తి ప్రథమశాస్త్రపరీక్షయందు కృతార్థుడయి బీయే తరగతిలో చదువు

కొనుచున్నాడు. ఎఫ్-వ పరీక్ష యిచ్చినప్పటినుండియు అతనికి విద్యార్థి వేతనము నెల కిరునదిరూపాయల చొప్పున ముట్టుచున్నది. సత్యవతి సంవత్సరము క్రిందట వ్యక్తురాలయినందున భార్యభర్తల నొకటిచేసి రాఘవయ్యగారు కొమార్తెయి సారెపెట్టి అత్తవారియింటికి పంపివేసిరి. ఇప్పుడు శీతాకాలపు సెలవులు సమీపించుచున్నందున సెలవుదినము లలో ఇంటికి వచ్చెద నని నారాయణమూర్తి తండ్రిపేర నుత్తరము వ్రాసెను. అందుచేతనే సత్యవతి యతనిరాకకు ప్రతిదినమును ఎదురుచూచుచున్నది. కాంతామణులారా! మీ రీచరిత్రమును చది వినకొలదిని మీకు సత్యవతియొక్క సుగుణసంపద బోధపడి యామె యం దనురాగము హెచ్చుటయే కాక కుటుంబములోని యెల్లవారి యొక్కయు స్వభావలక్షణాదులుకూడ తేటపడి యెవరి నేప్రకారముగా చూడవలెనో మీరే యాలోచించుకోగలరు.

## రెండవ ప్రకరణము

పగలు రెండుగంటలవేళ రాజమహేంద్రవరమునుండి బయలు దేసినపడవలో శిరస్తాదారుగా రెక్కినందున బొబ్బరులంకకు రెండు కోసుల దూరములోనుండు చిన్నగ్రామమునకు సమీపమున దీపాలవేళ పడవ కట్టిపెట్టించి భోజనములనిమిత్తము వా రాగ్రామమునకు వెళ్ళిరి. వారు సుఖముగా కరణములోపల పిండివంటలతో విం దారగించి తాంబూలమువేసికొని సంగీతమువిని మెల్లగాపడవ చేరునప్పటికి రాత్రి పదిగడియలప్రొద్దుపోయినది. ఈలోపల పడవలోనివారందఱును పసిపిల్లలతోకూడ ఆకలిచేత మలమలమాడుచు రేపు రెండుజాములకయినను మెతుకులు దొరుకునో దొరకనోయని తొందరపడుచు హరినామస్మరణ

చేసికొనుచుండిరి. వా రనుకొన్నప్రకారమే పడవ చుట్టునా డనులా  
పురము చేరునప్పటికి మధ్యాహ్నము రెండువాసాలు దాటిపోయినది.  
అప్పుడు పడవదిగి నారాయణమూర్తి పూటకూట్టుకొంట భోజనముచేసి  
చల్లపాటువేళ బయలుదేటి నాయంకాలము స్వగ్రామముచేరెను. ఇల్లు  
చేరునప్పటికి గృహకృత్యములసంగతి మాటాడుకొనుచు వాకిటనే  
కూర్చుండియున్న తల్లిదండ్రులు కొమారుని జూచి సంతోషించి, అతడు  
తమకు నాష్టాంగసమస్కారముచేయుఁగా దేవించి లేవదీసి కౌగిలించు  
కొని కుశలప్రశ్నచేసిరి. ఇంతలోలోలమండి తమ్ములుకూడవచ్చి అన్న  
గారిని కౌగిలించుకొనిరి. అన్నగారు మాత్రము రాలేదు. అతడు నెల  
సరి లెక్కలలో తప్పులున్నవని తహశ్శీలుదారుగారు హుకుము వ్రాసి  
నందున అమలాపురము వెళ్ళి రెండుదినములనుండి అక్కడనే యుండెను.  
తాలూకా గుమాస్తాలచేతులలో వెండినాణెములరూపమయిన దివ్యో  
షధము పడినపక్షమున దానిప్రభావముచేత లెక్కలయందలి తప్పులన్ని  
యు ఒప్పులగుననియు, ఆదివ్యోషధము చేతికి తగులనిపక్షమున తిన్న  
గానున్న లెక్కలుసహితము తప్పులకుప్పలగుననియు, అనుభవశాలులు  
చెప్పుదురుగాని దానినిజము నాకు తెలియదు. నారాయణమూర్తి  
కొంతసేపు సుఖసంభాషణచేసి వీధిలోనికి వెళ్ళి గ్రామములోని తన  
మిత్రుల నందఱిని చూచివచ్చి రాత్రి భోజనముచేసి పడకగది చేరి  
భార్యరాకకయి యెదురుచూచుచుండెను. సత్యవతి తన సంతోషమును  
పయికి కనబఱుపకపోయినను ముఖవికాసమువలనను, ఉత్సాహ  
సూచకము లయినమఱికొన్ని యితరచేష్టలవలనను, ఆమెభావమును కని  
పెట్టి అత్తగారు కొఱకొఱలాడుచు తాను మేలుకొనియుండఁగా  
కోడలు గదిలోని కేప్రకారముగా వెళ్ళునో చూత మని యేకులబుట్ట  
ముందువేసికొని వత్తులు చేయుట్లకై దీపమునుందర కూగుచుండెను.



లోపల నారాయణమూర్తి భార్యనిమిత్తమయి అత్రముపడుచు  
కొంచె మడుగులచప్పుడయినప్పుడెల్లను తలయెత్తిగుమ్మమువంక చూచు  
చు, ఎవ్వరును లోపలికిరాకున్న నిరాశచేంది మరల శిరస్సు దిండుమీద  
నాల్చి పుస్తకమువిప్పిచదువఁబోవుచు, చదువుటకుఁబోచకున్న మంచము  
దిగి భార్యను పిలుచుకొనివత్తమని తలుపుదాఱవచ్చి సిగ్గుపడి మరలవెను  
కకుఁబోవుచు, చిత్తమాటలూతలూగ మంచముమీద పొరలుచుండెను.  
మనసు కలిసినభార్య చిరకాల మెడఁబాసి యున్నతరువాత నూతన  
సమాగమదినమున ప్రియునిమన సిట్లుండుట యాశ్చర్యకరము కాదు.

ఈవల సత్యవతియు మగనినిచూచి యొక్కమాటు కుశలప్రశ్న  
చేసి రావలెనని యెంతయభిలాషపడుచున్నను చావడిలో అత్తగారు  
కూరుచున్నందున వెళ్ళవల్లకాక ఆమె యెప్పుడు వెళ్ళిపరుండునా యని  
కోటి నేల్పులకు మొక్కిక్కుచు, ఒక్కొక్కపనిచేసివచ్చి యామె వెళ్ళినదేమో  
యని తొంగి తొంగిచూచుచు, యింటిపనియంతయుఁజేసి తోడికోడలిగది  
లో నెంతసే పున్నను అత్తగారాదినము లేచిపోయి పరుండుజాడగానక,  
తుట్టుతుడకు ప్రియవల్లభుని చూడవలెననెడి యభిలాష సిగ్గుచు మనసు  
నుండి పాఱుదోలఁగా సాహసముచేసి మంచినీళ్ళచెంబు చేతఁబట్టుకొని  
కొట్టచప్పుడు తానీక భయపడుచు మెల్లగా గోడయోగనుండి నడిచి  
పడకగది ప్రవేశించెను. అది యోరకంటచూచి తలపంకించి చివాలున  
లేచిపోయి అత్తగారు తనగదిచేరి తలుపువేసికొనెను. సత్యవతి గదిప్రవే  
శించి యెడమచేతితో పుడకపుచ్చుకొని దీపమెగసనఁద్రోచుచు ప్రేమ  
యుట్టిపడ భర్తవంకచూడఁగానే నారాయణమూర్తియును దయారసము  
వెదచల్లుచూపులతో భార్య మొగమువంక చూచి చిటుకవ్ర్వనవ్వెను.  
ఆసమయమున వధూవరులకు మనస్సులందుఁగలిగిన పరమాహ్లాదమును  
వారిమనస్సులను చొచ్చి చూడవలసినదేకాని చెప్పటకు శక్యముగాదు.

నారాధించుచున్నాను. ఇప్పుడు పట్టుకొని భార్యను తనపక్కను కూర్చుండఁజేయుకొని—“యెంతసేపు కనిపెట్టుకొనివున్నా లోపలికిరా లేదు. నేను వచ్చినా నన్నచూట మరిచిపోయినావా?”

సత్య—అత్తగారు వాకిట్లో వుండగా యెట్లారాను?

నారా—యేమివస్తే? అవిడ నమలి మింగుతుందా?

సత్య—మీరు బొత్తిగా చిక్కి పోయినారు ఈవేళ మార్గంలో బహు ఆయాసపడ్డారు కాబోలును.

నారా—రాత్రిళ్ళు ప్రొద్దుబోయినదాకా చదువుకుంటూ వుండడంచేత కొంచెం చిక్కినాను. అంతేకాకుండా పూటకూటియింట్లో నాకు భోజనం సుష్టుగా లేకు. నీవుకూడా చిక్కినా వేమి?

సత్య—నేను మానవులమాత్రం బలిసివున్నారాయేమి? యెప్పుడూ వకలాగేవున్నాను. నేనుయెదిగి కాపురానికి వచ్చినతరువాతకూడా మీరు పరిదేశంలో కనిపించుచున్నారే యెందుకూ పనికిరాకుండా వుండిన్నీ తేలిదానితో సమానమే అనిపిస్తున్నాను.

నారా—ఇంకో ఇంకొకడు వచ్చినానుగదా! ఈనెలరోజులలోనూ యెలాబలిపిస్తావో చూతాను.

సత్య—మీరు వచ్చేటప్పుడు మాలన్నయ్యను చూచినారా? యింటిపద్ద మావా శృంగార బాగా వున్నారేమో!

నారా—నేను రేపు బతులుదేరుతా ననిగా మాలన్నయ్య నాకు కనపడ్డాడు. అతను చదువు మానివేసి పనిలో ప్రవేశించినాడు. మీ వాళ్ళంతా బాగావున్నట్టు మొన్ననే వుత్తరం వచ్చినదట.

సత్య—మాలన్నయ్య పదిహేనురోజులయింది నాకు పది రూపాయలు పంపించినాడు. అప్పటికంచీ నాకు వాళ్ళనర్తమానమే తెలియదు.



నారా—వదినె యెక్కడా జాడ లేదు. నేనువస్తే కనపడకుండా వుండేదికాదు. ఆవీధికి పుట్టింటికి వెళ్ళిందాయేమిటి ?

సత్య—లేదు. యిట్లోనేవున్నది. పొద్దున్న అత్తగారు యెందుకో కోపపడి, కొంచెం తిట్టివారు. అందుమీద కోపం వచ్చి పొద్దున్నొచ్చి అన్నం తినకుండా గదిలో ముసుగుపెట్టుకొని కింద పడుకుంది. నేను యెన్నివిధాల బతిమాలుకొన్నా అన్నానికి లేచిందికాదు. నేను యిదివరదాకా ఆగదిలోనే కూర్చున్నాను. మీరు వచ్చి పిలిస్తే వస్తుందేమో వక్కపర్యాయం లేచి రండి.

నారా—అసలు ఈవాళ ఖజ్జా యెందుకువచ్చింది ? అమ్మాయి రామానుజమ్మకూడా జాడ లేదేమిటి ?

సత్య—అది యేడిచియేడిచి మీరువచ్చేముందరనేనిద్రపోయింది. దానిమూలంగానే—ఈవాళ యెవరో మనయింటికి చాటిపిల్లవాణ్ణి యెత్తుకువచ్చినారట. యేదో మాటామాటానచ్చి “మీకందరికీ పసపండువలె కొడుకులు పుడుతారు మా నిర్భాగ్యురాలు యెందుకూపనికిరాని ఆడముండను కన్నది. ఆడచెత్తయెందుకు ? నాకొడుకు చేసుకొన్న ప్రాబుద్ధంకొద్దీ యిటువంటి పెళ్ళాగు దొరికింది” అని అత్తగారేమో అన్నారట. అందుమీద అక్కయ్యకు పుడుకుమోత్తనం వచ్చి “ఆడది పుడితే నేను యెంచేస్తాను ? కావలిస్తే మీకొడుకు లోపంగాని నాలోపం యేమీ లేదు” అనేటప్పటికి యిద్దరూ అంటుకుని ఖజ్జా ఆడినారు. పెద్దది అంటే యేమిటి వూరుకోమంటే నా మాట విన్నదికాదు అత్తగారు నన్ను యెన్నిమాట లంటారుకారు ? అన్నమాటకల్లా నేను యెదురుచెప్పి తగవులాడుతానా ?

నారా—వారుయిద్దరూ యిద్దరే. ఒకరిదగ్గిరా శాంతము లేదు. మనలో ఆడవాళ్ళువట్టిమ్మార్లు; యేమీలేనిపోనిదానికి నిష్కారణంగా

మయినపక్షమున ఇటువంటి అకార్యము చేసినందుకు నిలువున తాటి కమ్మ చీరినట్లు చీటుదు రని యొకతెయు, నూతులవద్దను స్నానముల రేవులలోను జేరి ముసలిముండలు నానావిధముల చేతులు సాచి దీర్ఘములుతీయుచు వోషము లెన్నసాగిరి. అంతటి యపచారము చేసినందుకయి ఇంటివద్ద అత్తగారుపెట్టు చివాట్లకును తిట్లకును పరిమితియే లేదు. ఆహా ! ఏమి యీకాలమహిమ ! ఇప్పుడు భార్య మగనితో మాటాడుట అంకయినది ! అటువంటి పల్లెలయందు పదుచుభార్యలు అరికుచేసియున్నను పలువురిలో నిర్భయముగా తలయెత్తుకొని తిరుగవచ్చునుగాని పట్టపగలు మగనితో మాటాడి తోడివారిలో తలవంపులు లేకుండ తిరుగుట శక్యముకాదు.

సత్యవతీయం దాయూరువారు పట్టుకొన్న రెండవతప్పు చదువు. ఆమె తల్లిదండ్రులు తాము విద్యాలాభ మెఱిగినవారుగనుక బాలికా పాఠశాలకు పంపియు తీసికయైనప్పు డెల్లను తా మింటివద్ద పాఠములు చెప్పియు సత్యవతికి తెలుగునం దభిరుచి కలుగజేసి చక్కగా చదువుటకును వ్రాయుటకును, చదివినదానిని అర్థము చేసికొనుటకును నేర్పుటయే కాక సమయముచూచి కథలమూలమునను లోకవార్తల మూలమునను మంచిసీతులను మనస్సునకు నాటునట్లుగా బోధించి సత్యము, శాంతత, మొదలయిన సమస్తసద్గుణములను గలిగి యుక్తప్రవర్తనను గలదానినిగా దిద్దిరి. ఇప్పు డల్పవిద్యావంతులును విద్యావిహీనులును సాధారణముగా వివాహ మయినతోడనే తమభార్యలను పాఠశాల మాన్పవలయునని పోరి మామగారితో జగడమాడునట్లు నారాయణమూర్తి జగడ మాడక తనభార్యను చదివింపుట కయి మామగారిని బావగారిని మఱింత ప్రోత్సహపఱిచి యెవ్వరును చూడకుండ తానుకూడ పుస్తకములు తెచ్చియిచ్చి వివాహ మయి

నప్పటినుండియు రహస్యముగా చదువు చెప్పుచు వచ్చెను; అందుచే సత్యవతి విద్యయందును బుద్ధియందును తన యీడువారిలో అసమానురా లయి కొంచెము చదువఁగలిగిన యీకాలపు పడుచులవలె 'తారాశశాంకము' మొదలయిన దుష్టప్రబంధములను చదువక, అట్టి శృంగారకావ్యముల పేరయినను విననొల్లక, తనకు తీటికయైనప్పుడెల్ల పతివ్రతల చరిత్రములను నీతులను సద్వర్తనమును బోధించు పుస్తకములను చదువుచుండును. అందుచేత పొరుగువారి కందఱికిని పరుల మీఁదిదోషము లెంచు వ్యర్థప్రసంగములలో తమతో చేరదని యొక కోపము. గవ్వలు గచ్చకాయలును మాసి చదువుకొనుచుండు నని యొకకోపము. సత్యవతిమీఁద రెండుకోపము లుండెను. అత్తగా రేలా గుననైనను కోడలిచదువు మాన్పింప వలెనని నిశ్చయించుకొని "ఆడది చదివి చెడె మగవాఁడు చదవక చెడె" నన్న సామెత నుదాహరించి చెప్పియు, స్త్రీలు చదివి సభలకైక్కి యుద్యోగములను జేయఁబోవుదురా? చదువుమానుమని బోధించియు, మనయింట నెన్నఁడును లేనిది లక్ష్మీనారాయణగారి కోడలు పుస్తకములు చదువుచున్న దని బంధువులలో అప్రతిష్ఠవచ్చి తనకు తలవంపులుగా నున్నదని దూషించియు, "చదువునేర్చిన ఆడదానితోను వంటనేర్చిన మగవానితోను ఎవ్వరును వేగలే" రని తిట్టియు, పుస్తకములు దొరికినప్పుడు చింపి వేసియు, నయమున భయమున తిట్టియు కొట్టియు తనశక్తినంతను విని యోగించెను గాని, సత్యవతి యెన్నిసాట్లుపెట్టినను పడి మాటుమాట చెప్పక మధ్యాహ్న మత్తగారు పరున్నప్పుడు తనగదిలో తలుపు వేసికొని కూర్చుండియు రాత్రి భోజనము లయి నిద్రింపఁబోవునప్పుడును తెల్లవారుజామునను తన పడకగదిలో దీపము పెట్టుకొని కూర్చుండియు రహస్యముగా తన చదువును వృద్ధిపఱచుకొనుచునే

## నా ల వ ప్ర క ర ణ ము

కొన్నిదినము లైనతరువాత ఒకనాటిగాత్రీ రెండుమూడు గడియలప్రాద్దు పోయి సుందరమ్మకు నొప్పు లారంభ మైనవి. అప్పుడు వేంకటేశ్వరులును నారాయణమూర్తియు తప్ప ఇంట పురుషు లెవ్వరును లేరు. తక్కినవా రందఱును పొలమునకును రచ్చసావడికిని వెళ్ళి అప్పటి కిల్లు చేర లేదు. ఊరిబయల గ్రామదేవతగుడి సమీపమున నొకరావిచెట్టును వేపచెట్టును మొద లొకటిగా చేరి పయికి బ్రహ్మాండముగా వ్యాపించి యున్నవి. చిన్నమొక్కలుగా నున్నప్పుడు తెచ్చి నాటి కరణముతాత ఆరెండుచెట్లకును పెండ్లి చేసె నట. ఆచెట్లచుట్టును గుండ్రని విశాలమైన మట్టియరుగు కలదు. దానినే జనులు “రచ్చ సావిడి” అని పిలుతురు. ప్రతిదినమును సాయంకాలమునందు గ్రామ కరణమును మునసబురు ఆచారగుమీఁద చేరి జనులతో ఇష్టాగోష్ఠి చెప్పి ప్రొద్దుపుచ్చు చుందురు. ప్రాతఃకాలమునందు గ్రామకరణము మొదలైనవారు దానిమీఁదనే దంతధావనము చేసికొనుచు ఫిర్యాదులు మొదలయినవానిని విను చుందురు. దానికి సమీపమున బొండ కొయ్య యొకటి యున్నది. దానికి కొంచెము దూరములో పశువుల బండె దొడ్డి యెదురుగా కనబడుచుండును. పొలములలో పని లేని వారు సాధారణముగా సాయంకాలమునం దాయరుగుమీఁదకూర్చుండి లోకవార్తలను కాఁస్థితిని పంటలవిధమును చెప్పుకొనుచు ప్రొద్దు పోయినతరువాత ఇంటికి పోవుచుందురు.

నారాయణమూర్తి తన ప్రమాణముసంగతి అన్నగారితో మాటాడుచుండఁగా లోపలినుండి యశోదమ్మ “మంత్రీసాని” “మంత్రీ సాని” అని కేకలువేయుచు వచ్చి కొడుకులను చూచి పరుగెత్తుకొని

వెళ్ళి నాగమ్మను తీసికొనికం డని చెప్పి మరల లోపలికి పోయెను. ఆచుట్టుపట్ల నాలుగయిదు గ్రామములకెల్లను నాగమ్మ యొక్కతెయె మంత్రసాని. అది శూద్రజాతిస్త్రీ; దాని కిప్పుడు రమారమి యేబది సంవత్సరము లుండవచ్చును. అది చిన్నతనములో నెవ్వనినో తీసికొని లేచివచ్చిన దని చెప్పుదురు. దానికి బిడ్డపాప తెవ్వరును లేరు. అది ముంగొండాగ్రహారమున కరక్కోసెడుదూరములో నున్నచిన్నపల్లె యందు గుడిసె వేసికొని కాపుర మున్నది. దానికి ప్రసవ వైద్యము గాని సుఖప్రసవమునకు చేయవలసిన సదుపాయములుగాని యేమియు తెలియకపోయినను కొన్నివేళ్ళను మంత్రతీర్థమును నొప్పులుపడువారి కిచ్చి మంత్రసాసితనమున గట్టి దని ప్రసిద్ధి కెక్కినది. దానియింటి కారాత్రి అన్నదమ్ములిద్దఱును బయలుదేటి వెళ్ళి సంగతిని చెప్పి వేగిరము రమ్మని పిలిచిరి. వా రెంత తొందరపడుచున్నను అప్పుడే మాట్టించినచుట్ట యగునటకును నడవలో కుంపటివద్దనుండి లేచినదే కాదు. తరువాత మెల్లగా లేచి నులకమంచమును గోడకు లేవనెత్తి కుంపటి గదిలో పెట్టి కొన్నివేళ్ళను బట్టచెంగున మూటకట్టుకొని, ముతకబట్ట నొకదానిని పై కప్పుకొని, లోపలితలుపు వేసి వీధితలుపు బయట గొళ్ళెము పెట్టుచుండఁగా గుడ్లగూబ యొకటి కూసెను. ఆకూత వివి యపశకున మైనదని నాగమ్మ మరల తలుపుతీసి లోపలికి పోయెను. వేంకటేశ్వరుల కప్పుడు గుడ్లగూబమీఁద పట్టరానికోపము వచ్చి దానిని తిట్టసాగెను. నారాయణమూర్తి జనులమూఢత్వమును శకునములయందలి పిచ్చినమ్మకమును తలఁచుకొని వారిస్థితి యెన్నఁడు బాగుపడునా యని యాలోచించుచుండెను. అన్నదమ్ముల శరీరము లిక్కడ నున్నను ధ్యాన మంతయు ఇంటిమీఁదనే యున్నందున వా రెన్నిసారులు తొందరపెట్టినను మంత్రసాని గడియనేపటికటకును

తన బహుమానమును పట్టుకొనిపోయెను. ఇక్కడ మంత్రసానియు బొడ్డుకొసినప్పుడు రూపాయయు, పిల్లవానిని చేతులో పరుండఁబెట్టి నప్పుడు రెండుకుంచముల బియ్యమును, వరుససీళ్ళకు డబ్బులును బియ్యమును, గ్రహించుచు మామూళ్ళపేరు చెప్పి యేడెనిమిదిరూపాయలను లాగెను. మూడదినములవఱకును తల్లియు పిల్లయు సుఖముగానే యున్నట్టు కనఁబడిరి. పురిటిగది సత్యవతి పరుండుగదికి చేరి యున్న మిద్దెయిల్లు; దానికి చావడిలోని కొకద్వారమును దొడ్డిలోని కొకద్వారమును గలవుగాని దొడ్డితలు పెప్పుడును మూసి యుండును. ఇప్పుడు వాకిటిలోనికున్న తలుపులనుసహిత మత్తగారు పరాకు లేక సదా మూసి యుంచును. అగది అందుచేత పట్టపగలుసహితము చీకటి కోణముగా నుండెను. అందుమీఁద వెల్లులిపాయలకంపును కుంపటి పొగయు చేరి గాలినంతను పాడుచేసినందున కొంచెముసేపు లోపలికి వెళ్ళువారికిసహిత మక్కడ నిలుచుట యెంతో యాయాసముగా నుండెను. చావడిగుమ్మమువద్ద పాతచెప్పొకటియు కలబందమట్ట యొకటియు భూతులసిచెట్టొకటియు మీఁద దూలమునకు వ్రేలాడ కట్టఁబడెను. ఆపురిటికంపు త్రోవపట్టుకొని పోవువారికే సహింప రాకుండఁగా సదా యింట నుండువారి సౌఖ్య మింక చెప్పనక్కరలేదు. బాలింతరాలు దాహముచేత నాలుక యెండిపోవుచున్న దని కేకలు వేసినను, అకలిచేత ప్రాణము పోవుచున్న దని యెడ్చినను, నాలవదినమువఱకును దాని పేరు తలపెట్టఁగూడ దని అత్తగారు కోపపడెను. మూడవదినమున సుందరమ్మకు కొంచెము కన్నులుతీరుగుట కడుపులో వికారముగా నుండుట మొదలయిన కొన్ని దుర్లక్షణములు కనఁబడి నవిగాని ఆసంగతిని చెప్పినచో లంకణము లెక్కువ కట్టుమరని భయపడి యెవరితోను చెప్పక దాచి రహస్యముగా నొక్కసతలవతితో



మాత్రము చెప్పెను. సత్యవతి కారణమును తెలిసికొని, అత్తగారు భోజనమునకు వెళ్ళినప్పు డెవ్వరికిని తెలియకుండ తనగదిలోనుండి వచ్చి దొడ్డితలుపు తీసి కుంపటి నావలకు తీసికొనిపోయి గదిలోపలికి మంచిగాలి వచ్చునట్లు చేసి రహస్యముగా త్రాగుటకు మంచితీర్థమును తెచ్చియిచ్చెను. అందువలన బాలింతరాలిదేహము కొంత స్వస్థపడెను. అన్నపానములు లేకపోయినను లోపలికి కావలసినంత యింగువయు, కాయమునుమాత్రము పెట్టుచుండిరి. నాలవదినము పథ్యము పెట్టిన తరువాత నారాయణమూర్తి బయలుదేరి రాజమహేంద్రవరమునకు చదువునిమిత్తము వెళ్ళిపోయెను. పథ్యము పెట్టినతరువాత తనదేహస్థితిని బాలింతరా అత్తగారితో చెప్పఁగా ఆమె తొందరపడి గ్రామములో వైద్యము చేసెడు పూజారి శరభయ్యను తీసికొనిరాఁగా, ఆతఁడు పురిటింటిలోనికి వెళ్ళి బాలింతరాలిచేయి చూచుట కంగీకరింపక మంత్రసానిచేతనే చేయి చూపించి తన కౌషధయోగము లేవియు తెలియకపోయినను సూతికాభరణము, వాతవిధ్వంసి, వాతరాక్షసము మొదలయినపేరులు చెప్పి యేవో లోపలి కిచ్చెను. ఆవైద్యుఁ డిచ్చినమందులకంటె సత్యవతి చేయుచువచ్చినయుపచారమే బాలింతరాలిదేహమును స్వస్థపరిచెను. అత్తగారు మధ్యాహ్నము భోజనమునకు వెళ్ళి పరుండి చల్లపాటువేళ పురిటిగదిలో ప్రవేశించు వేళవఱకును సత్యవతి రహస్యముగా దొడ్డితలుపు తీసియుంచి శుద్ధ వాయువు లోపల ప్రవేశించునట్లు చేసి యేమియు నెఱుఁగనట్లు అత్తగారు వచ్చునప్పటికి మరల తలుపువేసి యెప్పటియట్ల యుంచుచుండును.

తలుపులు బొత్తిగా వేసియున్న మూడుదినములలోనే దుర్గంధముచేత గదిలో పేడపురుగులవంటి రెక్కలపురుగులు పుట్టఁగా

చూచినవారు ఎన్నెమ్మలని వానిని వెదకి చంపుచు వచ్చిరి. అయిదవ దినమున శిశువు పాలుత్రాగుట మానివేసికొందున మఱునాడు ప్రాతః కాలమున యశోదమ్మ పోలేరమ్మగుడివద్ద నున్నమూలదాని వద్దకు సోదెకు వెళ్ళఁగా వేంకటేశ్వరులు బయలుబడి యదియంతయు తన మహత్వమే యని చెప్పెను. అందుమీఁద వేంకటేశ్వరులకు రూపాయ ముడుపుకట్టి తిరుపతికొండమీద పుట్టువెండ్రుకలుతీయింతునుని మ్రొక్కు కొనిరి. అటననాటిరాత్రి శిశువు కాలముచేసెను. అందఱును శిశువు సందుగొట్టిపోయెనని నిశ్చయించిరి. తల్లిమాత్రము పురుటిదినములలో తలుపుదీయుటచేత ఎన్నెమ్మ లోపలప్రవేశించి పిల్లవానిని నెత్తిఅడఁచె నని లోపల దూఱుచెను. గాని తెలిసినచో సత్యవతిని తిట్టి కొట్టుదు రని చిరకాలమావటకును పనికిచెప్పలేదు. తల్లి పదునొకండవదినమున శుద్ధస్నానము చేసి సుఖముగా నుండెను.

అయిదవ ప్రకరణము.

చైత్రశుద్ధసప్తమినాడు యశోదమ్మ సవతిఅన్నగారి మనుమ నికి పుట్టువెండ్రుకలు తీయించుటకు నిశ్చయించినందున వెనుకటిదినము రాత్రి వచ్చి వారు స్త్రీలను పురుషులను భోజనమునకు పిలిచిపోయిరి. ఆ సవతియన్న తన ద్వితీయభార్య కొకకొమారుఁడు పుట్టినతరువాత కాలముచేసెను. ఆయన్నకుమారునిపేరు శ్రీరాములు. అతనికొడుకు నకే యీదినమున కేశఖండనముచేయ నిర్ణయింపబడినది. తెల్లవాటిన తరువాత కోడండ్రు వెంటబెట్టుకొని అన్నగారియింటికి వెళ్ళుటకై యశోదమ్మ ప్రయాణమును తల దువ్వుకొనుచున్నపెద్దకోడలిని వేగిరము రమ్మని తొందరపెటి పిలుపుమీద పిలుపుగా నాలుగుసార్లు పిలిచెను.



సుంద—నేనేమి లోపల ఆడుకుంటూ వున్నా ననుకొన్నారా యేమిటి ఆలాపిలుస్తారు ? యెట్టచీరె పెట్టెలో పెట్టి తాళంవేసుకొని వీధులో నిలుచుని పిలిస్తే యీముతకచీరెతో నేను యేలాగువస్తాను ?

యశో—నేను యిప్పుడు మళ్ళీ లోపలికి రాలేను. నీ అందానికి యెట్టచీరె లేకపోతే లోపంరాదు. ఆముతకచీరెతో రావచ్చును.

సుంద—నేను మంచిబట్ట కట్టుకుంటే వోర్వలేరేమి? బంధువుల యింటికి భోజనానికి వెళుతూ తగుదునని నేను యీమేలికమ్మిచీరెతో రానా ?

యశో—వోసి నీనోట్లో పుండుపుట్ట ! నీవు బట్ట కట్టుకుంటే నేను వోర్వలేనటే ? యీకట్టుకున్న బట్టచూత్రం మేముయివ్వకపోతే నీఅబ్బి ముల్లెపెట్టి కొనుక్కున్నావటే ? కుక్కనతీసుకువచ్చి అందలంలోపెడితే తలుపులన్నీ తెగకొటికిందని, కులంతక్కువవాళ్ళను తెచ్చి యింట్లో పెట్టుకుంటే మీబుద్ధులు మీరు పోనిచ్చుకుంటారా యేమిటి?

సుంద—కావలిస్తే నన్ను అన్యాయంగా ఆడిపోసుకున్నవాళ్ళ నోట్లో పుండుపుడుతుంది. నేను కులంతక్కువదాన్ని అయిందీ నీవు కులం తక్కువదాన వయిందీ నీమాటలవల్లనే తెలుస్తూవున్నది.

సత్య—అక్కా ! పెద్దది అత్తగారు యేమైనా అంటే మనకు పడడం విధాయకం. పడ్డవాళ్ళుయెప్పుడూ చెడ్డవాళ్ళుకారు. నామాట విని నీవు చూసుకో. నీకు కావలిస్తే నాబనారసుచీరె యిస్తాను కట్టు కుందువుగానిరా.

సుంద—కావలిస్తే నీవుమాటలుపడు; నేను వక్కనాటికిమాటలు పడను.

సత్య—ఆమాటలు నామీద పడి కొట్టవు. ఆమాటలన్నీ నన్నే అన్నదనుకుని లేచిరా.

యశో—వోసి నీ కేమి అంతెకాలం వచ్చిందంటే ఆలా పొంగి బోర్ల పడుతూవున్నావు ! వోసి నీరాలుకపుచ్చిపోనూ ! నన్ను కులం తక్కువదాన్నంటావా ! నీ మొగుడు యింటికిరానీ యీరోజుననిన్ను యేమిచేస్తున్నో !

సుంద—వస్తే యేమిచేస్తారు ? నేను తెచ్చిన అప్రతిష్ఠకు నన్ను చంపుతారా యేమిటి ? పోనీ చంపితే చూతాము, వక్కసారి చంపి వేస్తే యీకోడ ట్రికమయినా విరగడయి పోతుంది.

సత్య—అక్కా ! నిన్ను గడ్డంపట్టి బతిమాలుకుంటాను నామనవి విని లోపలికి నడువు.

అని సత్యవతి బలవంతముగా సుందరమ్మను రెండుచేతులతోను గెంటుకొనిపోయి లోపల కూరుచుండఁబెట్టి, ఏమో అనఁబోవు చుండఁగా శాంతించుచుని తోటికోడలిని బతిమాలుకొనుచుండెను.

యశో—యూచిన్ని వాకికూడా అంతకంతకు చేటుకాలం మహాపస్తూవున్నది. తనఅక్కగారిని నేనేమో కానిమాటలాడినట్టున్ను, తాను మంచిమాటలాడి వోదార్చినట్టున్ను, మధ్య అడ్డంవచ్చి దాన్ని లోపలికి లాక్కుపోయింది. అదుపూ ఆజ్ఞలేక బొత్తుగా హద్దుమీరి పోతూవున్నది. అస్తమానమూ చదువంటూ పెట్టి తాను చెడడమే కాకుండా కుట్టదాన్ని సీతనుకూడా చదువుచెప్పి పాడుచేస్తూవున్నది. అదికూడా వదినగారిలోచేరి నామాటవినకుండా చదువు మానమంటే మానకుండావున్నది. నా రెండోకొడుక్కయినా మంచినబంధం వస్తుందేమో అంటే, వాడిచదువు చట్టుబండలుగాను షాడి యింగ్లీషు చదువుమూలంగా యీలాగంటి దిక్కుమాలిన సమ్మంధం వచ్చింది. తండ్రిభాగ్యంచూచుకుని తనపాటివారు భూలోకంలో తేరని కిందా మీదాకూడా వుండకుండావున్నది. వట్టినాలిముచ్చు; యెన్ననా

కిందిచూపులుచూస్తూ మొద్దులాగు మాట్లాడదు; అది చేసేచేష్టలు యెవరికీకనపడవు. యేమయినాఅంటే నలుగురికీ నానోరుమాత్రం బయలుపడుతుంది. వాళ్లనోళ్లలో పురుగులుపడ ! అది ముద్దరాలనీ నేను వూరికే దాన్ని కోసివెడతాననీ అమ్మలక్కలుసన్ను ఆడిపోసుకుంటారు.

అని యశోదమ్మ రెండవకోడలిని, పెద్దకోడలినికూడా వీధి గుమ్మములో కూరుచుండి నోరునొప్పిపెట్టి అలసటవచ్చువరకును తిట్టెను. ఈలోపల సావిత్రమ్మకూడా నీళ్ళబిందె యెత్తుకొని వీధిలో నుండివచ్చి, కోడంపూ తన్ను కులహీనురాలన్నారని తల్లిచెప్పగా విని నోరికివచ్చిన టైలరు సుందరమ్మను సత్యవతిని వారి తలిదండ్రులను విసుగువచ్చినదాకా తిట్టెను. మధ్యమధ్య సుందరమ్మకూడ అందుకొని తిట్టబోయెను గాని సత్యవతి బతిమాలుకొని నివారించెను. ఇటువంటి అత్తలును ఆకుబిడ్డలును లోకములో పలువుర కుండియుండవచ్చును. అటువంటివారితో ఈగ్రంథము చదువతటస్థించినవా రెవ్వరును కలహము పెట్టుకొని తిట్టుకు మాఱుతిట్టు తిట్టక సత్యవతియొక్క శాంతతనవలంబించి కలహము చంపివేయుటకు ప్రయత్నింతురని కోరుచున్నాను. ఈప్రకారము వర్షముకురిసి చల్లారినట్లు నిశ్శబ్దముగానుండి అత్తగారును కోడలును మూతి ముడుచుకొని చెటియొకచోటను కూరుచుండియుండఁగా వీధిలో జీడిమామిడిపండ్లకేక విని రామానుజమ్మ పండ్లుకొనిపెట్టుచుని ముత్తనతల్లిబట్ట పట్టుకొని లాగెను.

యశో—అడ్డమయినవాళ్ళూ నన్నుపట్టుకుని పీక్కుతింటారు.

యేమయినా కావలిస్తే మీ అమ్మనూ బాబునూ పట్టుకుని యేడనరాదా ?

అని కసరుకొని యశోదమ్మ మనుమరాలిని తోసి : సినది. రామానుజమ్మ “పళ్ళుకొనిపెట్టు” అని యేమ్మను కన్నీటిరకు పోఁగా

తల్లి నాలుగుతిట్టి వీపుమీద రెండుడబ్బులు అడచినది. దానిమీద ఆపిల్ల మరింతయేడ్చుచు; ఆయేడుపులోకూడ “అమ్మా పళ్ళే” అని కేకలువేయుచునే యుండెను. సాధారణముగా మనదేశపు స్త్రీలు తమ కిత్తులమీద కోపము వచ్చినప్పుడు నిష్కారణముగా తమనోరెఱుంగని బిడ్డలను కొట్టి తిట్టుచుందురు. ఇదిచదువువా రట్టి యవివేక కార్యము నెన్నడును జేయుకుందురుగాక! అప్పుడు సత్యవతి తన పెట్టెతీసి రెండు డబ్బులు చేతబెట్టుకొని పిల్లను చంకవేసికొనివచ్చి పండ్లుకొనిపెట్టి యోదార్చెను. అత్తగా రదిచూచి కొఱకొఱలాడుచు కోడలిమీద నెటికలువీటిచి “భాగ్యవంతుల కూతుళ్ళు కోడళ్ళనడంకంటె పరువుగల వాళ్ళకు అనర్థంలేదు. యేదికావలిస్తే అదెల్లాకొనిపెట్టి పిల్లలకు మంకు తనం నేర్పుతారు” అని తనలో తాను సణుగుకొనుచుండెను. ఇంతలో శ్రీరాములు గారియింట పనిచేయు దాసివచ్చి “అమ్మగారు మిమ్మలిని కోడళ్ళనీ వేగిరం రమ్మన్నారు” అని పిలిచెను. అప్పుడు ‘నేనురా’ నని సుందరస్మయ, ‘నీవు రాకపోతే నేనూ పో’ నని యశోదస్మయ, పట్టుపట్టి కదలకకూరుచుండిరి. సత్యవతి వారినిద్దఱిని బతిమాలుకొని వా రెన్నిమాటలు త్రోసివేసినను ఎన్నసారులు కసరుకొన్నను సహించి బలవంతముగా తేవదీసి ప్రయాణముచేసి, తనకు పుట్టినంతి వారిచ్చిన విలువబట్ట లెన్నియున్నను వానిని కట్టుకొనక సాధారణ మైన తెల్లచీరను కట్టుకొని రామానుజమ్మను చంకనెత్తుకొని తనమంచి చీరను నీతకుకట్టబెట్టి తననగలు పెట్టి ముందునడిపించుకొని, అత్త గారివెంట బయలుదేరెను. యశోదమ్మ వెళ్లునప్పుడు ‘సాక్షి! యిల్లు భద్రము’ అని పెద్దకొమార్తెతో చెప్పి యొప్పగించి ముందునడవసాగెను.

సావిత్రి కప్పు డిరువదినాలుగు సంవత్సరముల వయస్సున్నది. వేగకటేశ్వరుల పెండ్లినిమి తమయి సొమ్ము కావలసినప్పు డయిదు

వందలరూపాయలను పుచ్చుకొని తల్లిదండ్రులొకరిని జెబ్బదినంవత్సరముల ప్రియముగల మూడవ పెండ్లివరున కిచ్చి వివాహము చేసిరి. అతఁడు వివాహమైన రెండవయేటనే శాలధర్మము నొందెను. అప్పుల నారు పెండ్లికి చేసిన భూమియులక్కిన వ్యాజ్యములు వేసి మాన్యముల పెనిమిటితో తనకును అత్తగారికిని అయిన జగడము చేప్పి, అ నెందులోనయినపడి చచ్చెదనని యేడున మొదలుపెట్టెను. వేంకటేశ్వరు ముని యేమైన నియ్యవలసినదని యత్తవారి నెన్నిసారు లడిగినను వాగు లక్ష్యము చేయనందున బీదతనముచేత కొమార్తెను భరించుట కష్టముగాతోచి లక్ష్మీనారాయణగారు తనకొమార్తె సవతికొమారుని మీద భరణమునిమిత్తము అమలాపురము డిస్ట్రిక్టుమునసబుకోర్టులో వ్యాజ్యము తెచ్చెను. అందు మీద నతఁడు తన తండ్రిసొత్తు తనకు చెందలేదనియు, తనసవతితల్లి వ్యభిచారిణియనియు, వాదించి భరణము నెగఁబెట్టవలెనని సకలవిధముల పాట్లు పడెనుగాని పితౄజ్ఞతమయిన పెంకుటిల్లున్నదని ఋజువుపడినందున మునసబుగారు సంవత్సరము నకు పండ్రిండు రూపాయలచొప్పున భరణము నిచ్చుటకు తీర్పుచెప్పిరి. మనోవృత్తిని మాన్పించుకొనుటకయి పన్నినకుతంత్రమేకాని నిజముగా సాగితిని యెంతమాత్రమును వ్యభిచారిణి కాదునుండి. ఆమె కొంతగయ్యాళి యయినను, మూఢభక్తికలదై రెండవవూట భోజనమైనను చేయక తఱచుచుగా వ్రతములు పట్టి యుపవాసములు చేయుచు బహునిష్ఠ కలదయి మిరిసిపని యంతయు చేయుచుండును.

అత్తయు కోడండ్రిను శ్రీరాములుగారియింటికి వెళ్ళునప్పటికి శ్రీరాములుగారిభార్య వాకిట నుండెను. అందుచేత పిండివంటచేయువారెవ్వరును లేక అత్తగారు మడికట్టుకొని వంటచేయుచు యశోదమ్మను రహస్యముగా లోపలికిపిలిచి యేమిబుద్ధి అని యాలోచన యడిగెను.

యశో—వదినా! నా పెద్దకోడలు లోపలేనిది; మూడు నెలల  
కిందనే నీళ్ళాడి బిడ్డచచ్చి యేడుస్తూవున్నది; అదియేమీ చెయ్యలేదు  
గదా! రెండవకోడలు మహారాణీగారు; ఆమె భాగ్యవంతుల ఆడ  
బడుచు; ఆవిడకు ~~దండం పెట్టి~~ ~~నచ్చినప్పుడు~~ ~~నిష్కారణముగా~~ ~~తమనోరతు~~  
గని బిడ్డలను కొట్టి తిట్టుచుందురు. ఇదిచదువువా రట్టి యవివేక కార్యము  
చేయుదును జేయుకుందురా! ~~అందుకు మహానాశము~~ ~~చేయుదురు~~ ~~చేయుదురు~~ ~~చేయుదురు~~

అని యశోదమ్మ కొన్ని మిషలుచెప్పి తప్పించుకొనెను.  
వంట యెంతవఱ కయినదో చూడవలెనని లోపలికివెళ్ళిన సత్యవతి  
లోపలియిబ్బంది చూచి తాను మడికట్టుకొనివచ్చి యెవ్వరును తన్నడు  
గకయే తోడుపడి పిండివంటచేసి వడ్డనలోకూడ సాయముచేసెను.  
అప్పు డామె గర్వరాహిత్యమున కొక్కయత్తగారుతప్ప తక్కినవా  
రందఱును సంతోషించిరి. సత్యవతివలెనే స్త్రీలందఱును తాము  
గొప్పవారమని గర్వపడక పనిపాటులు చేసి యితరులకు చేతనైన  
విధమున సాయముచేయవలెను. ఒడలు వంచి పనిచేసినయెడల గౌరవ  
లోపము వచ్చుటకుమాటుగా అందఱును గర్వము లేనిదనియును  
యోగ్యురా లనియును చెప్పుకొనుటవలన మఱింతగౌరవమును ప్రతి  
ష్ఠయు వచ్చుటయే కాక దేహరోగ్యమును సౌఖ్యమును కూడ కలు  
గును. సత్యవతి చేసిన యాస్వల్పసాహాయ్యమువలన ఇంటివారొక్కరు  
సంతోషించుటయే కాక యామె సౌభజ్యమును వారు చుట్టుపట్ల  
వారితో ప్రశంసించుటచేత గ్రామములో ఆమె కపరిమితమైన కీర్తి  
వచ్చినది. ఆదినము భోజనము లయినతరువాత యశోదమ్మ తనకోడం  
డ్రితోగూడ సాయంకాల మింటికి వచ్చినది.



## ఆటవప్రకరణము

నాటిరాత్రి యింటికివచ్చిన తరువాత సుందరమ్మ పడకగదిలో పెనిమిటితో తనకును అత్తగారికిని అయిన జగడమును చెప్పి, తా నెందులోనయినపడి చచ్చెదనని యేడువ మొదలుపెట్టెను. వేంకటేశ్వరులును భార్యమాటలునమ్మి మనము వేటుందమనిచెప్పి భాగ్యనోదార్చి మటునాటినుండియు తల్లితో తిన్నగా మాటాడక కొఱకొఱలాడుచు; ఒకనాడు భార్యయు తల్లియు మరల పోట్లాడినప్పుడు భార్యను వెనుక వేసికొనివచ్చి తల్లిని కానిమాట లాడెను. అందుమీద యశోదమ్మ కోపగించుకొని యెందతెన్నివిధముల బతిమాలుకొన్నను అన్నము తినక లేచిపోయి పొరుగింట కూరుచుండెను. అప్పుడు సావిత్రియు సత్యవతియు వెళ్ళి యశోదమ్మను బహువిధముల బతిమాలుకొని, కొంతవఱకు కోపము శాంతిపఱచి యెంతో కష్టముమీద దీపాలవేళ బలవంతముగా ఇంటికి తీసికొనివచ్చి విస్తరిముందు కూరుచుండఁ బెట్టెరి. కాని యాదిన మామె యన్నము తిన్నగా తినక రెండుముద్దలు నోట పెట్టుకొని విస్తరి విడిచిపెట్టి లేచిపోయెను. ఆదినము మొదలుకొని యశోదమ్మకును పెద్దకోడలికిని మాటలే లేవు. అయినను వారప్పు డప్పుడు పిల్లిమీద పెట్టియు ఎలుకమీద పెట్టియు ఒండొరులను తిట్టు కొనుచు, ఒకానొకప్పుడు నిష్కారణముగా నేదోవంక కల్పించుకొని దొమ్ములాడి నోటపట్టరాని దుర్భాషలాడి తాను తప్పెఱుంగక నీమగఁ డును బిడ్డలును చావవలెనని యశోదమ్మయు నీమగఁడును బిడ్డలును చావవలెనని సుందరమ్మయు శపించుకొని పురుషు లింటికి వచ్చునప్ప టికి పెద్దపెట్టున నేడ్చుచు గృహ మొక నుహారణ్యముగా నుండునట్లు

చేయుచుండిరి. పూర్వము మగడు కొంచెము తల్లిపక్షమున నున్నప్పుడు సుందరమ్మ తిట్లుకు మాటుతిట్టుతిట్టి ప్రత్యక్షముగా అతగాఢ నెదిరించుటకు కొంచెము సంశయించుచు వచ్చినను, ఇప్పుడు మగడు తనపక్షమునందున పూర్వపు సంశయము విడిచి యశోదమ్మ యొక్క తిట్టుతిట్టుల తాను పదతిట్లు తిట్టుచు నుగసిన కొట్టి మొగసాల కెక్కిన దన్నట్లు మగడికిటికి వచ్చునప్పటికి తేనిపోనివిషయ కల్పించుకొని మూముసుగు పెట్టుకొని పరుండి యేడ్చుచుండును. అతడును భార్యవెనుక వేసికొని వచ్చి తల్లితోడనే జగడ మోడుచుండును. అప్పుడప్పుడీదగడములలో తల్లిపక్షమున నావీత్రికూడ చేరుచుండును. అందుచేత కొన్ని రాత్రులయం దిరుగపొరుగులనారికి సిద్రయే యుండదు. లక్ష్మీనారాయణగా రెవ్వరినీ శాంతిపఱుచుటకును శక్తులు కాదు. యెవ్వరిజోలియు తలపెట్టక మెఱుకులు నోట వేసుకొన్నవారునాతే నాధమొనరింతవఱ కింటివద్ద నుండక యీ కలహములు చెవిని బడకుండ నట్లుగా ఎవ్వరియింటనైనను కూరుచుందురు. రామస్వామి యిప్పుడమలాపురములో ఉపాధ్యాయునితో పోట్లాడి రాజమహేంద్రవరమునకు లేచిపోయి అక్కడనున్న చిన్నపాఠశాలలో నొకదానిలో తగ పోయినను నాలవ తరగతిలో చేరి, అన్నగాయెద్దనే యుండెన ఆకాలములో రాజమహేంద్రవరమున చిన్నపాఠశాలలో పోటీలుగ నున్నందున, పిల్లలు తాము చేర్చుకొను తరగతికి తగుదురా తగదయన్న విచారము చేయక యెవ్వ రేతరగతిలో చేరుదుమని వచ్చి వారి నాతరగతిలో చేర్చుకొనుచుండిరి. ఈవిధముగా నింట ప్రతిదిమును కలహముగా నున్నందున లేచిపోయి సుబ్రహ్మణ్యము అమలాపురములో క్రైస్తవపాఠశాలలో ప్రవేశించి వారము లేర్పఱుచుకొ



అత్తగారిని కాళ్ళుపట్టుకొని ప్రార్థించియు, అక్కగారిని గడ్డముపట్టుకొని బతిమాలియు, వా రన్న కానిమాటల కన్నిటికి తలయొగ్గి యొర్పుకొని యేవిధముననైన కలహములు చంపివేసి యగ్గటిని సమాధాన పఱుపవలె నని పాటుపడెను. గాని మూర్ఖుగాం డ్రయిన, వారియెడల ఆమె మంచిమాట లెంతమాత్రమును పనికివచ్చినవి కావు. మూర్ఖుని బ్రహ్మ దిగివచ్చి బోధించినను సంకోపపెట్టలేదన్నమాట అందఱును ఎఱిగియున్నదేకదా? అట్లు సత్యవతి వేడుకొన్న కొలదిని సుందరమ్మకు మస్కర మెక్కువయి తుద కామెతో మాటాడుటయే మానివేసెను. ఆమె యత్తగారి కోపమును చల్లార్చుట కయి మంచిమాటలు చెప్పినప్పు డెల్లను మందెను పెనముమీద నీళ్ళుపోసినట్లు మఱియెంత మండిపడి యశోవన్మత పెద్దకోడలిమీఁది కోపమునుగూడ సత్యవతిమీఁదనే కనబఱుచుచు అనునదానికిని కానిదాని నికినికూడ నిర్దేశముకముగా తీట్టుచు సకలబాధలను పెట్టుచుండెను. సత్యవతి యెవ్వ రెన్నిపాట్లు పెట్టినను సహించి, తానెవ్వరికిని మంచిది కాక పోయినను తన ప్రయత్నమును మానక వారి నేలాగు నయిన పొందుపఱుపవలయు నని మనస్సుతో భగవంతుని ధ్యానించుచుండును. ఈవిధముగా నున్నప్పుడు కలిసి యుండుటకు సరిపడక వేరక తేళ్ళరులును భాగ్యయు వేఱుండి ప్రత్యేకముగా వంటచేసికొనుట కారంభించిరి. ఇట్లు గృహచ్ఛిద్రములు దినదినక్రియమున వృద్ధియగుచు వచ్చినను మగని మనస్సునకు విచారము కలుగు నని యెఱి ప్రితివారమును తాను నారాయణమూర్తిపేర వ్రాయుజాబులతో సత్యవతి యీసంగతి యెంతమాత్రమును ఉదాహరించినదికాదు.

అక్కడ నారాయణమూర్తియొక్క తెలివియు, బుద్ధియు, విద్య యుండలి సక్తియూయు, చూచి నాలవతరగతిలో చదువుకొనుచున్న

యాతని తమ్ముడును అట్టివాఁడే యగు నని నమ్మి రాఘవయ్యగారి  
 దూరబంధుఁ డైనగోపాలయ్యగారు తనకొమార్తె యయినమహా  
 లక్ష్మిని రామస్వామి కియ్యవలెనని యుద్దేశించి నారాయణమూర్తితో  
 చెప్పఁగా అతఁడు తండ్రిపేర వ్రాసెను. గోపాలయ్యగారికి మండల  
 న్యాయసభలో నెలకు పదియేనురూపాయలజీతము గల పని యున్నది.  
 మహాలక్ష్మి కిప్పుడు పండ్రెండవసంవత్సరము వచ్చినది. ఆచిన్నది  
 శ్రీమహారాజుగారి బాలికాపాఠశాలయందు పయితరగతితో చదువు  
 కొనుచు విద్యాబుద్ధులయందు తోడిబాలికలను మించి ప్రతీసంవత్సర  
 మాను మంచిబహుమానములను పొందుచు వచ్చెను. రాజకీయపాఠ  
 శాలలో అయిదవతరగతియందు చనువుకొనుచున్న కృష్ణమూర్తి  
 యను పదునాఱుసంవత్సరముల యిండుగల చిన్నవాఁడు నిత్యమును  
 నారాయణమూర్తివద్ద పాఠములు చెప్పించుకొను చుండెను. అతఁడు  
 తనతరగతిలోని వారిలో మిక్కిలి తెలివిగలవాఁడు. అతనికి తల్లిమూల  
 మున్నది. అతనికి మాయము లేవియు లేకపోయినను ఇల్లి తననగల  
 నమ్మి వడ్డికి వేసిన రెండుమాడువందల రూపాయలతోను కొమారునికి  
 విద్య చెప్పించు చుండెను. ఆచిన్నవానికి సీత నియ్యవలెనని నాగా  
 యణమూర్తికి తాత్పర్యముండి తండ్రిపేర వ్రాయఁగా, అతఁ డందున  
 కంగీకరించి ప్రత్యుత్తరము వ్రాసెను. ఈ సంగతి యాచిన్నవానితల్లికి  
 తెలుపఁగా, ఆమె యపరిమిత సంతోషభరితురా లయ్యెను. ఈవిధ  
 ముగా రెండుసంబంధములు నింత యనుకూల మయినవి దొరికినందున  
 వైశాఖమాసములో వివాహములు చేయుటకు నిశ్చయింపబడెను.  
 వ్యయములోవ్యయము 'కూడినచ్చు నని' అక్కడ లక్ష్మీనారాయణగారు  
 తనభార్య తమ్మునికొమార్తెను సూరమ్మను సుబ్రహ్మణ్యమునకు  
 చేసికొనుట కొప్పుకొని యీమూడు పెండ్లిండ్లును ఏక కాలమునందే

చేయుటకు నిశ్చయము చేసికొని పొలముమీఁద నాలుగువందలరూపాయలు బదులు చేసి పొలమును ముప్పదిసంవత్సరముల కొక కాపువానికి వ్రాసియిచ్చెను. ఈసూరమ్మతండ్రి యెనిమిదిసంవత్సరముల క్రిందనే కాలము చేసినందున తల్లి సవతిబావగారితో పోట్లాడి పుట్టినింటికి లేచిపోయి వ్యాజ్యమువేసి భరణము పుచ్చుకొనుచున్నది. సూరమ్మ కిష్టాదు పదవసంవత్సరము వచ్చినది. పల్లెలలో పెరిగినది గనుక చదువన్నమాట యెఱుంగదు. ఈసిల్లను తనకొడుకునకు చేసికొనుటకు లక్ష్మీనారాయణగారి కెంతమాత్రమును ఇవ్వము లేకపోయినను ఆసిల్లను తప్ప మఱియొకసిల్లను చేయవల్లపడ దని పట్టుపట్టిన భార్య పోరు పడలేక వివాహములో వివాహము చేసినచో సొమ్ము కలిసి వచ్చు ననుకోరిక చేత తుద కెట్లా యంగీకరించెను.

నారాయణమూర్తి వేసవికాలపు సెలవులలో ఇంటికి వచ్చునప్పటికి పెండ్లిపనులుచేయబడు చున్నవి. వైశాఖశుద్ధ దశమినాడు సుముహూర్తము నిశ్చయింపబడి యావఱకే బాధువులకు శుభలేఖలు వ్రాయబడినవి. అయినను గృహమున నొకరికొకరికి పడకపోవుటచేత ఎవ్వరు తిన్నగా శ్రద్ధవహించి పనిచేయక తమకంటనట్టు తటస్థముగా నూరకుండుచు వచ్చిరి. ఒక్కసత్యవతియు కొంతవఱకు సావిత్రీయు పనిపాటులలో మిక్కిలిశ్రద్ధగా తిరుగు చుండిరి. నారాయణమూర్తి తల్లివలన ఇంటిస్థితియంతయు విని భేదపడి, అన్నతో మాటాడి యందఱిని కలుపవలె నని చూచెనుగాని యందువలనను కార్యము లేక పోయెను. వేంకటేశ్వరులు తానొక్కడే గడించి తెచ్చుకొనుప్రయోజకుండ ననియు, పెండ్లికార్యమునిమిత్త మన్నమాన్యములనుకూడ తాళట్లు పెట్టుటవలన పయిగా వచ్చుమార్గము లేక ముందు కుటుంబ భార మంతయు తనమీఁదనే పడు ననియు తలచి తానెలాగున

నయన వీడిపోయి వేటుండవలె నని మనస్సుగొని నిశ్చయించుకొన్నం  
మన పంకి అతఁ డాహేతువును చెప్పకపోయినను స్త్రీల కలహములు  
మొదలయిన కారణములు చెప్పి యితఁ గూడిగూడుట పాసఁగనేర దని  
స్పష్టముగా చెప్పెను. అంతట వివాహములు వచ్చినందున లోపల  
నున్న ద్వేషమును మిగిలి నలుగురును ఏమనుకొందురో యని యంద  
ఱును పంకి కలిసి యుండిరి. వివాహములు యథావిధిగానే జరిగినవి  
కాని యందులో నిక్కడ శాస్త్రదగినంతవిశేషము లేవియు కనబడ  
లేదు. పెండ్లివా రంతగా అలుగకపోయినను, పెండ్లివారివెంట క్రొత్త  
బట్టలనిమిత్తము వచ్చిన దూరపుచుట్ట మొకఁడు ముందుగా తనకు  
పీట వేసినారు కారనియు తనకు విశేషగౌరవము చేసినారు కారనియు  
అలిగి యొకదినము భోజనమునకు లేవక పెండ్లివారినందఱిని మూడు  
జాములవరకును మాడ్చుటమాత్రము కొంతవిశేషము. ఆదినమున  
నారాయణమూర్తి సాహసము చేసి పెండ్లివారందఱికిని భోధచేసి  
యాతనిని విడిచిపెట్టియే భోజనము చేయునట్లు చేయకపోయినయెడల  
మఱికొన్నివిశేషములు పుట్టునుగాని అట్లు చేయుటవలన మఱునాటి  
నుండి యాచుట్టమే ముందుగా భోజనమునకు వచ్చి కూర్చుండుటచే  
ఏవిశేషములకును అవకాశము లేకపోయినది. పురుషులలో నారా  
యణమూర్తియు స్త్రీలలో సత్యవతియు చేసినయాదరణము వలన అన్ని  
లోపములును నివారణమై యెల్లవారును సంతోషించిరి. సుందరమ్మ  
భోజనముల వేళకుమాత్రము వచ్చి యివిలే నని యవిలే నని లోపము  
లెంచుచు వచ్చినపేరంటాండ్రు నాదరించువారు లేరని వారిమీఁదను  
వీరిమీఁదను కోపపడునేకాని యొక్కపని నైనను చేసినపాపమున  
పోయినదికాదు. సత్యవతి యొక్కతెయు వంటలో సావిత్రికి సాయము  
చేయుటయేగాక పేరంటాండ్రు పసుపు రాచి తాంబూలము లిచ్చి

యాదరించుటలో యశోదమ్మకు తోడుపడి యేలోపమును లేకుండ వేయికన్నులున్నదానివలె ప్రవర్తించెను. అందుచేత సాధారణముగా పెండ్లిండ్లలో పోనెడిరీతిగా మూడువివాహము లొక్కసారిగా జరిగినను, ఇంటగలవస్తు వొక్కటియైనను పోలేదు. భాగ్యవంతుల యాడుబడుచైనను సత్యవతి యాప్రకారముగా పనిచేయుట చూచి యాగ్రాముములో పడుచులు పలువురు పనివచ్చినప్పుడు దానివలె పని చేయవలయు ననియు, అనుభవించునప్పుడు రాణివలె ననుభవింపవలయు ననియు, నేర్చుకొని యాప్రకారముగా నడవనారంభించిరి. నోటితో నూలునీతులను చెప్పటకన్న చేతితో నొక్కకార్యము చేసి చూపినయెడల, అది యెంతో ప్రయోజనకరముగా నుండి పలువురను మంచిమార్గమున నడిపించును.

## ఏ డ వ ప్ర క ర ణ ము

ఈప్రకారముగా వివాహములయి బంధువులను సాగనంపక మునుపే యొకదినమున యశోదమ్మకును పెద్దకోడలికిని పెద్దపోట్లాటజరిగినది. ఒకనాఁడు సుందరమ్మకూతురు రామానుజమ్మ చేతిలో జేమపండును పెట్టుకొని యాడుకొను చుండఁగా, చిన్నపెండ్లికూతురు సూరమ్మవచ్చి మంచిమాటలు చెప్పి పిల్లదానిచేతిలోనిపండు పుచ్చుకొని సగము తాను తిని తక్కిన సగమును మరల చేతిలో పెట్టెను. అది యేలాగుననో సుందరమ్మకంటఁబడి చిన్నతోడికోడలిమీఁద కోపపడి తిట్టెను. ఆకేకలు విని యశోదమ్మ లోపలినుండి వచ్చి చిన్నకోడలిమీఁది పక్షముచేత తానందుకొని యిల్లెగిరిపోయినట్లుగా జగడ మాడెను. వారిరువురును మాటలలో ఒకరి కొకరు తీసిపోవువారు కారుగనుక

చిత్రవిచిత్రముగా వన్నెలును చిన్నెలును కల్పించి తిట్టినతిట్టు తిట్టకుండ భాషలోనున్న కానిమాటల నన్నిటిని ఉపయోగింప సాగిరి. లక్ష్మీనారాయణగా రది విని సహించి యూరకుండ లేక భార్యను కూకలువేసి జగడము మానుమని తిట్టిరి. కోపవేశముచేత దేహము తెలియక యశోదమ్మ “లోకువయినదాన్ని నన్నతిట్టకపోతే మీ కోడలిని తిట్టడానికి నోరు పడిపోయిందా ? ” అని మగని నెదిరించెను. ఎంత శాంతాత్మల కయినను ప్రాణము విసిగినప్పుడు కోపము రాక మానదు గనుక, లక్ష్మీనారాయణగా రప్పుడు కోప మాపుకోలేక భార్యను మూలనున్న కట్టతో నొకదెబ్బ వేసిరి. అందుమీఁద నాబిడ గోలుగోలున నేడ్చుచు పెద్దపెట్టున శోకమున కారంభించెను. ఇంతవఱకును గదిలో మంచముమీఁద పరుండి వేడుకచూచుచున్న వేంకటేశ్వరులు లోపలినుండి లేచివచ్చి తల్లిమీఁది కోపమున భార్యను చితుకగొట్టెను. అప్పుడు సుందరమ్మ యింట పీచుఁగు వెడలినట్లు తల విరియఁబోసికొని క్రిందపడి దొర్లుచు ఊరును వాడయు వినఁబడునట్లు గా పెద్దపెట్టున రోదనము చేయ మొదలు పెట్టెను. సాధారణముగా మూర్ఖరాండ్రకు తమ కార్యమును సాధించుకొనుటకు యేడుపే ముఖ్య సాధనమయి యేనిమిషమున కావలసిన ఆనిమిషమున సిద్ధముగా నుండును. స్త్రీలను విద్యావతులఁగా జేసి యైకమత్యమువలనిలాభము తెలిసికొనునట్లు చేసినంగాని వారు వివేకము గలవారై పోరులేక కూడియుండి ‘యొకయింట నూలుజుట్లముడునుగాని రెండుకొప్పులిముడ’ వన్న సామెత అసత్యము చేయఁజాలరు.

తరువాత పెండ్లికి వచ్చినచుట్టము లందఱును తమతమ గ్రామములకు వెళ్ళిపోయిరి. యశోదమ్మకు మిక్కిలి ప్రేమ యగుటచేత మఱియెదిని మేనకోడలైన సూరమ్మను తనయొద్దనే మఱికొన్ని



దినము లుంచుకొనెను. సూరమ్మ చిన్నప్పటి నుండియు నల్లరిగా తిరిగినది గనుక, ఏదో దుడుకుచేష్టలు చేయుచు నెల్లవారితోను జగడ మాడి అత్తగారితో నందఱిమీఁదను చాడీలు చెప్పుచుండును. ఆమాటలు నమ్మి యశోదమ్మ జగడమునకు వచ్చి యెల్లవారిని తిట్టుచుండును. ఒక్క సత్యవతి తప్ప తక్కినవా రందఱును మరల జగడ మాడు చుండుటచేత, ఇంట నిత్యమును ఏదో యొకవిధమున వివాదము సంభవించుచునే యుండును. అందులో మఱియుగా యశోదమ్మకును సుందరమ్మకును జరిగెడు పోట్లాట చూచినవారి కీయుల్లు విడిచిపెట్టి యెప్పుడు లేచిపోయి సుఖముగా యనుబుద్ధి పుట్టకపోదు. సత్యవతి కోపపడకపోయినను సూరమ్మను దగ్గఱకుపిలిచి మంచిమాటలతో బుద్ధిచెప్పుచు వచ్చుటచేత కుక్కకు నేయి పడనట్లహితవచనము లాచిన్నదానికి పడక మనసులో కోపము పెట్టుకొని సూరమ్మ ప్రతి దినమును అత్తగారితో సత్యవతిమీఁద నేరములు చెప్పుచుండును. ఆమాటలు పట్టుకొని యశోదమ్మ నిష్కారణముగా నిత్యమును తిట్టి కొట్టి సత్యవతిని కోసిపెట్టుచు వచ్చినను మాట కెదురుమాట లేకపోవుటవలన పయి కేమియు కానరా కుండెను. మూఢురాండ్రగుటచేత మన స్త్రీలు సాధారణముగా నెదురుతిరిగి వారిజోలికి పోక తమకు లోబడి లోకువగా కనబడు వారిమీదనే యందఱిమీఁది కోపమును గనబఱుతురుగనుక అత్తగారివలన సత్యవతికి కలుగుబాధ ఎంతింతని చెప్ప నలవికాదు. అట్లున్నను సత్యవతి చాటున నెనను అత్తగారు మంచిదికాదని చెప్పటకాని మనసులో నయినను కోపము పెట్టుకొనుట కాని యెంతమాత్రమును లేదు. తల్లికి సుందరమ్మతోడిపోరు చూచి కొంతకాల మిద్దఱిని దూరముగా నుండుట యుక్తమని తలచి భార్యతల్లిని తనతోఁగూడ రాజమహేంద్రవరము తీసికొనిపోవలె నని



నారాయణమూర్తి యాలోచించు చుండఁగా, ఇంతలో లక్ష్మీనారాయణగారు రాజమహేంద్రవరము వెళ్ళినచేసిన నని చెప్పి యెవ్వరికిని తెలియకుండ కొంతసాముతో కాశీయాత్రకు ప్రయాణము విశాఖ పట్టణము చేరి యుత్తరము వ్రాసిరి ఆయుత్తరము వచ్చినతోడనే యింట నందఱును కొంత విచారించి యేలాగునైన నాతని మరల నింటికి రప్పింపవలె నని చూచిరికాని యింక దారిలో నాతనిని పట్టుకొనట దుర్ఘట మనియెంచి యాప్రయత్నమును మానుకొనిరి.

తరువాత నారాయణమూర్తియొక్క మొదలయినవారితో రాజమహేంద్రవరమునకు వెళ్ళుటకు ప్రయాణములగుచువచ్చెనుగానియున్న యూది నొకపట్టున వదలలేక మంగళవార మని యొకనాఁడును, శుక్రవారమని యొకనాఁడును, అష్టమి నవములని కొన్నిదినములును వర్జ్యమని యొకసారియు తిథివారనక్షత్రములు మంచివి కావని కొన్నిదినములును యశోదమ్మ జరపినమీఁదట తుదకు త్రయోదశినాఁడు ప్రయాణము నిశ్చయించుకొని యుండఁగా, ఇంతలో నేకాదశినాఁడొకఁడు జిగటివిరేచనము లారంభమయి విశేషజ్వరముకూడ నగపడెను. మొదట రెండుమూడుదినములు కూరగాయవైద్యము చేసిరి. కాని దానితో రోగము నుశ్చక మతీగిత ప్రబల మయినందున మండిచ్చుటకయి పూజారి శరభయ్యను తీసికొనివచ్చిరి. అతఁడు చేయి చూచి యీరోగము మేహకారకముమీఁద పుట్టిన దని చెప్పి మూడుదినములలో విరేచనములు టక్కున కట్టించెద నని పదిరూపాయ లొప్పించుకొని యేవేవోమందులు వేయ మొదలుపెట్టెను. వ్యాధి యంతకంతకు ప్రబలించునే యున్నను వైద్యుఁడు వచ్చి ప్రతిదినమును చేయి చూచుచు విరేచనములు తగ్గకపోయినను ఒకదినముకంటె నొకదినము చేతిలోగుణ మగపడుచున్నదనియు, క్రమక్రమముగా

కుదురవలెనుగాని విరేచనము లొక్కసారి కట్టుట మంచిది కాదనియు అందుచేతనే తాను నిమిషముగో విరేచనములు కట్టింపగలిగియు దానినిమిత్తము యంతగా పనిచేయక మూలమును కనుగొని మేహకారకపువిషయములో విస్తారముగా పనిచేయుచున్నాననియు, చెప్పి ఆపుమజ్జిగతో అన్నము పెట్టించుచుండెను అందుచేత నామె యంతకంతకు బలహీనురాలుయి తేనలేక మంచము పట్టెను. కొన్ని దినములకు మెల్లగా మీఁగాళ్ళమీఁద ఉ బ్బాగంభయము క్రిమక్రిమముగా పుకి ప్రాకసాగెను. అది చూచి నారాయణమూర్తి మొదలయినవా రామె జీవించుటయే దుష్కరమని తలచికొనిరి. తనచేతి మీదుగా నెండటినో కడతేచ్చి యున్నవాఁడుగనక వైద్యుఁ డాసంగతి నావటకే కనిపెట్టి ప్రాణము పోయినమీఁదట తనసొమ్ము రాదనీ యెఱిఁగి యేదో మిషపెట్టి ముందుగానే సొమ్ము లొగవలెనని నిశ్చయించుకొని యీవూట చింతామణి వేయక పోయినయెడల కార్యము లేదనియు తాను చెప్పినట్లు పథ్యము నడపక పాడుచేసినారనియు, ఆయాషధము తనయొద్ద లేదు గనుక వేరే యొకనమ్మక మయినస్థలములో కొని తీసికొని వచ్చుటకు పదిరూపాయలు నిమిషములమీఁద కావలయు ననియు చెప్పెను. వేంకటేశ్వరులు తనపెట్టెలో ముప్పదిరూపాయలున్నను ఏమియు లేనివానివలె నటించెను. నారాయణమూర్తి నిజముగానే తనయొద్ద నేమియు లేక యేమి చేయుటకును తోచక విచారించు చుండెను. సత్యవతి ఆసంగతి యెఱిఁగి భర్తను చేసెఁగచేసి గదిలోనికి పిలిచి తనమెడలోని కాసులు నాలుగు తీసి చేతిలో పెట్టి యవి అమ్మి వైద్యున కిచ్చి మంచిమందు వేయింపవలసిన దని యాత్రముతో చెప్పెను. పుట్టినింటివారు పెట్టిన భార్యసాత్తు నమ్ముటకు మనసు కొల్పక యతఁడు సంశయింపసాగెను.

సత్య—మీరెంతమాత్రమున్ను సందేహపడవద్దు. నాప్రార్థన విని యీకాసులను యెవరికైనా అమ్మివేసి వేగిరము మందు వేయించండి. బ్రతికివుంటే నగలు యెప్పటికయినా వస్తవిగాని పోయిన ప్రాణము మళ్ళీ రాదు.

నారా—నిష్కారణంగా నీనగ పోవడమేకాని నాతల్లి దక్కజాడ కనపడడంలేదు. నేను నీకేసామ్ము పెట్టకపోవడం సరిగదా నీకు పుట్టింటి వారు పెట్టినసామ్ముకూడా తీసుకోవడానికి నాకు చేతులు రావడంలేదు.

సత్య—నేనే మీసామ్మునై యుండగా దీనిని తీసుకోవడానికి మీరెందుకుసంశయిస్తారు? మీరు బాగావుంటే నాకు నగలులేకపోయినా విచారంలేదు. ప్రాణంవున్నంతమట్టుకు మనము చెయ్యదగిన ప్రయత్నము మనము చెయ్యాలెను. మీరు వృధాగా కాలం పోగొడుతూ వున్నారు. ఇక నామాట కడ్డం చెప్పక వేగిరం తీసుకుని వెళ్ళండి.

అని బలవంత పెట్టగా, అశ్రు మటియొకమార్గము కనబడ నందున విధిలేక విచారముతో నాలుగుకాసులు తీసికొనిపోయి విక్రయించి పదిరూపాయలను వైద్యులచేతిలో పోసెను. అత్తగారికి రోగము వచ్చినది మొదలుకొని సత్యవతియే యామెను కనిపెట్టుకొని యుండి సమస్తోపచారములను చేయుచుండెను. అందులోను ముఖ్యముగా నామె మంచ మెక్కినది మొదలుకొని రాత్రియు పగలును మంచము విడవక, మంచినీ శ్మిచ్చుచు, కాళ్ళను చేతులను పట్టుచు, తాపముపోవునట్లు విసరుచు, వైద్యుడు చెప్పినప్రకారము కడుపు మొదలయినవి కాచి కావలసినపట్లు వేయుచు, మందులు నూలుచు, మలమాత్రములు మంచములోనే యైసను రోతపడక విసుగుకొనక తీసి బట్టలుమార్చి బట్టలువేయుచు కావలసినప్పుడు లేవడిసి పరుండఁ

జెట్టుచు, కడుపునపుట్టిన బిడ్డకంటె నెక్కువగా పనులు చేయుచుండెను. సాపెత్తి పథ్యపానములు చూచుచు ఇంటనున్నవారి కందఱి కిని వంట పెట్టు లయినతరువాత కొంతసేపు తల్లివద్ద కూరుచుండి వ్యసనపడుచుండెను. సీతయొక్కతయే సత్యవతియందు మిక్కిలి ప్రేమకలది గనుక చిన్నతన మగుటచేత తల్లి దేహస్థితి తిన్నగా తెలియకపోయినను మందులు నూలుట మొదలయిన పనులలో వదినె గారికి తోడుపడుచుండెను. సుందరమ్మ యెవ్వరైనను వచ్చినప్పుడు బుడిబుడియేడ్చు లేడ్చుచు వచ్చినను అత్తగారి కొక్కపనియైనను చేసినదికాదు. యశోదమ్మ కంతకంతకు దినములు దగ్గఱపడుచుండెను. చివర కందఱును ఆమె బ్రతుకునన్న యాశ వదలుకొనిరి. అందఱును తొందరపడి వైద్యుని నిమిత్తమై పరుగులెత్తుచున్నప్పుడు శరభయ్య మొగము చాటువేసెను. అప్పు డొక వైద్యుడు వచ్చి తనకు రెండు రూపాయ లిచ్చినయెడల రెండుగడియలలో రోగము మళ్ళించెదనని చెప్పగా, కన్నులవెంబడిని నీరుకార విననకట్ట చేతబట్టుకొని వినరుచున్న సత్యవతి తన చెంగుననున్న రూపాయలు విప్పి చేతిలో పెట్టి మందు వేయించెను. అటుతరువాత ఏమందువేసిన బ్రతుకునో యను నాసచేత నతఁడు వైద్యుఁ డౌనా శాఁడాయని విచారింపక యెప్పురేది యిచ్చినను దానినెల్ల మ్రింగఁ గలిగినంతవఱకు నోటిలో పోసిరి. ఆమె యిండుమిండుగా నెలదినములు మంచముమీఁద నున్నను ప్రాణము పోవు వఱకును తెలివిగలిగియే యున్నది. ఆమె వెనుక సత్యవతి నెంతబాధపెట్టినను, ఆపత్కాలమందు తనకుచేసిన యుపకారము చూచి మిక్కిలి సంతోషించి కోడలిని దగ్గఱగా పిలిచి కౌఁగలించుకొని కన్నుల నీరు పెట్టుకొని “నీవు మాయఁటికి కేవలమూ మహాలక్ష్మివి. నేను నీవిషయంబోచేసిన తప్పులు తీర్చి మఱచిపో

వలెను. నేను యింకొకజన్మమందు నీకడుపునపుట్టి నీరుణము తీర్చుకోవలె నని దేవుణ్ణి ప్రార్థిస్తాను" అని చెప్పి మొగమునకు చేతులడ్డము పెట్టుకొనెను. సత్యవతియు నోదో చెప్పవచ్చి దుఃఖముచేత నోరుతడబడక కన్నులనీరుకార్చుచు నూరకుండెను. ఇంతలో యశోదమ్మ కవసానదశ వచ్చినందున మంచముమీదనుండి క్రిందికి దింపుటకయి వేంకటేశ్వరులను పిలువగా సతఃకాలమునకే సత్వత్రయు మంచిదానో కాదో, తల్లిని వీధిలో పెట్టవలెనో లేదో తెలిసికొనివచ్చుటకై సిద్ధాంతియింటికి పోయియున్నందున కనబడనేలేదు. అప్పుడు నారాయణమూర్తి మొదలయినవారు కిందచాపమీద ఆమెను పరుండఁబెట్టిరి. ప్రాణము పోయినతరువాత చుట్టుపట్లవారు చూడవచ్చినప్పుడు సుందరమ్మ యేడిచినంత బిగ్గరగా కేకలు వేసి యేడ్చినవారు వాటి యెవ్వరును కనబడలేదు. ప్రాణము పోయినతరువాత వేంకటేశ్వరులువచ్చి యేల వీధిలో పెట్టలేదని తమ్ములమీద కోపపడ మొదలుపెట్టెను. గృహ యంశమానురాలు పోయినప్పు డిల్లేప్రకారముగా నుంచునో యంపట కును తెలిసియుండునుగనుక వారియేడుపులును పెడబొబ్బలును వర్ణింప వలసినపని లేదు. అది పట్టణము కాకపోవుటచేత మోచులకు డబ్బియ్య వలసిన యక్కఱలేకయే బంధువులు నలుగురువచ్చి సహాయపడి శవ మును తీసికొనిపోయి దహనాదికృత్యములు జరిగించిరి. తరువాత పది దినములు జరగవలసినకర్మలు యధావిధిగా జరిగినవి. ఉత్తాక్రియల నిమిత్తమయి వ్యయపడిన సొమ్ములో విస్తారభాగము సత్యవతి కాసుల నమ్మిన సొమ్మయైనను వేంకటేశ్వరులుకూడ కొన్నిరూపాయలు కర్చు పెట్టవలసివచ్చెను. అందుచేత తాను ఋణముల పాలగుచున్నాననియు అందఱిని కూరుచుండఁబెట్టి మేపలేననియు, వేంకటేశ్వరులు విసుగు కొనుచు పదిదినములలోనే తక్కినవారు వేరుండవలయునని యభి

ప్రాయము కనబడిచెను. అందుచేత నారాయణమూర్తి సావిత్రిని  
చెల్లెలిని తమ్ముల నిద్దటిని భార్యను తీసికొని రాజమహేంద్రవరము  
వెళ్ళుటకు నిశ్చయించుకొనుచుండెను. తల్లిదండ్రులు న్యాయముచేత  
కొమార్తెకు రావలసినను తగవులుపడక వదినెగారియొక్కయు అన్న  
గారియొక్కయు ఇష్టప్రకారముగా వారికే యిచ్చివేసి, సాత్రసామగ్రి  
వారు కోరినంత వారికివదిలివేసి తక్కినవారి నండటిని తనవెంటఁ దీసికొని  
నారాయణమూర్తి రాజమహేంద్రవరము ప్రవేశించెను.

### ఎనిమిదవ ప్రకరణము

నారాయణమూర్తి కుటుంబసహితముగా రాజమహేంద్ర  
వరము ప్రవేశించిన తరువాత కొన్నిమాసములు సుఖముగానుండెను.  
ముంగొండాగ్రహారమున నారాయణమూర్తితో నున్న కాలముననే  
సత్యవతికి గర్భము నిలిచినందున నీళ్ళాడుటకై పుట్టినింటివా రామెను  
పెద్దాపురమునకుఁ దీసికొనిపోయిరి. పెద్దాపురములో రాఘవయ్యగారి  
యిల్లు మాధవు లునిచిన “ప్రీతిపంజా” కు సమీపముగా నుండెను.  
సత్యవతి తానా (పంజా) కథను విన్నప్పుడు ముప్పది మూడుకోట్ల  
దేవతలును స్థలదేవతలును గ్రామదేవతలు గృహదేవతలును చాలక  
హిరిదువులకు తురక దేవతలుకూడ కావలసినచ్చినారాయని యాశ్చర్య  
పడసాగెను. సత్యవతితల్లి యైన శ్యామలాంబయు చిన్నప్పటినుండియు  
పట్టణవాసమున మెలగినదగుటచేతను చదువుకొన్నదగుటచేతను సాధా  
రణముగా తనయీడు స్త్రీల కుండు వెట్టియాచారమును మూర్ఖత్వ  
మును లేనిదై లేనిపోని యుపవాసములుచేసి దేహము చెడఁగొట్టుకోక  
యిల్లు శుచిగానుండుటయుండును వేళపట్టున భోజనము లమర్చుట



యందును మిక్కిలి శ్రద్ధవహించుచుండును. అందుచేత రాత్రియుపగలును  
 నిత్యము నొక్కవేళకు భోజనములగుచుండుటయు ధనవంతులకు  
 సాధారణముగానుండు రోగములును రాళ్ళును లేక యింట నెల్ల  
 వారును మంచి యారోగ్యదశ గలిగియుండుటయు చూచి, ఆయూరివా  
 రందఱును మిక్కిలి వింతపడుచుందురు. ఆమెయోగ్యతకు తగినట్టు  
 గానే కోడలుకూడా మిక్కిలి గుణవంతురాలును విద్యావంతురాలు  
 నయియుండెను. ఆచిన్నదానిపేరు జానకమ్మ. ఆమె యంతగా రూపవతి  
 కాకపోయినను గుణవతి యగుటచేత భర్త కా చిన్నదానియందుఁగల  
 ప్రేమమింతంతయని చెప్పనలవికాదు. ఆదంపతుల పరస్పరానురాగము  
 చూచినవారెల్లను భార్యభర్త లేక దేహ మన్నమాట వీరియెడ సార్థక  
 మయ్యెనని మెచ్చుకొనుచుందురు. లోకములో మూఢులనేకులు తమ  
 భార్య లేంత సుగుణసంపదగలవారయినను పయిలోలు తమకన్నుల  
 కింపుగాలేదని యాముద్దరాండ్రును విడిచి నరకకూపమునకు ప్రథమ  
 సోపానములుగానుండి యావనమదాంధుల కన్నులను భ్రమింపజేసి  
 తేనెమాట లనుపాశములచే వారి నాకర్షించి గోతిలో పడద్రోయ నవత  
 రించి వ్యభిచారమే కులవృత్తిగాఁ గలయపమృత్యుదేవతల వలలలో  
 తగులుకొని యిల్లును శరీరమును గుల్లచేసికొని నిందలపా లగుదురు.  
 అట్టి బుద్ధిహీను లీదంపతులచరిత్రమును వినియు కనియు బుద్ధితెచ్చుకో  
 వచ్చును. అత్తగారికి జానకమ్మయన్న రెండవప్రాణము; ప్రతివిష  
 యమునందును వారిద్దఱిదియు నొక్కమాట. లోకములోని మూఢ  
 వనితలయందువలె అత్తగారును కోడలును తారసించునప్పుడు పిల్లియు  
 ఎలుకయు తారసించినట్లుండక లక్ష్మీయు సరస్వతియు కలసి నల్లెంతో  
 హృదయరంజకముగా నుండును. అయింట కోడటికమన్నమాట కర్ణ  
 కశోరముగా నుండక చెవుల కమృతతుల్యముగా సోకును. సత్యవతియు



జానకమ్మయు దేహములు వేత్రాను ప్రాణమొక్కటియే యన్నట్టు కలసిమెలసి యుందురు. వా రిరువురకును గల శుభకారమువలనినుఖ మనుభవించి తీరవలసినదేగాని చెప్పతీరదు. “పిండిబొమ్మనుజేసి పీట మీదపెట్టిన, ఆడుబిడ్డతనమున కల్లలనాడిన” దన్నసామెత యేయు గములోనిదోయని వీరియింటనుండువారికెల్లను తోచును. ఏ యీడు వారి కాయీడువారును, ఏగుణమువారి కాగుణమువారును సరిపడుదు రన్నమాట వీరిని చూచినచో సిద్ధాంత మగును. ఇద్దఱును సమాన గుణవతులేయని చెప్పవచ్చినను విద్యాబుద్ధులయందు జానకమ్మ సత్య వతినిజూచి నేర్చుకోవలసినయంశము లనేకము లున్నవి. సత్యవతి పుట్టినింట నున్నంతకాలములో నడచివిషయమునను జానకమ్మ యెన్నో సంగతులను నేర్చుకొని యెంతో వృద్ధిపొందెను. చదు వెఱుంగనిస్త్రీలు చేసినట్టుగా వా రెప్పుడును పరులదోషములను చెప్పుకొనుచు కాలము గడపరు. పనిపాటులయినతరువాత తీటికలిగినప్పు డేదో పుణ్యాంగనా చరిత్రమును చదువుచునో లోకోపకారవిషయమున ప్రసంగించు చునో ప్రొద్దుపుచ్చుచుందురు. అత్తలును కోడండ్రిను, భార్యలును, భర్తలును, ఈప్రకారముగా గుటుంబములో అన్యోన్యమైత్రీ కలిగి యున్నచో, ఆగృహమే భూలోకస్వర్గమని చెప్పవచ్చును; వారియింట రాఘవయ్యగారి ముత్తవత్తి మాత్ర మీసమాజములో కలియని దొక్కతెయున్నది. ఆమె కిప్పుడు దాదాపుగా డెబ్బదిసంవత్సరములు డిన్నవి. రాఘవయ్యగారి తాతగా రామెను ముసలితనములో వివా హము చేసికొని యామెవలన సంతానము కలుగకమునుపే లోకాంతరము చేరెను. ఆమెపేరు పార్వతమ్మ. ప్రొద్దు జరగనప్పుడు జాన కమ్మయు సత్యవతియు “అవ్వా!” అనిపిలిచి పూర్వకాలకథల నడుగుచు

నేడుకగా పొద్దు పుచ్చుచుండును. ఆమె కీకాలపువారిసడతలును వస్తువులను కొత్తగా నొందును.

ఈప్రకారముగా నుండగా నొకనాడు చంద్రగ్రహణము జరిగెను. పార్వతమ్మ కట్టునాడునాడు చేసివచ్చి తడిబట్ట విడిచి పొడిబట్ట కట్టుకొని తడిబట్టను తొలగించి నారవేయటము దొడ్డిలోనికి పోయిపట్టటికి పోయినతియు జా.కియు చంద్రుని ప్రేమతో చూపుచు గ్రహణము జరుగుమై దోదో మాటాడుకొనుచుండిరి. అదిచూచి పార్వతమ్మ ముక్కుమీద వేలువేసికొని దిగులుపడి మాటలేక నిలుచుండెను.

సత్య—అవ్వా! యేమి యీలాగు తెల్లపోయి నిలుచున్నావు?

పార్వ—ఏమి అవ్వా? కొంపముంచివేసికావు. మాకాలంలో యెన్నడూ గ్రహణంబువచ్చినదంటే కడుపుతోవున్నవాళ్ళు గదిలోపరుండి కడు పుబ్బుకువచ్చినా శుద్ధమోక్షం అయ్యేదాకా గడపవాటి యవతలకు వచ్చి యెరుగరు. ఎదియేమివిరుద్ధమే? ఎదియేమివిరుద్ధమే?

సత్య—(నవ్వుచు) అవ్వా! సస్తేయేమి?

పార్వ—ముసలిదాన్ని; నామాటలు నీకు చీను కుట్టినట్టయినా వుండ లేదు యెదురుకెదురు నామాట వేళాకోళంగా వుండి నవ్వుతూ వున్నావు. రేపు పుట్టే పిల్లవాడికి ముక్కోకాలో వంకరవచ్చినప్పుడు పెద్దదానిమాట విన్ననుకానుగదా అని అప్పుడు విచారిస్తావు.

సత్య—అవ్వా! యెవళ్ళకయినా గ్రహణం మొరికిరావడం నీవు చూశావా?

పార్వ—నా అన్నగారికుమారుడు నామేనల్లుడికి ముక్కుకాడ వేలెడు మొట్టివచ్చింది. మావడినెగారు గ్రహణంపట్టినప్పుడు యవతలకు రాకపోయినా మంచముమీద పడుకొని కదిలిందట! అందుమూలంగా

ఆమెకి వచ్చింది. గ్రహణం పట్టకుండానే పూ కడుపుతో వున్న నాళ్ళు. కాలూచెయ్యూ అయినా కదపకూడకు. యేదికదపితే దానికల్లా మొరికివస్తుంది. ఏమేరత్యా! యింకాకనలవు? నాగూట పట్టిబూటకం కింద కట్టివేసినావా యేమిటి?

సత్య—అవ్వా! అలాఅనకోకు ఈనటికే చంకుగిణ్ణి చూచి నాను గనుక ఇఖమల్భీచూడడంచేత వచ్చేది యేమిలేదని అట్టే నిలుచున్నాను. నీఆజ్ఞ అయితే చూడడం మానివేస్తాను.

పార్వ—నీవు నదురూబెగురూలేకుండా చూట్లాడుతూవున్నావు. పిల్లవాడు యేమైపోతాడో అన్నభయం నీకు యిప్పటికీ పుట్టలేకు నీకు తెలిసిన మెట్టవేదాంతాలు నాకు తెలియవు. ఈకాలంలో యంతలేసి వాళ్ళకూ పెద్దవాళ్ళకూట అంటే అత్యంతేదు.

సత్య—అవ్వా! కోపపడకు యిదుగోవళ్ళావున్నాను నిద్దర పట్టకుండావున్నది. మీకాలపుకబుర్లు యింకా యేనుయినా చెప్పుమా నీవు మొగుడితో కాశీయాత్ర వెళ్ళినావుగదా దోషాలో యేమేమి చూచినావు?

పార్వ—ఆకాలపు కబుర్లుకెసితే మీకు యిప్పుడు నవ్వులాటగా వుంటుంది. పూర్వం కాశీవెళ్ళినవాడూ కాటికివెళ్ళినవాడూ వక్కలే అని చెప్పేవారు. అప్పుడు మల్భీవచ్చిందాకా యింట్లో మెవ్వరికీ బ్రతికివున్నారన్న ఆశలేదు. ఇప్పుడు రెణ్ణెల్లలోనే దుడుగుదుడుగు కాశీవెళ్ళినామని యిట్టేవస్తారు నిజంగా వెళుతారోలేదో తెలియదు.

సత్య—అవ్వా! నీవు కాశీ యెందుకు వెళ్ళినావా?

పార్వ—నాచిన్నతనంలో నన్ను సవితీపట్టుకుని యెన్నివైద్యులు చేయించినా యెన్ని దివ్యస్థలాలకు వెళ్ళినా యెన్నితీర్థాలలోన్నానాల్లా

చేసినా వదిలిందికాదు. సోదికి వెళ్ళినప్పుడు కాశీకివెళ్ళితే వదులుతానని చెప్పితే మావారు నన్ను తీసుకొని వెళ్ళినారు.

సత్య—అవ్వా! దోవలో జగన్నాథం చూచినావా?

పార్వ—అయ్యో! జగన్నాథమే చూడకపోతే యింకాయేమి వున్నది? స్వామివారిప్రసాదం యింకా నావద్ద కొంచెమువున్నది. రేపు మడికట్టుకొన్నప్పుడు జగన్నాథంబుట్టానుంచి తీసి నీకుకొంచెం పెడతాను. అక్కడ ప్రసాదం యిచ్చేవాళ్ళు జగన్నాథపు మంగలవాళ్ళు. మనం దాన్ని కళ్ళ నద్దుకొని తినక మంగలవాడిప్రసాదం వద్దంటే తక్షణం కళ్ళుపోతవి.

సత్య—అవ్వా! జగన్నాథస్వామికి కాళ్ళుచేతులూ లేవంటారు నిజమేనా?

పార్వ—దానికి కారణం చెపుతాను విను. అతని పేరుజ్ఞాపకం లేదు యెవరోకాని గొప్పరాజు వుండేవాడు. ఆరాజు కోట్లకొద్దిసామ్రాజ్యము చేసి గొప్ప దేవుడుగుడి కట్టించి దానిలో వుంచడానికి తగిన దేవుణ్ణి చేయించనలెనని కాశీపనివాళ్ళను పిలిపించి దివ్యసుందర విగ్రహం గలదేవుణ్ణి చేసుకురమ్మని చెప్పినాడు.

సత్య—ఆలాగు యెవరైనాచేసి తీసుకువచ్చినారా?

పార్వ—లేదు. విగ్రహం బాగానుండకపోతే బుర్ర తీసివేయిస్తానని రాజు భయపెట్టడంచేత పనివాళ్ళు యెవళ్ళూ వచ్చినారుకాదు. యిలా కొంతకాలం జరిగినతరువాత వకనాడు వకముసలివాడు వ్రలీ సుత్తి పుచ్చుకొనివచ్చి సీపు కోరినవిగ్రహాన్ని చేస్తానని రాజుతో చెప్పినాడు. విగ్రహం బాగావుండకపోతే తలతీసివేయిస్తానని రాజు చెప్పినా జడియక అందుకే వప్పుకొని వక్కటి కూత్రం కోరినాడు.

సత్య—యేమికోరినాడు?

పార్వ—నేను విగ్రహంచేస్తావున్నంతకాలము యెవరూలోపలికి రాకూడదు. అలావస్తే చెడిపోతుందని రాజుతో చెప్పి వప్పించిగుల్లో ప్రవేశించి లోపల తలుపు గడియ వేసుకొన్నాను. రాశ్రీపగూరూకూడ వక్క-మోస్తరుగా గుల్లో తక్కు-తక్కు-నుత్తి దెబ్బలు వినబడుతూ వుండేవి. ఈప్రకారముగా మూడు నెలలయినతరువాత రాజు యిఖచపలత్వం పట్టలేక గుడిగోడలు పగలుకొడుతూ వున్నాడేమో అనుకుని తలుపుద్దగరకు వెళ్ళి కేకలు వేసినాను. ఎంత కేకలు వేసిన పలుకక పోవడమే కాకూడా గుడిఅంతా నుత్తి దెబ్బలు మరింత బిగ్గరగా వినపడడం మొదలు పెట్టేటప్పటికి రాజు జడిసి గునపాలు తేల్పించి తలుపులు బద్దలు కొట్టించి లోపల ప్రవేశించిచూడగా మొండికాళ్ళూ మొండిచేతులూ వున్న వక అచదవికార మయిన బొమ్మ లోపల వున్నది.

సత్య—రాజు చూచి యేమి చేసినాడు?

పార్వ—యిటువంటి విగ్రహం చేసినా వేమని రాజు అడిగేటప్పటికి ఆముసలివారం మీరు కడతేరా చెయ్యనిచ్చినాడు కాదు. మీరు తొందర పడకపోతే యిదే దివ్యసుందరవిగ్రహం అవు నని చెప్పినాడు. అందుమీద రాజునకు కోపంవచ్చి శిరచ్ఛేదం చేయిస్తానని బయలుదేరేటప్పటికి “ఇదే జగన్నాథస్వామి అయి అందరూ కొలుస్తున్నాడు” అని పలుకి యెగిసి రాళ్ళలోనుంచి దూరి మాయమయి పోయినాడు.

సత్య—నునిషి. రాళ్ళసగదును చి రోలాదూరినాడు?

పార్వ—అతడు సామాన్యం నునిషి అనుకున్నావా యేమి? పరమేశ్వరుడే ముసలివారం డూవచ్చి ఆప్రకారం చేసినాడు. అందు చేతనే జగన్నాథంలో దేవుడికి అంతమహత్వం వచ్చింది. అస్వామివారి

రథంకింద పడి చచ్చి యెంతోపుణ్యం వస్తుందట. దిక్కుమాలిన కుంజినీవాళ్ళు యిప్పుడు యెవళ్ళనూ చావనియ్యడం. కిరిచ్చినీరాచరికం చేసే యిప్పుడుంతా మాలకులు వచ్చేది. వాళ్ళు యెప్పుడో వర్ణసంకరం చేస్తారు.

సత్య—అవ్వా! నిష్కారణ గా సర్కారువారిని యెందుకు తిడతావు? వారు మనకు గోమిలాపకరం చేసినారు? యిప్పుడుమూడు రోడ్లు వేయించి కాలుసలు పోవ్వించి బేళం యెలాబి సుచేసినాడో?

పార్వ—గోచేసినారటలే. కలం పాడుచేసిసూరవారె యిదిన్నీ యెందుకు? సాగుమానాలు బొత్తిగా మాన్పించినారు గదా!

సత్య—నీ వెప్పుడైనా సాగుమానం చేస్తావునుగా చూచి నావా?

పార్వ—వక్కాటిమాత్రం చూచినాను. నాకప్పుడు ఇదియే ద్యోళ్ళకంటె యెక్కువ లేకపోయినా మావారు పోగోతుప్పటికే యీ దిక్కుమాలిన కుంజినీవాళ్ళు సాగుమానం మానిపించి వేసినారు. ఆయోడే మానిపించివేసినారని అంతాగా విస్తాగా దెప్పకనేవారు.

సత్య—నీవు చూచింది మాకు చెప్తావా?

పార్వ—మాబంధువుడే వకడు డబ్బులు ద్యోళ్ళకంటె వచ్చి పోయినాడు. ఆయన మూడో పెళ్ళి పెళ్ళాము యంతా పెద్దమనిషి కాలేదు. యేడేళ్ళు వున్నవికాబోలును! మొగుడు చచ్చి చిన్నగా యేడుపే యెరగకపోయింది. ఆ చిన్నదానితండ్రి మహా పాలినవాడు. నిత్యకర్మలూ అన్నీ అయి అపరాధం తిరిగితేనేకాని భోజనము చేసే వాడుకాడు. మొగుడు పోయినప్పుడు పిల్లది పీఠులో ఆసకుడూ వుండగా తండ్రి యెత్తుకొని లోపలికి తీసుకువచ్చి సాగుమానంచేస్తే యెల్లకాలము స్వర్గములో మొగుడితో సుఖపడడమే కాకుండా

మొగుడివంకవారిని తండ్రివంకవారినికూడా తరిగిపచ్చేస్తానని చెప్పేటప్పటికి సాగుమాన మంటే యేమిటో తెలియక మంచిదని వప్పుకున్నది. వెంటనే ఆచిన్నదానివంటినిండా నగలు పెట్టించి అలంకరించి మంచిచీర కట్టించి కొత్త పెళ్ళికూతురులాగు చేసి బాజాభజంతీలతో వ్రంఠేగిస్తూ శవంతోకూడా దూరంగా గోదావరివడ్డుకు తీసుకు వెళ్ళినాడు. అది చూడడానికి పూళ్ళోప్రజ వేలకొద్ది వెళ్ళినాడు. పసుపూ కుంకమూ వెచ్చుకోవడానికి పూళ్ళోపుండేపునిస్త్రీ లంతా వెళ్ళినాడు. మొట్టమొదట మొగుడితల చిన్నదాని తలమీద పెట్టి బ్రాహ్మణులు మంత్రాలు చెపుతూ యేమేమో కర్మలు చేయించి తరువాత చిన్నదాని నగలన్నీ తీయించి తండ్రి బ్రాహ్మణకు పంచి పెట్టినాడు.

సత్య—ముప్పైదలకు పసుపూ కుంకమూ యెప్పుడుపంచి పెట్టినాడు?

పార్వ—చాలాకాలం అయింది, మరిచిపోయినాను అదివరకే కాబోలును పిల్లదానిచేత అందరికీ పసుపూ కుంకమూ యిప్పించినాడు. యెల్లకాలమూ అయిదోతనం వస్తుందని అప్పుడు పసుపూ కుంకమూ నేనూ పుచ్చుకున్నాను. పిల్లదాన్ని కాష్టమీద మొగుడిప్రక్కను పడుండబెట్టి బ్రాహ్మణుల వ్రంఠికే మంత్రాలు చెపుతూ వుండగా వాయిద్యాలు చెవులు తెడికలుకట్టేట్టు వాయిస్తూవుండగా నాలుగు ప్రక్కలనూ తండ్రే కాబోలును నిప్పు ముట్టించేటప్పటికి—నేను చెప్పలేను. కళ్ళకు కట్టినట్టు వుండి నాకు వళ్ళు వాడుకెత్తుతూ వున్నది.

సత్య—వినేవాళ్ళకు మాకే యిప్పుడు కళ్ళవెంబణి నీళ్లువస్తూ వూడగా దగ్గర వుండి చూచినదానికి నీ కప్పు డెంతవిచారం వేసిందో! యిలాగంటి క్రూరకృత్యం మానిపించినందుకు దొరలను నీవు తిడుతూ వున్నావే.

పార్వ—మనం ఆలాగుచూపి చరాదు. శాస్త్రంలో చెప్పిన దాన్ని దూషిస్తే కళ్ళు పోతవి. మనకు యెంత కుంగిపోగా కనుపడ్డ శాస్త్రం చెప్పినదాన్ని చేస్తే బహుపుణ్యం వస్తుంది. ఆకాలలో సమేతు యెక్కడినో లకుకు నక్క-చ్చే వీగపతివ్రత సుగంధమంసం చేసేది కాని అంగదూ చేసేవారు కారు. కాష్టానికి నిప్పు ముట్టించేటప్పుడికి నాకు వత్సంతాం చూపుటోసి రణనగరమొత్తం నిలువలేక వెనుకకు వచ్చి స్పృహ లేకుండా పడిపోయినాను. వచ్చికి మరల పోకడయితోనే చిన్నది కెవ్వసంకేకచేసి వ్రలిక్కిపడిలేచి దోహతుడి దళం దిగవునీ కింది. అప్పుడు తగ్గి యెన్నోమిట్టి గూఢమునేపట్టించానా శాస్త్రంలో చెప్పిన ప్రియచిత్తాలన్నీ చేయించి మళ్ళీ మరల పట్టించాను. నేను అది చూడలేక యింకా పరుగెత్తినట్లునాను. ఎంత అంత్రీ జ్వరం వచ్చి పదిరోజులదాకా నిర్జ్వరలోనమేదో పులిచురికిమిటలా వుండేదాన్ని. అది బాగా జ్ఞాపకం. ఇప్పుడికీ అసగం కలచుకున్న స్థి భయంవేసి నల్గురు జలదరిస్తుంది. అంతరువాత పులికి పరుడెట్టిన తరువాత పుళ్ళీ లేచిరాకుండా బ్రాహ్మణులు వెనుకగడలలో గట్టగా నొక్కిపెట్టి దోహతు వికలపడికుండా బ్రాహ్మణులు వాయును మని చేక మంత్రాలు ఘోషిస్తూ నిమిషంలో దహనం చేసివేసినా రుండు! ఆచిన్నది తరువాత నేరగతులయి మాంసంఛరినద్దనే నకరంబోధి వెలిసి రుండు. మాకాలలో అటువంటిపరివ్రతలు వుండేవారు. ఈకాలపు వాళ్ళు మగడువస్తే లేవనేలేవరు. మానాండు పట్టపగలు మొగిసకీలో మాట్లాడితే అత్తగార్లు చంపివేసేవారు. ఈకాలపువాళ్ళు అత్త మామా వుండగానే మొగుడితో గుసగుసలాడుతారు. కాలమంతా చెడిపోయింది.

సత్య—అవ్వా! చాలా పొద్దుపోయింది. యీవాటివెళ్ళిపడకో.



అని యాకాత్రి యందరు వెళ్ళి పరుండి సుఖముగా నిద్ర పోయిరి. సత్యవతి గ్రహణము చూచినసంగతి మఱునాటి కూరంత టను వ్యాపించి ముక్కులమీఁద వ్రేళ్ళు వేసికొని యెల్ల వారును ఆశ్చర్య పడుచు సత్యవతికి పుట్టు బిడ్డ కేమివాక యుండునో చూడవలె నని యందఱును కొండంతయాశ పెట్టుకొని యుండిరి.

### తొమ్మిదవ ప్రకరణము.



సత్యవతి ప్రసవ మగువఱకును చెప్పవలసినవిశేషము లేవియు లేవు. మాఘబహుళత్రయోదశినాడు సూర్యోదయ మయినరెండుగడి యలకు సత్యవతి సుఖముగా పురుషశిశువును ప్రసవ మయినది. ఆమె తల్లిదండ్రులు పూర్వాచారమునే నమ్ముకొని యుండునత్యకాలపువారు కాదు గనుక కొమార్తెను లంకణములు కట్టక యలసటపడి యున్న ప్రాణ మగుటచేత బొత్తిగా నిస్సత్వము కలుగకుండుట కయి బిడ్డను కన్నదినము మొదలుకొని చులకనగా నఱగెడు జావ మొదలయిన పదార్థములను పెట్టుచు నచ్చిరి. పూర్వము సుందరమ్మ గదిముందర నున్నట్లుగా ఇప్పు డీపురిటియింటిముందు పాతచెప్పలు మొదలయిన వేమియు కట్టబడి యుండలేదు. గదిలో వాయువును పాడుచేసెడు కుంపటిపొగలుగాని, ఉల్లిపాయలు మొదలయినవాని కంపుగాని, ఏదియు లేదు. మంచిగాలి వచ్చుట కయి తలుపు కొంచె మోరవా కిలిగా తెఱవబడి యుండెను. అందుచేత తల్లియు బిడ్డయు గూడ మిక్కిలి యారోగ్యము కలిగియుండిరి. ఊరివారు గుంపులుగావచ్చి బిడ్డకెక్కడ మొటికియున్నదో విచారించి యేవంకరయులేదని మంత్ర సాని చెప్పినను మరి యెవ్వరు చెప్పినను నమ్మక తప్పక యేదో వంక

యుగమునని పోవుచు వచ్చిరి. ఆహా! జనులమూఢత్వ మిప్పటికి నిట్లున్నదిగదా?

ఇక్కడ రాజమహేంద్రవరములో నారాయణమూర్తియు భార్య పుట్టినింటికి వెళ్ళినతరువాత రాత్రియు పగలును కష్టపడి చదివి పరీక్షనిమిత్తమయి పుష్యమాసమున చెన్నపురికి వెళ్ళబోవునప్పుడు ముందుగా పెద్దాపురమునకు వెళ్ళి భార్యనుచూచి అక్కడ రెండు దినము లుండి తరువాత కాకినాడకు పోయి అక్కడనే సముద్రపు పొగయోడ నెక్కెను. అతడు చెన్నపట్టణములో నున్నపదిదేను దినములును దేహ మక్కడనే యున్నను ప్రాణము లన్నియు భార్య మీదనే యున్నందున, అక్కడి వినోదములను చూచుట కయి నిలిచిన తనతోడివారిని విడిచి పరీక్షయయిన తరువాత వచ్చిన మొదటి పొగయోడమీదనే మరల బయలుదేలి వచ్చి పెద్దాపురములో నుండగానే రాజమహేంద్రవరములోనిపాఠశాలానిర్వాహకు లొక రాతనికి నలువదిరూపాయలు జీతముగల ప్రధానోపాధ్యాయత్వము నిచ్చెదము రమ్మని జాబు వ్రాసిరి. ఆవఱకే ప్రయాణ వ్యయముల నిమిత్తము కొంతఋణము చేసియుగడుటచేతను ముందు సొమ్ము కావలసినకార్యములు చేయవలసిన వనేకము లుడుటచేతను పని మించిపోయినతరువాత మరల దొరకుట కష్టము గనుకను భార్య యాలోచనప్రకారముగా నారాయణమూర్తి రాజమహేంద్రవరము నకు వచ్చి పని కొప్పుకొనెను. ఇట్లుండగా చెన్నపట్టణమునుండి బినో పరీక్షలో తేజినట్టు తంత్రీవార్త వచ్చినసంతోషదినముననే పుత్ర జనన మయినశుభవార్తకూడ వచ్చి సంతోషము నినుమడించెను. ఇరువదియొకటవదినమున నామకరణమహోత్సవము నిశ్చయ మయినందున నాలుగుదినములు సెలవు పుచ్చుకొని తమ్ములతోను మఱి

దండ్రతోను తోడబుట్టిన పడుచులతోను పెద్దాపురమునకు పోయి  
మరల వచ్చెను. చిన్నవానికి లక్ష్మీనారాయణరా వని తాతగారిపేరు  
పెట్టిరి. కొన్నిమాసములక్రిందట నాగులచవిలికి పుట్టలో పాలుపోసి  
కొనుటకై తల్లితోకూడ వెళ్ళినప్పుడు రామానుజమ్మ పాము కఱిచి  
పోయినవర్తిమాసము తెలిసియు నారాయణమూర్తియు భార్యయు  
వచ్చి చూచిపోయినాడుకా రన్నకోపముచేతను కొమార్తె పోయిన  
దుఃఖముచేతను నారాయణమూర్తి స్వయముగావచ్చి పిలిచినాడు  
కాడన్న పట్టాదలచేతను శుభలేఖవ్రాసి పెద్దతమ్ముని రామస్వామిని  
పంపినను నామకరణమహోత్సవమునకు వేంకటేశ్వరులును సుందర  
మ్మయు మాత్రము వచ్చినాడుకాడు. అన్నగాడును వదినెగాడును  
రాకపోయినా రని నారాయణమూర్తియు భార్యయు మనసులో చాల  
భేదపడిరి.

ఈలోకములో నెవ్వరును ఎల్లకాలమును సుఖముగానుండరు.  
మధ్యమధ్య నేదోవిధ మయినవిచారము కలుగుచుండును. ఇట్లంద  
ఱును సుఖముగానుండి సంతోష మనుభవించుచుండఁగా నొకనాడు  
కృష్ణమూర్తి సరసాపురములో తనమేనమామకు జబ్బుగా నున్నదని  
విని చూచివచ్చుటకై మధ్యాహ్నము మాడుగంటలవేళ పడవ నెక్కి  
గోదావరిలో సగముదూరము పోయినతరువాత కొంచెము గాలివచ్చి  
తెఱచాపకుకట్టిన ప్రాతతాళ్లు తెగుటచేతను పడవవాండ్ర తెలివి  
తక్కువచేతను పడవ యొకమూల కొరుగగా లోపలిమనుష్యులందఱు  
నొక్కసారిగా నొక్కప్రక్కకు వచ్చినందున పడవ మునిగిపోయినద.  
అప్పు డీతరాకయు గదితోనుండి పయికివచ్చుటకు వీలుపడకయు మృతి  
నొందినవారిలో కృష్ణమూర్తి యొకఁడు. పడవమునిగిపోయిన పిడుగు  
వంటి దుర్వార్త రాత్రి యేడుగంటలకు రాజమహేంద్రవరమునకు

తెలియఁగా, అప్పుడు నారాయణమూర్తి మొదలగునవారు చిన్న పడవలు వేసికొని యాస్థలమునకు పోయి చూచి జరిగిన వైపరీత్యమున కపరిమితదుఃఖమును పొందిరి. సీతకు వివాహము ముగిసినవత్సరమయినను కాకపోయినను, ఇంతలోనే కైఫస్యయోగమున సంభవించినది? ఆహ! విధికృతము నేమనవచ్చును! ఆమెకు సన్యాసిని విల్లవాని కాటవ నెల వచ్చునటకును పుట్టినది నే యుడి నెఱచినను సానముద్దల మఱదలి కలువంటియాపద వచ్చిన దన్నదుఃఖవార్త విన్నతరువాత నిమిషమయిన సచ్చట నుండి కాలునిలువక బిడ్డను తీసికొని చూడవ నెలనే పడవ నెక్కి యన్నగారివెంట మఱువొకరి రాజమహేంద్రవరము వచ్చిచేరెను. అప్పు డింట నెక్కడ చూచినను సోదన భవనులతో నిండిపోయి చూచువారిక సహితము గుండెలు పగిలిపోవునట్లుండెను. సత్యవతికి మఱదలిమీఁదిప్రేమ యపారమయినద గనుక, ఆమెదుఃఖము మొదలే పట్టరానిదగా నుండెను; ఆమెగో సీతకు మొదటినుండియు చదువుచెప్పి కన్నకుఁబెట్టినది చూచుకొనుచుండెడిది; సీతకును నది నెఱిగియుం దగువగట్లపేరుండో. తానెట్లొక పువ్వున పుట్టినవా రందఱిలోను సీతయే మిక్కిలి చిన్నదగుటనుబట్టి గారాబముతో పెరిగిన దగుటచేతను సీతవివాహమునకు తానే కారకుడగుట చేతను నారాయణమూర్తియు సీతకు తటస్థుఁడైనప్పటికి సత్యవతిరాని భేదము నొందెను. లోపల నెంతదుఃఖపడినను, అదంతయు లిరువురును పైకిమాత్రము తక్కినవారినలె వెద్దవెట్టిన నేనువలేరు. తోడబుట్టినదాని కిటువంటి గొప్పయాపద సంభవించిన దన్నమాట విన్నను వేరక శుశ్రూష లొక్కసారియైనను వచ్చిచూడక తనకుఁగలదు పోయినప్పుడు వచ్చి చూచినారుకా రన్నకోపముచేత రాతిగుండె చేసికొని యూరకుండి ఆపత్సమయములో నోరార్చవలసినదానికి చూచుగా అటువంటి

సంబంధము చేసినందున కయి నారాయణమూర్తిని దూషించుచు  
 వేసినదాని సనుభవించవలసినదని జాబు వ్రాసెను. ఆజాబులోనిమాట  
 గాత్రానికి శూలములవలె నాటకొనెను. ఆరణ్యస్థ మెత్తినను సుంద  
 'స్సు మగనికంటె నెక్కువబాలి పుడె కలదకాని దయి కార్పణ్య  
 యును సాధించుట కిది సమయము చేసికొని తాను పుట్టెనుదుఃఖములో  
 మన్నప్పకు తన్నువచ్చి చూడకపోయినతరువాత తానుమాత్ర మేల  
 చూడవలె నని వారిముందట వీరిముందట నననాగెను. విద్యామహిమ  
 మొఱుగక పుర్యకాలపురీని మూర్ఖత్వమున పెరిగినవాడు కోపమే  
 స్రవధానము చేసికొని పగసాధించుటకే యెప్పుడును జూచుచుండుడు.

### ప ద వ ప్ర క ర ణ ము



ఎంతటిదుఃఖ మయినను చిరకాల మొక్కరీతిగా నుండుడు.  
 దినములు గడచినకొలదిని దుఃఖ మంతకంతకు తగ్గిపోయి కడపట  
 కనబడనే కనబడికపోవచ్చును. వచ్చినయాపదకు తాళలేక నేటి  
 దినము ప్రాణపరిత్యాగము చేసికొందు మన్నవారసహితము నెల  
 దినములలో దుఃఖము సగతెను మఱచిపోయి వైవకటాక్షముచేత  
 ఏమియు నాపదరానివారివలెనే నలుగురిలోను సుఖముగా తిరుగ  
 మొదలుపెట్టెను. సర్వదయాకుడగు జయనయ్యాస్విమంస తనవిచిత్ర  
 స్మృప్తియందలి భవ్రులకు దుఃఖము శీఘ్రకాలములోనే కృశించి రూపు  
 మాయుటకును సుఖము కాలక్రమమున పెరిగి దృఢపడుకును తగిన  
 సాధనకలాపమును చేసియున్నాడు. సీతకు సంభవించిన విషత్తును  
 తలచుకొని నారాయణమూర్తియు సత్యవతియు పోదనభేదమును  
 ఆరంభదశయందు చూచినవా రెవ్వరును వారి వీధి మొగమునుజూచి

నలుగురిలోను తలదెంచికొని పొరుగును రనుకోలేదు. అయినను వాడు సహితము నది దినక్రమమున కొత్తభేర్యము నవలించి, ఆకాలమున రాజమహేంద్రవరమున జరుగుచున్న కొన్నిక్రయస్థములను తలచుకొని సప్రాప్తమగునయూపదను పోగొట్టవచ్చునుగాదా యని విచారించి కొంచెముగూడ కుదిరి యుడిరి.

ఈలోపల రామస్వామిమూలమున వారిక కొంత మనోవ్యాకులత కలుగుచుండెను. అప్పుడు తగనిహరిగిరిలో చేరిన గురు పాఠములను చదువనోక్తమకాకయు చిన్నప్పటినుండియు భయభక్తులు గలిగి యొకచోట కాలు కదలి కట్టుపడి చదువ నలవాటుపడినవాడగు కాకయు విద్యయందు శ్రద్ధలేకయు పిన్నగా పాఠశాలకు పోక మనసు వచ్చిననాడను వెళ్ళిపట్టాను మనసు రానిగాడను వెళ్ళిపట్టాను కాలము వ్యర్థముగా గడిపుచుండెను. అన్నగారదిగూచి పిన్నగా బడికలో ననియు పాఠములు చదువవనియు మొదలి ఛినప్పుడెల్లను రామస్వామి కోపగించుకొని యొకటి రెండుపూటలు భోజనము చేయక మునుగొప్పెట్టకొని మూల పడుగుపడుచును. అటువలె సమయములందు సావిత్రి కలిపించుకొని వచ్చి భార్యభర్తలిద్దఱును జీరి తిండి పెట్టవలసి వచ్చినదని తమ్ముని బాధించు చున్నారనియు వాడేలాగుననైన లేచిపోవలెనని జెడరగొట్టుచున్నారనియు జగడమాడి గుంట నెవ్వరో చావ సిద్ధముగా నున్నట్లుగా నేర్పుచుండును. నిజముచేత నారాయణమూర్తియే యప్పుడప్పుడు చదువుకొమ్ముని తమ్ముని కూకలు వేయుచుండును గాని సత్యవతి యప్పుడును మఱిదిని పల్లెత్తు మాట నోట రానియ్యలేదు; 'నాయనా' 'అమ్మా' అని పిలుచుచు నెమ్మదిగా నున్నప్పుడు మంచిమాటలతో బుద్ధులు చెప్పి చదువుకొమ్ముని బతిమాలుకొనుదు వచ్చుటయేకాక, అన్నగారు శిక్షించినప్పు

డలిగి భోజనమునకు లేవక పడుండినప్పు డెల్లను తాననేకవిధముల రామస్వామిని బుజ్జగించి వేడుకొని భోజనమునకు లేవతీసికొని వచ్చుచుండును. ఇట్లున్నను సత్యవతి మఱఁదలను మఱఁదలిని తిన్నఁగా చూడదనియు తన మగఁడు గడించి పెట్టుచున్నాఁ డని గర్వపడుచున్నదనియు ఏవో వంకలుపెట్టి సావిత్రి సత్యవతిని కానిమాట లాడుచు, ఆఁడుబిడ్డతనము నంతకంత కెక్కువ చేయుచుండెను. ఇట్లు విద్యాగంధ మెఱుంగని మూర్ఖురా లొకఁడె యున్నపక్షమున, తా నెప్పుడును నెమ్మది కలిగియుండక లేనిపోని విచారములను తెచ్చిపెట్టికొని తన యధికారము నందఱిమీఁదను జూపఁబోయి మంచివారికి నిష్కారణముగా మనస్తాపమును కలిగించుచు బాలురు మొదలయిన వారి విద్యాబుద్ధులకు భంగము చేయుచు కుటుంబమున కంతకును మితిమీరిన యాయాసమును నష్టమును కలుగఁజేయుచుండును. సావిత్రి తన చూడఁదలముచేత మఱఁదలిమీఁద నధికారము చూపి తిట్టికొట్టుటకు తనకు పరమస్వాతంత్ర్యము కల దనియు, ఆఁడుబిడ్డతన మెంతయధికముగాఁ జూపిన తన కంతప్రతిష్ఠ యనియు భావించుకొని యైనదానికి కానిదానికి కోపపడుచు సత్యవతి నెంతసాధించుచు వచ్చినను, ఆమెమాత్ర మెన్నఁడును వదినెగారిమాట కెదురాడక యామె మనసు నొవ్వకుండునట్లు ప్రవర్తించుచు, ఆవల పసిబిడ్డను సవరించుకొన వలసినదయినను తీటికచేసికొని వదినెగారికిఁగూడ నుపచారములు చేయుచుండెను. సాధారణముగా మనలో మూర్ఖురాండ్ర కెదుటివారు తమకెంత లోఁబడియుందురో వారిమీఁద నంతయెక్కువ అధికారమును జూపి కేకలువేసి తిరుగఁబడువారితోలికిపోక లోకువయినవారినే బాధించుచుండుట స్వభావము గనుక సావిత్రి మఱదలి నడతవిషయ మయి తప్పుపట్టుట కవకాశము ధొరకకపోయినను తిన్నగా ఆచార

వ్యవహారములు లేననియు భాగ్యవంతులబిడ్డనని గర్వమనయు స్విత్రేక  
పడిమరినిపోగుచేసి చదువు చెప్పుచుండుననియు గొలుసుచుండును.  
సత్యవతి వదినెగాదు తన్నెన్నిమాట లన్నను మాటుమాటునెప్పుక  
మనసులోనైనను కోపము పెట్టకోక తలలోనాలుకవలె మెలగుచు  
సీతదుఃఖము పోగొట్టుటయే తనపనిగా నెంచకొని చేన్నవలెనని  
సుఖమునకయి తన మావచ్చక్తిని వినియోగించుచు పనిచేసి కొంత  
మవకాశ మయినప్పుడెల్లను సీతకు చదువుచెప్పుచు తాను పనిచేయు  
చున్నప్పుడు సహితము మఱడలిని దగ్గఱనుంచుకొని సీతకథలు  
మొదలయినవి చెప్పి కొంతకాలములోనే దుఃఖము మఱియెక్కువ  
చేసెను.

ఇది యట్లుండఁగా రామస్వామి యిటు నన్నెగాదు ననునొ  
మ్మని బడికిపోమ్మని పోరుచుండుటవలన వేళకు భోజన మయిత్రము  
చేసితలపడ్డచుట్టకొని పుస్తకములు చేతఁబట్టకొని చూపుమనచ్చినది  
మున పాఠశాలకుపోవుచు రానిదినమున నెక్కడో రాకపోయిచీట్లు జరిగెను  
కాలమింతికిచేరుచు దినములుగడపుచు జెను. పోకీలచుండునను పాఠ  
శాలలలో పిల్లలాడిన వాటగాను పోనది పాటగాను పాడెనేగాని  
యదపాజ్ఞలు లేవు; ఏపిల్లవానిని కూకలువేసిన వాడు లేడుపోయి  
మఱియొకపాఠశాల చేరునోయని భయపడుచు పిల్లలు బడికినచ్చినను  
రాకపోయినను పాఠములు చదివినను చదువకపోయినను చూచియు  
చూడన స్థూరకుండుచు బాలురచిత్తవృత్తిప్రకారమే యుపాధ్యాయు  
లు మెలగుచుందురు. అత్తకాలము కొన్నాళ్లును కోడలికాలము  
కొన్నాళ్లును నన్నట్లు పాఠశాలలలో నిప్పు యుపాధ్యాయుల కాలము  
పోయి బాలుర కాలమువచ్చి యుపాధ్యాయులకు బాలురు భయపడ  
వలసినదాన్ని మూఱుగా బాలురకే యుపాధ్యాయులు జగయుచు



వచ్చిరి. అందుచేత చదువునందు శ్రద్ధగలబుద్ధిమంతులు కొందఱుతప్ప తక్కినవారు యథేచ్ఛముగా నొకపాఠశాలను విడిచి యొకపాఠశాలకు పోయి సంవత్సరములో పట్టణములో నున్నపాఠశాల లన్నియు తిరిగి యెక్కడను నాలుగుమాసములు కలుకుదిరి చదువక యెందుకును పనికిరాక పలుగాకు లయి చెడుచుండిరి. తల్లిదండ్రులు సహిత మెక్కడ తగినయపాధ్యాయు లున్నారో యెక్కడ విద్య చక్కగా నచ్చునో యన్నవిచారణము చేయుటకు సమర్థులుగాక పిల్లల కెక్కడకు పోవ నిష్ట ముండునో యెక్కడ జీతములు తక్కువగా నుండునో యాపాఠశాలకు వారిమనసు వచ్చినట్లు పోవవిడుచుచుండిరి. ఈప్రకారముగా తిరిగి చదువక చెడినవారిలో మనరామస్వామి యొకఁడు. తమజేలివికి తగినతరగతిలో చేరి తిన్నగా చదివి వృద్ధి కాదగినవారు పెద్దతరగతిలో చేరి కడపట నెందుకుఁ బనికిరాక చెడిపోయిన మన రామస్వామివంటివా రీనశమ లెక్కకెక్కువగుచు వచ్చిరి. అన్నగారి చేత మూఁడురూపాయలు దండుగపెట్టించి మధ్యతరగతిపరీక్షకు వెళ్ళి ప్రశ్నలకాగితములకెల్లను సరియైనయుత్తరములు వ్రాసినట్లు దంభములు పలికినను పరీక్షలో లేరినవారిపేరులు వచ్చినప్పుడు రామ స్వామిపే రందు లేదు. తనకాగితములను దిద్దినపరీక్షకులు తిన్నగా చూడక యన్యాయము చేసిరని యతఁ డెందఱిముందట చెప్పినను రాజకీయపాఠశాలలో నయిదవతరగతియందు చేరఁగలుగుట కావాద మొతమాత్రమును సాయము చేసినది కాదు. అతఁడు వెనుకచదివిన తరగతిలోనే మరల చదువుదునా యనుదురభీమానము గలవాఁడయి యేపాఠశాలలోను చేరక కొన్నిదినములు గడపి తరువాత తానేదో పాఠశాలలో చేరుటకుఁ గొంచెము ప్రయత్నించెదనుగాని, అన్నగారు తా నుపాధ్యాయుడుగానున్న పాఠశాలలోనే చేడుమని నిర్బంధపెట్టుట

వలన మొదటిప్రయత్నములుమాని యుద్యోగముచేసి సంపాదించి కుప్పలు వేసెదనని బైలుదేరి శిరస్తాదాదుగారి ననుసరింప మొదలు పెట్టెను. ఆయన లంచము లుద్యోగధర్మమనియు వ్యభిచారముపురుష ధర్మమనియు, తలంచు సిద్ధాంతములోచేరిన పూర్వకాలపువాఁడుగనుక ఇప్పటిచదువును ఇప్పటివారి నడతలను ఆక్షేపించుచు తననద్దకు నచ్చు వారి నడత యెట్లున్నను వారు విభూతిపెట్టుకొన్నారో లేదో చూచుటయందును మీసములు పెంచుకొన్నారోలేదో కనిపెట్టుటయందును బిళ్ళగోచులు పెట్టుకొన్నారోలేదో విచారించుటయందును శ్రద్ధ వహించుచుండును. మనరామస్వామి యిప్పు డాయన యనుగ్రహ సంపాదనమునకు తిరుగుచున్నవాఁడు గనుక, భక్తి లేకపోయినను పయికి కావలసినన్ని బాహ్యవేషములు వేసి వానితోనే పుణ్యమును పురుషార్థము నున్నదని యెంచి స్త్రీలు విద్యచదువఁగూడ దనియు పురుషులింగ్లీషు చదువఁగూడదనియు వాదింప నారంభించెను. అటు తరువాత స్నానముచేసి జుట్టు చివర ముడినైచి దేవతార్చనలు చేసి రామాయణ పారాయణచేసి పగలెల్లను భక్తాగ్రేసరులుగా నుండి రాత్రివేళ భోగకాంతలయిండ్లు చేరుపెద్దమనుష్యులను జూచి, ఆపెద్ద మనుష్యులవలె తానును ప్రవర్తింపవలెనని యెంచి రామస్వామియు రాత్రులు సంచారమున కారంభించెను. ఇది యంతయు చూడ నారాయణమూర్తియు సత్యవతియు రహస్యముగా నాలోచించి యాతనిని దుర్మార్గమునుండి మరలించుటకయి యుపాయము లనేకములు విచారించి, మహాలక్ష్మీ మూడుమాసముల క్రిందటనే వ్యక్తురాలయినందున గర్భాదానము చేయుటకు నిశ్చయించి పురోహితుఁడు పెట్టిన మంచి మూహూర్తమునగ దతనికి పునస్సంధానము జరిగించిరి. ఆమఱునాఁడు మొదలుకొని యతఁడు భార్యను చదువవలదని యాజ్ఞాపించి పుస్త

కము చేతముట్టినదన్న యనుమానము కలిగినను శిక్షించుచు లేని పోని వంకలు కల్పించి చీటికిమాటికి నిష్కారణముగాకొట్టుచు ఆచిన్న దానికి మాత్రమేకాక యన్నగారికిని వదినెగారికిని కూడ మనోవ్యధ కలిగించు చుండెను. ఇక సమయము దొరకినదని సంతోషించిసావిత్రి పయికి బైలుదేటి తనయాడుబిడ్డతనమంతయి నిర్దోషురా లైన యా యబలమీఁదనే కనఁబఱుచుచు తాను స్వతంత్రించి కొట్టితిట్టి బాధించుటయేకాక మగఁ డింటికి వచ్చునప్పటికి లేనిపోనివి కల్పించి కొండె ములుచెప్పి యతనిచేత గొడ్డును బాదించినట్టు బాదించుచుండెను. అది చూచి నారాయణమూర్తి సహింపలేక కొన్నిదినము లప్పగారి నేమియు ననలేక యూరకుండియు పెట్టెడుబాధ చూచి యొకదినము కోపముపట్టలేక యామెను మెల్లగా చాటునకు పిలిచిచీవాట్లు పెట్టెను. అప్పుడామె పెద్దనోరు చేసికొని జగడమాడి బోరుబోరున నేడ్చుచు, ఎందఱెన్నివిధముల బతిమాలుకొన్నను భోజనముచేయక తన్ను తమ్ముఁడు వెడలఁగొట్టినాఁ డని యల్లరిచేయుచు, అనులాపురపుసడవ యెక్కి సావిత్రి రెండుజాములవేళ అన్నగారివద్దకు లేచిపోయెను. ఇంట పనిచేయువా రెవ్వరును లేక వేంకటేశ్వరుడు రెండుమూడుసారు లీవఱకే చెల్లెలిని తనయొద్దకు రమ్మని వర్తమానములు పంపెను. ఇక్కడ నెంతసౌఖ్యము కలిగియున్నను సావిత్రి ప్రేమయంతయు అన్న గారిమీఁదను వదినెగారిమీఁదనే యుండి వారియొద్దనే యుండవలె నని యాలోచించుచుండెను. మూర్ఖులకు మూర్ఖులతోఁ గలిసినట్లు మంచివారితో నెప్పుడును కలియును. కప్పకు బురదనీ శ్చిరమునట్లు పన్నీ రింపగునా?

## పదునొకండవ ప్రకరణము


ఉపాధ్యాయుడుగా నున్న కాలములో సహితము నారాయణ  
 మూర్తియేమియు చదువక యూరక కాలముపుచ్చలేను. ఉదయకాల  
 మునందును రాత్రులును చదివి యానందత్సరమే యతియై మండల  
 న్యాయసభయందలి ప్లేడరుపరీక్షకు వెళ్ళెను. అప్పుడప్పుడు సూరమ్మ  
 మూలమునను రామస్వామిమూలమునను వచ్చు గృహాచ్ఛద్రముల  
 చేతను కృష్ణమూర్తిపోయిన విచారిముచేతను చదువు తన్నగా జరిగ  
 నందున పరీక్షలో తప్పపోదునని యతియై భయపడఁచు నచ్చెనుగాని  
 తదదకేలాగుననో దానికిరావలసిన సంఖ్యవచ్చు పరీక్షయందుగృతార్థు  
 డయ్యెను. ఇప్పుడున్నజేతము పోగొట్టకొని న్యాయపాఠశాలయొక్కో  
 గములో ప్రవేశించినచో వచ్చుబడియుగూహనో యుండగోయని సంగ  
 యించి నెలదినములలోచించి తద కొకనిశ్చయము చేసికొని యెట్లొ  
 కష్టపడి యొక నెల కీతముమాత్రము చేతిలో నిలునయగుచుకొని  
 స్కూలుమేష్టరుపనిలో ప్రవేశించెన పదనాలుగువగానములకు దీప్తి  
 కోట్లలో పట్టానుపుచ్చుకొనెను. పట్టాపుచ్చుకొన్న మొదటనెలలోనే  
 యతినికి ముప్పదిరూపాయలు దొరకెను. అండవ నెలలో రూబడి  
 థానికిరెట్టిం పయ్యెను. మూడవమాసమున నుండురూపాయలవారి  
 కును దొరకీనవి. ఈప్రకారముగా మాసక్రమమున ఆదాయము హెచ్చి  
 సంవత్సరము లోపలనె నెలకు రెండవందల రూపాయలవరకును  
 దొరకనారంభించెను. తమ సామర్థ్యమును విచారింపక కొంతయు పనిలో  
 ప్రవేశింపకముందు తాము సంపాదింపగలమో లేమోయని యుద్ధైర్య  
 పడుదురుగాని నిజముగా పనిలో ప్రవేశించినతరువాత విశేషశక్తి  
 మంత్రాలు కాకపోయినను న్యాయముగాను పూనికతోను పనిచేసిన

యెడల తామనుకొన్నదానికంటె నధికముగానే సంపాదించుటకు శక్తి లగుదురు. ఇప్పుడు మననారాయణమూర్తి గట్టిపీడ రని ప్రసిద్ధి పొందెను; అతడు తనవద్దకు వచ్చినకక్షిదారులతో నెమ్మదిగా మాటాడి పల్లెలనుండి వచ్చినవారు కొందఱెంతవినుగు పుట్టించినను కోపపడక శాంతతయవలబించి యడిగినదానికెల్లను సమాధానము చెప్పి తెలిసికోవలసిన సంగతులనన్నిటిని తెలిసికొని వారిని పంపివేయుచుండును; మొట్టమొదటనే ఘోషాభండతముగా నిర్ణయించుకొని ముందుగా కొంతపుచ్చుకొనునేక ని పూర్వకాలపుష్టిడదులవలెతక్కువ ఘోషా మాటాడుకొని యక్రమముగా స్థాంపులపేరు చెప్పియు, ఇతరుల కీచ్యువలసిన మామూళ్ళపేరు చెప్పియు చిల్లిగవ్వయైన నధికముగా పుచ్చుకొనడు; ఎన్నడును సాక్షులకు తప్పసంగతులను బోధించుట గాని దొంగపత్రములనుప్రోత్సాహపఱచుటగాని దురాలోచనచెప్పుట గాని వచ్చెడివి లక్షరూపాయలు పోయినను చేయడు; అందుచేత జమీందారులును కలహములను పెంచుచు నూహారం దిరిగి వ్యాజ్యములు తెచ్చెడి యేడ్వల్లును ఈయనయొద్దకురాదు; అయినను వ్యవహారముతో సంబంధించిన కాగితములను దానికనుసారమునచట్టములను దిట్టముగా నిరీతివద్ద చదువుకొనివెళ్ళి న్యాయసభకు వెళ్ళినతరువాత న్యాయాధిపతి యిట్టమునుబట్టి మోమోయపడి యూరకుండక తనపక్షముననున్న సాధనములను కనబఱచి చక్కగా వాదించుట వలన మంచివా రనేకు లీతనివద్ద కే వచ్చుచుండిరి. ఈప్రకారముగా మంచిపేరు సంపాదించి స్థిరపడిన తరువాత నతఁ డొకమంచియిల్లు పదిరూపాయల కద్దకు పుచ్చుకొని దానికి తగినట్లుగా బల్లలు కుర్చీలు మొకలసవానిని సంపాదించెను; ఇంక ముగిచేయుట కొకబ్రాహ్మణుని పనిచేయుట కొక బాపనక్కను కుదిరిచెను; వ్యవహారపుపని

చూచుట కొక గుమాస్తాను రాత్రులు దీపములు వెలిగించుట మొదలయిన పనులు చేయుట కొక చాకలివానిని ఏర్పఱిచెను; తాను సాయంకాలమునందు ప్రభోదినమును సంగీతము నేర్చుకొనుటకు జీతమిచ్చి యొకపాటకుని నేర్పఱచుకొనుటయే కాక నీచకును సత్యవతి కని విద్యనేర్చుటకును ప్రవీణురా లయిన యొక జానీశ్రీని నియమించెను. ఈప్రకారముగా సకలసుఖములను కలిగియున్న కాలములో సహితము సత్యవతి పనిపాటలు చేయక కాలము వ్యర్థముగాఁ గడుపునదికాదు; ఇంటవెచ్చములను పశువులసంరక్షణమును తానే స్వయముగా విచారింపుచు, కా నయినను వ్యర్థముగా వ్యయ మగుచు కోర్వక, సేవకులజీతబద్ధైములు తనచేతిమీఁదగానే యిచ్చుచుండును; చల్లపాటువేళ పూలచెట్లలో త్రవ్వియు నీళ్లుపోసియు చెమ్మట పట్టునట్లు పనిచేయుచుండును; తీక్షణకయున్న కాలములో నిరుగు పొరుగుల స్త్రీలకు విద్యచెప్పియు, బుద్ధి చెప్పియు, కావలసిన యితర సాహాయ్యముచేసియు సాధ్యమయినంత మేలుచేయుచుండును. అందు చేత చుట్టుపట్ల కుటుంబములలో నెల్లను వింతయయినమాడ్చు గలిగి యెన్నో కలహము లడఁగి సుఖము హెచ్చసాగెను. చూచితీరా యొక్క యుత్తమాంగనవలన నెందఱి కెన్నివిధముల లాభము కలుగుచున్నదో! దీనిని జదువ తటస్థించిన మీరందఱును సత్యవతి వలె ప్రవర్తించుటకు ప్రయత్నపడుడు. ఆవీధియందుండు స్త్రీల కందఱి కిని సత్యవతి యన్న ప్రాణముగా నుండును గనుక, ఎవ్వ రేమగచి వస్తువు దొరికినను సత్యవతికి పోచ్చి యిచ్చుచుందురు. ఎవ్వ రేకొత్త నగ చేయించుకొన్నను సత్యవతికి ముందుగా చూపుచుందురు; వారి కేకస్థము వచ్చినను పరుగెత్తుకొని వచ్చి యామెతో చెప్పుచుందురు; పిల్లలకు కొంచెము జబ్బుగా నున్నచో ఆమె నాలోచన యడిగి పోవు

చుందురు. మగయకాని, అత్తకాని, వడినెకాని కొట్టినను తిట్టినను వచ్చి ఆమెతో చెప్పకొని యేడ్చినప్పు డామె వారిని మంచిమాటలతో నోదార్చి బుద్ధిచెప్పి సంతోషపెట్టి మరల పంపివేయుచుండును; ఇరుగుపొరుగువారు జగడ మాడి తనతో చెప్పకొన వచ్చినప్పు డెవ్వరికి చెప్పనలసినట్లు వారికిచెప్పి సమాధాన పఱచి వారిని నవ్వుమొగములతో పంపివేయుచుండును. ఎవ్వరైన దుర్మార్గమున ప్రవేశించిన యెడల సాధ్యమైనంతవఱకు ప్రయత్నము చేసి నయమున భయమున వారికి బుద్ధిచెప్పి వారిని మంచిత్రోవకు తోచుచుండును; ఎంతబీద వారికైనను రోగములుకాని యితరకష్టములుగాని వచ్చినప్పుడు వారి యిండ్లకు తాను పోయి యాదరించి పథ్యపానములు విచారించి వారి బిడ్డలను తనయింటికి తీసికొనివచ్చి బుజ్జగించి తిండిపెట్టించుచుండును. ఈప్రకారముగా సుఖముగా నున్న కాలములోనే మరల సత్యవతికి గర్భము నిలిచెను. అయినను సుఖ మెల్ల కాలము నొకరీతిగా సాగదు. సుఖములో కష్టమును కష్టములో సుఖమును నడుమ నడుమ వచ్చుచునే యుండును. గుండెలలో నొప్పివచ్చి యొకనాటిరాత్రి యకస్మాత్తుగా సత్యవతితండ్రి రాఘవయ్యగారు స్వర్గస్థు లయిరి. దుఃఖవార్తలను పెంచిచెప్పుట వినువారికిని వ్రాయువారికినికూడ కష్టముగా నుండును గనుక, ఆకుటుంబమునకుఁ గలిగిన విచారమును వారువారూహించుకొనుటకే విడిచిపెట్టెదను.

## పండ్రిండవ ప్రకరణము



సత్యవతి తండ్రిమరణవార్తను విన్నప్పుడు సామాన్యస్త్రీలవలె తొమ్ము బాదుకొనియు తల విరియఁబోసికొనియు పెద్దపెట్టున నేడువ లేదు. కాని దుఃఖమును లోపలనే మిగిలి విన్నచోటనే చితికిఁబడి



గోడ నానుకొని మాటలేక కన్నులనీరు కాడ్చుచు కురుచుండెను. ఆమె కేకలు పెట్టి దోహవలే దని యామెకు దుఃఖము తక్కువ యని యెవ్వరును లెలప గూడదు. దహించకొనియెడి యామెనుససు లోనిపరితాపమును హృదయము చొచ్చి చూడవలసినదే కాని మఱి యొకవిధముగా గ్రహించుటకు శక్యముకాదు. నారాయణమూర్తియు మామగారినిమిత్రము మానసులో మిక్కిలి భేదపడెను. గాని పూకి మాత్రము గంభీరముగానే కనబడెను.

సత్యవతి లోపల తన కెంతదుఃఖమున్నను పూకి కనబడ నియ్యక పెనిమిటికిని బిడ్డకును సర్వుమొగము చూపుచు గుట్టుగా నుండెను. కాని మనోవ్యాధిమాత్రము లోలోపల తన పనిచేయక మానినదికాదు. గర్భవతి యగు యుండవలస ఆమె దేహము కృశించినసంగతి నెవ్వరును కనిపెట్టినారుకాదు. ఇప్పుడు పిల్లవానికి రెండవదేడు గనుక మెల్లమెల్లగానడచుచు పరుగెత్తబోయి పడుచు లేచుచు కొంచెము తప్పుమాట లాడుచు ముద్దుల మాటకట్టాచుండెను. పిల్లవాని ముద్దుమురిపెములను జూచుచున్న సంతోషముచేత సత్యవతి చూపుకారముగా నిలువబడెనే కాని లేనియెడల వెంటనే మంచమెక్కియుండును. ఆమెకు నెలలు నిండినతరువాత నొకదిన మున సుఖప్రసవమై యీసారి చిన్నకొమార్తెను గనెను. ఈసారి జాతివైద్యము తెలిసిన సమర్థురా లయిన మంత్రసాని దాపుననే యుండెను. ప్రసవగృహము విశాలమయినదిగాను శుద్ధవాయువు ప్రవేశించు మార్గములు గలదిగాను ఉండెను. శరీరారోగ్యమునకు భంగము కలిగించి కుంపటిపోగలు మొదలైన వేమియులేవు. ఈప్రకారముగా పై సౌఖ్యము తెన్నియున్నను లోపల నెమ్మది లేకపోవుట వలన నీళ్ళాడిననాల్గవదినముననే జ్వరమును తలనొప్పియువచ్చి సత్య

వతి కంతకంతకు జబ్బు చేయవారంభించెను. నారాయణమూర్తి  
యెంతసొమ్ము వ్యయపోయి ఘననైద్యులచేత మందులు వేయించినను  
దేహము స్వస్థపడక దినదినక్రమమున శరీరమునిండను నొప్పులుపుట్టి  
మఱుపుచెఱుపులుపుట్టి రాత్రులు తప్పమాటలు కూడ రాసాగెను.  
ఆమె కొన్నిసమయములయందు దేహస్మృతి లేక యీ లోకమునే  
మఱచియుండును. ఈ ప్రకారముగా కొన్నిదినము లున్నతరువాత  
నైద్యులుసహిత మామె జీవించు నన్నయాశను వదిలి దైవముమీఁద  
భారమువేసి మందులను మాత్రము వేయించి పోషణనిమిత్తము  
లోపలకు జావనుమాత్రము గంట కొకపర్యాయ మిప్పించుచుండిరి.  
మొట్టమొదట వమనముల మూలమున జావసహితము లోపల నిము  
డకపోయినను క్రమముగా జావ కొంచె మిమిడి కొంత సుగుణ మగ  
పడెను. ఆ కాలములో నీతయు సుబ్రహ్మణ్యమును వదినెగారి  
మంచమువద్దనే నదా కనిపెట్టికొనియుండి యామెకుపచారము చేయు  
చుండిరి. రామస్వామి యదయకాలమునం దొకసారి గదిలోకి  
వచ్చి చూచి బుడిబుడిరాగములు తీసి పోవుచువచ్చినను మయిల  
పడుదు నన్నభయముచేత భోజన మయినతరువాత తానుగదితొక్కి  
చూడక భార్యనుసహితము పోనీక నిర్బంధ పెట్టుచుండును. మహా  
లక్ష్మి నిజముగా సత్యవతిని కన్నతల్లివలెఁ జూచుకొని ప్రేమింపు  
చుండును గనుక తాను లోపలికి పోకుండ నిలుచుటకు మన సొప్పుక  
మగనికి వెఱచి యాతఁ డింట నున్నంతవఱ కూరకున్నను మగఁడు  
గడప దాటినతోడనే యప్పగారిగదిలోనికి వెళ్ళి మొగమునకు కొం  
గడ్డము పెట్టుకొని యోడ్చుచు దిగులుపడి నిలుచుండును. ఇక నారా  
యణమూర్తి తనపనిమానుకొని రాత్రియును పగలును భార్యమంచము  
వద్దనే యుండి నిద్రహారములు మాని రాత్రి రెండుజాములవేళ

నైనను వైద్యునికొరకు పరుగెత్తుచు వైద్యుఁ డేపథ్యపునస్తువుకానలె నన్న దానినిమిత్త మప్పుడే పోయి తెచ్చుచుండును. ఇప్పుడు సత్యవతి యొద్ద కావలి యుండుటకుఁగాని పథ్యపానము లమర్చుటకుఁగాని వైద్యునియొద్ద మందుమాకులు తెచ్చుటకుఁగాని పరిచారకులకు కఱవు లేదు. ఆమె నెఱిఁగియున్నంతవఱకు పట్టణములో నామెమీఁద ప్రేమ లేనివా రెవ్వరును లేరు గనుక ఎఱతో మంది రేయింబగళ్లు గుంపులు గుంపులుగా వచ్చి సత్యవతిస్థితి చూచి కంట తడిపెట్టుచు, ఆమెకు కావలసినదానిని తెచ్చుటకయి సిద్ధముగ నుందురు. సత్యవతి తెలివి గలిగి యున్నసమయములలో గ్రుడ్లనీరు గ్రుక్కుకొనుచు నిలుచున్న పెనిమిటివంకఁ జూచి విచారము మాని సభకు పోయి పనిమాచుకో వలసిన దనియు, తనకు వచ్చినప్రాణభయ మేదియు లేదనియు, సీతను జూచి భోజనమునకు వెళ్ళవలసిన దనియు, సుబ్రహ్మణ్యమును జూచి పరుండవలసిన దనియు, మహాలక్ష్మిని చూచి యోడువవల దనియు, పరిచారకులను జూచి యోడుపుమాని వెళ్ళి పనిపాటులు చూచుకో వలసిన దనియు, ఇరుగుపొరుగులవారలఁ జూచి నానిమిత్తము మీకందఱకును శ్రమ కలిగినదికదా యనియు, కొన్నిసమయములయందు సంజ్ఞలతోను కొన్ని వేళల హీనస్వరముతోను చెప్పుచుండును. ఆమె నోటినుండి యామాటలు వచ్చునప్పు డెల్లవారిగుండెలును పగిలిదుఃఖ ము లోపలినుండి పొరలిపొరలి రాఁగా కష్టముమీఁద నిలువుకొని నడవకాళ్ళాడక కదలిపోవ బుద్ధిపుట్టక చిత్రపుప్రతిమలవలె నిలువఁబడి కన్నులనీరు విడుచుచుందురు. కొన్నిదినము లీప్రకారముగా నున్న తరువాత దైవానుగ్రహమువలన రోగము మరలుముఖమునకురాఁగా, అందఱికిని కొంతయాశ పుట్టి ముఖములు తెలివొంద నారంభించెను. గాని యామె నట్లీంట కాలుపెట్టి మెల్లగా తిరుగఁగలుగునప్పటికి

మూడుమాసములు పయిగా నయినది. ఈకాలములో చంటిపిల్లను పోతపాలుపోసి పెంచుటయు, ఎడబిడ్డను తల్లికొఱ కేసువకుండ ననున యించి బెంగపెట్టుకొనకుండఁ జేయుటయు, తల్లి వ్యాధినిమిత్తమయి పడినకష్టముకంటెను హెచ్చయ్యెను. అంతకాలమును వైద్యుఁ డామెకు నీళ్ళు పోయనియ్యలేదు. ఈమూడుమాసములలోను నారాయణమూర్తి యొక్కసారియైనను సభకుపోయి పని చూడనందున కక్షిదారులు మఱియొక న్యాయవాదియొద్దకు పోవలసినవా రయిరి. అన్నగారితోఁగూడ సుబ్రహ్మణ్యము చదువు మానుకొని యింటనే యుండి తనతోఁగలిసి చదువుకొను సోమసుందరమును తానును సత్యవతి కుపచారములు చేయుచుండిరి. సత్యవతికి స్నానమయిన తరువాత నారాయణమూర్తివైద్యునికితానార్జించినదానిలో నిలువయున్న రెండువందలరూపాయల నిచ్చి యాతనిబుణమును తా నెన్నటికిని తీర్చుకోలే నని పెక్కువందనములు చేసెను. అంతరోగమువచ్చి నిమ్మళించినతరువాత సత్యవతిచేసి నామకరణము చేయ బుద్ధిపుట్టక యీరకే పిల్లదానిని ముత్తవతల్లి పేరిట శ్యామలాంబ యని పిలువ సాగిరి. సత్యవతికి దేహము స్వస్థపడినందునకయి పట్టణములోనివారందఱును తమయింట నెవ్వరికో ప్రాణాపాయమువచ్చి బ్రతికినట్లుగా సంతోషించిరి. భూమిమీఁద జన్మమెత్తినతరువాత పురుషు లయినను స్త్రీలయినను సకలజనులచేత నీరీతినిగదా మించివా. రనిపించుకోవలెను.

## ప దు మూ డ వ ప్రి క రణ ము



సత్యవతి కంతకంతకు దేహమునర క్తముపట్టిబలము రాసాగెను  
గాని నారాయణమూర్తి మాత్రము భార్య జబ్బుగా నున్నదినము  
లలో రాత్రులు నిద్రలేకపోవుటవలనను వేళపట్టిన భోజనము లేక  
పోవుటవలనను ముఖ్యముగా మనసులోని చింతలవలనను దేహముంత  
కంతకు శుష్కించి పాలిపోయితిన్నయన్నమటుగక కాళ్ళకొప్పులును  
గుండెలలో బరువును గలిగి నీరసింపసాగెను. సత్యవతిక రోగమెక్కడ  
తిరుగఁజెట్టునో యనుభీతిచేత సత్యు తనదేహస్థితిని భార్యతోఁజెప్పక  
దాఁచెనుగాని చెప్పకపోయినమాత్రమున రోగ మడఁగి యుండునది  
కాదు గనుక సత్యవతి యదిగ్రహించి మగనిబలహీనతను చిక్కపోవు  
టను కనిపెట్టి లోపల దుఃఖపడి శీఘ్రముగా వైద్యునిపిలిపించియశాష  
ధము పుచ్చుకొండని నిత్యమును తొందర పెట్టసాగెను. అతడు పది  
దినము లాస్థితిలోనే సభకువెళ్ళి పని చూచుచుండుటకు ప్రయత్నిం  
చెనుగాని, ఆయాస మెక్కువయై యక్కడ కూచుండి లేకయొకదిన  
మింటికివచ్చి నాటినుండియు మరల పీధిమొగము చూచుటకై నను  
శక్తుడు కాకపోయెను. ఆతనివ్యాధి దినములలోకుదురునది కాదనియు  
వైద్యము మొదలైనవానికయి విశేషధనము కావలెననియు సత్యవతి  
మొదటనే కనిపెట్టి యేలాగుననైనను ఇబ్బివ్యయము తగ్గింపవలెనని  
నిశ్చయించుకొనెను. జీషధమునిమిత్తమయి తత్క్షణము ముప్పది  
రూపాయలు కావలసివచ్చెను. నారాయణమూర్తిపెట్టెలో నాలుగు  
రూపాయలకంటె నెక్కువలేవు. ఈవఱకు సుపాదించిదానిలో నిలువ  
చేసిన దంతయు సత్యవతిరోగముక్రిందనే కర్చుపడిపోయినది. వడ్డీ  
యిచ్చియుణముచేయుట సత్యవతి కంతమాత్రమును ఇష్టము లేదు.

అందుచేత సత్యవతి తనపుట్టినింటివారు పెట్టిననగ యొకటి వేరబడి రూపాయలకు విక్రయించి మందులనిమిత్తము నైద్యుని కిచ్చెను. ఆరూపాయ లెక్కడ తెచ్చితివని నారాయణమూర్తి భార్య నడిగెను గాని యామె చెప్పక యింకావంటివిషయములలో మిరిప్పుడు మీ మనస్సు నాయాసపెట్టవల దనియు మీదేహము స్వస్థపడిన తరువాత అన్నియు సావకాశముగా చెప్పెద ననియుపూత్రము చెప్పెను. అటు తరువాత నొకనాడు సత్యవతి భర్తతో నాలోచించి సాధకబాధక ముల నాతినికి బోధపజేచి, అతనిసమ్మతిని కర్తవ్యమును నిశ్చయించి, ఒకనాడు బ్రాహ్మణుని బాపనక్కను మెల్లగాపిలిచి తమస్థితిని వారికి తెలిపి కొంతకాలము మఱియొకచోట పని చూచుకొని డని వారితో చెప్పెను. వా రామెమాటలు విన్నతోడనే లోపలినుండి దుఃఖము పొరలిపొరలి వచ్చి కన్నీడు వఱదలుగట్ట నేప్పుచు బాబయ్యగా రీవ్యాధి కుదురువఱకును తాము జీత మక్కఱలేకయే పనిచేసెద మనియు కావలసియున్నయెడల తమవద్ద నున్నరూపాయలనుకూడ నిచ్చెద మనియు వారు బహువిధముల వేషుకొనిరి. కాని సత్యవతి వారిని మంచిమాటలతో నూరార్చి కన్నులనీరు కాడ్చుచు ఎంతో కష్టముమీఁద వారిని సమాధానపజేచి కొంతకాలము మఱియొక చోట నుండుటకు వారిని ఒప్పించెను. తా మెక్కడ నున్నను వచ్చి నిత్యమును దుపకుల కుపచారముచేసి పోవుచుండుటకుపూత్రము సెల విమ్మని యామెను వేషుకొని, ఆమెచేత నావరమును పొంది మనసు కొంతసమాధానపఱచుకొని, పసిబిడ్డలు తల్లిదండ్రులను విడుచు నప్పుడు దుఃఖించునట్లు దుఃఖించుచు ఆవలకు పోయిరి. అయితరువాత సత్యవతి యొకరితరువాత నొకరినిగా పరిచారకులనందఱిని తెప్పించెను. కాని వారందఱు నామెచుండు మాతృస్నేహము గలవారయి ప్రతి

దినమును రెండుమూడుసార్లు వచ్చి కొంతసేపు కూరుచుండి తాము చేయవలసినపని యేమయిన నున్నదాయని యడిగి పోవుచుందురు. అటుతరువాత స్థలము మార్పవలయు నని నిశ్చయించి సత్యవతి యా క్షీణిచివరనే చిన్నదైనను మంచిగాలివచ్చుట కనుకూలముగా నున్న మఱియొకయింటిని రెండురూపాయల కడ్డకు పుచ్చుకొని యక్కడకు కుటుంబసహితముగా వెళ్ళి ప్రవేశించెను. ఈక్రొత్తయింటిలో ఇప్పుడున్న బల్లలు కుర్చీలు మొదలైన వాని నుంచుకొనుటకు చోటులేదు. గనుక ముఖ్యముగా కావలసినవాని నుంచుకొని తక్కినవాని నన్నిటిని రమారమి నూరురూపాయల కమ్మివేసిరి.

ఈసమయములోనే సూరమ్మ రజస్వల యయ్యెను. సత్యవతి యేమియు లోపము లేకుండ జరపవలసిన లాంచనములు జరిగించినను సూరమ్మతల్లి తనకొమార్తె కన్నియు లోపములు జరుగుచున్న వనియు ముద్దులును ముచ్చటలును వేడుకలను తిన్నగా జరగలేదనియు అల్లరి చేయనారంభించెను. మూఘరాండ్రు తమ వేడుకలను కార్యములనే చూచుకొందురు గానియెదుటివారి యానుకూల్యమును సాధక బాధకములను లేశ మయినను విచారింపరు. అటువంటి విచారసమయములోనే యాదంపతులు తమ కష్టముల నొకమూల పెట్టి సూరమ్మయొక్కతల్లి నిర్భంధముచేతను సాధింపుచేతను సుబ్రహ్మణ్యముయొక్క గర్భాధానముసహితము చేయవలసిన వారయిరి. ఎంతచేసినను కృతజ్ఞతలేక, అప్పటిస్థితిని విచారింపక, ఆగయ్యాళి రెండుపిండివంటలు చేయలేదనియు తనకొమార్తెకు పెట్టిన మధుర చీర మంచిది కాదనియు కొంగున రెండురూపాయలే కట్టినా రనియు అత్త ప్రికరమయిన మాటల పని యావఘావదుల మనసునకు జేదము



కలిగింపసాగెను. ఓమూఢత్వమా! ఆహా! నీప్రభావ మెంతయని  
ర్వాచ్యమైనది! నీవున్నచోట వివేకాదులుతలచూపనైనను లేవుగదా!

ఇప్పుడు ఘనవైద్యుఁ డౌషధ మిచ్చుచున్నను, నారాయణ  
మూర్తికేమియు నిమ్మశముగా లేదు. విరేచనములుకూడ నారంభ  
మయి, అన్నహితము లేక యాకలి మందగించెను. వైద్యుఁ డొక  
జబ్బున కౌషధమిచ్చిన మఱియొకజబ్బు ప్రబలుచుండెను. ఇటువంటి  
సమయములో సత్యవతి మనస్సుయొక్కస్థితిని వర్ణించుట కెవ్వరికిని  
శక్యముకాదు. నిష్పలలోవేసి పొరలించినను, ఆమెమనసున కంతపరి  
తాపము కలుగదు. అంతదుఃఖ మున్నను అదియంతయు లోపల  
దిగమింగి పయికిఢైర్యమవలంబించి సంతోషముగా నున్నట్టే భర్తకు  
కనఁబడు చుండును. అయినను కొత్తగా రక్తముపట్టుచున్న యామె  
దేహము మరల క్రమక్రమముగా శుష్కించి మగఁ డధైర్యపడకుం  
డుటకై పయికి లేనినవ్వు తెచ్చిపెట్టుకొనుచున్నను ముఖమునందు  
విచారలక్షణములు స్పష్టముగా కనఁబడసాగెను. ఆమె మొగమును  
చూచినప్పుడు భర్త కెంతచింత కలిగినను రెండవవయిపునకు తిరిగి  
కంట తడిపెట్టునేకాని యామెచూచునట్లుగా నెప్పుడును దుఃఖపడఁడు.  
ఒకానొకసమయమునందు సత్యవతికి దుఃఖముపట్టశక్యముకానియెడల;  
ఆమెయేదోపని కల్పించుకొని దొడ్డిలోనికి దూరముగా వెళ్ళి యెవ్వ  
రును చూడకుండ నింతసేపు దుఃఖపడి కన్నులనీరు తుడుచుకొని  
భర్త సేవ చేయుట కయి మరల వచ్చుచుండును. ఈసమయములో  
సుబ్రహ్మణ్య మేమో యన్నాడని కోపగించుకొని సూరమ్మతల్లి  
యెవ్వరితోను చెప్పకుండ కొమార్తె నిక్కడ దిగవిడిచి తన పుట్టి  
నింటికి లేచిపోయెను. అందుచేత సూరమ్మ యుదయాస్తమానములు  
తల్లికొఱకు శోకములు పెట్టుట కారంభించి రోగికినిద్రకూడ లేకుండ

జేయును. సత్యవతి పిల్లలను సవరించుకొనుటకు తోడు తానెప్పుడును పెనిమిటివద్దనుండి యుపచారము చేయవలసి వచ్చుచుండటచేతను మగనిబాధవలన మహాలక్ష్మి దేశనిచేయుటకును వల్లక కపోవుట చేతను, మగఁ డింట లేనప్పు డయిన కనిచేయుటకై సాహసిగావచ్చి నను వేవిశ్వమూలమున శక్తురాలు క కపోవుటచేతను, గయ్యాల్లిదైన సూరమ్మయుండియు లేనిదానితోనే సమాన మయిన దగుటచేతను ఇంటికిని యింటయు సీతమీదనే పడెను. ప్రాణనమాను రలయిన ముద్దుఁమఱుద లాప్రకారముగా కష్టపడుట సత్యవతికేఁ దమాత్రమును ఇష్టము లేకపోయినను చేయునదిలేక మఱుదిలికొంటుకుండి తోపల కొంతవ్యసనపడుచు పథ్యపానములు చేయుటలో ఆనక శమనున్నప్పు డెల్లను సీతకు కొంతతోడుపడుచుండెను. సుబ్రహ్మణ్యము క వలసి నప్పు డెల్లను వైద్యునింటికి వెళ్ళి మందులు తేచ్చియిచ్చుచు, పథ్య మునకు కావలసినపాలు మొదలైసవి తేచ్చియిచ్చును, భాహ్యదులకు వెళ్ళవలసినచ్చినప్పు డన్నగారిని లేవఁదీసి పగుండఁబెట్టుచు, కష్టపను చుండెను. ఈకష్టకాలమునందాతనిసహపాతియగు సోమసుందరముకుండ ఆపద్బంధువై సుబ్రహ్మణ్యముతో సమానముగాకష్టపడిసాయము చేయు చుండెను. ఆవఱకుబంధుత్వమును తెలుపుకొని విందులు కుడిచిపోవుచుండెడిబంధువు లొక్కరును కష్టశాలములో మొగము కనఁబఱచలేదు. పరమమిత్రులుగా నగపడిన ధనికులును తా మేమయిన బదు లియ్య వలసివచ్చునేమో యని యింటికి వచ్చుటయే మానివేసినారు. ఒకటి తరువాత నొకటిగా సత్యవతినగ లన్నియు వర్తకుల పాలయినవి. ఇంట నన్నగారంత జబ్బుస్థితిలో నున్నను చీమకుట్టినట్టయిన నుండక యివి లేవనియు అవి లేవనియు వంకలుపెట్టి దేలాగుననో భోజనము చేసి తెచ్చెడిది చిల్లిగవ్వ లేకపోయినను వేళకు వెళ్ళకపోయినదెడల

శిరస్తాదారుగారు కోపపడుదు రని భార్యమీఁద నాలుగు కేకలు వేసి రామస్వామి యిల్లుపట్టక నిర్విచారముగా తనన్నేహితములతోకూడ తిరుగుచుండెను. తమ్మునికి మిక్కిలి జబ్బుచేసిన దని విని సావిత్రి యిప్పుడు మరల వచ్చినది. అందుచేత నీత కిప్పుడు కొంతవిశ్రాంతి కలిగి వదినెఁగారితోకూడ అన్నగారివద్ద కనిపెట్టుకొని యుండుట కవ కాశము కలిగినది, ఇప్పుడు చేతనున్న డ బృతయు వ్యయపడినందు నను, అమ్ముటకు సత్యవతిశరీరమున నేమియు లేకపోయినందునను, తిండికి కావలసినంతమంది యున్నను గడించి తెచ్చుప్రయోజకు లొక్కరును లేనందునను, ముం దెట్లు జరుగునో తోచక సత్యవతి నీతతోను సుబ్రహ్మణ్యముతోను రహస్యముగా చెప్పి వ్యసనపడెను. సుబ్రహ్మణ్య మాదినముననే వెళ్ళి తానుదినమునకొక గంటచొప్పున రాత్రు లింటివద్ద ఒక్కధనికునికొమారునకు విద్యచెప్పనట్లును వారు నెలకు నాలుగురూపాయ లిచ్చునట్లును నిర్ణయించుకొనెను. నీతకూడ తాను కొంతవఱకు చదువెఱిగిన దగుటచేతను, కుట్టుపనియందు కొంతప్రవీణత కలది యగుటచేతను అప్పుడు రాజకీయపాఠశాలలోని విద్యార్థులు క్రొత్తగా ఇన్నీసుపేటలోపెట్టిన బాలికాపాఠశాలయం దుపాధ్యాయునిగా ప్రవేశింప నిశ్చయించుకొని, అన్నగారికిని వదినె గారికిని తనయభిప్రాయము చెప్పి వారియనుమతి పొంది, తెలియని వారు తన్నొకవేళ పరిహసించి దూషించినను వారిమాటలు సాటి చేయరా దని మనసు దృఢపఱచుకొని దరఖాస్తు వ్రాసి పాఠశాలా కార్యనిర్వాహకుల కిమ్మని సుబ్రహ్మణ్యముచేతి కిచ్చెను. ఇంతలో నారాయణమూర్తిగారికి దేహరోగ్యముతప్పియున్నదన్నవర్తమానము విని చూడవచ్చిన కక్షిదారుఁడొకఁడు వారిస్థితిని జూచి మిక్కిలివ్యసన పడి యేదో వ్యాజ్యములో తాను బాకీపడియున్న ఫీజు నూలురూపాయ

లను సత్యవతిచేతి కిచ్చెను. మంచివారికెప్పుడును దైవమేదోయొకరీతిని సాహాయ్యముచేయుచుండును. ఈయాపత్సమయమందు దండఱును కృతఘ్నులుగానేయున్నారని దీనింజదువువారు భావింపవలదు. వంట బ్రాహ్మణులు మొదలయిన సేవకులు వచ్చి యేపని చెప్పినను చేయుటకు సిద్ధముగానుండి తనయజమానుని నిమిత్తమయి కంట తడిపెట్టని దినము లేదు. ఇరుగుపొరుగువారును వారివలన ఉపకారముపొందిన యితరులును కృతజ్ఞతగలవారై యనుదినమును విరామము లేకుండ వచ్చి చూచిపోవుచునేయున్నారు. కొంతకాలము వైద్యుడు సహిత మతఁడు జీవించునోలేదోయన్న సంశయము కలిగియుండెను. అయినను సత్యవతిమొదలయినవారుపడినప్రయాసము వ్యర్థముగాపోలేదు. ఆఱు మాసములకు గోగము మళ్ళిన చిహ్నములు కనబడనారంభించెను. వాడి చిన్నవోయియున్న సత్యవతిముఖమునం దిప్పుడు కొంచెము కైలివి కనబడనారంభించెను. నారాయణమూర్తిమగచముదిగిమెల్లగా తిరుగ నారంభించునప్పటి కెనిమిదిమాసములయినది. తరువాత ఒకటి రెండుమాసములలో నతఁడు మరల సభకువెళ్ళి పనిచూడ శక్తుఁడైనందున కక్షిదారులెప్పటివలె రానారంభించిరి. సంవత్సరమగునప్పటికి చేతిలో కొంచెము డబ్బుచేరినందున నారాయణమూర్తి మరల మును పటియింట ప్రవేశించెను. కొమారుఁడును కొమార్తెయుకూడ సుఖముగా పెరుగుచుండిరి.

ప దు నా ల్గ వ ప్ర క ర ణ ము



చూచువారికందఱికిని పయికి నారాయణమూర్తియు భార్య మొదలగువారును మిక్కిలి సుఖపడుచున్నట్లుగానే కనబడుచున్నను, పైవారనుకొన్నంత సుఖముమాత్రము వారికిలేదు. ఒక వేళ దంపతులు

తమలో తా మెంతయైకమత్యము గలిగి ఎంత నెమ్మదితో సంసారచక్రమును నడిపించువారయ్యును మనలోని యవి భక్తకుటుంబస్థితివలన పెక్కుబాధలును మనస్తాపములును కలిగి తఱచుగా వారిసుఖమునకు భంగముకలుగుచుండును. ఇంటనున్నవాడు తమజీవనార్థమయి తామిమేయు పాటుపడక కుటుంబములో కొంచెము ప్రయోజకుడయి గడించి తెచ్చుచున్నవాడొకఁ డున్న వానినే యన్నిటికిని నమ్ముకొనియుండి పనిపాటులు లేక యూరక తిని కూడుచుండుటచేత ప్రొద్దు జరగక ప్రతిస్వల్పవిషయములోను నిష్కారణముగా కలహము లాడుచు, సంపాదించితెచ్చి కుటుంబసంరక్షణము చేయువానికష్టములను లేశమైనను విచారింపక తమ కిదిచాలదని అది చాలదని రవ్వ పెట్టుచు గృహయజమానున కేదోయొకవిధమైనశ్రమను కలుగఁజేయుచుందురు ఇంట సోమరులుగానుండి తినువారిసంఖ్య యెంతయెక్కువై న జగడము లంతయెక్కు వగుచుండును. భగవంతుఁడు తమకుదయచేసిన కరచరణాద్యవయవము లన్నియు తిన్నగా నుండి తాము దృఢకాయులయియుండియు వాని నువయోగించుకొనకపోయినందుకు సిగ్గుపడవలసినదానికి మాఱుగా త మ్మితరులు పోషించుట విధి యనుకొని గర్వపడుచు నానావిధముల గడించి తెచ్చి పెట్టువారి మనస్సులకు బాధ కలిగించుచుందురు. ఇందుచేత హిందూకుటుంబములో సాధారణముగా తెచ్చి పెట్టువారికిఁగాని తెచ్చినదాని ననుభవించువారికిఁగాని తృప్తియు సంతోషమును కలుగక, ఒకరిమీఁద నొకరి మనస్సులో అసూయయు ద్వేషమును గలిగియుండును. ఈకారణముచేత నేయత్యంతైకమత్యమును దృఢానురాగమును ఊండవలసినయొక్క కడుపున పుట్టినవారిలో సహితము సోదరవాత్సల్య మంతగాలేక ద్వేషమే యధికముగా నుండి లోకములో అన్నదమ్ములశత్రుత్వమున్నసామెత

పుట్టవలసినంతగతి సంభవించినది. కాబట్టి మనవారందఱు ఒక్క-చోటఁ గలిసియుండక యెంతదూరముగా నున్న అంత యనురాగమును ప్రేమయుఁ గలవారయి యుదురని నామనస్సునకు తోచుచున్నది.

రామస్వామి బాగుగోరి నారాయణమూర్తి యతనిని చాటునకు పిలిచి యెన్నిసారులు బుద్ధిచెప్ప యన్నిచినను రామస్వామిమనస్సులో నేదో దురభిప్రాయము పెట్టుకొని యుద్దేశము లేని చెప్పినదానికెల్లను విపరీతార్థములు కల్పించి తన్నును భార్యను పోషింపవలసి వచ్చినదని కానిమాటలాడి యన్నగారు తమ్మేలాగుననైన వెడలఁగొట్టచూచుచున్నాడని యెఱిగినవారితో నెల్లను చెప్పనారంభించెను. అందుచేత నారాయణమూర్తి తమ్మునితో నీమియు చెప్పుట మాని వేసి, అతఁడేదారిపోయినను చూడనట్లు రకుండవలసినవాఁడయ్యెను. అందువలనను అతనిదుర్ణయ మడఁగక మఱింతమిఱిపోయి, దుష్టుల సహవాసము మరిగి యధేచ్ఛముగా తిరుగుచు రాత్రులు దీపములు పెట్టుకొని సహితము జూదములాడి యోజినసొమ్ము నిమిత్తమయి భార్యను బెడరించి నగయేదైన దీసికొనిపోయి పాపచేయుచు, ఒకానొకప్పు డింట చేతికందినవస్తు వేదియైన ఎత్తుకొనిపోయి జూదగాగ్రడ కీచ్చుచు, తానోడిపోయిన దినమున చిరచిరలాడుచు తిన్నగానన్నము తినక యలిగి లేచిపోయి భార్యను కొట్టి తిట్టుచు, అన్నగారి పేరు చెప్పి యంగళ్ళలో వస్తువులు తెచ్చి తానుపయోగించుకొనుచు, తుంటదలను వెంటవేసికొని రాత్రులవేళ తిరిగి తమవిరోధులతో పోట్లాడి మాటతెచ్చుచు, పలువిధముల అన్నగారికి మనస్తాపము తెచ్చుచుండెను. అతఁ డప్పుడప్పుడు నీమసారాయములను త్రాగుచుండునని చెప్పుదురుగాని యాతఁ డప్పుడును తప్పత్రాగి దేహముముఱచి

పడిపోయినట్లు కనబడదు. అయినను ముండల మరిగి జూదములాడ నలవాటుపడినవారికి పానముండుట యంత వింతకాదు. ఈనడతనుకని పెట్టి మహాలక్ష్మి మనసులో భేదపడి మగనితో అనేకవిధముల నయమున చనువున హితముచెప్పి చూచెనుగానియాహితోపదేశమువలన కార్యము లేకపోవుటయే కాక మీదిమిక్కిలి యతఁ డామెనుకొట్టుటయు తిట్టుటయుకూడ సంభవించుచువచ్చెను. మగనివిషయ మైన యీబెంగచేత నేయామె దేహములో నెంతోజబ్బుచేసి ప్రసవమైనప్పుడు బ్రతుకదన్నంతదుస్థితికివచ్చెను. జీవిత సంశయము కలిగియున్న యాదినములలో ఒకసారి మహాలక్ష్మి యెంటిగా తనమంచమువద్ద కన్నుల నీరు పెట్టుకొనుచు నిలుచున్న తనమగనిని చేరబిలిచి మీఁదమెల్లగా చేయివైచి హీనస్వరముతో తనవ్యాధి కారణినడతవలనఁ గలిగిన మనోవ్యధయే కారణమనిచెప్పి, తాను పోయినతరువాతనైననుప్రవర్తనము తిన్నపఱుచుకొని యన్నగారును వదినెగారునుచెప్పి నట్లు విని వచ్చెడుభార్యను సుఖపెట్టి మీరు సుఖపడెదమని చేతిలో చేయివేసిన యెడల నిర్విచారముగాప్రాణములు విడిచెద నని గడియకొకమాట చొప్పున చెప్పి కన్నులుమూసికొనెను. అతనికామాటలు శూలముల వలె నాటినందున తనవెనుకటి నడతవిషయమై నిజమయిన పశ్చాత్తాపము గలిగి యికముం దెప్పుడును మునుపటి దుస్సహవాసమున నుండుగక బుద్ధికలిగి యోగ్యముగా ప్రవర్తింపవలయు నని నిశ్చయము చేసికొని భార్యకు తనమీఁదఁగల ప్రేమకును తనబాగువిషయమై గూమె మనసులోని చింతకును దుఃఖము పట్టలేక పెద్దపెట్టున నేడిచి భార్యచేయి పట్టుకొని భగవదనుగ్రహమువలన నీవు బ్రతికి నేనుసుఖపడవలసిన భాగ్యము తటస్థించిన పక్షమున నాముందు నడత యెట్లుండునో నీవే చూచెద వని చెప్పి యాపైని నోటమాట రాక కన్నీరు



కాలువలు కట్టించును ఊరకుండిను. ఆమాటలవలన మహాలక్ష్మి కెంతో ధైర్యము కలిగి నాటినుండి యామె దేహస్థితో యద్భుతముగా మాటి దినదినక్రమమున దేహము స్వచ్ఛపడి మంచముమీదికాలు క్రింద మోపగలిగి నెలదినములలో ఇంట నడియూడి శక్తురాలయ్యెను. ఆమెకు పుట్టిన స్త్రీశిశువును సుఖముగా పెరుగుచుండును. తోడికోడలి వ్యాధిదినములలో సత్యవతి పడిన ప్రయాసమునుపరితాపమును చేసిన యుపచారమును చూచితీక్షణలసిన దేకాని చెప్పలేదు. స్వప్రయోజనపరత్వ మన్నమాట దేలోకమునను లేక తనదవసమును దేహమును పరులనిమిత్తమే ధారపోసెడి యిటువంటి సాధ్యమణులుండబట్టియో దుఃఖబహుళమైన యీలోకమునందు బహుగృహములు భూతలస్వర్గము లగుచున్నవి. భార్యమాటవలన రామస్వామి నడతయు ఆకస్మికముగా ముగ్ధించినట్లు మాటిపోయెను. అతడు నాడు మొదలుకొని మరల నెప్పుడును రాత్రు లిల్లు బయలుదేరి పీఠిలో కాలుపెట్టలేదు; జూద మాండలేదు. పూర్వపు విహతులతో సహవాసము చేయలేదు; మఱి దేదుస్కార్యమును చేయలేదు. పూర్వమిత్రుల సేకపర్యాయము లాతని నిమిత్తమై యిగ్గరికివచ్చి నిచియు పరిహాసము చేసియు రోషము పుట్టించియు తమసూర్యమునకు మరల దింపజూచిరి కాని దారి ప్రయత్నములు కొనసాగనందున, అతఁ డిక చెడిపోయె నని విడిచిపెట్టి యాతనివైత్రాని వారు మానుకొనిరి. మును పన్నగారిమాట యన్న కరస్కారబుద్ధితో జూచెను రామస్వామి యిప్పుడన్న గారికిని నది నెగారికినిపరమభ్యుక్త్యుడగు వారి యాజ్ఞ కడుగుదాటక మెలగఁజేయెను. ఇప్పు డతనికి తా నేలాగున నైన విద్యాభ్యాసము చేసి పరీక్ష లిచ్చి గొప్పతనము పొందవలెనన్న చింత తప్ప వేఱుచింత లేదు. అందుచేత నతఁ డిప్పుడు రాత్రియు

పగలును పుస్తకములు చేతఁ బుచ్చుకొని చదువుచు తనకుఁ దెలియని దాని నన్నగారి యొద్దను యితరులయొద్దను నేర్చుకొనుచు విద్యా కాలక్షేపము చేయుచున్నాఁడు.

నారాయణమూర్తికిని సత్యవతికిని మనస్సులకు నొప్పి కలిగించి వ్యాకులత పుట్టించెడు రెండవ కారణము సూరమ్మనడత. సూరమ్మయు తల్లియు చిన్ననాటినుండియు పల్లెలయందు పెరిగినవా రగుటచేతను, చదువుకొన్న నాగరికులతో నెన్నఁడును మెలఁగి యుండక పోవుటవలన వారియాచార వ్యవహారములు మిక్కిలి భిన్నము లగుటచేతను, వారికి సత్యవతి మొదలయిన యింట నున్నవారి ప్రవర్తన మెవ్వరిదియు సరి పడక యుండెను. సూరమ్మ ప్రతిదినమును ఏదో యొకనోము చొప్పున లోకములో లేనినోము లన్నియు పట్టవలెనని కోరు చుండును. సుబ్రహ్మణ్యము నోములయం దిష్టము లేనివాఁడై సాధ్య మయినంత వఱకు మాన్పింపఁ బ్రయత్నింపు చుండును. సూరమ్మ పేడ శుచి యని భావించి కంపుకొట్టునట్టుగా ఎల్లయెడలను ముద్దలుముద్దలు పడునట్టు మోటిమాటికిని పేడనీళ్ళు చల్లు చుండును; సుబ్రహ్మణ్యము పేడ యశుచియని యెంచి దానిని చూచినప్పు డసహ్యపడుచు వచ్చుటయే కాక పేడనీళ్ళుపడి పాదరక్షలును బల్లలును కొన్ని సమయములయందు బట్టలును పాడగుచున్న వని విసుగుకొనుచుండును. సూరమ్మయెవ్వరో దగ్గరకు వచ్చి రనియు, ఏదో యొకగుడ్డ కాలికి తగిలిన ట్టనుమానముగా నున్నదనియు చెప్పరానివానిమాట వినఁబడిన దనియు పేరులుచెప్పి మయిలపడితి నని దినమున కయిదారున్నానములు చేసి తడిబట్టలు కట్టుకొని తలనొప్పిచేతను పడిసెముచేతను మూలుగుచుండును; సుబ్రహ్మణ్య మది యంతయు వెట్టియని చెప్పి మానిపింపఁ జూచు చుండును. సూరమ్మ రోగము వచ్చినప్పుడు మందులు వేసికొనక

వ్యాధిని పెంచుచు సోదేనిమిత్తమును శకునములనిమిత్తమును వేరు  
 వెల్లంకులనిమిత్తమును ప్రయత్నించి సొమ్ము వ్యర్థముగా వ్యయపఱపఁ  
 జూచుచుండును. సుబ్రహ్మణ్యము వ్యాధి కౌషధముతప్ప వేఱుమందు  
 లేదనియు దానికి దేవతలును దయ్యములును కారణములు కావనియు  
 బోధించి ఆపిచ్చిపనుల నివారింపఁ జూచు చుండును. సూరమ్మ శని  
 వారములనియు అదివారము లనియు మంగళవారము లనియు శుక్ర  
 వారము లనియు ఏకాదసు లనియు అమావాస్యలనియు శివరాత్రు  
 లనియు కృష్ణాష్టమి లనియు గ్రహణము లనియు షర్వములనియు తఱు  
 చుగా ఒక్కప్రొద్దులును జాగరములును ఫలహారములును నిరాహార  
 ములును చేసి దేహము చెడఁగొట్టుకొను చుండును; సుబ్రహ్మణ్య  
 మివి యన్నియు ఛాందసము లని కోపపడి యత్తగారియొక్కయు భార్య  
 యొక్కయు ఆగ్రహమునకు పాత్రుఁ డగుచుండును. సూరమ్మ తాను  
 ధనికురాలివలె కనఁబడ నెంచి తనస్థితికి తగనిబట్టలును నగలును తైమ్మని  
 బాధించుచు, దంభము నిమిత్తమయి తేనిపోనిబొంకులు పలుకుచు,  
 దొంగతనముగా ఇంటనున్న వస్తువులు తీసి బ్రాహ్మణులు మొదలయిన  
 వారికిచ్చుచు, స్వల్పవిషయములలో ఇరుగుపొరుగులవారితో కలహా  
 ములాడుచు, ఊరక కూరుచున్న కాలములో పడులమీఁదిదోషముల  
 నెన్నుచు, ఊండును; సుబ్రహ్మణ్య మివి యన్నియు కానిపనులని  
 నొక్కిచెప్పి నీతులు చెప్పి భార్యచెవులకు నొప్పి కలిగించు చుండును.  
 ఈవిధముగా ఆదంపతు లనేకవిషయములయందు భిన్నాభిప్రాయము  
 గలవారుగా నుండుటచేతను, ఈకలహాములలో సత్యవతి మొదలయిన  
 వారు సుబ్రహ్మణ్యముపక్షమే యవలంబించినట్లు కనఁబడుటచేతను  
 సూరమ్మకును తల్లికిని వారందఱియందును ద్వేషముపుట్టి తల్లిబిడ్డలు  
 పిల్లిమీఁద పెట్టియు ఎలుకమీఁద పెట్టియు నారాయణమూర్తిని సత్స.

వతిని వారిబిడ్డలను నోట పట్టరానితిట్టుతిట్టు పొరుగువారితో వారి  
మీఁద నేరములుచెప్పి తమ కన్నమును బట్టయు నియ్యక బాధించు  
చున్నారని బోరుబోరుననేర్చి యల్లరిపెట్టయు, ఆదంపతులకు మనో  
వేదనను కలిగించుచుండిరి. చూచితిరిగదా మూఁఖ లవలన ఎంతమంచి  
వారికిని లోకములో నెటువంటి యాఁగూసమును మనోవ్యధయును  
సంభవింపుచుండునో! ఈకలహములచేత సూరమ్మయు తల్లియు చేరి  
కట్టుకట్టి తలకొప్పి యున్నప్పుడు లేనప్పుడునుకూడ మొగమునకు  
పట్టు వేసికొని యిచ్చినమందులు వేసికొనక తమ్ము చూచువారు  
లేరని పెద్దపెట్టిన నేప్పుచు పొరుగువారలనెల్ల ఆకర్షింపుచుందురు.  
మఱికొన్ని సమయములయందు సూరమ్మ దయ్యము పట్టిన ట్లభిన  
యించి పెద్దకేకలు వేసి యల్లరిచేసి రాత్రివేళ అందఱి నూరిమీఁద  
పరుగులెత్తించుచు దేహము తెలియనట్టు నటించి నోరికసి దీఱ తన  
కోపమున్నవారినందఱినితిట్టుచు, దయ్యముపేరుపెట్టి బట్టను కాల్చియు  
గాజుగిన్నెలు మొదలయినవి పగులఁగొట్టియు, విశేషనష్టమునుగలుఁగ  
జేయుచుండును. అందుచేత చదువేమియు జరగక సుబ్రహ్మణ్యము  
తన కటువంటిగయ్యాళి భార్య యయినందుకును తనమూలమున  
నిష్కారణముగా అన్నగారికిని వదినెగారికిని కూడ శ్రమ కలుగు  
చున్నందునకును మిక్కిలి భేదపడి ప్రాణమువిసిగినప్పుడు కొన్నివేళల  
యం దిల్లువిడిచి దేశాంతరము లేచిపోవుటకును కొన్నిసమయముల  
యం దాత్మహత్య చేసికొనుటకును ప్రయత్నించుచు వచ్చెను గాని  
నేఱివఱ కటువంటి వైపరీత్య మేదియు పుట్టలేదు. ముందేమి జరగఁ  
బోవునో ఈశ్వరునకు తెలియవలెను గాని మనకేమియు తెలియును.

సత్యవతికిని భర్తకును గలమూడవచింతసీతకుతటస్థించిన దుర  
వస్థవిషయమైనది. వా రామె దుర్గతిని మాన్పి యేలాగుననైన పున

ర్వివాహము చేసి మరల సుఖస్థితికిఁ దీసికొనిరావలెనని వారి మనస్సులలో దృఢముగా నిశ్చయము చేసికొని యుండిరిగాని చరకలము నుండి ఆచారము లేకపోవుటవలన జనులలోఁగల ద్వేషమునుక్రొత్తగా వివాహము చేసికొన్నవారి విషయమై శంకరాచార్యులవారు బహిష్కార పత్రికలనుబంపి పెట్టినబాధను తలఁచుకొని తమ యభిప్రాయముకును కొందఱ జాప్తులతోతప్ప ఇతరులతో నెవ్వరితోను జెప్పలేదు. వారికి సోమసుందరమునకు నీశనిచ్చి వివాహము చేయవలెనని యున్నది. సోమసుందరమును నీశయుఁగూడ పరస్పరానురాగము గలవా రయి యొండొరులను వివాహ మాడవలయు ననియే కోరి యున్నారు. కాని యీవివాహ మగునో కాదో ముగియి మిష్ఠును నిశ్చయముగా చెప్ప వలనుపడదు. ఇటువంటి విషయములలో సరిగా కార్య మయినవఱకును రూఢిగావివాహ మగునని యెవ్వరును నమ్మఁ గూడదు. వివాహము లయినయెడల మీకందఱికిని పరియకమానదు గనుక దీనిం జదువువా రందఱును కార్యము నిమిత్త మెదురు చూచు చుండవచ్చును.

తక్కిన విషయములలో నారాయణమూర్తియు సత్యవతియు మిక్కిలి సుఖు లయి యున్నారు. ఆదంపతులలోఁగల యనుకూల దాంపత్యము మఱి యెక్కడను కనబడదు. అన్నవస్త్రాదులకును దానధర్మములకును లోపము లేకుండ కలవలసినధనము దొరకుచున్నది; కొడుకును కూతురును చక్కఁగా పెరుగుచు కన్నుల పరుగువు చేయుచున్నారు. లోకములో సుఖమున కింతికంటె నెక్కువ మేమి కావలెను ?

## ప దు నే న వ ప్ర క ర ణ ము



ఓకాంతామతల్లులారా! సత్యవతియొక్కయు ఆమె భర్త  
యొక్కయు కుటుంబముయొక్కయు స్థితిగతులను నేటివఱకును నాకు  
తెలిసినంతవఱకును మీకు తెలిపియున్నాను. కొంతకాలముక్రిందట  
ఇంట నెవ్వరితోను జెప్పక కాశికాపురమునకు లేచిపోయిన లక్ష్మీ  
నారాయణప్పగా రిప్పుడే యాత్రచేసికొని కాశికావడితో వచ్చి కొడు  
కులతోను కోడండ్రతోను కాశికాపుర మరక్రోసెడు వెడల్పున  
క్రోసెడునర పొడుగున గంగానదియొక్క యుత్తరతీరమందున్నదని  
యు, ఇప్పుడున్న విశ్వేశ్వరుని యాలయమునకన్నను పురాతనమయి  
మహాత్త్వము కలిగియుండిన శివాలయమునుపడఁగొట్టించియకారంగజే  
బను మహమ్మదీయుఁడు కట్టించిన మసీదును చూచితినినియు, గంగా  
నది పొడుగునను శిలామయము లగుఘట్టములు కట్టఁబడుటయేకాక  
బ్రాహ్మణులు జపము చేసికొనుటకు నీటిపయిని కొయ్యలతో కట్టఁ  
బడిన యున్నతాననము లున్న వనియు, ఆపట్టణమును పంచక్రోశ  
మధ్యమున చుట్టు నున్నప్రదేశమును మిక్కిలి పవిత్ర మయిన  
వనియు, అక్కడ నాలుగైదు లక్షలజను లున్నారనియు, చెప్పు  
చున్న వార్తావిశేషములు తప్ప మీకు చెప్పవలసిన సంగతు  
లేవియు నాకుఁ గనఁబడుచుండలేదు. దీనిలో ముందేమి విచిత్రకథ  
నచ్చునో యనునభిలాషచేత నైన మీలో పలువురు సావధానముగా  
దీనిని జదివి యుండుదు. పురాణేతిహాసాదులయందువలె హృదయాహ్లా  
దకరము లయినవిషయములు మీకు దీనియందు కనఁబడి యుండవు.  
లోకచరిత్రములయందు కథలయందలి వినోద మెప్పుడును కలుగదు.  
కాని సత్యప్రియు లయినవారికి చరిత్రములయందలిసత్యమే సంతోష

జనకముగా నుండి సుఖసాధన మగును. సమర్థు లయినవాడువ్రాచుక పోవుటచేత సత్యమునహితము కొన్నిసమయములయందు మనోహర ముగా నుండక పోవచ్చును. చెప్పవలసినవానిని కొన్నిటిని చెప్పక పోవుటచేతగాని చెప్పఁగూడనివానిని కొన్నిటిని చెప్పటచేతగాని చెప్పినవానిని మృదుమధురశైలిని వ్రాయలేకపోవుటచేతగాని యిది మీకు మనోహరముగా కనఁబడక పోయినయెడల నాలోచమును మన్నించి, పతివ్రతాశిరోమణి యైనసత్యవతియందుండవలసినగౌరవముచేతనైనను దీనిని మీరు పలుమాఱు చదివి యామెవలె ప్రవర్తించుటకు ప్రయత్నింపఁడు. ఈచరిత్రమును చదువుటవలన మీఁగోనొక్కరు బాగుపడినను నాప్రయాసమునకెల్లను అదిగో ప్రతిఫలమని సంతోషించెదను. దీనియందు పురాణములయందలి చిత్రకథ లేవియు లేకపోయినను నీతిబోధయందుమాత్ర మిది గోపురాణమునకును తీసిపోవునది కాదని నమ్మెదను. దీనింజదివినవారికందఱోకిని వెక్కఁడషయములు మనస్సున నాఁయునుకాని వానిలో స్పష్టముగాకనఁబడునవి వేంకటేశ్వరులయొక్కయు సుందరమ్మయొక్కయు స్థితినిబట్టివిచారింపఁగా దంపతులిరువురును చదువెఱుఁగనిమూఁఢు లయి యున్నపక్షమున వారిలోనప్పుడప్పుడు నిస్కారణముగా కలహములు పొనఁగుటచేత సంపూర్ణసుఖము కలుగకపోయినను పరస్పరము నొకరీతిగాఁగలసి వారొకవిధముగా సుఖజీవనమే చేయుచుందురని తేలుచున్నది; నారాయణమూర్తియొక్కయు సత్యవతియొక్కయు స్థితినిబట్టి విచారింపఁగా దంపతులిద్దఱును చదివినవారము యుక్తయుక్తవివేకముగలవారయి యున్నయెడల వివేకహీనులైన బంధువులు మొదలయినవారినలసనిరేతుకముగా మనస్తాపము కలిగినప్పుడుతప్ప సాధారణముగా గృహము భూతలస్వర్గమువలెనుండి వారికిసంపూర్ణసుఖముగలిగి వారికి



మాత్రమే కాక లోకమునకంతకును మేలుకలుగునని స్పష్టమగుచున్నది. రామస్వామియొక్కయు మహాలక్ష్మియొక్కయుస్థితినిబట్టి విచారింపఁగా భర్త చదువెఱుఁగని మూఁడుఁడయి భార్యవిద్యావతియు గుణవతియు నయి యున్నయెడల భర్త వలన పెక్కుకడగండ్లు సంభవించుచువచ్చినను మార్దవముగల స్త్రీస్వభావమునుబట్టి యుక్తసమయమున చేసిన హితోపదేశముచేత పురుషున కొకానొకప్పుడు బుద్ధివచ్చి సంసారము నాగుపడునని తెలియవచ్చుచున్నది ; సుబ్రహ్మణ్యముయొక్కయు సూరమ్మయొక్కయు స్థితినిబట్టి విచారింపఁగా భర్తవిద్యాధికుఁడయిన యోగ్యుఁడుగానుండి భార్య చదువెఱుఁగని గయ్యాళియగుటసంభవించినయెడల స్వప్నావస్థయందును సుఖముకలుగక గృహము మహారణ్యమువలెనుండి దంపతులకుమాత్రమేకాక యిరుగుపొరుగులవారికి సహిత మాయాసము కలుగుచుండునని తేటపడుచున్నది. కాబట్టి దీనిం జదివి తమబిడ్డలకు నివాహముచేయఁ దట్టస్థించువారు వారిభావి సుఖమును చక్కఁగా విచారించి ధనమే ప్రధానముగా చూడక విద్యయందును బుద్ధియందును వయసునందును ఎవరికిఁదగినవారిని వారికి నివాహముచేసి సాధ్యమయినంతవఱ కనుకూలదాంపత్యము కలుగునట్లు చూతురని కోరుచు దీనిని ముగించుచున్నాను.



శంభవతీ చిత్రము



# చంద్రమతీచరిత్రము.

మొదటి ప్రకరణము

చేది దేశమునకు పూర్వకాలమునందు ప్రతిష్ఠాన మనుపట్టణము రాజధానిగా నుండెను. దానిని ఉజ్జీనరు డనురాజు పాలించు చుండెను. అతనికి సునంద యనుభార్యయందు చిరకాలమున కొక్క కుమార్తెపుట్టెను. ఆశిశువునకు వారు చంద్రమతి యని నామకరణము చేసిరి. లేకలేక కలిగిన సంతాన మగుటచేతను, లోకైకసుందరి యగుటచేతను, తల్లిదండ్రు లాముద్దులకూతును తొమ్ముమీది కాలు నేల మోపనీయక యెంతో గారాబముతో బెంచుచుండిరి. ఇట్లు దినదినప్రవర్ధమానమయి, ఆచిన్నది మెల్లమెల్లగా తప్పటడుగులు పెట్టుచు తమముందట నడయాడు చుండుటను కన్నులపండువుగాఁ జూచి జననీజనకులు పరమానందభరితు లగుచుండిరి; ఆబాలిక తడఁబడుచు పలికెడు వచ్చియురాని మాటలే తల్లిదండ్రుల చెవులకు శ్రావ్యమయిన సంగీతనాదమునకన్నను మధురముగా వినఁబడుచుండెను. ఆచిన్నదానిని జూచిన కన్నులతో రంభను మించిన సుందరులఁ జూచినను, ఆబాలికసౌందర్యము ముందట వారి దొక్క చక్కదన మని చెప్పట కెట్టివారికిని మన సొప్పదు. సునంద తాను విద్యావంతురాలు గనుక, విద్యవలని ప్రయోజనముల నెఱిగిన దయి కొమార్తెకు కొంచెము గ్రహణశక్తికలిగినది మొదలుకొని చిన్న చిన్న నీతిపద్యముల నేర్ప మొదలు పెట్టెను; ఇక గుణము లన్ననో ఉగ్గుపాలతోనే నూటి పోయనారంభించెను. అందుచేతఁ జంద్రమతి

ఆఱుసంవత్సరముల ప్రాయము వచ్చునప్పటికే సాధారణముగా తన యీడుబాలికలకంటె వివేకవతియు గుణవతియు ఆయెను; మృదుత్వముతప్పినమాట నెప్పుడును పెదవిదాఁటి రానీయదు; తల్లిదండ్రులు ప్రేమతో నిచ్చినదానినే పుచ్చుకొని సంతోషించును గాని, లేనివస్తువులు తెమ్మని యెప్పుడును పోరుపెట్టదు; తనతోడ నాడుబాలికల నెప్పుడు పల్లెత్తుమాట యనక, తాఁ దెచ్చుకొన్న ఫలములు మొదలగునవి వారికి పెట్టక ముందు తాను భుజింపక ఒక్క తల్లికడుపునఁ బుట్టిన బిడ్డలవలె వారిని జూచుచుండును. ఎప్పుడయిన తప్పిదారి తా నొక తప్పిదమును జేసినపక్షమున, మాఱుమాటాడక యెప్పుకొని క్షమార్పణను జేయునేకాని తనతప్పును మఱుఁగుపఱుచుట కయి లేనిపోనివి కల్పించి బొంకుట కెన్నఁడును బ్రయత్నింపదు.

ఉశీనరవహారా జొకనాఁడు విద్వాంసు లనేకులు చుట్టును జేరి యుండఁగా సభలోఁ గూరుచుండి విద్యావ్యాసంగము చేయుచున్న సమయమందు, పండితమండలాగ్రగణ్యుడైన విద్యాసముద్రుడను బ్రాహ్మణుఁడు రాజానుమతంబున విద్యావిషయమై యీక్రిందిరీతి నొకయుపన్యాసము చేసెను—

“లోకములో స్థూలదేహమును పెంచుట కాహార మేప్రకారముగా నావశ్యకమో, ఆప్రకారముగానే జ్ఞానదేహమును వృద్ధిపఱుచుటకు విద్య యను నాహార మత్యంతావశ్యకము. విద్యవలన వినయ వివేకాదులు కలుగును; అందువలన సమస్తసద్గుణములును పుట్టుపడును. సాధారణముగా చదువుకొన్నవారు తమవిద్యకుఁ దగినబుద్ధియు సత్త్వవర్తనయు గలవారై యేదోయొకవిధమున గౌరవముతో జీవనము చేయుచుండుటయు, చదువుకొనివారు బుద్ధిబల మంతగా లేక మంచిపడవడిక తెలియక కట్టలుకొట్టి యమ్ముకొనుట మొదలయిన

పనులయందు నీచముగా జీవనము చేయుచుండుటయు, సమస్తదేశములందును మనము చూచుచున్నాము. దొంగతనము, హత్య, మొదలగు గొప్ప నేరములు చేయువారు తఱచుగా చదు వెలుగని హీనజాతులవారె యగుటయు ననుభవముచేత నెల్లవారికి దెలిసియే యున్నది. సభలకెక్కి యుద్యోగములు చేయఁబోరు గనుక, స్త్రీలకు విద్య యనావశ్యక మనియు, అనర్థదాయక మనియు, కొందఱు అందురు గాని యది విపేకులు మెచ్చఁదగిన మాటకాదు. విద్యను జ్ఞానాభివృద్ధికొఱ కభ్యసింపవలసినదే కాని యుద్యోగములు చేయుట నిమిత్తము కాదు. ఫలమునిమిత్తము నాటిన పనసాదివృక్షములు నీడ నిచ్చుట మొదలగు తక్కిన పనుల కుపయోగించులాగుననే, తెలివి కొఱ కేర్పడినచదువు సహిత మితర కార్యములకుకూడ నుపయోగపడవచ్చును. పశువునకంటె మనుష్యుఁ డధికుఁడగుటకు జ్ఞానాధిక్యమే కారణ మగుటచేతను, జ్ఞానాధివృద్ధికి విద్యయే సాధన మగుట చేతను, మనపూర్వులు విద్యావిహీనుని ద్విపాదపశువుగా గణించుట యక్రమముకాదు. మానుషధర్మమును విడిచి పశుప్రాయులుగా నుండఁ గోరిక గలవారుతప్ప మఱియెవ్వరును జ్ఞానైక సాధన మయిన విద్య యనావశ్యకమని తలఁచువా రుండరు. పయికి వేటుగా కనఁబడినను భార్యది భర్తది యేకదేహమే యని యెల్ల దేశములవారును జెప్పుచున్నారు. అట్లయినచో, భర్త విద్యగలిగి వెలయవలె ననియు భార్య యవిద్యగలిగి మెలఁగవలెననియుఁ బలుకుట, అర్థశరీరము మనుష్యుఁడుగాను తక్కిన యర్థశరీరమును మృగముగాను ఉండవలయు ననుటయే. బుద్ధిమంతుఁ డెవ్వఁడుగాని విద్యాగంధమేనిలేని పశు తుల్యునితో నిమిషకాల మయినను సహవాసము చేయనొల్లఁడు; అట్టి సంగతిలో స్త్రీలను జదివింపక పశువులతో సహవాసము చేయునట్లు



సదా యవిద్యావతులతోడనే సహవాసము చేయవలయు నని యుపదేశించువాఁ డెంతటి బుద్ధిమంతుఁ డగునో నేను జెప్పనక్కఱయుండదు. విద్యలేనివారికిని విద్యగలవారికిని లోటుచుగా చీకటికిని వెలుతురునకును నున్నంత భేదముండును. ఐకమత్యము గలిగి యిరువురకును శుభావహ మగునట్లుగుట్టుగాసంసారభారము నీఛుకొని రావలసిన భార్యాభర్తలలో విద్యావ్యత్యాసము వలన నొకరితోవ యొకరిది గాక యొక రేటికిని మఱియొకరు కాటికిని దీయువా రై గేని, లోకవృత్తమున వారెట్లు తిన్నఁగా బ్రవర్తింపఁ గలుగుదు? స్త్రీపురుషులు కొన్నివిషయములందు భేదపడి యున్నను, జ్ఞానము, బుద్ధి, మొదలగునవి యిద్దఱకును సామాన్యము లయియే యున్నవి. కాబట్టి జ్ఞానాభివృద్ధికి హేతుభూత మయిన విద్య పురుషుల కెట్లొస్త్రీలకు నట్లే పరమప్రయోజన కరముగా నుండుననుటకుసందేహములేదు. జ్ఞాననేత్రమునకుఁ దోడుపాటుగానుండు విద్యవలనఁ బురుషులకు మేలును స్త్రీలకుఁ గీడును గలుగునని వాదించుట, బాహ్యనేత్రమునకుఁ దోడుపాటుగానున్న వెలుతురు పురుషులకు ప్రయోజనకరమును స్త్రీల కనర్థప్రదమును నని వాదించుట వంటిదేగాని వేఱుగాను. సన్యములకుఁ బెట్టిన జలము కలుపునకుసహిత ముపయోగపడునట్లు, సన్మార్గప్రవర్తనమున కయి వినియోగపడవలసిన విద్యయు నొకానొకప్పుడు స్త్రీపురుషుల దుర్మార్గప్రవర్తనమునకు సహితము తోడుపడ వచ్చును. కలుపు పెరుగు నని నీరు పెట్టక పయిరు నెండఁ గట్టి చంపుట పొలముకాపున కెట్లు ధర్మముకాదో, అదేప్రకారము గా నెప్పుడో దుష్కార్యముల కుపయోగపడవచ్చునని జ్ఞానమూలమయిన విద్యను తమబిడ్డలకు నేర్పింపక మానుటయుఁ దల్లిదండ్రులకు ధర్మము కానేరదు. కలుపును మిగులఁ బెరుగనిచ్చిన బైదనకే భంగ

మువచ్చి ఫలము లభింపనేర దని యెఱిగి పొలముకాపు యుక్తకాల  
ములోఁ గలుపుకీయుచు సస్యములను గాపాడవలయునట్లే, జననీజన  
కులును దాము చెప్పించువిద్య చెడుపనుల కుపయోగ పడకుండునట్లు  
శిక్షించుచు బిడ్డలను మెలకువ గలిగి సంరక్షించుచుఁ దత్ఫల మనుభ-  
వింపఁ బ్రయత్నింపవలయును. లేతలో వంచనిచెట్టు ముదిరినతరు-  
వాత వంగ దనుసామెత జ్ఞప్తియందుంచుకొని, ఒకనిమనసును దుర్గు-  
ణములనుండి మళ్ళించి సన్మార్గమునకుఁ ద్రిప్పుటకును బాల్యదశయే  
యుత్తమ మయిన దని యెఱిగి యట్లు చేయ యత్నింపవలయును.  
చిన్నతనములోఁ బట్టుపడినదుర్గుణమునుగాని సుగుణమునుగాని, పెద్ద  
పెరిగిన తరువాత మార్చుకొనుట దుర్లుటము. కాబట్టి బాలురను  
గాని బాలికలనుగాని పసితనములోనే యుక్తప్రవర్తనము గలవారిని  
గా దిద్దుటకు శక్తివంచన లేక పాటుపడుట తల్లిదండ్రులకు విధిగా  
నున్నది. అందులోను బాలురకన్న బాలికలవిషయములో నెక్కువ  
శ్రద్ధపుచ్చుకోవలెను. మగబిడ్డ లెప్పుడును తల్లిదండ్రులయింటనే  
యుండఁదగినవారు. ఆడుబిడ్డ లన్ననో యెప్పుడయిన వేఱొకరియిల్లు  
చేరవలసినవారేగాని యెల్ల కాలము పుట్టినింటనే యుండఁదగినవారు  
కారు. కాబట్టి పెంచినవారి కప్యంతి రాకుండుట కయి వారి నత్త-  
వారి యిండ్లకుబంపు కాలము రాకమునుపే పుత్రికలను తమగుణములు  
గలవారినిగాను తెలివిగలవారినిగాను జేసి మఱి పంపవలయును.  
ముందుగా సుగుణములను బోధించి జ్ఞానవంతురాండ్రునుగాఁ జేయక  
సంసారసాగరము నీడుట కయి తమపుత్రికలనుపురుషుల గృహములకు  
బంపు తల్లిదండ్రులు, ఈతనేరనివారిని సముద్రమునం ద్రోచి వాడు  
కొట్టుకొనుచుండఁగాఁ గన్నులు పెట్టుకొని చూచుచు వెనుక పశ్చా-  
త్తప్తులయ్యును నేమియు జేయనేరక నింద పొందువారివలెనే  
తామును బిమ్మటనపకీర్తి పాలయిపశ్చాత్తాపపడవలసినవారగుదురు.

## రెండు పవిత్ర కథలు

విద్యాసముద్రుడు పయి యుపన్యాసమును జేయనారంభించిన కొంతసేపటికి, చంద్రమతి యచ్చటికి వచ్చి తండ్రితోడమీఁద గూరుచుండి యుపన్యాసము సాంత మగువఱకును చెవియొగ్గి తదేకధ్యానముతో వినుచుండెను. అది యంతయుగనిపెట్టి యుపన్యాసము ముగియఁగానే రాజు కొమార్తెను ముద్దుపెట్టుకొని శరీరముమీఁదఁ జేయి నైచి నిమిరుచు “అమ్మాయీ! నీవేమో తెలిసినదానివలెనేయింత సేపును మాటువంకచూడక వారు చెప్పెడిదానినంతను మహాశ్రద్ధతో వినుచుంటివి. అందులో నీకేమయినఁ దెలిసినదా?” అని యడిగెను.

చంద్ర—నేను విన్నదానివల్ల బాలికలకుఁగూడ విద్యనేర్పించుట యుపయోగకర మని వా రుపదేశించినట్లు నాకర్థమైనది. వారి ప్రసంగము యొక్క ముఖ్యతాత్పర్య మంతేకాదా ?

ఉశీ—అవును; వారిప్పుడు ముచ్చటించినది దానివిషయమే. నీవు తెప్పవేయక కడవఱకును జాగ్రత్తతో వినుచుండుట చూచినప్పుడే, నీవు దానియర్థమును గ్రహించి చదువుకోవలెనని యభిలాష పడుచుంటివని నామనస్సునకుఁ దోచి యెంతో సంతోషమయినది. నీవు చదు వెప్పుడు మొదలుపెట్టి మీతల్లికిని నాకును ప్రమోదము గలిగింతువో !

చంద్ర—వారిప్రసంగము విన్నమీఁదట మీరు న న్నెప్పుడు చదువవేసెద రని యడుగ బుద్ధిపుట్టఁగా, ఆప్రశ్న నానాలుకచివరకు వచ్చినది. ఇంతలో మీరే ముందుగా నన్ను పలుకరించి నామనసు లోనున్నదానినె యడిగితిరి. మీరు నన్నెంతవేగిరము చదువవేసెదఁగో యంతసంతోషముతో చదువుకొనుటకు నేను సిద్ధముగా నున్న

దానను. మాయమ్మగా రీవఱకే నా కక్షరములను వర్ణక్రమమును గొంతవఱకు నేర్పియున్నాడు.

అనిచంద్రమతి యిచ్చిన ప్రత్యుత్తరమునకు రా జపరిమితా నందము నొంది, వెంటనే విద్యాసముద్రునకు దన కొమార్తెను జూపి మీ శిష్యురాలిని దీని నెట్లు విద్యాబుద్ధులు నేర్పి మంచిమార్గమునకు దిద్దెదరో మీదే భార మనిచెప్పి యప్పగించి, రాజాయనను ధనవస్తు వాహనాదులచే సత్కరించి పంపెను. విద్యాసముద్రుడును మంచి ముహూర్త మొకటి విచారించి యాదినమునఁ జంద్రమతికి విద్యగఱ పుట కారంభించి, రెండు సంవత్సరములలోపలనే వ్రాతపుస్తకము చూచి చక్కఁగాఁజదువుటకును, చెప్పినదానిని తప్పులులేకుండవ్రాయుటకును, ఇతరులసాయ మక్కర లేకుండ సులభ మయినపద్యము లర్థము చేసికొనుటకును, సాధారణశైలిని జాబులు వ్రాయుటకును, శక్తురాలిని జేసెను. బొత్తిగా పిల్లల నాటపాటలకుఁ బోసీయక నిర్బంధపెట్టి చదివించినచోఁ జదివినచదువు మనసునఁ బట్టక యందు వలనలాభము కలుగనేరదనియు, ప్రతిదినమును కొంతసే పాటలాడుట కూడా దేహరోగ్యమునకావశ్యకమనియు తెలిసినవాడుగనుక, అతఁ డాచిన్నదాని కెప్పుడును శ్రమయని తోచకుండునట్లుగా మంచి మాటలతో ప్రోత్సాహపఱిచి యుషాయముగా చదివించుచు కొంత సే పాటలాడసెలవిచ్చి యాయాటలతోఁగూడ నేదో యుపయుక్తమైన యొక కొత్త విషయమును నేర్పుచుండును; పిల్లలకు బొమ్మలను జూచుటయందెంతయు నిష్ట ముండునని యెఱిగి, అప్పుడప్పు డాచిన్న దానిని తీసికొని పోయి గోడలకుఁదగిలించియున్న చిత్రపటములను రాతిస్తంభములుమొదలగు వానిమీఁద మలఁచఁబడియున్న విగ్రహ ములను జూపివానివిషయ మయిన వినోదకరములగు కథలమూలమున

గొన్నినీతులను బోధించుచుండును. ఆచిన్నది గ్రహింపనేరని విషయ మెన్నడును ఆతఁ డామెకు చెప్పలేదు; చెప్పినదానియర్థము తెలియ కుండ గుడ్డిపాఠముగా నొకపద్యమును గాని పాటనుగాని యామెచే జదివింపలేదు; చదివించిన వ్యాకరణాది లక్షణములతోఁగూడ భాషాభివృద్ధికై లక్ష్యములను సహితము నేర్పి చదివినదంతయుఁ బ్రయోజన కరమగునట్లు చేసెను. బుద్ధివికాసమును విభాగజ్ఞానమును గలుగునని సాధారణముగా గృహకృత్యములను నిర్వహించుటకుఁ గావలసియున్న దానికంటెఁ గొంచె మధికముగానే గణితశాస్త్రమునందు జ్ఞానము గలిగించెను. ముందు సంసారభారము మీఁదపడి పెక్కుకష్టములు వచ్చి చుట్టుకొని దేహఘాత దుస్సహముగాఁ గోచునప్పుడు మనసున కుల్లాసమును విశ్రాంతియుఁ గలుగుటకయి గానవిద్యాభ్యాసము చేయించి భక్తిరసమొలికెడు గీతములను పాటలను బహురాగములతో గర్జరసాయనముగా పాడుటకు నేర్పెను. లోకములో బాలురుగాని బాలికలుగాని తామునేర్చుకొన్నదానిని నితరులకు బోధింప వేషుక గల స్వభావము గలవారుగా నుండురుగనుక, చంద్రమతియుఁ దాను గురువుననుకొని తోడిబాలికలను గాని వారులేనప్పుడు చందనపు బొమ్మలు మొదలయిన వానిని గాని శిష్యులనుగాను శిష్యురాండ్రను గాను నేర్పఱుచు కొని తాను గురువువద్ద జదివినదెల్ల వానికిబోధించి యాడుకొనుచు మఱింతజ్ఞానాభివృద్ధిచేసెను. పెద్దలును తెలిసినవారును యేప్రకారముగాఁబ్రవర్తింతురో, చిన్నలును తెలియనివారునుఆప్రకారముగానే నడుచు చుండుట లోకస్వభావము గనుక, ఇంట జననీజనకుల యొక్కయు బయట విద్యాసముద్రునియొక్కయు సత్ప్రవర్తనమునుబట్టి చంద్రమతికిఁ బట్టుపడిన సుగుణసంపద యింతంతయని చెప్పువల్ల కాదు. నోటితోఁ జెప్పెడుపొడిమూటలకన్న జేతులతోఁ జేసిచూపెడు కార్య

ములే మిగులబలమైనవిగాను మనసునకుఁ జక్కఁగా నాటునవిగాను ఉండుట సహజము గనుక, గురువు బోధించిన యుపదేశములకన్నను ఆయన సాధువర్తన మామెను విశేషనీతిమంతురాలిని జేసెను.

ఆయన యిహలోకానుకూలములైన సంగతులను చంద్రమతికి విస్తారముగా బోధించుచు వచ్చినను, పరలోకసాధన మగు భగవద్విషయకజ్ఞానమును బొత్తిగాఁ గలిగింపక యుపేక్షచేసి యూరకుండలేదు. ఒకనాఁడు చంద్రమతి యొక చిత్రపటమును జేతఁబట్టుకొని కూరుచుండి గురువు వచ్చినప్పటికి, వాని సొగసునకుఁ దలఁయూచి యద్భుతపడి చూచుచుండెను.

గురు—అమ్మాయీ! నేనువచ్చుటసహితము కనిపెట్టక నీవా పటమువంక నెంతో శ్రద్ధతోఁ జూచుచున్నావు. అందు నీమనస్సు నాకర్షించునంత విచిత్ర మేమున్నది?

చంద్ర—ఈపటములోని సరస్వతీవిగ్రహము చూచుటకు ముచ్చటగానే యున్నదిగాని, ఆమెచేతిలోని తామరపుష్పమును జూచినమీఁదట నామనసు మఱియొక చోటికిఁబోవక యెంతసేపుచూచినను తనివితీరకున్నది.

గురు—నీ వీవటకెప్పుడును జూచియెఱుఁగని యాదివ్యసుందర విగ్రహమునకంటె నిత్యమును నీచేతులలో నలుగుచుండు తామర పూవు నీకింతవంతగాఁ గనఁబడుటకుఁ గారణమేమి?

చంద్ర—ఇది పలకమీఁద వ్రాయఁబడిన దయినను, నిజమయిన తామరపూవును మఱపించుచున్నది. ఇదిగో నాకాడకొనుటకై యింతకుముందు కొలనిలోనుండి దాసి కోసి తెచ్చియిచ్చిన యీ తామరపూవువలెనే, అచ్చముగా దీని రేకులును మిద్దెయును కేసరములును గనఁబడుచున్నవి. ఇంత చమత్కారముగా వ్రాసిన చిత్రకారుని నేర్పును నే నెట్లు మెచ్చుకొనకుందును?

గురు—దీనియందు నీకింతమక్కువపుట్టుటకిది నిజమైనతామర పుష్పమువలె నుండుటయె కారణమని నీవిప్పుడు జెప్పుచున్నావుగదా. ఒకవస్తువును సరిగాపోలియున్న దనుహేతువుచేతనే యిదియింతగా మెచ్చుకోదగియున్నప్పుడు, మొదటివస్తువునుజూచి మెచ్చుకోకుండు టయు దానిని జేసినదివ్యచిత్రకారునిశక్తి కద్భుతపడకుండుటయు నెంతయు వింతగానున్నది.

చంద్ర—నేనిప్పుడు కొప్పులోముడుచుకొన్న యీ తామర పువ్వుకూడ నొకరిచేతఁ జేయఁబడినదా?

గురు—ఈపటములోని పుష్ప మెవరిచేతనైన వేయఁబడి నదా? లేక తనంతనే కలిగినదా?

చంద్ర—దీనిని వేసినవారెవ్వరో నే నెఱుంగకపోయినను, ఇది యొకరిచేత వ్రాయఁబడినదని మాత్రము నాకు దెలియును; ఎవ్వరును వ్రాసియుండనియెడల, ఈపుష్ప మీపటముమీఁదలేకపోయియె యుండును.

గురు—నీవిచ్చిన ప్రత్యుత్తరము మిక్కిలి చక్కఁగానున్నది. ఒకరుచేసినంగాని యొకవస్తువుండదని నీకుఁ దెలిసినట్లు నీమాటలవల్ల స్పష్టమగుచున్నది. ఆహేతువుచేతనే యొకమటము నొకరు చేసి యుండనియెడల; ఇదియు లేకపోయియే యుండును.

చంద్ర—అట్లయినచో దీనిని జేసినవా రెవ్వరో నాకుఁ జూపెదరా?

గురు—ఆమహానుభావుఁడు మనకన్నుల కగపడువాఁడుకాదు. అట్లు కనఁబడకపోయినను, ఆయన యిప్పు డిక్కడనుండి మనమను కొనుచున్న మాటలను వినుచునేయున్నాఁడు. ఆయనలేనిస్థల మెక్కడనులేదు, ఆయనచేసిన వస్తువులన్నియు సర్వోత్తమములుగానున్నవి;



ఆతఁడే సర్వేశ్వరుఁడు. మనము చేసినవస్తువు లెంతమంచివిగానున్నను ఆయన చేసినవస్తువులను కోటితమాంశ మయినను బోలఁజాలవు. ఈపటముమీఁద వ్రాయఁబడిన యీపద్య మెంతమనోహరముగా నున్నను ఈశ్వరనిర్మితమయిన యీపద్యముతో నెంతమాత్రము సమానముకానేరదు. వర్ణముననురూపమునను గొంతవఱకు సరిపోలినను బోలవచ్చునుగాని, దానియందుఁగల చలువయు, మార్దవమునుపరిమళమును, మకరందమును, దీనికెక్కడనుండివచ్చును? దీనిని మనమూరక చూచి స్థంతోషింపవలయునేకాని, దానివలె నిది కొప్పులోధరించు కొనుటకుఁగాని యాపదముక్రింద నుపయోగించుకొనుటకుఁగాని యెట్లు పనికివచ్చును? ఈప్రకారముగా మనకు మహోపయుక్తము లగునట్లు సమస్తపదార్థములను సృజించినసర్వేశ్వరుని విచిత్రసృష్టి కద్భుతపడుచు మన మాతనియెడల భక్తియును కృతజ్ఞతయును గల వారమయు యుండవలెను.

చంద్ర—మీరు సెలవిచ్చిన సర్వేశ్వరుఁ డను దివ్యచిత్రకా దుఁడు చేసిన పదార్థములు మఱియేమున్నవి?

గురు—ఆయన చేయనిపదార్థ మొకటియులేదు. నీవు భూమి మీఁదఁ జూచినను, ఆకాశమువంకఁ జూచినను, మఱియెక్కడఁజూచినను, ఆయనచేసిన యనంతములయిన సుందరపదార్థములు కన్నుల పండువు చేయుచుండును. మన కగపడుసర్వమును సృజించినవాఁ డతఁడే.

చంద్ర—మీరు చెప్పినది చూడఁగా మన కగపడెడియీవృక్ష జాలమును, నదీపర్వతాదులను, సూర్యచంద్రాదులనుకూడ ఆయనే సృజించినట్లు కనఁబడుచున్నది.

గురు—ఒక్కసూర్యచంద్రాది జడపదార్థములను మాత్రమే కాక పశుపక్ష్యాది సమస్తజీవరాసులను, నిన్నును, నన్నును, సమస్త

మానవకోటిని సృజించి కాపాడుచున్నవాడే మహా సహుదే. చరాచరము లయిన సర్వపదార్థములు నాతనిచే సృజింపబడినవే. ఇవి గాక మనకన్నుల కగపడనివస్తువులు సహిత మసంఖ్యాకములుగా నాతనిచేతఁ జేయఁబడియున్నవి.

చంద్ర—అంతటి యద్భుతశక్తియుక్తుడైన సర్వేశ్వరునిమహాత్వాదులను సంపూర్ణముగా వినవేకుకయగుచున్నది. నాకు వివరించి చెప్పుడు.

గురు—ఆయన దివ్యగుణములలో సహస్రసాంశమునను నేను వర్ణించుటకు శక్తుడనుగాను. ఇప్పటికింతయ చాలును. నీకు జ్ఞానాభివృద్ధికలిగినకొలదిని, ఆయనగుణములను దెలిసికొని నీవే యానందింపఁగలవు.

### చూడవలసినవిషయము

మఱియొకనాడు చంద్రమతి గురువువద్ద చదువుకొనుచున్న సమయములో, అక్కడకొక యింద్రజాలవిద్య చేరినవాడవచ్చిసంచిని తెఱచి కూరుచుండి తనవిద్యను జూడవలయునని కోరెను. వానిని జూచి చదువుకొనుచున్న బాలికలందఱును చదువుమీఁద దృష్టివిడచి వానివంకనే చూడసాగిరి. విద్యాసముద్రుడు వారియభిప్రాయము గ్రహించి మఱియొకపనిమీఁద ధ్యానముపాటినపుడు చదివించుట ఫలనఁ బ్రయోజనములేదని యెఱిగినవాడుగనుక, వెంటనే చదువు కట్టిపెట్టించి పిల్లల నందఱిని దశమూర్తుల జేర్చుకొని, ఆయైంద్రజాలకుని గొన్నివిరోధములను గనఁబరుపుమనియడిగి, వాడు తాను నేర్చిన

విద్యలలోఁ గొన్నిటిని జూపినతరువాత వానికి తగినబహుమానము చేసి, వానినిసంతోషపెట్టి పంపివేసెను. అప్పు డాబాలికలందఱును వాఁడుచేసిన యద్భుతముల నొండొరులతోఁ జెప్పకొనుచు నాశ్చర్య పడఁజొచ్చిరి. వారిలోఁ జంద్రమతి మామిడితెంక నందఱును చూచు చుండఁగా భూమిలోపాతి నిమిషములో మొక్కమొలిపించి కాయలు కాపించుటయు, ఒక్కక నును సంచిలో వేసి పెక్కుకాసులను జేసి చూపుటయు, వాఁడు చూపిన విచిత్రములలో నెల్ల మెచ్చుకోఁదగి యున్నవని గురునితోఁ బ్రశంసించెను. అతఁ డది సందుచేసికొని దాని మూలమునఁ జంద్రమతికిఁ గొన్నియుపయు క్తవిషయముల నేర్పఁదలఁచి, ఈప్రకారముగా ప్రసంగమునకుఁ దిగిచెను.

గురు—నేను వెనుక నీతోఁజెప్పిన సృష్టికర్తకొక్కనికేదక్క మఱియెవ్వనికినిక్రొత్తగా నొకదానినిసృష్టించుశక్తియుండదు. ఇప్పుడు వచ్చిన యంద్రజాలికుఁడు చేసినదంతయు మోసమేగాని మఱియొకటి కాదు. పొడుగయిన చాలుగుకాళ్ళుగల వెదురువేళ్ళబుట్టను బయిని బెట్టి బట్టకప్పి చాటున దానిలోపల చేయనీయక, ఆబుట్టనుతీసివేసి బహిరంగముగా మామిడితెంకను పాతిపెట్టి చెల్లుచేయుమన్నచో వాఁడు చేయనేలేకపోవును. వాఁ డావటకే చిగుళ్ళతోను, పూవుల తోను, కాయలతోను, ఉన్న వేటువేటుకొమ్మలను రహస్యముగాఁ దెచ్చి జాగ్రత్తచేసికొని పదలముగా బుట్టలో దాచియున్నవాఁడు గావున, నడుమనడుమ గుడ్డతెరనువేయుచువచ్చి మనము చూచుచుండఁగా భూమిలోనాటిన తెంకనుదీసివేసి బుట్టలో దాచుకొన్నవాని లోఁ బ్రథమమున చిగురుకొమ్మను, తరువాత పూలకొమ్మను, అట్లు పిమ్మట కాయలకొమ్మను, క్రమముగా నడుగుతట్టున నున్న రంధ్రముగుండ బుట్టలోనుండి తీసి భూమిలో పాతిపెట్టి తెరతీసి చూపుచు

వచ్చెను. కోళ్ళచుట్టును గలగుడ్డతెరను మూసి వాడు మధ్యమధ్య లోపల చేయిపెట్టి చేయుచువచ్చిన పనియంతయు నిదియే. వాడు కాసులుచేసి చూపుటయు యిటువంటి మోసపుకృత్యమే. వాడు హస్తలాఘవముచేత మన కగపడకుండా గొన్నికాసుల చేతిలో దాచుకొని వానిలో నొకదానినిమాత్రమే మొదట మనకుఁ గనఁ బఱచితక్కినవన్నియు ఆయొక్కదానితోనేతానుచేసినట్టుకనఁబడమన లనుభ్రమింపఁజేసినాడు. వాడెక్కడఁజూపినను, తనయొద్దనున్న పది కాసులనే చూపఁగలడు గాని యంతకంటె నెక్కువగాఁ గనఁబఱుపఁ జాలడు. వానికే కాసులను జేయుశక్తి యుండేనని, ఈవిధముగా వాఁ డింటింటికింబోయి యాచించి జీవింపవలసినయక్కఱలేకుండ, తన యింటికిబంగారుగోడలు పెట్టుకొని మనవంటివారికిఁగూడ వలసినంత ధనమియ్య సమర్థుడయి యుండును. పట్టపగలు మనయందఱ కన్నులను గప్పి భ్రమింపఁజేసిన వానినేర్పునకు మెచ్చుకొనవలసినదే గాని, మనము నిత్యమును జూచెడి యీశ్వరుని పరమాద్భుత మహి మలముందఱ నివి పర్వతములో పరమాణువుతో నైనను బోల్పఁదగి యుండవు. మనకుఁ గన్నులుండియుఁ బరమేశ్వరుని విచిత్రములను జూచి యానందింపఁజాలకున్నాము. తుచ్ఛములైన యిట్టిమోసపు పనులను జూచి మెచ్చుకొనుచున్నామేగాని, యీశ్వరుఁ డను నైంద్ర జాలికుఁడు చేయునిజమైన యద్భుతచర్యలకు వింతపడకున్నాము. మనమిప్పు డద్భుతము లని తలఁచిన వీని నేభగవంతుఁడు ప్రతిదినమును నీచేతను, నాచేతను, ప్రపంచమునందఱచేతను చేయించుచున్నాడు. నాలుగునెలలక్రిందట నీగదిముందఱ నీచేతులతో పాతిన నీరుగోరింటచె ట్టప్పుడే నిత్యమును పూలుపూచి కాయలు కాచుచుండలేదా ? భగ వంతుఁ డీయంద్రజాలమును నీచేతను చేయించియున్నాడే. దీని

కేలయద్భుత పడకున్నావు? మంటిలోఁబెట్టిన పెసరగింజంత నల్లని విత్తువలన, పచ్చని సుందరమైన యాకులును, మృదువైన కొమ్మలును చిత్రవర్ణములుగల పూలును, పెక్కుచెట్లుపుట్టుట కాధారమైన విత్తనములుగల కాయలును, గలుగుచుండుట వింతకాదా? ఇంతకంటె వింత మరేమున్నది? కొన్నిసంవత్సరములక్రిందట మాతోటలో నా చేతితో నేనేయొకమామిడితెంకను నాటినాడను; ఇప్పుడది గొప్ప వృక్షమై ప్రతిసంవత్సరమును మితిలేనిఫలముల నిచ్చుచున్నది. సర్వేశ్వరుడను నైంద్రజాలికుఁడు తానుముట్టుకొనైన ముట్టుకొక నాచేత నే యాయద్భుతమును జేయించినందున కెంతని మెచ్చుకోవచ్చును? ప్రపంచములో నందఱును పొలములో కొన్నివడ్లగింజలను పాతి, కొన్నిమాసములలో కోటిగుణితముగా ఫలముల నొందుచున్నారు. మనకెక్కడఁజూచినను కన్నుల పడువుగా కనఁబడు వృక్షములు, సస్యములు మొదలైనవి యన్నియు, ఈప్రకారముగానే యత్యద్భుత జనకములుగా నున్నవి. ఇప్పుడు మనవద్ద సొమ్ముపుచ్చుకొని వెళ్ళిన యైంద్రజాలికునివలె భనలాభ మపేక్షించి చేయక, భగవంతుడను నైంద్రజాలికుఁడు తానుజేసిన వస్తువుల నన్నిటిని స్వేచ్ఛముగా ననుభవింపుడని మనకిచ్చివేయుచున్నాఁడు. అట్టివానియెడ మన మెంత కృతజ్ఞతయు భక్తియు గలిగియుండవలసినది!

చంద్ర—తమరు భగవంతుని దవ్యమహిమలను విప్పి చెప్పిన కొలదిని నామనసున కద్భుత మధికమయి సంతోషమును పట్టఁజాల కున్నాను. నేను ప్రతిదినమును నిద్రలేచినది మొదలుకొని పరుండఁ బోవువఱకును భగవంతునిసృష్టి నే చూచుచున్నను గుడ్డిదానివలె దానియందలి విచిత్రములను గనిపెట్టఁ జాలకున్నాను; మీవాక్య మృతపానమువలన, పరమేశ్వరుని దివ్యగుణాదులను దెలిసికొని

యానందింపవలె ననుకోరిక యంతకంతకు పెరుగుచున్నది. నాయం దనుగ్రహించి, నాకోరిక సఫలముచేసి నన్ను ధన్యురాలిని జేయుడు.

గురు—ఆయన గుణములను పూర్ణముగాఁ దెలిసికొనుటకు మనుష్యమాత్రున కెవ్వనికిని శక్యముకాదు. మహానుభావులైనవారికిఁ గొందఱికిఁ గొంచెమధికముగాఁ దెలిసియుండును. నీవు నన్నుమిక్కిలి ప్రార్థించు చున్నావుగనుక, నాకు తెలిసినంతలో నీవు గ్రహింపఁగల రీతిని కొంతవఱకుఁజెప్పెదను. ఆయనదివ్యగుణములఁగో మనము తెలిసి కోఁగలస్వల్పభాగమువలననే మనకుఁగలిగెడియానందమపరిమితమయినదిగా నుండును. భూమినిమాత్రము గాక సూర్యచంద్రాది గోళ కోటుల నసంఖ్యములుగా నిర్మించిన మహాపురుషునకు శరీరమే యుండినయెడల, ఆరూపము బ్రహ్మాండమైనదిగా నుండి మన కగపడుచునే యుండవలెను. అట్లగపడుచుండలేదు గనుక, అతఁడు రూపము లేనివాఁడని యూహింపవలయును. అతఁడు మొదలుకొని బ్రహ్మాండమువఱకు నుండు సమస్తపదార్థములును, అనంతము లగు సూర్యచంద్రాది గోళకోటులును పరస్పరసంబంధమును గలిగి యుండుటచేతను, ప్రతివస్తువు నేదో యొక ప్రయోజనము నుద్దేశించియే యాలోచనతోఁ జేయఁబడినట్లు కనఁబడుచుండుటచేతను, సమస్త సృష్టిని జేసినవాఁడొక్కఁడేయనియు నతఁడాత్మస్వరూపుఁడనియు సృష్ట మగుచున్నది. రూపములేని వస్తువెప్పుడును నశింపదు గనుక, అతఁడు నాశనరహితుఁడు; అందుచేతనే శాశ్వతముగా నుండువాఁడు. సృష్టియొక్కధర్మములు సృష్టికర్తకుఁ దెలియకపోవు గనుక ఆయన సర్వజ్ఞుఁడనియు, సర్వత్ర యొక్కఁడుండి నడిపించుచున్నట్లే సృష్టియంతయుఁ గ్రమముగాఁబ్రవర్తించుచున్నది గనుక అతఁడు సర్వవ్యాపి

యనియు, సృష్టినిజూడ ఆతని శక్తి కసాధ్యమయినది యన్నట్లు కనఁ  
బడదు గనుక అతఁడు సర్వశక్తుఁ డనియు, సులభముగానే తెలిసికో  
వచ్చును. సృష్టిలోని యేవస్తువును జూచినను సృష్టికర్తయొక్క బుద్ధి  
యును తెలివియు ప్రకాశించుచున్నందున, అతఁ డపరిమిత బుద్ధి  
మంతుఁ డనియు జ్ఞానస్వరూపుఁ డనియుఁ దెలియవచ్చుచున్నది.  
సృష్టిలో సమస్తజీవరాసులును స్వభావముచేత సౌఖ్యమునే యనుభ  
వించుచుండుటచేతను, ఎన్నఁచైనను దుఃఖము వచ్చినయెడల అది  
మనలోపమువలననో యితరదోషమువలననో కలుగుచుండుటచేతను,  
దేవుఁడు జీవకారుణ్యము గలవాఁ డనియు దయాస్వరూపుఁ డనియుఁ  
దేటపడుచున్నది. స్వభావముచేత నొకజంతువునకు సుఖమును మఱి  
యొకజంతువునకు దుఃఖమును కలుగుచుండుట లేదు గనుక, భగవం  
తుఁడు పక్షపాతము లేనివాఁ డనియు న్యాయస్వరూపుఁ డనియు విశద  
మగుచున్నది. లోకములో నెవ్వరైన దుష్కార్యములు చేయుటకు  
భయమో, శక్తిహీనతయో, భ్రమప్రమాదాదులో కారణములుగా  
నుండును. భగవంతునియం దట్టిలోపము లేవియు లేవుగనుక, అతని  
యందు హేయగుణము లేవియు నుండవు; అందుచేత నతఁడు పరి  
శుద్ధుఁ డనియు సమస్తకళ్యాణగుణ పరిపూర్ణుఁ డనియు కరతలామలక  
ముగా తేటపడుచున్నది. మనయొక్క సమస్తావయవములును, వాని  
వ్యాపారములును, మనచుట్టునునుండు సమస్తవస్తువులును, మనసౌఖ్య  
ముకొఱకే తోడుపడుచున్నవి. ఈశ్వరుఁడు మనకిట్టి మేళన గలుగఁ  
జేయుటకు మనమీఁద నాతనికిఁ గలప్రేమ తప్ప మఱియొకహేతువు  
గానరాదు. మనమీఁది నిర్దేతుకజాయమానకటాక్షముచేతనే మన  
కిట్టి మహోపకారమును జేయుచున్న పరమేశ్వరుని మనమెల్లప్పుడును  
నిర్మలహృదయములతో నారాధించుచుండ వలయును,



చంద్ర—సమస్తజీవరాసులును స్వభావముచేత సౌఖ్యమునే పొందుచున్నవని మీరిప్పుడు సెలవిచ్చి యున్నారు. స్వభావముచేతనే కొందఱు రోగపడి దుఃఖములను మాత్రము పొందుచుండలేదా?

గురు—రోగములు సహితము స్వభావికముగా వచ్చునని కావు. మనము తినెడియాహారపదార్థములు మంచివి కాకపోవుటవలననో, ముఱికికాల్వలు మొదలగువాని దుర్గంధమువలన గాలి చెడుట వలననో, ఇటువంటి మఱికొన్ని యితరకారణములవలననో, సాధారణముగా వ్యాధులు సంప్రాప్తము లగును. అవి యెప్పుడును స్వదోషముచేతనో యన్యుల దోషముచేతనో మనల నాశ్రయించును. ఈవిషయమయి ముందు ముందు నీకు కొంత వివరించి చెప్పెదను.

చంద్ర—తమ యనుగ్రహమువలన భగవంతుని దివ్యచరిత్రమును కొంతవఱ కెఱిగియు, నామనస్సున కింకను తృప్తి కలుగకున్నది. ఆయనయెడల మనము వర్తింపవలసిన క్రమముకూడ బోధించి నన్ను కృతార్థురాలినిఁ జేయుడు.

గురు—ఇప్పుడు నేను చెప్పిన వన్నియు మనసునఁ బట్టించుకొన్నచో, ఈదినమున కింతయే చాలును. మఱియొకసారి నీవడిగిన దానిని జెప్పఁ బ్రయత్నించెదను.

### వాల్మీకీ ప్రకరణము

తదువాత వొకవాడు చంద్రమతి పాఠశాల కాలస్యముగా వచ్చి, పుస్తకమును వేతఁబట్టుకొని చదువుతోఁచుక ఖిన్నురాలై క్రిండుఁబూతుఁడు, కూర్చుండును. అదిచూచి విద్యాసముద్రుడు పిల్లలకు మనస్థిమిత్రులై వచ్చెను. చదివింతుట నిష్ప్రయోజనమనియెఱిగిన

వాడు గనుక చదువుమని నిర్బంధపఱుపక, ఆమెయొక్క విచారకారణము దెలిసినవాఁడయ్యును అది యామెచేతనే చెప్పించి సందర్భముకూలముగా నూతనవిషయములు కొన్ని బోధింపనెంచి యీప్రకారముగా ప్రసంగమున కారంభించెను.

గురు—చంద్రమతీ! నీ వెల్లప్పుడును వేళతప్పక బడికివచ్చేడు దానవు, ఎంతపని యున్నను నీ వీవఱ కెన్నఁడును కాలము మించి వచ్చి యెఱుఁగవు; అట్టి నీ వీ దినమున నాలస్యముగా వచ్చుటకు గారణ మేమి?

చంద్ర—నన్ను చిన్నప్పటినుండియు మొన్నమొన్నటిదాఁక ఎత్తుకొని యాడించుచు వచ్చిన వృద్ధురా లయిన యొకపరిచారిక రాత్రి పాముకఱిచి యకస్మాత్తుగా చనిపోయినది. అది మాతల్లి నత్తవారింటికిఁ బంపినప్పుడు పుట్టినింటివారు కూఁతున కరణముగా నిచ్చి వెంటఁబంపినదాసి యట. అది నన్ను తనపంచప్రాణములలో నొక ప్రాణమునుగాఁ జూచుకొను చుండెను. అంతప్రేమగల నేవకు రాలు పోయిన దన్నవిచారముచేత క్రిమముయిన వేళకు రాలేక పోయితిని. ఈతప్పిదమును తుమింపుఁడు. ఇప్పటికిని నామనస్సంతయు దానిమీఁదనే యున్నది.

గురు—నీ విప్పుడు చేసినదానిలో తప్పిద మేదియు లేదు; నమ్మకముగా పనిచేసినదానియందు నీ కింత కనికరము కలుగుట చూచి నాకెంతో సంతోష మగుచున్నది. అది రాత్రి పోయిన దని కదా నీ విప్పుడు చెప్పితివి? ఇంతకుమునుపు మీనాయనగారి దర్శనము చేసివచ్చుచు దారిలో పశువులపాకపంచను నేను దానిని చూచితిని. నేను నిమిషముక్రిందట చూచివచ్చినది పూర్వము నిత్యమును నీతో వచ్చేడునప్పుడు చూచెడు ముఖమును కన్నులును తక్కిన సమస్తావ

యవములునుగలదేహమే యనుటకు నుదేహము లేదు. నీ వది పోయినదని యెట్లు చెప్పగలవు?

చంద్ర—ఇప్పుడు దానిబొందిమాత్రమే యీలోకములో నున్నది; ఆ దేహమును ఇంక కొంతసేపటికి మళ్ళిలో గలిసిపోవును. దానిలోనుండి జీవాత్మ లేచిపోయినది.

గురు—ఈసంగతి నీకు తెలియునో లేదో తెలియుట కయియే యీప్రశ్న వేసినాను. మనదేహముకంటె జీవాత్మ వేఱనియు, దేహ మేనిమిషముననో నశించిపోవునదియనియు నీకు తెలిసినందున కెంతయు సంతసించుచున్నాను. శరీరముతో నాశనము నొందక తరువాత మనయాత్మ పరలోకమునకుఁ బోవునని నీకే తెలిసినది గనుక, ఈసంగతిని స్థాపించుటకయి శ్రమపుచ్చుకొని నిదర్శనములు చూపవలసిన యక్కఱ యేమియు లేకపోయినది. సర్వచరాచర కర్తయైన పరమేశ్వరుఁ డొక్కఁడే శాశ్వతుఁడని యీవఱకే చెప్పియున్నానుగదా! ఈరెండుసంగతులు దెలిసినతరువాత నీకు బోధింపవలసిన విషయము లనేకములున్నవి. మన మీలోకములో పూర్ణముగా నూఱుసంవత్సరములు బ్రతికినను, అదియంతయుమిక్కిలి స్వల్పకాలమే; మనము పరలోకములో నుండవలసిన కాలమో పరిమితలేనిది. మనమును ఉన్నట్టేయుండి యెప్పుడో యీలోకమును వదిలి పరలోకమును జేరవలసినవారమే. పరలోకమున నిత్యసుఖము ననుభవింపఁగల ధర్మ మొక్కటితప్ప సాధనాంతరము లేదు. మనము శాశ్వత మయిన పరలోకసుఖము నపేక్షింతుమేని, ఈలోకమునందలి తుచ్ఛములయిన నిమిషసౌఖ్యముల కాశపడక యెన్నికష్టముల కయిన నోరిచి ధర్మ మార్గమునందు నడవవలయును.

చంద్ర—మనకు శాశ్వతసుఖము లభించుటకయి తోడుపడు ధర్మములేవో, వాని ననుష్ఠింపవలసినక్రమ మెట్టిదో, నాయం దను గ్రహించి వివరముగాఁ జెప్పఁడు.

గురు—మన మీప్రకారముగా నడుచుకోవలె నని ధర్మస్వ రూపుఁ డయినలోకరక్షకుఁ డుద్దేశించినయాజ్ఞ లే ధర్మములు. అట్టి ధర్మముల ననుసరించుటవలన సుఖమును, మీఱుటవలన దుఃఖ మును గలుగుచుండును. మన మనుసరింపవలసినధర్మము లన్నియును నాలుగువిధము లయిన వని చెప్పవచ్చును. మొదటివి సృష్టికర్త యైన పరమేశ్వరునివిషయమున నడుచుకోవలసినవి; రెండవవి మన గోహరక్షణాదుల నిమిత్తము స్వవిషయమున నడుచుకోవలసినవి; మూడవవి భగవత్కుటుంబములోఁ జేరి మనకు సోదరసమములుగా నుండు మానవకోటివిషయమున నడుచుకోవలసినవి; నాలవవి జీవ దయాపరుఁ డయినయీశ్వరునిచేతఁ జేయఁబడిన యితర జంతువుల విషయమున నడుచుకోవలసినవి.

చంద్ర—ముందుగా నాకు భగవంతునియెడలఁ బ్రవర్తింప వలసినవిధమును జెప్పి, తరువాత వరుసగా తక్కినధర్మములను బోధింపుఁడు.

గురు—పరమదయాపరుఁ డయిన ఈశ్వరుఁడు తనకుఁబ మైన మానవసముదాయము నివసించుటకయి భూమి యనుదివ్యగృహ మును నిర్మించి సుఖజీవనమునకయి కావలసిన సమస్తపదార్థముల నం దుంచి యున్నాఁడు. కొట్లలో దాచుకొనుచున్న వానిని తీసి కొనుచున్నట్టే, సస్యములనుండియు ఫలవృక్షములనుండియు భోజన పదార్థములను పొందుచున్నాము. సూర్యబింబము చమురు పోయ నక్కఱలేకయే వెలిగెడి పెద్దజ్యోతిగా నున్నది: నదులు మొదలగు

నవి నీరునిలువచేసికొను గొప్పబిందెలవలె నున్నవి. మనచుట్టునుండు సమస్తజంతువులును, వృక్షలతాదులును లోహములునుసర్వవిధముల నుపయోగపడుచున్నవి. వాయువు చెమ్మట పోవ విసరు పరిచార కునివలె స్పర్శసుఖమును గలిగించుచున్నది; మధురరుతములు చేయు కోయిల మొదలగుపక్షులు సంగీతపాఠకులవలె చెవులు పండువచేయు చున్నవి. ఇవియన్నియు భగవదనుగ్రహమువలననే మనకుఁ లభించి నవి. కాఁబట్టి యింతటిమహోపకారమును జేసిన మహానుభావుని యెడల మనమెంత కృతజ్ఞత గలవారమయి యాతనిని స్మరించుచుండ వలయును. సద్గుణములు కలవానిని ప్రేమించుటయు దుష్గుణములు గలవానిని ద్వేషించుటయు లోకములో నెల్లవారికిని సహజగుణము. సమస్తసద్గుణములకు నిలయుఁ డగుటయే కాక మనలను నిత్యమును బుత్రవాత్సల్యముతోఁ గాపాడు కరుణాకరుని మనము ప్రేమింపవల యునని వేఱుగఁ జెప్పనక్కఱయేలేదు. మనజననమునకుఁ గారణ భూతు లయినతల్లిదండ్రులయొక్కయు, మనలను పరిపాలించుచు న్యాయము తీర్పు రాజుయొక్కయు, ఆజ్ఞకు లోబడి నడుచుకోవలయు నని నీవెఱుఁగుదువు గదా? అట్టిస్థితిలో మనయందఱిజన్మములకు నాది కారణుఁ డయి, మనపుణ్యాపాపముల నెఱిఁగి న్యాయముతీర్చి సుఖ మొసఁగి రక్షించుమోక్షదాతకు మనము పరమవిధేయులమయి నడుచుకోవలయునని వేఱేచెప్పవలయునా? మనమెప్పుడును తప్పు లేకుండనడుచుకోలేముగనుక మనయపరాధములను తీమించుటకును, మనకుఁగావలసినవానిని ప్రసాదించుటకును, మనయాపదలను విచారించుటకును, సర్వశక్తుఁడయినయీశ్వరుని గౌరవపూర్వకముగాను నిశ్చలభక్తితోను నిత్యమును వేడుకొను చుండవలయును. ఇవియే భగవంతుని యెడల మనమునడుచుకోవలసిన ముఖ్యధర్మములు.

చంద్ర—ఈరీతిగాఁ దనయెడల మనము నడుచుకొనియెడల భగవంతుఁడు మనలను శిక్షించునుగదా?

గురు—భగవంతుఁ డాత్మస్తుతికి సంతోషించువాఁడునుగాఁడు దూషణమునకు కోపించువాఁడునుగాఁడు. కాఁబట్టియిందువిషయమున మనము ప్రత్యేకముగా శిక్షను పొందకపోయినను, మనకింతటి యుపకారములను చేసినప్రేమానిధియెడలనే కృతఘ్నులమయి విధాయక కృత్యములను విడిచి యుపకారస్మృతిలేని కఠినులమగుదుమేని సామాన్య మానవులవిషయమున బొత్తిగానే దుష్ప్రవర్తనము గలవారమయి సాడగుదుము. కాఁబట్టి యందువలన దండనను పొందుదుము.

చంద్ర—దుర్మార్గచరులుగాక యుక్తముగా ప్రవర్తించువారికి భగవద్ధ్యానాదులవలనఁ బ్రయోజనములేదా?

గురు—కావలసినంత ప్రయోజనమున్నది. ఈశ్వరధ్యానము వలన మనమనస్సుల కానందము కలుగుటయేకాక, సత్కార్యాచరణమునందు ప్రోత్సాహమును, దుష్కార్యములయందు విరక్తియుఁ గలుగును; అందువలన సర్వశ్రేయములును మనకు కరతలామలకములగును. కాఁబట్టి మనము నిత్యమును త్రికాలములయందును భక్తితో నీశ్వరారాధనము చేయుచుండవలెను.

చంద్ర—మీహితబోధవలన నాయజ్ఞానాంధకారము కొంత తొలఁగి ముక్తిమార్గమును కొంచెము చూడఁగాంచితిని. తమయుపదేశానుసారముగా నిక నిత్యమును త్రికరణశుద్ధిగా నీశ్వరు నుపాసించు చుండెదను.

## అయిదవ ప్రకరణము

మఱునాఁడు చంద్రమతి పాఠమునప్పగించుచున్న కాలములో నడుమ నడుమ నెడమచేతిని గోకుకొనుచు వ్రేళ్ళను నలుపుకొనుచు వచ్చెను. అది కనిపెట్టి విద్యాసముద్రుఁడు పాఠమయినదాఁక నూర కుండి తరువాత నీప్రకారముగా సంభాషణ కారంభించెను:—

గురు—అమ్మాయి! ఈదినమున నీ వేమోకాని పలుమాఱు చేతులు నలుపుకొనుచు వచ్చితివి. అట్లు చేయుటకుఁ గారణమేమి?

చంద్ర—ఎందుచేతనోకాని నావ్రేళ్ళనందున చిన్న చిన్న గజ్జి పొక్కులు లేవనారంభించి చేయి దురదగా నున్నందున గోకు కొంటిని. అందులోను నడిమివ్రేలి కణుపుమీఁద వేసిన యీచిన్న పొక్కు నన్ను మిక్కిలి బాధపెట్టుచున్నది.

గురు—మనకు విధాయకములయియున్న ధర్మములను మీఱి తివి గాన, నీకీవిధముగా శిక్షకలుగుచున్నది. నీవు చేతులను తిన్నగా కడుగుకొక యశుచిగా నుండినందున, నీచేతులమీఁద నిప్పుడు గజ్జి లేచుచున్నది. భగవంతుని యాజ్ఞరూపములైన ధర్మములలో దేనిని మీఱినను, దానికి ఫలముగా తగినశిక్ష కలుగక మానదు.

చంద్ర—చదువునందలి యాసక్తిచేత, ఈమధ్య కొన్నిదిన ములనుండి సాదేహసౌఖ్యమును గూర్చి నేనంతగా శ్రద్ధపుచ్చుకొనుట మానివేసినాను. చేతులను శుభ్రముగా కడుగుకొనకపోవుటకుఁడ నొకధర్మాతిక్రమణమే యగునా?

గురు—మనము శుచిగానుండవలయుటయు నిస్సందేహముగా మన కొకవిధాయకకృత్యమే. ఇది నేను నిన్న రెండవ దని చెప్పిన



స్వవిషయ మయినధర్మములలోఁ జేరును. చదువునందు శ్రద్ధ యుంచుట ముఖ్యమే గాని, అందునిమిత్తమయి దేహారోగ్యమును చెడఁగొట్టుకోరాదు.

చంద్ర—అట్లయినచో, స్వవిషయమునఁ బ్రవర్తింపవలసిన ధర్మము లేవో, వాని నతిక్రమించుటవలన నేమినష్టములు కలుగునో కొంచెము వివరించి చెప్పఁడు.

గురు—శరీరసంరక్షణార్థము మన నూచరింపవలసిన కృత్యము లన్నియు స్వవిషయ మయినధర్మములే. వానిని మిఠి నడుచుట వలనఁ బలువిధములయిన వ్యాధులు సంభవించి బహుబాధలు కలు గును, దేహ మారోగ్యదశయం దున్నంతవఱకే మనమేధర్మకార్యము నయినను జేయుటకు శక్తుల మగుదుము. దానికిఁ గొంచెము విఘాతము తటస్థించెడు పక్షమున, సమస్తధర్మములును మూలపడును. కాబట్టి యన్నిటికంటెను మనసౌఖ్యమును ముఖ్యముగాఁ జూచుకొని దేహము కాపాడుకొనుచు రావలెను. దేహారోగ్యమునకు శుద్ధ వాయువును, నిర్మలోదకమును యుక్తాహారమును, శుభ్రవస్త్ర ధారణ మును, నిత్యస్నానమును, సుఖనిద్రయు ముఖ్యముగా గావలసియుండును.

చంద్ర—మన శరీరారోగ్యము నిమిత్తమయి వాయువుకూడ నంత యావశ్యకముగా కావలసియే యున్నదా?

గురు—మన మాహారము లేక కొన్నిదినము లయినను జీవింపఁ గలుగుదుము గాని, వాయువులేక నిమిష మయినను బ్రతుక జాలము. మన మాఘ్రాణించువాయువులో నొకభాగము ప్రాణ వాయువు చేరియుండును. మన ముచ్ఛ్వాసనిశ్వాసములను జేయుట వలన ప్రాణవాయువు లోపలికి పోయి రక్తమును శుద్ధపఱుపఁగా, లోపలినుండి చెడుగాలి పయికి వచ్చును. అట్టిగాలి విషస్వభావము

కలది కాఁబట్టి జీవజంతువులు శ్వాసము విడిచిన గాలినే యెవ్వ రయినఁ బ్రత్యేకముగా పీల్చినయెడల కొన్నినిమిషములలోపలనె వారు మరణము నొందుదురు. కాఁబట్టి ప్రతిమనుష్యుఁడును వాసము చేయు గృహములలోనికి పరుండు గదులలోనికిని తగినంత మంచి గాలి వచ్చు వీ లేర్పఱుకోవలయును. క్రొత్తగాలి చక్కఁగా వచ్చుటకు మార్గములేని యొకగదిలో పలువురు పరుండినయెడల, కొంతసేపటిలోనే ప్రాణవాయు మంతయు క్షీణించి పిదప చెడుగాలినే పీల్చుచు వచ్చుటవలన పెక్కువ్యాధులు కలుగుటయే కాక యొకా నొక సమయమందు మరణము సహితము సంభవింపవచ్చును. సాధా రణముగా మూఁడు లయినమనవారు పురుటిండ్లలోనికి మంచిగాలి రానీయక తలుపులు మూసిపెట్టుటవలననే తఱుచుగా బాలింత రాండ్రును శిశువులును పురిటిదినములలోపలనె మరణము నొందు చున్నారు.

చంద్ర—మంచిగాలి లేకపోవుటచేతనే కాఁబోలును, ఎక్కడి కైన నెగిరిపోవునను భయముచేత మొన్న నేనిక్కడకు బయలుదేఱఁ బోవునప్పుడు పెట్టెలలోఁబెట్టి మూత వేసివచ్చిన హాసపావురము వరల నేనింటికి వెళ్ళినతరువాత మూత తీసి చూచునప్పటికి చచ్చి యున్నది. నాకప్పుడు కారణ మేమో తెలిసినదికాదు. అంతేకాక నేను మొన్ననీనడమఁ జూడఁగూడఁమూత లాడునప్పుడు బొత్తిగాక్రొత్త గాలి వచ్చుటకవకాశము లేని మా నేలకొట్టులోనికి వెళ్ళి గడియసే పుండి యీవలకు వచ్చునప్పటికి దేహ మంతయుఁ జెమ్మటపోసి యూపిరిసలుపక పోయినందునకును ఇదియ కారణమై యుండును.

గురు—అవును. శుద్ధవాయువు లేకపోవుట వలన జీవజంతువులు ఆరోగ్యమునకు హానికలుగుటయేకాక, నిష్పానహితము ముండదు.

చంద్ర—నాలుగుమాసములు క్రిందట నొకనాడు మా దేవ తార్చన పెట్టెలో వెలుగుచున్నదీప మట్టెయించి తలుపు తాళము వేసితిమి. ఇంతలో నందులో నున్న గంధపుగిన్నె కావలసివచ్చి తలుపుతీసి చూచునప్పటికి ప్రమిదనిండ చమురును వత్తియు నున్నను దీప మాటిపోవుట చూచి నే నప్పు డెంతో యద్భుతపడితిని. ఇప్పు డందునకుఁ గారణము తెలిసి నామనస్సునకు సంతోష మయినది. నున మూపిరి విడుచుటవలనఁ దక్క మఱిదేనివలననయినను గాలి చెడిపోయి విషస్వభావముగలది యగునా?

గురు—ముఱికికాల్వనుండి బయలుదేలు దుర్గంధమును, చచ్చిన జంతువులక శేబరములు కుళ్ళునప్పుడు గలుగుదుర్వాసనయు, పశువులను గట్టినస్థలములయందుఁ బుట్టురొచ్చుకంపును, మొక్కలు మొదలయినవియు పేడకుప్పలును మురుగుటవలనఁ గలుగు చెడు వాసనయు, గాలిని విషయుక్తముగాఁ జేసి మన దేహారోగ్యమునకు భంగమును గలిగించును. నిప్పు మండుటవలనను, వాసస్థలమును తేమగా నుంచుటవలనను, ఇండ్లచేరువను మలమూత్రవిసర్జనము చేయుటవలనను, పొగ మొదలగువానివలనను, గాలి చెడిపోయి బహువిధము లయిన వ్యాధులను బుట్టించును గనుక, వాస గృహముల సమీపమున నిట్టివేమియు లేకుండ జాగ్రత్తపుచ్చుకొనుచు నివాసస్థలము నెప్పుడును శుచిగా నుంచవలయును.

చంద్ర—ఇన్నివిధములుగా నిత్యమును గాలి చెడిపోయి హానికర మయిన దగుచుండఁగా భగవంతుఁ డీబాధను నివారించు సాధనములను వేనినిఁ గల్పించియుండలేదా?

గురు—మనము శ్వాసము విడిచెడు చెడుగాలిని వృక్షాదులు గ్రహించి మన కావశ్యక మయిన ప్రాణవాయువును పగటిపూట

కలది కాబట్టి జీవజంతువులు శ్వాసము విడిచిన గాలినే యెవ్వ రయినఁ బ్రత్యేకముగా పీల్చినయెడల కొన్నినిమిషములలోపలనె వారు మరణము నొందుదురు. కాబట్టి ప్రతిమనుష్యుఁడును వాసము చేయు గృహములలోనికి పరుండు గదులలోనికిని తగినంత మంచి గాలి వచ్చు వీ లేర్పఱుకోవలయును. క్రొత్తగాలి చక్కఁగా వచ్చుటకు మార్గములేని యొకగదిలో పలువురు పరుండినయెడల, కొంతసేపటిలోనే ప్రాణవాయు మంతయు క్షీణించి పిదప చెడుగాలినే పీల్చుచు వచ్చుటవలన పెక్కువ్యాధులు కలుగుటయే కాక యొకా నొక సమయమందు మరణము సహితము సంభవింపవచ్చును. సాధా రణముగా మూఁడు లయినమనవారు పురుటిండ్లలోనికి మంచిగాలి రానీయక తలుపులు మూసిపెట్టుటవలననే తఱుచుగా బాలింత రాండ్రును శిశువులును పురిటిదినములలోపలనె మరణము నొందు చున్నారు.

చంద్ర—మంచిగాలి లేకపోవుటచేతనే కాబోలును, ఎక్కడి కైన నెగిరిపోవునను భయముచేత మొన్న నేనిక్కడకు బయలుదేఱఁ బోవునప్పుడు పెట్టెలలోఁబెట్టి మూత వేసివచ్చిన హాసపావురము వరల నేనింటికి వెళ్ళినతరువాత మూత తీసి చూచునప్పటికి చచ్చి యున్నది. నాకప్పుడు కారణ మేమో తెలిసినదికాదు. అంతేకాక నేను మొన్ననీనడుమ డొంగుడుమూత లాడునప్పుడు బొత్తిగాక్రొత్త గాలి వచ్చుటకవకాశము లేని మా నేలకొట్టులోనికి వెళ్ళి గడియసే పుండి యీవలకు వచ్చునప్పటికి దేహ మంతయుఁ జెమ్మటపోసి యూపిరిసలుపక పోయినందునకును ఇదియ కారణమై యుండును.

గురు—అవును. శుద్ధవాయువు లేకపోవుట వలన జీవజంతువుల ఆరోగ్యమునకు హానికలుగుటయేకాక, నిష్ఠాసహితము మగడదు.

చంద్ర—నాలుగుమాసములు క్రిందట నొకనాడు మా దేవ తార్చన పెట్టెలో వెలుగుచున్నదీప మట్టెయించి తలుపు తాళము వేసితిమి. ఇంతలో నందులో నున్న గంధపుగిన్నె కావలసివచ్చి తలుపుతీసి చూచునప్పటికి ప్రమిదనిండ చమురును వత్తియు నున్నను దీప మాటిపోవుట చూచి నే నప్పు డెంతో యద్భుతపడితిని. ఇప్పు డందునకుఁ గారణము తెలిసి నామనస్సునకు సంతోష మయినది. మన మాపిరి విడుచుటవలనఁ దక్క మఱిదేనివలననయినను గాలి చెడిపోయి విషస్వభావముగలది యగునా?

గురు—ముఱికికాల్వనుండి బయలుదేలు దుర్గంధమును, చచ్చిన జంతువులకళేబరములు కుళ్ళునప్పుడు గలుగుదుర్వాసనయు, పశువులను గట్టినస్థలములయందుఁ బుట్టురొచ్చుకంపును, మొక్కలు మొదలయినవియు పేడకుప్పలును మురుగుటవలనఁ గలుగు చెడు వాసనయు, గాలిని విషయుక్తముగాఁ జేసి మన దేహారోగ్యమునకు భంగమును గలిగించును. నిప్పు మండుటవలనను, వాసస్థలమును తేమగా నుంచుటవలనను, ఇండ్లచేరువను మలమూత్రవిసర్జనము చేయుటవలనను, పొగ మొదలగువానివలనను, గాలి చెడిపోయి బహువిధము లయిన వ్యాధులను బుట్టించును గనుక, వాస గృహముల సమీపమున నిట్టివేమియు లేకుండ జాగ్రత్తపుచ్చుకొనుచు నివాసస్థలము నెప్పుడును శుచిగా నుంచవలయును.

చంద్ర—ఇన్నివిధములుగా నిత్యమును గాలి చెడిపోయి హానికర మయిన దగుచుండఁగా భగవంతుఁ డీబాధను నివారించు సాధనములను వేనినిఁ గల్పించియుండలేదా?

గురు—మనము శ్వాసము విడిచెడు చెడుగాలిని వృక్షాదులు గ్రహించి మన కావశ్యక మయిన ప్రాణవాయువును పగటిపూట

విడుచుచుండును. ఈ ప్రకారముగా వృక్షాదులు శుద్ధపఱచుచుండుట వలనను, గాలియొక్క వ్యాపనమువలనను, ఓడగాలిచే దూరముగా దొలఁగుచుండుట వలనను, విషవాయువువలన మనకుఁ గలిగెడుహాని తగ్గిపోవుచుండును. ఊపిరివిడుచుట మొదలయిన యనివార్యకార్యమువల్ల తప్ప వేఱువిధముగ మనము గాలిని పాడుచేయకుండెడు పక్షమున, మన యారోగ్యదశకు భగవంతుఁడు కల్పించినసాధనములే చాలియుండును గాని పయినిజెప్పిన లోపములను బట్టి మనమునుశ్రద్ధపుచ్చుకోవలసి వచ్చినది.

చంద్ర—మనము శ్రద్ధపుచ్చుకొని చేయవలసిన పను లేవి?

గురు—మనము గృహాదులను సదా శుచిగా నుంచి, గాలియొక్క దుర్గంధము మొదలగునవి తొలఁగునట్లుగా గోడల కప్పుడప్పుడు సున్నపుపూత వేయుచు, శుద్ధవాయువు ధారాళముగా లోపల ప్రవేశించుట కనుకూలముగా గోడల మీఁదుగా గవాక్షములనెత్తించి, పొగ మొదలగునవి పోవుటకుఁ దగినమార్గములేర్పఱచి మనదేహానందక్షణార్థ మయి తగినంతశ్రద్ధ పుచ్చుకోవలెను.

చంద్ర—ఇక జలము నుపయోగింపవలసినరీతినిగూర్చి కొంత చెప్పుడు.

గురు—దేహారోగ్యమే కావలసియున్నయెడల, ఆస్థూణించుటకు నిర్మలవాయు వెంతయావశ్యకమో పానముచేయుటకు నిర్మలజలమును అంత యావశ్యకము; కాబట్టి నదులయందలిగాని చెఱువులయందలిగాని కలుష మయిన నీటిని ఎప్పుడును త్రాగక చక్కఁగా వడియఁగట్టిన తేటనీటినే త్రాగుచుండవలెను. మనము త్రాగుట కయినీళ్ళు తెచ్చుకొను రేవులయందు స్నానములు చేయుట, అంట్లతోముట, బట్టలుతొడుట మొదలయిన పనుల నెంతమాత్రమును

జేయరాదు. అట్లు చేయుటవలన జలము కలుష మయిపోయి త్రాగిన వారికి రోగములు పుట్టించును.

చంద్ర—మనము పుచ్చుకోవలసిన యుక్తాహార మెట్టిదో. ఏయే వేళల భోజనము చేయవలెనో యనుగ్రహించి చెప్పెదరా?

గురు—ఆరోగ్యప్రదములును పుష్టికరములును అయిన పదార్థములనుమాత్రమే భుజించుచు, దేహమునకు జబ్బు చేసెడునట్టియు నజీర్ణకారులయినట్టియు వస్తువుల నెప్పుడును పుచ్చుకొనకుండవలెను. సాధ్యమయినంతవఱకును ఆకుకూరలు తినకుండుట మంచిది. మంచి పదార్థమని మితముతస్పి తింటిమేని అజీర్ణాదివ్యాధులు సంప్రాప్తమగును. పసిబిడ్డలు దినమునకు మూడునాలుగు సారులు తినవలసినవారయినను, పెద్దవారు ప్రతిదినమును రెండుసారులు వేళపట్టున భుజించుచు, సాధ్యమయిన యెడల నెప్పుడు నొక పేపదార్థమును గాక కూరగాయలను రసవర్గమును మార్చి తినుచుండ వలయును. నోముల పేరును వ్రతములపేరును జెప్పి వేళతస్పి తినుట, ఒంటిపూట తినుట, ఉపవాసములు చేయుట మొదలయిన యాచారములను గట్టిపెట్టవలెను. లేకపోయినయెడల నట్టివారు రోగములపాలయి ఒడలుచెడల గొట్టుకొందురు.

చంద్ర—వస్త్రధారణమును గూర్చి విశేషించి చెప్పవలసి యున్నదా?

గురు—చెమ్మట మొదలయిన వానివలన మనము ధరించుకొను వస్త్రములు శీఘ్రముగా మాసిపోవుచుండును. మాసినబట్టనే మరలఁ గట్టుకొనుటచేత చిడుము మొదలయిన చర్మరోగములు పుట్టును. కాఁబట్టి బట్ట కొంచెము మాసిపోడనే విడిచి యునికి

తెచ్చినబట్టను కట్టుకొనుచుండవలయును. దేహారోగ్యమునకు ముఱికి లేనిబట్టలే యావశ్యములు గాని విలువబట్టలుగావు. కాబట్టి ధనికుల భార్యలను జూచి బీదవారల భార్యలు తమకును విలువబట్టలే కావలయునని పట్టుపట్టు బుద్ధిహీనతను విడిచిపెట్టి వలయును.

చంద్ర—నిత్యమును స్నానముచేయుటవలన బ్రయోజనమేమి?

గురు—త్రాగుటకువలెనే స్నానము చేయుటకును నిర్మల జలమే కావలయును. మనవారు పుణ్యమువచ్చునని నదులలోని బురద నీళ్ళలో మునుగుటయే కాక, ఆచారమని తడవు తడిబట్టలను గట్టుకొని కూడుచుందురు. అట్లుచేయుటవలన రోగములువచ్చును. శరీరము నిండ నున్నసూక్ష్మములయిన రంధ్రములగుండ చెమట, మన్ను మొదలయిన కల్మషపదార్థములు సదా పైకి వచ్చుచుండును. శుభ్రముగా దేహమును తోముకొని నీళ్ళు పోసికొని పక్షమున ఆ రంధ్రములు పూడిపోయి చెమట మొదలయినవి తిన్నగా పయికిరాక కురుపులు మొదలగునవి బయలుదేలును. కాబట్టి స్నానము చేయునప్పుడు శరీరమును ముఱికిపోవునట్లు చక్కగా తోముకొని, దినమున కొక సారియైనను తప్పకనీళ్ళు పోసికొనుచుండవలెను. ఊరకే దేహము మీద నీళ్ళు గ్రుమ్మరించుకొనుచుండుట వలన నేమియుఁ బ్రయోజనము లేదు. బాలురును దేహదార్ఢ్యము గలవారును ప్రతిదినమును ప్రాతఃకాలమున శీతోదకస్నానము చేయవలెను; బలహీనులును వ్యాధిగ్రస్తులును గోరువెచ్చనినీళ్ళు పోసికోవచ్చును. మిక్కిలివేడి నీళ్ళు పోసికొనుట దేహమునకు మంచిదికాదు; కాబట్టి పిల్లలు నిద్రపోవుదురని వేడినీళ్ళు పోయి దురాచారమును తెలివిగలవారందఱును మానవలయును.

చంద్ర—మీ రింక నిద్రనుగూర్చి మాత్రమే చెప్పవలసి యున్నది. అదికూడఁ జెప్పుడు.



గురు—ప్రతిదినమును రాత్రి పది గడియలకుపరుండి సూర్యోదయము కాకమునుపే నిద్ర లేవవలెను. సాధారణముగా దినమునకు రెండుజాములనిద్ర చాలును. పగలు నిద్రపోవుట మంచివాడుక కాదు. చిన్నపిల్లల కధికనిద్ర కావలసి యుండును గనుక వారిని పగలు నిద్రపోనియ్యవచ్చును. నిద్రాభంగమువలన తెవుళ్ళువచ్చును. కనుక జాగరములు చేయరాదు.

చంద్ర—ఈ చెప్పినవిగాక దేహారోగ్యవిషయ మయి చెప్పవలసిన దేదియు లేదుగదా ?

గురు—ముఖ్యమయిన దింకొకటి యున్నది. ప్రతిదినమును గొంతవఱకు దేహాపరిశ్రమము చేయుట యత్యంతావశ్యకము. ఏపని యుజ్జేయక యూరక కూరుచుండుపక్షమున, దేహము బలహీనమయి వ్యాధులు సంభవించును. ఈ హేతువుచేతనే పాటుపడక తిని కూడుచుండెడుధనికులస్త్రీలకన్న పనిపాటులు చేసికొని జీవించు పేదరాంఘ్ర బలముగలవారుగా నుండురు. కాబట్టి దానదాసీజనములున్నవా రయినను తాముసూడ గృహమున పనిపాటులు చేయుచు చిరకాలాయురారోగ్యముల ననుభవింపవలెను.

### ఆటవ ప్రకరణము

మఱికొన్ని దినము లయినతరువాత చంద్రమతి యొకనాఁడు నిత్యమును వాడుకగా జరిగెడు పాఠములనుజదివి, లెక్కలుచేసికొని వ్రాత కుదురుట కయి గురువుపెట్టిన వరువడి ప్రకారముగా వ్రాయుచుండెను. ఆవ్రాయుచున్న కాలములో విద్యాసముద్రుఁడు శిష్యురాలిని పరిశీలింపఁ జూచి యామె ముఖమునందు కొంచెముమార్పు గనిపెట్టి వ్రాత యగువఱకును నూరకుండి తరువాత నిట్లనియెను.

గురు—అమ్మాయి! నీమొగము చూచిన లోపల నీవేమో విచారగ్రస్తురాలవయి యున్నట్టు కనబడుచున్నావు. అంతేకాక నీ శరీరమును మునుపటికంటె కొంచెము చిక్కినది. అందునకుఁ గారణమేమి?

చంద్ర—నన్నుఁ జూచి నిన్న మాయమ్మగారును మీ రడిగినట్టే యడిగినారు. శరీరారోగ్యమును గూర్చినధర్మములను మొన్న మీరు సెలవిచ్చినది మొదలుకొని యన్నపానాదులవిషయమునను దేహపరిశుద్ధతవిషయమునను నే నెక్కువశ్రద్ధ పుచ్చుకొను చున్నాను. ఇప్పుడు నాచేతులమీఁదిగర్జ్జయగాతయు బొత్తిగాపోయినది. అట్లుండగా నే నిప్పుడు చిక్కుటకుఁ గారణమేమయి యున్నదో నాకును తెలియరాకున్నది.

గురు—నీ వేదై నమనోవ్యాధిచేత శుష్కించు చున్నావేమో?

చంద్ర—ఇప్పుడు మీగన్నమాట కర్థమేమో నాకుఁ తెలియలేదు. కడుపు నిండుటకుఁ గాతలసినంత యుక్త మయినభోజనపదార్థములు లభింపక పోయినను పడనివస్తువులను తిన్నను దేహమునకు వ్యాధి వచ్చునని యీవఱకు విని యున్నాను ; కాని మనస్సునకు వ్యాధి యెందుచేత వచ్చునో, మనోవ్యాధి దోరూపముగా నుండునో నే నూహింపఁజాల కున్నాను. మీ రావిషయ మయి కొంచెము చెప్పెదరా ?

గురు—తగినయాహారాదులుగాని పరిశుద్ధతగాని లేకపోయిన యెడల శరీరమున కేప్రకారముగా వ్యాధిసంభవించునో, ఆత్మకు నదే ప్రకారముగా దానికిఁ గావలసినయాహారమును పరిశుద్ధ్యమును లేక పోవుటచేతను వ్యాధి సంభవించును. ఆత్మకును శరీరమునకును పరస్పర

సంబంధ ముండుటచేత, ఆత్మ కేదియైనను బాధ సంభవించినపుడు శరీరమును కృశించును.

చంద్ర—మొన్న నీనడుమను కాలముచేసిన మాదాసివిషయమై నామనసులో నిజముగానే వ్యసనముగా నున్నది. చిన్నప్పటినుండియు నెత్తుకొని పెంచినదాని విషయమయి యెట్లు విచారపడకుండఁగలను? మీ రిప్పుడు చెప్పినట్లు నేను చిక్కిపోవుట కదియే కారణమై యుండును. మీరీవఁకుఁ జెప్పినధర్మము లన్నియు శరీరమును గుఱించినవే గనుక, ఆత్మనుగూర్చిన ధర్మములనుగూడ కొంత వఱకుఁ జెప్పఁగోరెదను.

గురు—ఆత్మ యనఁబడు మనజ్ఞానదేహము వృద్ధిపొందుటకు విద్యయే యాహారము. మనజ్ఞానమునకు సాధన మయినచదువునకు విద్య యని పేరు. జ్ఞానసంపాదనము చక్కఁగాఁ జేయనివారు ఏవిషయమున నెట్లు ప్రవర్తింపవలయునో తెలియక చిక్కుపడిసుఖమున కతిదూరు లగుదురు. దేహశుద్ధివలెనే యాత్మశుద్ధియు మనసౌఖ్యమున కత్యంతావశ్యకము. మన మాత్మానందము ననుభవింపవలె నన్నపక్షమున, సాధ్యమైనంతవఱకు జ్ఞానాభివృద్ధి చేయుచు చిత్తశుద్ధి గలిగి యుండవలెను.

చంద్ర—జ్ఞానాభివృద్ధికయి విద్యయావశ్యక మంటిరికదా! స్త్రీలుచదువవలసిన చదువెట్టిదయి యుండవలెను?

గురు—పురుషులకువలె మీకును ఇప్పుడు నేనునిత్యమును జెప్పుచున్న ప్రకారముగా భాషావిషయమైన జ్ఞానమును వృద్ధిపఱచు వ్యాకరణ సాహిత్యములును, వస్తువివేచనశక్తినిగలిగించుగణితమును దేశకాలవర్తమానములను దెలుపుచరిత్రములును గావలసియుండును. మీప్రవర్తనము తిన్నగానుండుటకయి యన్నిటికంటెను ముఖ్యముగా

నీతిగ్రంథములను చదువవలెను. భగవంతుని మహిమలనుజెప్పెడి పుస్తకములను పాతివ్రత్యధర్మములనుగృహకృత్యములతీర్పును నేర్పెడి గ్రంథములనుగూడ తప్పక చదువవలెను. ఇవిగాక స్త్రీలే ప్రత్యేకముగా నేర్చుకోవలసిన విషయములును గొన్నిగలవు. మీరుకుట్టుపనిని, పాకముచేయువిధమును, శిశుపోషణము మొదలయినవానిని, అవశ్యముగా నభ్యసింపవలయును. భగవంతుడు సాధారణముగా పురుషకంఠముల యందుకంటె మిఠకంఠములయందు దెక్కువమాధుర్యమును బెట్టి యున్నాడుగనుక, సంగీతశాస్త్రము నభ్యసించి శ్రమపడి పురుషుఁ డింటికి వచ్చినపుడు శ్రావ్యమైనసంగీతములనుపాడి, యాతనికాయాసుము కనబడకుండఁ జేయవలసినభారము మీయందే యుండును. పురుషులు బయలుఁ దిరిగి పని చేయవలసినవారు; మీరొ సదా యిల్లు కనిపెట్టుకొని యుండి బిడ్డలు మొదలయినవారి యోగక్షేమములను విచారింపవలసినవారు కాబట్టి పిల్లలకు వచ్చు సాధారణమయినరోగములకుఁ జేయవలసినచికిత్సలును, దేశరోగ్యము చెడకుండఁ గాపాడుటకయి చేయవలసినపనులును, ఇంట నెవ్వరయినను గర్భమును ధరించియున్నప్పుడును ప్రసవ మయినప్పుడును జరపవలసినకృత్యములును మీఁకప్పుడును నేర్చుకొని యుండవలెను. ఇంతవఱకైనను మీరునైద్యవిషయమును గ్రహించి యుండనియెడల, పురుషుఁ డింట లేనప్పు డకస్మాత్తుగా నెవ్వరికైన నొకజబ్బు వచ్చినప్పుడు తగినపని చేయుటకుఁగాని రోగమును నొప్పియు రాకుండ బిడ్డలను రక్షించుటకుఁగాని మీరు శక్తురాండు కాకపోదురు.

చంద్ర—ఇప్పుడు చెప్పినది కొంతవఱకుఁ దెలిసినది. మీరు చెప్పినవాటిలోఁ గొన్నినడతను తిన్నపఱుచుకొనుటకును కొన్ని సంసారసంబంధములయినగృహకృత్యములను క్రమముగా నిర్వహించు

టకును, ఉపయుక్తములుగా నుండును. ఇక నాత్మయొక్క పరిశుద్ధత యనఁగా నెట్టిదో తెలుపుఁడు.

గురు—ఆత్మకు దుఃఖమును తెచ్చెడు దుష్టణము లేవియు లేనప్పు డది పరిశుద్ధ మయినదశయం దుండును. శరీరమునకు రోగ కారణమైనయపథ్యపదార్థము లెట్టివో యాత్మ కీదుష్టణము లట్టివే. ఆరోగ్యకర మైనపథ్యపదార్థములవంటివి సుగుణములు. సుగుణము తెప్పుడును సంతోషమును దుష్టణములు దుఃఖమును తెచ్చును. సత్యము, శాంతత్వము, ధైర్యము, వినయము, దయ, తృప్తి మొదలయినవి యాత్మానందమును దెచ్చెడి సుగుణములు. వీనికి వ్యతిరీక్తముగా నుండు అన్యతము, కోపము, దీనత, గర్వము, క్రూరత్వము, ఆశ మొదలయినవి యాత్మాయాసమును గలిగించెడు దుష్టణములు.

చంద్ర—ఇప్పుడు మీరు చెప్పిన సుగుణదుష్టణములనుగూర్చి విశేషించి చెప్పవలసి యున్నదా?

గురు—ఇవి యన్నియు నితరులవిషయమున మనమునడుచుకోవలసిన ధర్మములలోను వచ్చును. ఆయినను వానివిషయమై యిప్పుడు కొంచెము చెప్పెదను. సమస్తశుభములకును సత్యమే మూలమయినది. మనము ప్రాణాంత మయినయాపద వచ్చినప్పుడుసహితము సత్యమును తప్పరాదు; సర్వధనమును పోవునప్పుడయినను నిజమునే పలుకవలెను. పరలోకహానిమాట యటుండఁగా, మన మించుకయబద్ధమాడితిమేని యీలోకమునందు సహితము మనమీద నందఱకు నమ్మకము పోయి పలునష్టములు సంభవించును.

చంద్ర—మన మేవిషయమందయిన నన్యతము పలుకవచ్చునా?

గురు—బొత్తిగా పలుకఁగూడదు. అన్యతమునకు మనమొక్కదానిలో నెడ మిచ్చితిమేని, రెండవదానిలోకూడ నబద్ధమాడ బుద్ధి

పుట్టి క్రవక్రమముగా మన మబద్ధములకు పుట్టినిండ్లమై దుర్గతిపాలగుదుము.

చంద్ర—సత్యమునుగూర్చి మీ రిప్పుడు చెప్పినదానివలన విచారించి చూడఁగా మన మన్నిసమయములయందును శాంతత్వము మొదలై నవానినే పూని యుండవలయు ననియు, కోపము మొదలయిన వాని నెప్పుడును మనలను చేరనియ్యరాదనియు తోచు చున్నది.

గురు—అన్యతము, దీనత్వము, గర్వము, క్రూరత్వము మొదలయినవానిని ఎప్పుడును మనచెంతకుఁ జేరనీయక పోవలసినను, మన మప్పుడప్పుడు యుక్తరీతిని కోపము మొదలగుకొన్నిటిని గనఁబఱుచుచు రావలసి యుండును. ఒకసేవకుఁడుగాని బాలుఁడుగాని నేరము చేసినప్పుడు వానిమీఁద కోపపడకుంటిమేని వానిప్రవర్తనమే దుర్మార్గమయిన దయి వాఁడు చెడిపోవును. కాఁబట్టి క్రూరోద్దేశ మేమియు లేకుండ పరుల బాగుకొఱకు యుక్తరీతిని తెగుసమయములయందు మనము కోపము చూపవచ్చును. అదేప్రకారముగా మనము న్యాయమయిన యన్నికోరికలను గోరవచ్చును. అత్యాశనుమాత్రము విడువవలెను.

చంద్ర—తక్కిన సుగుణములను చెప్పవలసిన దేనుయిన నున్న నాయం దనుగ్రహించి చెప్పుడు.

గురు—విస్తరించి చెప్పవలసినదిలేదు. శాంతతవలన మనకుఁ గల సుగుణము లన్నియు మఱింతశోభ చెందును; భృత్యజనులును తోడివాడును మనమీఁద నధికానురాగము గలవా రగునుడు. ఆపదలయందు ముఖ్యముగా మనము ధైర్యము నవలంబించి యుండవలెను; అట్టిధైర్యమును విడనాడితిమేని, అందువలన మనకు కూడి వచ్చునది యేదియు లేకపోవుటయే కాక యాపద రెట్టింపుగాఁ దోచి

యధికదుఃఖమును కలుగఁ జేయును ; ధైర్యమును పూనుటవలన  
వచ్చిన యాపదలో సగము తగ్గిపోవును ; వినయము గలిగి మెలఁగిన  
యెడల సర్వజనులు మనమీఁద మంచియభిప్రాయమును గలవా  
రగుదురు ; అడఁకువవలన మనదుర్బలములను సహితము పాటింపక  
యితరులు వానిని సుగుణములనుగానే భావింతురు ; గర్వము కలవార  
మయి విజ్ఞప్తమైనయెడల మనసుగుణములు సహితము దుర్బలములుగానే  
కనఁబడును . సద్గుణము లన్నిటిలోను దయ మిక్కిలి యుత్కృష్ట  
మయినది. దానిని మించినధర్మ మింకొక్కటిలేదు. తృప్తి లేకయుం  
డినయెడల మన మనసున కెప్పుడు సుఖమే కలుగదు ; ధర్మకార్యము  
లను జేయుటయందును విద్యను సంపాదించుటయందునుతప్ప సమస్త  
విషయములందును మనకు భగవంతుఁడు దయచేసినదానితోనే తృప్తి  
పొందుచుండవలయును.

## ఏ డ వ ప్ర క ర ణ ము

మఱిరెండుదినములు గడచినతరువాత ఒకనాఁడు సాయం  
కాలమున చంద్రమతి చెలికత్తెలతోఁగూడ చదువుకొనుటకయివచ్చి  
తనగురువుగా రెవ్వరితోనో లోపల రహస్యము మాటాడుచున్నారని  
పిని, ఆయన యీవలకు వచ్చువరకును వేసవికాల మగుటవలన చల్ల  
గాలినిమిత్తము వాకిటిలోనున్న బల్లమీఁద గూరుచుండి, చేతిలో  
నున్నపుస్తకమును దీసి ప్రాతపాఠములను చింతనము చేయుచుండెను.  
అది సంక్రాంతినెల యగుటచే విననకట్టలు చేతఁబూని శిరస్సుల నక్ష  
యపాత్రలను ధరించి విష్ణుగీతములను పాడుచు అప్పు డక్కడకు  
కొందఱు సాతానులు వచ్చి చంద్రమతిని ఏమయిన నిమ్మని బహు

దీనత్వముతో యాచింప మొదలుపెట్టిరి. ఇంతలో విద్యాసముద్రుడు లోపలినుండి వచ్చి, చంద్రమతి యేమి చేయునో కనిపెట్టవలయు నని చాటున నిలువఁబడి చూచుచుండెను; ఆమె కొంచెముసే పాలో చించి, పండ్లు కొనుటకయి యింటివద్దనుండి తెచ్చుకొన్నడబ్బును బట్టకొంగునుండి విప్పి, వారిలో పడుచువాండ్ర కెవ్వరికిని నియ్యక యొకముసలివానిచేతిలోఁ బెట్టి పంపివేసెను. అంతట విద్యాసము ద్రుడు వెలుపలికి వచ్చి, చంద్రమతిని జూచి యావెళ్ళేదివారితోనేమి మాటలాడుచుంటి వని యడిగెను.

చంద్ర—వా రిచ్చటకు వచ్చి తమ కేమైననిమ్మని నన్ను మిక్కిలి పీడించిరి. ఎల్ల వారును పాటుపడవలయుననియు, తమజీవనాధార మై పాటుపడునిమిత్తమే భగవంతుఁ డందఱికిని కాళ్ళుచేతులు మొదలై నయవయవములను ప్రసాదించి యున్నాడనియు మొన్న మీరు సెలవిచ్చి యున్నారు. అందుచేత నొకరికొక నియ్యవలసిన యావశ్య కము లేదని నాకు తోచినది. అయినను వారిలోనున్న యొకవృద్ధుని జూచినప్పుడు వాని నూరక పంపివేయ బుద్ధిపుట్టక చిఱుతిండినిమిత్తము తెచ్చుకొన్నడబ్బు వానికిచ్చితిని.

గురు—నీవు తెలిసి చేయకపోయినను, ఆముసలివానికే దానము చేయుటవలన మంచిపని చేసితివి. అన్యులనే నమ్మకొని యుండక తనజీవనార్థమై తానే పాటుపడవలయుట ప్రతిమనుష్యునకును విధియైనను, మహారాజు మొదలుకొని గర్భదరిద్రునివఱకును అన్యో న్యసాహాయ్య మవశ్యముగా కావలసి యుండును. మీరు నిత్యమును భుజించు పంచభక్ష్యపరమాన్నములకు కావలసినపదార్థము లెట్లొ బీదవాఁడు త్రాగెడుగంజికయి కావలసినబియ్యము నట్లే పలువురు పాటుపడక లభింపనేరవు. ఒక్కభగవంతునిచేతనే సృజియింపఁబడి



రక్షింపఁబడుచుండుటవలన, జను లందఱును నేకకుటుంబములోనివారి వలె నుండవలెను. ఒకకుటుంబములో సంపాదించలేని యశక్తుఁడొకఁ డున్నపక్షమున వానిని పోషించుట సమర్థుఁడైనవాని కెట్లు విధి యగునో, భగవత్కుటుంబమయిన యీ ప్రపంచములోను శక్తిమం తులు శక్తిహీనులను కాపాడుట ముఖ్యకర్తవ్యము. కాఁబట్టి యంగ వైకల్యము వలనఁగాని ముదిమివలనఁగాని రోగమువలనఁగాని పాటు పడనసమర్థులుగానుండు బీదవారికందఱికిని మనచేతనై నసాహాయ్యము తప్పక చేయుచుండవలెను. శక్తిగలిగియు పాటుపడనొల్లక సోమరు లయి యాచనయే జీవనోపాధిగాఁ జేసికొని తిరుగుదృఢగాత్రులకు మాత్రము మన మేమియు నియ్యఁగూడదు. దేశమునకు టౌమము వచ్చినప్పుడుగాని, పరదేశమునుండి మార్గాయాసపడి వచ్చినప్పుడు గాని దైవవశమున నేదియైననాపద వచ్చినప్పుడుగాని, దృఢకాయు లకుసహితము పెట్టవలయును. పాత్ర మెఱిగి యీ ప్రకారముగాఁ జేయుదానమువలననే ఫలము కలుగును. సాధ్య మయినంతవఱకు దానము రెండవవా రెఱుంగకుండ రహస్యముగా చేయవలెను. పువ్వు చాటున నున్నను దానిపరిమళ మందఱికిని దెలియునట్టుగా, యోగ్యుఁ డెందున్నను వానిగుణములు వెల్లడికాక మానవు. ప్రసిద్ధిఁకొఱకు ముఖ స్తుతులను జేయువారికిని మోసగాండ్రకునుజేసెడిత్యాగమునిరర్థకము.

చంద్ర—మన మితరమానవుల విషయమున నడుచుకొన వలసిన ధర్మములను జెప్పెద మని మీరు వెనుక వాగ్దానము చేసి యున్నాడుగదా? దయచేసి వానినెల్ల నిప్పుడు సమగ్రముగాఁజెప్పుడు.

గురు—వెనుక నేను జెప్పిన సత్యము మొదలగునవియు, ఇప్పుడు చెప్పిన దానివిషయమును జనులవిషయ మయిన ధర్మముల

లోనే చేరును. అట్టిధర్మముల నన్నిటిని పూర్ణముగాఁ జెప్పఁ బూను కొన్నచో బహుదినములు పట్టును. సామాన్యముగా జనులవిషయ మయి చేయవలసిన ధర్మములను గొన్నిటినిమాత్ర మిప్పుడు సంగ్రహముగాఁ జెప్పి, బుద్ధువుల విషయ మయి యాచరింపవలసిన ధర్మముల నింకొకసారి చెప్పెదను. తా నెండకును వానకును నోర్చియైన నితరులకు నీడను ఫలములను నిచ్చు వృక్షమువలెనే, యెల్లవారును తాము కొన్నికష్టముల కయిన నోర్చుకొని పరోపకారము చేయుట కయి ప్రయత్నింపవలయును.

చంద్ర—యోగ్యాయోగ్యవిచారము చేయక యెల్లవారికిని నుపకారము చేయుచుండవలయునా?

గురు—మంచివారికిచేయు న్యాయమయిన సాయమే యుపకార మగును గాని శిష్టదుష్టవిచక్షణత లేక చేయునది యుపకారము కాదు. అందుచేతనే దొంగలు మొదలయినవారికి మనము సాహాయ్యము చేసినపక్షమున ఉపకారము చేసినవారము కాకపోగా శిక్షార్థులము సహిత మగుదుము.

చంద్ర—తక్కిన ధర్మములను గూడఁ జెప్పఁడు.

గురు—మన మెంతలేమిలో నున్నను పరుల వస్తువులమీఁద చేయి వెయ్యరాదు. దొంగతనము చేసినవారిని ఈలోకమునందు రాజు శిక్షించును. మనము దొంగిలించుచుండఁగా నెవ్వరును చూడ లే దనుకొన్నను, దొంగతన మెప్పుో బయలఁబడక మానదు. ఒక వేళ దాఁగినను, సర్వజ్ఞుడైన భగవంతుని మనము మోసముచేయు లేము. కాబట్టి పరలోకమున శిక్షతప్పదు. కాబట్టి యెన్ని యాప ధలు పచ్చినను ప్రాణాపసానము తటస్థించినను చోరత్వము చేయ రాదు. మన కెవ్వరైన నిండుక ఘేలు చేసిరేని, వాడుచేసిన ఘేలును

మఱచిపోక సాధ్యమైనయెడల ప్రత్యుపకారమును చేయవలెను; కృత  
ఘ్నుని నెల్లవారును ద్వేషించి వానికి కీడు గోరుచుందురు. పరుల  
సంపద మొద్దలైనవి చూచి మన మెప్పుడును అసూయ పొందరాదు;  
ఓర్వలేనితనము నిప్పువలెనే తాను జేరినచోట నెల్లను నాశనము  
కలుగఁ జేయును. ఒరులమేలు చూచి యోర్వలేనివారు రోగము  
లేకయే బాధపడుచుందురు. మన మేవిషయమునందును ఎవరిని  
మోసము చేయరాదు; అన్నివిషయములయందును ఋజువుగాఁ  
బ్రవర్తింపవలయును. మన మెవ్వరికైన న్యాయమైన విషయముల  
దేమైన వాగ్దానము చేసినచో, ఎన్నిపాట్లు పడియైన మన మన్న  
మాటను చెల్లింపవలయును; మనము మాటిమాటికి వాగ్దానము  
చేయక మిక్కిలి జాగ్రత్తగా నుండవలెను. వైరముగాని మైత్రి  
గాని మాటలవలననే వచ్చును గనుక వాక్పారుష్యమును మాని  
యితరులతో మాటాడునప్పుడు మిక్కిలి శాంతుల ము యుండవల  
యును. తెలివిలేనివారు తొందరపడి మనల నేమైన నన్నను ఓర్పు  
గలిగి మనము సైరణ వహింపవలయును; మన మెప్పుడును వారు  
లేనప్పుడు పరులదోషముల నొకరితోఁ జెప్పరాదు; వీరిదగ్గఱమాటను  
వారిదగ్గరను వారిదగ్గఱమాటను వీరిదగ్గఱను జెప్పక యెక్కడిమాట  
యక్కడనే మఱచిపోవలెను; మన మెల్లవారిని గౌరవము చేయవల  
యును. మనకంటె నధికులైనవారియెడ భక్తిగలిగి వారు చెప్పెడు  
న్యాయ మయినపనులయందు లోబడి నడువవలెను. మన సేవకులు  
మొదలయినవారిమీఁద నిష్కారణముగా కోపపడక మంచితనము  
చేతనే వారిచేత పని చేయించుకొనవలెను. ఏవిషయములయందును  
మన కాత్రము పనికిరాదు; ప్రతికార్యమును చక్కఁగా నాలోచించి  
మఱి చేయవలెను. అందఱియందు సమబుద్ధి గలిగి, ఏవిషయమున

దైన పరులు మన యభిప్రాయ మడిగినచో, నిష్పక్షపాతముతో మనసులోఁగలది నిష్కపటముగా వచింపవలయును. నిర్హేతుకముగా మన మితరుల కెప్పుడు నొప్పికలుగకుండునట్లుగా ప్రవర్తింపవలయును. దైవవశమున నితరుల శరీరములయందుఁ గలిగిన వక్రతలను జూచి మన మెప్పుడును బరిహసింపఁ గూడదు. ఎవ్వరైన మన కనిష్టమైన పనిని జేసినను, పలుకులచేతఁ గాని చూపులచేతఁ గాని యేమియు వికారము కనఁబడనీయఁగూడదు. దంభము మొదలైన యితరదుర్గుణములను మాని, అందఱకును మనమీఁద ప్రీతికలుగునట్లుగా నడవ వలయును. మనము మంచిగుణము గలవారమే యైనను, మనము చేయు సహవాసమును బట్టియే జనులు మనగుణము లిట్టివని నిర్ణయింతురు; దుస్సహవాసముచేత మంచివారు సహితము చెడిపోవు చుండుటయు, మంచివారి చెలిమిచేత దుష్టులును బాగుపడుచుండుటయు, మనము నిత్యమును జూచుచున్నాము. కాఁబట్టి సదాదుస్సహవాసము విడిచి సత్సంగత్యము గలిగి మెలఁగ వలయును.

చంద్ర—సమస్తకార్యముల యందును మన మీలాగునఁ బ్రవర్తింపవలయునని తెలుపువిధమొకటి యేమయిన నున్నదా?

గురు—సత్యము పలుకవలయునని నేను చెప్పకమునుపును నీకాసంగతి తెలియును. నే నబద్ధమును చెప్పుమని నీకు బోధించినను నీవు నామాటలను విశ్వసింపవు. నీకు యుక్తాయుక్తతలను బోధించెడి యంతరాత్మ నీహృదయములోఁ గలదు. అది మనకు ధర్మాధర్మములను బోధించుటయే కాక పాపకార్యములను జేసినపుడు సంతాపమును పుణ్యకార్యములఁ జేసినప్పుడు సంతోషమును గలిగించుచున్నది. ఈమనస్సాక్షికి విరోధము లేకుండ నడుచువాఁడే పుణ్యాత్ముఁడు. స్వవిషయములో దేనిని మన కితరులు చేయవలెనని మనము

కోరుదుమో దానినే మన మితరులకును జేయుచు, దేనిని మన కితరులు చేయఁగూడ దని తలఁతుమో దానిని మానుచుండవలయును. ఇది యొక్కటియే సర్వసీతీశాస్త్రసార మయిన మూలవిధి. అవసరము తటస్థింపనప్పు డందఱును సన్నాద్ధులే యగుదురు. ఆపదలువచ్చినప్పుడు సహితము వాని కన్నిటికిని నోర్చి ధర్మము తప్పకుండువారుమాత్రమే సానఁబట్టినకొలఁదిని మెఱుఁగెక్కు వజ్రములవలెఁ బ్రకాశించి కీర్తి వహింతురు.

### ఎ ని మి ద వ ప్ర క ర ణ ము

ఒకనాఁడు చంద్రగుతియొక్క చెలికత్తెలలో నొకతె గుజైన కూళ్ళు వండుకొని యాడుకొనుట కయి తెచ్చుకొన్న సెనగపప్పు కొంగుముడి విడిపోయి నేలమీఁద నిసుకలో నొలికిపోయెను. అప్పు డాసమీపముననున్న చెట్టుమీఁదినుండి చూచుచున్న యొకకాకి దిగివచ్చి యాహారపదార్థములు దొరికినవి రమ్మని తెలుపుట కయి కావుకావుగ నార్వనారంభించెను. దాని యభిప్రాయమును గ్రహించి తోడనే దూరముననున్న దాని బంధువర్గ మంతయు వచ్చి నిమిషములో భూమిమీఁద నొక్క గింజయయినను లేకుండ నెత్తుకొని పోయెను. వానిలో నొకకాకి కొన్ని గింజలను నోటఁ గఱచుకొని పోయి, మేతనిమిత్తమయి నోళ్ళు తెఱచుకొని తల్లిరాక చూచి కూయుచు గూటిలోనుండి పయికివచ్చుచున్న పిల్లలనోటిలో వానిని బెట్టివచ్చి మరల గింజలు కొనిపోవుచుండెను. అంతసేపును చంద్రమతి యాకాకికి పిల్లలమీఁద గలప్రేమకును, స్వజాతిపక్షుల కెల్లను సాయముచేయవలెనన్న దానియుపకారచింతకును నాశ్చర్యపడి చూచుచుండెను. తరువాత విద్యాసముద్రుఁడు బంధువులయెడ నడచుకో

వలసిన విధమును బోధించుట కదియే మంచి సమయ మని యెఱిగి చంద్రమతితో నిట్లనియె.

గురు—అమ్మాయీ! నీవు కాకులవంక నంత యాశ్చర్యముతో జూచుచున్నావేమి?

చంద్ర—ఆకాకి తనపిల్లల కంతప్రేమతో నెర పెట్టుచుండుటయు, సెనగబద్దలు తినుటకై యొక కాకి యన్ని కాకులను పోగుచేయుటయు నాకు వింతగా నగపడి చూచుచున్నాను.

గురు—అది మనుష్యులుకూడ బంధువుల విషయమున ఈప్రకారముగానే ప్రవర్తింపవలెనని నేర్పుచున్నది. బుద్ధిమంతునకు భగవత్సృష్టిలోని ప్రత్యల్పవస్తువునుండియు నేర్చుకొండగిన దెంతో కనబడును.

చంద్ర—మీరు వెనుక బంధువులనుగూర్చిన ధర్మములను మఱియొకసారి చెప్పెద మని సెలవిచ్చియున్నారగదా? ఇప్పు డావిషయమును నాకు చక్కగా బోధింప వేడెదను.

గురు—మనము సాధారణముగా బంధువుల దరియందును ప్రేమగలవార మయి సాధ్య మయినంతవఱకు వారికి మనచేతనైన సాయమును యుక్తసమయములయందు జేయుచుండ వలయును. అసహాయులమయి పుట్టి మన కిది కావలయునని యెనను జెప్పనేరక ఏడుచుటతప్ప మఱియేమియు జేతకాకుండ నుండుబాల్యదశ మొదలుకొని మనల నెన్నివిధములనో కాపాడి, మనభావ మెఱిగి యాంకరీ పట్టున నాహారముపెట్టి మనకాలిలో ముల్లుగ్రుచ్చుకొన్నదన్న నిద్రాహారములు లేక పరితపించి చికిత్సచేయించుచు, విద్యాబుద్ధుల చేప్పించి పెంచి పెద్దవారినిజేసిన తల్లిదండ్రుల విషయమున మనము మిక్కిలి కృతజ్ఞత గలవార మయి వారియెడల మిక్కిలి ప్రేమయ

భక్తియుఁ గలిగి, న్యాయమయినవారి యాజ్ఞల నన్నిటిని శిరసా వహించి చేయవలయును; వారు వృద్ధులయినప్పుడును అశక్తులగునప్పుడును వారికి సమస్తోపచారములను జేయుచు వారిని పోషింపవలయును. ఒకగర్భవాసమునఁ బుట్టి, ఒకకంచమునఁ దిని, ఒకమంచమునఁ బరుండి, ఒకయింటఁ జెరిగెడుతమ్ములను అన్నలను చెల్లెండ్రను అక్కలను మిక్కిలి యనురాగముతో గారవించి స్వప్నావస్థయందైనను కలహములు లేక మెలఁగవలయును. అత్తలు, మామలు, పినతండ్రులు, పెదతండ్రులు మొదలయిన బంధువులను ప్రేమతో నాదరించుచు వారి మనసు నొవ్వకుండఁ బ్రవర్తింపవలెను. దూర బంధువులకు సహితము ఆపద వచ్చినప్పుడు మంచినూటలతోను ధనముతోను చేతనయివ సాహాయ్యమును చేయుచుండవలయును; అట్లు చేయుచున్నచో మన కాపద వచ్చినప్పుడు వారును తగిన సాహాయ్యమును జేయుచుందురు.

చంద్ర—ఇప్పుడు మీరు చెప్పినవారు తప్ప మఱియెవ్వరైనను ముఖ్యబంధువు లున్నారా?

గురు—భార్యయు భర్తయుఁ గలరుగాని వారిని బంధువులని చెప్పుటకంటె దేహములు వేఱయినను వారిద్దఱు నొకరే యని చెప్పుట మిక్కిలి యుక్తముగా నుండును. భార్యభర్తయొక్క యర్థశరీరమని యెల్లమతములవారును జెప్పుదురు. వారేమియు తమలో భేదము విచారించక సమస్తకార్యములయందు నొక్కటిగాఁ బ్రవర్తింపవలయును. ఒకకుటుంబమున కిద్దఱునుజమాను లుండిన సాగనేరదు గనుక, భగవంతుఁడు భర్తను యజమానునిగాను భార్యను లోబడవలసినదానినిగాను సృజించియున్నాఁడు. రాజుకంటె ప్రజ నొకవేళ బుద్ధిమంతులైనను రాజునకు లోబడి నడుచుకొనుట యెల్లవిధాయక

కృత్యమో, అట్లే భార్య యొకవేళ భర్తకంటె బుద్ధిమంతురాలుగాను  
 రూపవంతురాలుగాను విద్యావంతురాలుగాను ఉండుట తటస్థించినను  
 పెనిమిటి కడగియే యుండవలయును. ఒకవేళ పురుషుఁడు కోపశీలుఁ  
 డయి యక్రమముగా కొట్టినను తిట్టినను తిరుగుబడక సహనము కలిగి  
 కూడఁగట్టుకొని రావలయును; తొందరపడె భర్త యొకయక్రమమును  
 జేయుచున్నను కోపము తీరినవెనుక మంచిసమయములో మెల్లఁగా  
 హితబోధచేసి మంచిమార్గమునకు దింపఁ బ్రయత్నింపవలయును.  
 బయట శ్రమ నొంది భర్త యింటికి వచ్చునప్పటికి తలదువ్వుకొని  
 మంచిబట్ట కట్టుకొని శుచిగా నుండి, కావలసినవస్తువులను నందిచ్చి  
 యుపచారము చేసి శ్రమ మాన్పవలయునేకాని, ఇరుగుపొరుగులవార  
 లతోడి కలహాకథలను గృహమునందలి సంతాపములను జెప్పుచుండ  
 రాదు; ఇల్లు శుచిగా నుంచి జిహ్వా కింపుగా పాకముచేసి నాధునివలన  
 మెప్పువడయఁ జూచుచుండవలెను. నగలనుగాని విలువబట్టలనుగాని  
 తెచ్చుని పీడింపరాదు. స్త్రీల కెప్పుడును సుగుణములే యలంకారము  
 లుగానిరత్నభూషణములును సరిగవస్త్రములును నలంకారములుగావు.  
 పదిరూపాయలతో నొకబీదకుటుంబము నెలదినములు సుఖముగా  
 జీవింపవచ్చును; వందలకొలదికుటుంబములు సుఖజీవనము చేయుట  
 కుపయోగింపఁ దగినసొమ్మును నిష్ప్రయోజనముగా నొకయబల  
 దేహముమీఁద వేసికొని తిరుగుట యేమి న్యాయము? ఇంటికిఁ గావల  
 సినదానిని గడించి తెచ్చుట పురుషులపని; తెచ్చినదానిని పొదుపుగా  
 వాడుకొనుచు తృణ మయినను వ్యర్థముగా పోకుండా జాగ్రత్తపెట్టుట  
 స్త్రీలపని. కాబట్టి స్త్రీ దూబరశిండితనము మొదలయినచెడువాడుక  
 లను వదలి మితవ్యయము చేయుచుండవలయును. అతిభోజనమువలన  
 నజీర్ణాదిరోగములు పుట్టునట్లే అతినిద్రవలన మాంద్యము, బలహీనత



మొదలయినవి గలిగి దేహదార్థ్యము తగ్గిపోవును. సోమరితనమును మాని యింటిపనులను స్వయముగా తీర్చుకొనువారి కిట్టికీడు లేమియు మూడవు. ఇనుమును తుప్పుతిన్నట్లే సోమరితనము మనదేహముల సారమును మ్రింగివేయును. తాను మహారాజుకూడఁ తు రయినను పెనిమిటికి పరిచారికయే యగును గనుక, తనకెంతమందిపరిచారికలున్నను మగనికిఁ గావలసినయుపచారములను స్త్రీ స్వయముగానే చేయవలయును. స్త్రీ పురుషుని వశ్యునిఁ జేసికొనుటకుఁగలమందులు యోగ్యమయిననడవడికయు ననువర్తనములేకాని వశ్యోషధములు కావు; అట్టియశాషధములవలన మగలకు మును పున్నప్రేమకూడ పోవుటయే కాక యొకానొకప్పుడు వానివలన భర్తలకు తీఱనివ్యాధులును సంభవించును; కాఁబట్టి స్త్రీ లెప్పుడును మగలకు మరులుమందులు పెట్టుటకు కలలోను బ్రయత్నింపరాదు. పుట్టినింటివా రెంత ధనికులయియున్నను, యుత్తమస్త్రీ భర్తయింటనే యుండఁగోరునుగాని పెనిమిటి బీదవాడని పుట్టినింటికి పోగోరదు. స్త్రీకి పుట్టినింటి దినుపరమాన్నముకన్న భర్తతోడి గంజియే చాలమే లయినది. స్త్రీ తన యింటిగుట్టెప్పుడును బయలఁబడనీక, మన్నించి పెనిమిటి చెప్పినసంగతులను తనమనసు గలిసినవారితో నై నను జెప్పక మిక్కిలి రహస్యముగా నుంచవలెను. వేయేల? పుణ్యవతి యైనస్త్రీ యాలోచన చెప్పనపుడు మంత్రివలెను, పనిచేయునప్పుడు దాసివలెను, ఆపదలయందు మిత్రునివలెను, ఉండి, పెనిమిటి కిష్టమయినరీతిని సమస్త విషయములయందును బ్రవర్తించుచు, అతనియందు ప్రేమయు భక్తియుఁ గలిగి పూవులో తావివలెఁ గలిసి మెలఁగవలయును. ఈచెప్పిన సుగుణముల నన్నిటిని గలిగి పరపురుషునిపొందు స్వప్నావస్థయందును గోరకుండుస్త్రీ పతివ్రత యనఁబడును. నూఱునోములునొక్కఱికుతోఁ

బోవునన్నట్లు, స్త్రీలు చేసిన పుణ్యకార్యము లన్నియు నొక్కసారి వ్యభిచరించినచో నిచ్చులమగుటయే కాక పాపహేతువు లగును. స్త్రీలకు వ్యభిచారమును మించిన దోషము మఱియొక్కటిలేదు. కాబట్టి పరపురుషు లెంతచక్కనివారయినను వానిని తృణముగా నెంచి, వారిగాలినహితము తమమీఁద సోకకుండఁ బ్రవర్తింపవలయును. వ్యభిచారమువలనఁ బరలోకహానియేగాక యట్టిస్త్రీ యీలోకమునందును నిందలపాలయి మానప్రాణములను పోగొట్టుకొనును. మానవగుఁడు భార్య మరియేనేరము చేసినను క్షమించుచుగాని వ్యభిచారమును జేసినప్పుడుమాత్రము సహించి యూరకుండఁజాలఁడు. కాబట్టి స్త్రీ యెల్లవిధముల పాతివ్రత్యభంగము రాకుండ కాపాడుకొనుచు రావలెను.

### తొమ్మిదవ ప్రకరణము

విద్యాసముద్రుఁడు తాను చంద్రమతికిఁ జెప్పినవిద్యయంతయు కేవల పుస్తకాధారముననే కాదు. అతఁడు చల్లపాఠువేళ తఱుచుగా చంద్రమతిని దేవునియొక్కదివ్యహస్తలిఖిత మయినవిచిత్రవస్తుజాతముతో నిండియున్న యుద్యానవనమునకుఁ గొనిపోయి, అచ్చట నేత్రోత్సవము చేయు ఫలవృక్షములను పూలచెట్లను చెవులపండువుగా మధురద్రవములుచేయు కోయిల, చిలుక మొదలయినపక్షులను జూపి, వానిమూలమున భగవంతుని వస్తునిర్మాణకౌశలమునునీతులను మనసునకు నాటునట్టుగా సమయోచితముగా పుస్తకసాహాయ్యమున బోధించుదానికంటె విస్తారముగా బోధించుచుండెను. చంద్రమతి చల్లగాలియందు తిరుగుటవలనను దేహపరిశ్రమము చేయుటవలనను గలుగు శుఖసంతోషములను తెస్సగా తెలిసికొన్నదయి, వేయిమంది

పరిచారిక లున్నను తాను వేసికొన్నపుష్పలతలకును పండ్ల మొక్కలకును తానే చిన్నబిండెతో నీళ్ళు పోయుచు తాను పెంచెడు మల్లె చెట్టున నొకపువ్వుపూచినను దానిమ్మచెట్టున నొకకాయ కాచినను వేఱుచోట్లనుండి తనకు గంపెనుపూవులును కాయలును వచ్చినప్పుడి కంటె విశేషానందమును పొందుచుండెను. ఒక్కఁడు సాయంకాలము గురువుతోడ వచ్చి చంద్రమతి పూలతోటలో విహారము చేయుచుండఁగా ఉద్యానపాలకుఁడు మోట గట్టి తోటలోనిచెట్లకు నీళ్ళు పెట్టుచు మోటగూనను వేగముగా లాగఁజాలనందునకయి యెడ్లను చేతిలో నున్నవెదురుకఱ్ఱతో నెత్తురు వచ్చునట్లుగాఁ గొట్టెను. ఆసమయమున చేరువను సంచరించుచున్న చంద్రమతి వానిక్రూరకృత్యమునకు మిక్కిలి కోపపడి యింకొకపర్యాయ మా యెడ్ల నంతక్రూరముగా కొట్టినయెడల తండ్రిగారితో చెప్పి వానిపని తీసివేయించెద నని బెదరించెను. ఆసమీపముననే యుండి చంద్రమతి కేదయినను నూతనవిషయమును బోధింప నాలోచించు చున్నవిద్యాసముద్రుఁ డది సుదు చేసికొని యామెయొద్దకు వచ్చి వనపాలకునిమీఁద నేల కోపపడుచున్నా వని యడిగెను.

చంద్ర—నా కీవఱ కెవ్వరును జెప్పకపోయినను, నిస్కారణముగా పశువును గొట్టుట నామనస్సునకు తప్పిదముగా తోచి వీని మీఁద కోపపడినాను. మనుష్యేతరజంతువులవిషయ మయి మనము నడుచుకోవలసినధర్మములను జెప్పెదమని యీవరకే మీరు సెల విచ్చి యున్నారు. ఇప్పుడు నాయం దనుగ్రహించి చెప్ప వేఁడెదను.

గురు—పశువులు మొదలగుజంతువులు మన యుపయోగము నిమిత్తమే సృజింపఁబడినను మనయొద్ద నున్నంతకాలమును కడుపు నిండ మేతవేసి నీళ్ళుపోసి వానిసంరక్షణము చక్కఁగా విచారింపచు

ప్రేమతో నాదరించు చుండుట మనకు విధియై యున్నది. వానిచేత నెప్పుడును శక్తికి మించినపనిని చేయింపరాదు; జంతువులు ముసలి తనముచేతఁగాని, అలసటచేతఁగాని, రోగముచేతఁగాని, ఆహారాదుల లోపముచేతఁగాని తిన్నఁగా పనిచేయలేనప్పుడు వేగముగా నడవలేదని యెక్కువపని చేయలేదని వానిని కొట్టుటకంటె క్రూరకృత్యము మఱియొకటి లేదు. కొందఱు పశులవులకు తామే యగ్రపుత్రు లయి నట్లుగా మేత పెట్టనిదూడలకుసహితము తిన్నగా పాలు వదలిపెట్టక జ్యేష్ఠభాగమునువలె పాలనన్నిటిని పితుకుకొందురు; తిన్నగా మేత పెట్టువలకును దూడలకుఁ గావలసినపాలను వదలివేసి మిగిలినవానినే పితుకుకొనుట మానుషధర్మము. ఆవు, గేదె, ఎద్దు, మేక గుఱ్ఱము కుక్క మొదలయినజంతువులు మన కెంతో యుపయుక్తములుగా నున్నవి. అవి లేకపోయినపక్షమున, మన కిప్పు డున్న సౌఖ్యములో సగ మయినను లేకపోయి యుండును. కొందఱుదుర్మార్గులు కప్పలు, మేకలు మొదలయిన సాధుజంతువులను నిష్కారణముగా హింసించు చుందురు. అట్టివానికి హింస చేయుచున్నచో క్రమక్రమముగా దుష్ట చేష్టలు పట్టుపడి, మనుష్యులవిషయమునసహితము క్రూరు లయి యట్టివారు చెడిపోదురు. మనము నిర్లక్ష్యము చేసెను చిన్నజంతువులనుసహితము మనలను సృజించినయీశ్వరుఁడే సృజించి, మనమీఁద వలెనే వానిమీఁదను ప్రేమ యుంచి కాపాడు చున్నాఁడు. కాబట్టి వానిని బాధించుటవలన భగవంతునవిషయమున గొప్పయపరాధమును జేసినవార మగుదుము. అందుచేత జీవకారణ్యము మనకు విధాయకము లైనముఖ్యధర్మములలో నొకటిగా నున్నది. అయినను మనుష్యులలో దుష్టులను శిక్షించుట ధర్మమయినట్లే జంతువులలో సహితము పాము, తేలు, పులి మొదలగువానిని జంపుట ధర్మముగా

నున్నది. కొందఱు పేలు, నల్లులు, తేళ్ళు మొదలయినవానియందు సహితము దయగలవారయి, వానిని జంపక విడిచిపెట్టుదురు. అట్లు చేయుట సరికాదు. మనకు బాధను గలుగఁజేయు జంతువుల నవశ్యముగా నాశనము చేయవలసినదే. తేళ్ళు మొదలయినవానిని చంపుట దోషము కాకపోయినను, వానిని బాధపెట్టి చంపుటమాత్రము మంచిది కాదు. సాధ్య మయినంతవఱకు బాధపెట్టక శీఘ్రముగా చంపివేయవలెను.

చంద్ర—మీయనుగ్రహమువలన నాకిప్పుడు సమస్తధర్మములును తెలిసినవి. ఏవిషయమున నెట్లు ప్రవర్తింపవలయునో లేశమయినను దెలియక గ్రుడ్డిదానివలె వచ్చిన నాకు జ్ఞానోపదేశమును జేసినన్న కన్ను దెఱపి రక్షించినాడు. మీఋణము నే నెట్లుతీర్చుకొఁగలుగుదును?

గురు—నేను జెప్పినప్రకారముగా నడుచుకొనుచు ముందు ప్రతిష్ఠ గాంచుటయే నాఋణము తీర్చుట. కేవల ధర్మశ్రవణమువలన నేమియుఁ బ్రయోజనము లేదు; విన్నవానిని మఱచిపోక యనుష్ఠించుట వలన నిహపరలోకముల రెంటును సమస్తశ్రేయములును కలుగును. కొందఱు సత్ప్రవర్తనము కలిగి మెలఁగుట గేమో కష్టమని భావింతురు. అలవాటు పడినచో నంత సులభమయినపని మఱియొకటి లేదు. జేనెడుపొట్టకయి మహాసముద్రమునుదాటి, యెత్తరానిబరువు తెత్తుకొని, ప్రాణముల కాసింపక యుద్ధములుచేసి, కష్టపడువారికి సత్యము, శాంతత, భూతదయ, కలిగిమెలఁగుట యసాధ్యమన్న నెవ్వరయిన నవ్వరా? మనస్సునాయాసపెట్టి క్రొత్తఁగా నొకదానినికల్పించి చెప్పుటకంటె, నాలుకచివరనుండి తనంతటతానే యప్రయత్నముగా వెలువడ సిద్ధముగానుండు సత్యమును పలుకుట కష్టమన్న నెవ్వరు

నమ్ముచును? లోకములో నెల్లవారికిని సాధువులను ప్రేమించుటయు దుష్టులను ద్వేషించుటయు సహజగుణముగానున్నది. ఇప్పుడు మనము చూచుచున్న వారిమాటయందుండగా, ఎప్పుడో యున్నట్టు కథల యందుఁ జెప్పఁబడు యోగ్యులను భూషించుచు, అయోగ్యులను దూషించుచున్నాము. మనకట్టి యభిప్రాయముకలుగుటకు యోగ్యులు మనకుఁజేసిన యుపకారమునులేదు; అయోగ్యులుచేసిన యుపకారమునులేదు. లోకులు వారివారిని ప్రేమించుటకును ద్వేషించుటకును వారివారి సుగుణదుర్గుణములే కారణములుగా నుండును. లోకములో మనతనువులు శాశ్వతములు గావు గనుక; బ్రతికియుండిన నాలుగు దినములును న్యాయమార్గమునఁ బ్రవర్తించుచు నీలోకమునఁగిర్తించు బరలోకమునందు శాశ్వతానందమును బొందఁబ్రయత్నింపవలయును.

చంద్ర—మీరు నాకుఁ జేసిన యుపదేశము శిలాక్షరమువలె మనసునందు నాటుకొనియున్నది. దీని నెప్పుడును మఱచిపోక యావజ్జీవమును తమయెడల కృతజ్ఞతగలదాననయి యుక్తముగాఁ బ్రవర్తించఁ బ్రయత్నించెదను.

ఈసంభాషణ మయినతరువాత గురువును శిష్యురాలును, తోటనువిడిచి యింటికివెళ్ళిరి. ఈప్రకారముగా రెండుమూడుసంవత్సరములలో పిద్యాసముద్రుఁడు చంద్రమతిని సమస్తవిద్యలయందును పారంగతురాలిని జేసెను. ఈలోపలనే చంద్రమతి ప్రవీణులయిన యితర గురువులయొద్ద సంగీతము మొదలయిన స్త్రీలకుపయుక్తము లగువిద్యల నన్నిటినిగూడ నేర్చుకొనెను.

## ప ద వ ప్రి క రణ ము

~~~~~

ఉశీనరమహారాజుగా రొకనాఁడు కొమా రైతోడ ఆస్థానమండ  
పమునకు విజయముచేసి సింహాసనాసీనులై యుండి, విద్యాసముద్రుని  
రావించి నమస్కారపూర్వకముగా నుచితాసనంబునఁ గూరుచుండ  
నియోగించి, సకలవిద్యజ్ఞున సమక్షమున చంద్రమతిని విద్యలయందు  
పరీక్షచేయ నారంభించిరి. ఆమెయు నడిగినదాని కెల్లఁ జక్కనినదు త్త  
రములిచ్చి తనప్రతిభను కానిపించిన, ఆమె విద్యావివేకములకును  
గురుని బోధనశక్తికిని సభవారందఱు నాశ్చర్యమగ్నమానసు లయిరి.  
అప్పుడు మహారాజుగారు తమకొమార్తెకు విద్యోపదేశముచేసి నీతి  
మంతురాలినిగాఁ జేసినందునకై విద్యాసముద్రుని బహువిధముల  
శ్లాఘించి, ఆయన కెప్పుడును ఎదురుచూడనంత ధనమును అమూల్య  
వస్తువులను బహుమానముచేసి యొకయగ్రహారమునిచ్చిరి. రాజు  
గారి గుణగ్రహణపారీణతకును బౌదార్యవిశేషమునకును విద్యాసము  
ద్రుఁడు పరమానందభరితుఁ డయి యర్హవిధమునఁ దనకృతజ్ఞత  
సూచించుకొన్ని వాక్యములను జెప్పెను. అంతటరాజుగారుసభచాలించి  
సముచితపరివారముతో నిజాంతఃపురమునకు వెళ్ళిరి. మంత్రిమొదలు  
గాఁగల సభాసదులును తమతమయిండ్లకుఁ బోయిరి.

అటుపిమ్మటఁ జంద్రమతి దినదినక్రమమునఁ దానుజదివినవిద్య  
సభివృద్ధిచేసి, బుద్ధిబలమునఁ బుస్తకములలోఁ జదివి నేర్చుకొన్నదాని  
కంటెను బదిరెట్లు జ్ఞానమునుబడసి, ఎటువంటికఠినపుస్తకము నయి  
నను చదివి యర్థముచేయును, ఎటువంటి చిక్కులెక్క నైన నాలో  
చించి సరియైన యుత్తరమును కనుఁగొనను, చక్కనిమృదుశైలిని  
పద్యములు పాటలు రచియింపను, ఏరాగమునయిన నాలాపనచేసి

వినువారిమనసులు గరగఁగునట్లుగా పాడెను, ఏదైన నూతనవిషయమును  
 బుచ్చుకొని యింపుగా నుపన్యాసములుచేయను, సమస్థిరా లయ్యెను.  
 ఆమెకుఁగల విద్యావివేకములకు మెఱుఁగుదెచ్చెడి వినయాదినమస్త  
 సద్గుణములచేతను లోకమునందలి కాంతారత్నములలో నామె యన  
 మానురాలుగా నుండెను. అందుచేత నెల్లచోట్లను చంద్రమతియొక్క  
 సుగుణసంపదను విద్యావిశేషమును జనులెల్లరు వేయినోళ్ళ శ్లాఘించి  
 చెప్పుకొనునుండిరి. ఆమెకీర్తిక్రమక్రమముగా దూరదేశములయందు  
 సహితము వ్యాపించి యెల్లవారలశ్లాఘనకును పాత్రమగుచుండెను.  
 ఈప్రకారముగా నేకోసలదేశాధిపతియైన శ్రీశంకమహారాజు పుత్రుఁ  
 డయిన హరిశ్చంద్రునియొక్క కీర్తియు సమస్తదేశములయందు నల్లు  
 కొనెను. ఆసేతుహిమాచలమునుగల దేశములయందాయన ధైర్య  
 శౌర్యాదులును, వినయవివేకాదులును, విద్యాకౌశలమును, జెప్పు  
 కోనివా కొకడును లేరు. చంద్రమతి పాఠశాలయందుఁ జదువుకొను  
 చుండునపుడే యాతనిసుగుణసంపదను పలుమాఱు గురువువలనను  
 తదితరులవలనను వినుచుండి తానతనినే వరియింపవలెనని మనసులోఁ  
 గోరియుండెను. వయసు మీఱినకొలఁదిసి, ఆయనసచ్చరిత్రమును శ్రవ  
 ణానందముగా చెలికత్తెలచే వినుట లభించి యాకోరిక యంతకంతకు  
 బలపడి ననలెత్తుచుండెను. హరిశ్చంద్రుఁడును చంద్రమతియొక్క  
 సద్గుణసమృద్ధినివిని యామెనేవివాహమాడవలయునని దృఢనిశ్చయుఁ  
 డైయుండెను. ఇట్లు కొంతకాలము జరిగినతరువాత చంద్రమతి మెల్లగా  
 నొకనాఁడు తనయభిప్రాయమును తల్లివద్ద సూచనగాఁ గనఁబఱచెను.  
 ఆమెయు కొమార్తె యభిప్రాయమును తెలిసికొని, రహస్యముగా  
 నొకనాఁడు భర్తకు విన్నవింపఁగా నతఁడును తనశ్రుతికయొక్కమనసు  
 యోగ్యపురుషునిమీఁద పోయినందుకుఁ బరమానందభరితుఁ డయి



యావనవతియైయున్న యామెను శీఘ్రముగాఁ దగినవరున కిచ్చి వివాహము చేయుట యర్హకార్యమని యెంచి, వెంటనే దృఢవ్రతుఁడను బ్రాహ్మణుని బిలిపించి చెప్పవలయుసంగతుల నెల్లను జెప్పి, తనకూతును హరిశ్చంద్రున కియ్యఁదలంపు గలిగియుండుటను త్రిశంకమహారాజున కెఱిగింపఁబంపెను. ఆమహారాజును తనపుత్రుఁ డావటకే చంద్రమతి మీఁద మనసుగలిగియున్నసంగతి నెఱిగియున్నవాఁడు గనుక; మాటు మాటాడక సమ్మతించి దృఢవ్రతునకు బట్టలు కట్టఁబెట్టించి పెండ్లికూతును జూచుటకయి మఱియొక బ్రాహ్మణు నాతని వెంట నుశీనరుపాలికిఁ బంపెను. ముహూర్తనిశ్చయ మయిన తరువాత చంద్రమతీహరిశ్చంద్రులకు మహావైభవముతో వివాహమహోత్సవము జరగినది. సుగుణ శ్రవణమే కారణ మయినను, వారు రూపసంపదచేతఁగూడ సుగుణ సంపదకుఁ దీసిపోవువారు కాదు. ఆదంపతుల సౌందర్యమును కన్నుల కుట్రదీట చూడనోచుకొన్న వారందఱును కథలయందుఁ జెప్పుకొను తేకాని నిజముగా రతీమన్మథులు వీరియంతసౌందర్యము గలవారాయని సంశయపడుచుండిరి. లోకములో నెవ్వరికిఁగాని సుగుణాలంకారమే నిజమయిన యలంకారముగాని యదిలేని కేవలవిద్యయు రూపమును భూషణములును నలంకారములు గావు. వివాహాదినములు వెళ్ళినతరువాత చంద్రమతికిఁ జెప్పవలయుబుద్ధులు చెప్పి, పుట్టినయింటికిని చొచ్చినయింటికిని కీర్తితేవలయునని బోధించి, తలిదండ్రు లామె తప్పులుచేసినను దిద్దుకొని బుజ్జగింపవలయునని యల్లునకుఁ జెప్పి యొప్పగించి, ఆమెను పతితోడ నయోధ్యాపురమునకుఁ బంపిరి. వారిద్దఱును చదువుకొన్న వారగుటచేతను, సుగుణసంపత్తిగలవారగుటచేతను, ఆదంపతులకుఁ గలిగిన యైకమత్యమును పరస్పరానురాగమునెఱుఁగు నెవ్వరికిని గలిగినవని చెప్పవల్లకాదు, కొంతకాల మయినతరు

వాత త్రిశంకుఁడు రాజ్యభారము నంతను సమర్థుఁడయిన కొమారుని మీఁదనే పెట్టి తానును భార్యయు తపస్సునకై ఋష్యాశ్రమములకు వెడలిపోయెను. అతఁడు ప్రజల నెల్లను తన కుటుంబములోనివారినిగాఁ జూచుకొనుచు, వారిక్షేమముకొఱకే తనశక్తియంతయు నుపయోగించుచు నేరముచేసినవారిని ద్వేషములేక వారిమేలుకొఱకే బిడ్డలను శిక్షించు తండ్రివలె దండించుచు, ప్రజలను నొప్పించి పన్నుగొనకఁ చోరభయరహితముగా నీతిమంతుఁడై రాజ్యపాలనము చేయుచు, మిక్కిలి ప్రజారంజకుఁ డయ్యెను. చంద్రమతియు విద్యావతి గనుక తెలివిగలదై గృహకృత్యనిర్వహణభారమేమియు పతికి తగులకుండ తానే బహుసమర్థతతో నిర్వహించుచు నిర్దోషముగా నెవ్వరికిని నేవిధమైన నొప్పియుఁ గలుగకుండ నందఱిని సమదృష్టితోఁ జూచుచు నుండును. దాసదాసీజనులయం దామె మిక్కిలి దయ కలదయి పెట్టు పోతలలో లోపమురాకుండ కాపాడుటంజేసి భృత్యవర్గమంతయునామె విషయమై తమప్రాణములైన నిచ్చుటకు సిద్ధముగానుండిరి. అంత కనికరముగలదని యామెయెప్పుడును తప్పుచేసినవారి కుచితదండనము చేయక విడిచిపెట్టదు. ఆమెయొద్ద విద్యాగర్వముగానిధనగర్వముగాని లేశమయినను లేదు. బంధువులయెడలను పెద్దలయెడలను మిక్కిలి యడఁకువగలదయి వారికి మెచ్చుపుట్టునట్టుగానడచుకొనును. స్వప్నా వస్థయందును అసత్యము పలుకదు. పరపురుషులను సోదరులనుగాను స్త్రీలను తోడబుట్టినపడుచులనుగాను జూచుచుండును. పరులెంత మంచిస్థితిలోనున్న నంత సంతోషించునేకాని యితరులకలిమి కెన్నఁడును నసూయపడదు. సమస్తజంతువులయందును దయగలిగి మెలఁగును. బీదసాదల కెప్పుడును సాయముచేయనేయాలోచించుచుండును. తన్నెప్పుడును సన్మార్గమునందే నడుచునట్లు చేయవలయునని త్రికాల

ములయందును భగవంతుని ధ్యానించుచుండును. తీటికయైనప్పుడు వ్యర్థకాలక్షేపముచేయక సద్గ్రంథములను జదువుటయందే కాలమును పుచ్చుచుండును. ఈ ప్రకారముగా కొంతకాలము జరిగినపిమ్మట చంద్రమతికి గర్భోత్పత్తియై చక్కనికొమారుడు గలిగెను. పుత్ర జననమవలన నాదంపతులకు గలిగిన సంతోషమునకు మేరలేదు. తల్లిదండ్రు లాశిశువునకు లోహితాస్యఁ డని నామకరణము చేసిరి. చంద్రమతియు హరిశ్చంద్రుఁడును సమస్తైశ్వర్యములతోను తులఁ దూఁగుచు కొంతకాలము సుఖ మనుభవించుచుండిరి.

### పనునొకండవ ప్రకరణము

మహర్షు లందఱు నొకనాఁడు సభ చేసియుండఁగా, ఎప్పుడును సత్యముదప్పని మహానుభావుఁ డెవ్వఁడయిన లోకములో నున్నాఁడాయని వారిలోవారికి వివాదము సంభవించెను. అప్పుడు వశిష్ఠుఁడు మానవకోటిలోనెల్ల నాడితప్పనివాఁడు హరిశ్చంద్రుఁడొక్కఁడు కనఁ బడుచున్నాఁడని యాతని యోగ్యతను శ్లాఘించెను. ఆమాటలకు సహింపక యతని ప్రతిపక్షియగు విశ్వమిత్రుఁడు వివిధమాయో పాయములుపన్ని శత్రువులను వంచించి రాజ్యతంత్రమును నిర్వహించుకోవలసిన రాజులలో సత్యసంఘు లుందురనుట పరిహాసాస్పదమని యు, సూర్యవంశపు రాజులకెల్లను బురోహితుఁడవగుటచేత పొగడు చున్నావే కాని హరిశ్చంద్రుని బొంకించుట సులభమేయనియు, వశిష్ఠునిఁ గొన్ని హేళనోక్తులు పలికెను. అందుమీఁద రోషమువచ్చి నీవు నేయేండ్లు తలక్రిందుగా తపస్సుచేసినను హరిశ్చంద్రునిచేత నసత్య మాడింపలేవని వశిష్ఠుఁడును, నిమిషములో నాడించెద నని విశ్వా

మిత్రుఁడును పంతములు పలుకుకొని, ఎవ్వరిమాట గెలుచునో వారికి రెండవవారు తాము చేసినతపస్సు సంతను ధారపోసి లేచిపోవునట్టుగా నందఱియుండఱును పందెములు వేసికొని, తమతమ యాశ్రమములకు వెళ్ళిచేరిరి.

కొన్ని మాసములు గడచిన తరువాత హరిశ్చంద్రుఁ డొక్క యజ్ఞముచేసి భూరిదక్షిణ లిచ్చుచున్నాఁడని విని, విశ్వామిత్రుఁ డయోధ్యకువచ్చి సభామండపమున సుఖాసీనుఁ డయియున్న సమయ మున నాతనిని సందర్శించెను. అప్పు డామహర్షిని దూరముననుండి చూచి గొప్పవాఁడు వచ్చుచున్నాఁడని సింహాసనమునుండి దిగి యెదు రుగావెళ్ళి యర్ఘ్యపాద్యాదు లిచ్చి తీసికొనివచ్చి, అర్హాపీఠముమీఁద కూరుచుండఁబెట్టి కుశలప్రశ్నముచేసెను. విశ్వామిత్రుఁడును కొంత సేపు తగినరీతిని ప్రసంగించి, తాను యజ్ఞము చేయఁబోవుచున్నాఁడ ననియు, అందునకుఁ గావలసినధన మంతయు నిచ్చి యజ్ఞఫలమును పొందవలయుననియు, తనవచ్చినకార్యమునుజెప్పెను. రాజును రెండవ మాటాడక యజ్ఞమునకు పట్టాధనమంతయు నిచ్చెదనని వాగ్దానము చేసినతరువాత, విశేషవిత్తమును గోరిపుచ్చుకొని నేను మరలవచ్చి తీసికొనుదాక ఆవిత్తమంతయు నీయొద్దనే యుండనిమ్మని చెప్పి యొప్పగించి విశ్వామిత్రుఁడు తనదారిని పోయెను.

అరణ్యప్రాంతములయందలి గ్రామములయందు వసించు కాపు లందఱును గుంపులుకూడివచ్చి యొకనాఁడు రాజు నిండుకొలుపుండి యుండఁగా తమకు కలుగుచున్న మృగబాధను విన్నవించుకొని, దుష్ట మృగములను సరహారముచేసి తమ్మును తమపొలములను వాని యుప ద్రవమునుండి రక్షింపవలయునని మొఱపెట్టికొనిరి. ఆమొఱ్ఱ యాల కించి రాజు వారి కభయహస్తమిచ్చి పంపివేసి, ఫలలుభోగులు మొద

లగు సాధనములతో కుక్కలను తోడుకొనిరమ్మని వేటకాండ్ర కాజ్జ  
యిచ్చి, వినోదమును జూచుటకయి భార్యను కొమారుని వెంటబెట్టు  
కొని వేటకయి తానుగూడ బయలుదేతెను.

అట్లు మృగయావిహారార్థియై యరణ్యమునకు వెళ్ళి యారాజు  
పులులు, అడవిపగదులు మొదలయిన ఘాతుకమృగములను గొన్ని  
టిని వేటాడి నానావిధ దుష్టమృగములను కుప్పలుగాఁగూల్చిన వేట  
కాండ్రకు బహుమానము లిచ్చి పంపివేసి, సముచిత పరివారముతోఁ  
గదలిపోయి, ఒకవిశాలస్థలమున పటమందిరము వేయించి మిక్కిలి  
వనగమనముచేత నలసియున్నవాఁడు గనుక, ఆపూటకందు విశ్రమించి  
భార్యతో సుఖము ననుభవించుచుండెను. భార్య యోగ్యురాలయిన  
పక్షమున భర్తకు మహారణ్యమయినను దివ్యభవనముగానుండుటయు,  
అయోగ్యురాలై నయెడల సుందరమందిరమైనను పెద్దయడవివలెనుండు  
టయు, సహజమేకదా? ఇట్లు హరిశ్చంద్రుఁడు భార్యతో వినోదముగా  
బహువిషయములు ముచ్చటించుచుండఁగా, లోహితాస్యుఁడు సమీప  
మున నాడుకొనుచు కొంచెము దూరమున గంతులువేయుచున్న లేడి  
పిల్లనుజూచి దానిని తనకుఁ దెచ్చియిమ్మని తండ్రి నడిగెను. అతఁడు  
వెంటనేలేచి లేడిపిల్లను ప్రాణముతోనే పట్టుకొని తెచ్చి కొడుకున  
కీయవలయు నను నభిప్రాయముతో విల్లును బాణమునుధరించి దానిని  
వెంబడించెను. అదియు బెదరి మహావేగముతోపాటి యాతని బహు  
దూరము గొనిపోయి తుదకు విశ్వామిత్రుని తపోవనములో దూఱఁ  
బోఁగా విసిగి రాజు వింటబాణమును సంధించి దానిమీఁద విడిచెను  
గాని యది దెబ్బతప్పించుకొని యదృశ్యమయ్యెను. రాజును మృగము  
వెంబడి నెండలోఁ బరుగెత్తి కడుబడలి దప్పిగొని యాసమీపమున  
నున్న తటాకములో నీరుద్రాగివచ్చి చెలువుగట్టుమీఁదనున్న మట్టి

నీడను గూడుచుండెను. అంతలో మంత్రురైన సత్యకీర్తియు చంద్రమతియు లోహితాస్యనితో సపరివాదలయి యచ్చటికివచ్చి చేరిరి.

రాజు వచ్చి యచ్చట దిగియున్నాఁ డన్నసంగతి విని విశ్వామిత్రుని వనపాలకురాం డ్రయిన యిద్దఱు మాలసవ్వనులుతామాతని నేమయిన నడిగి తెచ్చుకోవలెనని తంబురలు పట్టుకొనివచ్చి, తమ సామర్థ్యము నంతనుజూపి శ్రావ్యముగా పాడఁదొడఁగిరి. వారిపాట యాహ్లాదకరముగా నున్నందున రాజు వారిచేతఁ గొంతసేపు సంగీతము పాడించి తగిన బహుమానమునిచ్చి పొండని యానతిచ్చెను. ఆపడుచులు రాజుయొక్కదివ్యసుందరవిగ్రహమును చూచినకొలఁదిని కామపరవశురాండ్రై దేహములు తెలియక యుచితానుచితవివేకముపోగొట్టుకొని, రాజియ్యఁబంచినధనము పుచ్చుకోక, ఆయన సంభోగము మీఁదతప్ప తమకు మఱియొకదానిమీఁద కోరికలేదనియు తమయభిమతమును దీర్చి రక్షింపవలయుననియు, సంశయపడక యడిగిరి. అట్టియక్రమ మయినకోరికను కోరినందున రాజునకు వారిమీఁద నాగ్రహమువచ్చి కోపదృష్టితోఁ జూచుచు తత్క్షణము తన యెదుటినుండి లేచిపోం డని వారి నదలించి పలికెను. ఆచండాలాంగన లంతటితోఁ బోక తమప్రార్థన చెల్లించినంగాని యచ్చటినుండి కదలమని మూర్ఖపు పట్టు పట్టిరి. అందుమీఁద రాజు కోపమాపుకోలేక మండిపడి తుచ్చురాం డ్రయినయామాలపడుచులను కొట్టి సాగనంపుఁ డని భటుల నాజ్ఞాపించెను. వారు వెంటనే తమ స్వామియాజ్ఞను శిరసావహించి యామాతంగ కామినులను సమ్మెటలతో మొత్తఁగా, కాదణ్యంత రంగురా లయినచంద్రమతి మంచిమాటలతో భర్తకోపమును శాంతపఱిచి యాతడును విడిపించి పంపివేసెను. ఆగోసంగికన్నియలును కన్నీరు కాలువలుగట్ట కొప్పులువీడి వీపులమీఁదఁ జీరాడ పెద్దపెట్టున

రోదనముచేయుచు విశ్వామిత్రాశ్రమమువంక నడిచిరి. రాజును వారిని తొందరపడి కొట్టించినందునకై పశ్చాత్తాపముగలవాడయి చింతించుచు భార్యయొక్కహితవచనములచేత కలకతీతియుండెను.

### పండ్లెండవ ప్రకరణము

ఆప్రకారముగా మాలెతలు వెళ్ళి విశ్వామిత్రాశ్రమమును బ్రవేశించి చల్లపాటున వనములో సంచరించుచున్న విశ్వామిత్రుని ముందట సాష్టాంగపడి, తమకు హరిశ్చంద్రుడు చేసిన యవమానమును దైన్యముతో విన్నవించి గోలుగోలున నేడ్చిరి. అతడు వారి యార్తనాదమును విని మండిపడి తోకతొక్కిన త్రాచువలె లేచి తక్షణమే శిష్యగణముతోఁ గూడ బయలుదేటి త్రోవపోడుగునను పరుషోక్తులు పలుకుచు హరిశ్చంద్రుడున్న ప్రదేశమువంక నడచెను. హరిశ్చంద్రుఁ డామహర్షిని దూరమునుండి చూచి భార్యయుతానును లేచి యెదురుగా వెళ్ళి నమస్కరింపఁగా విశ్వామిత్రుఁడతని నమస్కారమును గైకొనక కన్నుల నిప్పులు రాలఁ జూచుచు నిట్లనియెను.

విశ్వా—ఓరీ నృపాధమా! పూర్వ మెప్పు డయిన రాజులు వేటకు వచ్చెనువాడుకారా? వా రెన్నఁడయిన నీవలె ఋష్యాశ్రమములకు పీడ కలిగించి యెఱుఁగుదురా? వేటాడవలె నన్న నీకు ఘోరారణ్యములు లేకపోయినవా? ఈప్రకారముగా నీవు తపోవనములు ప్రవేశించి యాశ్రమమృగములకు నిష్కారణముగా బాధ కలిగించుచు మాయెడ మహాపరాధమును జేసినవాడ వైతివి. అంతేకాక మేము కన్నబిడ్డలవలెఁ జూచుకొనుచున్న మాయుద్యానవన

పాలకురాండ్రను నీవేమో యోగ్యుడ వని వేడవచ్చిన తప్పిదమున కయి నిష్కరుగుడవై కొట్టించి ఘోరపాతకమున కొడిగట్టుకొంటివి. ఇట్టి నిన్నేమిచేసినను పాపమురాదు.

హరి—స్వామి! ఎఱిగియో యెఱుగకయో నేను మీయెడ మహాపరాధముచేసి మీయాగ్రహమునకు పాత్రుడ నైతిని. అట్లయ్యును శరణాగతరక్షకు లగు మీమఱుగు జొచ్చి కావ వేడుచున్నాడను. పాల ముంచినను నీట ముంచినను దేవరవారిదే భారము.

విశ్వా—నిజమయిన యనుతాపము గలవాడ వయి నీవు బహుదీనత్వముతో వేడుచున్నావు గనుక, నీవుచేసిన దారుణకర్మమునకు నిన్ను తుమించినారము. ఇకను నీవు మాబుద్ధి విని మాకు పుత్రికాప్రాయులైన యిద్దఱు కన్నియలను వివాహము కమ్ము.

హరి—నాకుగల రాజ్యసంపదలను సర్వము నిమ్మన్ననుఇచ్చెదను గాని, అగ్నిసాక్షికముగా పరిణయమయిన ధర్మపత్నియుండఁగా అధర్మమార్గము నవలంబించి చండాలస్త్రీలను వరియింపజాలను.

విశ్వా—అట్లయినచో నీ వాడితప్పనివాడవు గనుక నీరాజ్యమును ధనమును మాపాలుచేసి కట్టుబట్టలతో నీవును భార్యయు లేచి పొండు.

అని విశ్వామిత్రుడు పలికినంతట హరిశ్చంద్రుడు భార్య యేమనునో యని యామెవంక చూడఁగా, చంద్రమతి భర్తవంక తిరిగి సత్యము తప్పి యపకీర్తిపొందుటకన్న సమస్తరాజ్యమును మానికి ధారపోయుటయే దనకు పరమసమ్మత మని భర్తయొక్క యభిప్రాయమున కనుగుణముగా ప్రోత్సాహవాక్యము పలికెను. తోడనే రాజు తన సర్వధనమును రాజ్యమును విశ్వామిత్రునకు ధారాపూర్వ



కముగా దానముచేసి, తరువాత, రాజధానికి వచ్చి జరిగిన యావద్వృత్తాంతమును మంత్రులకుఁ జెప్పి మీరికముందు విశ్వామిత్రుని గొలిచియుండుఁ డని యాజ్ఞయిచ్చి, పౌరులు మూఁకలయి వచ్చి సంగతివిని దుఃఖించుచు మమ్మెవ్వరి కొప్పగించిపోయెద రని వెంటఁ బడఁగా వారి నోదార్చి వెనుకకుమరలిపోం డని చెప్పుచు, భార్యయు పుత్రుఁడును తోడ నడవఁగా కట్టుబట్టలతో వెడలిపోవుచుండెను. ఇంతలో విశ్వామిత్రుఁడు శిష్యులచేత హరిశ్చంద్రుని మరలఁ బిలిపించి యజ్ఞమునిమిత్తము తాను పూర్వ మడిగి పుచ్చుకొని దాచఁబెట్టిన ధనమును కూడనిచ్చి మఱి కదలుమని నిర్బంధపెట్టెను. ముప్పది దినములు గడువిచ్చినపక్షమునఁ దెచ్చి యుచ్చెదనని రాజు ప్రార్థింపఁగా అతఁ డందున కొప్పకొని పరమధూర్తాగ్రగణ్యుఁ డైననక్షత్రకుఁ డను శిష్యుని బిలిచి యీతఁడు గడువులోపల సొమ్మిచ్చువఱకును వీరితోఁగూడ నుండి నీబత్తముతోడఁ గూడ మావిత్తమును పదిలముగాఁ దీసికొనిరమ్మని యొప్పగించి రాజును బంపివేసెను.

హరిశ్చంద్రుఁడు కాశీపట్టణమునకు వెళ్ళవలె నని భార్య పుత్రులతోబయలుదేటి యరణ్యమార్గమున నడుచుచుండఁగా నడుమ నడుమ లేనిబడలిక తెచ్చుకొని నక్షత్రకుఁడు తనకాళ్ళు నొచ్చిన వనియు నాలుక యెండిపోవుచున్న దనియు బహువిధముల వారిని దూషించుచు కాళ్ళు పట్టవలసిన దనియు మంచిదీరు తెచ్చి యియ్య వలసిన దనియు బాధపెట్టుచుండును. ఆదంపతు లతఁడుపెట్టిన పాట్ల కెల్లను లోఁబడి తమకష్టమునకై న నోర్చుకొని యతనికి సమస్తోపచారములును చేయుచుందురు. ఈప్రకారముగా బహుప్రయాసముతో నడచి వారు సాయంసమయమునకు “భేతాళవటము” అనఁబడు నొక గొప్ప మఱిచెట్టుకడకుఁ జేరి యారాత్రి యచ్చట విశ్రమింపఁ

దలచికొని మునికుమారునకు చిగురాకులతో మెత్తనిపాన్ను నమర్చి  
తామాసమీపమున కటికినేలను బట్టలు పఱచుకొని శయనించిరి.  
మిక్కిలి బడలియున్నవారు గనుక చంద్రమతియు నక్షత్రకుండును  
వెంటనే నిద్రపోయిరి; హరిశ్చంద్రుడు మనస్తాపముచేత నిద్రపట్టక  
చీకటిపడ్డందున కత్తినిబట్టుకొని వారికి కావలి కాచుచుండెను.  
ఆచుట్టుపట్ల నివసించు దొంగలలో నొకఁడు వారిని జూచి మఱిచెట్టు  
క్రింద మార్గస్థులు పరున్నారని తనవారితోఁజెప్పుఁగా వారందఱును  
గుంపుగూడివచ్చి దోచుకోవలె నని ప్రయత్నించిరి. హరిశ్చంద్రుఁ  
డాదారిదోపుడుకాండ్రను దూరమునుండి చూచి వాగియుద్దేశము  
నూహించి వారిమీఁదపడి ధైర్యముతోఁపొరాడి కొందఱిని చంపియు  
కొందఱిని గాయపఱచియు వారినందఱిని పాఱఁగోలెను. అంత  
కొంతసేపటికి మేఘములు కారుక్రమ్ముకొని యులుములతోను  
మెలుములతోను కుండలతో ద్రిమ్మరించినట్లుగొప్పవర్షము కురిసెను.  
ఆవాన కులికిపడిలేచి వణకుచున్న నక్షత్రకుని భయముతీర్చి యతనిని  
చెట్టుమొదటికిఁ జేర్చి, తమబట్టల నాతనికిఁగప్పి తడియకుండఁజేసి  
యావధూవరులు కొమారుని నొకరు విడిచి యొక రెత్తుకొనుచు  
వానలో నిలుచుండి తెల్లవాఱినదాక మిక్కిలి శ్రవఃపడిరి. మఱియొక  
నాఁడు ప్రమాణమయి సగముదూరము వచ్చునప్పటికి శ్రోవతో  
కూలఁబడి తానిక నడవలే ననియు మిక్కిలి దాహ మగుచున్న  
దనియు నక్షత్రకుండు బండతనముచేసి కూరుచుండెను. ఆరాజదంప  
తులు తమకుమారుని క్రిందదింపి నడిపించుచు మెల్లఁగా నాబ్రహ్మ  
చారి నెత్తుకొని తీసికొనివచ్చి చల్లనినీడ గలయొక మఱిచెట్టుక్రింద  
కూరుచుండఁ జెట్టిరి. అప్పుడు చంద్రమతి తన పయిటచెఱఁగుతో  
నక్షత్రకునికి నిస్తదుచు శ్రమతీర్చుచుండఁగాఁ హరిశ్చంద్రుడు ఘంచి

నీళ్ళను తెచ్చుట కయి ధూరముగా వెళ్ళెను. పిమ్మట నక్షత్రకుండు లేచి కూరుచుండి యీప్రకారముగా ప్రసంగమున కారంభించెను.

నక్ష—అమ్మా! నీ వాగర్భశ్రీమంతు లయిన తల్లిదండ్రుల కడుపునఁ బుట్టితివి. చిన్నప్పటినుండియు నిత్యమును పలువురు పరిచారికలు పనులుచేయ కష్టమెట్టిదో యెఱుంగక బ్రతికితివి. అట్టిసీకియ నను జేసికొని యిట్టి యడవులలో బహుకష్టము లనుభవింపవలసి వచ్చినది.

చంద్ర—ఓ వెట్టివాడా! పెనిమిటితోఁగూడ నున్నందున నా కివియేవియు కష్టములు గావు. మహారాజుకూతురైనను భార్య భర్తకు పరిచారికయే. రాజ్యము పోగొట్టుకొని యడవులలో తిరుగుచుండుటఁబట్టియే నాకు స్వయముగా పతికి శుశ్రూష చేయుచుండుటకును లభించినది. ఎన్నికష్టములకై నను నోర్చుకొని నీతి తప్పక ప్రవర్తించెడి భర్తదొరకుటఁబట్టి లోకములోని స్త్రీలలో నన్నుమించిన ధన్యురాం ద్రైవ్యుడును లేరు.

నక్ష—అమ్మా! నీవు నావిషయ మయి పడుచున్నశ్రమకు నా కెంతయు మెచ్చుపుట్టినది. నామాట విని నీవును కొమారుఁడును నావెంట నయోధ్యకు రండు. నేను విశ్వామిత్రునితోడఁ జెప్పి నీ కొమారునకు పట్టాభిషేకము చేయించెదను.

చంద్ర—నాకు భర్తతోడిద లోకము. భర్త యెక్కడ నుండునో నా కక్కడనే సమస్తమును గలుగును. భర్త నెడఁబాసి యున్నచో నాకు దివ్యమందిరములు మహారణ్యములుగా నుండును. ఇప్పుడు చెప్పినఁ జెప్పితివిగాని యింకముం దెప్పుడును నీవు నాతో నిటువంటివృత్తాంతలు చెప్పఁబోకు.

అనుచుండఁగా హరిశ్చంద్రుఁడు మధుకోదకమును తీసికొని వచ్చి నక్షత్రకునికి త్రాగనిచ్చెను. ఇంతలో దవానలము నలుదిక్కుల వ్యాపించి యాకాశమంటు మంటలతో వా రున్నదిక్కున నరణ్య మంతయు కాలుచుండెను. హరిశ్చంద్రుఁ డేదిక్కునకుఁ బోవుటకును, ఏమి చేయుటకును తోఁచక తొందరపడుచుండెను. అంతట చంద్ర మతి భర్తకడకు వచ్చి, “మీరు నాకొఱకు కనిపెట్టుకొని యుండక ముందుగా నీబ్రాహ్మణకుమారు నావలికి దాటించి ప్రాణరక్షణమును గావింపఁ బ్రయత్నింపుఁడు; చేత. నయినచో లోహితాస్యనిగూడ రక్షింపుఁడు. నాకాయువుండి మీసేవచేయుభాగ్య మున్నచో వెనుక నేనువచ్చి మిమ్ముఁ గలిసికొనెదను. లేదా, యాయగ్నిహోత్రుని కాహారమునై పుణ్యలోకమును బొందెదను” అని చెప్పఁగా హరి శ్చంద్రునకు దుఃఖము వచ్చి, కాలిలో ముల్లుగుచ్చుకొని తిన్నగానడవ లేకున్న భార్యను వదలిపెట్టి వెళ్ళుటకు నునసురాకవిచారించుచుండెను. ఇంతలో దైవవశముచేత గాలి మఱియొకవైపునకు తిరిగినందున, మంట వా రున్నచోటినుండి దూరముగాపోయి యడవి యాప్రక్కను కాలు చుండెను. ఇట్లు బహుకష్టములు పడుచు నిత్యప్రయాణములు చేసి వారు పదిదినములలో కాశికాపురము ప్రవేశించిరి.

### పదుమూడవ ప్రకరణము

హరిశ్చంద్రుఁడు కాశికాపురమును చేరినతరువాత కొన్నిదినములు నిత్యమును మణికర్ణికాదిఘట్టములయందు గంగాస్నానము చేయుచు, విశ్వేశ్వరుని భజించుచు, ఇతరమహాస్థలములను సేవింపుచు

కాలము గడుపుచుండెను. అక్కడ విశ్వామిత్రుడును, రాజ్యమును పూర్వపుమంత్రులయందే యుంచి, ప్రజలను న్యాయముగా పరిపాలనముచేయ నియమించి, తాను మాఱువేషముతో హరిశ్చంద్రుని చర్యలు కనిపెట్టుచు నతనివెంబడినే యుండి, సమయమయినప్పుడెల్లను రహస్యముగా శిష్యునకు కర్తవ్యము నుపదేశించుచు, బహువిధ మామోషాయములు పన్ని యేలాగునైనను రాజును బొంకింపవలె ననునద్దేశముతో కాశీపట్టణమునందే ప్రవేశించి యుండి ప్రచ్ఛన్నముగా మెలగుచుండెను. ఇట్లుండఁగా నొకనాఁడు నక్షత్రకుఁడుహరిశ్చంద్రునిజూచి “ఓ రాజా! నేటి కొకటి రెండుదినములు తప్ప నీవు పెట్టిన నెలదినములగడుపును వెళ్ళిపోవచ్చినది. ఈవఱకు నీవుమాకొక్క రూకయిన నిచ్చిన పాపమునఁ బోవలేదు. నేను ధనము నియ్యలే నని నీవు మొదటనే చెప్పినపక్షమున, నే నింతకాలము తపస్సంధ్యాద్యను స్థానములు మానుకొని నీతోఁగూడ చెట్లు పుట్టలు పట్టుకొని తిరిగి యాయాసపడుచు వ్యర్థకాలక్షేపము చేయనుగదా? ఇప్పు డయినను నేను ధన మియ్యఁదలఁచుకోలేదు పొమ్మని బొంకినం బోయెదను. ఇంక నేను నీముందట మోమోటపడి గట్టిగా నడుగకయూరకున్నచో మహానుభావు లగు మాగురువులకోపమునకు పాత్రుఁడను కావలసి వచ్చును. భార్యనో బిడ్డనో తెగనమ్మి వేగిరము మాధనము మాకిచ్చి వేసి మమ్ముఁబంపివేయుము” అని మఱియు బహువిధము లయిననిష్ఠురాలాపములు బలికెను. హరిశ్చంద్రుఁడేమియు నాలోచన పాలుపోక నివ్వెఱఁగంది మాఱుమాటాడక క్రిందు చూచుచు తల వంచుకొని యాతనిపరుషవాక్యము లన్నిటికిని తలయొగ్గి యూరకుండెను. అప్పుడు చంద్రమతి భర్తకు ధైర్యము చెప్పుచు మృదువాక్యములతో నిట్లనియెను.

చంద్ర—ఓప్రాణవల్లభా! మీధనము నైన నేనుండఁగా మీ రీప్రకారముగా ఋణము తీర్చలేమని విచారపడనేల? నన్నెవ్వరి కైనను విక్రయించి యాధనముతో ఋణవిముక్తులరయి సత్యము నిలిపి శాశ్వతకీర్తిని పొందుఁడు.

హరి—ఓ మనోనాయకా! ఈప్రకారముగా ములుకులవంటి కఱకుమాటలు నాచెవులలో నాటించి మనస్తాపము గలిగించుట నీకు ధర్మమా? ఎంత కఠినచిత్తుఁడయినను సమస్తకష్టములనుపడి భార్యను సంరక్షింపవలసినదానికి మాటుగా స్వప్రయోజనపరుడై మీఁది మిక్కిలి భార్య నమ్ముకొనుట కొడఁబడనేర్చునా? అప్పు తీర్పఁగల యుపాయము దొరకకయే చింతపడుచున్న నామనస్సున కిటువంటి యనుచితవాక్యములు పలికి మఱింతచింత కలుగఁజేయకుము.

చంద్ర—నాప్రాణనాయకా! నీపాదములాన! నామాట కాటంకము చెప్పక నాప్రార్థన నంగీకరింపవలయును. సమయము వచ్చినప్పుడు భర్త కక్కరకురాదేని, అట్టిభార్యతోడి ప్రయోజన మేమి? మీఁదు కోరకుండ నాయంత నేనే మనగపూర్తిగా దాసినిగా నమ్ముచుపోయి మిమ్ము ఋణవిముక్తులనుగాఁ జేయ నొప్పుకొను చున్నాను గనుక మీ రెంతమాత్రమును సంకోచపడవలసినపనిలేదు. సాధనాంతరము లేనప్పుడు మీకసత్యదోషమును కలిగించి సుఖపడుట కంటె దాసినిగా నుండియైన మీసత్యమును నిలుపఁగలుగుటయేనాకు పరమసమ్మతము.

అని బహువిధముల నొక్కచెప్పఁగా, హరిశ్చంద్రుఁడు చిట్టచివ రకు భార్యయొక్కనిర్బంధమును మానుపుకోలేక భార్య నెవ్వరికైన దాసినిగా విక్రయించుట కొప్పుకొని “మీకు దాసి కావలెనా? మీకు దాసి కావలెనా?” అని యూరిలో పేరుగలవారి నందఱిని పోయి

యడుగుచువచ్చెను. కొందఱు మా కక్కర లేదనియు, కొందఱు అడిగి నంత మొత్తము నియ్యజాలమనియుఁ జెప్పి యెవ్వరును కొనకపోయిరి. ఇట్లు పలువుర నడిగి విసిగి మరలు చుండఁగా కాలకౌశికుఁ డను బ్రాహ్మణుఁ డొకఁ డగపడెను. అతఁడు గ్రామపురోహితుఁడు; లుగ్ధాగ్రేసర చక్రివర్తి; ఎక్కువవడ్డికి బదు ల్భిచ్చి నిర్దయుఁ డయి యిండ్లును వాకిండ్లును అమ్మించి సొమ్ము రాఁబట్టుకొను చుండును. అతనికి కలహకంటకి యని యొక భార్య కలదు; లోకములోని స్త్రీలలో నెక్కడను అంత గయ్యాళిది యీవఱకు పుట్టినవారిలోను ముందు పుట్టఁబోవువారిలోనునుండ కనఁబడదు; పనిపాటులు లేక యింట తిని కూరుచుండి మగనిని తిట్టుచుచుండును. అతఁ డెవ్వరిని దాసినిగాఁ దెచ్చినను నిమిషములో పోట్లాడి వెడలఁగొట్టుచుండును గనుక, మగఁడే భార్యకు నికృష్టపరిచారకుఁడుగా నుండెను. ఇట్లు హరిశ్చంద్రుఁడు భార్య నమ్మజూపఁగా కాలకౌశికుఁడు సంతోషించి ధన మిచ్చికొన్న పక్షమున నామె తన భార్య పెట్టిన పాట్లకెల్లను లోఁబడియుండునుగదా యని హరిశ్చంద్రుఁ డడిగిన మొత్తమునిచ్చి చంద్రమతిని దాసినిగాఁ గొనెను. మరల ధనము నిచ్చివేసి తనభార్యను తీసికొనిపోవు పద్ధతి మీఁద, హరిశ్చంద్రుఁడు కన్నుల నీరు పెట్టుకొనుచు భార్య నాబ్రాహ్మణున కమ్మివేసెను. అబ్రాహ్మణాధముఁడును తాను యాచించి తెచ్చుకొన్న మూటలను చంద్రమతిచేత మోపించుకొని తనయింటి వంక నడచెను. చంద్రమతియు భర్త నెడబాయవలసివచ్చెను. గదా యని కన్నీరు కాలువలుగట్ట రోదనముచేయుచు భర్తను సత్యసంధుని గానే చేయవలయుననియు శీఘ్రకాలములోనే తనకు మరల నతని పాదసేవ చేయుభాగ్యమును లభింపఁజేయవలయుననియు పరమేశ్వరుని ప్రార్థించుచు బ్రాహ్మణునితో నడవసాగెను. ఒండొరుల నెడఁ

బాయుటచేత నాదంపతుల కిరువురకును నిజమయిన దుఃఖము నాఁటి నుండియు ప్రారంభ మయినది.

ఈప్రకారముగా భార్యనమ్మి సంపాదించినసొమ్ము చేతిలోఁ బోయఁగానే నక్షత్రకు, డాసొమ్ము తనబత్తెమునకును ఋణములో కొంతభాగమునకును మాత్రమే సరిపోయిన దనియు, తక్కినవిత్తపు మొత్తమునుగూడ నేలాగునైన సంపాదించి యియ్యవలసిన దనియు నిర్బంధపెట్ట నారంభించెను. హరిశ్చంద్రుడు తన కింక నుపాయ మేమియు తోచక తన్నుఁ దీసికొనిపోయి యమ్మకొని ఋణశేషమును తీర్చుకొమ్మని యాఘాతబ్రహ్మచారిపాలఁ బడెను. నక్షత్రకుడును మంచి దని యొప్పుకొని యారాజచంద్రుని తనవెంటఁ గొనిపోయి వీధులవెంబడిని త్రిప్పి యెల్లవారికిని విక్రయింపఁ జూపుచు నెక్కడను బేరము కుదురనీయక తుదకు వీరబాహుఁ డనునొక చండాలునొద్ద గొప్ప మొత్తమును పుచ్చుకొని వానికి భటునిగా నమ్మి వేసెను. వీరబాహుఁడు సొమ్మిచ్చుటకుముందు “నే నింతసొమ్మిచ్చి కొన్నపక్షమున నితఁ డొకవేళ ఏరాత్రియైనఁ జెప్పకుండ నన్నేమ తించి పాటిపోవునేమో నానొమ్మన కెవ్వరు పూటపడియెడ!” గని యడిగెను. హరిశ్చంద్రుడు సత్యమును పరిపాలించుకొరకే యిట్టి కష్టముల కెల్లను లోబడుచున్నాఁడనియు; అతఁ డొదుల నెప్పుడును మోసము చేయువాఁడు కాఁడనియు, నక్షత్రకుఁ డాతనిచరిత్రమును నమ్మకము పుట్టునట్లుగా మొదటినుండియు వీరబాహునితోఁ జెప్పెను. హరిశ్చంద్రుడును తా నన్నమాట తప్పక యెంతటియాపదలు వచ్చి నను సహించి యాతనిని గొలిచియుండెద నని బాసచేసి చెప్పెను. అప్పు డామాలవానికి సహితము హరిశ్చంద్రునియెడలకొంతకనికరము



గలిగి, అబ్రాహ్మణుఁ డడిగినసొమ్ము నిచ్చి కొని యాతఁ డెప్పుడయిన తానిచ్చిన ధనమును తనకు మరల నిచ్చుకోఁ గలిగినయెడల వెంటనే యతనిని దాస్యబంధమునుండి విముక్తిని జేసెద నని వాగ్దానము చేసెను. నక్షత్రకుఁడు సొమ్మునంతను పుచ్చుకొని విశ్వామిత్రుని ఋణమును తనబత్తెమును ముట్టిన వని చెప్పి, వారినిరువుర నాశీర్వాదించి తనదారిని పోయెను.

### ప దు నా ల్గ వ ప్ర క ర ణ ము

అట్లు నక్షత్రకుఁడు వెళ్ళినతరువాత వీరబాహువు హరిశ్చంద్రుని తనతోఁ దీసికొనిపోయి, తానాపట్టణములో స్మశానవాటిక కధికారినియు, అక్కడ శవములను దహనముచేయువా రందఱును తన కొకమాడ దును మిచ్చి తనయాజ్ఞ పుచ్చుకొన్న తరువాతనే యాపనిని చేయవలయు ననియుఁ జెప్పి, అతనికి వీరదా సనుక్రొత్త పేరుపెట్టి తనకు మాఱుగా దవారాత్రము లందుండి పన్ను గ్రహించు చుండునట్లు నియమించి నిశ్చయమును తిండికిఁ గావలసిన గింజలనుకొలిచి యిచ్చుచుండెను. హరిశ్చంద్రుఁడును దుద్రభూమియందే యొకగుడిసె వేసికొని కాపురముండి, తన యజమానుఁడిచ్చిన బియ్యమును స్వయముగానే పాకము చేసికొని భుజియించుచు రాత్రింబగళ్ళు స్వామిభక్తి కలవాఁ డయి యందే కనిపెట్టుకొని యుండి స్వకృత్యమును శక్తి వంచనలేక చక్కఁగా నిర్వహించుచుండెను.

అంత నక్కడ చంద్రమతియును హంసనారి యనుపేరున బ్రాహ్మణునియింట నుండి, అతనిభార్య నియమించు నీచపుపనుల

నెల్లఁ జేయుచు, తిన్నఁగా తిండిపెట్టకపోయినను బట్ట యియ్యకపోయినను పరులెవ్వరితోను జెప్పక, ఆబ్రాహ్మణదంపతు లెన్ని కాఱు మాటలాడినను పడుచు, భయభక్తులు గలిగి నర్థిండుచుండెను. బ్రాహ్మణుఁడు లేళ మయినను దయ లేనివాఁడయి లోహితాస్య నొక్కనిని పండ్లు సమిధలు మొదలయినవి శోచ్యుటకయి యెం డైనక వా ననక యడవికి పంపుచుండెను. ఈప్రకారము నారాజకుమారుఁ డొకనాఁడు కొందఱుబ్రాహ్మణకుమారులతోడఁగూడె యరణ్యమునకు వెళ్ళి, పుట్ట యెక్కి యొకమట్టిచెట్టుయొక్క వాలునుకొమ్మనుండి యాకులు కోయుచుండఁగా, వల్మీకములోనుండి యొక నల్లత్రాచు పయికివచ్చి యారాచకొమారునికా లొడిసి నట్టిచెను. వెంటనే లోహితాస్యఁడు “హా! మాతా!” అని కేక వేసి నోర నురుగులు గ్రక్కుచు భూమిమీఁద పడి మూర్ఛబోయెను. ఆ బ్రాహ్మణబాలకు లది చూచి భయపడి శిశ్నణమే పరుగెత్తుకొనివచ్చి యేడ్పుచు తల్లి కాసంగతిని జెప్పిరి. వాడుకప్రకారముగా కొడుకు వేళ కింటికి రానం దునకే విచారపడుచున్న చంద్రమతి పిసుగువంటి యూచెడువార్తను విని మూర్ఛపోయి మరలఁదెలిసి పెద్దపెట్టున నేడ్పుచు, కలహాకంటకి కడకుఁ బోయి పుత్రునివార్త చెప్పి వెళ్ళి చూచివచ్చుటకు సెలవు వేడఁగా కఠినచిత్తురా లయినయామదవతి కొన్నికాఱులు ప్రేలి యింటఁగలపను లన్నియు తీతినదాక పోవలదని కసరెను. ఆయాత్త మాంగన పొరలిపొరలి వచ్చుదుఃఖమును మ్రొంగి శాంతతతో రాత్రి పదిగడియలవఱకును పనులుచేసి, పిమ్మట కలహాకంటకియొద్ద ననుజ్ఞ పుచ్చుకొని గాఢాంధకారములో నొక్కతయుబయలుదేటి బ్రాహ్మణ బాలురు చెప్పినయానవాలునుబట్టి వెదకికొనుచు మట్టిచెట్టు చేరి, కసమీపమున నిద్రపోవుచున్నవానివలె నేలఁబడి యున్నకొమారుని

జూచి తొమ్ము మోడుకొనుచు కొంతసే పేడిచి, ఇంతలో ధైర్యము  
 తెచ్చుకొని ముందు చేయవలసినపని నాలోచించుచు లోహితాస్యుడు  
 మృతినొందెనని నిశ్చయము చేసికొని యారాత్రియే దహనసంస్కా-  
 రము జరగవలెను గనుక, చుట్టుపట్లదొంకలలో కొన్నిచిత్తుకు లేటి  
 మోపుగట్టి నెత్తిమీఁదఁ బెట్టుకొని కుమారుని తనభుజముమీఁద  
 మోచుకొని తిన్నగా ప్రేతభూమికి నడచెను. పట్టపగలయిన నెన్నఁ-  
 డును గృహము బయలుదేటి యెఱుంగని యాసుకుమారీమణి నిశా-  
 సమయమున నొంటిగా సరణ్యమార్గమున పుట్టెడుదుఃఖముతోను  
 నడిచి, పితృభూమిచేరి తాను తెచ్చినదిదుకులతో సాదపేర్చి పుత్రకుని  
 దానిమీఁద పెట్టి దుఃఖ మాగక యేడ్వఁజొచ్చెను. ఆయేడుపు విని  
 హరిశ్చంద్రుడు గుడిసెలోనుండి లేచివచ్చి శవమును దెచ్చినవా రెవ-  
 రని యడిగెను. తనపేరు హంసనారయనియు, తనకుమారుడు పాము  
 గఱిచి దేహము తెలియకున్నాడనియు, విషవైద్యము తెలిసినయెడల  
 బాలకుని ప్రాణదానము చేయవలయు ననియు, చంద్రమతి యార్త-  
 నాదముతోఁ బలికెను. తొమ్మిదవారము పలికినమాట యగుటచేత  
 భార్యకంఠస్వరమును గుఱుతు పట్టలేక హరిశ్చంద్రుడు తాను వీర-  
 దాసను కాటికాపరివానిభటుడను గాని విషవైద్యుడను కాననియు  
 మాడ యియ్యక శవము నక్కడ దహనముచేయ వల్లకాదనియు,  
 గంభీరముగాఁ బలికెను. అతఁ డాయవస్థలో నున్నసంగతి నావఱకు  
 వినియున్నదికాదు గనుకను, అతఁడు దూరమునుండి మాటాడినందు-  
 నను తనభర్తమాట నామెయు నానవాలు పట్టలేకపోయెను. అప్పుడు  
 చంద్రమతి సమస్తభూమండలమును నేకచ్ఛత్రముగా నేలినమహారాజు  
 యొక్కపుత్రకుని దహనక్రియకై యొకమాడ యైనతేలేనియవస్థ తట-  
 స్థించెనుగదా యని యేడ్చెను. ఆయేడుపు విన్నతోడనే యామె తన

భార్యయేమో యని సందేహముపడి మనసుచెదరియు మరలధైర్యము తెచ్చుకొని, మఱింత సమీపమునకు వచ్చి “నీ వట్టిమహారాజుదేవి నైన నీ కింతద్రవ్యాభావము కలుగవలసిన యావశ్యకము లేదే, నీ మెడలో మెఱయుచున్న శతమాన మమ్మియైన నూమాడ యిమ్ము” అని యతఁడు పలికెను. అంత నామె భర్తమాట యానవాలు పట్టి యాతనికి సంభవించిన దురవస్థకును, కొడుకుచావునకును బహువిధముల విలపించుచు, “మునుపు మీతోడలమీఁద పరుండినిద్రపోయెడు ముద్దుకుమారుని లోహితాస్యని జూడు” డని యాతనిపాదములపైఁ బడవైచి యేడ్వనారంభించెను. ఆమాటలు చెవిని బడినతోడనే గుండెలు పగిలి పుత్రశోకమున దేహము తెలియక యతఁడుక్రిందపడి పోయెను. చంద్రమతి తనదుఃఖమును మఱచి, మగని లేవఁదీసి సేద తీర్చి ధైర్యము చెప్పి, స్వామికార్యమున ద్రోహముచేయుట యర్హకృత్యము గాదనియు, ఆపదలయందు ధైర్యము వదిలి శోకము నొందుట వివేకులకు ధర్మము కాదనియు బోధించి; మాడ లభించు మార్గము నాలోచించి చెప్పఁడని భర్తను వేఁడుకొనెను. భార్యహిత బోధచేత దుఃఖమును మాని ధైర్యమును పూని కొంచెముసే పాలోచించి “నీ వేలాగుననై ననీవుకొలుపున్న బ్రాహ్మణునికరుణపుట్టునట్టుగా బలిమూలుకొని యొకమాడ వేడి తీసికొనివచ్చి యీబాలుని దహించుకార్యము చూడు” మని భార్యను బంపివేసెను. ఆమెయొక్కలెయు చీకటిలో రోదనము చేయుచు పురవీధులనుండి వెళ్లుచుండఁగా నొక్కబ్రాహ్మణుఁ డెదురుపడి, ఆమెశోక కారణము నడిగి తెలిసికొని, జాలిపడువానివలె నడిచి యొకనగలమూట నామెచేతిలోఁబెట్టి తన కక్కఱలేనని యామె చెప్పుచుండఁగా వినక వెడలిపోయెను. ఇంతలో యీమెచేతికి నగలమూట నిచ్చిపోయిన బ్రాహ్మణుఁడే మరల వచ్చి

రాచకొమారునిఁ జంపి నగ లెత్తుకొని వచ్చిన పాపాత్మురా లిదిగో పాటిపోవుచున్న దని రాజభటుల కామెను జూపి తొలఁగిపోయెను. తలారు లామె చెప్పుకొనుమాట లెంతమాత్రమును వినకఁ నగలతో నామెను గొనిపోయి శిశుహత్య చేసినదుష్టురాలిని పట్టుకొంటి మని రాజముందట పెట్టిరి. కొడుకును జంపె నన్నకోపముచేత రాజు విమర్శ యేమియుఁ జేయకయే రాజసభలో మాటాడ నో రాడక యూరకున్ననిరపరాధిని యైనయామెను శిరచ్ఛేదము చేయ నుత్తరు విచ్చి తలారులవెంటఁ బంపివేసెను. వారామెను దీసికొనిపోయి రాజాజ్ఞ ను జెప్పి తల గొట్టుట కయి వీరబాహున కొప్పగించిరి.

### ప దు నే న వ ప్ర క ర ణ ము

రాజభటులు చంద్రమతిని దీసికొనిపోయి వీరబాహుని కొప్ప గించి రాజాజ్ఞ ను చెప్పినతరువాతఁ వాఁడామెను తనవారివెంబడిని శిర ఛేదమును చేయుటకయి హరిశ్చంద్రునిపాలికిఁ బంపెను. ఆపట్టణము లోనేయుండిజరుగుచున్నయావత్సంగతిని కనిపెట్టుచున్న విశ్వామిత్రుఁ డేమిజరుగునో చూడవలె నని చంద్రమతివెనుకనే ప్రేతభూమికి వెళ్లెను. వీరబాహునిమనుష్యులు చంద్రమతిని గోనిపోయి తమస్వామియాజ్ఞ ను జెప్పి తమ కాతఁ డిచ్చినయానవాలునుజూపి వారు దూరముగా నిలు చుండిరి. ఆమాటలు చెవినిసోకినతోడనే ధైర్యము చెడి కొంతసేపు నివ్వెఱఁగంది యేమి చేయుటకును తోచక హరిశ్చంద్రుఁడు కన్నీరునించుచు శిరస్సు వంచుకొని యుండెను. ఆసమయములో చంద్రమతి భర్తకు ధైర్యము చెప్పి, స్వామికార్యము నిర్వహించుట

యవశ్యక ర్తవ్యమనియు, మనుష్యులును దేవుఁడునుగూడ మెచ్చునట్లుగా స్వకృత్యమును నిర్వహింపవలయు ననియు, తనమీఁది ప్రేమాను బంధమునుమఱచి ధర్మమునందే బుద్ధి నిలుపవలయుననియు, బహు విధముల బోధించి యొడఁబఱచి, తనప్రాణవల్లభుఁ డెప్పుడును సత్యమును దప్పక యిహలోకమున నిత్యసుఖమును పొందు నట్లనుగ్రహింప వలయునని జగదీశ్వరుని ప్రార్థించి, మనసులోఁ బరమాత్ముని నిలిపి నిశ్చలహృదయముతో కత్తిదేబ్బకుమెడయొద్ద వధ్యశిలమీఁదఁ గూరుచుండెను. హరిశ్చంద్రుఁడును లోపలినుండి పొంగివచ్చుదుఃఖమునాపుకొని, స్వామికార్యము చేయకతప్పదుగదా యని తెగువచేసిభిడ్లమును చేతఁబూని యామెశిరస్సును టేగవేయుట కయి గుఱి చూచి హస్తమును పయి కెత్తెను.

అప్పుడు చూడవచ్చినమాఁకలలోనుండి విశ్వామిత్రుడు పరుగెత్తుకొనివచ్చి హరిశ్చంద్రునిచేయి పట్టుకొని నిలిపి యిట్లనియెను.

విశ్వా—రాజోత్తమా ! ఇంతవఱకును నీవెంతో భూతదయ గలవాఁడవనియు పుణ్యచరిత్రుఁడవనియుఁ బ్రసిద్ధిగని తుట్టదుడ కట్టి కూరకృత్యమున కొడినట్టిస్త్రీహత్య చేయఁబూనుట నీవంగివాని కుచితము గాదు. ఉత్తమురా లైనకులాంగనను జూపుకొని ముందేమి సుఖము ననుభవింపఁ బోయెదవు ? నామాట విని నీ హృదయబద్ధము నాడుము. ఆడీనతోడనే నీపుత్రుని బ్రతుకునట్లు చేసి, నీభార్యను క్షమించునట్లు రాజును సమ్మతిపఱచి నిన్నునీభార్యతోఁగూర్చి నీరాజ్యమంతయు నీకు మరల నిచ్చెదను. ఇంక మాటుమా టాడక నేనుజెప్పినట్లు చేయుము.

హరి—ఓ మునిసత్తమా ! నన్నధర్మమునకు లోబడు మని బోధించుట మీవంటి సమస్తధర్మవేత్తలకు న్యాయమగునా ? ధర్మమార్గము విడుచుటచే లభించినస్వర్గ మైనను నాకక్కఱలేదు. హృదయస్థైర్యము చాలక యాపద వచ్చినప్పుడు హరిశ్చంద్రుడు ధర్మము తప్పెనని నిందపొంది యనుభవించు తుచ్ఛసుఖము లవి యేటికి ? మీరు నాయం దనుగ్రహించి యింకముం దిట్టిమాట లేవియు నాతో సెలవీయకుండు. నాచేతిఖడ్గమును వదలి మీరు కొంచెముసే పావలికిఁ జనుండు. స్త్రీవధ జరుగుచుండఁగా నొద్ద నుండి చూచుట స్వసంగములు త్యజించి తపస్వలై యున్న తమ బోటివారికి తగదు.

అనీ నిశ్శృంకముగాఁ బలికిన హరిశ్చంద్రుని నిత్యసత్యప్రభావము నకును ధర్మచింతకును నాశ్చర్యమొంది, ఇంక నాతనిచేత బొంకింపఁ గలుగుదు ననుతలఁపు కట్టిపెట్టి, ఇట్టిసమయములో నుపేక్షించుట క్రూరకిరాతకృత్య మగునుగాని మానుషకర్మముగాదని నిశ్చయించి, హరిశ్చంద్రునిచేయి పట్టు విడువక విశ్వామిత్రుండు తనశిష్యులలో నొకనిచేత వెంటనేయూపట్టణపురాజునకు వర్తమానముపంపెను. కొంత సేపటికి మంత్రులు మొదలగు సమస్తప్రకృతివర్గముతోడను రాజు ధుద్రభూమికి వచ్చెను. అప్పుడు సమస్తజనులును వినుచుండఁగా విశ్వామిత్రుండు వారు చంద్రమతీ హరిశ్చంద్రు లగుటయు, తనకును వశిష్ఠు నకును పంతమువచ్చి వారిచేత నసత్యము పలికింపవలెనని తాను వారిననేకవిధముల నాపదలుపెట్టి తుదకు బొంకింపలేక పథాజితుడగుటయు చంద్రమతి నిర్దోషురా లగుటయుఁ జెప్పి, తానే యర్ధరాత్రసమయ

మునఁ దనశిష్యులచేత రాజాంతఃపురములో కన్నమువేయించి రాజు సందనుని తెప్పించితి ననియు, ఆశిశువుయొక్కయాభరణముల నామె యొడిలో వేసి రాజభటుల కామె నొప్పగించినవాఁడు తనశిష్యుఁడే యనియు, నమ్మకముపుట్టఁ బలికి ఆయర్భకుని దెప్పించి రాజునకు సమర్పించెను. రాజును విస్మితఁడయి యాదంపతులను విశ్వామిత్రుని బహువిధముల జ్ఞాఘించి హరిశ్చంద్రుని కౌగిలించుకొనెను. అప్పు డక్కడకు చూడవచ్చినవారిలో కాలకౌశికుఁడును వీరబాహుఁడును కూడ నుండఁగా వారి నిద్దఱును రాజసమ్ముఖమునకు రప్పించి విశ్వామిత్రుఁడు వారియొద్దనుండి గైకొన్నధనమును వారి కిచ్చివేసి చంద్రమతీహరిశ్చంద్రులను దాస్యమునుండి విముక్తులను జేసెను. పిమ్మట నామహర్షి సర్పదష్టుఁ డయి మూర్ఛితఁడయి మృతునివలెపడియున్న లోహితాస్యనికడకుఁ బోయి తనయొద్ద నున్నదివ్యాపధములను బ్రయోగించి యాతనిని సజీవునిజేసి తల్లిదండ్రుల కపరిమితప్రమోదమును కలిగించెను. అప్పు డక్కడకు వచ్చినవారందఱును చంద్రమతీ హరిశ్చంద్రుల ధైర్యస్థైర్యములకునుధర్మపరాయణత్వమునకును వారిని వేయినోళ్ళఁ బొగడఁజొచ్చిరి. కొన్నినాళ్ళలో వారికీర్తి యంతయు లోకమునం దంతటను వ్యాపించెను. అంతట నాకాశీదేశపురాజు చంద్రమతీహరిశ్చంద్రులను దనవెంటఁ గొనిపోయి కొన్నిదినములు తనయింట నుంచుకొని సర్వవిధముల వారిని సత్కరించి, పిమ్మట తన భృత్యజనములను సహాయ మిచ్చి గజాశ్వభటసమేతముగా విశ్వామిత్రునివెంట వారిని అయోధ్యాపురమునకుఁ బంపెను. వారందఱును కొన్నిదినములలో నయోధ్యాపురమును సుఖముగాఁ జేరిరి. చంద్రమతీహరిశ్చంద్రులు వచ్చుచున్నారన్నవార్తను ముందుగానేపొదలు తెలిసికొని చచ్చిపోయిన తమ ముఖ్యబంధువులు మరల లేచివచ్చి



నట్లుగా నెల్లవారును సంతోషించి, పట్టణ మంతయు నలంకరించిరి; మంత్రులు మొదలగువా రందఱును పరమప్రమోదముతో నెదురుగా వచ్చిరి. విశ్వామిత్రుఁ డారాజదంపతులను రాజమందిరమునకుఁ దీసి కొనిపోయి నగ రలంకరింప నియమించి, బహుతూర్యములు చెలఁగ సమస్త మంత్రి బాంధవ నియోగిజన సమక్షమున మరల హరిశ్చంద్రుని సర్వరాజ్యమునకు పట్టాభిషిక్తుని జేసెను. పట్టాభిషేకమునకు ముందే వశిష్ఠుఁడును వచ్చి యుండెను.

విశ్వా—నీసత్యశీలతను పరీక్షింపఁ గోరి నిన్నును నీభార్యను నేను పెక్కుగడగండ్లను పెట్టినాఁడను. మీయెడ నేను జేసినయప రాధముల నన్నిటిని మఱచిపోయి నన్ను త్సమింపవలెను.

హరి—మీరు నాకు మహాపకారమునే చేసినవారు. మీ కారణముననే లోకములో నాకు సత్యసంధుఁ డనుఖ్యాతి వచ్చినది. మీరు చేసిన యాయుపకారమును నేనెన్నఁడును మఱచిపోను. నాకు బాధ కలిగించితి మని మీరు మనసులో నేవిధమయిన సంకోచమును పొందవలసినఫని లేదు.

అని యీవిధముగాఁ గొంతసే పుచితప్రసంగము జరగిన తరువాత విశ్వామిత్రుఁడు మనసులో విచారమునుమాని సంతోషమొంది సర్వజనులును చూచుచుండఁగా తానుజేసినతపస్సులో సగమువశిష్ఠునకుఁ ధారపోసి శిష్యబృందముతోఁ దనయాశ్రమమునకుఁ బోయెను.

తనమాట బోటుగాక గెలిచినందునకై పరమానందభరితుఁ డయి  
 వశిష్ఠుఁడును తనతపోవనమునకు నడిచెను. హరిశ్చంద్రుఁడు ప్రజలెల్ల  
 నత్యంతానందము పొంద బహుకాలమునత్పరిపాలనము చేసి, పమ్మట  
 రాజసూయయాగ మొనరించి దీపులయందుసహితము తనప్రభుత్వము  
 స్థాపించెను. హరిశ్చంద్రుఁడును చంద్రమతియు పూవునుతాపియువలె  
 నత్యంతము గలిసి పరస్పరమును మిక్కిలి యనురాగము గలవారయి  
 వివాద మన్నమాట కలలో నైన నెఱుంగక తీటికగా నున్నకాల  
 మును సద్గ్రంథశ్రవణమునందును లోకోపకారకార్యవిచారమునందును  
 బుచ్చుచుండిరి. లోకములో దంపతు లెవ్వరయిన నైకమత్యమును  
 సన్మార్గప్రవర్తనమును నేర్చుకోవలెనన్నచో వారినిజూచియే నేర్చుకో  
 వలెను. చంద్రమతి తాను చదువుకొన్నదగుటచేత విద్యవలనిలాభము  
 లను చక్కఁగా నెఱిగినదయి, తనతోడ మెలఁగుస్త్రీల కందఱును  
 విద్యోపదేశముచేసి హితధర్మబోధ చేయుచుండుటయేకాక తమ  
 రాజ్యమునం దంతటను బాలికాసాఠశాలలను స్థాపింపించి స్త్రీలనెల్లను  
 సాధ్యమయినంతవఱకును విద్యావంతులనుగాఁ జేసెను. అందుచేత  
 ఆకాలములో స్త్రీలుకూడఁ జదివినవా రగుటచేత భర్తలుచేయు  
 మంచికార్యములకు ప్రతిబంధకారిణులు గాక మాధ్యమును  
 మాని సమస్త సత్కార్యములయందును వారి కనుకూలురాం  
 ద్రగుచు, నగలు మొదలయిన వ్యర్థదంభమును నిష్ప్రయోజనము  
 లని విద్యామహిమచేత దెలిసి వానికొఱకు నాఘలను బాధపెట్టక  
 పాతివ్రత్యము గలిగి లోకము మెచ్చునట్లుగాఁ బ్రవర్తించు చుండిరి.  
 భర్తలును గృహకృత్యనిర్వహణభారము కొంత తొలఁగి మిక్కిలి

మత్స్యము మఱి యేకాలములోను గలుగలేదు. విద్యావతియుఁ  
 బుణ్యావతియు నయినయొక్కచంద్రమతివలనఁ గదా లోకమున  
 కంతమేలు కలిగినది ?

𐌲

𐌹

𐌲

𐌺

𐌸

𐌶

𐌴





## స త్య స ం జీ వ ని

మొ ద టి ప్ర క ర ణ ము

ఒకనాటి మధ్యాహ్నము మూడుగంటలవేళ మాణిక్యము తారుచు మెల్లగా మేడమెట్లవద్దకు పోయి యెవ్వరును లేకుండఁజూచి చప్పుడు చేయక మెట్లెక్కి దొంగతనముగా ముత్తవతల్లిగది కేసినడవ నారంభించినది. మాణిక్య మిప్పుడేడుసంవత్సరములయీడుగలబాలిక; తల్లిదండ్రు లిద్దఱును నెలదినములు హెచ్చుతగ్గుగా కాలముచేసినందున మాణిక్యమును, అంతకంటె రెండుసంవత్సరములు పెద్దదయిన భ్రమ రాంబయు, అన్నగారైన వాసుదేవరావును తల్లితల్లియైనలక్ష్మీదేవమ్మ యొద్దనే పెరుగుచుండెరి. లక్ష్మీదేవమ్మ ధనికురాలు గనుకను, పుత్రి సంతతి లేనిదిగనుకను, తనయల్లునిదెచ్చి యిల్లటికముంచుకొని, ఆ కుటుంబమును తానే పోషించుచుండెను. భ్రమరాంబ కొన్ని మాస ములక్రిందట పొరుగుూర నున్న తనమేనత్తగారి యింటికి వెళ్లి, అక్కడనే బాలికా పాఠశాలలో చదువుకొనుచుండెను. ఇప్పుడు మాణి క్యము చేరఁబోయినది లక్ష్మీదేవమ్మగారి పడకగది; కాని వేసవికాల మారంభ మగుటచేత ఆమె యిప్పు డందు పడుండక గాలికి వసా రాలో పడుండుచుండెను. ముత్తవతల్లి యనుమతించి వెళ్ళుచున్నప్పుడు తప్ప మాణిక్యము కాని భ్రమరాంబ కాని యాగదిగోని కెప్పుడును వెళ్ళఁగూడదు. ఇప్పుడు మాణిక్యము వెళ్ళుచున్నరీతి చూడఁగా ముత్తవయనుమతి పొందనట్లు స్పష్టమగుచునేయున్నది. ఆచిన్నది తన్వెవ్వరైనను చూచిపోదురేమో యను భీతిచేత ఒకయడుగు ముం

దుకు పెట్టి నిమిషనిమిషమునకును వెనుకవంక బెదరిబెదరిచూచుచు,  
 తన్నెవ్వ రెప్పుడువచ్చి పట్టుకొందురోయని జడిసినట్టు మధ్యమధ్య  
 ఇరుపార్శ్వములును తొంగి తొంగి చూచుచు తలుపుచేరెను. అప్పు  
 డామెకంటి కెవ్వరును కనబడనందున మెల్లగా తలుపుతీసి చప్పుడు  
 కాకుండ లోపలప్రవేశించి మునికాళ్ళమీఁద నడచి చాపదాటి మం  
 చముప్రక్క నున్న గోడయలఘూరువద్ద నిలుచుండి చేయిచాచి దాని  
 మూతతీయఁబోయి చేయివడఁకి దేహము పులకరింపఁగా తలుపు  
 తీయుదునా మానుదునా యని కొంచెముసే పనుమానించుచు నిలువఁ  
 బడెను. కాని యాసంశయము కొంచెముసేపటిలోనే తీతి, ధైర్యము  
 చేసి తలుపు తెఱచి యందులోని యందమయిన ముత్యాలహారమును  
 పయికితీసి చేతిలో పట్టుకొని వెలుతురులోపట్టి దానియందమును  
 చూచి తలయూచి మెచ్చుకొనుచు, “ఒక్కసారి నాకిది వేసికోవలె  
 నని యెంతో ముచ్చటయగుచున్నది. ఇక్కడకు రెండామడదూర  
 ములో నున్నదిగనుక భ్రమరాంబ యింక పనునేనుదినములవఱకును  
 ఇక్కడకువచ్చి యిది వేసికొనదు” అని తనలోతాను తలపోయు  
 చుండెను. ఇంతలో మేడమెట్లమీఁద చప్పుడయినట్టు వినబడఁగా  
 నులికిపడి, హారమును చుుక్కున మరల గూటిలో పడవేసి యాల  
 కించి యెక్కడను చప్పుడు గానక కొంచెము గుండెకుదిరి తెల తెల  
 పోవుచు మెట్లవద్దకువచ్చిచూచి యెవ్వరిని గానక, వెనుకకు వెళ్ళి  
 ముత్యాలపేరు పయికిఁదీసి మరల తనలోతా నిట్లనుకొనసాగెను.

“అమ్మమ్మ నాకుకూడ నిలువంటిదొకటి కొనిపెట్టవచ్చును.  
 ఈసాయంత్రాలము నాకిది వేసికొనవలెనని యున్నది. ఈచుక్కలరవిక  
 మీఁద నిది యెంతసాగుగానుండును!” అని మెడకు తగిలించుకొని,  
 అద్దమువద్దకు వెళ్ళిచూచి మొగమురంగుమాటి భయపడి కొంతసేపు



మాటరాక నిలుచుండి “నాకిది యీ వేళ వేసికోవలెనని యెంతోమన  
సవుచున్నది. నేను వేసికొన్నయెడల నెవరైనా చూతురేమో ! పదిల  
ముగా బట్టగోదాచుకొని తీసికొనివెళ్ళి నేనక్కడకు వెళ్ళినతరువాత  
ఒక్కసారి వేసుకొన్న పక్షమున నెవ్వరును చూడలేరు” అనుకొనుచుం  
డెను. ఆసమయమునందు పరిచారికయైన ‘రామి’ వంటయింట నేదో  
పని చేసికొనుచుండెను; అవ్వగారును పడమటియింటివసారాలోకూరు  
చుండి మనుచురాని నిమిత్తము క్రొత్తరవిక కుట్టుచుండెను. అప్పుడు  
మాణిక్యమును వచ్చిచూచి కూకలువేయువా రెవ్వరును దాపున లేక  
పోయినను, “నీ విప్పుడు చేయుచున్నపని తప్పుసుమా” అనియెవ్వరో  
యేకాంతముగా చెప్పుచున్నట్లు మనస్సులోనొక శబ్దమువినబడి మనసు  
జల్లుమని గుండెకొట్టుకొనగా మాణిక్యము వికారరూపమున నున్నతన  
విగ్రహము నద్దములో చూచుకొని కన్నులు మూసికొనెను.

మాణిక్యము చదువునందు మిక్కిలి చురుకయినది; ఆమెవద్ద  
ననేకసంఖ్యములున్నవి; విద్యయం దాసక్తియు ముత్తవత్తియందు  
ప్రేమయు దయయు గలది; కాని యామెయప్పుడప్పుడుకొంచెమసత్య  
మాడి ముత్తవను మోసముచేయుచుండును. ఈమోసములు మిక్కిలి  
యల్ప మయినవే కాని, వానిని దాచుటకయి మఱియొక యసత్యము  
పలుకవలసి వచ్చుచుండుటచేత ఒక్కతప్పిదము రెండగుచుండెను.  
లక్ష్మీదేవమ్మ ముసలిదగుటచేతను, ఆమెకు చత్వారమగుటచేత దూర  
దృష్టి యానకపోవుటచేతను, ఇంట మఱియెవ్వరును కనిపెట్టువారు  
లేకపోవుటచేతను, చేసినతప్పిదమునదాపట్టుపడక తప్పిపోవుచు వచ్చుట  
వలన మోసము సాగి బొంకుట కవకాశమునుప్రోత్సాహమును కలుగ  
నారంభించెను. ఈదినము లక్ష్మీదేవమ్మయప్పకోడలై నపూర్ణమ్మ

యొక్క పెద్దకొమ్మారై సరస్వతి పుట్టినదిన మగుటచేత వారు పండుగ చేసికొని యీసాయంకాలముతోడిపిల్లల నెల్ల ఆటకును భోజనమునకును బిలిచిరి. అందుచేత ముత్తన మనుమరాలి నక్కడకురామివెంట పంపుటకు నిశ్చయించెను. కాబట్టి మాణిక్యముప్రొద్దుతుండియుప్రయాణమునకు ప్రయత్నపడుచు, రామిచేతతలదువ్వించుకొని బొట్టును కాటుకయు నగలును పెట్టించుకొని చీర కట్టించుకొని యెండచల్లపడుటకయి చూచుచుండెను. అప్పు డాచిన్నదాని నవ్వుమొగమును, ఉంగరముల వెండ్రుకలును, విశాలనేత్రములును, చూచినవారికామె యెంతయందముగా నైన నున్నది! అయినను తా నెప్పుడువెళ్ళుదునాయని తొందరపడుచు, ఎంతసేపటికినిప్రొద్దువాలనందుకు సూర్యునిమీఁద కోపపడుచు, ఊర కేకూరుచుండుటకుతోచక భ్రమరాంబవలెముత్యాలహారమును వేసికొన్నయెడల తా నేలాగుననుండునో చూడవలెనని బుద్ధిపుట్టి, అవ్వనడిగి పుచ్చుకొనుటకు సాహసము చాలక ఒక్కసారి వెళ్ళి యూరక చూచివత్తమను నభిప్రాయముతో ముందుగా మేడమీఁది కెక్కెను. ఒకతప్పిదము రెండవదానికెప్పుడునుదారితీయునుగనుక దొంగతనముగా పోయి హారముతీసినతరువాత జతకత్తెలతో ఆడుకొనునప్పుడు దానిని ధరించుకోవలెనని యభిలాషకలిగెను. అంతరాత్మ తప్పిద మని చెప్పి భయపెట్టినతరువాత హారమును మరల నెప్పటిచోట పెట్టవలెనని యూలోచించు చుండఁగా నింతలో రామి “అమ్మాయీ!” అని కేక వేసినందున, ఏమిచేయుటకును అవకాశముచాలక రామి వచ్చిచూచి ముత్తవత్తల్లితో చెప్పునేమోయని తొందరపడి ముత్యాలపేరును చూచుకొనునతనయొడిలో వేసికొని “ఒక్కరాత్రి దీనిని నేను వేసికొన్నంత మాత్రముచేత నష్ట మేమియు లేదు. ఈరాత్రిగదిలోపరుండదుగనుక, అమ్మమ్మకు నేను హారముతీసినసంగతి తెలియనే తెలియదు. నేనుభిరిగి

యింటికిరాగానే తీసి యథాస్థానమున పెట్టివేసెదను” అని మనస్సును తృప్తిపఱచుకొనుచు మేడమెట్లు దిగివచ్చెను. ఆమె తనమనస్సునావిధముగా నెంతసమాధానపఱచుకొన్నను హారమామెయొడిలోపడినయు త్తరక్షణమునుండియు మనస్సు నెమ్మదియగుతయుచెడిపోయియెన్నడును కలలోను తలచియెఱుంగనిభయమును విచారమును మనస్సును వచ్చిచుట్టుకొనెను. ఆమె హృదయములో నేదో యీ వేదనగానుండి, ఏకారణముచేతనైన తాను చేసినదిని బయలపడునేమో యనుసంశయము చేత ముత్తవతల్లియొద్దకు వెళ్ళి సెలవుపుచ్చుకొనుటకుసహితము లోపల భయపడుచుండెను. అయినను ముత్తవతల్లితో చెప్పకుండ వెళ్ళుటకు వీలుపడదుగనుక సాహసముచేసి ప్రాణములుబిగబట్టుకొని గుడికి మేకపోతువెళ్లునట్లుగా మెల్లగా నడిచి ముత్తవతల్లియెదుట నిలువబడెను. ఆమె తలవంచుకొని రనిక కుట్టుకొనుచు “అమ్మాయీ! ఇంతసే పేమి చేయుచున్నావు?” అని యడిగెను. ముత్తవతల్లి యెంతప్రేమతోనడిగినను నేరముచేసిన మనస్సుగుటచేత మాణిక్యము తత్తరపడి మొగము వెలవెలపాటి యేమిచెప్పటకును తోచక తడఁబడుచు “నేనా?— నేనా?— నేనా?— నేనేమియు చేయుచుండలేదు” అని గద్గదస్వరముతోపలికెను. లక్ష్మీదేవమ్మమనసు వేటొకచోట నుండుటచేత మనమరాలిముఖలక్షణాదులేమియు కనిపెట్టక తనపని చూచుకొనుచుండెను. అప్పుడుమాణిక్యము దేహమంతయు చెమ్మటపట్టఁగా కాళ్లువడఁకఁగా చిత్తముపరిపరి విధముల పోగా నిలుచుండి మనసులోనియారాటము పోవుదారిగానక “అయ్యో! నేనీహారమును తీసికొనిరాకపోయిన, ఎంతయనుకూలముగా నుండును! ఇప్పుడయినను పరుగెత్తుకొనిపోయి మరలహారమునుగూటిలో పెట్టివత్తునా? అనిపలువిధముల చింతించుచుండెను. కొంతసేపటికవ్వగారు తలయెత్తిచూచి “రామీ నీవమ్మాయని పదిలముగా పూర్ణమ్మగారి

యింటికితీసుకొనివెళ్ళి పిల్లలతో ఆడుకొన్న తరువాత భద్రముగా తీసి  
 కొనిరా'' అని చెప్పి మరల తనపనిచూచుకొన మొదలుపెట్టెను. ఇక  
 బ్రతికి యీవలఁ బడితి ననిసంతోషించి మాణిక్యమువెలుపలికి వచ్చి,  
 రామి యెత్తుకొని తీసికొనివెళ్ళెద నని పలుమాఱు బలవంతపెట్టినను  
 దానిమాటవినక, ఎత్తుకొన్నపక్షమున ముత్యాలపేరు దానికంటపడు  
 ననియో నలిగిపోవుననియో తానే ముందు నడువనారంభించెను. అట్లు  
 నడుచునప్పుడు మాణిక్యమియొక్కపూటమాత్రముహారము మెడలో  
 వేసికొని రాత్రి యింటికివెళ్ళినతరువాత ఎవ్వరికిని తెలియకుండ మరల  
 నెప్పటిచోట దాచెద ననియు, అమ్మమ్మతో చెప్పకుండ నికముం దెప్పు  
 డును దీనిని ముట్టుకో ననియు, మనస్సును సమాధాన పఱుచుకోఁ  
 జూచెను గాని లోపలనంతరాత్మ యూరకుండక చేసినకార్యముమంచిది  
 కాదని ఘోషింపుచు మనస్సును బాధింపుచునేయుండెను. అందుచేత  
 నామెమనస్సు వ్యాకులపడి, ఆటకువెళ్ళుచున్నా నన్నయుత్సాహ మేమి  
 యులేక త్రోవపొడుగునను క్రిందచూడక నడిచి కాలికి దెబ్బలు తగి  
 లించుకొనుచు, దిక్కులుచూచుచుఁబోయి యెగురుగావచ్చువారిమీద  
 పడుచు, త్రోవప్రక్కల నున్నకాల్వలో కాలువేసి పడి లేచుచు, ఏలా  
 గుననో, కాళ్ళీడ్చుచుకొనుచుపోయిపూర్ణమ్మగారియిల్లుచేరెను. అప్పుడు  
 సరస్వతి యెగురుగావచ్చి చేయిపట్టుకొని మాణిక్యమును లోపలికితీసి  
 కొనిపోగా రామి వీధిలో నిలుచుండెను. సరస్వతిమాణిక్యమును లోప  
 లికి తీసికొనిపోవునప్పుడు బుజములమీఁద చేయివైచి తవతల్లి యాడు  
 కొనుటకేమేమియిచ్చినదో, ఆటల కెవ్వరెవ్వరు వచ్చినారో, ఏమేమి  
 యాటలాడదలచుకొన్నారో, ఎంతసే పాడుకోవచ్చునో, చెప్పుచు  
 నవ్వుచు పిల్లలాడుకొనుచున్నచోటికి తీసికొనిపోయెను. అప్పు డక్కడ  
 మన్న బాలికలలో కొందఁ జెందురుగావచ్చి మాణిక్యమును కాఁగిలింపు

కొనబోగా ముత్యములు చితికిపోవు నని భయపడి వెనుకకువెళ్ళి, ఒడిలోనుండి ముత్యాలహారమును పయికి తీసెను.

సర—ఓసీ! నీకు మీరమ్మమ్మ ముత్యాలపేరుకూడెచ్చినదా? ఆమెయెంతమంచిది! ఇది సరిగా భ్రమరాంబహారమువలెనే యున్నది.

మాణిక్య ముత్తరమేమియు చెప్పక కొక్కెము తగిలించుకొనుచుండెను.

సర—ఉండు. కొక్కెము నేనుతగిలించెదను. ఈహారమెంతో ముచ్చటగా నున్నది! ఇంతమంచిది నే నెప్పుడును చూడలేదు. మీరమ్మమ్మ యిది నీకిచ్చినదా?

మొట్టమొదట మాణిక్యమున కబద్ధమాడవలెనని యిచ్చలేదు గాని ప్రత్యుత్తరమియ్యక యెన్నివిధములతప్పించుకోవలెననిచూచినను మానక సరస్వతి యాప్రశ్న నే మరలమరల వేయుచువచ్చుటచేత విధిలేక “మీరమ్మమ్మ యిచ్చిన” దని చెప్పవలసి వచ్చెను.

సర—నాకుకూడ నిటువంటిహారము నిచ్చుట కమ్మమ్మ యుండిన నెంతబాగుండును!

అప్పుడువారందఱును చేరి దాగుడుమూతలాడుట కారంభించిరి. ఆనవ్వులలోను, కేకలలోను, చప్పట్లలోను, మాణిక్యముతనవిచారము నంతయు మఱచిపోయి స్వేచ్ఛగా వారితోకలిసి యాడుకొనుచుండెను. ఈప్రకారముగా కొంతసేపు వేడుకజరిగినమీదట హారముమాటమధ్య జ్ఞప్తికివచ్చి సంతోషమంతయుపోయి మాణిక్యము పరుగెత్తుకొనివచ్చు వారిలో నెవరికితగిలి ముత్యములుచితికిపోవునో యెవరిచేయితగులుకొని దారము తెగిపోవునో యను జడుపుచేత నొక మూల కొత్తిగిలియలసి పోయినట్లు నటించుచు తానిక నాడనని యొకరాతిబండమీద కూర్చుండెను. హారము తెగిపోవు ననుభయముచేత దూరముగా కూర్చు

చున్నను, ఆమె మనసంతయు ఆటమీద నేయుండెను; జతక పైలు పరు గెత్తుకొని పోవునప్పుడు తానుకూడలేచి వారితో పరుగెత్తజూచును. ఆపాడుహారమామె యాదినమున తీసికొనిరాకపోయియుండిన యెడల, ఆటయంతయుననుభవించి నాడొమెయెంతయుల్లాసముతోనైన నింటికి పోయియుండును. తోడి బాలికలతోఁగలిసి సంతోషమనుభవింపవలసిన యోగ్యత లేకపోబట్టియే కాబోలును నాటిదిన మామె కాదుబృద్ధి పుట్టినది. అందఱును వేషకగా నాడుకొనుచుండఁగా మాణిక్యము మాత్రము మొగమున దీనత్వము కనబడి ఒంటిగావిచారించుచు కూరుచుండుటచూచి సరస్వతిచేరువకు పోయి చేయిపట్టుకొనియాటకు రమ్మనిలాగెను. మాణిక్యము భయపడుచు మొగమింతచేసికొని చేయి విడువుమని బతిమాలుచు రెండవచేతితో హారమును మాటుకొను నుండెను. ఇంతలో సమీపమున నున్న బాలికలందఱును ఆటవిడిచి పరుగెత్తుకొనివచ్చి చేయియొకరును బట్టయొకరును పట్టుకొని రమ్మని లాగమొదలుపెట్టిరి. అప్పుడు మాణిక్యము నిలువెల్లను చెమ్మటపట్ట మాటతొఱ్రువడ చేయియడ్డముపెట్టి “నాజోలికిరాకుండు నేనువచ్చెదను విడువుండి విడువుండి అని కేకలువేయనారంభించెను. ఆసందడిలో నొకచిన్నదాని చేయితగిలి హారము దారముతెగిపోయి ముత్యము లన్నియు నేలమీద జలజలరాలెను. ఆముత్యములతోనే కన్నులనుండి బాష్పములురాల మాణిక్యము పెద్దపెట్టున నేడ్చెను. అప్పుడు బాలికలందఱును శైల్లపోయి పట్టువదలి దూరముగా తొలగి నిలుచుండిరి.

సర—అమ్మాయీ! ఏడువబోకు. నీవునిజము చెప్పినయెడల మీఅమ్మమ్మనీమీదకోపపడి యిందునిమిత్తమునిన్నుకొట్టదు. హారము ప్రమాదముచేత తెగినదికాని బుద్ధిపూర్వకముగా ఎఱిగి యెవ్వరును తెంపలేదు. భయపడకు. పూసలు నేను నీకేఱి యిచ్చెదను.

అని యేలుచుండెను.

మాణి—అమ్మమ్మ—ముత్యాలు—హారము—

అని యేమో చెప్పబోయి నోరురాక యెవ్వరేమి చెప్పినను వినక కడుపు పగులునట్లుగా నొక్కరీతిని వెక్కివెక్కి రోదనముచేయ నారంభించెను. చెప్పకుండా ముత్యాలసర మేల తీసికొనివచ్చితి నాయని నిప్పుడు విచారించిన ప్రయోజన మేదయులేదు. ముత్యైసరము తెగి కన్నులయెదుటనే పడిపోయియున్నది గనుక ముత్తవత్తల్లి కాసంగతి తెలియకుండువిధ మేమియు నగపడలేదు. ఆ హారము తనదే యయినపక్షమునను అంతగా విచారింపవలసినపని లేదు; నిప్పుడు నిజము చెప్పివేసినయెడల తన్ను ముత్తవత్తల్లి శిక్షింపదని యైనను ధైర్యముండును. అది తనది కాకపోవుటయేకాక యొకరినడిగి తెచ్చిన దయినను కాదు. అది యెవ్వరితోను చెప్పకుండ దొంగతనముగా తెచ్చినవస్తువు ఇంటికి వెళ్లినతరువాత దానివిషయమయి గోమిజరు గునో యేమియు తెలియదు. అటువంటి స్థితిలో మాణిక్యము మన సప్పు డేవిధముగా నుండునో వాదవా రూహించుకో వలసినదే కాని చెప్పశక్య మయినదికాదు. అప్పుడు దుఃఖము కొంచెము శాంతించు కొని మాణిక్యము ‘నే నీసంగతి చెప్పినయెడల కోపపడును గనుక, అమ్మమ్మతో చెప్పక యీసంగతియెట్లుదాచగలను? నేనెంతనిర్భాగ్యురాలను!’ అని తలపోయుచుండగా దుఃఖముమరల లోపలినుండి పొరలివచ్చెను. అప్పుడు సరస్వతి మొదలయినవా రామె సూరార్ప యత్నించిరి కాని వారిప్రయత్నమువలన కార్యములేకపోయెను. “అమ్మమ్మ కోపపడదు భయపడవల” దని యెన్నిమాటలు చెప్పినను సరస్వతి మాట లామె దెవి మాచినవికావు. అంతట ముత్యైసరమును లాగిన బాలిక ముందుకువచ్చి “నే నిప్పుడు మీయింటికి నీతో



కూడవచ్చి తప్పిదమంతయు నాదికాని మీమనుమరాలిది కాదని మీ యమ్మమ్మతో చెప్పెదను. భయపడకు” అని నడవసాగెను. అప్పుడు మాణిక్యము తనకు ముత్తవత్తల్లివలన నేమియు భయము లేదని చెప్పి, పయికి భయపడనిదానివలె కనబడుటకు ప్రయత్నించుచు, కన్నుల నీరు తుడుచుకొని, చెలికత్తెను వారించి వెనుకకు పంపివేసి, శిశి పోయిన ముత్యాలహారమును కాగితములో మడచి యెడిలో పెట్టు కొని తొందరగా లోపలికివెళ్లి భోజనము చేసివచ్చి వాకిటిలోనికి నడిచి రామిని కలిగొని, మునుపువచ్చినప్పటికంటెను రెట్టింపువిచార ముతో దానివెంట నింటివంక నడచెను.

### రెండవ ప్రకరణము

ఆరాత్రి యింటికి వెళ్లినతరువాత నెవ్వరికిని కనబడకుండనే మాణిక్యము తన గదిలోనికి పోయి పరుపుమీద పరుండియుండును గాని త్రోవలో ముత్తవత్తల్లి దీపమువెలుతురున కూర్చుండి యేదో పని చేసికొనుచున్నందున, ఆమెవద్దనుండి వెళ్ళవలసివచ్చెను. అప్పుడు లక్ష్మీదేవమ్మ మనుమరాలిని చూచి దగ్గఱపిలిచి “అమ్మాయి! నీ వాటలాడి సుఖముగా వచ్చినావా? నీ వింతశీఘ్రముగా వత్తువని నే ననుకోలేదు” అని వీపుమీద చేయివేసి నిమిరెను.

మాణి—ఇప్పుడు తొమ్మదిగంటలు కాలేదా?

లక్ష్మీ—అయినది కాని పిల్ల లాటలో మునిగియున్నప్పుడు వారికి గంటలు గింటలు తెలియవు. నీవు మిక్కిలి యలసిపోయినట్టు కనబడుచున్నావు. అక్కడిసంగతులు తెల్లవారినతరువాత చెప్పు దువుగాని వెళ్లిపరుండు.



మాణిక్యము పడకగది చేరి మంచ మెక్కి పరుండి యేవేళకు నిద్రపట్టక తనలో “అయ్యో తెల్లవారి నాపని యే మగునో! నేను ముత్యాలహారమును ముట్టుకోకుండు నుండినపక్షమున నెంతహాయిగా నుండును? అమ్మమ్మకు తెలియకుండు దానిని నేనెట్లు బాగుచేయఁ గలుగుదును?” అని యొంటిగా తలపోయ మొదలుపెట్టెను. అప్పు డాచిన్నదాని మనసులో ఇంతటితోనైనా చేసినతప్పిదము నొప్పుకొని నిజము చెప్పివేయుట యుక్తము. అని యెవరో చెప్పినట్లు మెల్లఁగా వినఁబడెను. కాని మాణిక్య మామాటలను లక్ష్యముచేయక ‘నిజము చెప్పినయెడల, అమ్మమ్మ నన్ను శిక్షింపక వదలిపెట్టదు. కాఁబట్టి నేనేదో సాధన మాలోచించి శిక్ష తప్పించుకోవలెను” అని నిశ్చయించుకొనెను. ఆమె కప్పుడు తోచిన యాలోచన తెల్లవారి యెవ్వరును లేవకమునుపే తాను మూడుగా లేచి ముత్యములు దార మనకు గ్రుచ్చి హారము కూర్చవలెనని తప్ప మఱేమియు తోచ లేదు. నిద్రపోయి మొదలకడ లేచి యాపని చేయవలె ననెడి యుత్సాహముతో తలగడమీఁద తల మోపెనుగాని యెంతప్రయత్నము చేసినను కంటికి నిద్రకాక పఱపుమీఁద పడి యీప్రక్కను ఆప్రక్కను పొరలుచు, ఎప్పుడు తెల్లవాఱునా యని యెదురుచూడ మొదలుపెట్టెను. మధ్యమధ్య కొంచెము నిద్రపట్టుచు వచ్చినప్పు డెల్లను, అమ్మమ్మ తెగినహారమును చూచినదనియో, తానుపూసలు గ్రుచ్చఁబోయినప్పుడు రంధ్రములో నూది యెక్కలే దనియో, ముత్యములు జాతీ యింటినిండ నొలికిపోయిన వనియో, కలవచ్చి మరల మెలకువ వచ్చుచుండెను. ఈప్రకారముగా కలఁతనిద్రపోయి మాణిక్యము తెల్లవారకమునుపే లేచి యిల్లు నిశ్శబ్దముగా నుండుట చూచి యెవ్వరును లేవనందుకు మనసులో సంతోషించి ముత్తవతల్లి

లేవకమునుపే హారము సిద్ధపఱచి యెప్పటివోటపెట్టవచ్చునని తలచె  
 నుగాని దారముపేని ముత్యములు ముందువేసికొని సూదిని గ్రుచ్చ  
 నారంభింపఁగానే తనవద్దనున్న సూదు లేవియు ముత్యముల బొత్త  
 లలో పట్టనందున మిక్కిలి ఖిన్నురా లయి యేమియు తోచక బల  
 వంతముగా గుచ్చబోయి కెండుమూడు ముత్యములను పగులఁగొట్టి  
 యేలాగుననైన లక్ష్మీదేవమ్మగారి చంనుగపెట్టె తెఱచి దానిలోని  
 నన్నసూదులను తీసి పని వేగిరము ముగింపవలె నని తొందరపడి  
 లేచెను. కాని ముత్తవతల్లి చిన్నపెట్టె గదిలోనున్నను తాళముచెవి  
 యామెపరుపుక్రిందనున్నందున దానినెట్లు తెత్తునా యని సంకోచించి  
 తాళముచెవినిమిత్తము వెళ్లినప్పు డామె లేచిన యెడల సర్వమును  
 బయలపడు నేమో యని భయపడి సూదిలేక హారము బాగుచేయుట  
 యసాధ్యమయినందున నెట్లయిన సాహసముచేసి తాళముచెవి తీసి  
 కొని రావలె నని నిశ్చయించుకొని ధైర్యము దెచ్చుకొని మెల్లఁగా  
 చప్పుడు చేయక నడచి ముత్తవతల్లిపరుపు చేరి యామె గాఢనిద్రలో  
 నున్నందున కపరిమితానందమునొంది పఱుపెత్తి తాళముచెవి పుచ్చు  
 కొని యెవ్వరో శత్రువులు తఱుముకొనివచ్చుచున్నట్లు భయపడుచు  
 వచ్చి పెట్టెతాళముతీసి కావలసినసూది పుచ్చుకొని మరల తాళము  
 వేయబోవుచుండఁగా నడవలో నెవ్వరో నడుచుచున్న ట్లడుగుల  
 చప్పుడు వినబడెను. అప్పుడాచిన్నది వేగిరపడి వేగిరము తాళము  
 వేయవలె నని తొందరలో తాళము తప్పువైపునకు త్రిప్పి చేతులు  
 వడఁక చేతిలోనిపెట్టె క్రింద వదలిపెట్టెను. అప్పు డందులోనున్న  
 సూదులును, నూలుబంతులును, అంగుటములును, కత్తెరలునుసమస్త  
 వస్తువులును నట్టింట చెదరి నానాముఖముల పోయెను. అదిచూచి  
 మాణిక్యము తత్తరపడి దబ్బుదబ్బున వస్తువులన్నిటి నేటి యల్లరిగా

పెట్టెలో పడవేసి మూతవేయఁబోగా మూత పడకపోయెను; రామి వచ్చి చూచిపోవునేమో మని భయపడి మూత గట్టిగా నొక్కఁగా లోపలనేదో పెళుక్కున విరిగినట్టు ధ్వని వినఁబడెను. మూత తీసి చూడఁగా లక్ష్మీదేవమ్మగారి దంతముతోచేసిన యంగుటము రెండు ముక్కలయియున్నది. రామివచ్చి తలుపుతీసి లోపల నేదో పని చేయనారంభించినందున, అది యేనిమిషమున వచ్చి చూచిపోవునో యను భీతిచేత నేదోవిధముగా మూతవేసి తాళమువేసి పెట్టె యెప్పు టిచోటపెట్టి తాళముచెవిమరల ముత్తవత్తియొక్క పటుపుక్కింద పదిలముగా నుంచివచ్చి మాణిక్యము తనపనికి కూరుచుండెను గాని సూదిలో దార మెక్కింపఁబోగా చేయి వడఁక మొదలుపెట్టి యాపనికే యెంతోసేపుపట్టెను. సూదిలో దార మెక్కించినతరువాత మనస్సులో నేదో చప్పు డయినట్టు భ్రమించి దిక్కు లాలకించుచు, తలుపువద్దకువెళ్ళి చూచుచు, హారమును పయికితీసి గుచ్చుచు చీమ చిటుక్కుమన్న చటుక్కున దాని బట్టమూయుచు, ఒక్కవరుస గుచ్చినప్పటికి రామివచ్చి అమ్మగారు చలిదిభోజనమునకు తీసికొని రమ్మన్నారనిపిలిచెను. పని పూర్తికానందుకు విచారముగా నున్నను వెంటనే వెళ్ళకపోయినయెడల ననుమానపడుదు రని యెంచి సగము గుచ్చినహారమును పూసలను పదిలముగా దాచి భోజనమునకువెళ్ళి అవ్వగారు గుమ్మమువద్ద నిలుచుండి యేదో యుత్తరమును చదువు కొనుచుండఁగా మామూలుప్రకార మామెవద్దకు వెళ్ళి కౌగిలించు కొనక మెల్లఁగా నోరసిలి దారిచేసికొనిపోయి కంచమువద్ద కూరు చుండెను.

లక్ష్మీదేవమ్మ జాబు చదివినతరువాత మనుమరాలివంక చూచి అమ్మాయీ! నీకోసరమే నేను చూచుచున్నాను. అదిదో మి?

నీవు పాలిపోయినట్టు కనబడుచున్నావు. నీచేతులు వడచుచున్నవి' అని దగ్గటగా పోయి “ఆటలుబడలికచేత రాత్రి నీకు జ్వరము రా లేదుగదా?” అని కణతలును ఘోర్మునుపట్టి చూచుచున్నది.

మాణి—నాకేమియు జబ్బు లేదు—అని గద్గదస్వరముతో చెప్పి మఱింత వడక మొదలుపెట్టెను.

లక్ష్మీ—ఆటలుబయల మంచులో రాత్రి ఆడుకొన్నప్పుడు జబ్బుచేయక మానదు. నీశరీరస్థితి చూచినతోడనే నాకంతయు తెలిసినది. ఈ యుత్తర మెవరియొద్దనుండి వచ్చినదో చెప్పకోగలవా?

మాణి—చెప్పకోలేను. నీవే చెప్పు.

లక్ష్మీ—నీ పినతండ్రి సృసింహారావువద్దనుండి వచ్చినది. అతడు నీవిషయమయికూడ వ్రాసినాడు. ఆపంక్తులు చదివెదను విను—“మాణిక్యము తిన్నగా చదువుకొనుచున్న దని విని మిక్కిలి సంతోషించినాను. అది యీపాటి అబద్ధములాగుట మానివేసి సత్య సంగఠురాలయి యుండునని నమ్ముచున్నాను.”—అనిబిగ్గరగా చదివెను.

ఆమాటలు చదివినతోడనే మాణిక్యము సిగ్గుపడి తలవంచుకొనెను. ముత్తవతల్లి పూర్వముచేసిన తప్పిదమును జ్ఞప్తికి తెచ్చినందున మనుమరాలు లజ్జనొందుచున్నదని తెలచుకొనెను.

లక్ష్మీ—అమ్మాయి ! జరిగిపోయినదానికి విచారింపబోకు, నీవు వెనుకచేసిన తప్పిదముల నన్నిటిని నేను మఱచిపోయినాను. ఆవిషయమయి నీమీఁద నాకు కోపము లేదు ఇకముందుమాత్ర మెప్పుడును నీ వబద్ధములాకి నన్ను మోసపుచ్చక బుద్ధిగలిగిబ్రతుకు. మీసినతండ్రి తనకుమారుని యుపనయనమునకు మిమ్ములినందఱిని తనయొద్దకు తీసికొని రమ్మని వ్రాసినాడు.

మాణి—నాకు బహుసంతోషముగా నున్నది. నేను విజయ నగర మెప్పుడును చూడలేదు. నన్ను తీసికొనివెళ్ళుదువు కాదా !

లక్ష్మీ—తప్పక తీసికొనివెళ్ళేదను. వేగిరము భోజనముకానీ. భ్రమరాంబనుకూడ తీసుకొనివచ్చుటకై నేనీదినముననే మనుష్యుని పంపెదను. మీఅప్పవచ్చినతరువాత మనమందఱమునుగలిసి రెండు మూడు దినములలో విజయనగరము మీపినతండ్రిగారింటికి వెళ్ళుదము.

ఆమాటలువిన్నతొడనే మాణిక్యము తెల్లపోయి యావఱకున్న యుత్సాహమంతయుపోగా, ఈముత్యాలపేరెప్పుడు బాగుచేయుదునా రేపు భ్రమరాంబ వచ్చి తనముత్యాలహారమును చూడఁబోయిన నాబ్రతుకేమగునా, అని యాలోచించుచు భోజన మయినతొడనే ముందుగా తానాపనిచేసి యీమధ్యాహ్న మవ్వగారుపరుండి లేచు లోపల హారము సిద్ధముచేయవలె నని నిశ్చయించుకొని వడివడిగా తిండితినిలేచి యీవలికివచ్చునప్పటికి సరస్వతి వీధిలోనుండి పరుగెత్తు కొనివచ్చి మాణిక్యముచేయిపట్టుకొనెను. ఆచిన్నదానిని చూచిన తొడనే వెలవెలపోయి రాత్రిహారముమాట ముత్తవత్సలితొ నెక్కడ చెప్పిపోవునోయని భయపడుచు చెలికత్తెవచ్చినదని సంతోషించుటకు మాటుగా తనజతకత్తె తన్నెప్పుడు విడిచిపోవునాయని మాణిక్యము లోపల కోరుచుండెను.

సర—ఓసీ! నీవు తెల్లవారి యేలాగుననున్నావోయని చూడ వచ్చినాను రాత్రిమనయాటలో హారము—

మాణి—(అడ్డమువచ్చి తిన్నగాజెప్పనియ్యక) సరస్వతీ! నేను తిన్నగానేయున్నాను. రాత్రి మనయాట యెంత యింపుగానున్నది! అంతసంతోషము నాకు మఱియెప్పుడును కలుగలేదు.

సర—అయినప్పటికిని నీవెంతో విచారముగానే కనబడినావు  
ఆపాడుముత్యాల—

మాణి—ఓసి! నాక్రొత్తబొమ్మలపుస్తకమునీకు చూపించెదను.  
ఈలాగునరమ్ము. (అని లాగుచున్నది).

లక్ష్మీ—(కుట్టు మాని తలయెత్తి చూచి) ఓసీ! సరస్వతీ!  
ముత్యా లేమిట?

మాణి—ఏమియులేదు. నీకుట్టుపనిచూచుకో. అమ్మమ్మా!  
ఇదిగో నీనూలుబంతి బల్లకింద్రికి వచ్చినది. పిల్లి యేలాగున కొఱకు  
చున్నదో చూచినావా?

లక్ష్మీ—అయ్యో! నేనెంత జాగ్రతగా నున్నను నూలుబంతి  
యేలాగుననో క్రిందికిపడిపోయినది. ఎంత తెలివిగలవారికిని కొన్నిసమ  
యములయందు పొరపాటు రాకమానదు.

సర—అవ్వా! నీకే పొరపాటువచ్చినప్పుడు మాణిక్యమునకు  
ప్రమాదము సంభవించుట సహజమేకదా!

లక్ష్మీ—సరస్వతీ! పొరపాటు వచ్చినప్పుడు నేను మాణిక్యము  
నెప్పుడును తిట్టను. ప్రమాద మెంతటివారికయినను నుండును—ఎవ్వ  
రైన నా కావత్తులపెట్టె నందిచ్చెదరా?

మాణిక్యము కదలలేక మెల్లగా నడుగులు పెట్టుచుండగా  
సరస్వతి ముందు పరుగెత్తి పెట్టెతెచ్చి ముందుపోయెను. లక్ష్మీ దేవమ్మ  
పెట్టె పుచ్చుకొని, తాళము తియ్యబోగా చెవి తిన్నగాతిరుగక  
బలవంతముగాపట్టుపట్టి త్రిప్పునప్పటికి చటుక్కున మాత పయికిలేచి  
లోపలివస్తువు లన్నియు చెదరి యల్లరిగా నున్నట్లు కనబడెను.

లక్ష్మీ—అయ్యో! నాదంతపు అంగుటము! ఈపని యెవరుచేసి  
నారు? ఓసీ మాణిక్యమా? నీవు నాపెట్టెతోలికి పోయినావా?

ఆమాట విన్నతోడనే మాణిక్యము మొగము వెలవెలపాటి తొందరపడెను. దృష్టి తిన్నగాగలవారి కాచిన్నదానిచేష్ట లప్పుడే తెలిసియుండునుగాని, ముసలామెకు దృష్టి తిన్నగా ఆనదు గనుక మాణిక్యముయొక్క ముఖభావమును ఆకారవికారాదులును ఆమెకు తెలియకపోయెను.

లక్ష్మీ—(కోపదృష్టితో) అమ్మాయీ! నాకు తెలియకుండ నాపెట్టెతీసి వస్తువులన్నియు పాడుచేయుచున్నావా ?

మాణి—(ధైర్యము తెచ్చుకొని) అమ్మమ్మా! నేనేమియునెఱుగను. (అని తప్పించుకొనుటకయి మఱియొకయసత్యము పలుకవలసినదాయెను.)

లక్ష్మీ—(పెట్టెవెదకుకొనుచు) నీవెప్పు డయిన నిటువంటిపని చేసినప్పుడు చూచినయెడల నిన్ను తప్పకకొట్టెదను. అయ్యో! నూలు బంతులన్నియు చెదరి తారుమారుగానున్నవి. నావెండిపోగు కనబడదేమి? అయ్యో! గ్రహచారమా! (అని పెట్టెవిడిచిపెట్టి విచారింప మొదలుపెట్టెను)

సరస్వతి మంచిదిగనుక పెట్టెలోనివస్తువులన్నిటిని క్రమముగా నమర్చి, అంతలో పాఠశాలకు పోవలసినవేళ సమీపించినందున చెప్పి వెళ్ళిపోయెను. మాణిక్యము మనసులో నుల్లాసముగా లేకపోయినను సరస్వతి వెళ్ళినందుకు సంతోషించెను. అప్పుడు లక్ష్మీదేవమ్మగారు పెట్టెతనయొడిలోనుంచుకొని, అది యెవరుతీసికొని పోయియుండురాయని యాలోచించుచు వెండిపోగునిమిత్తము పెట్టెయంతయు వెతక మొదలుపెట్టెను. కొంతసేపయినతరువాత రామినిపిలిపించి నీ కీపెట్టె సంగతియేమయిన తెలియునాయని బహువిధముల ప్రశ్నలు వేసిచూచి, అది తనకేమియు తెలియదని చెప్పగా వింతపడి, ఇదియంతయు పెద్దమాయగా నున్నదని యూరకుండెను.

## మూ డ వ ప్ర క ర ణ ము

సాధారణముగా మాణిక్యము చలిదిభోజన మయినతరువాత ముత్తవకు పాఠము లప్పగించి కొంచెముసేపు కుట్టుపని నేర్చుకొని, అవ్వగారి సెలవుపొంది తరువాత మధ్యాహ్నభోజన సమయముదాక ఆడుకోబోవుచుండును. పాఠము లప్పగించినతరువాత ఆటకు విడిచి పెట్టినకాలములో హారము బాగుచేయవలెనని తలచుకొని, వేగిరము పాఠమువప్పగింతపెట్టి పోవలెనని ముత్తవవద్దకు పోయి పాఠ మొప్పు డొప్పగించుకొందువని రెండుమూడుసారు లడిగెను. ఆమెధ్యానము మఱియొకదానిమీఁద నున్నందున తిన్నఁగావినిపించుకోక “ఇప్పుడేమి తొందర? కొంచెముసేపు తాళు. అదిమంచముక్రిందపడినదేమో తిరిగి చూడు. ఒకవేళ గోడకన్నములోనికిపోయి యుండునా?” అని వెండి పోగునుగురించి యాలోచించుచుండెను. ఆమె చెప్పినప్రకారముగా మాణిక్యము పోగు వెదకి యెక్కడను కనబడలేదనిచెప్పి “అవ్వా ! పాఠ మొప్పుగించుకోవా” అని మరల నడిగెను.

లక్ష్మీ—ఇకకొంచెముసేపుండు. నా కాయాసముగా నున్నది. ఒక్కమాటు మంచముమీఁది కొరిగి లేచి యొప్పగించుకొనెదను. నాపెట్టె తొంగతనముగా నెవరుతీయుచున్నారో తెలిసికోవలెను.

మాణిక్యము పుస్తకము ముందుపెట్టుకొని ముత్యాలహారము సిద్ధము కాకముందు భ్రమరాంబవచ్చినపక్షమున తనపని యేమగునా యని చింతించుచుకూరుచుండెను. ఇంతలోలక్ష్మీదేవమ్మగారు లేచి “పాఠ మొప్పుగించు ముందుగా నాకుమీఅప్పగారి ముత్యాలహారము కావలెను. అదియెక్కడనున్నదో నీవెఱుఁగుదువుకాదా? పోయిపట్టు కొనిరా” అని పిలిచి చెప్పెను. హారముపేరు చెప్పఁగానే మాణిక్యము



గుండెలు తటతట కొట్టుకొనఁగా “అమ్మా! హఠమా?” అని మాటలు తడఁబడ నడిగెను.

అమ్మ—అవును. నీఅప్పగారి ముత్యాలహఠము అదిపుట్టిన నాడు మీఅక్కయ్యకు నేనుకొనిపెట్టినది. అదినాకు వేరేయొకపనికోస రము కావలెను. పోనీ నీవుతొందరపడుచున్నావు పాఠ మొప్పుచెప్పిన తరువాత పోయి తేవచ్చునులే.

అని యొప్పుగించుకోఁగా “ముత్యాలహఠ” మన్న పేరు చెప్పి నంతమాత్రమున నేయాబాలికమతిపోయి, ఒకటిచెప్పఁబోయి యొకటి చెప్పుచు పాఠమంతయు చెడఁగొట్టెను. ముత్తవత్తలి మనుమరాలి మనోవ్యాకులతకు నిజమయిన కారణమేమో తెలిసికోలేక రాత్రిపొద్దు పోయినదాఁక మేలుకొనుటచేత పాఠమురాకపోయె నని యెంచుకొని కొంచెము కోపపడి, మరల చదువువాని పుస్తకము మీద పడవేసెను. ముత్యాలహఠము బాగుచెయ్యవలె నన్న యభిలాషచేత మరల చదివి నిమిషములో నొక్కతప్పుయిన లేకుండ పాఠమప్పగించి, తాను కుట్టవల సినదానిని మహావేగముగా కుట్టివేసిచూపఁగా, ముత్తవ సంతోషించి మనుమరాలిని పోయి యాడుకొమ్మని సెలవిచ్చెను.

మాణిక్యము ముత్తవ్వ హఠముసంగతి మఱచిపోయినందున కును తన్ను శీఘ్రముగా విడిచిపెట్టినందునకును పరమానందభరితురా లయి, వెనుకతిరిగిచూడక యొక్కపరుగున మేడమీదికిపోయి, తాను పెట్టెలోపెట్టిన పూసలనుతీసిముందువేసికొని, చేతనయినంత వేగముగా నూదితో దారమునకు గ్రుచ్చునారంభించెను. ఆప్రకారము వడిగా రెండుమూడుపేటలు గ్రుచ్చి, కడపటిపేట సగము గ్రుచ్చునప్పటికి ముత్యాలు చాలకపోయెను. ఏమిచేయుటకును తోచక, అప్పు డా చిన్నదానికి కలిగిన విచార మింతంతయని చెప్పు నలవికాదు. ఆప్ర

కారముగాకొంతసేపు నివ్వెటపడియుండి, పోయినముత్యములు వెదు కుటకయి రాత్రియాడుకొన్న పూర్ణముగారియింటికి పోయినకార్యము లేదనుకొని, అమ్మమ్మ నన్ను వీధిలోనికి పంపదు గాని పోనిచ్చిన పక్షమున ముత్యము లమ్మెడియంగడి నేనెఱుఁగుదును కనుక నిమిష ములో పోయి ముత్యములు కొని హారముపూర్తి చేయుదు నని తల పోయుచుండెను. ఇంతలో లక్ష్మీదేవమ్మగారు మెట్లవద్దకు వచ్చి, “అమ్మాయి!” అని పిలువఁగా నులికిపడి సగము గ్రుచ్చినహారమును పదిలముగా నొకమూలపెట్టి “ఎందు” కని క్రిందికి దిగివచ్చెను.

లక్ష్మీ—నిన్ను నేను మూడునాలుగుసార్లు పిలిచినాను, ముత్యాలహార మెందుకు తీసికొనివచ్చినావుకావు?

మాణి—(భయముచేత వడకుచు) అమ్మా! ముత్యాల హారమా? ముత్యాలహారమా?

లక్ష్మీ—అవును ముత్యాలహారమే. నీవిప్పు డేమో క్రొత్తగా స్వర్ణములోనుండి దిగివచ్చినట్టు మాటలాడుచున్నావు. నాకది యొక పనినిమిత్తము కావలెను. ఆపనియేదో నీకు తెలిసినట్లయిన నీవింత కంటే వేగముగాఁబోయి పట్టుకొనివత్తువు.

మాణి—నేను వెళ్ళి తీసికొనిరానా?

లక్ష్మీ—పరుగెత్తుకొనిపోయి తీసికొనిరా—ఇదిగో నీరవిక లును పరికిణీలును కుట్టుపనివాఁడు తెచ్చినాఁడు. నిన్న తెప్పించినబట్ట ముందుగా చింపించి తరువాత వెళ్ళు.

సమయమునకు కుట్టుపనివాఁడు వచ్చుటమాణిక్యమున కెంతో యూరటగా నున్నది. క్రొత్తగుడ్డ చింపుటకును కత్తిరించుటకును తూనిక వేయుటకును చాలసేపు పట్టినది. కుట్టవలసివవిధము చెప్పివేసి లోపలకు పోయి లక్ష్మీదేవమ్మగారు నృసింహారావు వ్రాసినదాని

కుత్తరము వ్రాసికొనుచుండెను. ఈసందడిలో ముత్తవతల్లి హఠము మాట మఱచిపోయిన బాగుండు నని మాణిక్యము కోరుచుండెను.

ఆమె యాలాగుననే మఱచిపోయి, ఉత్తరము చేతఁబట్టుకొని వచ్చి 'అమ్మాయీ! ఈయుత్తర మిప్పుడే టపాలోవేసి రావలెను. ఇక్కడికి దగ్గరనే గనుక నీవుపోయి టపాలో వేసివచ్చెదవా? రామిని నీబట్టలు తీసికొనివచ్చుట కయి చాకలిదానియింటికి పంపినాను. నా వెండిపోగు నిమిత్తము నే నెక్కడ వెదకినను కనబడలేదు. నేను బల్లలన్నియు తీసినాను; మంచము లన్నియు నెత్తినాను. అది భూమి లోనికి మాయమయినట్టు కనబడుచున్నది. అది తీసినవా రెవరో యీసారి తప్పకుండ కనుగొనెదను. మనయింట మరియెవ్వరును లేదు. అది తప్పక రామిపనియే యై యుండును.' అని చెప్పుచు జాబు చేతి కిచ్చెను. నిర్దోషురా లయిన రామిమీఁద ననుమానపడ్డ పుడు మాణిక్యము మనస్సునకు నొప్పిగానుండి జరిగిన సత్యమును చెప్పివేయుదమని బుద్ధిపుట్టినను, మరల నింతలో నిప్పుడు బయటికి పోవుచున్నాను గనుక ముత్యములుకొని హఠము బాగుచేయవచ్చు నని మనసు సమాధాన పఱచుకొని, ఉత్తరమును ముత్యాలహఠ మును చేతపుచ్చుకొని వీధిలోనికి నడచి, ఊచవలె ముత్యాలయంగ డికి పరుగెత్తును. అంగడికిపోయి లోపల నెవ్వ రున్నారో యని వీధి లోని కిటుకిగుండ తొంగిచూచునప్పటికి లోపల సరస్వతి కనబడగా దేహము కంపమెత్తి, నడవ కాళ్ళాడక సరస్వతి వెడలిపోయిన తరు వాత లోపలికి పోవలెనని తలుపుచాటున నిలుచుండెను. లోపలనున్న వారందఱును నొకరితరువాత నొకరు వెళ్లుచువచ్చిరిగాని యేవేళకును సరస్వతి వెడలిపోవుజాడ కనబడలేదు. వేగిర మింటికిపోకున్న ముత్త వతల్లి యేమనునో, ఎవ్వరిని పంపునో యని, లోపల భయముగా

నుండెను. అయినను ముత్యములు కొనకుండపోవుట కిష్టములేదు. ఈప్రకారముగా నాలోచించుచు నిలుచుండఁగా, నింతలో లోపలి నుండి యంగడివాని మనుష్యు లొక పెద్ద పెట్టెను మోచుకొనివచ్చిరి. మాణిక్యము పరధ్యానములో నున్నందున వారినిచూడక పెట్టెమీఁద పడుటయే కాక చేతిలోని ముత్యాలపేరు జారి దూరముగా పడెను. ఆమనుష్యులు దానిని చూడక పెట్టె దానిమీఁద పెట్టఁగా హఠము నలిగి పొడుమయిపోయెను. అప్పుడే సరస్వతికూడ కావలసిన వస్తువు లనుకొని యింటికి పోవుట కయి యంగడిలోనుండి వెలుపలికివచ్చెను.

సర—ఓసీ! మాణిక్యనూ! నీ విక్కడున్నావేమి? నీవేమో బెదరియున్నట్టు కనఁబడుచున్నావు. కారణ మేమి?

మాణి—ఏమియులేదు. ఆ పెట్టె తీసికొనివచ్చిన మనుష్యులు నామీఁద పడ్డారు. అంతే మరేమియులేదు.

సర—నీవస్తువేదో పడిపోయినట్టున్నది అవునా?

మాణి—నావస్తువు పడిపోయినదా? ఏమియు పడిపోలేదు. నీ కటువంటియూహ యేలాగున పుట్టినది?

సర—కోపపడకు. నీవు క్రింద చూచుచున్నందున, ఏమో వెతకుచున్నా వనుకొన్నాను. సరే. పోకున్న మంచిదే. నాకు పని యున్నది. పోవలెను.

అని సరస్వతి వెడలిపోయెను. అప్పుడు మాణిక్యము జరగిన సంగతి యామనుష్యులతో చెప్పి పెట్టె యెత్తించవలె ననుకొన్నను, అది నలిగిపోయినది గనుక, ఇంక నెత్తించిన కార్యము లేదని మరల నూరకుండెను. అంతేకాక యామనుష్యు లేదో పనిమీఁద మరల లోపలికి పోయినారు. వాడు మరల నెంతసేపటికి వత్తురో తెలియదు. తా నాపెట్టె నొక్కతెయు నెత్తలేదు. ఇంటికడ అమ్మమ్మ కోపపడు

నన్నభయముచేత వారు వచ్చినదాక నిలుచుటకు సాహసింపలేక,  
హారము నక్కడనే విడిచిపెట్టి యాచిన్నది విచారించుచు, కాళ్ళీడ్చు  
కొనుచు మెల్లఁగా నింటివంక మరలెను.

### నా ల వ ప్ర క ర ణ ము

మాణిక్యము చింతాక్రాంతురాలయి పరిపరివిధముల విచా  
రించుచు నింటికి నడువఁజొచ్చెను. ఆమె చేసిన యొక్కమోసమువలన  
నెన్నికష్టములు సంప్రాప్త మయినవి! అప్పగారి హారము పోయినది.  
చేసినత పెప్పడు బయలపడునో యనుభయముచేత లోపలి నెమ్మది  
యంతయు చెడిపోయినది. అప్పుడుసహితము చేసినతప్పిద మొప్పుకొ  
మ్మని యంతరాత్మ లోపల మెల్లఁగా చెప్ప నారంభించెను. కాని  
మాణిక్యము “నేను మొట్టమొదటనే నిజము చెప్పివేసినయెడల, నే  
నెంత సంతోషముగా నుందును! మన చక్కనిముత్యాలపేరుపోయిన  
దని తెలిసినట్టయిన, అమ్మమ్మ యెంత విచారపడునో! నేనింటికివెళ్లిన  
తోడనే హారము తీసికొని రమ్మని యడుగును. అప్పుడు నేనుహారము  
పోయినదని చెప్పవలసి వచ్చును. నేను నిజము చెప్పినను పోయిన  
హార మిప్పుడు మరలరాదు. అందువలన నాకుమాత్రము చీవాట్లు  
సంప్రాప్తమయి ప్రయాణము నిలిచిపోవును. నేను చెప్పకపోయిన  
యెడల, ఎవ్వరును కనుఁగొనలేదు. మాటాడ కూరకుండెదను” అని  
తలఁచుకొనుచు పోయెను. త్రోవపొడుగునను పిల్లలు మిక్కిలి యుల్లా  
సముతో గంతులువేయుచు సుఖముగా నాడుకొనుచుండిరి; కొందఱు  
పండ్లు మొదలయినవి కొని సంతోషముతో తినుచుండిరి; మఱి కొంద  
ఱాటవస్తువులను చేతఁబట్టి కేకలు వేయుచుండిరి. ఈరీతిగా తనతోడి

వారందఱును హాయిగా నుండుట చూచి మాణిక్యమునకు మరింత వ్యసనము కలిగెనుగాని రేపుపినతండ్రిగారియింటికి పోయెదనని మనసు కొంత సమాధానపఱుచుకొనెను.

అయినను చాలసే పంతరాత్మ యూరకున్నది గాదు. ఏమి తలచుకొన్నను మనస్సునకు ముందుగా ముత్యాలహారమే స్మరణకు వచ్చుచుండెను. ఇల్లు చేరినతరువాత కుందుచుండఁబోయినను, ఆడు కొనఁబోయినను, పాఠము చదువఁబోయినను, మరి యేమి చేయఁ బోయినను, నీవు చెప్పినది తప్పిదము సుమాయని యంతరాత్మ చెప్పి వేధింపసాగెను. ఆవల నెంతచప్పు డగుచున్నను, ఎంత సందడిగా నున్నను, అంతరాత్మ నిశ్శబ్దముగా పలుకు ములుకులవంటి పలుకులు లోపల వినఁబడుచునే యుండెను.

మాణిక్యము లోపలికి పోవునప్పటికి ముత్తవత్తి చావడిలో కూరుచున్నది. దావునకు పోగానే యామె మనుమరాలిని చూచి “ఏమే! అమ్మాయీ! నీవెన్నిమారులు చెప్పినను ముత్యాలపేరు మాట మఱచిపోవుచున్నావు. వేగిరము పోయి తీసికొనిరా” అని చెప్పెను. ఆమాటలు వినఁగానే మాణిక్యమునకు మతిపోయినది. హారము పోయినట్లు తెలియవలసినకాలము సమీపించినది; ఇంక దాగెడుసదుపాయ మేమియు కనఁబడలేదు. అందుచేత నేమిచేయుదునా దైవమా యని కొంతసేపు చింతించి మాణిక్యము “నేనుపడకగదిలో నుండి హారము తీసికొని పోవుచుండఁగా నెవ్వరును చూడలేదు. నే నిప్పుడు చెప్పకపోయినపక్షమున, అమ్మమ్మ యెప్పుడును నేను తీసినా నని యనుమానపడదు. దానివిషయమై యిప్పుడు నే నేమియు చెప్పను; అందాక నూరకుండి నే నూరికి పోయి వచ్చినతరువాత నిజ మంతయు చెప్పివేసెదను” అని నిశ్చయముచేసికొని, వట్టిపెట్టె చేతఁ

బట్టుకొని మెల్లగా మేడ దిగివచ్చి, గుండెలు తటతటకొట్టుకొనగా తెల్లపోయి సమీపమున నిలుచుండెను. ఎక్కడికో పంపదలచుకొన్నందున రామి ప్రయాణమునకు సిద్ధముగా దాపున నిలువబడియుండెను.

అప్పుడు లక్ష్మీదేవమ్మ తల యెత్తి చూచి “అమ్మాయీ ! పెట్టె తెచ్చినావా? నేనిది యెందుకు తెమ్మన్నానో చెప్పుకో” అని యడిగెను.

మాణి—నేను చెప్పుకోలేను—అని బెదరిబెదరిచూచుచు పెట్టెచేత గట్టిగా పట్టుకొని మాటలు తడబడ నిలుచుండెను.

లక్ష్మీ—రత్న సెట్టి యంగడికిపంపి నీకుగూడ నిలువంటి హార మొకటి తెప్పించుటకయి రామిని పంపు చున్నాను. ఇప్పుడు నీవు యుక్తముగా నడచుచున్నావు గనుకను, అదిగాక మీపినదండ్రుగారి యింటికి రేపు వెళ్ళుచున్నాము గనుకను, మీయిద్దరిలో భేదము లేకుండ చేయుటకై తెప్పింప బోవుచున్నాను. అమ్మాయీ ! ఏమి ? నేను చెప్పిన దేమియు వినబడనట్లు నావంక దేటిపాట చూచుచు నిలుచున్నావు ?

ఇప్పుడయినను మాణిక్యము తనవద్దకువచ్చి కౌగిలించుకొను నని యామె తలచెనుకాని యాచిన్నది దగ్గటకురాక పెట్టె చేత బట్టుకొని ముత్తవత్తి మొగమువంక చూచుచు చిత్రపుబొమ్మవలె నిలుచుండి పలుకవే మని ముత్తవత్తి కేకవేయగా “అమ్మా ! హారము లేదు. భ్రమరాంబముత్యాలహారము లేదు. పోయినది” అని తడబడుచు చెప్పెను.

లక్ష్మీ—ఏమీ? పోయినదీ? ఏమిపోయినది? హారము పోవుటకు వీలులేదు. పెట్టె నాచేతి కిమ్ము.

మాణి—అమ్మమ్మా! నిజముగానే పెట్టెలో హారము లేదు. వట్టిపెట్టె యున్నది—అని యేడ్వ మొదలు పెట్టెను.

లక్ష్మీ—పెట్టెలో హారము లేదా? భ్రమరాంబ మఱియొక చోట పెట్టినదేమో! నేను మేడమీదికి పోయి వెతకుదునా?

మాణి—అమ్మమ్మా! మేడమీదికి పోయినకార్యము లేదు. అది యక్కడ లేదు—అని వెక్కిరివెక్కి యేడ్వసాగెను.

లక్ష్మీ—అమ్మమ్మా! ఏడువబోకు. భ్రమరాంబ తనతో కూడ తీసికొనిపోయి యుండును. నేను తీసికొనిపోవ దనుచుండగా తీసికొనిపోయినది. అది యెంత దుర్మార్గురాలో చూచినావా? పెట్టె యెప్పటిచోటనే తిన్నగా నున్నదా?

మాణి—ఉన్నది—అని పెద్దపెట్టెన నేడ్చెను.

అప్పుడు లక్ష్మీదేవమ్మగారు మనుమరాలిని తనదగ్గఱకు తీసికొని కన్నులనీరు తుడుచుచు “అమ్మమ్మా! హారమునిమి త్తమై యింతగా నేల యేడ్చెదవు? ముత్యాలహారము రే పీపాటికి మరల వచ్చును. అది భ్రమరాంబ పాడుచేసినపక్షమున దానిమీద నాకు మహాకోపమువచ్చును.” అనిచెప్పి రామివంకతిరిగి “ఓసీ! రత్నసెట్టి వద్ద నటువంటిహారము లనేకము లుండి యుండవచ్చును. నీవు పోయి యొకటి తీసుకొనిరా” అని పంపివేసి తాను పెట్టె పదిలముగా వెదక నారంభించెను. రామి వెళ్ళినతోడనే ముత్తవ తన్నేమయిన నడుగు నేమో యనుభయముచేత, మెల్లగాజాతి తాను మేడమీద పరుండు గదిలోనికి పోయి భయముచేతను చలిచేతను మంచముమీద మునుగు పెట్టుకొని తానాదుర్మార్గకార్యము నేల చేసిపోతినాయని ప్రశ్నాత్తాపపడ నారంభించెను. నేను కొంచెము దినములు తొందర పడకుండినయెడల నాకుకూడ మంచిహారమువచ్చునుగదా, నేనింతలో



కంతహారము నేల తీసితి నని విచారించు చుండఁగా, ముత్తవతల్లివద్ద నుండి భోజనమునకు రమ్మని వర్తమానము వచ్చెను. ఇప్పుడమ్మమ్మ వద్దకుపోయి మరల హారముమాట వినవలెనుగదాయని యాచిన్న దానికి మఱింత మనోవేదన కలిగెను. కానిభోజనమువద్ద నామెయూ ప్రసంగ మేమియు తీసికొని రాలేదు. ఆమెమన స్సంతయు రేపటి ప్రయాణసన్నాహము మీఁద నున్నది. అంతేగాక హారముమాట మరల తెచ్చి మనుమరాలిమనస్సునకు నొప్పి కలిగించుటకూడ నామె కిష్టము లేదు. కంచముముందుకూరుచుండి భోజనముచేయుముండఁగా మనుమరాలిముఖమువంక తేటి పాటచూచి లక్ష్మీదేవమ్మ. “అమ్మాయీ! నీదేహస్థితి చూడఁగా నాకు భయ మగుచున్నది నీ వేలాగుననో కనబడుచున్నావు కారణమేమి?” అని యడిగెను. మాణిక్యము “మఱేమియు లేదు. కొంచెము—” అని సత్యము నాలుకతుదకు రాఁగా నడచుకొని యూరకుండెను. లక్ష్మీదేవమ్మ “ముత్యాలపేరు కనబడకపోవుటచేత నీకు కొంచెమువిచారముగా నున్నది కాబోలును! రేపు భ్రమరాంబ వచ్చినప్పుడు తీసికొని వచ్చును. తిన్నఁగా నన్నము తిను” అని ధైర్యము చెప్పి, మంచము మీఁద పరుండి మనుమరాలిమనస్సులోనిచింత పోవుటకయి నవ్వుచూ కథలు చెప్ప మొదలుపెట్టెను. ముత్తవతల్లి చెప్పుకథలచేత హారము కథ మఱచిపోయి మాణిక్యమెప్పటియట్లు సంతోషముతో ముండఁగా, ఆమె కథలు చెప్పుచునే తరువాత గడియ కొక్కొక్కమాటచొప్పున సందర్భము తేకుండ చెప్పుచు కన్నులు మూసికొని మెల్లఁగా కుని కెను. మాణిక్యము రేపటిప్రయాణముసంగతి తలచుకొని, అప్పుగారు వచ్చుననియు అందఱును గలిసి బండిలో వినతండ్రిగారియూరికి పోదు మనియు, సంతోషించు చుండఁగా నింతలో వీధిలోనుండి గురస్వతి

లోపలికి వచ్చెను. జతకత్తెనుచూడఁగా నేమాణిక్యమునకు గుండెలలో దిగులు పుట్టినది; కాళ్ళచప్పువచ్చేత కన్నులువిప్పిచూచి ముత్తవత్తి ‘సరస్వతీ! బాగున్నావా?’ అని యడిగినమీఁదట ప్రాణములు బొత్తిగా నేకుదుటలేవు. సరస్వతి ‘అవ్వా! బాగున్నాను’ అని చెప్పి మాణిక్యమువంకఁ దిరిగి ‘ఓసీ! నీతోనొక్కమాట చెప్పటకు వచ్చినాను. నిన్న మన మాడుకొన్నప్పుడు నీవి కొన్ని—’ అని చెప్పఁ బోవుచుండఁగా చెప్పనియ్యక మాట కడ్డము వచ్చి మాణిక్యము ‘ఓసీ! నిన్న నీతోచెప్ప మఱచిపోయినాను. రేపు మేమూరికి వెళ్ళుచున్నాము. మాఅప్ప రేపువచ్చును.’ అని తా నూరికి పోయెడుసంగతియు తరువాత తానక్కడ చేయఁ దలఁచుకొన్న కార్యములును ముత్తవత్తిని మఱపించుటకయి తెంపులేకుండ చెప్పమొదలుపెట్టెను. ఇంతలో దైవవశముచేత లక్ష్మీదేవమ్మగారు మరల కన్నులు మూసికొనఁగా నామెకు నిద్రాభంగము కలుగకుండ మాణిక్యము మెల్లఁగా గుసగుసలాడి చెప్పుచుండెను.

అప్పుడు సరస్వతి తనజేబులోనుండి యొకకాగితపు పొట్లమును తీసి ‘నిన్నరాత్రి మన మాడుకొన్నప్పుడు తెగిపోయిన హారములోని పూసలుదొరకఁగా పొట్లముకట్టి మాలమ్మ నీచేతికిచ్చి రమ్మన్నది.’ అని చెప్పి చేతికిచ్చెను. తీసికొనునప్పుడు చేయి తగులఁగా లక్ష్మీదేవమ్మగారు కన్నువిచ్చిచూచి ‘మీఅమ్మ నాకిమ్మన్నదా?’ అని యడుగఁగా మాణిక్య ముత్తరము చెప్పినదాక నవకాశ మియ్యక తానందుకొని ‘లేదు లేదు. నాకిమ్మన్నది. నీనిద్రకు భంగము వచ్చుననియే మే మేకాంతముగా మాటాకొనుచున్నాము. మే మావలికి పోవుచున్నాము. నిద్రపో’ అని సరస్వతీని లాగెను. సరస్వతి నడుచుచు ‘హారముసంగతి మీఅమ్మమ్మతో చెప్పినావా?’ అని

ప్రశ్న వేసెను. లక్ష్మీదేవమ్మగారు నిద్రమబ్బులో సగము విని కన్నులు తెఱవకయే ‘హారముమాటా? దానికోసరముమీరు విచారించ వద్దు; రేపీపాటికి మరలవచ్చును.’ అని చెప్పియూరకుండెను.

సర—ఓసీ! నీవెంత యదృష్టవంతురాలివే! మీఅమ్మమ్మకు నీమీఁద బహుదయ.

మాణి—(నోరు మూసికొని) మనము అమ్మమ్మకు నిద్రాభంగము చేయుచున్నాము—అని దూరముగా లాగుకొని పోయెను.

“నే నెవరినిద్రకును భంగముకలుగజేయును. వెళ్ళుచున్నాను” అని చెప్పి సరస్వతి నడవఁగా నప్పుడు మాణిక్యముగుండె కొంత కుదుటపడెను. తరువాత కొంతసేపటికి లక్ష్మీదేవమ్మగారు నిద్రలేచి మనుమరాలివద్ద పాఠ మప్పగించుకొని కుట్టునేర్చి యాటవిడుపిచ్చెను. ఆయాటలసందడిలోను ప్రయాణముసంతోషములోను మాణిక్యము హారముమాట మఱచిపోయెను గాని మధ్యమధ్య రేపు భ్రమరాంబ వచ్చినతరువాత నేమగునో యని కొంత భయము కలుగుచు వచ్చెను. రాత్రిభోజన మయినపిమ్మట నిద్రపోవుటకు మంచము చేరి పరుండు నప్పటి కాచిన్న దానియారాటము మరల ద్విగుణముగా నారంభించి నది. మఱచిపోదు నన్నను మఱచిపోనియ్యక నిద్రపట్టనియ్యక యంత వఱకును కునుకుపాట్లు పడుచున్న యంతరాత్మ యప్పుడ మేలుకొని చేసినదుష్కార్యమును జ్ఞప్తికితెచ్చి బాధింప మొదలుపెట్టెను. అంతరాత్మ కన్నులకు కనబడక యతిసూక్ష్మముగానున్నను, చెప్పెడు మాట పరుల కెవ్వరికిని వినబడక పోయినను, ఆశబ్ద మాచిన్నదాని హృదయమున బిగ్గరగా నాటుకొని యెంతప్రయత్నము చేసినను నిద్ర పట్టక తెల్లవారినదాక మంచముమీఁద పడి పొరలుచు నిమిషమొక యుగముగా రాత్రి పుచ్చెను. పాప మారాత్రి మాణిక్యమునకుఁ

గలిగిన సంతాపము దేవునికే తెలియును గాని యిట్టి దట్టిదని మనకు వివరింప శక్యమయినది కాదు.

### అ యి ద వ ప్ర క ర ణ ము

మఱునాటియుదయమున మంచుకురిసి మిక్కిలి చలిగానుండెను. లక్ష్మీదేవమ్మగారు ప్రయాణమునకు కావలసిన సాధన సన్నాహములు చేయుచుండెను. మాణిక్యముకూడ వినతండ్రిగారియింటికి పోవలె ననెడియుత్సాహముచేత ముత్తవతల్లివెంట సందడిగా తిరుగుచుండెను. ఇంతలో చలిదిభోజనములకు వేళ అయినందున మనుమరాలికి కంచములో అన్నము వడ్డించి లక్ష్మీదేవమ్మగారు “రెండు మూడుగడియలలో భ్రమరాంబ యింటికి వచ్చును. రాత్రిపడ్డమంచు చేత దానికి బండిలో పడిసెము పట్టునేమో!” అని చెప్పెను. భ్రమరాంబ రెండుగడియలలో వచ్చునన్నమాట వినగానే మాణిక్యము గుండెలలో రాయి పడినది. అప్పగారియం దెంతోప్రేమ గనుక మఱి యొకప్పు డయినపక్షమున నెంతో సంతోషముతో నెదురుగాపోయి యుండును. భ్రమరాంబ లేనందున తనతో నాడుకొనువారు లేక ఖిన్నురాలుగా నుండియుండును. అయినను పాడు ముత్యాల హారము మనస్సునకు తీటునివ్యధ వైచ్చిపెట్టినది. ఆముత్యాలపేరు సంగతి మాణిక్యమునకుతప్ప మఱి యెవ్వరికిని తెలియదు. భ్రమరాంబ వచ్చినతరువాత ముత్తనర్తమునిమిత్త మెక్కడెక్కడ వెతుకుదురో భ్రమరాంబ యెంతఅల్లరిచేసి దానికోసర మేడ్చునో, కడపట నెవరి మీద పడునో యివి మాణిక్యమునకు మనస్సులో ధిగులుగానుండెను. భోజనముచేసి యాప్రకారముగా విచారించుచుఉడగా దడదడ బండి యొకటి వచ్చి పీఠిగుమ్మములో నిలిచెను. దానిలోనుండి భ్రమరాంబ

దిగితచ్చి పిలువఁగానే ము త్తవ పరుగెత్తుకొనిపోయి మనుమరాలిని  
కొఁగిలించుకొనెను. రామి పెట్టె మొదలయినవి దింపి తీసికొనివచ్చి  
తోపల పెట్టెను. బండివానికి కూలి యిచ్చి పంపివేయఁగానే భ్రమ  
రాంబ సంతోషముతో ము త్తవ మొగమువంక చూచి “అమ్మమ్మ!  
మనము చిన్ననాయనగారియింటికి విజయనగర మెప్పుడు వెళ్లుదుము  
నేనుచూచినవానిలో సంతమంచియూడు లేదు.” అని మాణిక్యమును  
చూచి, “ఓసీ! చెల్లాయీ! నీవు సంతోషముగానున్నట్లు కనఁబడవు  
ఎందుచేత?” అని యడగెను.

లక్ష్మీ—పూర్ణమ్మగారియింటి కాడుకోఁబోయిన నాటిరాత్రి  
నుండియు మాణిక్యము తిన్నగా లేదు. కారణ మేమో నాకు తెలియ  
కున్నది.

భ్రమ—చెల్లాయీ! చిన్ననాయనగారియింటికి వెళ్ళఁబోవు  
నప్పుడు నీవు విచారముగా నుండఁ గూడదు. అక్కడ మనకెంత  
సంతోషముగా నుండునో నీకు తెలియదు. నేను క్రిందటిసారి వెళ్ళి  
నప్పుడు నాకు బహువిनోదముగా నున్నది.

మాణి—అది యెటువంటిస్థలమో చెప్పు. అమ్మమ్మ యెప్పు  
డును చెప్పలేదు.

లక్ష్మీ—దానికేమి తరువాత చెప్పవచ్చును గాని, భ్రమ  
రాంబా! నేను తీసికొనిపోవద్దని చెప్పుచుండఁగా ముత్యాలహార  
మెందుకు తీసికొనిపోయినావు?

భ్రమ—నేను ముత్యాలహారము తీసికొనిపోయినానా! నే  
నెప్పుడయిన నీవు చెప్పినమాట మీటి యట్లుచేయుదునా? ముత్యాల  
పేరు నీవు పెట్టుమన్న యలమారులోనే దిగ పెట్టి పోయినాను.

లక్ష్మీ—మాణిక్యముచూచివచ్చి, అక్కడ లేదని చెప్పుచున్నదే.

భ్రమ—అక్కడనే తప్పకుండా నున్నది. నేను వెళ్ళి తీసికొని వచ్చి చూపెదను చూడు.

అని మహావేగముతో పరుగెత్తి మేడమీది కెక్కి, పెట్టితీసి చూచి, కొంచెముసేపు క్రిందను మీదను వెదకి మరల పరుగెత్తుకొని వచ్చి దీనముఖముతో “అమ్మమ్మా! దాని నెవరు తీసినారు? నీవేమి చేసినావు? నాచక్కనిముత్యాలహారము” అని భ్రమరాంబ కన్నీళ్ళు విడువ నారంభించెను.

లక్ష్మీ—నే నేమీ చేయలేదు. ఇదియేమో మాయగా నున్నది. ముత్యాలహారము పోయినది! నిశ్చయముగా పోయినది! ఎవ్వరు నెఱుంగ మనుచున్నారు.

భ్రమ—అమ్మమ్మా! నేను నిశ్చయముగా నీవిచ్చినపెట్టెలో పెట్టి ముత్యాలపే రలమారులో పెట్టినాను. ఎవరో దానిని తీసికొని యుండవలెను. అది యెగసిపోలేదుగదా?—చెల్లాయీ! నీవు తీసిపార వేసినావా?

అనగానే మాణిక్యము మొగమున కత్తివాటు వేసినను నెత్తురులేక మాటలు తడబడ “నేనా? ఆగదిలోని కమ్మమ్మ నన్ను పోనియ్యని సంగతి నీ వెఱుగవా?” అని యూరకుండెను.

భ్రమ—నీవు తీసినావో లేదో నాకేసి చూచి నిశ్చయము దిప్పు. అని కన్ను తెఱచేసి చెల్లెలివంక చూడ మొదలుపెట్టెను. అప్పుడు తల మొదలుకొని పాదమువరకును మాణిక్యము దేహ మంతయు కంపమెత్తగా మాటతెచ్చికొని “నేను తీయలేదు” అని తడబడుచు చెప్పెను.

లక్ష్మీ—అది తీసియుండదు. హారము మాణిక్య మేమిచేసి కొనును? అది పోయిన దని తెలియగానే పెద్దపెట్టెన నేడ్చినది. ఇది దానిపనికాదు.

అయినను భ్రమరాంబమాత్ర మంతటితో తృప్తిపొందలేదు. కాని మాణిక్యము హారముజోలికి పోయినందుకు నిదర్శనము లేవియు లేవు. కాబట్టి మరల వెతకవలెననినిశ్చయించి భోజనమయిన తరువాత అందఱును జేరి పెట్టెలన్నియు తీసియు, బుట్టలు క్రింద ద్రిమ్మరించియు, పరుపులక్రిందను గూళ్ళలోను గొడుగుబల్లమీదను వెదకియు, విసిగి పోయిరి కాని హారముమాత్ర మగపడలేదు. పోయినట్లు తెలిసి వెదకుట మాణిక్యమునకు సాణసంకటముగా నుండెను. అప్పు డంతరాత్మమేలు కొని మరల హృదయములో “నీవెంతహాని చేయుచున్నావో, అసత్య మాడుటవలన నెంతకష్టము కలుగనున్నదో, నీవుకనిపెట్టలేదు. ఇంతట నైననీతప్పిదమునొప్పుకో. అన్యుమ్మతో హారమువిషయములో జరిగిన దంతయు చెప్పివేసి, ఆమె చేసినశిక్షకు సహించి యూరుకో” అన మాటిమాటికి మొఱపెట్ట నారంభించెను. అప్పుడుసయితము మాణి క్యముచేసిన నేర మొప్పుకోలేదు. దుర్మార్గములోప్రవేశించి దానిలో సాగినడచినకొలదిని దానినుండిమరలుటయెక్కువకష్టముగా నుండును. అప్పుడు ప్రాణము విసిగి వెదకుట చాలించి ముత్తవశల్లియు, మనుమ రాలును మరల చావడిలోనికి వచ్చిరి. ఆవఱ కనుకొన్నట్లు వారి కాదినము సంతోషదినముగానుండలేదు. అవ్వగారు తన పెట్టెయెవ్వరో తీయుటయు దంతపుటంగుటయు పగిలిపోవుటయు, తలఁచుకొని విచార పడుచుండెను. భ్రమరాంబ తాను తిరిగి యింటికి వచ్చునప్పటికి తన ముత్యాలహారము నెవ్వరో యెత్తుకొనిపోవుటయు, తా నాహారము నొక్కసారి తప్ప మఱియెప్పుడును మెడలో వేసికొనకపోవుటయు, తన కెవ్వరును మరలకొనిపెట్టరనియు, ఎంచి భేదపడఁ జొచ్చెను. ఆముగ్గు రిలో మాణిక్యము మనోవేదన యింతంతని చెప్ప నలవికానిది. క్రింద చూచుచు గడ్డముక్రింద చేయి పెట్టుకొని కూర్చుండి చింతించునప్పు

డాచిన్నదానిగుండెలు పలిగిపోయినట్లు కనబడెను. లక్ష్మీదేవమ్మ గారు తనయింట నెవ్వరో దొంగతనముచేసి బొంకుచున్నవా డున్నారనివిచారపడుచు “నావెండిచుట్టును ముత్యాలహారమునుతీసినదుర్మార్గులెవ్వరో నేనుచెప్పలేను. ఆదొంగతనము చేసినవారిని భగవంతుడెఱిగి యున్నాడుగనుక, ఆయన శిక్షింపక మానడు” అని చెప్పనారంభించెను. ఆమాటలు చెప్పుచున్నంతవఱకును మాణిక్యము తల వంచుకొని నేలచూచుచు, చీకటి పడినతరువాత పోయి ముత్తవ తల్లితో నిజమంతయు చెప్పివేసెద ననుకొనెనుగాని మరల తెల్లవాటిన తరువాత సర్వము మఱచిపోయి యూరికి పోయి వచ్చినతరువాత చెప్పదునని యూరకుండెను.

### ఆ అ వ ప్ర క ర ణ ము

మఱునాటియుదయమున దంతధావనము చేసికొనుచుండఁగా రామి తలుపు తీసికొనివచ్చి “అమ్మా! ఇదిగో మీవెండిచుట్టు దొరకినది” అని లక్ష్మీదేవమ్మగారిచేతి కిచ్చెను.

లక్ష్మీ—(సంతోషముతో) పోయిననావెండిచుట్టును చూడఁగానే నాకు ప్రాణములు లేచివచ్చినవి. నీకిది యెక్కడ దొరకినది?

రామి—మేడమెట్లవద్ద చావడితుడుచు చుండఁగా దొరకినది. కిటికీవద్ద మీరు కూరుచుండు బల్లకోటికింద పడియున్నది.

అప్పుడు లక్ష్మీదేవమ్మగారు రామివంక కన్నులెఱ్ఱచేసి చూచినదిగాని రామిమాత్రము భయపడక నిజము చెప్పినందున దృఢముగా నిలుచుండెను.



లక్ష్మీ—అన్ని సాగులు మేము బల్లతీసి చూచినప్పటికిని కనఁబడకపోవుట వింతగా నున్నది.

రామి—(దృఢముగా) అసంగతి నాకేమియు తెలియదు. నేనిప్పుడు బల్లక్రింద చీపురుతో తుడుచుచుండఁగా చీపురుకు తగిలి యీవలికి వచ్చినది.

లక్ష్మీ—చీపురుతో నీవలికివచ్చినదేమి? ఎవరో నాపెట్టె తీసిన వారే యీచుట్టుతీసియుందురు. లేకపోయినపక్షమున నాపెట్టెముట్టు కోవలసినపని యేమివచ్చినది? నేటియుదయముదాక నీకు కనఁబడక పోవుట యేమో నాకువింతగానున్నది. ముత్యాలహారముకూడ తరువాతనీకే దొరుకునేమో !

ఆదినము లక్ష్మీ దేవమ్మగా రెవ్వరితోను మాటాడక మనుమ రాండ్రను ముద్దుసహితము పెట్టుకొనక చిరాకుగానుండెను. ఆమె పరధ్యానముతోనుండి కూరలలో రెండుమారు లుప్పువేసెను; గంజి వార్చుచు, అన్నము సగము గంజిలో పడిపోయినను చూడకుండెను. భ్రమరాంబ ముత్తవత్సల్లిని పటుకరించి ప్రయాణముమాట ప్రసంగింపఁగా సందర్భములేక యొకదానికొకటి యుత్తరము చెప్పజొచ్చెను. భోజనమయినతరువాత ఆమె మనుమరాండ్రనిద్దఱిని మఱియొకచోటికి పంపివేసి చేతిలోనిదారమును సూదియు పెట్టుకొని కుట్టక ముత్యాల హారముసంగతియువెండిచుట్టుసంగతియునాలోచించుచునొంటిగాకూరుచుండెను. ఆమె యాలోచించినకొలఁదిని ముత్యాలపేరు పోవుటకును వెండిచుట్టు పోవుటకును సంబంధమున్నట్టును, రామి తప్ప మఱియెవ్వరును సందేహింపఁ దగినవారు లేనట్టును, కనఁబడెను. ఇంతవఱకును రామినడతయం దామెకేమియు లోప మగపడలేదు. రామిమీఁద ననుమానమేకాని యీ విషయములో సహితము నిశ్చయముగా

రామియే తీసినదనుటకు స్పష్ట మయినసాక్ష్యములేదు. వెండిచుట్టు తనంతట ఎగిరిరాదుగనుక, ఎవ్వరును తీయకపోయినపక్షమునమఱియెట్టివలికి వచ్చినదని యామె తలపోయుచుండెను.

ఈప్రకారముగా తలపోయు చుండఁగా రామి మరల తలుపులు తీసికొనివచ్చి చేతిలోనున్న యొక కాగితపుచుట్టను తనయజమానురాలి ముందుపెట్టి 'నాకిప్పు డొక కాగితపుపొట్లముదొరకినది. అందులోభ్రమ రాంబగారిహారములోనిపూసలవంటి ముత్యములున్నవి' అనిచెప్పెను.

లక్ష్మీ—(కాగితము విప్పచు) భ్రమరాంబహారమా! ఇవి నీకెక్కడనుండి వచ్చినవి?

రామి—(కొంచెమయిన ననుమానింపక గంభీరముగా) ఉత్తుకుట కయి మాణిక్యముగారి చొక్కాను నూతివద్దకు పట్టుకొనిపోగా జేబులో నుండి జాతిపడినవి.

ఆమాటలు చెప్పునప్పటి కామెచేతులు వడఁకమొదలుపెట్టి కొన్ని ముత్యములు క్రిందపడెను. ఆమె కొంచెముదిటపు తెచ్చుకొని "ఏమీ! మాణిక్యముచొక్కా? ఏచొక్కా?" అనితొందరగా నడిగెను.

రామి—మీరుతుకుమన్నమాణిక్యముగారి తెల్లపువ్వులచొక్కా ఉత్తుకుటకు దులుపఁగానే దానిలోనుండి యీచిన్నపొట్లముండి పడినది.

ఆమాటలు చెప్పినతోడనే లక్ష్మీ దేవమ్మగారి మొగము కంద గడ్డవలె నెఱుపడి, తరువాత క్రమక్రమముగా వర్ణముమాటి తెల్లపడి పోయెను. అప్పుడామె "రామీ! నీవు నిశ్చయముగా నిజమే చెప్పుచున్నావా? నేను దేని నయినను సహింతును గాని యసత్య మొత మాత్రమును సహింపను" అని చెప్పెను.

రామి—అమ్మా! నేను సత్యమునే చెప్పినాను. నేను సత్యము  
ని దేదియుఁ జెప్పలేదు. ఈచిన్న కాగితము—

లక్ష్మీ—అవును! అవును! నీవు మరల చెప్పనక్కఱలేదు. ఇంత  
ను ఈముత్యము లొకవేళ మనహారములోనివే కాకపోవచ్చును.  
యినను మనహారములోనివిలాగున నేయిప్పుసలు కనబడుచున్నవి.  
ంతేకాక యివి యొకపేటలో సగమువఱకును వచ్చునట్టుకానబడు  
న్నవి. మాణిక్యము రాగానే దానినడిగి తెలిసికొనెదను. రామి!  
విప్పుడు పో.

రామిని పంపివేసినతరువాత లక్ష్మీదేవమ్మగా రొక్కజెయ్యు  
రుచుండి యాలోచించుచు “ఇదిమాణిక్యము పనియయియుండదు.  
ముద్దులమనుమరా లిటువంటిపని చేయునని నే నెప్పుడును నమ్మ  
లను. ఒకటిరెండుమాటు లబద్ధములాడి కొంచెము మోసముచేసి  
మనస్సునకు వెనుక సంవత్సరము క్రిందట కొంచెము నొప్పికలుగఁ  
యుటతప్ప, ఈనడుమ నెప్పుడును అటువంటిపని గేదియు చేసి  
యండలేదు. కాదు. మాణిక్యముపనికాదు. నిజముగా మాణిక్యమే  
గాపని చేసియుండినయెడల, నాహృదయముపగిలిపోదా?” అనుకొను  
ండెను. ఆమె మనుమరా లెంతనిర్దోషురాలని భావించుకొన్నను,  
నుమరాలి నడిగి తెలిసికొనువఱకును ఆమెమనస్సు కుదుటఁబడి  
యండలేదు. ఆమె చీమ చిటుక్కుమన్నను మనుమరాండు వచ్చు  
న్నారేమో యని వీధివంక చూచుచు తొందరపడుచుండఁగా,  
ంతసేపటికి వారిమాట వినబడెను. భ్రమరాంబ పినతండ్రిగారి  
గట్టివద్దనున్న యుయ్యాలమంచములు, బొమ్మలపందిళ్ళు, ఆటదొడ్లు  
వదలయినవానిని గుఱించి చెప్పుచుండెను. మాణిక్యము ముత్యాల  
సమాట మఱచిపోయి ప్రయాణము మాటలు వినుచు మిక్కిలి

యుల్లాసముగా నుండెను. కాని మఱియొక నిమిషములో నాయుల్లాస మంతయు పోయెను. ఆచిన్నది లోపలికివెళ్ళినతోడనే ముత్తవత్తి మనుమరాలిని పిలిచి “అమ్మాయి! నీ ఏముత్యాలపొట్లము సంగతి యేమయిన నెఱుఁగుదువా?” అని యడిగెను. ఆకస్మికముగా నడుగ గానే యులికిపడి తెల్లపోయి ‘అమ్మా! ఏముత్యాలు!’ అని భయముతో నడిగెను.

లక్ష్మీ—అమ్మాయి! భయపడకు. నాదగ్గిరకురా, ఇవిభ్రమ రాంబముత్యాలహారములోనివిలా గున్నవి. రామి నీచొక్కాజేబులో కనబడిన వని చెప్పుచున్నది.

మాణిక్య మప్పుడు తానెఱుఁగ నని తప్పించుకొనుట కాలో చించుచుండఁగా లోపల నంతరాత్మ లేచి ‘నిజముచెప్పియొప్పుకో’ లేని యెడల, ఈదోషము కేవల నిరపరాధులమీఁద పడును. అనిబోధింప మొదలుపెట్టెను. అంతటనైన మాణిక్యము సత్య మొప్పుకొనక “అమ్మా! ఏవీ! పూసలు చూడని” మ్మని యడిగెను.

లక్ష్మీ—ఇవిగో పూసలు. అవి నిశ్చయముగా భ్రమరాంబ హారములోనివే. దాని కేమియు సం దేహములేదు. అవి నీజేబులోని కెల్లు వచ్చినవో నా కిప్పుడు తెలియవలెను.

మాణి—“నాకు తెలియదు” అని సంశయింపక, ఒక యస త్యమువలన మఱియొక యసత్యమును పలుకవలసినదయి, అంతరాత్మ యొక్కమాట నలక్ష్యముచేసి, చటాలున చెప్పివేసెను.

లక్ష్మీ—అలాగయినపక్షమున నీజేబులో ఇవి నీవు పెట్టినేలేదు? ఆసంగతి నీకు తెలియనే తెలియదు? నీఅప్పగారి హార మొప్పుడును నీవు ముట్టుకోనేలేదు? కాదా?

లేదని మనుమరాలు చెప్పఁగానే ముత్తవమాణిక్యమునుచేరఁ దీసికొని “అమ్మాయీ! మాణిక్యమా! నీవే యీపనిచేసియుండినపక్ష మున నేనిక ముం దెప్పుడును సంతోషము పొందియుండకపోదును. నీవు నన్ను మోసముచేసినందుకు నాగుండెలు పగిలిపోవును. నీవు నిజముచెప్పుటకయికూడ భయపడుటకు నేనెప్పుడైన నీమీఁద నిష్కారణముగా కోపపడినానా?” అని కన్నులనుండి బొటబొట నీరుకాఱు బుజ్జగింపసాగెను. మాణిక్యమున కేమిచెప్పుటకును ఏమిచేయుటకును తోచలేదు. ముత్తవతల్లి తనమీఁద కనఁబఱచిన ప్రేమచేత మాణి క్యమునకు మఱింతవేదన కలిగెను. కాని యాచిన్నది తన్నడిగినప్పు డెల్లను తానావిషయమేమియు నెఱుఁగననిపట్టుదలతోచెప్పుచురాఁగా ముత్తవతల్లి సంతోషించి, మనుమరా లబద్ధ మాడినయెడల తనకు ముత్యాలహారము పోయినప్పటికంటెను వేయిరెట్లు హెచ్చుదుఃఖము కలిగియుండునని చెప్పి యోదార్చెను.

నాటిమధ్యాహ్నము లక్ష్మీదేవమ్మగారు రామిని తనగదిలోనికి పిలిచి బిగ్గరగా మాటాడ మొదలుపెట్టెను. ఆ కేకలువినిమాణిక్యము తనపేరుకూడ వినఁబడఁగా నేమో తెలిసికొంద మని వచ్చి యీవల తలుపునకు సమీపమున నిలుచుండెను.

లక్ష్మీ—రామీ! వెండిచుట్టు తీసికొన్నను నేను సహించి యూరకుందును. నీ వాదోషమును నిర్దోషురాలయిన మాణిక్యము మీఁద మోపుటకు ప్రయత్నించుటపూత్రము నేను సహింపలేను. అందువిషయమయి నిన్ను నేను ఊమింపఁజాలను.

రామి—అమ్మా ! నేనుముత్యాలహారమునకగాని వెండిచుట్టును గాని తీయలేదు. నాదికానిది చిల్లిగవ్వయైనను నేనెప్పుడును ముట్టుకో లేదు. ఈసంగతి మాఅమ్మకు తెలియును. నాజీవితకాలములో

నేనెప్పుడు నొక్కయసత్యమునైన పలికియెఱుంగనిమాట కావలసిన  
యెడల మాతల్లినిడిగి తెలిసికొండి.

లక్ష్మీ—ఈవఱకు లేకపోయినను నీవిప్పుడబద్ధమాడుచున్నావు.  
మూర్ఖముగా లేదనుటకంటె చేసినతప్పిద మెందుచేత నొప్పుకోరాదు?

రామి—అమ్మా! నేను నిర్దోషురాలను. చేయని నేరమును నేనె  
ట్లొప్పుకోను?

లక్ష్మీ—ఎన్నిసారు లడిగినను మాణిక్యము తా నెఱుంగనని  
చెప్పుచున్నప్పుడు ముత్యాలు దానిజేబులో దొరికినవనిచెప్పుటకు  
నీవెట్లు సాహసించుచున్నావు? ముత్యములు నడచిపోయి చొక్కా  
జేబులో ప్రవేశించిన వనుకొన్నావా?

అని కేకవేసి కన్నులెఱచేసి కోపపడఁగా రామి మాఱుమాట  
పలుకక మొగమునకు కొంగడ్డము పెట్టుకొనిపెద్దపెట్టిన నేడువ మొదలు  
పెట్టెను.

లక్ష్మీ—ముత్యాలహార మేమిచేసినావో నీ విప్పటికిని చెప్ప  
కున్నావు. ఇట్ట మున్నయెడల నిన్నిప్పుడు నేను రాజభటుల కొప్ప  
గించవచ్చునుగాని నీవు చిన్నదానవు గనుక నీవిషయమయి నేనుదయ  
తలచుచున్నాను. నీవు దయ చూపఁదగినదానవు కాకపోయినను  
నిన్ను పనిలోనుండిమాత్రము తీసివేసి యింతటితో విడిచిపెట్టు  
చున్నాను. ఈదినముననే నీవు మాయిల్లు విడిచి వెళ్ళిపో.

ఆమాట లనునప్పటికి మాణిక్యము దేహముకంపమెత్త నారం  
భించెను. ఇంతలో లోపలినుండి యెవ్వరో వచ్చుచున్నట్టుకాళ్ళచప్పుడు  
వినఁబడినందున మాణిక్యము పరుగెత్తుకొనిపోయి మంచముమీఁద  
పడెను. అచిన్నది యింతపని జరుగునని యెన్నఁడు ననుకోలేదు. తన  
సంగతి బయలపడునేమో యని యిప్పుడు మునుపటికంటెను భయ

మెక్కువ కాసాగెను; తాను చేసినతప్పిదమున కయి నిష్కారణముగా రామి శిక్ష యనుభవింపవలసిన గతి సంభవించినదిగదా యని యు ట్లోపల వ్యధపడఁజొచ్చెను. రామితల్లి బీదదగుటయు, బీదదయినను ముఱికిగుడ్డలు కట్టుకొనక సదా శుచిగా నుండుటయు, పండ్లెండేండ్ల వయస్సుగల రామితమ్ముడు కుంటివాఁ డగుటవలన చంక కట్టలు లేక నడవలేకుండుటయు, వాఁడు కుంటివాఁడయినను పిల్లలకు ముచ్చటయిన యాటవస్తువులను చేసి యమ్మి యింటిఅద్దె మొదలయినవానికి తల్లికి సహాయుఁడుగా నుండుటయు, తండ్రి భార్యను బిడ్డలను వదలివేసి దేశాంతరము లేచిపోవుటయు, అంతయు ఆచిన్నదానికి తెలియును. అందుచేత మాణిక్యము కన్నుల నీరు పెట్టుకొని “రామి తప్పిదము చేయునప్పుడు శిక్షించుటచేత అమ్మమ్మ మిక్కిలి నిర్దయురాలుగా కనఁబడుచున్నది. నేనువిజయనగరము చిన్ననాయన గారియింటికి పోయి రాఁగానే, అమ్మమ్మ నన్ను పదిదినములు గదిలో పెట్టి తాళమువేసి శిక్షించినను, నేను నిజ మంతయు తప్పక చెప్పి వేసెదను. అప్పుడు రామి మరలవచ్చి యెప్పటియట్ల సుఖముగా నుండును” అని తనలో తాను తలపోయుచుండెను. ఈలాగున ననుకొనుటవలన కొంతసేపు మనస్సున కూఱుట గలుగఁగా, కన్నులు తుడుచుకొని మాణిక్యము నెమ్మదిగా నుండెనుగాని, రాత్రి సమీపించినకొలదిని ఆచిన్నదాని మనస్సులోనేదో యాందోళనము పుట్టి దుఃఖ మధికము కాసాగెను. తనకు చొక్కా తొడుగుటకును పనులు చేయుటకును పనికితై లేవ్వరును లేరు. ఇది యిట్లుండఁగా నింతలో భ్రమరాంబ వచ్చి రామిని పరాభవపఱిచి పంపివేసిన విధమును, అది తాను చూచుచుండఁగా బిగ్గరగా నేడ్చుచు వెడలిపోయిన క్రమమును, వెళ్ళునప్పుడు తవతల్లి సంగతిచెప్పి యీసంగతి వినఁగానే

తల్లిగుండెలు పగిలిపోవుననియు సిగ్గుచేత తా మెప్పుడును నలుగురిలో తలయెత్తుకొని తిరుగుటకు వలనులేదనియు చెప్పినధోరణిని, చెప్ప మొదలు పెట్టెను. ఆమాటలన్నియు మాణిక్యమున కన్ని శూలముల వలె హృదయమున నాటుకొని, ఆచిన్నది తనతల పరువులో క్రుక్కు కొని కన్నులనీరు విడువజొచ్చెను. కాని యిప్పటికిని తప్పిద మొప్పు కొనుటకు బుద్ధిపుట్టలేదు. ప్రయాణము మానలేకయు, అవ్వగారి కోపమునకు భయపడియు, ఈవఱకే కార్యము బహుదూరము ముదిరినది గనుకను, ఒకపట్టున నొప్పుకోలేక మాణిక్యము త్రొక్కట పడు చుండెను.

### ఏ డ వ ప్ర క ర ణ ము

మాణిక్యము తెల్లవాటి నిద్రలేచెనుగాని యాచిన్నదాని మనస్సుమాత్ర మెప్పటియట్లుండినది కాదు. రామి యింట కనబడు చుండలేదు. అంతరాత్మలోపల చేరి సదా పొడుచుచున్నందున, ప్రయాణప్రయత్నమువలనఁగాని మఱి దేనివలనఁగాని సంతోషము కలుగకుండెను. ఆచిన్నది బేలమొగముపడి యుత్సాహము లేని దయి—“అయ్యో! ఒక్కరాత్రి యాపాడుహార మేల వేసికొంటినా”— అని పరిపరివిధముల విచారింపసాగెను.

పాఠము లొప్పగించుకొన్నతరువాత ముత్తవతల్లి మాణిక్య మును పిలిచి “అమ్మాయీ! నేనును భ్రమరాంబయు నొకచోటికిఁ బోవుచున్నాము. నీవుకూడ మాతో వచ్చెదవా?” అని యడిగెను.

మాణి—మితో నేనును వచ్చెదను. నాకు బహుసంతోష ముగా నున్నది. మీ రెక్కడికి వెళ్ళుచున్నారు?



లక్ష్మీ—అమ్మాయి! మేము రత్నసెట్టి దుకాణమువద్దకి పోవుచున్నాము. మేము పోయెడుపని నీకును సంతోషకర మైనది గానే యుండును.

రత్నసెట్టిపేరు చెప్పినతోడనే మాణిక్యముముఖము వివర్ణమయి యొక్కనిమిషములో ఆవట కున్నయత్సాహ మంతయు పోయెను.

లక్ష్మీ—రామి దుర్మార్గురా లయి యెత్తుకొనిపోయిన దని మీకు ముత్యాలహారము లేకుండఁజేయుట నాకిష్టము లేదు. మన మిప్పుడు రత్నసెట్టియంగడికి పోయి యతనివద్ద నేమి యున్నవో చూతము. ఇద్దఱి కొక్కహారము వగుతుఁగదాగనుక, మీయిద్దఱికిని చెటియొక్కహారమునుకొని పెట్టవలెనుకాఁబోలును! ఏమే? అమ్మాయి!

మాణి—(గ్రుడ్లనీరు గ్రుక్కుకొనుచు గద్గదస్వరముతో) అమ్మమ్మా! అక్కఱలేదు. నాకు హార మక్కఱలేదు. భ్రమరాంబకు మాత్ర మొకటి కొనిపెట్టు చాలును.

లక్ష్మీ—(చిన్నిమనుషురాలిని ముద్దుపెట్టుకొని) నీవు మంచి దానవు. అటువంటియన్యాయము నేను నీకెప్పుడును చేయను. నీకు కూడ తప్పక కొనిపెట్టెదను. రామి నూరక వదలివేసినందుకు నాకు విచారముగా నున్నది. మనము దానిని రాజభటుల కొప్పగించెదమని బెదరించినపక్షమున జడిసి నిమిషములో ముత్యాలహారము తెచ్చి మనది మన కిచ్చివేసి యుండును. అసత్యము లాడువారికి శిక్ష కాక మానదు గనుక దాని కెప్పుడో శిక్ష కలుగునుగాని కలుగకపోదు.

ఆమాట వినఁగానే మాణిక్యమునకు లోపలినుండి భయమును వడఁకును పుట్టుకొనివచ్చి దేహము కంపమెత్తసాగెను. అప్పుడు మనుమరాండ్ర నిద్దఱిని వెంటఁబెట్టుకొని లక్ష్మీదేవమ్మగారు రత్నసెట్టి యంగడికి ప్రయాణమాయెను. వారు నడచినకొలఁదిని మాణిక్యము

గుండెలు తటతటకొట్టుకొన మొదలుపెట్టెను. సరస్వతి యెక్కడ యెదురుపడునో, ఒక వేళ దుకాణములోనికి వచ్చునో, హారముసంగతి యంతయు నెక్కడబయలపడునో, అని ఆచిన్నదానిమనస్సు పిచపిచ లాడుచుండెను. సరస్వతియీ యాడుపిల్ల యెవతె దూరమునుండి కనబడి నను వెనుకజంకి బెదరుచూపులు చూచుచుండెను. వారు దుకాణము చేరఁగానే మాణిక్యము ముత్యాలహార మక్కడ నున్నదేనో యని యరుగువంకఁ జూచెనుగాని యక్కడ హారముగాని పెట్టెలుగాని యేమియు లేకపోవుటవలన, కొంచెము గుండె కుదిరి యుండెను. అది యెవ్వరో తీసికొనిపోయి యుందురుగనుక నిర్భయముగా నుండవచ్చు నని కొంచెము సంతోషించి ధైర్యముతో కొట్టులో నడుగు పెట్టెను. అక్కడవస్తువులు కొనవచ్చినవా రనేకు లున్నను సరస్వతిమాత్రము తేదు. అంధుచేత మఱింత ధైర్యము వచ్చి మాణిక్యము తనచుట్టు నున్నవస్తువులవంక స్వేచ్ఛగా ముచ్చటపడి చూచి బేర మాడుచు ముత్యాలహారము వచ్చునని సంతోషముగా నుండెను.

రత్న సెట్టి స్వయముగానే కంఠహారము లన్నియు తీసి చూప మొదలు పెట్టెను. అవి మిక్కిలి యంద మయినవి గనుక, ఒకదాని కంటె నొకటి సొగసుగా కనబడి యెంతసేపు చూచినను చూడనే మన సగుచుండెను. ఈసమయములో రత్న సెట్టిచేతినమీపమున నలిగి పోయినకాగితపుపొట్ల మొకటి మాణిక్యముకంటి కగపడెను. దాని మీఁద స్పష్టముగా “పూర్ణమ్మ” యనుపేరు పెద్దక్షరములతోకనబడు చున్నందున దానిలోపలనేమున్నదో మాణిక్యమున కప్పుడే పొడ కట్టెను. వెనుకటిదినమున ముత్యములు కొనుట కయి తాను వచ్చి నప్పుడు దురదృష్టవశముచేత పడిపోయినముత్యాలహార మిప్పుడు నల్లిగి యుండియు తనమీఁద సాక్ష్య మిచ్చి తన్ను చితుకఁగొట్టినపక్ష

సాధించుకొనుట కయి సిద్ధముగా నున్నట్టు కనబడెను. దానిని చూచినతోడనే మాణిక్యమునకు కలిగినభయ మింతంతని చెప్ప శక్యము కాదు. చిరిగిపోయిన కాగితపుసందులోనుండి కొన్నిపూస లీవలికి కనబడుచుండెను. భ్రమరాంబయు లక్ష్మీదేవమ్మగారును సమీపముననే యున్నందున వారిలో నెవరికంటఁ బడుతో తనకు టైక్కడ బయలపడుతో యని గుండెలు తటతట కొట్టికొనసాగెను. అంతేకాక రత్నసెట్టి కీహారమున గతి కెలియునేమో, తనముత్తవ తల్లికి చూపుటకొఱకే యక్కడ నుంచియున్నాడేమో, అనికూడ లోపల మఱింత భీతిగా నుండెను. కంఠహారము లన్నియు చూచిన తరువాత లక్ష్మీదేవమ్మగారు నాకు కావలసిన విటువంటివి గావు. ముత్యాలహారములు కావలె నన్నప్పుడు రత్నసెట్టి ‘యిటువంటిదా?’ అని కాగితపుపొట్లమువై పునకు చేయి చాపఁగానే మాణిక్యముప్రాణ ములు పీచుపీచు మనసాగెను. అతఁ డావంక చేయి చాచి మఱియొక మూట తీసి ముత్యాలపేరులు చూప మొదలు పెట్టెను. మాణిక్య మెప్పు డీగదిలోనుండి లేచిపోదుమాయని తొందరపడినకొలఁదిని బేర మాలస్యమయి యెప్పటికిని కొట్టు విడిచిపెట్టి పోవుదారి కానబడన ట్టుండెను. కొంతసేపటి కామె ముత్యాలహారములు రెండును సులోచ నములజోడును దంతపుఅంగుటమును కొని యీవలకు వచ్చినమీఁదట మాణిక్యముగుండె కుదుటఁబడి నోటివెంబడిని మాటవచ్చి కొంచెము నవ్వుమొగ మగపడెను. లక్ష్మీదేవమ్మగారు హారము కొని యిచ్చి నందుకు సంతోషముగా నున్న దనుకొని అమ్మాయీ! ఇది నీవు పోఁగొట్టుకొన్నయెడల మరల నెప్పుడును కొనిపెట్టను. కాబట్టి దీనిని భద్రముగా నుంచుకొమ్ము’ అని చెప్పెను. ఇంటికిపోఁగానే హారము అను పదిలముగా పెట్టెలో వేసి తాళము వేయుమని భ్రమరాంబ చెప్పెను.

ఇట్లు చేరినతరువాత ప్రయాణముసంగతి తలచుకొని మనుమ రాండ్రు సంతోషపడుచు గవ్వలాటకు మొదలుపెట్టిరి. అప్పుడు మాణిక్యము తనమనసులో సుఖముగా విజయనగరము పోవచ్చు ననియు, సరస్వతి రొంపచేత బాధపడుచున్నది గనుక తాము బయలు దేలులోపల రాదనియు, అవ్వగారికిని తనమీఁద ననుమానము కలుగలే దనియు, భ్రమరాంబకు పోయినహారము మరల వచ్చిన దనియు, తలచుకొని యుల్లాసముగా నుండెను. అంతరాత్మసహితము మునుపటివలె సంతగా బాధించుచుండలేదు. నిష్కారణముగా రామి యొక్కజీవనమునకు భంగము కలిగినదిగదాయని కొంతవిచారముగా నుండెనుగాని ముత్తవ దీర్ఘక్రోధము కలదికాదు గనుక తిరిగి వచ్చిన తరువాత మరల పిలిపించి పని యియ్యవచ్చునని మనస్సు సమాధాన పఱచుకొను చుండెను. ఇంతలో లక్ష్మీదేవమ్మగారి బాల్యసఖయైన విశాలాక్షి యనునామె వచ్చి కూరుచుండి తా నొక ముఖ్యమయిన పని గలిగి మాటాడవచ్చితి ననిచెప్పి సంభాషింప మొదలుపెట్టెను. ఈమెయే మొట్టమొదట రామివిషయమయి లక్ష్మీదేవమ్మగారితో చెప్పి పని వేయించినది. ఇప్పు డామె రామిని గుఱించి మాటాడుట నొక కే వచ్చినది.

విశా—నేను రామిని బాల్యమునుండియు నెఱుఁగుదును. దానికంటె యోగ్యురాలును సత్యసంధురాలును నాకు మఱియొక తె కనబడలేదు. ఇందులో నేదో మీదేపొరపా టయియుండును.

లక్ష్మీ—(కోపము తెచ్చుకొని) దానిని యోగ్యురా లనవలసి రదే! అందుచేతనేకాబోలును నాపెట్టెతీసి దానిలోనివెండిచు ట్టపహరించి భరించుకోలేక భయముచేత మరల నిచ్చివేసినది.

విశా—రామి తీసినట్టు నిదర్శనమేదియులేదు. నీవెట్టె రామి తీయుచుండఁగా నెవ్వరై నఁ జూచినారా?

లక్ష్మీ—ఎవ్వరును చూడలేదు. ఎవ్వరును నెఱుఁగకుండ నెట్లు తీయవలెనో దానికి తెలియును. ముత్యాలహారము తీసినప్పుడుకూడ నెవ్వరును చూడలేదు. అయినను ముత్యాలహారము రామియేతీసి నది. రామి తియ్యకపోయినయెడల మఱియెవ్వరు తీయుదురు?

విశా—(కొంచెముసే పాలోచించి) అయినను రామి తీసినదని నేననుకోను. రామి తాను తీయలేదని ప్రమాణముచేసి చెప్పుచున్నది. అది యసత్యముపలుకఁగా నేనెప్పుడును వినియుండలేదు. కొంచెము కాలములోనే సత్యముబయలపడి రామినిర్దోషురాలని నీవే తెలిసి కొందువని నాకు నమ్మక మున్నది.

లక్ష్మీ—ఎవ్వరును తీయకుండ వస్తువులు తమంత నడిచిపోవు. నామనుమరాండ్రు తీసికొందురని నీవు చెప్పఁజాలవుకదా? భ్రమ రాంబ గ్రామములోనేలేదు. మాణిక్యము తనదికానివస్తువు ముట్టుకో దని నేను రూఢిగా నమ్మెదను.

ఈమాట లనునప్పటికి మాణిక్యము చేతులు వడఁక మొదలు పెట్టి పందెమువేయుటకు చేతులాడక యుండెను.

విశా—నీమనుమరాండ్రు తీసినారని నేనెంతమాత్రమును చెప్పలేను. తగినంత నిదర్శనములేనిదే రామిమీఁద దోషముమోపి దాని నపఖ్యాతిపాలుచేసి యావజ్జీవమును వేఱొకచోట జీవనము పుట్టకుండునట్లు పంపివేయుట క్రూరముగా నున్నదని నాయభిప్రాయ ము. దానికిప్పుడు పదియేనవ సంవత్సరము.

లక్ష్మీ—దానివయస్సెంతయినను నాకు విచారములేదు. అబద్ధము లాడువారిని మాయొంట నుంచుకొనుట నాకష్టము లేదు.

విశ్వా—తల్లి గొప్పయూపదలలోనుండి యొక్కపూట తిండికే జరగకుండనున్న యిటువంటి సమయములో పంపివేయుట నాకు న్యాయముగా తోచదు.

లక్ష్మీ—అది దానితప్పిదమేకాని నాదోష మేదియు లేదు. రామితల్లిని నేనే కొందటి కొప్పగించిచాను. బయలపోయి పనిచేసికొని బ్రతుకవచ్చును.

విశా—అది యిప్పు డిల్లువిడిచి పోవలలకాదు. ఆటవస్తువులు చేసి విక్రయించి గడించుచుండెడు దానికొడుకు కుంటిపెకడు వ్యాధి గ్రస్తుడయి యున్నాడుగనుక వానినివిడిచి వెళ్ళవలలకాదు. వాడు నెలదినములనుండి బొత్తిగా మంచమెక్కినాడు. ఇప్పటిస్థితినిబట్టి వానికిరోగము కుదురునని నాకుతోచదు. పాపము! వాడు సంపాదించెడిది యింటిఅద్దె మొదలయినవానికి సరిపోవుచుండెను. వాడు మిక్కిలి మంచివాడు; ఒక్కనిమిషమయినను వ్యర్థపుచ్చక యేదో యొకపని చేయుచుండెడివాడు.

భ్రమ—అనేకపర్యాయములు రామకూడ అదేప్రకారము చెప్పగా విన్నాను. చెల్లాయీ! వాడు పగలెల్లను కూరుచుండి చిత్రమయిన ఆటబొమ్మలు చేయుచుండుననియు, తల్లిబయలికి వెళ్ళినప్పుడు చంకకజ్జలతోనడిచి పనిచేయుచు ఇంటికి కావలికాచుచుండుననియు, తల్లితిరిగి వచ్చునప్పటికి పొయి మంటచేసి సమస్తము అమర్చువాడనియు, రామిచెప్పినమాటలు నీకు జ్ఞాపకములేదా? ఆకుంటివానిని గుఱించి మనమేమో విన్నాము. అవి అన్నియు చెప్పగలవా?

మాణిక్యము నోటినుండి స్పష్టముగా పయికిరాకుంట నేవో తడబాటుమాటలు కొన్నిచెప్పి అప్పుగారిని మరల ఆటకు మరలింప ప్రయత్నించెను.

భ్రమ—నీవు గడియగడియకు వారివ్రకచూచి చెవియొగ్గి వారి మాటలు వినుచు పరధ్యానముతో నుండుచున్నప్పుడు ఆడిన ప్రయోజనములేదు. నేను ఆ కుంటివానిసంగతి వినవలెను. విశాలాక్షమ్మ గారూ ! వానినిగుఱించి మరికొంతచెప్పెదరా?

విశా—వానికి వ్యాధి ఆరంభమయినప్పుడు మొదటిదినము మంచముమీఁద మెల్లఁగా కూరుచుండి, ఆటవస్తువులు చేయుటకుతన పనిముట్లు తెచ్చియుమ్మని తల్లి నడిగినాడు. తల్లిబీదదనియు తాను పనిచేయనియెడల జీవనము జరగ దనియు వానికిచక్కఁగా తెలియును. అయినను వాఁడశక్తతవలన పని తిన్నగాచెయ్యలేక కొంచెముసేపు కష్టచెక్కి తేపు చేసెదనని పనిముట్లు క్రిందపడవేసినాడు. కాని ఆ రెండవదినము వాడు పనిముట్లపేరే తలపెట్టలేదు. ఆపనిముట్లన్నియు నట్టింటపడి పొరలాడుచున్నవి. వాడిక ముందెప్పుడును పనిచేయకయే పోవచ్చును.

భ్రమ—(కన్నుల నీరు కార్చుచు) వాడు చచ్చిపోవునని మీకు తోచుచున్నదా ?

విశా—నాకాలాగుననే తోచుచున్నది. నాలుగు దినముల క్రిందటి వఱకును వానిదేహము స్వస్థపడి వాడు మరల పనిచేసికొనవచ్చునని మాకందఱికిని ధైర్యముండెను. రామి యవమానము విన్నప్పటినుండియు వానిగుండెలు పగిలిపోయి, బెంగపెట్టుకొని వాడంత కంతకు కృశించుచున్నాడు. వాడు బ్రతుకుటదుర్ఘటమని వైద్యుడు చెప్పుచున్నాడు.

“ఓనూణిక్కమా? ఇదియంతయునీవుచేసినదుర్మార్గము. రామి నిర్దోషు రాలని నీవెఱుగుదువు. ముత్యాలహారము తీసిన వారెవరో నీకు తెలియును. నిజమొప్పుకొని యింతట్లనైనను చేసిన నేరమేల

చెప్పి వేయకున్నావు?” అని యంతరాత్మ లోపల పొడువనారంభించెను.

విశా—వానితల్లి తెలివితక్కువపనిచేసినది. రామి సంగతి వానితో చెప్పకూడదు. వాడు మిక్కిలి జబ్బుపడియున్నందున వాని మనస్సున కామాటలు గాలమువలె నాటుకొన్నవి. వానికంతటితో మతిపోయి రాత్రితెల్ల వాటినదాక తెలివిలేకతిప్పనూటలాడ మొదలు పెట్టినాడు. వాడు డాయవస్థలో మంచముమీద లేచి కూడుచుండి హారము తనకుతప్పక దొరకునియు, రామి దానితీసికొనిపోయి మరల పెట్టెలో వేయఁగానే లక్ష్మీదేవమ్మగారికోపము పోవు ననియు కేకలు వేయుచు ముత్యాలహారమునిముత్తము మంచమంతటనుతడవ మొదలు పెట్టెను. పూచికపుడకలవలెనున్న చేతులతో వాడు దిండ్లు మెల్లఁగా కదలించి వెదకఁబోయినప్పుడు నాకెంతో జాలివేసినది. అప్పుడు రామియు తల్లియు పట్టుకొని వానిని మరల పరుండఁబెట్టిరికాని వాడు తెల్లవారినదాక కొంతసేపు తన్ను వెదకనిచ్చినయెడలహారము తెచ్చి యిచ్చెద నని చెప్పుచు, మఱికొంతసేపు రాజభటులు వచ్చినట్టును దొంగతనము చేసినందున కయి రామిని పట్టుకొని తీసికొనిపోవుచున్నట్టును భావించి రామి నిర్దోషురా లనియు దానిని తీసికొని పోవలదనియు హారము దొరకిన దనియు వడఁకుచు పలవరింపు చుండెను.

ఈమాటలు చెప్పునప్పుడు మాణిక్యముయొక్క యంతరాత్మ యింతం తనరానిభాధ పెట్ట మొదలుపెట్టినందున మాణిక్యము మొగమున కొంగడ్డము పెట్టుకొని యేడువ నారంభించెను. “నామూలముగా నిరపరాధి యయినకుంటివాడు చావుబ్రతుకులమీద నుండఁగా నేనెట్లు బంధువులయింటికి పోయి సుఖముగా నుండఁగలను? నేను నిజ మిప్పు డమ్మమ్మకు చెప్పివేసెదను.” అని నేలవంక చూచి “నే నేమి చెప్పను? ఏప్రకారముగా మొదలుపెట్టను?” అని విచారించి



ము త్వత్కీరి. ఈప్రకారముండగా వీధిలోనుండి యెవ్వరోలోపలికి  
అనెను. ఇట్లు కిక్కుచెప్పులచప్పుడు వినబడి మాణిక్యము పరుగెత్తు  
చున్నందు కిటికీలోనుండి తొంగిచూచి భయపడినదానివలెచటాలున  
మాణిక్యమోచ్చెను.

బోయెనుగ — అమ్మాయీ! లోపలికి వచ్చుచున్న వా రెవరు?  
పోగా విశా

— రత్న సెట్టి.

విశాల

మాత్రము ము — అతని కిప్పుడు మనతో నేమిపని వచ్చినది? హఠ  
కెంత కోపము ప్పడే యిచ్చి వేసినానే!

అదిగాక ప్రయాణానే రత్న సెట్టి వచ్చి యెదుర నిలువబడెను.  
యన్నాడు. కాబట్టిముత్యాలహారము నిచ్చి వేయుట కయి తీసికొని  
భంగము వచ్చును గా, యనుపేరు స్పష్టముగా కనబడుచున్నపొట్ల  
మాణిక్యము తలచుకొనిగానే మాణిక్యము తొందరపుట్టి మాట రాక  
యింతంతని వర్ణింపతెరస్సి.  
చెడిపోయి తిండికితేక తః

మనస్సుకూడ నింతకంటె స్పృగారూ! ఈముత్యాలహారము మీది  
నిందించు చున్నట్లు వినబడు మాకొట్టుముందర పాటవేసికొన్నది  
కెక్కడ వినబడునోయని మాణ్యమువలకును తెలిసినది కాదు.  
దూరముగాపోయి యేమియుతో

పుస్తకము విప్పెనుగాని పుస్తకముత్యాలహారము పొట్లములోనుండి  
వానిరూపము మనస్సునకు పొడక. హారము. తాను పెట్టె తీసికొని  
న్నట్టును, రామి యెడ్చుచున్నట్లుగాద పడినదనియు, పెట్టెనుక్రిందపెట్టి  
అచిన్నది యెక్కడకు పోయినను ఈముత్యాలపేరు కనబడిన దనియు,  
నిర్దోషురాలు. నీవే దుర్మార్గురాలై యున్నాడు.

చెప్పి వేయకున్నావు?” అని యంతరాత్మ లోపల పొడువనా:

విశా—వానితల్లి తెలివితక్కువపనిచేసినది. రా  
వానితో చెప్పకూడదు. వాడు మిక్కిలి జబ్బుపడియున్న<sup>తేచి</sup> “అన్నీ  
మనస్సున కామాటలు గాలమువలె నాటుకొన్నవి. వా!” అని  
మతిపోయి రాత్రితెల్ల వాటినదాక తెలిని లేక తప్పుమాటల  
పెట్టినాడు. వాడాయవస్థలో మంచముమీద లేచి పిలుచు  
హారము తనకుతప్పక దొరకునియు, రామి దానితీసికొని<sup>ము</sup>.  
పెట్టెలో వేయగానే లక్ష్మీదేవమ్మగారికోపము పోవు పలవరించు  
వేయుచు ముత్యాలహారమునియు త్తము మంచమంతట<sup>అమ్మమ్మ</sup>  
పెట్టెను. పూచికపుడకలవలెనున్న చేతులతో వాడవషయ మయి  
కదలించి వెదకబోయినప్పుడు నాకెంతో జా<sup>జా</sup> పోవుటయు నీవు  
రామియు తల్లియు పట్టుకొని వానిని మరల పడు  
తెల్లవారినదాక కొంతసేపు తన్ను వెదకనిచ్చిన<sup>చటాలున</sup> లేపి  
యిచ్చెద నని చెప్పుచు, మఱికొంతసేపు రా  
దొంగతనము చేసినందున కయి రామిని పట్టుకొన్నదనుకోను. అది  
ట్టును భావించి రామి నిర్దోషురా లనియుండి యెప్పుడోదొరకును.  
దనియు హారము దొరకిన దనియు వడ<sup>డ</sup>

శత్రుత్తరముచెప్పక ముత్తవ

ఈమాటలు చెప్పనప్పుడు మాసందడిలో నుండి వస్తువులను  
యింతం తనరానిబాధ పెట్ట మొదలచి తొందరగా “అమ్మా!  
మున కొం గడ్డము పెట్టుకొని యేడుగురుగూడుండి, కొంచెముసేపటికి  
ముగా నిరపరాధి యయినకుంటివా వారిరువురును చెప్పినప్రకా  
గా నేనెట్లు బంధువులయింటికి పోయిచ్చి ప్రయాణమునకు సిద్ధపడి  
నిజ మిప్పు డమ్మమ్మకు చెప్పి వేసెద నెదురు చూచుచుండిరి. వీధిలో  
నేమి చెప్పను? ఏప్రకారముగా వెళుని పడు గెత్తుకొనిపోయి చూచి

వచ్చుచుండిరి. ఈప్రకారముండఁగా వీధిలోనుండి యెవ్వరోలోపలికి వచ్చుచున్నట్లు కిఱ్ఱచెప్పులచప్పుడు వినఁబడి మాణిక్యము పరుగెత్తుకొనిపోయి కిటికీలోనుండి తొంగిచూచి భయపడినదానివలెచటాలున వెనుకకు వచ్చెను.

లక్ష్మీ—అమ్మాయీ! లోపలికి వచ్చుచున్నవా రెవరు?

మాణి—రత్న సెట్టి.

లక్ష్మీ—అతని కిప్పుడు మనతో నేమిపని వచ్చినది? హఠములవెల నే నప్పుడే యిచ్చివేసినానే!

అనుచుండఁగానే రత్న సెట్టి వచ్చి యెదుర నిలువఁబడెను. అతఁ డాపగిలిపోయినముత్యాలహారము నిచ్చివేయుట కయి తీసికొని వచ్చెను. “పూర్ణమ్మ” యనుపేరు స్పష్టముగా కనఁబడుచున్నపొట్ల మతనిచేతిలో కనఁబడఁగానే మాణిక్యము తొందరపుట్టి మాట రాక వడఁక మొదలు పెట్టెను.

రత్న—లక్ష్మీ దేవమ్మగారూ! ఈముత్యాలహారము మీది కాఁబోలును. ఈహారమును మాకొట్టుముందర పాఱవేసికొన్నది మాణిక్యమని నాకు నేటియుదయమువఱకును తెలిసినది కాదు.

లక్ష్మీ—ఏమి హారము?

రత్న—(పగిలిపోయిన ముత్యాలహారము పొట్లములోనుండి తీసి పయికెత్తి చూపి) ఇదిగో! ఈహారము. తాను పెట్టె తీసికొని వచ్చునప్పుడు మాణిక్యము తనమీఁద పడినదనియు, పెట్టెనుక్రిందపెట్టి మరల నెత్తినప్పుడు దానికింద ఈముత్యాలపేరు కనఁబడిన దనియు, మాకొట్టులాని మనుష్యుఁడు చెప్పుచున్నాఁడు.

లక్ష్మీ—దానికిసి దీనికిసి ఏమి సంబంధమున్నది? మాణిక్యము మీమనుష్యునిమీఁదపడి యుండవచ్చును. అందుచేత హారము మాణిక్యము పడ వేసినట్లు ఏమి నిదర్శనము?

రత్న—పూర్ణమ్మగారు చెప్పకుండినయెడల నే నిది మాణిక్యముదని యెఱుఁగకయేపోదును. ఈకాగితముమీఁద ఆమెపే రున్నందున నే నిది మొట్టమొదట పూర్ణమ్మగారియింటికి తీసుకొనిపోయినాను. ఆమె ఇది మీవద్దకు తీసికొనిపోయి యిమ్మనిచెప్పి, ఇది మాణిక్యముదని రెండుమూడు సార్లు చెప్పినది.

లక్ష్మీ—భ్రమరాంబదని నీయభిప్రాయము కాఁబోలును!

రత్న—పూర్ణమ్మ మాణిక్యముదని నిశ్చయముగా చెప్పినది. ఆమెది పొరపాటయి యుండవచ్చును. మాసరకులపెట్టెలను సవరించునప్పుడు మాణిక్యము కిటికిలోనుండి తొంగిచూచుచుండఁగా నేను స్పష్టముగా చూచినాను. ఆసమయమునందే యొకవేళ ముత్యాలపేరు పాటవేసుకొని యుండవచ్చును.

లక్ష్మీ—మాణిక్యము మీకిటికిలోనుండి తొంగిచూచి యుండవచ్చును. అంతమాత్రముచేత మాణిక్యమే హారము పడవేసినట్లు నీవెట్లు చెప్పఁగలవు?

రత్న—నేను కొట్టుతీసివచ్చినాను. మీతో వాదమాడుటకు నాకుతీరుదు. మీహారమని తెలిసి తీసికొనివచ్చినాను నేను పోవలెను.

అనిహారమామే చేతిలోపడవేసి తనదారినిపోయెను. మాణిక్యమును పీడవిటుగడయైనది గదాయని సంతోషించి ప్రయాణమున కయి మరలఁ బండిసంగతి యాలోచింప మొదలుపెట్టెను. లక్ష్మీ దేవమ్మ హారమును చేతఁబట్టుకొని దిగ్భ్రమనొంది మరల మరల చూచుచు విషయనగరము వెళ్ళివచ్చినతరువాత దీనివిషయమయి విమర్శించెదనని

దానిని బల్లమీఁద పడవేసెను. ఇంతలో సరస్వతివచ్చి మాణిక్యము చేయిపట్టుకొని “ఓసీ ! నాతో చెప్పకయే యూరికి పోవలె ననుకొన్నావా ? నేను రొంపచేత బాధపడుచుండియు మీ రూరికి వెళ్ళుచు న్నారని విని చూచిపోవచ్చినాను.” అని పలుకరించెను. సరస్వతి మొగము చూడఁగానే మాణిక్యమునకు లోపలినుండి భయము పుట్టుకొనివచ్చి శరీరమంతయు చెమట పట్టనారంభించెను. వీలయినయెడల మాణిక్యము హారమును బల్లమీదనుండి వెంటనే తీసివేసియుండును కాని ముత్తవత్తిలి యింకను దానిమీఁదనే దృష్టియుంచి మరలమరల చేతితో పట్టుకొని చూచుచు వింతపడుచున్నందున దానిని తీసి దాచుట కవకాశము చిక్కలేదు.

మాణి—సరస్వతీ! నీపడిసె మెట్లున్నది!

సర—కొంచెము నిమ్మశముగా నున్నది. అందుచేతనే మా అమ్మ నిన్నొక్కసారి పోయి చూచిరమ్మని సెలవిచ్చినది. (అని బల్ల వంక చూచి) ఓసీ! నీముత్యాలహారముతో మరల నేమిపని చేసి నావు? మాయింటివద్ద నిది యీప్రకారముగా చితికిపోలేదే!

భ్రమ—సరస్వతీ! మీయింటివద్దనా? నాముత్యాలహారము మీయింటి కెందుకు పోయినది?

సర—ఇది నీదా? ఆసంగతి నాకు తెలియలేదు. ఇది నేను మాణిక్యము దనుకొన్నాను. ఇటువంటిదే యొకటి మాయింట రాత్రి యాడుకొన్నప్పుడు మాణిక్యము వేసికొనివచ్చినది.

భ్రమ—నీవు పరాకు పడినావు. ఆవటకు మాణిక్యమునకు ముత్యాలహారము లేదు. అమ్మమ్మ నిన్ననే కొనియిచ్చినది అవును కాదా? చెల్లాయీ!

మాణిక్యము దానికేమియు మాఱుమాట చెప్పక తెల్లపోయి అపరాధమే రూపము తాల్చినట్లు నిశ్చేష్టురాలయి యుండెను.

సర—ఆదినము మాణిక్యము తప్పక హారము వేసికొని వచ్చినది. అమ్మకూడ నిశ్చయముగా చూచినది. మాణిక్య మది తన కమ్మమ్మ యిచ్చిన దని చెప్పినది—ఓసీ! నీ వాలాగున మాతో చెప్పలేదా?

మాణిక్యము నోటినుండి మాట యేమియు రాలేదు. ఈసంభాషణ మొదటినుండియు శ్రద్ధతో వినుచున్న లక్ష్మీదేవమ్మగారు కుర్చీకిఁ జేరగిలఁబడి వడఁక మొదలు పెట్టెను.

సర—(లక్ష్మీదేవమ్మగారివంక తిరిగి) అవ్వా! హారము తెగి పోవుట మాణిక్యము తప్పిదము గాదు. ఆటలో నరసింహము చేతఁ బట్టుకొని లాగినాఁడు. అంధుచేత దారములు తెగి పూసలు క్రింథ పడిపోయినవి. మఱునాఁడు నాకుదొరకిన పూసలన్నియు నేరి కాగిత పుపొట్లములోకట్టి మాణిక్యమునకు తీసికొనివచ్చి యిచ్చినాను—ఓసీ! నేను తెచ్చి నీకియ్యలేదా?

మాణిక్య మిప్పుడును మాఱుమాట చెప్పలేదు. మాణిక్యము యొక్క దొంగతన మంతయు బయలఁబడినది. తనతప్పిదమును దాఁచుటకయి యాడిన యబద్ధములన్నియు వ్యర్థము లయిపోయినవి. ఒక్కబొంకువలనను ప్రయోజనము కలుగలేదు. ఇంతస్పష్టముగా తెలిసినతరువాత నేర మిప్పు డొప్పుకొనుటవలనను కార్య మగపడలేదు. అంతరాత్మ చెప్పినట్లే యిప్పుడు నిజముగా జరిగినది. ఆ బాలిక మనస్సున కిప్పు డవమానమును శిక్షయు తప్ప మఱియేదియు కన్ఱబడుచుండ లేదు.

సర—అవ్వా ! నేను పూసలు తీసికొనివచ్చినప్పుడు భోజనము చేసి నీవప్పుడేకొంచెము కునుకుచున్నావు. నీకు నిద్రాభంగ మగునని మాణిక్యము నన్ను బిగ్గరగా మాటాడనియ్యలేదు. ఆపూసలు మాత్రము తీసికొని జేబులో వేసికొన్నది. ఈహారము రెండవ పర్యాయము పగిలిపోయినదని నాకప్పుడు తెలియలేదు—ఓసీ ? ఇది మరల నెందుచేత చితికిపోయినదే ?

ఈమాట లనుచుండేగా వీధిలోనుండి వంటచేసెను బోనకత్తై వచ్చి “అమ్మా! బండివచ్చినది! వేగిరము రమ్మని బండివాడు తొందర పెట్టుచున్నాడు” అని చెప్పెను. ఆమాట వినిపిమకోక యామె యూరకుండెను. ఆమాటలే వంటలక్కమరల చెప్పగా లక్ష్మీదేవమ్మగారు మెల్లగా కుర్చీమీదినుండి లేచి “మేము విజయనగరమున కిప్పుడు వెళ్ళము. ప్రయాణము మానుకొన్నాము బండియక్కటలేదు. పొమ్మని చెప్పు. నీవు పెట్టెలు తీసికొనివచ్చి లోపల పెట్టు.” అని చెప్పి మాణిక్యమువంక తిరిగి “ఓసీ ! నీవు నాగొంతుకకోసినావు” అని కన్నులనీరు తెచ్చుకొని పసిబిడ్డవలె నేడువనారంభించెను. ఆ యే డువు వినుటకంటె మాణిక్యమునకు చావయినను మేలుగాతోచెను. బండిగుమ్మమువద్దకు సిద్ధముగా వచ్చినప్పుడు ప్రయాణముమాని తిరిగి పంపివేయుటకూడ వ్యసనకరముగానే యుండెనుగాని ప్రేమగల ముత్తవత్తికి తనమోసమువలనఁ గలిగిన మనోవ్యధముందఱి ఆ వ్యసన మేమియు కనబడక ముత్తవత్తివిషయ మయి గొప్పదుఃఖము కలిగెను.

మాణి—(వీడ్చుచు) అమ్మమ్మా! నన్నుక్షమించు. ఆయొక్క రాత్రీమాత్రము వేసికొని మరల నెప్పటిచోట పెట్టవలెనని హారము తీసినాను. అది నాదురదృష్టముచేత తెగిపోయి కొన్ని పూసలు పోయి

నందున ముత్యములు కొనవలె నని రత్న సెట్టికొట్టువద్దకు వెళ్ళినాను. అప్పుడు కొట్టువాడు నామీద పడ్డందున హారముజారి పెట్టెక్రింద పడి నలిగిపోయినది. తప్పుచేసినందుకు నాకు తగినశిక్ష అయినది. అని పెద్దపెట్టున నేడ్చెను.

లక్ష్మీ—నీకింకను శిక్ష కావలెను. నీవెంతకయినను తగిన దానవే. నేనిప్పుడు మాటలాడలేను. నా దేహము కంపమెత్తుచున్నది. నీవు నాకన్నులయెదుటనుండి లేచి పో.

మాణిక్య మేమియు బదులుచెప్పక కన్నులమీద గుడ్డ వేసికొని మెల్లగా దొడ్డిలోనికి పోయెను. ఎటుచూచినను విచారమే కలుగ నారంభించెను. ప్రయాణమునకయి యీవల పెట్టినపెట్టె లీవలనే యున్నవి. ఆచిన్నదాని మనోవ్యధ చూచిన్నదానికే తెలియవలెను. ఇంతవఱకును బొత్తినబొంకులయొక్కయు చేసినమోసము యొక్కయు ఫల మనుభవింపవలసినసమయ మిప్పుడు వచ్చినది.

### తొమ్మిదవ ప్రకరణము

తరువాత మాణిక్యము పడకగదిలోనికి పోయి మంచము మీద చేరి దుప్పటి మొగమున కడ్డముపెట్టికొని బిగ్గరగా నేడువ మొదలుపెట్టెను. ఆశాభంగ మయినందునకును తనసంగతి బయలబడి నందునకును మితిమీరినదుఃఖము కలిగి, ఆచిన్నది యలసటవచ్చి యేడువలేనంతవఱకును వెక్కివెక్కి యేడ్చుచుండెను. ఇంతలో భ్రమ రాంబ కన్నులు నలుపుకొనుచు దీనముఖముతో లోపలికి వచ్చెను. ఆవఱకేడ్చి యున్నందున భ్రమరాంబకుకూడ కనుపొట్ట లుబ్బి యుండెను. అప్పుడాచిన్నది గద్గదస్వరముతో “చెల్లాయీ! అని పిలిచి



‘నిన్నొంటిగా అమ్మమ్మ తనగదిలోనికి రమ్మని చెప్పచున్నది. అయ్యో! నీవొంటిగాపోయి యెట్లునహింపఁ గలుగుదువు ? నీవింత దుర్మార్గురాల వగుదువని నేనెన్నఁడును తలఁచి యుండలేదు.’ అని కన్నులనీరు పెట్టుకొనెను.

మాణి—(ఏడ్చుచు) “నేను దుర్మార్గము చేయవలె ననుకో లేదు. ముత్యాలహారము పెరిగిపోయినందున దానిని దాచుట కయి యొకయబద్ధమును పలుకవలసినదాన నయినాను. అమ్మమ్మ నన్నిక క్షమించదు. మన మెవరమును విజయగరము వెళ్ళము కాఁబోలు” అని మొగమునకు కొంగడ్డము పెట్టుకొనెను.

భ్రమ—“బండి యింటికి వచ్చినతరువాత ప్రయాణము మానుకొనుట వ్యసనకరముగా నున్నది. కాని నేనందునిమిత్త మేడువ లేదు. అమ్మమ్మనిమిత్తమయి యేడ్చుచున్నాను.” అని యావల చెప్పలేకపోయెను.

మాణి—అమ్మమ్మ కేమి ?

భ్రమ—(ఏడ్చుచు) అమ్మమ్మ యెంతో ఖేదపడుచున్నది. నీవిన్ని సారులు మోసముచేసి యిన్ని కల్లులుపలికినందు కామెతన గుండెలుపగిలిపోయినవని చెప్పి, “ఇక నేనీముత్యాలహారమును చూడలేను నాయెదుటనుండి తీసికొని పొమ్మని వంటలక్క కాజ్ఞాపించెను. చెల్లాయీ! నీవు మొదటనే నిజము చెప్పివేసినయెడల, ఈమనోవ్యధ లేకుండ మనమందఱు మెంతసుఖముగా నుండియుందుము !

ఈమాటలు చెప్పినప్పుడు మాణిక్య మెంత సిగ్గుపడి భ్రమ రాంబచెప్పినది సత్యమే యనియు, తనదోషమువలననే యీకుటుంబ సంతాపమంతయు కలిగెననియు, తాను ముత్తవత్తిని మోసముచేసి యీప్రకారముగా భొంకకపోయినఫక్షమున ఇప్పటి వ్యాకులపాటునకు

కారణమే లేకపోయియుండు ననియు, తలఁచెను. ఎంతో సుఖ మను భవింపవలె నని యెదురుచూచుచున్నదినమే యిప్పుడు దుఃఖపడముగా నయినది. బండి యెక్కిపోవుచు నవ్వుచు త్రుళ్ళుచు సంతోషముతో మాటాడుచుండుటకు మాఱుగా మూలకూదుచుండి యొకరి మొగము లొకరు చూచుకొనుటకు సిగ్గుపడుచు నొంటిగా దుఃఖపడవలసిన దుర్గతి సంప్రాప్త మయినది. ఇప్పు డెందుకు హారమునుతీసి తినాయని చింతిల్లిన కార్యములేదు. మొట్టమొదట హారమును పెట్టెలోనుండితీయకయే యుండవలసినది. ఒక వేళ తీసినను హారము తెగినప్పుడయినవచ్చి ముత్తవత్తల్లితో చెప్పి వేసియుండినయెడల కొంచెము కూకలువేసి హారము బాగుచేయించి యుండును గాని యంతకంటె హానికలుగకుండును. అప్పుడుకాకపోయినను హారము బొత్తిగా నలిగి పోయినప్పుడు చెప్పి వేసినను మేలుగ నుండును. అంతరువాతముత్తవత్తల్లి పెట్టె తెమ్మన్నప్పుడు చెప్పినను విశేషనష్టము కలుగకపోవును. కట్టకడపట రామిని పంపి వేసినప్పుడు నిజము చెప్పినను నిష్కారణముగా రామిజీవనమునకు భంగము కలుగుటయు కుంటివానికి ప్రాణోపద్రవము వచ్చుటయు తప్పిపోయియుండును. ఆవల విశాలక్షమ్మగారు వచ్చినప్పుడుగాని మఱియెప్పుడయిననుగాని చేసినతప్పిద మొప్పుకొన్నయెడల ముత్తవత్తల్లి మనస్సునకంత యాయాసము కలుగకపోయి యుండును. నిజము పరులవలన బయలపడుటకంటె ముందుగా మనుమరాలినితోటనే తెలిసినపక్షమున ముసలామెకు కొంతయూరట కలుగును. అట్లేదియు చేయలేదు. అంతరాత్మ యెన్నివిధముల పోరుచున్నను దాని వాక్య ముపేక్షచేసిన పాపఫల మిప్పు డనుభవింపవలసిన గతి సంభవ మయినది. ఒక యసత్యమువలన నెందఱి కెన్నివిధముల ముగోవేదన కలిగినదో చూడుడు, వారు వెళ్ళకపోవుటవలన

విజయనగరములోనున్న నృసింహరావుగారికికూడ ఆశాభంగము కలిగినది.

ఇంతలో వంటలక్కవచ్చి “అమ్మమ్మగారిసెల వయినది” అని మాణిక్యమును పిలువగా, ఆచిన్నది తాను చేసిన యపరాధమునకు సిగ్గుపడుచు మెల్లగా పోయి ప్రేమాస్పదురా లయినముత్తవయొక్క మొగమువంక నైనను చూడజాలక తలవంచుకొని యొకమూలదూరముగా నొదిగి నిలుచుండెను.

లక్ష్మీ—ఓసీ! నావత్తులపెట్టె యెవరు తీసినారో, అంగుట మెట్లు పగిలినదో తెలిసికోవలె నని పిలిపించినాను. ఇప్పుడు జరిగినదానివలన నీ వొక్కతవే యీసంగతి యెఱుంగుదు. వని నాకు నిశ్చయముగా తెలియును.

అంతవఱకు వచ్చినతరువాత దాచిన కార్యము లేదు గనుక తాను సూదినిమిత్తమయి వత్తులపెట్టెను తీయుటయు, తొందరగా మూత వేయబోయినప్పుడు లోపలవస్తువులు పట్టకపోవుటయు అంగుటయు పగిలిపోవుటయు, ఎవ రయినచూచిపోదు రేమోయని తాను భయముతో మేడమీదికి పరుగెత్తుటయు, అంతయు మాణిక్యము గడ్గదస్వరముతో చెప్పివేసెను.

లక్ష్మీ—నీవు చేసినయకార్య మంతయు చూచినవా రొకరున్నారు. అని గంభీరముగా పలుకగా మాణిక్యము తొక్కిపడి, రామి తప్ప మఱియెవ్వరును క్రిందలేరనియు, రామియే చూచియుండిన పక్షమున నిజ మప్పుడే చెప్పివేసి యుండుననియు, తలచియున్నందున తెల్లబోయి “ఆచూచినవా రెవరు?” అని మెల్లగా నడిగెను.

లక్ష్మీ—(గాంభీర్యముతో) భగవంతుడు. నీవు నన్ను సులభముగా మోసము చేయవచ్చునుగాని, ఆయనను మోసపుచ్చుట నీకు

శక్యము కాదు. ముత్యాలహారము తీసినప్పుడు మొట్టమొదట నీ వీసంగతి యెందుకు తలచుకోలేదు. నీవు చేయుపనిని పయిని భగవంతుడు చూచుచున్నాడు. నీవు తత్వతల్లివిషయమునను అప్పు గారివిషయమునను చేసినయపరాధముకంటె భగవంతునివిషయమున గొప్పయపరాధము చేసి పాప మొడిగట్టుకొనుచున్నావనియు, నీవప్పు డెందుకు మఱచిపోయినావు? నీవు పాతకములలో నెల్లను ఘోరపాతక మయినయసత్యమున కొడిగట్టి మోసముచేసినావు. ఒకపాపకార్యము నకు సాహసించినవారు మఱియొకపాపకార్యమునకు వెనుకతీయరు. కాబట్టి యదేప్రకారముగా నీవును ఒకదోషమును కప్పిపుచ్చుటకయి మఱియొకదోషమును చేసి పాతకురాల వయినావు. ముత్యాలపేరు తెగిపోయినప్పుడు దానిని మఱుగుపఱుచుట కయి యొకటివెనుక నొకటిగా పెక్కుకల్లులు పలికి, నీ వెంతహాని చేసినావో యెఱుగ కున్నావు. అసత్య మాడి నీ విప్పుడు భగవదనుగ్రహమునకు దూరు రాల వయినావు. నీకెప్పుడును ఏవిధ మయినయపకారమును చేసి యెఱుగనినిర్దోషురాలి మంచినడవడికి భంగముతెచ్చి, వ్యాధిగ్రస్త డయి యున్నదానితమ్మునకు బహుదినములు మితిమీరినవ్యధను తెచ్చి పెట్టినావు. మన మూరికిపోయి పాడుగుదనములలో అచ్చట పొందవలసినవేడుక కంతకును విఘాతము కలిగించి, నేను జీవించి యున్నంతవఱకును ముందు ని న్నెప్పుడును నమ్మకుండునట్లు చేసి కొన్నావు.

నూణి—అమ్మమ్మా ! నేనప్పు డసత్యము లాడవలెననియెంత మాత్రము నుద్దేశింపలేదు. అయొక్కరాత్రిమాత్రముముత్యాలహారము వేసికొని మరల నెప్పటిచోట పెట్టవలె ననుకొన్నాను. అమ్మమ్మా ! నీవు నన్నెప్పుడు నమ్మననిమాత్రము చెప్పబోకు.

లక్ష్మీ—నీయందు నమ్మకము పుట్టినను, అది యెంతోకాల మునకుఁగాని పుట్టదు. నేను పెద్దదాన నయినాను. నిన్ను జాగ్రత్తగా కనిపెట్టలేను. నీవు నన్ను మోసము చేయుచుండుటచేత, ఈప్రకారముగా సాగనిచ్చినయెడల ముందు బొత్తిగానే చెడిపోవుదువు. కాబట్టి నిన్ను సాధ్యమయినంత శీఘ్రముగానే మీపినతండ్రిగారియింటికి పంపి వేసెదను.

ఆమాట చెప్పినతోడనే మాణిక్యమున కెంతో వ్యసనముకలిగి మాఱుమాట చెప్పలేక యేడువ మొదలు పెట్టెను. తప్పిదము చేసినందున ఇంటినుండి పంపివేసిరన్న నెంత యవమానముగా నుండునో వారివారిమనసులకే తెలియును. ఇకముం దాచిన్నదానిమాట యెవ్వరును నమ్మరు. ఆచిన్నదానియం దెవ్వరికిని గౌరవ ముండదు. అది యంతయు నొక్కయసత్యము పలికినందువలన కలిగినఫలము.

లక్ష్మీ—మనము బయలుదేరనందుకు కారణ మీవఱకే మీ పినతండ్రి నృశింహరావుకు వ్రాసివేసినాను. నిన్ను మాతోడ వెంటఁ బెట్టుకొని మీపినతండ్రియొద్దకు పోవుటకు నాకుసిగ్గుపాటుగా నున్నది. నీవు చేసినదుర్మార్గమువలన నాకును భ్రమరాంబకును ఎంతో చిన్నతనముగానున్నది. మేమందఱమునుకలిసి సంతోషముగా నుండవలసిన వేడుక దినములలో నిష్కారణముగా మాకందఱకును దుఃఖమును తెచ్చి పెట్టినావు. నీవు చేయవలసిన పని నాకొక్కటి కనఁపడచున్నది. నీవు చేసినతప్పిదము నిమిత్తమయి నీవు నిజ మయినపరితాపమును బొందవలెను. అమ్మమ్మకు కోపము వచ్చినదనియు, ప్రయాణము తప్పి పోయిన దనియు, పరితాపపడిన కార్యము లేదు. అసత్య మాడి దేవుని యెడ మహాపరాధమును జేసితినిగదా యని మనసు నొవ్వ పశ్చాత్తాప పడవలెను. నేను శిక్షించిపోదు నేమో యని తప్పిదమును దాఁచుటకే

ప్రయత్నింపు చుంటివి కాని అందువలన భగవంతునిదృష్టియందు పాప కార్యమును చేయుచున్నాననియు, అసత్య మాడినందున కాయన వలన శిక్ష కలుగుననియు నీవు లేశమాత్రమును తలఁపలేదు. ఈయప రాధమును తమించుటకయి నీవు మొట్టమొదట నీశ్వరుని వేడుకొని తరువాత ముందెప్పుడును ఇటువంటి దుశ్చేష్ట మరల చేయకుండునట్లు నిశ్చయము చేసికోవలెను. నీవిక ముందెప్పుడును సత్యమునే పలుక వలె నని ప్రతిజ్ఞ చేసికొమ్ము. నీవల్పశిక్షను తప్పించుకొనుటకయి బొంకుటకు ప్రయత్నించినపక్షమున, నీవు కల్లలకు పుట్టినిల్ల వయి యెల్లకాలమును బాధపడవలసి వచ్చును. ఒక్కకల్లను పలికి దానిని దాచుటకు ప్రయత్నించుటవలన మితిమీరినమనోవ్యధయును నలుగు రిలోను తలవంపులును కలుగుట నీ కనుభవ మయినదికదా? నీవు మొదటనే నిజము చెప్పివేసి యుండినయెడల, ఈయపమానమంతయు తప్పిపోయి యుండునుగదా?

మాణి—నేను ముత్యాలహారము తీసిననిమిషము మొదలు కొని నామన స్సంతయు చెడిపోయినది. అప్పటినుండియు నాకొక్క నిమిషమును నెమ్మదిలేదు. సంతోషము నిచ్చువస్తువు లన్నియు వింత గా దుఃఖప్రదములుగా మారితోపోయినవి.

లక్ష్మీ—పరులు శిక్షింపక పోయినను పాపము చేసినవారికి మనస్సులో వేదన పుట్టి శిక్ష తనంతనే కలుగుచుండును. అందులో కల్లలాడువారికిని దొంగతనము చేయువారికిని ముఖ్యముగాకలుగును. అట్టివారి కెక్కడ చూచినను భయమును మనోవ్యాకులతయు కలుగు చుండును. అసత్య మాడువా రెంతయుక్తిగా మాయోపాయములు పన్ని జాగరూకులై యున్నను, ఎక్కడనో కొంచెముసం దుండి నిజము బెల్లపడి పరిభవమున కది మార్గ మగును. నిన్న మనము

విజయనగరమునకు ప్రయాణమయి బండిని వీధిలో నిలిపినప్పుడు, నా కింక భయము లేదు, తప్పించుకొన్నా ననుకొన్నా వు;నీవు ముత్యాల హారమును తీసితివని యెవ్వరును అనుమానమయినను పడలేదు. నీ వది దాటిపోయినది యెవ్వరును పట్టుకోలేరని సంతోషించుచుంటివి. ఇట్లుండగా ఊణకాలములో నిజమెట్లు బైలపడినదో నీవాలోచించు కొమ్ము. నీకు నిన్న కలిగినమనోవ్యధతో పోల్చి చూచినప్పుడు నీవు చేసినపనిని ఒప్పుకొనుటవలన, గలిగెనుశిక్ష యీబాధలో నూటపా లయినను ఉండదు. ముత్యాలహారము పోయినందుకు వచ్చెడుకోపము కంటె నీవు నిజము చెప్పినందుకు నా కెక్కువ సంతోషము కలిగి యుండును. చేసిన నేర మొప్పుకొని ఊమార్పణము చేయవలసిన కాలము మించిపోయినది. పట్టుపడినతరువాత నేర మొప్పుకొన్న కార్యము లేదు. ఇంక నీవు చేసినపాపఫలమంతయు పూర్ణముగా ననుభవింప వలసినదే.

మాణి—అమ్మమ్మా! నీవు నన్నేమి చేసినను చేయుదువుగాని నన్ను నీవద్దనుండిమాత్రము పంపివేయకు. ఇంక నేను బ్రతికియున్నంత కాలమును ఎప్పుడును అసత్యము చెప్పను.

అని యేడువ మొదలుపెట్టెను.

లక్ష్మీ—ఓసీ! నిన్ను నేనింక నమ్మలేను. ఇంకముందు నీ మీఁద నాకు విశ్వాసము పుట్టునో లేదో నీనడతనుపట్టి యుండును. నీవింకను పసిదానవు; నీవుబ్రతికి బట్టకట్టినపక్షమున, నీనడత బాగు చేసికొనుటకు ముందు కావలసినంతకాల మున్నది. నీనొక్కసంవత్సరము పూర్తిగా కల్లయన్నమాట లేకుండ ప్రవర్తించినపక్షమున నీ మీఁద నాకప్పుడు నమ్మకము పుట్టుట కారంభమగును. అటుపిమ్మట

నీమీఁద నాకు మరల దయపుట్టి, మనమందఱమును సుఖముగానుండ వచ్చును.

ఒక సంవత్సరము మాణిక్యమున కొక మహాయుగముగా కనఁ బడెనుగాని సంవత్సర మయినతరువాతనైనను తనమీఁద ముత్తవకు మరల ప్రేమ కలుగు నన్నయాశచేత కొంత సంతోషము కలిగెను. లక్ష్మీదేవమ్మగారు చెప్పినదప్పు డాచిన్నదాని మనసులో శిలాక్షరము వలె నాటుకొన్నది. తాను కల్లలాడి భగవంతునియెడను, తనయంత రాత్మయెడను, తనకు శైశవమునుండియు నీతి బోధించి బుద్ధిచెప్పుచు వచ్చినముత్తవతల్లియెడను, అపరాధము చేసినసంగతి మనస్సునకు స్పష్టముగా బోధపడెను.

కల్లలాడి మోసము చేసినందుకు మాణిక్యమునకు తగినంత పరాభవము కలిగినను, రామికి కలిగినయవమానముమాత్ర మింకను తీఱలేదు; ఆకుంటివాఁడు వ్యాధిబాధితుఁడయి యింకను చావుబ్రతు కులమీఁదనే యుండెను. వానిస్థితి యెట్లున్నదో తెలిసికోవలెనని మాణిక్యమునకు కొండంతకోరిక యున్నదికాని, ఆపేరు తలపెట్టుటకు సిగ్గుపడుచుండెను. అయినను కొంతసేపటికి ధైర్యము తెచ్చుకొని, గద్గదస్వరముతో వానిసంగతి యేమయినను తెలిసినదాయని ముత్తవ తల్లిని విచారించి, రామిని మరల పిలిపించెదవా అని యడిగెను.

లక్ష్మీ—వానిదేహములో నిమ్మళముగా నున్నను, నీవుచేసిన మేలువలన కాదు. యుక్తసమయమున నిజము బయలపడకుండినపక్ష మున వాఁడు చచ్చియే యుండును. నిర్దోషిమీఁద దొంగతనము మోపుట సామాన్య మయిన పనికాదు. అయినను విశాలాక్షమ్మ వచ్చి వాండ్రవిషయమయి మాటాడినప్పుడు నీవు దగ్గఱనుండి విను చుండియు నీవు కాఁగా రాతిగుండె చేసికొని నిజము చెప్పివేయక



నిరపరాధులు నీదోషమువలన బాధపడుచుండఁగా సహింపగలిగితివి గాని మఱియొకరు సహింపఁగలరా? నీసంగతి తలఁచుకోఁగా నా కాశ్చర్య మగుచున్నది. నీవు సుఖముగా విజయనగరమునకు పోయి కూరుచున్నప్పుడు ఆకుంటివాఁడు చచ్చినపక్షమున నీకెల్లుండురో! నీవు తరువాత మఱియెప్పుడయినను సుఖ మనుభవింపఁగలుగుదు నను కొన్నావు కాబోలును!

ఆకుంటివాఁడు చావుబ్రతుకులమీఁద నున్నప్పుడు సహితము సత్యముచెప్పక తాను విజయనగరమునకు పోవలెనమకొనుట నిశ్చయమే గనుక, మాణిక్యము మాఁకాడ నోరురాక సిగ్గుపడి యూర కుండెను.

లక్ష్మీ—నీవు రామి కెంతయపకారము చేసినావో నీమనస్సు నీకు చెప్పుచుండలేదా? నీవు చేసిన యపరాధము తుమింప వేఁడుకొని రామివిషయములో నీవేమయిన మేలుచేయవలెనని నీకుతోచలేదా?

మాణి—“అమ్మమ్మా! నే నేమిచేయఁగలను?”

అని తలవంచుకొని హీనస్వరముతో పలికెను.

లక్ష్మీ—నీవిప్పుడు నాతోఁగూడ రామి గుడిసెవద్దకు వచ్చి నన్ను మన్నింపు మని దానినడిగి, జరిగిపోయినదానివిషయములో నీ వెంత వ్యసనపడుచున్నావో దానితో చెప్పవలెను.

ఆమాట చెప్పినతోడనే మాణిక్యము కడుపులో నేదో భీతి పుట్టి దేహమంతయు వడఁక నారంభించెను. రామియింటికి పోయిన తోడనే దానితల్లి తనమీఁద కోపపడి తన్ను తిట్టుననియు, మంచము మీఁదనున్న కుంటివాఁడుకూడ తాను రామివిషయమై చేసినద్రోహమును తడవి తన్ను దూషించు ననియు, ఆచిన్నదాని మనస్సునకు పొడకట్టి, ఇంతమందివద్దకు పోయి వారందఱియెదుటను నేను దోష్టి

నయి నిలువఁబడి, చేసిన మోసము నెట్లొప్పుకోఁ గలుగుదునా యని యాచిన్నది తలపోయుచుండెను.

లక్ష్మీ—(మనుమరాలివంక చూచి) రామివద్దకు పోవుటకును నీకు మనసు గొలుపకున్నదా?

మాణి—లేదులేదు. నేను రామియింటికిపోయి వారందఱి యెదుటను నాతప్పిద మొప్పుకొనుటకన్న రామి నిక్కడకు పిలిపించిన పక్షమున నేను—నేను—నేను—అని చెప్పలేక యేడువ మొదలు పెట్టెను.

లక్ష్మీ—ఏమి! పాప మానిరపరాధులు నిష్కారణముగా నీమూలమున బాధపడుచున్నప్పుడు సత్యముచెప్పక దాచుటయే కాక, నీవిప్పుడు వారిని తమింప వేడుకోవలసినప్పుడుకూడ ఇష్టపడక చేసినపనిని ఒప్పుకొనుటకే వెనుక తీయుచున్నావుగా?

మాణి—అమ్మమ్మా! నేను నీవెంట రామియింటికివచ్చెదను రామి నానేరము తమించుటకును నీకు నామీద దయపుట్టుటకును నీ వేమిచేయుమన్నను చేసెదను.

అప్పుడు వారిద్దఱునుకలసి రామియింటికిబయలుదేరిరి. త్రోవ పొడుగునను మాణిక్యము భయముచేత వడఁక మొదలుపెట్టెను. వా రాగుడిసెను సమీపించినప్పు డాచిన్నదిము త్తవ తల్లిచూచిన నిలు చుండి వారిమొగములు చూడలేక సిగ్గుతోతలవంచుకొని యుండెను. వారు బీదవారయినను వారిగుడిసెలోపల మిక్కిలి శుచిగా నుండెను; విచారముగాలేక వారందఱిముఖములును వికాసముగానే యుండెను. రామి తనయుండు దోషములేదని లోకమునకు తెలిసినందునకే పరమానందభరితురా లయియుండెను. వారి నవ్వుమొగములుచూచి కొంత ధైర్యమువచ్చి, ఆసమయములో మాణిక్య మేమో చెప్పు

బోఁగా రామి యూచిన్నదానిచేయి పట్టుకొని కన్నులనీడు విడుచుచు  
'అమ్మాయి! మావద్ద నీవేమియు చెప్పవలసినపని లేదు, జరిగిపోయిన  
దానివిషయమయి నీ వేమియు చెప్పుకు' అని చెప్పెను.

లక్ష్మీ—అట్లుకాదు,మీరా విషయమయి కొంత వినవలెను.  
తాను చేసినపని నిమిత్తమయి మాణిక్య మిప్పుడు మిక్కిలి వ్యసన  
పడుచున్నది. ఆసంగతి నీతోను నీతల్లితోనుకూడ చెప్పించుట కయి.  
దానిని నేనిక్కడకు తీసికొనివచ్చినాను.

మాణి—రామి! నన్ను నీవు క్షమించెదవా? మీవిషయ  
మయి యింత యపచారము చేసినందుకు నాకు బహుదుఃఖముగా  
నున్నది.

అని ముత్తవచాటున నిలువబడి నేలచూచుచు చెప్పెను.

రామి—అమ్మాయి! నాకు నీమీఁద కోపములేదు.. నిన్ను  
నామనఃపూర్తిగా క్షమించినాను. అన్నియు క్రమముగా నున్నప్పుడు  
మనము వెనుకసంగతి మరల త్రవ్వక మఱచిపోవలెను. నీవాసంగతి  
తలపెట్టకు! నాతమ్ముఁడును కొంచెము బాగుచున్నాఁడు. వాఁ  
డీప్రాద్దున లేచి మంచముమీఁద కూరుచుండఁ గలిగినాఁడు. కొన్ని  
దినములలో యథాప్రకారముగా లేచి తిరుగవచ్చును.

అప్పుగా రట్లు చెప్పినను కుంటివెంకఁ డింకను మిక్కిలి బలహీ  
నముగానే యున్నాఁడు. వాఁడు మంచముమీఁద లేచి కూరుచుండు  
టయే కష్టముగా నున్నది. లక్ష్మీదేవమ్మగారు వానియొద్దకుపోయి  
వానిపథ్యమునకు కావలసిన వస్తువులను పంపెద నని చెప్పి వాని  
నోదార్చి యుత్సాహము కలుగఁజేసెను. మాణిక్యమునకు వానికి  
నెమ్మదిగా నుండుటవలన సంతోషము కలిగెను. అప్పుడు తనకీనడుమ  
సినతండ్రి పంపినరెండురూపాయలమాట స్మరణకువచ్చి మాణిక్యమా

రెండురూపాయలును వానికి పంపెద ననియు, వానికి బట్టలు కొని యియ్యనలసిన దనియు చెప్పెను.

ఆమఱునాఁటినుండియు రామిని మరల యధాప్రకారముగా తమయింటికి రమ్మని లక్ష్మీదేవమ్మగారుచెప్పి యింటికి వచ్చినతరువాత మాణిక్యము మనస్సుమఱింత సంతోషముగానుండి ఆచిన్నదము త్తవతోను అప్పగారితోను స్వేచ్ఛగా మాటాడ మొదలుపెట్టెను. మాణిక్య మిచ్చిన రెండురూపాయలతోను మరినాలుగు రూపాయలు చేర్చి లక్ష్మీదేవమ్మగా రాబీదకుటుంబమునకు పంపెను. ఆకుంటి వానిదేహము క్రమక్రమముగా స్వస్థపడి వాఁడెప్పటియట్ల కుంటుచు తిరుగనారంభించెను. మాణిక్య మప్పటినుండియు మోసములును కల్లలను మానివేసి, బుద్ధికలిగి చదువుకొనుచు యుక్తప్రవర్తనము కలిగి మరల ముత్తవగారి యనుగ్రహమునకు ప్రేమకు పాత్రురాలయినది.

ఈకథను చదివెడిబాలిక లందఱును తా మెప్పుడును కల్లలాడక, ఒకవేళ తమ కట్టిదుర్బుద్ధి పుట్టినను కల్లలాడుటవలన మాణిక్యమునకును నిర్దోషులయిన యితరులకును కలిగిననష్టమునుమనస్తాపమును తలఁచుకొని తమబుద్ధిని మరలించుకొనుచు, యోగ్యతాప్రవర్తనము గలిగి సుఖముగా బ్రతుకుదురుగాక!

పవిత్ర-రత్నావళి

## ఈనాటకమునందువచ్చు పాత్రములు.



ధర్మపాలుడు—చోళమండలపురాజు

వర్ధమానుడు—పాండ్యమండలపు వర్తకుడు

పెద్దవసంతకుడు—చోళమండలమందున్న వర్ధమానునికొమారుడు

చిన్నవసంతకుడు—వర్ధమానుని కొమారుడు

పెద్దలక్ష్మణుడు—పెద్దవసంతకుని భ్రత్యుడు

చిన్నలక్ష్మణుడు—చిన్నవసంతకుని భ్రత్యుడు

సబలుడు—కాళహస్తికధీశ్వరుడు, ధర్మపాలుని మేనమామ

చారుమతి—వర్ధమానుని భార్య; వసంతకులతల్లి

నీత—పెద్దవసంతకుని భార్య

సుభద్ర—నీత చెల్లెలు

శౌరి—పెద్దలక్ష్మణుని భార్య

కారాగృహాధికారి, రాజభటులు, చిన్నవసంతకునిమిత్రుడుగు,  
నొకవర్తకుడు, కంసలవాడు, పెద్దవసంతునకు భోజనముపెట్టినయొక  
సుందరి, మఱికొందరునుకూడ వత్తురు.

## చ మ త్క ర ర త్న వ థీ.



పాండ్యమండలమువారికిని చోళమండలమువారికిని బద్ధవైరమై నందున, చోళమండలమువా రందఱును జేరి తమదేశమున పాండ్య మండలములోనివాఁ డెవఁడైన నడుగిడినయెడల ప్రాణరక్షణార్థము తత్క్షణము వేయివరాల నిచ్చిననేకాని లేనియెడల వానిసొత్తు నంతను దొరతనమువారు స్వాధీనముచేసికొని వానినప్పుడే సంహరింపవలయు నని రాజశాసనము నొకదానిని పుట్టించిరి.

ఒకనాఁడు ప్రాతఃకాలమున పాండ్యదేశపువర్తకుడు వర్ధమాను డనువాఁడు కాంచీపురమున వీధిలో కనఁబడినందున, రాజభటులాతని వెంటనేపట్టుకొని, తమరాజైన ధర్మపాలుని యెదురఁబెట్టిరి. వర్ధమాను డాయుత్తరక్షణమున వేయివరాలయిన నియ్యవలెను; లేదా ప్రాణ ములనై నఁగోలుపోవలెను. దండుగయిచ్చుకొనుట కాతనియొద్దపైకము లేదుగనుక, కడపక్షమే సిద్ధాంతమగునట్లు కనఁబడెను. అయినను రాజు అతని చరిత్రమును వినవలెనని వేడుకగలవాఁడయి, మరణశిక్షను విధించుటకుముందు ఇట్లనియెను—“ఓయీ! వర్తకా! ఎఱిగిఎఱిగి మధురవర్తకులకెల్ల ప్రత్యక్షమృత్యువయిన యీకాంచీపురమును ప్రవేశింపనేల సాహసించితివి? ఇతసాహసమునకు ఒడిగట్టిననీరాక కేదియేని కారణముండక మానదు. మాతోడ నీచరిత్రము నించుక చెప్పుమా” అని యడిగిన యొడయని కభిముఖుఁడయి యావృద్ధుఁడు “దేవా! కడలేనివిచారముల ననుభవించి యనుభవించి యీమనుగడపయి రోతపుట్టియున్న నాకు ఇప్పుడు చావన్నఁ బరమసంతోషముగా నున్న దేకాని లేశమును భయము కలుగుచుండలేదు. దురదృష్టవంతుఁడ

నైన నాకు నాచరిత్రమును చెప్పకొనుటకంటె విశేషభారమైనది మఱి యొకటిలేదు. అయినను దేవరయంతటివారు నావంటి యభాగ్యుని మన్నించి యడుగుచో, మాఘ్యముచేసి చెప్పక నిరాకరించుటధర్మము కాదుగావున, నాదుర్దశలను వినిపించెదను వినుండు” అని తన కథ నీప్రకారముగాఁ జెప్పఁజొచ్చెను:—

“నేను మధురాపురమున సద్వంశమున జన్మించి, వాణిజ్యము వలన జీవనముచేయుచు, కులీనయు, గుణవతియు, సౌందర్యవతియు నగు చారుమతి యనుదానిని వివాహము చేసికొని, ఆమెతోఁగూడ కొంతకాలము సకలసౌఖ్యముల ననుభవించుచు సుఖజీవనము చేయుచుంటిని. అంతట వ్యవహారధర్మమునుబట్టి సింహళద్వీపమునకు పోవలసి వచ్చినందున, గర్భిణి యైయున్న భార్యనింటనే దిగవిడిచి యోడ నెక్కిపోయి యక్కడనే వ్యాపారముమీఁద ఆఱుమాసములవఱకు నుంటిని. తరువాత ఇంకను గొంతకాల మచ్చటనే యుండవలసినట్లు కనఁబడ్డందున, మస్సహ మగుపతివిరహమునకు తాళఁజాలక, పలు మాఱు వర్తమానములఁ బంపుచున్న నాభార్యనుకూడ నాయొద్దకే పిలిపించుకొంటిని. అక్కడకువచ్చిన కొన్నిదినములలోనే నాభార్య ప్రసవమై, దివ్యసుందర విగ్రహములుగల యిద్దఱుకవలపిల్లలను గనియెను. వా రిరువురును అచ్చనఁబొడిచినట్లు భేద మేమియులేక యేక రీతిగా నున్నందున, ఒకరినుండి యొకరిని ఆనవాలుపట్టుట యసాధ్యముగా నుండెను. ఆదినముననే దైవవశముచేత మేము దిగియున్న సత్రములోనే కాపురమున్న యొక బీదదానికి సరిగా నొక్కరీతిగా నున్న కవలపిల్లలిద్దఱు కలిగిరి. వారి తల్లిదండ్రులు నిఱుపేద లగుట వలనఁ దమబిడ్డలను అమ్మఁజూపగా, నాకొమాళ్ళదగ్గఱ నీడుజోడుగా నుండి పనిచేయుచుండుటకు బాగుండురని యెంచి, వాండ్రనుగూడఁ గొని కన్నకొడుకులనువలెఁ బెంచుచుంటిని,”



“స్వభావముచే రూపముల నీషత్తును భేగములేక యున్న వారికి, నామములచేత మాత్రము భేదము కల్పింపనేలయని నాకొ మాళ్ళ కిరువురకును వసంతకులనియు, తక్కిన యిద్దఱకు లత్కణు లనియు నామకరణములు చేసితిమి. అటువంటి ముద్దులుమూటగట్టు కొమాళ్ళు కలుగుటవలన పట్టరాని గర్వము గలదయి, యెప్పుడు వారిని గొనిపోయి బంధువుల కెల్లను జూపుదునాయను సంతోష ముతో, నాభార్య ప్రతిదినమును ఇంటికి వెళ్ళుదము రమ్మని నన్ను ప్రయాణములు చేయనారంభించెను. నేనును ఆమె పోదుపడలేక యొప్పుకొని, తుదకువిధిలేక యొకదినమున ఇష్టములేకయే యొడ నెక్కి బయలుదేరితిని. ఎట్టివర్జపువేళ నిల్లువిడిచితిమోకాని, మేము లంకవిడిచి క్రోసెడుదూరమయినను రాకమునుపే భయంకరమయిన గాలివాన యారంభమయినది. అదియంతకంతకు ప్రబలి మహాభయా వహ మయినందున నావికులు తమయొడను రక్షించుకొను ఉపాయ మును గానక, ప్రతినిమిషమును గాలిదెబ్బకుపగిలిపోవ సిద్ధముగానున్న యొడలో మమ్మువదలివేసి, తమప్రాణములను దక్కించుకొనుటకయి అందఱు నొకచిన్నపడవలో నెక్కి పాటిపోయిరి.”

“నామట్టుకు నాకు చావన్న సంతభయము లేకపోయినప్పటి కిని, దగ్గఱజేరి కంటికినేకు నేకధారగా గోలుగోలున నేడ్చెడు భార్యను, భయమెటువంటిదో యెఱుంగకపోయినను తల్లినిజూచి వేడుకకొఱకు కన్నకడుపు దహించుకొని పోవునట్లు పెద్దపెట్టున రోద నము చేసెడు పిల్లలనుజూచి, వారివిషయమయి నామనసు తామరాకు లోని నీరుక్రియఁ దల్లడిల్లఁసాగెను. ఈప్రకారము కొంతతడవు వారి రక్షణోపాయము వెదకుటకయి దీర్ఘలోచనలో మునిగియుండి, కడ కొక్కయుపాయమును చింతించి, తుపానులు వచ్చినప్పుడు పనికివచ్చు నిమిత్తము పడవవాండ్రు నిలువచేసికొన్న చాపకొయ్యలలో నొక

దానికి చిన్నకొమారు నొకచివరను చిన్నలక్ష్మణు నొకచివరనుగట్టి, నడుమనునేను కట్టుకొంటిని. దుఃఖసముద్రములో మునిగియున్న నా భార్యను జూచి నేను జేసినట్లే చేయుమని నియమించినందున, ఆమె యు మిగిలినచిన్నవాండ్ర నిరువురను చెటియొక చివరను మటియొక చాపకొయ్యకుకట్టి తానును మధ్యకట్టుకొనెను. కీడులోమేలు దైవ మనుగ్రహించి నాకాయుషాయమును తోపించినందున, అప్పుడే మృతి నొందక నాకష్టకథలను మీవంటివారికి చెప్పుటకయి భూమిమీఁద బ్రతికితిని. ఈప్రకారముండఁగా మఱినాలుగు నిమిషములకు మేమున్న యోడ యొకపర్వతమునఁ గొట్టుకొని దాదాన ధ్వనితో ముక్క ముక్కలుగా పగిలిపోయెను. ఆయుశ్శేషముకతంబున మేము చాప కొయ్య నంటిపట్టుకొని నీళ్ళపయిని తేలి కొట్టుకొని పోవుచుంటిమి. నేను నాప్రాణముతో మఱియిద్దరి ప్రాణములనుకూడఁ గాపాడవలసిన వాఁడను గనుక భార్యకేమియు తోడుచూపలేకపోయితిని. అందుచే నాభార్య తనయిరువురు పిల్లలతోను ప్రవాహవేగము ననుసరించి మటియొక వైపునకు కొట్టుకొనిపోవుచుండెను. అయినను వారు చూపు మేర దూరములో నుండఁగానే యెవ్వరో చిన్నపడవలోవచ్చి వాని నెక్కించుకొని, కొంతసేపటిలోనే దృష్టిపథమును దాటిపోయిరి. వారినట్లు తమపడవలోనెక్కించు కొన్నవాండ్రు రామనాథపురము నుండి చేపలఁ బట్టుటకయి వచ్చిన పల్లెవాండ్రయి యుందురని నే నూహచేసికొంటిని గాని ఆతీసినవా రెవరో తరువాత నావారిగతి యేమైనదో నేటివఱకును నాకు తెలియనేలేదు. వారు సుఖముగా పడవలో నెక్కించుకోఁబడఁగాఁ గన్నులార చూచినానుగనుక, నా ప్రియనందనుని భృత్యుని ఏలాగుననైన బ్రతికించుకోవలెనని సముద్ర ముతోఁ భోరాడుచుండుటతప్ప నాకప్పుడు మాఱుచింత లేకభోయెను.

ఈప్రకారము సముద్రములోఁబడి ముందుకు వెనుకకు అలలీడ్చినట్లెల్లఁ  
బోవుచుఁ దిరుగుడుపడుచుండ, దైవికముగా నాసమయమున ఆమార్గ  
మునఁ జనుచున్న యోడలోని మనుష్యులు దూరముననుండి మమ్ముఁ  
జూచి తమయధికారికిఁ జెప్పిన నాతఁడును సదయహృదయుఁ డయి  
యోడను మాదగ్గఱకుఁబట్టించి మమ్మం దెక్కించుకొనియెను. పడవ  
వారందఱును మున్ను నన్నెఱిగినవారగుటచేత, సమాస్తవిధముల  
నన్నాదరించి, సకలోపచారములు చేయుచు సుఖముగా మఘరా  
పురమునకుఁ గొనిపోయి విడిచిపెట్టిరి.”

“ఇట్లు చేరిసతరువాత సంసారముమీఁది విరక్తిచేత మరల  
వివాహము చేసికోక, క్రమక్రమముగా దుఃఖమునంతను మఱచి,  
ప్రాణముల నన్నిటిని నాచిన్న కుమారునిమీఁదనే వెట్టుకొని ఒక  
రీతిగా దినములు నెట్లుచుంటిని. ఇట్లు కొన్నియేండ్లు జరగఁగా, నా  
బహిఃప్రాణమయిన ద్వితీయపుత్రుఁడు పదు నెనిమిది సంవత్సరముల  
వయస్సుగలవాఁడయి తనతల్లి యేమయినదని యొకనాఁడు నన్నడిగె.  
నేనును గన్నీరు కాలువలుగట్ట, నడచిన సర్వవృత్తాంతమును పూస  
గ్రుచ్చిన రీతిని వినిపించితిని. అదివిన్నది మొదలుకొని యతనిచిత్త  
మంతయుఁ దల్లిని అన్నను వెదకుటమీఁదఁబోయి, తనవలెనే యన్న  
ను బోఁగొట్టుకొని విచారించుచున్న భృత్యునిఁ దోడిచ్చి, హరిని  
వెదకఁ బంపుమని నన్ను ప్రతిదినమును పీడింపసాగెను. దారపుత్రులు  
సమాచారమును దెలిసికోవలెనని నాకెంతో యపేక్ష గలిగియుండి  
యు, హరినిమిత్తమయి యాయున్న యొక్కకుమారునింగూడఁ బంపి  
వేసి యొక్కఁడను నుండ మనసొప్పక ఇదిగో అదిగో అని సమ్మ  
తింపక కొంతకాలము జరిపితిని. ఆపిమ్మట దినదినక్రమమునఁ బుత్రుని  
నిర్బంధ మెక్కువ కాఁగా అతని ప్రార్థనను త్రోచిపుచ్చలేక తుదకు  
నేను సమ్మతించితిని. నాకొమారుఁడును సేవకుఁడును నన్నువదలి

వెళ్లిన తరువాత, నేడువచ్చెదరో రేపువచ్చెదరో యని స్వప్నావస్థ యందును వారినే తలచుకొనుచు అయిదు సంవత్సరముల వఱకును నోర్చుకొనియుండి, అప్పటికిని వచ్చుజాడ కానరానందున నింటఁ గాలు నిలువక మేరమీఱిన పుత్రస్నేహమున బయలువెడలి, రెండు సంవత్సరములనుండి క్రమముగా మళయాళము, కన్నడము, కొంకణము, ఘూర్జరము, మాళవము, నేపాలము, బంగాళము మొదలగు దేశములనెల్ల వెదకి యందెందునుగానక, అచ్చటనుండి దక్షిణాభిముఖుడనయి ఓడ్రదేశము మీఁదుగా నాంధ్రదేశము ప్రవేశించి యం దించుకయు వారిజాడ తెలియకవిసిగి వేసరి వారియాశనిరాశ చేసికొని యింటివంక మరలివచ్చుచు మనుష్యులు వాసముచేయు దేశములలో దేనిని వెదకకుండఁ బోవబుద్ధిపుట్టక, చావునకైన నొప్పుకొని కడ కీదేశము చొచ్చితిని. ఈదినముతో నిచట నాకథాశేష మయినది. నాకిప్పుడేమియు వేటువిచారము లేదుగాని, నాపుత్రకళత్రాదులు జీవముతో నున్నారన్న శుభవార్త నాచెవినిబడిన సంపూర్ణసంతోషముతో నీదేశమును విడుతునుగదా యని మాత్రము విచారపడుచున్నాను.

అని, అదృష్టహీనుఁ డయిన యూవర్ధమానుఁడు తనదుర్దశా నర్థనమును ముగించెను. పాప మీయభాగ్యుఁడు దేశాంతరగతుఁ డయిన కొమారుని మీఁద ప్రేమచేతనే తనకిట్టి మహోపద్రవమును దెచ్చిపెట్టు కొనఁ గదాయని కొంతదయపుట్టి, రాజు ఈప్రకారముగా జెప్పెను. రాజునకుసహిత మలంఘ్యము లగు మాదేశరాజశాసనము లకు విరుద్ధము కాకుండెనేని, సంతోషపూర్వకముగా ని న్నివఱకే యమించి విడిచిపెట్టియుందుము. రాజశాసన మీవిషయములోనెంతో క్రూరముగా నున్నది; మేమేమి చేయుదుము? మేముచేసిన నిబంధన

లను మేమే తగవుమాలి యతిక్రమించుట మాగణ్యతకుం దగినపని కా దనినీకునుం దెలియునుగాదా? న్యాయమునుబట్టి మాచట్టమున విధులప్రకారము నిన్నిప్పుడే చంపింపవలసినది మాకర్హకృత్య మయినను, నీ కొక్కయుపకారము మాత్రముచేసెదము. నీయావచ్చుక్తిని వినియోగించి యేలాగుననైన నీ వీసాయంకాలములోఁగా ఈగ్రామములో నెవ్వరియొద్దనైన బదులుచేసికాని యెవ్వరినైనవేఁడి కొనిగాని, తెచ్చి యపరాధము విధించిన ధనమును చెల్లింపుము. నీకీదినము గడువిచ్చినారము; పొమ్ము” అని కారాగృహాధిపతి వశమున నాతనిని బంపెను. ఆయినను రాజెంతో యనుగ్రహపూర్వకముగా నిచ్చినయీగడుపు వర్ధమానున కంత యుపకారముగా కనఁబడలేదు. కాంచీపురములోఁ దన్నెఱిగినవా రెవ్వరును లేనందునను తనమొగ మెఱుఁగని కొత్తవాఁడొకఁడు ఋణరూపమునఁ గాని దానరూపమునఁ గాని యొక్కవిదేశీయుని నమ్మి దండుగ చెల్లించు నిమిత్త మంతసో మ్మిచ్చునన్న యాశను పెట్టుకొనుట కవకాశము లేదుగనుకను, ప్రాణములమీఁదియాశను వదలుకొని, కానిదేశములో దిక్కుమాలిన పక్షి నయితిని గదా యని యొక్కఁడును వర్ధమానుఁడు కారాగృహాధికారితో వెడలిపోయెను.

వర్ధమానుఁడు కాంచీపురమునఁ దన్నెఱిగినవా రెవ్వరును లేరనుకొన్నాఁడు; కాని, యీనిమిషముననే తా నెవరినిమిత్తమయి వచ్చి ప్రాణములు గోలుపోవలసిన దురవస్థను తెచ్చి పెట్టుకొనెనో యాకొమారుఁడు పెద్దకొమారుఁడునుగూడ అపట్టణముననే యుండిరి. అన్నను దల్లిని వెదుకుటకయి బయలుదేరిన వర్ధమానుని ద్వితీయపుత్రుఁడు చిన్నవసంతకుఁడు తన సేవకునితోఁగూడ ఆదినముననే కాంచీపురమునకు రాఁ దట్టస్థించెను. ఆతఁడునుమధురవర్తకుఁడే.

కనుక తండ్రికి ప్రియమైన దురవస్థయే కొంచెముసేపులో నాతనికిని సంభవింపవలసి వచ్చునుగాని, యింతలో నాతనియదృష్టమువలన నొక స్నేహితుడు కనబడి నాటి యుదయకాలమున నచ్చటకు వచ్చినందున ముసలివాఁడైనమఘరాపురపు వర్తకునకు వచ్చిన గొప్పయాపదను చెప్పి, ఆంధ్రదేశపు వర్తకుఁడ నని పేరు పెట్టుకొమ్మని యాతని కాలోచన చెప్పిపోయెను. అందునకు వసంతకుఁడొప్పుకొని, తన దేశస్థుఁడొకఁడు ప్రాణాంతోపద్రవములో నున్నాఁడని వినుటవలనఁ నెంతయు సంతాపించెనేకాని, యాతఁడే తనతండ్రి యన్నమాట మాత్రము లేశమయిన నాతని మనసునకు తగులలేదు.

వర్ధమానుని పెద్దకొమారుఁడు పదియేను సంవత్సరములనుండి కాంచీపురములోనే యుండి యిప్పుడుగొప్పభాగ్యవంతుఁడై యున్నందున, తండ్రిప్రాణములను గాపాడుటకై యెంతసామ్యయిన నిచ్చి విడిపింపఁ గలిగినంత శక్తిగలవాఁడయి యున్నాఁడు. కాని తండ్రిసంగతి యాతని కేమియుఁ దెలియదు. నాఁడట్లు తల్లితోఁగూడ బెస్తల చేత సముద్రమునుండి వెలికిదీయఁబడినప్పుడు కడుఁబసివాఁడగుటంజేసి తానాప్రకారము రక్షింపఁబడెననిమాత్రముజ్ఞప్తియుంచుకొనెనేకాని, తరువాత తల్లిదండ్రులగతి యేమయినదో యాతని కెంతమాత్రమును తెలియలేదు. ఈవసంతకునితల్లినిఁ దీసిన చేపలవాండ్రు, అదృష్టహీనురా లయినతల్లి కడుపుశోకమునఁ బొగులుచుండఁగా పిల్లల నామె నెడఁబాపి తెచ్చి కొంతకాలము పెంచి, తరువాత వారి నిద్దఱను గొనివచ్చి యమ్మఁజూపిరి. వారిలో వసంతకునిరూపలావణ్యాదుల కాశ్చర్యపడి, కాళహస్తి కధీశ్వరుఁడును ధర్మపాలుని మేనమామయు నగు సుబలుఁడను మహావీరుఁడు వారి నిరువురను గొని పుత్రవాత్సల్యముతోఁ బెంచుచుండెను. అతఁడొకసారి తన మేనల్లుని

జూడఁబోయినప్పుడు వారినిరువురను కాంచీపురమునకు వెంటఁబెట్టు  
కొనిపోయెను. ధర్మపాలుఁడు వసంతకుని జూచిన వేళావిశేషమున  
నాతనియందు ప్రేమ గలవాఁ డయి, యాతని భృత్యునితోఁగూడఁ  
దనయొద్దనే యుంచుకొని, పెద్దవాఁ డయినతరువాత తనసైన్యములో  
నొకనాయకునిగాఁజేసెను. వసంతుఁడును ప్రభుభక్తిగలవాఁ డయి  
శౌర్యధైర్యాదిగుణములచే యుద్ధముల మిక్కిలి ప్రసిద్ధి కెక్కి, ఒక  
యుద్ధమునఁ దనప్రాణమున కాశపడక ప్రాప్తుఁ డయినరాజుయొక్క  
ప్రాణమును బహుసాహసముతో కాపాడెను. అందుచే రాజున  
కతనియెడఁ బరిపూర్ణానుగ్రహము వచ్చి, గొప్పబహుమానము చేయు  
టయెకాక తనదేశములో మిక్కిలి భాగ్యవంతుఁ డయిన ధనదాసుని  
కొమార్తెను నీతనిప్పించి వివాహము చేయించెను. తండ్రి యీపట్ట  
ణమునకువచ్చిన సమయమందు తన భృత్యుఁ డయిన లక్ష్మణునితోఁ  
గూడ నతఁడు కాంచీపురముననే భార్యాసమేతుఁ డయి నివసించి  
యుండెను.

ఆంధ్రదేశముననుండి వచ్చిననుమని యాలోచన చెప్పినన్నహి  
తుఁడు వెళ్ళినతరువాత చిన్నవసంతకుఁడు తనసేవకుఁ డయిన చిన్న  
లక్ష్మణునిచేతికిఁ గొంతసొమ్మిచ్చి, తాను తిరిగివచ్చినదాక సత్రమువద్ద  
భద్రముగాఁ గాచుకొని యుండు మని నియమించి తానింతలో వెళ్ళి  
పట్టణము నాలుగుమూలలను తిరిగి, జనులయొక్క యాచారవ్యవహార  
ములను జూచి, భోజనపువేళకు వచ్చెదనని చెప్పిపోయెను. లక్ష్మణుఁడు  
వాక్చమత్కృతి కలవాఁడును ఉల్లాసపురుషుఁడును గనుక, వసంతకుఁడు  
తనమనసులో విచారముగానుండి ప్రొద్దుజరగనప్పుడెల్లఁ దనభృత్యుని  
బిలిచి యతనితోడి వేడుకమాటలతోను హాస్యవచనములతోను గాల  
క్షేపము చేయు చుండును. అందుచేత సాధారణముగా యజమానుల



కడ సేవకుల కుండుదానికంటె, వసంతకునికడ లక్ష్మణున కెక్కువ స్వాతంత్ర్యమును చనువును గలిగి యుండెను.

చిన్నవసంతకుఁడు తనసేవకుని వదలి వెళ్ళినతరువాత, ఒక చోట నిలుచుండి, తాను సోదరునిని తల్లిని వెదకుట కయి యొంటిగా బయలుదేటి దేశదేశముల వృధాతిరుగు చుండుటయు, తాను తిరిగిన స్థలములలో నెక్కడను వారివర్తమాన మించుకయు తెలియకుండుటయు తలఁచుకొనుచు, తనలోఁదా నిట్లనుకొనుచుండెను. “మహా సముద్రములో నొకజలబిందువు మఱియొకజలబిందువును వెదకుటకు బయలుదేటి గూమహార్ణవములోఁ దానుసహితము కనఁబడకయడఁగి పోవునట్లు, మందభాగ్యుఁడ నయిననేనును తల్లిని సోదరుని వెదకుదు నని పనికట్టుకొని బయలుదేటి యిల్లు విడిచి వాకిలి విడిచి కానిదేశములో పరిభ్రమించు చున్నాఁడను.” అని యీ ప్రకారముగా తాను చేసినప్రయాణములనుగూర్చి యాలోచించు చుండఁగా, అక్కడకు పెద్దలక్ష్మణుఁడు వచ్చెను. చిన్నవసంతకుఁడు ఆవచ్చినవాఁడు తనలక్ష్మణుఁడే యనుకొని, అంతవేగముగా వచ్చినందున కద్భుతపడుచు, “సామ్రాజ్యంబు బెట్టి వచ్చినా” వని యడిగెను. ఇద్దఱులక్ష్మణులును ఇద్దఱువసంతకులును చిన్నతనమునందువలె నిప్పుడును ఏకరీతిగానే యుండి యున్నందున, ఇట్టిభ్రమలు పుట్టుట యాశ్చర్యము కాదు. చిన్నవసంతకుఁ డట్లడుగఁగా, ఆమాటలతాత్పర్యము తెలియక యాతనిని తనయజమానునిగాభావించి అతఁడు తనవచ్చినకార్యమును వాస్తవముగానే యిట్లు చెప్పెను. “మీరేవేళకు నింటికి రానందున” వేగిరము భోజనమునిమిత్తము మిమ్ముఁ దీసికొని రమ్మని అమ్మగాఢ నన్ను పంపఁగా వచ్చినాను. పోయిమీఁదిపులుసు ఇగిరిపోయినది ; అన్నమును కూరలునుచల్లారిపోయినవి, వేగిరమురండి.” ఆమాటలు



పరిహాసముగాఁ జెప్పుచున్నాఁ డనుకొని, యతఁడు “పరిహాసమున కిది సమయము కాదు. సొమ్ము తీసికొనిరాక, యూరకే వచ్చినావేమి ? నిజము చెప్పుము” అని యడుగఁగా వాఁడు మరల నెప్పటియట్లు “నిజము ఏసొమ్మో నే నెఱుఁగను; అమ్మగారు భోజనమునకుఁబిలుచు కొని రమ్మన్న వచ్చినాను” అని చెప్పెను. ఆప్రత్యుత్తరమునకుఁ గోపము వచ్చి “అమ్మగా రెవరురా?” అని వసంతకుఁడు కోపదృష్టితోఁ బలికెను. “ఎవరా ? మీరు విధ్యు క్తముగా వివాహము చేసుకొన్న భార్యగారు” అని లక్ష్మణుఁడు మాఱుపలికెను. అతనికి భార్య లేదు గనుక, ఆమాటల కొడలుమండి కన్నులెఱ్ఱచేసి, ఓరీ ! నేను నీతో గొన్ని వేళలఁ జనువుగా మాటలాడుచున్నానని నెత్తి కెక్కి, యీ ప్రకారముగా సమయ మెఱుఁగక హేళనము చేయుచున్నావు. నే నిప్పుడు మనస్సులో నుల్లాసముగా లేను జుమి భద్రము ! మన మీ గ్రామమునకు క్రొత్తవార మయి యుండఁగా, అంతసొమ్మెవ్వరియొద్ద నమ్మి పెట్టివచ్చినావో శీఘ్రముగాఁజెప్పు.” అని యదలించెను. లక్ష్మణుఁ డాతనిఁ దనమజమానుఁడే యనుకొను చున్నాఁడు కాబట్టి ‘ఈగ్రామమునకు మనము క్రొత్తవార’ మన్నమాటచేత హాస్యమాడు చున్నాఁడని నిశ్చయించి, నవ్వుచు ‘అయ్యా! మీరు భోజనముచేసి కూర్చున్న తర్వాత సావకాశముగా అమ్మగారితోను ఆమెచెల్లెలితోను వలసినంతసేపు హాస్య మాడవచ్చును. ప్రొద్దుననుండి భోజనము లేక యింట నందఱు మలమల మాడుచున్నారు. సొమ్మును గిమ్మును నాకు తెలియదు. వేగిరము వెళ్ళుదము రండి” అని, పిలిచెను. ఈమాటలతోఁజిన్న వసంతునిశాంత మంతయుపోయి, ‘నీఅమ్మగారిని, గృహమును పోయి తగులఁబెట్టు’ మని, లక్ష్మణుని నాలుగుదెబ్బలు కొట్టెను. ఆదెబ్బలతో వాఁ డింటికిఁ బరుగెత్తుకొని పోయి, తన యజ

మానుడు భోజనమున కింటికి రానన్నాఁ డనియు, ఇల్లును లేదు భార్యయును లేదు పొమ్మని తన్నుఁ గొట్టినాఁ డనియు, మొగ మింత చేసికొని తనయజమానురాలితోఁ జెప్పెను.

పెనిమిటి తనకు భార్య లేదన్నాఁ డన్నమాట చెవి సోకిన తోడనే సీత కన్నులనీరు పెట్టుకొని కొంతపడి చింతించి తనకుదాన యుపశమించుకొని, నీవే మఱియొకసారి వెళ్ళి నాథుని నింటికి బిలుచు కొని రమ్మని భృత్యునిఁ బంపివేసి, తా నెప్పుడును బెనిమిటిమీద జారత్వశంకను బెట్టుకొనియే యుండునదిగాని నాతఁ డిప్పుడు మఱి యెవ్వఁడెనో మరిగి తనమీఁదిప్రేమను విడనాడి యట్లన్నాఁ డని యాతనిమాటల కర్థము చేసి, పెనిమిటిని బహువిధముల నిందించుచు దుఃఖపడఁజొచ్చెను. అప్పు డామెచెల్లెలు సుభద్రవచ్చి యీప్రకార ముగా మనసులో నిష్కారణముగా లేనిపోనియనుమానము నొక దానిని పెట్టుకొని, ప్రాణవల్లభుఁ డయినవసంతకుని మిగులనాడుచు దుఃఖము నొందుట ధర్మము గా దని యప్పగారికి బోధించి, ఆమెను వెంటఁబెట్టుకొని భావగారిని పిలుచుకొని వచ్చుటకయి బయలు దేఱెను.

చిన్నవసంతకుడు సత్రముదగ్గఱకు వెళ్ళి చూచునప్పటికి, తన లక్ష్మణుడు సొమ్ముతోఁగూడ సుఖముగా వీధిగుమ్మములో నిలుచు డఁగాదనతోనట్లుసొమ్ములేదని హాస్యమాడుటనుగూర్చి మందలించు చుండెను. అతఁడు తా నేకర్థమును నెఱుంగ నని బదులుపలుకు చుండెను. అప్పుడు సీత యాతనియొద్దకువచ్చి తనభర్తయనునమ్మకముతో హస్తముపెట్టుకొని రమ్మని లాగుచు, “ఓప్రాణవ్రాతా! ఇదేమి పాపము? నన్నెప్పుడును జూడనివానివలె వింతపడి నామొగమువంక బెదరిబెదరి చూచుచున్నావు! నామీఁద మునుపటిమోహమంతయు

ఏగంగలోకలిసినది? చేసికొన్న భార్యనుగా దని యన్యమోహనాంగిపై  
 నీవలపు నిలుప నెట్లు మనసు పుట్టినది?" అని నయనిష్ఠురములాడుచు  
 బొటబొటఁ గన్నీరు కార్పసాగెను. నిజముచేత వసంతకుఁడు జన్మ  
 మెత్తినతరువాత ఆమె మొగమునైనఁ జూచినవాఁడు కాదు. ఇట్లు  
 అన్యకాంత వచ్చి 'నీవునాభర్త' వని చేయిపట్టుకుని యీడ్చుచుండ  
 నాశ్చర్యకోపంబులు మనంబునఁ బెనఁగొన దేహము కంపింపఁ జేయి  
 తెమల్చుకొనుచు, "ఓయన్యోదరీ! నాయొద్దనా యిప్పుడునీప్రాగ  
 ల్భ్యము చూపవచ్చితివి? చాలు. జాలు, ఇకమాటాడక నీదారిని పో  
 పో"మ్మని గదిమి అంతటం బోకున్న దా నామె పెనిమిటినిగాననియు,  
 రెండుగంటలక్రిందటనే యీపట్టణమునకు వచ్చినా ననియు, అతఁడు  
 చెప్పఁగలిగినట్లెల్ల నయమున భయమునఁ జెప్పిచూచెనుగాని, యా  
 మదవతిముందట నాతనివాక్యములన్నియు వఱదఁగలిసిపోయెను. ఆమె  
 చేయివదలక, 'నాముందట నెందుఁబోయెద వింటి కిరమ్మ'నినిర్బంధించి  
 యీడ్వఁగా, ఆమెను తప్పించుకొనిపోవ శక్యముకాక, కడ కామెతోఁ  
 గూడ తనసహోదరునియింటికివెళ్ళి, విధిలేక యచ్చటభోజనమునకుఁ  
 గూర్చుండెను. అప్పు డామె 'ప్రాణేశ్వరా!, యనియు ఆమెచెల్లెలు  
 బావా!, యనియుఁ దన్నుఁ బిలుచుచుండఁగా వింతపడి యిద్దేమైన  
 నింద్రజాలమో నేనిప్పుడు కలగనుచున్నానోయని తలఁచుకొనుచు,  
 మఱిమఱి యద్భుతపడసాగెను. తనస్వామితోఁగూడవచ్చిన లక్ష్మ  
 ణుఁడు తాను వంటయింటికిఁ బోయినతోడనే యచట నాతనిసోదరుని  
 భార్య గౌరి తన్ను భర్తయని పిలువఁజొచ్చినందున భృత్యుఁడు యజ  
 మానునికన్నను అద్భుతపడుచుండెను.

అప్పుడు సీతచేఁ బంపబడిన పెద్దలక్ష్మణుఁడు తన యజమా  
 నునిఁ గలిసికొని, 'మీభార్యమిమ్ము భోజనమునకు రమ్మన్నదనిచెప్పిన

తప్పిదమునకై నిమిషముక్రింద నన్నునిష్కారణముగాఁ గొట్టితిరిగదా ఇప్పుడయిన వచ్చెదరా? మరలఁ గొట్టెదరా?' యని యడుఁగగానాత డద్భుతపడి, ఆసంగతి యేమో తా నెఱుఁగ ననెను. ఆపిమ్మటనామె యొక్క నిజమయినభర్త పెద్దవసంతకుఁడు తన సేవకునితోఁగూడ బయలుదేటి, చిన్నవసంతకుఁడు లోపల భోజనముచేయుచున్న సమయమునభోజనార్థ మింటికివచ్చి, తలుపుదగ్గఱఁబిలిచెను. తనయజమానురా లావఱకే యెవరువచ్చినను దలుపు తీయవద్దని యుత్తరువు చేసి పోయినదిగనుక, భృత్యులెవ్వరును దలుపుతీయరైరి. అంతటితోవారు వెనుక మరలక, 'మేము వసంతకుఁడును లక్ష్మణుడును వచ్చినాము తలుపుతీయుడని' కేకలువేసిరి. లోపలివా రామాటలకు పకపకనవ్వి, వసంతకుఁడీవఱకేవచ్చి తనభార్యతో లోపల భోజనము చేయుచున్నాఁడనియు, లక్ష్మణుడు వంటయింటనే యున్నాఁడనియుఁ జెప్పి తలుపు తీయకపోయిరి. వారు తలుపు బద్దలగునట్లుగా గుద్ది యఱచినను కార్యములేకపోయినందున, ప్రాణమువిసిగి వసంతకుఁడు తనభార్యతో నెవఁడో లోపల భోజనముచేయుచున్నాఁడని వినుటవల్ల వింతపడుచు, తుదకు మిక్కిలి కోపముతో భృత్యునిఁ దోడ్కొని యక్కడనుండి లేచిపోయెను.

చిన్నవసంతకుఁడు భోజనము చేసినతరువాత, సీత యింకను పట్టినపట్టును విడువక తన్ను భర్తగానే చూచుకొనుచుండుటచేతను ఇంతలో లక్ష్మణుఁడు వచ్చి తన్నును వంటకత్తెయొకతె పెనిమిటి యని పట్టుకొన్నదని చెప్పుటచేతను, మఱింత వింతపడి యెప్పు డయినఁ గొంచెము సందు దొరకెనా లేచిపోద మని నిశ్చయించుకొని యుండెను. అతఁడు భోజనము చేయునప్పుడు సుభద్ర చేసినయాదరణకు మిక్కిలి సంతోషించినను, మనసులో జారత్వశంక పెట్టుకొని

మాటిమాటికి చిటచిట లాడుచున్న సీతకృత్యములకు మనోవ్యధ గలవాడై యుండెను. వంటయింట పిశాచమువలెఁ బట్టుకొని వదల కున్న క్రొత్తభార్యను జూచిన, లక్ష్మణున కంతకన్న నొడలు మండు చుండెను. కాబట్టి వా రిరువురును ఎప్పుడు సమయము దొరకునా, యా రక్కెసలచేతులలోనుండి యీవలఁబడి యెప్పుడు బ్రతుకుగందు మా యని నిమిష మొకకల్పముగాఁ గడుపుచుండిరి.

ఒకయుపాయముచేత వారి నేమటించి తప్పించుకొని వీధిని బడి చిన్నవసంతకుఁడు పోవుచుండఁగా, ఒక కంసలవాఁ డెదురుపడి యాతనిని పెద్దవసంతకునిగా భ్రమించి, 'వసంతకా!' యని పేరుపెట్టి పిలిచి 'ఇదిగో నీవు చేయుమన్న చంద్రహార మయినది. పుచ్చు కొమ్మ' ని చేతికిచ్చెను. వసంతకుఁ డిది నాది కాదని మరల నియ్యఁ బోఁగా, వాఁడు పుచ్చుకోక, 'మీరు చేయుమన్న మీయుత్తరువు ప్రకారము చేసినానుగాని లేకున్న నాకెందు' కని దాని నతనియొద్దనే వదలిపెట్టి వెళ్లిపోయెను. ఇటువంటి యంద్రజాలములు జరుగుచున్న యీపట్టణములో నిక నర్థనిమిష మయినను నుండఁగూడ దనుకొని, చిన్నవసంతకుఁడు తనసేవకుని బిలిపించి 'నీ విప్పుడే బండి కుదుర్చు కొని శీఘ్రముగా మనసరకులను దానిమీఁద నెక్కింపుము పోద' మని యుత్తరువు చేసెను.

చంద్రహారమును భ్రమపడి చిన్నవసంతకున కిచ్చి పోయిన కంసలవాఁడు తా నితరులకు ఋణపడియున్న సొమ్ము నిమిత్తము కొంచెము సేపటికి రాజభటులచేతఁ బట్టుకోఁ బడెను. ఇట్లు రాజ భటులు వానిని బట్టుకొని తీసికొనిపోవుచున్న సమయమున, వాఁడు చంద్రహారము నిచ్చితి ననుకొన్న పెద్దవసంతకుఁ డాత్రోననే పోవు చుండుట తటస్థించెను. అప్పు డాకంసలవాఁడు వసంతకునిఁ బిలిచి

“అయ్యా! యింతకుమునుపు నేను మీచేతి కిచ్చిన చంద్రహారము యొక్క కూలి దయచేసెదరేని సమయమునకు మీక్కిలి యక్కటకు వచ్చును. మీ రియ్యవలసిన కూలి నేను బాకిపడియున్న సొమ్ము మొత్తమునకు సరిపోవును. కాబట్టి దానినిచ్చివేసిన, రాజభటులు నన్ను విడిచిపెట్టుదురు” అని, యడిగెను. వసంతకుండు వానిమాటల కచ్చెరువడి, “నీవేమి? నాకేమి? చంద్రహారమిచ్చుమీ? లేదుపోయ్” నెను. కంసలవాడు “నిమిషముక్రిందటనేకదా మీచేతి కిచ్చిపోతిని. ఇంతలోనే లేదనుచున్నా రిది యొక్కడి యన్యాయ” మని కేకలు వేసెను. ఈప్రకారముగా నిరువురును తనపక్షమే న్యాయమయినదను నమ్మకముతో గట్టిగా నిచ్చితి నని కంసలవాడును, అట్టినమ్మకము తోనే నాకెంతమాత్రము నియ్యలేదని వసంతకుండును, నడివీధిలోఁ దగవులు పడుచుండిరి. వసంతకుండు తనకు వాడు చంద్రహార మియ్యలే దని మనసులో రూఢిగా నమ్మియుండెను. కంసలవాడు అతనితమ్ముని నతనిగా భ్రమించి చంద్రహారము నిచ్చినమాట వాస్తవమేయైనందున, వసంతకునకు నగ నిచ్చితి నని చిత్తమున దృఢముగా నమ్మియుండెను. ఇట్లు మంచిమాటలతో కూలి యుచ్చుమార్గము కనబడనందున, వాడు వసంతకునిగూడఁ బట్టుకొని ధర్మాధికారుల కడకుఁ దీసికొని రం డని రాజభటులను వేయకొనెను. వా రాతని ప్రార్థనప్రకారము వసంతకునిగూడఁ బట్టుకొని, ధర్మస్థానమునకుఁ దీసికొనిపోవుచుండిరి.

ధర్మస్థానమునకుఁ బోయినందున కేమి యవమానమువచ్చునో యని భయపడుచు వసంతకుండు రాజభటునివెంటఁ బోవుచుండఁగా, ఇంతలో నతని పోదయని సేవకుండైన చిన్నలక్ష్మణుండు బండి కుదుర్చుకొని, ఆసంగతి తనయజమానునితోఁ జెప్పుటకయివచ్చుచుండెను.

వానినిజూచి వసంతకుడు తనసేవకుడే వచుచున్నాడని యెంచుకొని కొంత సంతోషించి, వాడేమో చెప్పవచ్చుచుండగా ఆమాట వినక, ‘లక్ష్మణా! నీవు పడుగెత్తుకొనిపోయి సీతతో నాయవస్థ చెప్పి తాళపుపెట్టెలోబెట్టిన రూపాయలమూటను నే నిమ్మన్నానని చెప్పి తీసికొనిరా, అని, ఆత్రముతో జెప్పెను. ఇదేమిరా యింతకుమును పెంతో కష్టపడి ప్రాణములు తప్పించుకొని యీవలబడిన యింటికే మరల బంపుచున్నాడని యచ్చెరు వడి తన యాజమానుని రాజభటులు కొనిపోవుచుండగా బ్రత్యక్షమున జూచుచున్నాడు గాన హాస్యము కాదని నిశ్చయించుకొని బండి కుదిరిన దని చెప్పదలచియు ఆసమయములో జెప్ప నవకాశము లేక, మాటుమాటాడక బయలుదేరి సీతయింటికి బోవుచు దారిపొడుగునను తనలో దానిట్లు చింతింపసాగెను. “అయ్యో! ఆపాడుగృహమునకు పోయినతోడనే గౌరి నన్ను మగుడ మగడని పట్టుకొనునేమో! ఈసారి దాని నెట్లు తప్పించుకోగలను? సేవకు లెప్పుడును అస్వతంత్రజీవులయి యాజమానుల యాజ్ఞలో మెలగవలసినవారు కాబట్టి పోకతప్పదు” అనుకొనుచు వెళ్ళెను.

వెళ్ళిపీఠిగుమ్మములో సీతను జూచి వసంతకుని రాజభటులు పట్టుకొని ధర్మస్థానమునకు గొనిపోవుచున్నారు ; తాళపుపెట్టెలో నున్న రూపాయలసంచిని నాచేతి కిచ్చి వేగిరము పంపుచున్నాడని లక్ష్మణుడు తొక్కుపాటుతో జెప్పెను. మగనికి ఆపద వచ్చినదన్న మాటలు విన్నతోడనే గుండెలు పగిలి, అతివేగమున లోపలికి పడుగెత్తుకొనిపోయి పెట్టెతీసి రూపాయలసంచిని తీసికొనివచ్చి లక్ష్మణుని చేతిలో బెట్టెను. లక్ష్మణుడు డాసొమ్ము పట్టుకొనివచ్చుచు త్రోవలో నొకచోట దనయాజమానుని గలిసికొనెను. అతడు తన కాపట్టణ

ములోఁ జరగుచున్న విచిత్రముల కాశ్చర్యపడుచు దిగ్భ్రమనొంది,  
 గేమియుం దోచక టిచ్చపడి నలుదెసలం జూచుచుండెను. అతని  
 సహోదరుఁ డాగ్రామమునఁ బేరుపడినవాఁడు గనుక, ఎల్లవారును  
 బూర్వ మెప్పుడో యీతని నెఱిగినవారివలెనే వీధిపొడుగునను నమ  
 స్కారములు చేయువారును, కుశలప్రశ్నముల నడుగువారును,  
 మర్యాద లొనరించువారును నయి యుండిరి. కొందఱు మీకు బాకి  
 యున్న సొమ్మిదిగోఁ బుచ్చుకొని యియ్యవచ్చిరి; మఱి కొందఱు  
 మీరు చేసినయుపకారము నెన్నఁడును మఱచిపో మని వంగివంగి  
 నమస్కారములు చేయఁ జొచ్చిరి. అతఁ డెవ్వరిని నెఱుఁగకపోయినను  
 ఎల్లవారు నీప్రకారముగా నతనిని అతనిసోదరునిగా భ్రమించి నమస్త  
 శౌరవములను జేయసాగిరి. ఇంతలో నొక కుట్టుపనివాఁడు వచ్చి  
 యిదిగో మీయంగీనిమిత్తము పట్టుబట్టును దెచ్చినాను. కొంతయిచ్చి  
 పొండని వేఁడుకొనియెను. మఱియొకఁడువచ్చి 'మీవస్త్రములు సిద్ధ  
 మగుచున్నవి; సాయంకాలము మీయింటికిఁ దెచ్చి యిచ్చెద' నని  
 చెప్పిపోయెను. ఇంకొకఁడు 'నేను మీపనిమీఁదనే యున్నాను; రేపు  
 తప్పక తెచ్చి యొప్పగించెద నని' వాగ్దానము చేసెను.

ఇది యంతయుఁ జూచి మతిపోయి, యెక్కడనో దయ్యాల  
 పోతుల దేశమునకు వచ్చిపోతి మని విచారించు చుండఁగా, లక్ష్మణుఁడు  
 వచ్చి 'మిమ్ముధర్మస్థానమునకుఁ గొనిపోవుచున్న రాజభటులచేతులలో  
 నుండి యెట్లు తప్పించుకోఁగలిగితి రని యడుగుటయెకాక, మీరు  
 తెమ్మన్నధనమును మధ్యాహ్నమున భోజనము చేసిన యింటికిఁబోయి  
 తెచ్చినా నని చేతి కిచ్చి వసంతకునిమనస్సునకు మఱింతకలఁతను  
 బుట్టించెను. 'రాజభటులు' 'పట్టుకొనుట' అని లక్ష్మణుఁడు చెప్పుటయు,  
 నీత నడిగి తెచ్చితి నన్నమాటకు సాక్షిగా సొమ్మునుచేతఁ బెట్టుటయు,



అలోచించి వీచి కేమో మతిభ్రమ యెత్తిన దని సందేహించి తాను  
మోసపోయి కార్యమును గానక తిరుగుచుండుట తలచుకొని భయో  
త్కంపము పుట్టగా కన్నులు మూసికొని భగవంతుడా! మ మ్మేలా  
గుననైన నీయాపత్సముద్రములోనుండి బయలబడవై చిరక్షింపుమా,  
యని దైవముం బ్రార్థించుచుండెను.

ఇట్లు భగవన్నామస్మరణమును చేయుచుండగా మఱియొక  
సుందరి వచ్చి, 'వసంతకా! యని పిలిచి, మధ్యాహ్నము మాయింట  
భోజనము చేయునప్పుడు నాకిచ్చెద నన్న చంద్రహార మేదీ యిమ్మని  
యడిగెను. ఆమాటలతో శాంత మంతయుఁ బోయి, వసంతకుడు,  
'చీ! చీ! మాయలాడీ! నాకడ నేమియు ప్రేలకు' మని దూషించుచు  
నీకు నే నెప్పుడును చంద్రహారము నిచ్చెద నననులేను, మీయింట  
భోజనము చేయనులేదు. ఇప్పుడు తప్ప వెనుక నెన్నడును నీమొగ  
మయినను జూడనులేదు, పొమ్మని కసరెను. ఆమె "నీవు మధ్యా  
హ్నము మాయింటికి వచ్చి భోజనము చేయునప్పుడు చంద్రహారము  
నిచ్చెద నని నాతో నమ్మకము చేయలేదా? పోనీ నీచంద్రహారము  
నీయనిపక్షమున నాదగ్గఱఁ బుచ్చుకొన్న బంగారపుఉంగర మయిన  
నాది నా కిమ్మ"ని తెగవు చేసెను. దానిమీఁద వసంతకునకు పిచ్చి  
యెత్తిపోయి, 'దొంగా! బొంకులాడీ! యని తిట్టుచు, నీయుంగరమును  
నిన్నునుగూడ నెఱుంగను పొమ్మని యచ్చటనుండి కాలికొలఁదిని  
పరుగెత్తెను. అతనియొక్కచిత్ర మయినచర్యకును వెట్టిచూపునకును  
ఆశ్చర్యపడి, నేడుమధ్యాహ్నమున మనయింటికడ సుఖముగా భోజ  
నముచేసి నీకు చంద్రహార మిచ్చెద నని యాశపెట్టి నాయుంగరము  
గూడఁ గొనిపోయినాడే, యింతలోనే లేదనుచున్నాఁ డేమివంత  
యని యామె విచారించు చుండెను. అగ్రామములో తక్కినవా రంద

ఋను పడినభ్రమలోనే యీసుందరియు పడి, యీతనిసీతనిసోదరునిగా నెంచుకొను చుండెను. వివాహితుఁ డైనయావసంతకుఁ డీమె చెప్పిన కార్యము లన్నిటిని చేసినమాట వాస్తవమే.

పరిచారికలు తమయజమానుఁడు లోపలనే యున్నాఁడనుకొని తలుపు తీయనందున, పెద్దవసంతకుఁడు మిక్కిలికోపముతో గిరుక్కున మళ్ళి లేనిపోని యనుమానములను పెట్టికొనిదీనియింటికి పోయినావని దానియింటికి పోయినావని దోషారోపణము చేయుచు మొగము ముడుచుకొనియుండి వెనుక నప్పుడప్పుడు తలుపు తీయకుండులాగుననే యీసారియుఁ తనభార్య పరిచారికలచేత నిట్లుచేయించిన దనియెఁచు కొని, తలుపు తీయనందుకు తగినయనుభవ మగుఁగాక యని మఱి యొకచోట భోజనముచేయ నిశ్చయించి, ఇప్పుడు చెప్పినసుందరి యింటికిఁ బోయెను. ఆమెయు గౌరవముతో నేదురువచ్చి యర్ఘ్యపాద్యము లిచ్చి కొనిపోయి, పడ్రసోపేతముగా భోజనము పెట్టినందున సంతోషమువచ్చి, భార్యమీఁదికోపమున నామెకు వంచనగానుండుట కయి యామెనిమిత్తము చేయించినచంద్రహారము నిచ్చెదనని వాగ్దానముచేసి, యుంగరము నాతఁడు పుచ్చుకొనెను. ఇందాక కంసల వాఁడు తెచ్చి పొటపాటున చిన్నవసంతకున కిచ్చిపోయిన దాచంద్ర హారమే. ఆసుందరి తనకు చంద్రహారము వచ్చు నన్నసంతోషముతో వేలియుంగరమును దీసి వేగిరము చేత కిచ్చెను. ఆయుంగర మతఁడు పుచ్చుకొని లే దనుచున్నాఁ డనుకొని వెట్టివెట్టిచూపులు చూచుచు పిచ్చికోపముతో కానిమాట లాడి యీవఱ కెన్నఁడును నీమొగమే యెఱుఁగనని యాతఁడు పాటిపోయినందున, ఆతనికిచిత్తచాంచల్యము కలిగినదని యెంచుకొని, యాతని భార్యయొద్దకుఁబోయి నీమగనికి పిచ్చియె త్తినదని చెప్పనిశ్చయించుకొని భయముదేఱెను. అట్లు కదలి

పోయి యానంగతిని సీతతో చెప్పుచుండగా పెద్దవసంతకుఁ డొక రాజభటునివశమునఁ బంపఁబడి యీవఱకు చిన్నలక్ష్మణుఁడు వచ్చి తీసికొనిపోయి తన యజమానునకుసమర్పించినమాటనే పెట్టెతాళము తీసి ఖైమ్మని భార్య నడిగెను. ఆమూట నాలక్ష్మణుఁడు కొనిపోయి తనసోదరున కిచ్చినమాట యీవసంతకుఁ డేమియు నెఱుఁగడు. ధర్మాధికారి యాతని నెఱిగినవాఁడుగనుక, ఇంటికిపోయి యాభటుని వశమున సొమ్మిచ్చి పంపు వని సెలవిచ్చినందున ఆతనితోడ సొమ్ము నిమిత్తమై వచ్చెను.

ఇప్పుడు వసంతకుఁడుమధ్యాహ్నముభోజనమునకు వచ్చినప్పుడు తలుపు తీయవైతి వని భార్యను మందలించుటయేకాక, మనుష్యునిఁ బంపినను ఆపత్సమయమున సొమ్మియ్యకపోతివిగదా యని దూషించినందున, తనపెనిమిటికి పిచ్చియైతి న దని యాసుందరి చెప్పినమాట యసత్యము కాదని సీత గట్టిగా నమ్మెను. భోజనము చేయుచున్నంత సేపును నతఁడు నేను నీ పెనిమిటినే కాననియు, ఈదినము వఱకును తా నెప్పుడును కాంచీపురముకే రాలేదనియు, అనుచుండుట స్మరణకు వచ్చి, తనమగనికి నిస్సందేహముగా పైత్యచలనము కలిగిన దని నిశ్చయము చేసికొనెను. కాబట్టి రాజభటున కియ్యవలసిన సొమ్ము నిచ్చి యాతనిని పంపివేసి, ఇంటఁగల పరిచారకుల నందఱిని పిలిచి మీ రీతనిని త్రాళ్లువేసి కట్టిపెట్టి చీకటిగదిలో భద్రముచేసి చికిత్స చేయించుటకై వైద్యునినిమిత్తము మీ లో నొకరు వేగిరము వెళ్ళు డని యాజ్ఞచేసెను. పరిచారకు లాతనిఁ పట్టుకొని నిష్కారణముగా కట్టుచున్నప్పు డతడు తన కేమియు చిత్తచాంచల్యము లేదనియు వృధాగా కట్టుచున్నారనియు మొఱవెట్టెను. కాని యాసమయములో నాతని మొఱ నాలకించినవా రెవరును లేకపోయిరి. పాపము ! సోద

రుఁడును అతఁడును ఏకరీతిగా నున్నదోషమువలననే పెద్దవసంతకున కిప్పు డీయవస్థ తటస్థించెను. అతఁడు కట్టనీయక పెనఁగులాడుచు కేకలు వేసి కోపపడినకొలఁదిని, చెంతనున్నవారి కాతఁడు పిచ్చివాఁ డనునభిప్రాయము బలపడసాగెను. ఇంతలో లక్ష్మణుడువచ్చిన రూపాయలమూట నేమిచేసితివిరా యని యడుగఁ దెల్లపోయి తా నామూట సంగతినేయెఱుఁగననితత్త అపడుటయెకాక మధ్యాహ్నము భోజనమునకు వచ్చినప్పుడు తలుపు దీసినారు కారని యజమానుఁడు చెప్పిన కథనే యేకరువుపెట్టినందున, స్వామికిపట్టిన పిచ్చియే సేవకు నకును పట్టినదని నిశ్చయించి, యతనినిగూడ కట్టికొనిపోయి వసంత కునికి తోడుగా ఆచీకఁటిగదియందే యుంచిరి.

అంత మగనిని లోపల భద్రముచేసివచ్చి, వీధిలో నిలుచుండి సీత వైద్యునిరాక కెదురుచూచుచుండెను. ఇంతలో నొకపరిచారిక వీధిలోనుండి రోజుచుఁ బరుగెత్తుకొనివచ్చి, సీతనుచూచి “అమ్మా ! నీమగఁడును భృత్యుఁడును కావలియున్నవారికన్నులు గప్పి తప్పించుకొని దొడ్డితోవను పాటిపోయినారు. కాఁబోయినను ! ఆవలి వీధినిబడి యిప్పుడే యిద్దఱును స్వేచ్ఛముగా పోవుచున్నారని వర్త మానము చెప్పెను. ఆమాటను విన్నతోడనే కొంతమంది సేవకులను వెంటఁబెట్టుకొని, మగనిని మరలఁబట్టుకొని తీసికొనివచ్చుట కయి పరిచారిక చూపినమార్గమున సీత పరుగెత్తిపోయెను. ఆమెచెల్లెలు కూడ ఆగుంపుతో నప్పగారిని వెంబడించెను. వారుసమీపముననున్న యొకమఠము చేరువకు వెళ్లినప్పటికి, చిన్నవసంతకుఁడును లక్ష్మణుఁ డును తలవంచుకొని నడుచుచు అచ్చటఁ గనఁబడిరి. ఆకారలక్షణా దులచేతభేద మేమియు లేక యొక్కపోలికగా నుండుటచేత సీతవారిని జూచి, తనభర్తయు భృత్యుఁడునని మరల భ్రమగొనెను.

చేన్నవసంతకుఁ డింకను మనస్సు కలతనొందియే యుండెను. కంసలవాఁ డిచ్చిపోయిన చంద్రహారము చేతిలోనేయుండెను. సొమ్ము ముట్టినమీఁదట ధర్మాధికారులచే విడిచిపెట్టఁబడి, అప్పు డాకంసల వాఁ డామార్గముననే యింటికిఁ బోవుచు, వసంతకుని జూచి 'కూలి యియ్యవలసివచ్చునని చంద్రహారమును నీకియ్యనేలేదంటివే, యిదే కదా నీమర్యాద' యని నిష్ఠురములాడ మొదలు పెట్టెను. "ఈదినము మధ్యాహ్న వేళ నాదారిని నేను జనుచుండఁగా నీయంతట నీవేవచ్చి చంద్రహారమును వద్దనుచుండఁగా నామీఁదఁ బాటవైచి పోతివి; అప్పటినుండియు మరల నీమొగ మయిన నేను చూచినానా?" అని వసంతకుఁడు పలుకుచుండెను.

ఈసమయమున సీత యక్కడకువచ్చి, కావలినుండి తప్పించు కొని పీఠిఁబడిన తనభర్త దొరకె రండని కూడవచ్చినవారిని బిలి చెను. అంత వారందఱును గూడుకొని యటచుచు, అతనిని త్రాళ్ళ తోఁగట్టికొనిపోవుటకయి మీఁదిమీదికివచ్చి బలవంతముగా మీఁద చేతులు వేయఁజూచిరి. అది చూచి భయాక్రాంతులై వసంతకుఁ డును భృత్యుఁడును ఒక్కగంతునఁబోయి మఠములోఁబడి ప్రాణ ములు దక్కించుకొని, యం దున్న యోగినిని శరణు చొచ్చిరి.

ఆయోగిని వారి కభయ మిచ్చి జడుపుదీర్చి, తానీవలికి వచ్చి యీసంతోభమునకు హేతు వేమని యడిగెను. ఆమెగాంభీర్యవతియు పూజనీయయు నగుటయెకాక తాను జూచినసంగతులయొక్కవాస్తవ మును సూక్ష్మదృష్టితో కనిపెట్టి న్యాయమును తీర్చుటయందుఁగూడ సమర్థురాలు గనుక, మూల మంతయుఁ గనుఁగొనక తన్నాప్రకార ముగా మఱుఁగుచొచ్చినవారిని సులభముగా నితరుల కొప్పగింపనిచ్చు లేని దాయెను. కాబట్టి సీత తనమగనికిపిచ్చియై త్రియీప్రకారముగా

వచ్చినాఁడని చెప్పియంతతోఁ దృష్టినొందక, 'నీమగని కింతయాకస్మికముగ వెట్టి యెత్తుటకు కారణమేమి? లోకు లియ్యవలసినఋణములు గాని యితరులయొద్ద దాచుకొన్నసొమ్ముగాని మునిగిపోయినదా? ప్రాణసమానుఁడగుమిత్రుఁ డెవ్వఁడైనఁ బరలోకప్రాప్తుఁ డైనాఁడా?' అని గట్టిగా విచారణచేయ నారంభించెను. ఇటువంటి వేమియు జరగి యుండలే దని సీత ప్రత్యుత్తర మిచ్చెను. అప్పుడు కొంత యాలొ చించి యాయోగిని 'నిన్ను మాని నీభర్త మఱియొకమానినిమీఁద మనసు తగిలియున్నాఁ డేమో, అది కారణమయి యుండవచ్చు నని పలికెను. "ఆయన పూర్వము తఱుచుగా నింటికి రాక మసలుచు వచ్చుట మఱియొక యింతిమీఁది మోహముచేతనేయని నేననుకొను చుంటిని. ఇప్పు డింటికి రాకుండుట యన్యకాంతిమీఁది మనుతచేతఁ గాదు; సంగతి యెఱిగి యింటికడ నే నేమైన ననుకొందు నేమో యను భీతిచేత నిప్పుడు రాక మానుచున్నాఁడు" అని సీత బదులు చెప్పెను. ఆమాటలు విని యింటికడ నిత్యమును నీమె పెట్టుబాధచేతనే యీతనిమనస్సు వికలత నొందెఁగాఁబోలునని సందేహపడి, నిజమును దెలిసికోవలెనను నుద్దేశముతో 'అట్టిపని నాతఁడు చేసినప్పుడు నీవు గట్టిగా న్యాయనిష్ఠురములాడి మందలింపవలసియుండె' నని యోగిని పలికెను. నేనుమాత్ర మూరకున్నానా? చేత నైనంతవఱకు మంద లించుచునే యున్నా నని సీత చెప్పెను. 'అయినను నీవు తగినంత కూకలు వేసియున్నట్లు తోచదని యోగిని యూరకుండెను. అప్పుడు సీత తానావిషయమయి పడినశ్రమమునుగుఱించి యామెకు గట్టినమ్మ కమును బుట్టింపవలెనను నుద్దేశముతో నామె మొగమువంకఁజూచి, నిజము చెప్పెదను వినుమని యిట్లనియె. 'నాకును భర్తకు నిక రాత్రింబగలు రెండవప్రసంగము లేదు. రాత్రి పరున్నప్పుడు నిద్ర

పట్టినదాఁక చెవిదగ్గఁ జేరి యీసంగతి నే గొలుగుచుండును. భోజనము చేయునప్పుడు సహిత మీవిషయమయి వినకుండ ముద్ద మ్రింగ నిండ్రిను. మే మిద్దఱమును గలిసికొన్నప్పు డెప్పుడును మఱియొక సంగతి మాటాడను. అతఁడు పదిమందిలో నున్నప్పుడు సహితము మాటలధోరణిని మఱియొకసంగతి తెచ్చి యతనిమనసునకు నాఁటు నట్లుగా ఎత్తిపోడుపుమాటల నాడుచుండును. ఇట్లు ప్రతినిమిషమును తల వాచునట్లు చీవాట్లు పెట్టుచున్నను, అతఁడు తనబుద్ధి మాన కున్నాఁ డని యున్నగుట్లు రవంతను బయలఁబెట్టెను.

ఈప్రకార మామోగిని యుక్తి చేసి యీసంగతి యంతయు నామెనోట నె పలికించి, 'నీ వాడెడుమాటలమూలముననే నీమగనికి పిచ్చి యెత్తినది. సం దేహము లేదు. అహోరాత్రములు చెవిచెంతఁ జేరి సాధించుచుండుభార్యపలుకులు వెట్టికుక్క కఱచినంతకంటెను విషమయి యెంతపరమశాంతునకును నిమిషములోపిచ్చియెత్తించును. నీపోరుచేత నతఁడు రాత్రులు నిద్రకు మొగము వాచిపోయినట్లు తోఁచుచున్నది. కలఁతనిద్ర పోయినవానికి మతి చలించిపోయినదన్న సంతయాశ్చర్యము కాదు. నీ వాడుమాటలతో తిన్నయన్నము కడు పునఁ బట్టక నీరయిపోయి యుండును. ఈప్రకారముగా నిద్రాహారములు లేక దేహసౌఖ్యములకు వెలియయి యిల్లొకయడవిగానున్న వాని కేరోగములును ఏల రాకపోవును? ఇది యంతయు నీవు చేసి కొన్నదోషఫలమే యనుటకు సం దేహము లేదు. స్వయంకృతాప రాధముగదా యని నీది నీవే యనుభవింపవలెను.' అని చీవాట్లు పెట్ట నారంభించెను.

అప్పు డెప్పుమీఁదియభిమానముచేత సుభద్ర కలిపించుకొని మాయప్ప మంచిమాటలతోనే భర్తనుబోధించుచు వచ్చినదనిచెప్ప

వచ్చి, మరల నప్పవంకఁ దిరిగి 'ఆమె యట్లు తప్పిదమునెల్ల నీపయి నె  
మోపి తూలనాఁడుచుండఁగా మాటుమాటాడక యూర కుండెదవే'  
మని, మెల్లఁగా నడిశెను. 'ఆమె చమత్కరముగా నిజమునుబయలఁ  
దీసి, నన్ను నోరెత్తకుండునట్లు చేసినది. నేనేమి చెప్పఁగలుగుదు' నని  
సీత పలికి మిన్నకుండెను.

సీత తనప్రవర్తనమునకు సిగ్గుపడినదయినను, తనమగనిని తన  
కొప్పగింతపెట్టు మని మూర్ఖత్వముతో నామెను బలాత్కరించుట  
మాత్రము మానినది కాదు. ఆయోగిని యాతని నటువంటిభార్యవశ  
మున వదలిపెట్ట నిష్టములేనిదై, మంచిమాటలతో నాతనిస్వస్థచిత్తునిఁ  
జేయఁదలఁచి యెవ్వరిని లోనికి రానియ్యక లోపలికిఁబోయి తలుపు  
వేసికొ నెను.

ఇద్దఱునహోదరులును సరిగా నొకరినొకరు పోలియుండుటచేత  
నింతలేసివింతలు పుట్టినయాదినమునందే వర్ధమానునియొక్కయవసాన  
కాలము సమీపించుచున్నట్లు కనఁబడెను. ఇప్పు డించుమించుగా  
సూర్యాస్తమానసమయము కావచ్చినది గనుక, ఆతఁడు ధనము  
నియ్యలేక పోయినపక్షమున ప్రొద్దు గుంకువేళఁ బ్రాణముల నియ్య  
వలసియుండెను. అతనిని వధచేయుస్థలము మఠమునకు సమీపము  
గానే యున్నందున, ఆయోగిని లోపలికిఁబోయి తలుపు బిగించుకొన్న  
సమయమున రాజభటులవెంబడిని వర్ధమానుఁ డక్కడకు వచ్చెను.  
ఆపట్టణమున ధన మిచ్చి యాతని ప్రాణములు కాపాడఁగల ధర్మాత్ము  
లెవ్వరై న బయలుదేఱి యహమస్మియని నిలుతురేని తత్క్షణమావర్త  
కుని విడిచిపెట్టింపవలె నను నభిప్రాయముతో రాజును వారివెంబడి నె  
వచ్చుచుండెను. తాను స్వయముగానుండి ప్రభువీప్రకారమతనినిగొని  
పోవుచుండఁగా, సీత యెడ్చుచుఁ బోయి, యొకయోగిని తనమగనిని



లోపల దాచి వదలిపెట్టకున్న దనియు, పిచ్చియై తినతన పెనిమిటినిదన కిప్పించి న్యాయము దయచేయుఁ డనియు వేడుకొనుచు, రాజును పరి వారముతో నాపెను. ఆమె యీప్రకారముగా తనమొట్టను విన్న వించుకొనుచుండఁగా ఆమె నిజమయినభర్త భృత్యునితోడఁగూడ కట్లావిడిపించుకొనివచ్చి తనభార్య యక్రమముగా లేనిదే తనకు పిచ్చి యై తినదని మిషపెట్టి పరిచారకులచేత తన్నుఁగట్టించి చీకటిగదిలో త్రోయించి తలుపువేయించిన దనియు, తానెట్టెట్లో కట్లు ప్రైంచుకొని కావలివారిని దుద్దువెట్టి చెఱలోనుండి యూడిపడితి ననియు, మొట్ట పెట్టుకొనెను. తనపెనిమిటి మఠములోనే యున్నాఁడని తలచియున్నందున, సీత గూతనిని జూచినతోడనే నిశ్చేష్టితురాలయి మాట రాక నిలువఁబడి యుండెను.

వర్ధమానుఁడు తనకొమారుని జూచి, తల్లిని సోదరుని వెదకుట కయి బయలుగేటినకుమారుఁ డీతఁడే యనుకొని, 'నే నియ్యవలసిన సొమ్మిచ్చి యితఁడు ప్రాణములు కాపాడును నాకిక భయములే' దని తలచుకొనెను. కాబట్టి పుత్రవాత్సల్యముతో 'నాయనా!' యని కొడుకును పిలిచి, తన్నువిడిపించువిషయమై ప్రశంసించెను. కాని వర్ధమానుఁ డద్భుతపడునట్లు వసంతకుఁడు నీవెవ్వఁడనో నేనెఱుఁగ నని స్పష్టముగాఁ దెలియఁజెప్పెను. ఈవసంతకుఁడు తనచిన్నతనములో గాలివానపట్టి యొకరినొకరు ఎడఁబాసినది మొదలుకొని తండ్రినెప్పు డును జూచియుండలేదు. తా ననుభవించినదుఃఖములచేతనువార్ధకము చేతను రూపముబొత్తిగా మాటినందున తన్ను గుఱుతుపట్టలేకపోయి నాఁడో, యిటువంటి దుర్దశలో నున్నతన్ను తండ్రియనియొప్పుకొనుట యవమానకరమని తలచి చెప్పసిగ్గుపడుచున్నాఁడో యని యనుమానించి కొమారునకుఁ దన్నెఱిగించుటకయి వర్ధమానుఁడు బహువిధ

ముల ప్రయత్నించి చూచెను గాని యాతనిప్రయత్నము లేవియు ప్రయోజనకారు లయివవికావు. ఈప్రకారమందఱును త్రొక్కుటపడు చుండఁగా, రాజుగా రెవ్వరినో శిరశ్చేదముచేయించుటకయి స్వయముగానుండి తీసికొనిపోవుచున్నాడు చూతము రండని యెండొరులఁ బిలుచుకొను పౌరులకలకలములు విని, ఆయోగినియు వసంతకుఁడును భృత్యుఁడును లోపలినుండి వెలుపలికి వచ్చిరి. అప్పుడుసీతతనముందఱ నిద్దఱుభర్తలును ఇద్దఱుభృత్యులును నిలుచుండఁగాఁ జూచి, యత్యద్భుతపడి చిత్రపుప్రతిమవలె నోరు కదల్చక నిలుచుండెను.

ఇంతవఱకును వారినందఱిని కలఁతపడునట్లు చేయుచున్న భ్రమ ప్రమాదము లిప్పుడు బయలుబడినవి. ఇద్దఱువసంతకులును ఇద్దఱు లక్ష్మణులును ఈగకాలంతయు భేదములేక యొకఅచ్చున గుద్దినట్లుగా నుండుట చూచి, ప్రౌద్ధున్న విన్నకథ మనస్సునకుఁ గట్టియున్నట్లున్నది గనుక వాస్తవము నొక్కనిముషములో నూహించి, రాజు వారు వర్ధమానునియొక్క కొమాళ్ళును సేవకులును అని తెలిసికొనెను.

అప్పుడెవ్వరు నెనుడుచూడనిమఱియొకసంతోషకార్యముగూడఁ దటస్థమయి, వర్ధమానునికథను మఱింత యనుకూలముగా సంపూర్తి చేసినది. నాటియుదయకాలమున మహావిచారముతోను మరణదండన వలని భయముతోను నారంభింపఁబడి చెప్పఁబడినకథ, సూర్యాస్తమానమునకు ముందే సంతోషముతో ముగిసినదాన, ఎల్లవారును పరమానందభరితులయిరి. మఠములో నున్నయోగిని వర్ధమానుని భార్యయు, నసంతకులతల్లియు నగుచారుమతి యని కూడఁ దెలియ వచ్చెను. నాడు చేపలవాండ్రు పెద్దవసంతకుని, తల్లిని, లక్ష్మణుని పయికిఁదీసినప్పుడు, పిల్లల నిద్దఱును గొనిపోయి మఱియొకచోట విక్రయించుకొనిరి. చారుమతి పుత్రశోకమునకుఁ బతివీరహము తోడ్పడ

నిర్వేదించుచు, పుణ్యవ్రతముల నాచరించుచు యోగినియై యందందు  
తిరిగి తుదకీమరమునఁ బ్రవేశించి శక్తికొలదిని బీదసాదలనాదరించుచు  
తన్నెఱిగినవారందఱి వలనను గౌరవముపొందుచుండెను. చిరకాలము  
నుండి యన్యోన్యవీక్షణములేక యున్నజననీజనకులును బిడ్డలును  
అందఱును తలఁవనితలఁపుగా నొక్కసారి యేకస్థలమున సమావేశ  
మయినందున, మహాసంతోషముతోనుండి యాకొఁగిలింతలలోను  
ప్రియవాక్యములలోను వర్ధమానుఁడు మరణదండనకు లొబడియున్నా  
డన్నమాటనే మఱచిపోయిరి. ఆసంతోషోద్రేకము కొంత శాంతించిన  
తరువాతఁ దెలిసి, పెద్దవసంతకుఁడు ఆసొమ్మునంతను తా నిచ్చెదనని  
బయలుదేఱెను. కాని రాజుసొమ్ముపుచ్చుకోకయే యాతనినిమన్నించి  
విడిచిపెట్టెను. చిరవిరహమునొంది కడకు సుఖముగాఁ గూడుకొన్న  
దంపతులును పుత్రులును తమరు పడినకష్టములను గూర్చి యేమి  
మాటాడుకొందురో వినవలెనని రాజు, ఆయోగినితోను దీర్ఘకాలము  
నకుఁ గలిసికొన్నయామెనాథునితోను సుతులతోను గలిసి మరము  
నకుఁ బోయెను. ఈపరాకున మనమాయద్దఱులక్ష్మణులసంతోషమును  
గూడ నిచ్చటఁజెప్ప మఱవఁగూడదు. వాండ్రును భ్రాతృస్నేహమున  
నొకరినొకరు కౌఁగిలించుకొని, ప్రియాలాపములతో సల్లాపసౌఖ్యము  
ననుభవింపుచు, అపరిమితానందమును బొందిరి.

సీతయు అత్తగారి హితబోధవల్ల బుద్ధితెచ్చుకొని, అటుపయి  
నెప్పుడును మగనిమీఁద లేనిపోనియనుమానమును పడక నిరంతరము  
నాతనిమాటలో మెలఁగుచు పూవులోతావివలెఁగలసి మెలసి యుండి  
నిరుపమానమైన సౌఖ్య మనుభవించుచుండెను.

చిన్నవసంతకుఁడు తనమఱఁదలై ననుభవమును వివాహము చేసి  
కొని; యీమెవలన నమితసుఖములను గాంచుచుండెను. వృద్ధుఁడైన

యావర్ధమానుఁడును కొడుకులతోను కోడండ్రతోను బహుసంవత్సరములు కాంచీపురముననే యుండి సంతోషముతోఁ గాలమును బుచ్చుచుండెను.


పయినిచెప్పిన విచిత్రములు వారందఱును గలిసికొన్నంత మాత్రమున ముగిసినవి కావు. తల్లిదండ్రులు ఒకకొడుకును మఱియొక కొడుకునుగాను, వసంతకు లొక భృత్యుని మఱియొక భృత్యునిగాను లక్ష్మణు లొకరియజమాను నొకరియజమానునిగాను, భార్య లొకరి మగని మఱియొకరి మగనిగాను, పౌరు లొకవసంతకుని మఱియొక వసంతకునిగాను, భ్రమించుచుండఁ బట్టణమున నిత్యమునువలయునంత వినోదము కలిగియుండెను.

సంపూర్ణము.

---

పరిపూరితము.

## ఇందువచ్చుపాత్రములు



చంద్రకేతుడు—కోసల దేశపురాజు.

వీరసేనుడు—చంద్రకేతునకులొబడిన లక్ష్మణపురం సంస్థానాధీశుడు.

విక్రమసేనుడు—వీరసేనునికుమారుడు; సతీమణిభర్త.

సౌజన్యనిధి—చంద్రకేతుని మాంత్రికులలో నొకడు.

ధన్వంతరి—సతీమణితండ్రి: ఘనవైద్యుడు.

సునంద—వీరసేనుని రాణి; విక్రమసేనునితల్లి.

సతీమణి—ధన్వంతరి కూతురు; విక్రమసేనునిభార్య.

గుణవతి—చందనావతి కూతురు.

చందనావతి—కాశీనివాసురాలయిన సుగుణవతితల్లి.



## స తీ మ ణీ వి జ య ము

పూర్వకాలమునందు కోసలదేశమును తన కయోధ్యాపురము రాజధానిగా సూర్యవంశపురా జయిన చంద్రకేతుడు పాలించుచుండెను. అతనిపాలనమునకు లోబడి యనేకసంస్థానాధిపతు లాతనికి కప్పము కట్టుచు సేవించుచుండిరి. ఆసామంతరాజులలో లక్ష్మణపురసంస్థానాధీశ్వరుఁ డయినవీరసేనుఁ డొకఁడు. అతఁ డాకస్మికముగా మృతినొందినందున, తత్పుత్రుఁ డయినవిక్రమసేనుఁడు చిన్నతనములోనే రాజ్యమునకు వచ్చెను. చంద్రకేతునకు వీరసేనుని యందు మిక్కిలి ప్రేమ గనుక, అతని మరణవార్తను విన్నప్పుడు దుఃఖించి యాతనిపుత్రుని విద్యాబుద్ధులు చెప్పించి బాగుచేయ వలె ననెడియుద్దేశముతో వెంటనే రాజధానికి రమ్మని విక్రమసేనుని కాజ్ఞ పంపెను. విక్రమసేనుఁడు భర్తృమరణ దుఃఖితయైయున్న తల్లియొద్ద కూరుచుండి యుండఁగా సౌజన్యనిధి యనునాతఁడు రాజాజ్ఞను పట్టుకొని యయోధ్యనగరమునుండి వచ్చెను. కోసలదేశపు రాజు లాకాలమునందు నిరంకుశప్రభువు లయినందున వారియాజ్ఞోల్లంఘనము చేయుట ప్రాణాపాయకర మని యెఱిగిన దయి సాధ్వీమణి యైనయాసునంద పుత్రునియు, దెంతప్రేమగలదయినను రాజాజ్ఞను మీర సాహసింపక పుత్రవియోగము సహింపలేక నాటిదినము తనభర్త మరల మృత్యుఁ డయినట్లు దుఃఖించుచు వెంటనే కొమారు నాతనివెంటఁ బొమ్మని యుత్తరువు చేసెను. అప్పుడు సౌజన్యనిధి మంచిమాటలతో నామెకు కొంతదుఃఖోపశమనము చేసి, పుత్రవియోగమునకు శోకింపకుండ బుద్ధిచెప్పి, చంద్రకేతుఁడు దయార్ద్రహృదయుఁ డనియు, విక్రమసేనునకు తండ్రిలేనిలోపము లేకుండ నతఁడు

పితృప్రతినిధియై పితృవాత్సల్యముతో సర్వవిధముల కాపాడుననియు,  
 రాజౌకయసాధ్యవ్యాధిచేత బాధపడుచున్నందున తండ్రియెడలఁ  
 గలిగియుండిన సౌభ్రాత్రమునుబట్టి యిప్పు డీవిక్రమసేనుని పిలిపింప  
 వలసివచ్చె ననియు, చెప్పి యామె నోదార్చెను. అప్పు డామె రాజున  
 కసాధ్యవ్యాధి కలిగినందునకయి వ్యసనపడి, తన చెంతనున్న సతీమణి  
 యనుచిన్నదాని నాతనికి చేతితోఁ జూపి, ఈచిన్నదాని తండ్రియే  
 యిప్పుడు జీవించియుండిన పక్షమున రాజుయొక్కవ్యాధిని తప్పక  
 కుదుర్చు నని చెప్పి, ఈచిన్నది ఘనవైద్యుఁ డని జగత్ప్రసిద్ధికెక్కిన  
 ధన్వంతరికూతురనియు, అతఁడు తనయవసానకాలమునందు తల్లి  
 లేని బిడ్డ యైనయాసతీమణిని తన కప్పగించినందున నాటినుండియు  
 తా నీచిన్నదానిని పుత్రికాప్రేమతో పెంచుచుంటి ననియు తల్లి  
 దండ్రుల సుగుణములు పట్టుపడుటచేత బహుబుద్ధిమంతురా లయి  
 యీచిన్నది యెల్లవారిచేతను మంచి దనిపించుకొనుచున్న దనియు  
 సతీమణియొక్క చరిత్రమును కొంత మాట ధోరణిని చెప్పెను. ఆమె  
 యామాటలు చెప్పుచున్నంతసేపును సతీమణి తల వంచుకొని నిలు  
 చుండి కన్నుల నీరు పెట్టుకొనుచుండెను. అదిచూచి సునంద పోయిన  
 వారినిమిత్తమయి యదేపనిగా దుఃఖించుట మంచిదికా దని చెప్పి  
 యీచిన్నదాని నూరడించెను.

అప్పుడు విక్రమసేనుఁడు తల్లిని జూచి తనప్రయాణమునకు  
 సెలవు వేడఁగా ఆమె కుమారుని బహువిధముల దీవించి కన్నులనీరు  
 కాలువలుకట్ట ప్రేమాస్పదుఁ డయినయాచిన్నవానిని సౌజన్యనిధి  
 కొప్పగించి “నాయనా! ఈచిన్నవాడీవట కెన్నఁడును తల్లిదండ్రు  
 లను విడిచి పరులయొద్ద నొంటిగా మెలఁగినవాఁడు కాఁడు. లోక  
 వ్యవహార మెఱుంగనియీబాలకుని కెట్లు బుద్ధిచెప్పి మంచివానినిగా



దిద్దుకొందుగో మీ దేభారము.” అని చెప్పి వెళ్ళుటకు సెలవిచ్చెను. ఆచిన్నవాడు వెళ్ళునప్పుడు సతీమణినిజూచి, “నిన్ను పుత్రికాప్రేమతో జూచుచుండెడు మాతల్లిగారి సంరక్షణము నెప్పుడును నీ వేమటక నేను దగ్గఱలేనిలోపము కనబడకుండ జేయుము” అని చెప్పి తల్లి నప్పగించెను.

సతీమణి చిర కాలమునుండి మనసులో విక్రమసేనుని కామించి యుండెను. ఇంతకుముం దాచిన్నది తలవంచుకొని యేడ్చినది విక్రమసేనుడు తన్ను విడిచిపోవుననియే కాని తండ్రినిమిత్తముకాదు. ఆమె తండ్రియందు మిక్కిలి ప్రేమకలదే యయినను, విక్రమసేనుని యం దామెకుఁ గలప్రేమ యంతకంటె నధికమయినది. తనకు ప్రేమాస్పదుడయి కన్నుల యెదుటఁ గానబడుచున్న అతఁడు తన్నుఁబాసి శీఘ్రముగానే వెడలిపోవ నున్నాడని తలచుకొనుట వలనఁ గలిగిన యీ పెద్దదుఃఖములో, ఎప్పుడో మరణమునొంది రూపాదులుసహితము తిన్నగాస్కురణకు రాక సగము మఱచి యున్న యీ తండ్రివిషయ మయినదుఃఖము తోచక యడఁగిపోయెను.

సతీమణికి చిర కాలము నుండి విక్రమసేనునిమీఁద ననురాగము కలదుకాని యామె తాను బీదకుటుంబమున పుట్టినదాన ననియు, అతఁడు మహావంశమునఁ బుట్టి కీరీటాధిపత్యమున కర్హమయినవాడనియు, మాత్రము మనసులో నెప్పుడును మఱచియుండినదికాదు. ఆమె తనపూర్వులు సుప్రసిద్ధులు కాకుండుటయు నాతనిపూర్వు లందఱును రాజ్యభారభూర్వహులయియుండుటయుఁ దలపోసి, అతనికిని తనకును గలయంతరమును విచారించి నిరాశచేసికొని, ఆకాశమునం దున్న చంద్రునిఁ గామించుట యెంతప్రయోజనకరమో తా నాతని కామించుటయు నంతప్రయోజనకర మని భావించి నిట్లున్న

విడుచుచు, భార్యగారి గాకపోయినను సేవకురాలుగా నయిన నుండి యాతని సేవయందే తనదినములు గడపవలె నని నిశ్చయించుకొనెను. అతఁడును తనభర్త యగునన్నయాశ యామెమనస్సులో లేకపోయినను, నవ్వుమొగముతోను తుమ్మెదలను మించిన కురులతోను తేనియలొలుకుమాటలతోను సదా యతఁడు కన్నులయెదుర మెలఁగుచుండుటచేత నామె కొకవిధ మయినయానందము కలుగుచుండెను. అందుచేత నిప్పు డాతనివిగ్రహ మామెమనస్సున పొడకట్టి యామె హృదయమును దుఃఖసముద్రములో ముంచివేయఁ జొచ్చెను.

ధన్వంతరి యమోఘము లైనకొన్నిదివ్యాషధములను దప్ప మరణకాలమునందుఁ దనకొమారితకు మఱేదియుసా త్తిచ్చిపోలేదు. ఆరాజౌషధములలో నొకటి కోసలదేశపురాజయినచంద్ర కేతుఁడు బాధపడుచున్న దీర్ఘరోగమున కమోఘ మయినమందు. సౌజన్యనిధి సునందతో రాజురోగమునుగూర్చి చెప్పినప్పుడు తనప్రియుఁడు పోఁబోవుచున్న యయోధ్యానగరమునకు తానుగూడ పోయి రాజునకు చికిత్సచేసి రోగనివారణము చేయుటవలన లాభముపొందవలయునన్న యూహ సతీమణియొక్క హృదయమునం దంకురించెను. అయినను రాజవైద్యు లందఱును రాజయొక్కవ్యాధి యసాధ్య మయిన దని నిష్కర్షించినతరువాత లేతవయస్సులో నున్నయొక్కసుందరి పోయి తా నావ్యాధిని నిమ్మళింపఁజేసెద నని చెప్పినపక్షమున, తనయొద్ద నున్న యశాషధమహిమయెట్టిదయినను రాజును దదాస్థానవైద్యులును నమ్మి పనిచేయనిత్తురా యన్న సంశయముమాత్ర మామెమనస్సును బాధించుచుండెను. కాని యామె యంతటితో నిరుత్సాహురాలు కాలేదు. ఆమె కాయశాషధమునందున్న దృఢవిశ్వాసమునుబట్టి తన్ను రాజునకు చికిత్సచేయ నంగీకరించినపక్షమున నతడు తప్పక స్వస్థ

తను పొందు ననియు, అందువలనఁ దన యదృష్టము పండి తనకు విక్రమసేనుని రాణి కాఁగలభాగ్యము పట్టినను పట్టవచ్చు ననియు, నమ్మి తా నేలాగున నయిన నయోధ్యకుఁ బోవలె నని నిశ్చయము చేసికొని యుండెను.

ఇట్లుండఁగా విక్రమసేనుఁ డయోధ్యకుఁ బోయినకొంతకాల మునకు దాసియొక తె సునందయొద్దకు వచ్చి సతీమణి తనలో తాను మాటాడుకొనుచుండఁగా పొంచుండి వింటి ననియు, ఆమాటలవలన నాచిన్నది విక్రమసేనుని కామించియున్నట్టును తా నాతని నిమిత్త మయి యయోధ్యకు పోదలఁచి యున్నట్టును తన కర్థమయ్యెననియు ఆమెతోఁ జెప్పెను. ఆమాటలు విని యామె యప్పు డేమియు ననక సతీమణిని దనతో నొక్కసారి మాటాడిపోమ్మని చెప్పుమనిమాత్రము దాసితో చెప్పి దానిని పంపివేసెను.

ఇట్లు దాసిని పంపివేసి యొంటిగా నుండి సతీమణిసంగతినిదలఁచుకొన్నప్పు డామెకు తాను పడుచుతనములో వీరసేనుని కామించిన నాటిచర్యలు స్మరణకు వచ్చి యశావనదశలో తానునట్టియవస్థ నేపడితి ననియు, కేతకీకుసుమమును కంటకము లంటియుండునట్లుగా యశావన దశను కామపీడ యాశ్రయించి యుండుట నై సర్గిక మనియు, అది యప్పుడు దోషముగౌఁ దోఁచకపోయినను మానవ దేహమునుధరించిన వారికెల్ల నీదోష ముండునదియే యనియు, తలపోయు చుండెను. ఈప్రకారముగానాలోచించుకొనుచున్నసమయములో సతీమణియామె వద్దకు వచ్చెను. ఆచిన్నది కనఁబడఁగానే సునంద “సతీమణీ! నేను నీకు తల్లినని నీ వెఱుఁగుదువుగదా” అనెను. అనఁగానే వెలవెలపోయి సతీమణి “అమ్మా! నీవు నాయజమానురాలవు” అని యూరకుండెను. ‘నీవు నాకూఁతురవు. నేను నీకు తల్లిని. నామాటల కులికిపడి అలా

గున నావంక తెల్లబోయి చూచుచున్నావేమి?” అని యామె ‘తల్లి’ యన్నమాట రెట్టించి పలికెను. అందుమీఁద సతీమణి తాను విక్రమ సేనుని కామించినమాట సునంద గ్రహించిన దేమోయని భయపడి, మనస్సు తొందరపడ చూపులు చంచలింప, “అమ్మా! నన్ను ఊమింపుము. మీరు నాకు తల్లియు కానేరరు; మీకు నేను కూతురను కానేరను. లక్ష్మణపురాధీశ్వరుఁడు నాకెట్లు సోదరుఁడగుట సంభవించును?” అని యాచిన్నది మాట తడఁబడ పలికెను. ‘కూతురవు కాకపోయిన నీవు నాకోడలవు కావచ్చును. కూతురు, తల్లి, అన్న మాటలు నీమనస్సున కింపుగా నుండకపోవుటనుబట్టి చూడఁగాకోడల వనియే నీయభిప్రాయ మనుకొనెదను. ఓసతీమణీ! నాకుమారుని మీఁద నీకు ప్రేమ గలదా?” అని యామె యడిగెను. అడిగినమాట కు త్తరము చెప్పక సతీమణి “అమ్మా! నాతప్పు ఊమింపుఁడు” అని భయముతో పలికెను. సునందయు నంతతోనూరకుండక “ఓసతీమణీ! నాకుమారునిమీఁద నీకు ప్రేమ గలదా” అని యడిగిన ప్రశ్ననే మరల నడిగెను. “ఆతనిమీఁద మీకు ప్రేమ లేదా” అని ప్రశ్న వేసి యాచిన్నది యడిగినమాట కు త్తరము చెప్పక తప్పించుకొనుటకయి ప్రయత్నించెనుగాని సునంద యంతటితో విడిచిపెట్టక “సతీమణీ! నాముందట నీగుట్టు దాచుటకయి ప్రయత్నింపక నీ మనస్సులో నున్నది చెప్పివేయుము. నీనోరు చెప్పకపోయినను నీచేష్టలు నీకుఁ గలవలపును బట్టబయలు చేయుచున్నవి” అని స్పష్టముగా చెప్పి వేసెను. అందుపయిని సతీమణి యామెపాదములమీఁదఁబడి తనమన స్సాతనిని తగులుట యొప్పుకొని, ముఖమున లజ్జాభయములు తోఁప వినయపూర్వకముగా ఊమింప వేడుకొని, ధనవ్యత్యాసమును బట్టి విక్రమసేనుని వర్ణించుటకు తనకుఁ గలయనర్హతను దెలుపుటయే కాక

తానుకామించి యున్నసంగతి యాతనికి తెలియ దన్నమాటకూడ చెప్పివేసెను. అప్పుడు సునంద “నీ వీమధ్య నయోధ్యాపురమునకుఁ బోవ నుద్దేశించుకొలేదా?” అని యాచిన్నదాని నడిగెను. సౌజన్యనిధి రాజయొక్కరుగ్గతను జెప్పినప్పుడు తనమనస్సులో నట్టియుద్దేశము పుట్టినమాట వాస్తవమే యని సతీమణి యొప్పుకొనెను. “అయోధ్యా పురమునకు నీవు పోదలఁచుకొన్న దందుకొఱకా? ఓ సతీమణీ! నీవు నాతో నిజము చెప్పుము.” అని యామె యాచిన్నదానినినిర్బంధ ముగా నడిగెను. అడుగఁగానే సతీమణి “అమ్మా! నాకయోధ్యాపుర యాత్రావిషయ మయినబుద్ధి పుట్టుటకయి మీకుమాందఁడే కారణము. అతఁడే నాహృదయపీఠమునందు నిలిచి యుండకపోయినపక్ష మున, అయోధ్యపేరును మందుపేరును రాజుపేరును నేను తలపెట్టక పోయియే యుందును.” అని యున్నది యున్నట్లు ధారాళముగాఁ జెప్పివేసెను. తనయిష్టమునుగాని యనిష్టమునుగాని తెలుపక సునంద యాచిన్నది చెప్పిన దంతయు విని, కడపట “నీ కాయశాషధనుహిమ యం దంతనమ్మక మున్నదా?, యనిమాత్ర మడిగెను. అప్పుడు సతీమణి యాదివ్యౌషధము తనతండ్రియొద్ద నున్న మహాషధములలో నెల్ల నుత్తమోత్తమ మైన దనియు, అది యతఁడు చిరకాలము మహాత్ముల నాశ్రయించియు స్యానుభవము నుపయోగించియుకష్టపడి సంపాదించిన సిద్ధాషధ మగుటచేత దానియోగము నెవ్వరికిని జెప్పక మరణకాలమునందు ప్రాణాధికురా లయినతనకు రహస్యముగా నుప దేశించె ననియు, ఆమెకు నమ్మకము పుట్టునట్లుగాఁ జెప్పెను. ఆమాటలు విన్నపిమ్మట సునంద కొంచెముసే పాలోచించి ధన్వంతరియొక్క మరణసమయమునందు తా నాతనికొమారితయొక్కయోగక్షేమముల విషయ మయి సాధ్యమయినంతశ్రద్ధ వహించెద నని వాగ్దానము

చేసియుండుట తలఁచుకొని రాజయొక్క డేమమునుగూడ ముఖ్యముగాఁ గోరియున్నదిగాన సతీమణియొక్క ప్రయత్నమునకు ప్రతిబంధములు కల్పింపక, అయోధ్యకు పోయి యథేచ్ఛముగా పనిచేయుట కయి యాచిన్నదానికి సెల విచ్చి ప్రయాణమునకు వలయుధనమును తగినపరివారమును గూడ సమకూర్చెను. అందుకు సతీమణి పరమానందభరితురా లయి యామెకు నమస్కారములుచేసి యామెచే ననేకాశీర్వాచనములను పొంది, రాజున కారోగ్యమును గలిగించి యభీష్టఫలసిద్ధిని పొందు మని యామెవలన కడపటిదినముననుబడసి, అయోధ్యకుఁ బోవుటకు బయలుదేఱెను.

సతీమణి కొన్నిదినములలో సుఖముగా నయోధ్యచేరి, సౌజన్య నిధియొక్క సాహాయ్యముచేత శీఘ్రకాలములో రాజసర్వదర్శనము చేయఁ గలిగెను. కాని యాచిన్నదానిప్రయాణముమాత్ర మంతటితో సఫలము కాలేదు. ఆయువతివలన నౌషధము పుచ్చుకొనుటకు రా జొకపట్టన నొప్పకొనలేదు. ఆమె తాను లోకప్రసిద్ధుఁ డైన ధన్వంతరియొక్క కూతుర ననియు, ఆమందు తనతండ్రి యావజ్జీవమును ధారపోసి శ్రమపడి సంపాదించిన తిరుగులేని సంజీవనౌషధమనియు, చెప్పి యాయమూల్యౌషధప్రయోగముచేత మూడుదినములలో వ్యాధి లొంగకపోయినపక్షమున తనప్రాణముల నిచ్చెద నని శపథము పలికినమీఁదట తుదకు రా జాయకౌషధసేవచేయుట కంగీకరించెను. కాబట్టి మూడుదినములలో రాజువ్యాధియైనను పోవలెను సతీమణితల యైన పోవలెను. నిజముగా వ్యాధియు నిమ్మళించిన పక్షమున, కావలసిన నస్తువాహనముల నన్నిటి నిచ్చుటయే కాక యామె కోసలదేశములో నెవ్వనిఁ గోరునో యాపురుషుని భర్తగాను ననుగ్రహించినట్లుకూడ రాజు వాగ్దానము చేసెను. రాజును

స్వస్థునిగాఁ జేయుటవలన సతీమణి యపేక్షించినదియు వరలాభమే కాని ధనవస్తువాహన సమృద్ధి కాదు.

సతీమణి కాయశాపధమునందుఁ గలనమ్మకము వ్యర్థము కాలేదు. మూడుపూటలు సేవించునప్పటి కెల్లను రాజయొక్కశరీర స్థితిలో కొంతగుణ మగుపడెను ; మితిపెట్టినమూడుదినములును మందు పుచ్చుకొనునప్పటికే రోగము నిశ్శేషముగా కుదిరి రాజునకు సంపూర్ణారోగ్యము కలిగినది. అప్పుడు రాజు నిర్భరానందపరవశుఁ డయి తనయాస్థానమునందుఁ గలరూపయావనగుణసంపన్ను లయిన రాజపుత్రుల నందఱిని రావించి వారిని సతీమణికిఁ జూపి, ఇష్ట మున్న యెడల వీరిలో నొక్కరిని భర్తగా నరింపవచ్చు నని చెప్పెను. ఆమె మనోవల్లభుఁడయినవిక్రమసేనుఁ డాగుంపులోనే యున్నందున, భర్తృవరణమునం దామెకు కష్టములేకపోయెను. అందుచేత సతీమణి “యితఁడే నావల్లభు” డని విక్రమసేనునిజూపి అతనితో “ఓప్రాణ నాయకుఁడా ! నేను మిమ్ము, బరిగ్రహించెద నని సాహసించి చెప్పఁ జాలను; నన్నే మీకు సమర్పించుకొనుచున్నాను. నాయావజ్జీవమును నన్ను సేవకురాలినిగాగ్రహించినాసేవనంగీకరింపుడు” అని చెప్పెను. అంతట రాజాతనిని జూచి “ఓ విక్రమసేనా! నీవీచిన్నదానిని భార్య నుగా స్వీకరింపుము. ఈమెయే నీకు ధర్మపత్ని” అని యాజ్ఞాపించెను. అప్పుడు విక్రమసేనుఁడు సందేహింపక చంద్రకేతునితో సతీమణి బీదయింటి వైద్యునికూతురనియు, తండ్రిపోయినప్పటినుండియు తమ యింటనే యుండి తనతల్లి సంక్షణలో పెరిగిన దనియు, అందుచేత తమ కాచిన్నది పరిచారికవలె నుండినదనియు, చెప్పి యామెను పాణి గ్రహణము చేసుకొనుటకు తన కిష్టములేదని తెలియఁజేసెను. అతఁడు చూపిన తిరస్కారభావమును పలికిన నిరాకరణవచనమును మనస్సున

నాటుకొనగా సతీమణి రాజువంకఁ జూచి “ఓదేవా! ఏలినవారి  
దేహము స్వస్థపడినందుకు నాకు సంతోషముగా నున్నది. నాకంతే  
చాలును. తక్కినవిషయ మయి దేవర శ్రమపడవలసినపనిలేదు.”  
అని విన్నవించెను కాని రాజు తనయాజ్ఞోల్లంఘన మెవ్వరును చేయరా  
దని చెప్పి, ఆదినముననే పురోహితుని రప్పించి వారిరువురకును  
బలవంతముగా విధ్యుక్త మయినవివాహమును జేయించెను. ఆవివా  
హమువలన వధూవరులలో విక్రమసేనునకును మనస్సునకు సుఖము  
కలుగలేదు ; సంసారము చక్కఁబడు నన్నయాశ లేకపోవుటచేత  
సతీమణికిని సంతోషము కలుగలేదు. ఆమె ప్రాణత్యాగమున కయిన  
నొప్పుకొని యభీష్టసిద్ధిని పొంది కోరినభర్తను వరించినను, భర్తనిప్పిం  
చుటవలె భర్తయొక్కయనురాగము నిప్పించుట కోసలాధీశ్వరుని  
చేతిలో లేనందున ఫలానుభవము లేదనియు యదనిమానిపండు  
తన దనుకొనుదానివలె గ్రుక్కిళ్ళుమ్రొంగుచు చూచి సంతోషింపవల  
సినదాయెను.

విక్రమసేనుఁడు వివాహముకాఁగానే భార్యను జూచి తా  
నయోధ్యను విడుచుట కయి రాజువద్ద సెలవు పొందు మని చెప్పెను.  
ఆమె రాజును ప్రార్థించి కోరినప్రకారముగా సెలవిప్పింపఁగానే విక్రమ  
సేనుఁడు భార్యను జూచి, వివాహ మాకస్మికముగాఁ జరిగినందున  
తనమనస్వస్థ్యము చెడిపోయిన దనియు, అందుచేత తాను దూర  
దేశయాత్ర పోనుద్దేశించుకొన్నాఁడ ననియు, చెప్పి, ఆమెను తనతల్లి  
యొద్దకు పోయి యుండవలసిన దని చూజ్జాపించెను. అందుమీఁద  
నాయువతి మనస్సులో భేదపడి, దుఃఖముపయికి కనఁబడనీక భర్తను  
జూచి ధైర్యముతో “ఓప్రాణేశ్వరా ! నే నెప్పుడును తమయాజ్ఞకు  
బద్ధురాలనే. జన్మముచేత మీతో సమానురాల నయ్యెడు భాగ్యము



నా కీశ్వరుడు కలిగింపక పోయెనుగదా యని సదా పరితాప పడుచు మీ విధేయసేవకురాల నయి యీశరీరములో జీవమున్నంత వఱకు మీయనుగ్రహమును సేవను గోరి వేచియుండెదను” అని చెప్పి కన్నులనీగు నించెను. ఆమెయొక్క మాటలుగాని కన్నీరుగాని యాతని కఠినహృదయమును కరగింపలేకపోయినందున, అతడు కొంచెమయి నను జాలిపడనివాఁ డయి మాఱుసూట చెప్పక తాను పోనుద్దేశించు కొన్న దేశముపే రయినను భార్యతోఁ జెప్పక యామెను విడిచి పోయెను.

భర్తయొక్క యాజ్ఞానుసారముగా సతీమణి లక్ష్మణపురమత్త వారియింటికి వచ్చెను. ఆమె రాజుప్రాణమును కాపాడి కోరినభర్తను పొందియే స్వగృహమునకు వచ్చినను, విచారగ్రస్తురాలయి నిరుత్సా హముతో దీనురాలయి యత్తగారిపాలఁ బడవలసినదాయెను. ఆమె భర్తగృహము చేరునప్పటి కక్కడకు హృదయభేదనము చేసెడు పిడుగువంటి యుత్తర మొక్కటి విక్రమసేనునివద్దనుండివచ్చియుండెను.

ఉత్తమురా లయిన యాసునంద తనకుమారుడు కోరి తెచ్చు కొన్న యుత్తమకులీనురా లయిన కోడలి నాదరించినట్టే సతీమణి నాదరించి మంచిమాటలు చెప్పి కొడుకు చేసిన యనాదరణ మఱచు నట్లుగా నాచిన్నదాని నోదార్చెను. కాని యామెచేసిన యాదరము వలన సతీమణి మనస్సులోసంతోషింపక, “అత్తా! నాప్రాణనాథుడు దేశములపా లయిపోయెను. ఇక నే నాధన్యుని నవ్వుమొగమును జూడను గాఁబోలును!” అని కంట తడిపెట్టెను. అప్పుడామె కొమా రుడువ్రాసిన యుత్తరమును దీసి “నాచేతియుంగర మెప్పుడు నీచేతికి వచ్చునో న న్నప్పుడుమాత్రమే భర్తయని పిలువుము. ఆయప్పు డనే దుకాల మెప్పుడును రాకుండు నని నేను నమ్మెదను” అని దానిలో

భార్యనుగూర్చి యతఁడు వ్రాసినభాగమునుజదివెను. ఆమాటలువినఁ గానే గుండెలు పగిలి యాచిన్నది “ఇది వజ్రకఠిన మయినవాక్యము” అని పలుకుచు మొనలునడికిన కదళీతరువువలె నేలఁ గూలఁబడెను. అప్పుడు సునంద కోడలిని కాఁగిలించుకొని లేవనెత్తి శాంతత వహింపవలసిన దని ధైర్యము చెప్పుచు “నాకొడు కిప్పుడు దేశాంతరము పోయినందున నీవే నాబిడ్డ”వని యనునయ్యచి దుఃఖోపశమ నము చేసెను. కాని మనస్సున కూటట కలుగక, సతీమణి నేల చూచుచు బొటబొట కన్నీరు కార, భర్తయుత్తరమును చేతఁబట్టు కొని చూచి “నాకు భార్య లేనంతవఱకు నాకు కోసలదేశములో నేదియు లేదు అన్న వాక్యమును జదివెను. ఆమాట లందున్నవాయని యత్తగారు ప్రశ్న వేసెను. ఉన్నవని చెప్పి కోడ లాపయిని నోట మాటరాక చిత్రపుప్రతిరువలె నిశ్చేష్టురాలయి యూరకుండెను.

మఱునాటి ప్రాతఃకాలమున సతీమణి యెక్కడ వెదకినను కానఁబడలేదు. ఆచిన్నది యిల్లు విడిచి వెళ్ళునప్పు డొకయుత్తరము వ్రాసి యొకదాసిచేతి కిచ్చి, అది తాను వెళ్ళినతరువాత సునందచేతి కిమ్మని చెప్పిపోయెను. ఈయుత్తరములో విక్రమసేనుఁడు తనయిల్లును దేశమును విడిచి దూరదేశములపా లగుటకు తాను కారకురా లయినందున కెంతయుఁ జింతించుచున్నా ననియు, తాను జేసినయీపాపమును పోగొట్టుకొని లోకనిందను తొలఁగించుకొనుటకయి విశ్వేశ్వర స్వామిసందర్శనార్థము తానిప్పుడు కాశీయాత్ర పోవుచున్నా ననియు, అతఁ డంతగా ద్వేషించుచున్నభార్య మరల రాకుండ దేశాంతరము పోయిన దని తెలిపి విక్రమసేనుని స్వగృహమునకు రప్పించి సుఖపడు నట్లు చేయవలసిన దనియు, అత్తగారిపేర వ్రాసెను.

అయోధ్యాపురమును విడిచినతరువాత విక్రమసేనుఁడును తిన్నగా కాశీపురమునకే పోయి, కాశీదేశపురాజువద్ద సేనలో కొలువు కుదిరి, ఆరాజునకును మగధదేశపురాజునకును జరిగిన యుద్ధములో తనశూరత్వమును గనఁబఱచి తనరాజునకు గెలుపు కలిగించి మహా ప్రసిద్ధుఁడయి యుండెను. ఇట్లుండఁగా సతీమణి దేశము విడిచిపోయిన దనియు, ఇంక నీవు స్వగృహమునకు వచ్చి సుఖముగా నుండవచ్చు ననియు, అతనికి తల్లివద్దనుండి యత్తరము వచ్చెను. ఆయత్తరమును జూచుకొని యతఁడు స్వదేశమునకుఁ బ్రయాణ మగుచున్నసమయ ములోనే సతీమణియు యోగినీవేషముతోఁ బోయి కాశీపురమున ప్రవేశించెను. సతీమణి కాశీపురము చేరి యాపట్టణములో యాత్రార్థము వచ్చినయితర దేశపుస్త్రీలకు బసలు మొదలయిన విచ్చి యాదరణచేసెడి పుణ్యాత్మక లయినయొకస్వజాతివితంతువు కల దని విని ఆమెయింటికిఁ బోయెను. ఆమెయు సహజసౌజన్యముతో పరదేశము నుండి వచ్చినయాసతీమణిని సత్కరించి, తనయింట భోజనవసతులు కల్పించి యాదరించెను. ఆమె భోజనము లయినతరువాతసతీమణితో నానావిషయములనుగూర్చి మాటాడుచు, నేటిసాయంకాలము రాజు యొక్కసేన లూరిబయలును రెండువ్యూహములుగాఁ జేరి కృత్రిమ యుద్ధమును జేయఁబోవుచున్నవి చూడవచ్చెదవా యని యడిగెను. ఆమె యాప్రసంగములో తమ రాజుసేనలో కోసలదేశపురాజపుత్రుఁ డొకఁడు సేనాధిపతిగా నున్నాడనియు, అతనిపేరు విక్రమసేనుఁ డనియు, అతఁ డీమధ్యను జరిగినయొకయుద్ధములో నసమానశౌర్య మును జూపి మహాపరాక్రమశాలియని పేరుపొందె ననియుకూడఁ జెప్పెను. ఆమాటలు విన్నపిమ్మట సతీమణికి రంగభూమికి రమ్మని వేటుగఁ బిలువవలసిన యావశ్యకమే లేకపోయెను. అప్పుడు వారిరువు

రును సేనావ్యూహమును జూచుటకు బయలుదేరిరి. వారు పోవు నప్పుడు త్రోవపొడుగునను విక్రమసేనునిగూర్చియే ప్రసంగించుకొను చుండిరి. రంగభూమి చేరినతరువాత విక్రమసేనునిమొగము చూచు నప్పటికి సతీమణి కొక్కసారిగా సంతోషమును దుఃఖమునుగూడ కలిగెను. అప్పు డారాజవితంతువు సతీమణిని జూచి ‘ఇతఁడు చక్కని వాఁడు కాఁడా?’ అని యడిగెను. “అవు నతఁడు మిక్కిలి చక్కని వాఁడే. ఇతనియందు నా కెంతో యిష్టముగా నున్నది.” అని సతీమణి ప్రత్యుత్తరము చెప్పెను. ఆవితంతువు మరల వచ్చునప్పుడును సతీమణితో విక్రమసేనుని కథలనే చెప్పజొచ్చెను. అయోధ్యానగరములో నాతనికి బలవంతముగా విహహము చేయుటయు, అతఁడు నిర్దయుఁడయి చేసికొన్న భార్యను విడిచిపెట్టి వచ్చి యచ్చట సేనలో కొలువుకుదురుటయు, లోనుగాఁ గలతనదురదృష్టకథను జెప్పుచున్నప్పుడు సతీమణి శాంతభావమును వహించి శ్రద్ధతో వినుచుండెనుగాని యామె యాకథను మార్చి క్రొత్తకథను జెప్ప నారంభింపఁగానే యందలిప్రతిపదమును మనస్సులో శూలమువలె నాటుకొనఁగా సహనము వహించి వినలేకపోయెను.

ఇప్పు డామె యారంభించినకథ విక్రమసేనుఁడు తనకొమార్తెను మోహించుటను గుఱించినది. విక్రమసేనుఁడు సతీమణిని వివాహము చేసికొనుట కిష్టము లేనివాఁడయినను, బొత్తిగా వివాహ మాడుటకే యిష్టము లేనివాఁడు కాఁడు. అతఁడు కాశీనగరమునందు సతీమణి భస యిచ్చి యాదరించినచందనావతియొక్కయింటిసమీపమునందు హసము చేయుచున్నందున, ఆమెపుత్రియైనగుణవతి యనుపేరు గల రూపవతి యైనయువతిని మోహించెను. అందుచేత నతఁడు గుణవతి యొక్కగుణరూపలావణ్యాదులనుగూర్చి పద్యములు చెప్పి చదువుచు,

చందనావతియింటి కప్పుడప్పుడు వచ్చి గుణవతి యనుసార్థకనామము గలయామెకుమారీరత్నమును తన్ను వివాహ మాడు మని ప్రార్థించు చుండును. అతనికి విధ్యుక్తముగా వివాహము చేయఁబడిన ధర్మపత్ని జీవించి యున్న దని యెఱిగిన దయినందున, గుణవతి యాతనిప్రార్థన నంగీకరింపక యాతని కెంతమాత్రమును ప్రోత్సాహము కలిగింప కుండెను. గుణవతి చిన్నప్పటినుండియు తల్లిదండ్రులయొక్కమంచి శిక్షలోఁ బెరిగినద్యర్తనము నేర్చుకొన్నది. ఆమెతల్లి యైనచందనావతి యిప్పు డంత ధనికురాలుగా నుండక పోయినను గొప్పవంశమునఁబుట్టి పూర్వము విశేషభాగ్య మనుభవించి యుండినది. ఆమెతండ్రియు కాశిరాజుసేనలో నాయకుఁడుగా నుండి వీరమరణము నొందెను. చందనావతి యీసంగతు లన్నిటిని సతీమణితోఁ జెప్పి, తనకొమారిత యొక్కగుణసంపదను గొంత శ్లాఘించి, ఆమె కట్టిసుగుణములు కలు గుటకు తాను చిన్నప్పటినుండియుఁ జెప్పిన విద్యాబుద్ధులు కారణము లని చెప్పి, కట్టకడపట విక్రమసేనుఁడు మఱునాఁటియుదయకాలము నందే కాశికానగరమును విడిచి వెడలిపో నున్నందున నొక్కసారి యీరాత్రి దర్శన మయిననిచ్చి ఊణకాలముమాటాడ ననుగ్రహింప వలసినదని యతఁడు గుణవతికిఁ బలుమాటసందేశములు పంపు చున్నాఁడనికూడఁ జెప్పెను.

ఈకథను వినుటవలన సతీమణిమనస్సున కెంతో నొప్పి కలిగి నను, ఆమె యంతటితో నిడుత్సాహురాలుగాక యింనువలనఁ దన భర్తయొక్కపొందును గలిగించుకోవచ్చునని యొకయుపాయ మాలో చించుకొని, తానే భర్తచేత విడిచిపెట్టఁబడిన సతీమణిననియు తన్నే యాతని కయోధ్యరాజు బలాత్కారముగా వివాహము చేయించె ననియుఁ జందనావతితోఁ జెప్పి, “నాయం దనుగ్రహించి మీరును

మీపుత్రికయు నేటిరాత్రి విక్రమసేనునిరాక కంగీకరించి, గుణవతీ స్థానమున న న్నుంచవలయును” అని యామెను దైన్యముతో వేడుకొనెను. తా నీమాటువేషము వేసికొని భర్తృసందర్శనము చేయఁ గోరుట యేలాగున నయినఁ దానాతనివేలియుంగరమును గైకొనవలయు ననియు, ఆయుంగరమును దనయొద్దనుండి తీసికొఁ గలిగినపక్షమున త న్నాతఁడు భార్యనుగా నంగీకరించెదనని యుత్తరము వ్రాసెననియు, సతీమణి యామెతో వినరముగాఁ దెలిపెను.

కొంతవఱకు భాగ్యహీనురా లయిన సతీమణియొక్క దుర్దశను వినుటచేత జాలిపుట్టియు కొంతవఱకు భర్తృసమాగమమును సమకూర్చినపక్షమున నామె యిచ్చెద నన్నబహుమానమునం దాశ పుట్టియు చందనావతియు తత్పుత్రి యగుగుణవతియు సతీమణి కీవిషయమునఁ దమచేతనయిన సాహాయ్యమునంతను జేసెదమనియొప్పుకొనిరి. అందు చేతనెంటనే యామె వారిచేత విక్రమ సేనునకు సతీమణి స్వదేశములో మరణము నొందినట్లు చూచినవారు వచ్చిచెప్పిరని వర్తమానము పంపించి, ఆరాత్రివచ్చి గుణవతినిజూచి మంటాడిపోవచ్చునని తెలియఁ జేయించెను. ఇట్లు చేయించుటలో సతీమణియొక్క ముఖ్యోద్దేశము భార్యయొక్క మరణవార్త నిశ్చయముగాఁ దెలిసెనేని యతఁడు తప్పక గుణవతిని వివాహమాడుటకు సంశయింపక యంగీకరించు ననియు, ఆయంగీకారసమయమునందు గుణవతీవేషముతో నున్న తా నాతని వలన వాగ్దానముమాత్రమే కాక వాగ్దానముతోఁగూడ నుంగరమును సహితము పొందవచ్చు ననియు, తప్ప వేఱేమియుఁ గాదు. ఆయుంగర మొట్లయినఁ దనచేతఁ జిక్కెనా యతఁడు తప్పక తనకు దక్కినవాడే యని యామెకు దృఢవిశ్వాసము గలదు.

పంపిన సందేశప్రకారముగా నతఁడు రాత్రి చీకటిపడిన తరువాత నొంటిగా గుణవతిని సందర్శించుటకయి చందనానతి యింటికి వచ్చెను. అతనితో సంభాషించుటకయి గుణవతి వేషమువేసికొని మావటకే సతీమణి గుణవతియొక్క గదిలో సిద్ధముగా దీపపుక్రీనీడను బల్లమీఁద గూరుచుండియుండెను. అవి యన్నియు గుణవతినుద్దేశించి పలికిన వని యామె యెఱిగిన దయినను, విక్రమసేనుఁ డప్పటిప్రసంగములోఁ బలికిన యనురాగసూచకము లయినవాక్యములును శ్లాఘనమును సతీమణికప్పుడు కర్షరనాయనములుగానుండెను. సతీమణియొక్క మృదుసరసవచనములును నాగరికతావిలాసమును సెగపొంతఁ జేర్చిన వెన్నవలె నాతనిహృదయమునపూర్ణముగా కరఁగించినందున, విక్రమసేనుఁ డయిమాత్రమును సంకోచింపక తనకట్టిరసికజనాగ్రగణ్యురాలి చెట్టఁబట్టఁగలిగినభాగ్యము సంభవించినయెడల లోకములోఁ దనయంతటిధన్యుఁ డింకొకఁ డుండబోఁ డని నిశ్చయముగా నమ్మి యామెను పాణిగ్రహణము చేసికొనుటకును యావజ్జీవమును ప్రాణతుల్యముగాఁ బ్రేమించుటకును ఏ న్నెన్నో బాసలు చేసెను. అదియంతయుభవిశుభసూచకమని భావించుకొని సతీమణి యాతఁడన్నప్రకారముగా జరుగునుగాక యని కోరుచుండెను.

విక్రమసేనుఁడు తనభార్యయైన సతీమణి తెలివి తెటలుగల యంతటిసరసురాలని యెంతమాత్రమును గుర్తెఱిగినవాఁడు కాఁడు. ఆమెయోగ్యతలోఁ గొంతయైనను గనిపెట్టినవాఁడయియుండినయెడల ఈవట కామె నీప్రకారముగా ననాదరము చేసియుండఁడు. నిత్యమును జూచుచుండుటచేత నాతని కతిపరిచయమువలన నామెముఖసౌందర్యమునందు లక్ష్యము లేకపోయెను. తఱుచుగాఁ జూచుచుండుటచేత

సుందర వస్తువులయందు సహిత మనాదరమును తృణీకార భావమును  
 గలుగుచుండుటలోకస్వభావ మేకదా! భయభక్తులుగలభృత్యురాలయి  
 యాతనియెదుట నెప్పుడును స్వేచ్ఛతో మాటాడియుండక పోవుటచేత  
 విక్రమసేనున కామెరసికత్వమును కాశలమును గనిపెట్టుట కీవఱకెన్న  
 డును నవకాశ మేకలుగలేదు. తనభావిభాగ్యమంతయు నిప్పటిసంభాష  
 ణముయొక్క పర్యవసానముమీఁదనే యాధారపడి యుండునని యెఱిఁ  
 గినదగుటచేత సతీమణి యిప్పుడు తన వాక్చమత్కారమును రసికత్వ  
 మును పూర్ణముగాఁ గనఁబఱచి ఖణికాలములో నాతనిని సమ్మోహ  
 పఱచి వశ్యుని జేసికొనెను. అప్పుడు విక్రమసేనుఁడు కామపరవశుఁ  
 డయి యామెనుదక్క లోకములో మఱియెవ్వరిని భార్యనుగాఁజేకొన  
 నని ప్రమాణముచేసి తనమీఁద గలయవ్యాజానురాగమునకు గురు  
 తుగా సతీమణి తనకిమ్మని కోరినముద్దుటుంగరము నామెవ్రేలికిఁబెట్టి  
 ఆమెకుఁ గలప్రేమకు జ్ఞాపకచిహ్నముగా తనకు రాజు మెచ్చి బహు  
 మానముచేసిన యమూల్యాంగుళీయకము నామె యియ్యఁగా దానిని  
 గౌరవముతోఁబుచ్చుకొని తనవ్రేలినిధరించుకొనెను. ఇట్లు పరస్పరాను  
 రాగసూచకము లయినయాభరణములను స్వీకరించి వలపు తెలిపెడు  
 మాటలతో విడువలేక విడువలేక యావధూవరు లొండొరుల నెడఁ  
 బాసినతరువాత విక్రమసేనుఁ డామెవద్ద సెలవుగైకొని మఱునాఁటి  
 ప్రాంతఃకాలముననే స్వదేశమునకు ప్రమాణ మయిపోయెను. తా నేర్ప  
 టుచుకొన్న యుపాయము పూర్ణముగా నెఱవేఱుటకయి వారల  
 సాహాయ్య మావశ్యకముగాఁ గావలసి యున్నందున సతీమణి గుణవ  
 తిని తల్లియైన చందనావతిని దనవెంట నయోధ్యానగరమునకు వచ్చు  
 నట్లు పార్థించి యొడఁబఱచెను. వా రాపట్టణము చేరునప్పటికి రా  
 జంతకుముందే భర్తృవియోగము నొందియున్న సునందనుజూచి పరా  
 మర్శించి వచ్చునిమిత్తము లక్ష్మణపురమునకుఁ బోయె నని తెలియ



వచ్చెను. ఆసంగతి విన్నతోడనే సతీమణి వారిని వెంటఁగొని తత్క్షణమే బయలుదేటి నిత్యప్రయాణములతో లక్ష్మణపురము వచ్చిచేరెను.

చంద్రకేశుమహారాజిష్టమమంచియారోగ్యదశయందుండెను. తన రోగనివారణమునకు హేతుభూతురా లయిన సతీమణియెడల నారాజున కింకను కృతజ్ఞత మిక్కిలిబలముగానే యున్నందున, అతఁడు సునందయొక్క పరామర్శ కాఁగానే మొట్టమొదట సతీమణియొక్క ప్రశంసనే తెచ్చి యామెయొక్కగుణసౌందర్యాదులను గొంతసే పభివర్ణించి యటువంటితరుణీరత్నమును విక్రమసేనుఁడు కేవలబుద్ధిహీనత చేతనే విడనాడుకొనెనని చెప్పెను. అందుమీఁద సునంద తనదుఃఖ మాగక కోడలిమీఁది ప్రేమచేతఁ గలిగినశోకము సముద్రతరంగము వలె హృదయముఁగోనుండి పొరలిపొరలిరాఁగా సతీమణియొక్కసుగుణ సముదాయమును దలఁచుకొని రోదనము చేయనారంభించెను. అప్పుడు రాజామె నోదార్చి తానదియంతయు ఆవలకేమటచి త్కమించితి నని చెప్పి యామెకు దుఃఖోపశమనముచేసెను. కాని దయార్ద్రహృదయుఁడయిన సౌజన్యనిధిమాత్రము దుఃఖమును సహింపలేక, వివేకహీనుఁడయిన విక్రమసేనుఁడు తనమందభాగ్యముచేత నారీరత్నమయిన సతీమణి కవజ్ఞచేసి భార్యయెడను తల్లియెడను రాజునెడలను మహాపరాధియయ్యె ననియు, ఎవ్వతెనిరుపమానసౌందర్యము లోకమునంతను భ్రమగొల్పఁ జాలెనో, యెవ్వతెసరసవాక్యములెల్లవారినిచిత్రప్రతిమలవలెఁ జేయఁ జాలెనో యటువంటి కులాలంకారమయిన పతివ్రతాతిలకము వేయెండ్లు తలక్రిందుగా తపస్సుచేసినను లభింపదనియు, బహువిధముల విలపింపఁజొచ్చెను. అప్పుడు రాజాతనిని జూచి విచారపడవలదని బోధించి, చేయిజాతినవస్తువును దలఁచుకొనిదుఃఖపడుటవలన మనోవేదన పెరుగుటతప్ప వేఱుకార్యములేదని నీతికఱపి, విక్రమసేను

నుద్దేశించి యతఁ డెక్కడ నున్నాఁడని యడిగెను. వెంటనే విక్రమ సేనుఁడు రాజు సమక్షమునకు వచ్చి యాతనిపాదములమీఁదఁ బడి మ్రొక్కి, తానునిష్ఠారణముగా తనభార్యను పెట్టినవోభకయించి, తా క్రాంతిఁ డయి వ్యసనమును చెలుపఁగా, ఆతనితండ్రియెడలఁ గల సుహృద్భావమునుబట్టియు తల్లియెడలఁ గలశౌరవమునుబట్టియు రా జాతనినిక్షమించి పుత్రవాత్సల్యముతో మన్నించెను. కాని రాజుతాను సతీమణికి బహుమానముచేసినయుంగరము విక్రమసేనుని వ్రేలిని కానఁబడఁగానే రాజునకావట కాతనియం దున్నయనుగ్రహమంతయు పోయి క్షణకాలములో నాగ్రహముగా మారెను. ఆయుంగరమును రాజు సతీమణి కిచ్చినప్పు డామె తన కేదయిన ప్రాణాంతోష్పద్రవము వచ్చినప్పుడు విపదక్షణార్థమయి రాజువద్దకుఁ బంపినఁదక్కఁ దన బొందెలో జీవ ముండఁగాఁ దానాయుంగరము నెప్పుడు నెడబాయనని యనేకప్రమాణములు చేసెను. ఆయుంగరము నీ కెక్కడనుండి వచ్చినదని రాజడిగినప్పుడు వివాహాదనముమొదలుకొని తా నెప్పుడును మరల సతీమణిని జూడలేదనియు, తన కీయుంగరము నొకరాత్రివేళ నొకసుందరి చీకటిలో నిచ్చినదనియు, నమ్మరానికథ నొకదానిని విక్రమసేనుఁడు చెప్పెను. విక్రమసేనునకు భార్యయం దిష్టము లేని సంగతి రా జెఱుఁగునుగాన, ఆమాటలచేత మఱింత యనుమానము గలవాఁడై “ఇతఁడు సతీమణిని జంపెనని నాకు సందేహము కలుగు చున్నది. ఈతనిని పట్టుకొనుఁడు” అని రాజు తనభటుల కాజ్ఞాపించెను. ఈసమయములోనే గుణవతి తనతల్లితోఁగూడఁ బ్రవేశించి విక్రమసేనుఁడు తన్ను వివాహమాడెదనని వాగ్దానముచేసియున్నాఁడు గానఁ ద న్నాతఁడు వివాహము చేసికొనునట్లు శాసింపనలసినదని రాజుతో విజ్ఞాపనము చేసికొనెను. అప్పుడు రాజుకోపమునకు భయ

పడి విక్రమసేనుడు తా నాచిన్నదానిని పెండ్లియాడెదననియెప్పుడును వాగ్దానము చేసియుండలే దని చెప్పెను. అందుమీఁద గుణవతి తన మాటలు సత్యమని చూపుటకయి యీతఁ డిచ్చినయుంగరమును జూడుడని సతీమణి తనచేతి కిచ్చినయుంగరమును జూపెను. అంతే కాక యామె తన్నాతఁడు వివాహము చేసికొనెద నని దై వసాక్షికముగా ప్రమాణము చేసినప్పు డిప్పుడాతనివ్రేలి నున్నయుంగరమును దా నాతని కిచ్చితినికూడఁజెప్పెను. అందుమీఁద రాజుయొక్కయనుమానము మఱింతబలపడి రాజభటులనుబిలిచి యామెనుగూడఁ బట్టుకొనుఁ డని యాజ్ఞాపించి, “సతీమణియొక్క యుంగరము మీ కెట్లు వచ్చినదో మీరు నిజము చెప్పకపోయినపక్షమున మీయిద్దఱితలలును గూడఁ దీయించెదను.” అని గుణవతి విక్రమసేనుని జూచి కోపదృష్టితోఁ బలికెను. అప్పుడు తమ కాయుంగరము నమ్మినవారి నిచ్చటకుఁ దీసికొనివచ్చుటకయి తనతల్లికి సెలవిం డని గుణవతి రాజును వేడుకొనెను. రా జామెప్రార్థన నంగీకరింపఁగా చందనావతి వెలుపల్లికిఁ బోయి వెంటనే సతీమణిని దనవెంటఁ దీసికొనివచ్చెను.


అప్పుడు సాధ్వీమణి యైననునంద తనకొడుకునకు సంభవించిన విపత్తునకయి చింతించుచు సతీమణి నతఁడు నిజముగానే చంపియుండునని భావించుకొన్నది గాన, చిన్నప్పటినుండియుఁ బుత్రికావాత్సల్యముతోఁ బెంచి పెద్దదానిని చేసిన ప్రేమాస్పదురా లయిన ముద్దులకోడలు వచ్చి యెదుట నిలువఁబడఁగానే పట్టరానిసంతోషము గలదామెను. ఆకస్మికముగాఁ గలిగినసంతోషములో రాజును దాను జూచెడుదానియందే నమ్మకములేనివాఁడయి “నాయెదుట నిలుచున్నది విక్రమసేనుని భార్యయా?” అనియడిగెను. తనభర్తయొంకను దన్ను భార్యనుగా నంగీకరించనందున సతీమణి రాజునుజూచి “మహాప్రభూ! ఈసేవకురాలు విక్రమసేనునియొక్క భార్యారూపధారిణి గాని నిజ

మయినభార్యకాదు,” అని ప్రత్యుత్తరము చెప్పెను. అప్పుడు విక్రమ సేనుడు “క్షమింపుము నాకు భార్యారూపధారిణివియు భార్యవును రెండునుగూడనీవే” అనిబిగ్గరగాఁజెప్పెను. ‘ఓప్రాణేశ్వరా ! నాఁటి రాత్రి నే నీచిన్నదానివేషము వేసికొని మీతో మాటాడినప్పుడు మీరు నన్నెంతో దయతో నాదరించితిరి. ఇదిగో మీరు వ్రాసిన యుత్తరమును జూడుఁడు” అని సతీమణిసంతోషముతోఁ జదువుచుఁ “మీరు ‘నాచేతియుంగర మెప్పుడు నీచేతికి వచ్చునో, నన్నప్పుడు మా త్రమే భర్త యని పిలువుము.’ అని వ్రాసితిరి. మీరన్నట్లు మీచేతి యుంగరము నాచేతికి వచ్చినది. ఆరాత్రి మీచేతినుండి యుంగరము పుచ్చుకొన్నదానను నేనేకాని యీగుణవతి గాదు. ఇప్పు డయిన మీరు నన్ను మీరు కోరుకొన్న భార్యనుగా నంగీకరించెదరా?” అని యడిగెను. “ఆరాత్రి నాతో మాటాడి వాక్యామృతముచేత నావీను లకు విందుచేసినది నీవే యని స్పష్టపఱచినయెడల, నిన్నెప్పుడును బ్రేమించుచు నీకు దాసుఁడ నయ్యెదను” అని యతఁ డుత్తరము చెప్పెను. గుణవతియు నామెతల్లియు ఈయంశమును స్థాపించుటకే యిక్కడకు వచ్చి యున్నారు గాన, ఆసత్యమును ఋజువుచేయుట యామె కఠినులభ మామెను. అప్పుడు రాజు గుణవతి సతీమణికిఁ జేసినతోడ్పాటున కెంతయు సంతోషించి, ఆమెగుణసంపత్తిని బహు విధములఁ గొనియాడి, ఆమెకుఁగూడఁ దగినభర్తను సమకూర్చుట కయి వాగ్దానము చేసెను. పితృదత్త మయినసింహాషధము ధన ధాన్యములకంటెను వస్తువాహనములకంటెను నమూల్య మయిన దని యిప్పుడు సతీమణి కనుభవ మయ్యెను. ఆయాషధప్రభావముచేతనే యిప్పుడామెలక్ష్మణ సంస్థానాధీశ్వరునికి ప్రియభార్యయు, సునందకు ముద్దులకోడలును, అయి నిరంతరసుఖసంతోషముల కునికిపట్ట య్యెను.

సంపూర్ణము

పవిత్రము.

## ఈ నాటకమునందు వచ్చు పాత్రములు



సుమిత్రుడు—సింహాశద్వీపపురాజు  
చంద్రవర్మ—మలయాళ దేశపురాజు  
మంజువాణి—సుమిత్రునిరాణి  
బహుమానుడు—సుమిత్రునిసభికులలో నొకడు  
కృష్ణుడు—సుమిత్రుని పుత్రుడు  
సత్యసారుడు—సుమిత్రుని పుత్రుడు  
చతురాస్యుడు—సుమిత్రునిభృత్యులలో నొకడు  
వక్రచిత్తుడు—సుమిత్రుని సభయందలి ప్రభువు  
మిత్రవింద—వక్రచిత్తునిభార్య మంజువాణిసఖి  
మాలిని—మంజువాణిదాసి  
రామవర్మ—చంద్రవర్మకొమారుడు  
ప్రేమతి—సుమిత్రుని కొమార్తె

పీరుగాక గొల్లవాడు మొదలయిన మఱికొందఱు వత్తురు.

## సు మిత్ర చ రి త్ర ము

పూర్వకాలమున సింహాశద్వీపమును సుమిత్రుఁ డను రాజు పాలించుచుండెను. ఆయనకు రూపవతియు, గుణవతియు నగు మంజువాణి యనురాణిగలదు. వా రిరువురును పరస్పరానురాగము గలవారయి యపార మయినసుఖము ననుభవింపుచుండిరి. ఈయుత్తమ నాయకామణితోడి ప్రణయముచేత, ఆతనికి బాల్యసఖుఁడును సహపాతియు నయిన చంద్రవర్మ యను మలయాలదేశపురాజును మరలఁ జూచి యాతనికిఁ దన ప్రియభామినియొక్క సద్వర్తనమును జెప్పవలెనని యప్పుడప్పుడు పుట్టుఅభిలాషతప్ప వేరుకోరిక యేమియు లేక యుండెను. సుమిత్రుఁడును చంద్రవర్మయు పిన్ననాటినుండియు నొకచోటనే యేకముగాఁ బెరిగిరి; కాని హరితండ్రుల మరణానంతర మునఁ దమతమ దేశముల నేలుట కయిఁ యెడఁబాయవలసి వచ్చినందున, వారు తఱుచుగా బహుమానములను, ఉత్తరప్రత్యుత్తరములను, ప్రియపూర్వకము లయిన శ్రేమవార్తలను బంపుకొనుచుండినను బహుసంవత్సరములనుండి యన్యోన్య ముఖాపలోకనములు మాత్రము లేకయుండిరి.

ఇట్లు కొంతకాలము జరగఁగా సుమిత్రుఁడు తన్నొకసారివచ్చి చూచిపొమ్మని మిత్రునకు మాటిమాటికి వర్తమానములు పంపుచు వచ్చినందున, మళయాళమునుండి బయలుదేఱిచంద్రవర్మయుఁబరిమిత పరివారముతో మిత్రసందర్శనార్థమయి సింహాశద్వీపమునకువచ్చెను. ఈసమావేశమువలనఁ జరకాల మెడఁబాసియుండి యాకస్మికముగాఁ గలిసినయామిత్రుల కిరువురకును గలిగినయానంద మింతింత యసి

చెప్ప నలవి కాదు. రాకరాకవచ్చిన తన చిన్ననాటిమిత్రునకు సక  
లోపచారములను జేయుచుఁ జక్కఁగాఁ బరామర్శింప వలయు నని  
భార్యకు బోధించుటయే కాక, తన ప్రాణసమానుఁ డయిన బాల్య  
మిత్రుఁడు సరసనుండి చూచుచుండఁబట్టి యిప్పుడుకదా నాసౌఖ్యము  
పరిపూర్ణత గాంచె నని సుమిత్రుఁడు మనసులోఁ బరమానందభరితుఁ  
డయియుండెను. మిత్రు లిద్దఱును పూర్వకాలమును గూర్చి ముచ్చ  
టించుచు, బాల్యవస్థయందుఁ దాము చదువుకొన్న సంగతులను,  
చిన్ననాటి యాటపాటలను, తోడిబాలురతోడఁ గూడి విహారము  
నకుఁ బోయినప్పుడు నడచినచర్యలను దలఁచుకొని యానందించుచు,  
వారిసల్లాపములయం దెల్లప్పుడును నుల్లాసమును గనఁబఱచుచు సమీ  
పమున నుండు మంజువాణితో వేడుకగాఁ జెప్పుచుండిరి. ఇట్లు కొంత  
కాలము సుఖముగా జరిగినతరువాత చంద్రవర్మతన దేశమునకు వెళ్ళుట  
కయి ప్రయాణము కాఁగా భర్తకోరికప్రకారము మఱికొంతకాల  
ముండి వెళ్ళు మని యాతనిని మంజువాణి ప్రార్థించి చెప్పెను.

ఈయుత్తమకాంతయొక్క సంతాపదినములు నాటితోఁ  
బ్రారంభ మాయెను. సుమిత్రుఁ డెంతప్రార్థించినను నిలువ నొడఁ  
బడనివాఁడు మంజువాణియొక్క మృదుమగురవాక్యములచే మనసు  
కరఁగినవాఁడై దీనత్వముతో వేడికొనునామెప్రార్థననుత్రోచిపుచ్చ  
లేక చంద్రవర్మ మఱికొన్ని వారములవఱకును తన ప్రయాణమును  
మానుకొనెను. తన మిత్రునియొక్క సుగుణసంపదయును తన  
యిల్లాలియొక్క సత్స్వభావమును జిరకాలానుభవమువలన తెస్సగాఁ  
దెలిసియున్నవాఁ డయ్యెను, వేళావిశేషముచేత సుమిత్రుఁడు భార్య  
యందును మిత్రునియందును నిగ్రహింపరానియసూయ గలవాఁ  
డయ్యెను. పెనిమిటియొక్క యాజ్ఞ చేత నాతనిప్రీతిని బడయుటకొఱకే



యాకాంత దినదినమును చంద్రవర్మ విషయ మయి చూపుచువచ్చిన శ్రద్ధయంతయు దురదృష్టవంతుఁ డైన యాన్యపాలునియొక్క మనో వేదనాభివృద్ధికే తోడుపడసాగెను. సుమిత్రుఁడు పూర్వము ప్రియ కాంతయెడ నెంతప్రేమ గలవాఁడును ప్రియమిత్రునియెడ నెంతదయ గలవాఁడు నయి యుండెనో యిప్పు డంతయీర్ష్యయు నిర్దయత్వ మును గలఘోరరాక్షసుఁడుగా మాఱి, తనసభికులలో నొకఁడగు బహుమానుని బిలిపించి, రహస్యముగా నాతనితోఁ దనకుఁ గలిగిన యవమానమును జెప్పి, చంద్రవర్మను విషప్రయోగము చేసి చంపు మని యుత్తరువు చేసెను.

బహుమానుఁడు దూరాలోచనగలవాఁడును మిక్కిలియోగ్యుఁ డును కాబట్టి తనరాజు పెట్టుకొన్నసం దేహమునకు లేశమయినను అవకాశము లేదని యెఱిగినవాఁడయి, విషముపెట్టుటకు మాఱుగాఁ దనప్రభువుయొక్కయాజ్ఞను ఆయనకు నివేదించి, సింహాశద్వీపమునుండి తప్పించుకొని యాయనతోడఁగూడి వెడలిపోవుట కొప్పకొనెను. చంద్రవర్మయు బహుమానునిసాయముచేతఁ దనరాష్ట్రములో సుఖ ముగాఁ బ్రవేశించెను. అప్పటినుండియు నక్కడ రాజసభలోఁ బ్రధా నుఁడుగా నుండి, బహుమానుఁ డా రాజునకు ముఖ్యమిత్రుఁడును అత్యంతప్రియుఁడును నయి యుండెను.

బహుమానుఁడు పాఱిపోవుటచేత మండిపడి, రాజు మఱింత కోపముతో రాణి యున్నయంతఃపురమునకు తత్త ణమే నడచి, అక్కడ తనముద్దులతనయుఁ డైనకృష్ణుఁడు తల్లితో వేడుకగా నేదోకథ చెప్పు చుండఁగా వినుచుఁ గూర్చున్న భార్యను జూచి, కుమారుని రెక్కపట్టు కొని యావలకీడ్చి, భార్యను చేఱసాలయందుఁ బెట్టఁ బంచెను. కృష్ణుడు మిక్కిలి పసివాఁ డయ్యును తల్లియందు మిగుల ప్రేమగలవాఁడయి

యుండెను. కాబట్టి తల్లిని ఆప్రకారముగా అవమానపఱిచి కారాగృహమునకుఁ బంపుచుండఁగాఁ జూచినప్పుడు, గుండెలు పగిలిపోయి మనసులో దిగులు పెట్టుకొని, ఆహారనిద్రాదులు మాని దినదినక్రమమున క్షీణించి తుదకు మరణావస్థను బొందునంతటి స్థితిలోనికి వచ్చెను. రాజును తనరాణిని చెఱసాలకు పంపివేసి, చతురాస్యుడును సత్యసారుడును అనునిద్దఱుభృత్యులను బిలిపించి, మీరు తిరువనందపురమున నున్నదుర్గగుడికిఁ బోయి మంజువాణికి నామీఁద మోహము కలదో లేదో, తెలిసికొని రం డని పంపెను.

రాణి కొంచెముకాలము చెఱసాలలో నున్నప్పుడు, ఆమెకు కూతురు పుట్టెను. ముద్దులమూటగట్టు నాచిన్నకూతును జూచికొనుచుండుటవలనఁ గొంత యూరటచెంది ఆమె “నాకన్నతల్లీ ! నీ వెంత నిర్దోషురాలనో నేను నంత నిర్దోషురాలనేజూమి” యని యాచిన్నదానిని జూచి పలికెను. ఆపతివ్రతాతిలకమునకు రాజబంధుఁ డైనవక్రచిత్తునిభార్య మిత్రవింద యనునామె ప్రియసఖిగా నుండెను. ఆబిడరాణికి కూతురు గలిగిన దన్నవార్తను విన్నతోడనే యామె యున్న చెఱసాలకుఁ బోయి, అక్కడ నామె కుపచారమునిమిత్తముంచఁబడినమాలిని యనుపరిచారికం గాంచి “మాలినీ! రాణిగారు నాయందు సమ్మక ముంచి కొమార్తెను నావశమున నిత్తురేని, ఆచిన్నదానిని శండ్రియైనరాజుసన్నిధానమునకుం గొనిపోయి చూపెద నని నీవు వెళ్ళి యామెతోడ మనవి చేయుము. ఆచిన్నదానిని చూచుటవలన నైన వాతనికి మనసు కరఁగి రాణిమీఁద దయవచ్చు నేమో యెవ రెఱుఁగుదురు?” అని చెప్పెను. మాలినియు మిత్రవిందను జూచి “తల్లీ మీరు సెల విచ్చినదాని నిప్పుడేపోయి రాణిగారితో విన్నవించెదను. ఆమె నేటియుదయకాలముననే యాపసిబిడ్డను గొనిపోయి రాజుసాద

ములమీఁదఁ బడవై వ సాహసిం చెడుపుణ్యాత్మురా లెవ్వరెనదొర  
కునాయని విచారింపఁ జొచ్చినది,” అని పలికెను. ఆమాటలకు సంతో  
పించి, “మాలినీ! రాజుగారిసమక్షమున నేన దనపక్షమున ధైర్య  
ముతో వాదించెదనని రాణిగారితో జెప్పము.” అని మిత్రవింద  
చెప్పెను. నిరపరాధిని యైనరాణిగారికి మహోపకారమును జేయఁ  
బూనుకొన్న నీకు శాశ్వతసుఖము కలుగునుగాక యని మిత్రవిందను  
దీవించి, రాణిగారితో సర్వమువిన్నపముచేసి యామెప్రీతిపూర్వకముగా  
నిచ్చినయాబాలికను పొత్తులలోఁ గొనివచ్చి, మాలిని యాపుణ్యవతి  
యొక్కచేతిలోఁ బెట్టెను.

అప్పుడు పుట్టినయాపిల్లను పొత్తులలోఁ బెట్టకొని నడచి,  
రాజు కోపమునకు భయపడి పోవల దని నిర్బంధించు నిజనాథుని  
వాక్యములనుసహితము లక్ష్యముచేయక, మూఁకలలోనుండి త్రోవ  
చేసికొని రాజుసన్నిధికిఁ బోయి, మిత్రవింద యానెత్తురుగందునుఆయన  
పాదములమీఁదఁ బడవైచి, మోమోటమి లేక యావఱకు రాజు  
చేసిన క్రూరకృత్యమును గర్హించి, యేదోషము నెఱుంగని పిల్లను  
తల్లిని దయతోఁ జూడుమని బహువిధముల వేడుకొని, జాలిపుట్టు  
నట్టుగా రాణిపక్షముగాఁ గొంతతడవు ప్రసంగించెను. ఆమె న్యాయ  
నిష్ఠురము లాడి హితము చెప్పినకొలఁదినిరాజున కంతకంత కాగ్రహము  
బలిసి యామెను దన యెదురనుండి కొనిపొమ్మని యాపె పెనిమి  
టితో నుత్తరువుచేసెను. మిత్రవింద వెళ్లునపుడు పిల్లది యొంటిగా  
నున్నప్పుడు శిశువుయొక్కయసహాయతను జూచిన నైన నొకవేళ  
జాలిపుట్టునేమో యని యాబిడ్డను తండ్రి కాళ్ళసమీపముననే దిగ  
విడిచి పోయెను. ఆమెకొలువుఁ బొసి వెళ్ళినతోడనే దయాశూన్యుఁ

డయిన యాతండ్రి వక్రజిత్తుని బిలిచి 'ని వీబిడ్డను గొనిపోయి నము ద్రమునుదాటి నిర్జనవనములో దిగఁబెట్టి ర''మ్మని యాజ్ఞాపించెను.

వక్రచిత్తుఁడు ఉత్తమాంగన యైనమిత్రవిందవంటివాఁడు కానం దున తనస్వామియాజ్ఞను శిరసావహించి యానిమిషమున నేయొకపడవ నెక్కి, ముందుగా నెక్కడ నిర్మానుష్యమైన యడవి కనఁబడునో యక్కడనాచిన్నదానిని పాటవేయవలె ననునుద్దేశముతో బయలు దేఱెను. రాజు రాణిమీఁద మహాకోపముతో నున్నవాఁడు కాఁబట్టి, దేవతావాక్యమును దెచ్చుట కయి వెళ్ళియుండినసత్య సారుఁడును చతురాస్యుఁడును వచ్చుటకై నఁ గనిపెట్టుకొనియుండక, యీలోపుగా నేకన్నకూఁతురుగతివిని మూర్ఛపోయి తేటి కన్నకడుపు దహించుకొనిపోవ రాణి విలపించుచుండఁగా తనసభలోని ప్రముఖుల యొక్కయు మంత్రులయొక్కయు సమక్షమున బహిరంగముగా భార్యనేరమును విచారణ చేయుటకయి యామెను రచ్చ కీడ్చెను. ఆమె చేసిననేరమును విమర్శించుట కయి దేశములోఁ గలగొప్ప వారును, న్యాయాధికారులును, మంత్రులును రావింపఁ బడిరి. అప్పుడు వారందఱి యెదుటను వీసమంతయు దోషములేనియామోషిద్రత్నము మహాపరాధము చేసినదానివలె దీనత్వముతో నిలువఁబడి వారుచెప్పు తీర్పును వినుట కయి యెదురుచూచుచుండెను. ఇంతలో సత్యసారుఁ డును చతురాస్యుఁడును సభామంటపము ప్రవేశించి, పదిలముగా ముద్రవేసి భద్రపఱిచి తెచ్చిన దేవతావాక్యములుగలయుత్తరమును సగౌరవముగా రాజునకు సమర్పించిరి. అప్పుడు రాజుయొక్క యాజ్ఞా నుసారముగా సభికులలో నొకఁడు ముద్రను విడఁగొట్టి, అందులోని వాక్యము లందఱకు వినఁబడునట్లుగా నీప్రకారము చదివెను—

“మంజువాణి కేవలము నిరపరాధిని; చంద్రవర్ణ కళంకరహితుడు;

బహుమానుడే నిజమైన భృత్యుడు; సుమిత్రుడు నిష్కారణముగా జారత్వశంకను బెట్టుకొన్న క్రూరుడు; ఇప్పుడు చంపఁ బంపఁబడిన కూతురు దొరకకపోయినయెడల రాజు సంతలేనివాఁ డయి మృతి నొందును.”—రాజు అమాటలయందు దైతమాత్రమును విశ్వాసముచక, ఇదియంతయును రాణియొక్కమిత్రులచేత పన్నఁబడిన తంత్ర మని పలికి, న్యాయాధిపతి కభిముఖుఁ డయి నీవు రాణిని విమర్శించుట కారంభించు మని యాన తిచ్చెను. భూపతి యీమాటలు పలుకుచుండఁగానే, ఒక సేవకుడు కొలువుసూటమునకుఁ బరుగెత్తుకొనివచ్చి రాజుగారి పుత్రుడైనకృష్ణుడు తనతల్లిని ప్రాణాంత శిక్షను పొందించుట కయి విమర్శచేయుచున్నారని విని వ్యసనము చేతను సిగ్గుచేతను దేహమును మఱచి యాకస్మికముగ మృతినొందెనని చెప్పెను.

ప్రియనందనుడైనకృష్ణుడు తనకుసంభవించినదురవస్థ కయి కుంది ప్రాణములు విడిచినాడన్నవార్తచెవిసోకినతోడనే మంజువాణి మొదలునటికినయరఁటిచెట్టువలె నేలమీఁదఁబడిమూర్ఛపోయెను. పుత్రమరణవార్త రాజహృదయమునకు శూలమువలె నాటినందున, అభాగ్యురాలైనయిల్లాలియందుఁ గొంతకనికారము జనించి, రాజు తత్క్షణమే మిత్రవిందను ఆమెపరిచారికలను బిలిచి రాణిని ఆవలకుఁ దీసికొనిపోయి శైత్యోపచారములు చేసి మూర్ఛ తేర్చు డని యాజ్ఞాపించెను. రాణినావలకుఁ గొనిపోయిన కొంతసేపటికి మిత్రవిందమరలఁ జనుదెంచి, ఆమె మరణము నొందెనని నెప్పెను.

సుమిత్రుడు భార్య మరణము నొందెనని విన్నప్పుడు, ఆమె విషయమయి తాను చేసినకూరకృత్యములను చింతించి పశ్చాత్తాపపడఁ జొచ్చెను. తానామెను పెట్టినబాధలవలననే యామెనుననువిక

లత్వము గొందెననియు, ఆమె నిరపరాధిని యనియు నిప్పుడు తలఁచెను; ఉన్నయొక్కమాదుఁడును మరణము నొందినాఁడు. కాఁబట్టి చంపఁ బడినకూఁతురు మరల దొరకనిపక్షమునఁ దాను సంతానము లేకుండ మృతిపొందవలసినది వాస్తవముగాఁ గనఁబడఁబట్టి యిప్పు డాదేవతావాక్యములయందును నమ్మకము తోఁచెను; కాఁబట్టి తనపోయినకూఁతురునిమిత్తమయి తనరాజ్యమునై నను విడిచిపెట్టవలెనని నిశ్చయించుకొని రాత్రిందివములు దుఃఖసముద్రములో మునిగియుండి, బహుసంవత్సరములు వ్యసనముతోను దీర్ఘవిచారము తోను రాజు కాలమును గడపు చుండెను.

వక్రచిత్తుఁడు రాజపుత్రిక నెక్కించుకొనిపోయినపడవ గాలివాన వలనఁ గొట్టుకొనుపోయి, చంద్రవర్మ రాజ్యము చేయుచున్నమలయాళ దేశతీరమునే చేరెను. వక్రచిత్తుఁ డక్కడదిగిఁ కాపుకావున నేప్పుచున్నయాపసిపిల్లను దయనూలి యొకచోట విడిచిపెట్టి తనపడవ వైపునకు వెళ్లెను. కాని 'నీకూఁతు నచ్చట దిగవిడిచి వచ్చినా' నని సుమిత్రునితోఁ జెప్పుట కయి సింహాళద్వీపమునకుమాత్ర మాతఁడు మరల తాలేదు. అతఁడు వెనుకఁదిరిగి తనపడవలోనికి వెళ్ళుటకయి పోవుచుండఁగా, చేరువయడవిలోనుండి యొకవ్యాఘ్రము వచ్చి యాతనిపయికి దూకి, . మెడ పట్టుకొని చంపి తనప్రభువుయొక్క దురార్గ మయినయాజ్ఞను నెఱవేర్చినందునకై తగినశిక్షను చేసి పోయెను. రాణి యాచిన్నదానిని రాజుకడకంపినప్పుడు సాధ్యమయినంత యందముగాఁ గనఁబడునట్లు చేసి మఱి పంపినది. కాఁబట్టి, యిప్పు డాచిన్నది యమూల్యవస్త్రములతోను రత్నఖచితము లయిన స్వర్ణాభరణములతోను అలంకరింపఁబడి యుండెను. వక్రచిత్తుఁడును తాను బైలుదేటి వచ్చినప్పుడు ఒకకాగితముమీఁద 'ప్రమతి యని

వ్రాసి దాని నాచిన్నదానివస్త్రమున కంటించిపోయెను. ఆకాగితము మీఁదనే ఆమెది గొప్పవంశమనియు దైవవశమున దుర్దశప్రాప్తించినదనియు సూచించుపదములుకూడఁ గొన్ని వ్రాయఁబడి యుండెను గాని యవి స్పష్టముగాఁ దెలియఁదగినవిగా నుండలేదు.

మేఁకలను మేపుటకై యాయరణ్యమునకు వచ్చిన గొల్లవాఁ డొక్కఁడు ఆచిన్నదానియేడుపు విని దయార్ద్రహృదయుడై దాపు నకు వచ్చి చూచి, పిల్లదాని నెత్తుకొని యింటికిఁబోయి పెంచుటకై తనభార్య కిచ్చెను. ఆగొల్లదియు పిల్లదానిని తనకుమార్తెలకన్నను ప్రేమతోఁ బెంచు చుండెను గాని, యాగోపకుటుంబమువారు తమ యొక్కనిరుపేదతనమునుబట్టి సర్వాభరణములతో నాచిన్నది తమకు దొరకినసంగతిని దాఁచవలసినవారైరి. కాబట్టి ఆగొల్లవాఁడు తన భాగ్య మెక్కడనుండి వచ్చెనో యెవ్వరికిని తెలియకుండుట కయి కుటుంబముతోఁగూడ తానుండుప్రదేశమును వదిలివేసి, ఆదేశము నకు రాజధాని యైనయనంతసేనమునకు సమీపమున నున్నపల్లె చేరి, ప్రమతియొక్కనగలలోఁ గొన్నిటినివిక్రయించి పశువులమందలనుగొని యచ్చట విశేషధనవంతుడుగా నుండెను. వాఁడు ప్రమతిని తన కూతురునుగానేభావించుకొని పెంచు చుండెనేకాని, ఆమెరాచకూతురన్నమాటను లేశ మైన నెఱిగినవాఁడు కాఁడు. ఆమెయు సంవత్సర క్రమమునఁ బెరిగి, యంతకంతకు సౌందర్యవతి యై యకావనదశను పొందెను. అమె గొల్లపిల్లలు సాధారణముగా నేర్చుకొనుదానికంటె విశేషవిద్యను నేర్చుకొన్నది కాకపోయినను, ఆమె స్వభావసిద్ధములైన తెలివి తేటలను నడవడికను జూచినవా రందఱును చిన్ననాటి నుండియు నామె రాజమందిరములోఁ బెరిగినది కాదని యెంచుట కవకాశము లేనివారుగా నుండిరి.

మలయాళ దేశపురా జైనచంద్రవర్మకును రామవర్మ  
యనుపేరు గల కొమారుడు డొక్కడే యుండెను. అతడు డొక్కనాడు  
వేటకుడు బోయి ఆగొల్లవాని యింటిసమీపముననుండి వచ్చుచు  
గుమ్మములో నిలుచున్న ఆచిన్నదానిని జూచి ఆమెయొక్కరూప  
లావణ్యాదుల కద్భుతపడి, మోహపరవశుడయ్యెను. అతడు తత్క్ష  
ణమే మాటువేషము వేసికొని కందర్పుడనుపేరున నాగోపగృహ  
మునకుఁబోయి నాడు మొదలుకొని తఱచుచుగా వానియింటికి రాక  
పోకలు చేయుచుండెను. చంద్రవర్మయు దనకొమారుడు మునుపటి  
వలె నిల్లుపట్టక తిరుగుచుండుట చూచి సందేహపడి, అతని జాడలను  
కనిపెట్టెటకై దూతలను నియమించి, వారివలనఁ దనపుత్రుడు  
గోపకామినిమీఁద మనసుతగిలియుండుటను దెలిసికొనెను. చంద్రవర్మ  
వెంటనే తనప్రాణమిత్రుడైన బహుమానుని రప్పించి, ఆసంగతి  
యంతయు నతనితోఁ జెప్పి, ప్రమతితండ్రి యైనగొల్లవానియింటికిఁ  
దనతోఁగూడ రమ్మని కోరెను.

చంద్రవర్మయు బహుమానుడును ఇద్దరును మారువేషములు  
వేసికొని గొల్లవాండు ఇంద్రోత్సవము జరిగించుచున్న సమయమున  
నావృద్ధగోపకునిమందిరముదగ్గరకు వెళ్ళిరి. వారిరువురును క్రొత్త  
వారేయైనను, ఇంద్రోత్సవసమయమున వచ్చినవారి నందఱిని ఆద  
రింతురు కాబట్టి, గొల్లవాడు వారికతిధిసత్కారములు చేయుటయే  
కాక యుత్సవములోఁ బ్రవేశించిన తనతోడఁగూడ నానంద మనుభ  
వింపఁ బ్రార్థించెను. ఆనందభరితు లయి యెల్లవారును తృప్తు  
కేరుచు నుండిరి. కులమువారందఱును బంతులుసాగి కూరుచుండిరి ;  
ఎక్కడఁ జూచినను ఉత్సవమునకు వలయుసంభారములు కూర్పఁబడు  
చుండెను; చిన్నపిల్లలును పిల్లవాండును గృహముముందట నున్న



పచ్చికబయలిమీఁద గంతులువేయుచు కేరుచుండిరి. వారికంటె పెద్ద వాండ్రు గుమ్మమువద్దకు వచ్చిన మన్నారవానియొద్ద బొమ్మసామానులను ఇత్తడి నగలను అద్దములను గొనుచుండిరి.

ఈప్రకార మందఱును సందడిగానుండఁగా రామవర్మయు ప్రమతియు అక్కడ నడుచుచున్న వేడుకలయందుఁ బ్రొద్దుపుచ్చుట కంటె నన్యోన్యమును సరససల్లాపములతో కాలక్షేపము చేయుటకయి మిక్కిలి కౌతూహలము కలవా రయి యాసమ్మర్దముపొంతకుఁ బోవక దూరముగా నొక రహస్యస్థలమునఁ గూరుచుండిరి. తన కొమారుడు తన్నెంతమాత్రము నానవాలుపట్టుటకు వలనుగాకుండ, మాఱు వేషము వేసికొనియుండుటచే రాజును వారిరువురసంభాషణములు వినఁబడు నంత సమీపమునకు వెళ్ళియుండెను. ఆచిన్నది తనకొమారునితో మాటాడిన వాక్యములు ప్రోథములు కాకపోయినను మిక్కిలి మధురములుగా నున్నందున రాజునకుఁగలిగిన యద్భుతమునకుఁ బరిమితి లేదు. అప్పుడు రాజు బహుమానునివంకఁ జూచి “హీనజాతివారిలో నింత సౌందర్యవతిని వినియుఁ గనియు నుండలేదు; నేను కనిపెట్టినంత నఱకు ఈచిన్నదాని మాటలలోను ప్రవర్తనలోను హీనజాతియని యూహించుటకుఁ దగినయాధార మేదియుఁ గనఁబడలేదు.” అని చెప్పెను. “నిస్సంశయముగా నీకన్య గోపకులమునకెల్లను రాణియై యుండు” నని బహుమానుఁడు మాఱు పలికెను.

అప్పుడు రాజు ముసలిగొల్లవానికడకు వచ్చి “ఓయీ! నీ కొమార్తెతో మాట లాడుచున్నయాచిన్నవాఁడెవఁ”డని యడిగెను. “అతనిపేరు కందర్పుఁడు, తనకొమార్తెమీఁద ప్రేమగల దని చెప్పుచున్నాఁడు, అతనికి నాకూతును విహహము చేసికొనుయోగ ముండెనేని ఆతఁడెప్పుడును కలలోనైన నెదురుచూడని లాభముతోడఁ

గూడ నామెరాగలదు” అని, అమ్మగా మిగిలిన ప్రమతియొక్క యాభరణముల లనిభావమునం దుంచుకొని వాడు పలికెను. ఆగొల్ల వాడు నాడట్లు నగలుకొన్ని విక్రయించి పశువులమందలను కొన్న తరువాత, శేషించిన నగలను వివాహకాలమునం దల్లన కరణముగా నిచ్చుటకయి పదిలపఱచి యుంచెను.

రాజు తరువాతఁ దనకొమారునివంక మరలి, “ఓచిన్నవాడా! ఇదియేమి? ఎంతో వేషకగా నడుచుచున్న యాయుత్సవమును నిరాకరించి నీమనసు మఱిదేనిమీఁదనో లగ్నమయినట్టు తోచుచున్నది. నేను యశావనదశలోనున్నప్పుడు, నామనసు తగిలినమగువల కెన్నెన్నియో సూడిదల నిచ్చుచుండెడివాడను. వినోదకరము లయిన వస్తువులనమ్మువాఁ డట్లు దగ్గజనుండియే పోవుచున్నను, నీహక్కు వస్తువునైనఁ గొనిపెట్టకపోవుట యెంతయు వింతగా నున్నది” అని మాటుగొంతుకతోఁ బలికెను. ఆరాచకొమారుడు తాను తండ్రితోనే మాటాడుచున్నమాటను లేశమైన నెఱుఁగఁడు కాబట్టినిశ్చయముగా “ఓయివృద్ధుడా! అటువంటివస్తువుల నామె గౌరవింపదు; ఈప్రమతి నావలన నపేక్షించుపెద్దనూడిద నాహృదయాంతరాళము లోనే దాచిపెట్టఁబడి యున్నది” అని ప్రమతివంకఁ దిరిగి “నావలెనే పూర్వః మెప్పుడో నీవంటిమోహనాంగిని కామించి, తిరిగియున్న యీముసలివాడు వినుచుండఁగా నామనసు తెలిపెదను. ఓప్రమతీ పరాకు లేక వినుము” అనిపలికెను. అంతలో నూరకుండక యతఁడు దయచేసి మావివాహనిర్ణయమును జూడు” మని పలుకుచు, తాను ప్రమతితోఁజేసిన వివాహవిషయమైన వాగ్దానమునకు సాక్షిగా నుండవలసినదని యావృద్ధుని నడిగెను. రాజుతట మాటువేషమునుదీసివేసి నిజస్వరూపముతో కొడుకును గద్దించుచు “వివాహవిమోచనమును

జూచెద” నని పలుకుచుఁ వెట్టిగొల్లవానియింటఁ బుట్టినయీకులహీను  
రాలిని వివాహము చేసికొన సాహసించినందునకయి పలువిధముల  
నిందించి ప్రమతివంకఁ జూచి “యికముం డెప్పుడైన నీవు నాకొమా  
రుని మరల నిక్కడకువచ్చుట కంగీకరించితివేని నిన్నును సీతండ్రియైన  
ముసలిగొల్లవానినిగూడ క్రూరముగాఁ జంపించెద” నని బెడరించెను.  
తత్క్షణమే బహుమానునితోఁ దనకొమారుని వెంటఁ బెట్టుకొనిరమ్మని  
చెప్పి, మహాకోపముతో రాజు తాను ముందుగా మందిరమునకు  
బోయెను.

రాచబిడ్డయొక్క స్వభావము దాగియుండదు కాబట్టి రాజు  
వెళ్ళినతరువాత ఆతనిదూషణభాషణములవలనఁ గోపమువచ్చినదయి  
ప్రమతి, “మన కందఱకును హాని పొందెదముకానున్నను, నేనప్పు  
డేమియు భయపడలేదు; ఒకటిరెండుమాటలు రాజును పలుకరించి  
ఆయనతో మీరాజభవనముమీఁద ప్రకాశించుసూర్యుడే సంకోచ  
పడక మాకుటీరనిలయముమీఁద సహితము ప్రకాశించుచు మిమ్మును  
మమ్మును సమానదృష్టితో నేచూచుచున్నాడనిస్పష్టముగా మొగము  
మీఁదనే యనవలె ననుకొంటి” ననిపలికి, పిమ్మటవిచారగ్రస్తురాలయి  
“యీవఱకు నేనేమో కలగనుచున్నానుకాబోలు! ఇప్పుడు మేలు  
కొన్నాను. యీవిషయమై యిక మనసున కేమియు భాధ కలుగఁ  
జేయను. నన్ను విడిచి మీదారినిపోండి; నేను నామేకలపాలు పితుకు  
కొనుచు నాపాట్లు నేను పడుచుండెదను” అని నిస్పృహతోఁ బలికెను.

దయార్ద్రమానసుఁ డైనబహుమానుఁడుప్రమతియొక్క యను  
వర్తనమునకు ధైర్యమునకును మెచ్చుపుట్టి, మోహంధకార నిమ  
గ్నుడై యున్న రాజనందనుఁడు జనకుని యాజ్ఞామంత్రమునఁ బ్రాణ  
సమానయైన యామానిని విడువఁగలవాఁడుకాడని రూఢిగా నెఱిఁ

గినవాఁడు కాన, ఏలాగుననైన నాకాముకీకాముకుల నేకీభవింపజేయు మార్గమును వెదకి యందువలనఁ జిరకాలమునుండి తనమనసులోనున్న యొకయాలోచనను ఈడేరుచుకొనవలె నని నిశ్చయించెను. సింహాశ ద్వీపాధినాథుఁ డగుసుమిత్రుఁడు నిజముగాఁ బశ్చాత్తప్తుఁడయి యున్నాఁ డన్నసంగతి బహుమానుఁడు చిరకాలముక్రిందనే యెఱిగి యుండెను. ఇప్పుడు బహుమానుఁడు చంద్రవర్మకు ప్రియమిత్రుఁడుగా నుండినను, తన పూర్వప్రభువును జన్మభూమిని మఱియొకసారి పోయి చూడవలె ననునాశనుమాత్రము బొత్తిగా వదలిపెట్టినవాఁడుకాఁడు. కాబట్టి రామవర్మను ప్రమతిని తనతోడ సింహాశద్వీపమునకు రావలసినదనియు, అచ్చట సుమిత్రుని మధ్యవర్తిత్వమునఁ జంద్రవర్మ వలన క్షమాపణమునువడసి వివాహమున కనుమతిని పొందువలయును మిమ్ముఁ గాపాడుట కారాజు నొడఁబఱిచెద ననియుఁజెప్పెను.

ఈయాలోచనకు వారిద్దఱును సంతోషముతో నంగీకరించి నందున బహుమానుఁడే ప్రయాణమునకుఁ గావలసిన సర్వసామగ్రిని సిద్ధముచేసి యావృద్ధగోపకునిగూడఁ దమతో వచ్చుట కొడఁబఱి చెను. ఆగోపవృద్ధు ప్రమతియొక్క మిగిలియున్న యాభరణములను, ఆమెచిన్ననాటి బట్టలను, ఆబట్టలకంటించియున్న కాగితమునుగూడఁ దనతోఁ గొనిపోయెను. కొన్నాళ్ళు సముద్రముమీఁద సుఖయాత్ర చేసినతరువాత, వారందఱును క్షేమముగా సుమిత్రుని రాజధానికివచ్చి చేరిరి. పోయినభార్యను కొమార్తెను దలఁచుకొని మనోవ్యాధితోఁ బరితపించుచున్నసుమిత్రుఁడు బహుమానుని నత్యంతప్రేమతో నాద రించి, పరమప్రమోదముతో రామవర్మకును అతిథిసత్కారము నెఱపి గౌరవించెను. బహుమానుఁడు తీసికొనిపోయి రామవర్మయొక్క కాబోవురాణియని కనఁబఱచిన ప్రమతిమీఁదనే రాజు దృష్టియం

తయు నుండెను. ఆమెయందుఁ దనపోయినభార్యయొక్కపోలిక కనఁ  
బడినందున, ఆయన కప్పుడు క్రొత్తగా దుఃఖము లోపలినుండిబయలు  
దేటి “నే నట్లు కఠినచిత్తుడనై చంపింపకుంటినేని, నాకూతురు నిటు  
వంటి చక్కనికన్నియయే యగునుజుండీ” యని కంటఁ దడిపెట్టెను.  
ఆవెనుక రాజు రామవర్మవంకఁదిరిగి “ఉత్తముఁ డైన నీతండ్రియొక్క  
చెలిమిని నిష్కారణముగాఁ బోఁగొట్టుకొంటిని; ప్రాణాధికుడైన  
యాతని నేలాగునైన నొకసారిచూడవలె నని నాకెంతో యభిలాష  
మున్నది” అని పలికెను. ఆచిన్నదానిని రాజంతశ్రద్ధతోఁ జూచుటయు  
తనకూతురెప్పుడో చిన్నతనములోఁ దసయాజ్ఞచేతనే యడవులలో  
విడిచిపెట్టఁబడిన దని చెప్పటయు విచారించి యాగొల్లవాఁడు చిన్న  
దానిని విడిచిపెట్టిరన్న కాలమున విధమును ఆమెగొప్పవంశమందుఁ  
బుట్టినదాటకు సాక్ష్యమిచ్చు తనకుదొరకిన యమూల్యవస్త్రభరణము  
లను దలఁచుకొని మనసులోఁ బరిపరివిధములఁ జింతింపసాగెను.  
ఆసంగతు లన్నిటిని బాగుగ విమర్శించి వాఁడు రాజుపోయినదనుకొను  
చున్న కూతురే యీప్రమతియని నిశ్చయము చేసికొనెను.

అప్పుడురామవర్మయు, ప్రమతియు, బహుమానుఁడును, మిత్ర  
విందయు, అందఱును గూరుచుండియుండఁగా ఆముసలి గొల్లవాఁడు  
తనకుప్రమతి దొరకినవిధమును, ఆమెనుగొనివచ్చి విడిచినమనుష్యుని  
పెద్దపులిపట్టుకొనఁగాఁ దానుజూచుటయుఁ జెప్పి, ఆసమయమున బ్రమ  
తికిఁ గట్టఁబడిన విలువవస్త్రమును మెడయందున్న కంఠాభరణమును  
బట్టకుఁగట్టియున్న కాగితమును గొనివచ్చి రాజుముందఱఁ బెట్టెను.  
వానిని జూచినతోడినే మిత్రవింద యావస్త్రమును నగయు మంజువాణి  
తనకూతున కలగరించినవే యనియు ఆకాగితముమీఁదివ్రాత తన  
మగనియక్షరములే యనియు, ఆనవాలుపట్టెను. అప్పు డక్కడనున్న

వారి కందటికిని సందేశము నివర్తయి, ఆమె సుమిత్రునిపుత్రక  
యకాట విస్పృష్టమాయెను. పోయినదనుకొనుచున్న కూతురు దొరకినరి  
కాబట్టి దేవతావాక్యప్రకారము రాజయొక్కవంశము భూమిమీఁద  
నిలిచినదన్నసంతోషమును, భర్తపోయినాడన్న దుఃఖమును, మిత్ర  
విందను గొంతతడవు నిశ్చేష్టురాలినిగాఁ జేసెను. ప్రమతి తనకొమా  
రైయే యునునసంగతి తెలిసినతోడనే తనబిడ్డను చూచుకొనుటకుఁ  
దల్లికిఁబుణములేకపోయెఁగదాయని దుఃఖించి, యేమో చెప్పదలచుకొని  
“నీతల్లి నీతల్లి—” అనుమాటలు దక్క మఱియేమియుఁ బలుకలేక  
కొంతతడవు నివ్వెఱఁగొంది యుండెను.

రాజాప్రకారము సంతోషములోను దుఃఖములోనుమునిఁగి  
యుండఁగా మిత్రవింద సమీపమునకువచ్చి సుప్రసిద్ధుడగు నొకశిల్ప  
కారునిచేకొత్తగాచేయించిన మంజువాణియొక్క విగ్రహమొక్కటి  
తనయింట నున్నదనియు, దానిపని యేలినవారు మాగృహమునకువచ్చి  
చిత్తగింతురేని నిజముగా మంజువాణియే యడ్కడనున్నదనుకొనునంత  
విచిత్రముగానున్నదనియు రాజుతోమనవిచేసెను. రాజుతనభార్యయొక్క  
రూపమును జూడవలెనని యత్యాసక్తుడయి యున్నందునను, ప్రమతి  
తానెప్పుడును జూచి యెఱుఁగని తల్లియాకార మేప్రకారముగా నుం  
డునో కనవలెనని యతికుతూహలయి యున్నందునను, అందఱును  
గలిసి యక్కడకు వెళ్ళిరి. ఆవింతయైన విగ్రహమున కడ్డముగానున్న  
తెరనుదీసి మిత్రవింద చూపఁగానే, అచ్చముగా విగ్రహము మంజు  
వాణిని బోలియున్నందున రాజునకు దుఃఖ మాగక మనసులోనుండి  
పొరలిపొరలి రాసాగెను. కాబట్టి కొంతసే పాతఁడు మాటాడుటకును  
కదలుటకును శక్తుఁడుగాక చిత్రపుప్రతిమవలె నిలువఁబడి యుండెను.

మిత్రవింద యిప్పుడు రాజున కభిముఖుడై రాలయి “మహాప్రభూ! మీరు నిశ్చేష్టులయి యుండుట చూడఁ బనివానిశిల్పకలా కౌశల్యమున కత్యద్భుత పడుచున్నట్టు కనుపట్టుచున్నాడుగాన, నేను మిక్కిలి ప్రమోదించుచున్నాను. ఈవిగ్రహము కేవలము శ్రీ రాజ్య గారివలె నుండలేదా?” అని యడిగెను. రాజును తుదకు హృదయము పదిల పఱచుకొని, “నిస్సందేహముగా నేను మొట్టమొదట నామెను వరించినప్పు డేప్రకారముగా నున్నదో యిప్పుడు నదేప్రకారము గంభీరముగా నిలుచున్నది. కాని మంజువాణి నిజముగా నీవిగ్రహము కను పట్టునంతవయస్సు చెల్లినది కాదు” అని చెప్పెను. “అట్లయినచో మంజువాణి యిప్పటివఱకును జీవించియుండిన నిప్పు డేరీతినుండునో యారీతినే విగ్రహమును సిద్ధముచేసిన పనివానియొక్క నేర్పును మనము మఱింత మెచ్చుకోవలసియున్నది. దేవరవారు చూడఁగాఁ జూడఁగా విగ్రహము కదలుచున్న దనికూడ భ్రమింతురేమో యని భయ మగుచున్నది. ఇంక తెర వేయనిండు” అని మిత్రవింద మరల బలికెను. “తెర వేయఁబోకు బహుమానుడా! చూడు—నీకది శ్వాసము విడుచుచున్నట్టు కనఁబడలేదా? దాని కనురెప్పలయందు చలన మున్నట్టుకూడఁ గనుపట్టుచున్నది” అని రాజు బహుమాను నకుఁ జూపెను. ఇంతలో మిత్రవింద “దేవరవారి కిప్పుడు గలిగిన సంతోషమునుబట్టి విచారింపఁగా అది జీవించియున్నదని సహితము తలంతురు. ఇప్పుడు నేను తెర వేయవలెను” అనెను. రాజు “మిత్ర విందా! ఇరువది సంవత్సరము లయినను నన్నాలాగుననే తలచునట్లు చేయుము. ఇప్పుడును అదివ్యసుందర విగ్రహమునుండి యూపిరివచ్చుచున్నట్లే నాకుఁ గనఁబడుచున్నది. ఎంతవంతయులియైనను విగ్రహమున కూపిరివచ్చునట్లు చెక్కఁగలుగుదునా? దానిని పోయి యొక్క

సారి ముద్దుపెట్టుకొనెదను; మీరెవ్వరును బరిహసింపకుండు” అని మోహపరవశుఁ డయి పలికెను. “దేవా! తాళుండు. ఆమెపెదవికి వేసిన యెఱ్ఱరం గింకను పచ్చిగానే యున్నది; మీరు ముద్దుపెట్టు కొందురేని మీపెదవి కంటుకొనును. నేను తెర దిగవేయుదునా?” అని మిత్రవింద యడిగెను. “వద్దువద్దు” ఇరువదియేండ్లయినను ఆలాగున నే యుండనిమ్మ” ని రాజు వేడుకొనెను.

ఈసంభాషణము నడుచుచున్నంతతడవును మోకాలిమీఁద నిలువఁబడి నోరు కదలింపక సావధానముగా జననియొక్క నిరుప మానమైన విగ్రహమువంకనే చూచుచున్న ప్రమతి “నాప్రియమాత వంకఁ జూచుచు, ఎంతకాల మయిన నీప్రకారముగానిలుచుండఁగల” నని పలికెను. అంతట మిత్రవింద రాజువంకఁ జూడ్కి నిగిడించి, ‘యీయాలోకనసౌఖ్యమును గొంతసేపు మఱచి తెరయైనను వేయ ననుజ్ఞయిండు; లేదా యింతకంటె నద్భుతము నొకదానిని జేసెద నందుకై న సమ్మతింపుండు. నిశ్చయముగానే నేనీవిగ్రహమును కదలు నట్లు చేయఁగలను; అంతయేకాదు—దేవరవారి సెలవయ్యేనేని, పీఠమునుండి దిగివచ్చి మీహస్తము పట్టుకొనునట్లుసహితము చేయఁ గలను. కాని నేనాలాగునఁ జేసినపక్షమున, నేనేదో తుద్రదేవత యొక్క యుపాసనవలనఁ జేయుచున్నా నని మీరు తలంతురు.— కాదని నేను ప్రమాణము చేయఁగలను” అని చెప్పెను. ఆమాటలకు రాజు విస్మయపడి, “నీవామెచేత నేమిచేయింపఁగలవో దానినంతను జేయింపుము; కన్నులపండువుగాఁ జూచెదను. విగ్రహము చరించు నట్లు చేయుదానికి మాటాడునట్లుకూడఁ జేయుట కష్టముకాదు కాఁబట్టి ఆమెచేత నీవేమి పలికించిననుగూడఁ గర్ణరసాయనముగా వినఁగల” నని పలికెను.



ఈపనికొఱ కావటకే మిత్రునింద సిద్ధముచేసి యుంచినవాద్యములును సంగీతములును మంగళధ్వనులతో మ్రోగసాగెను. చూచువారందఱును అద్భుతరసాక్రాంతులగునట్లుగా విగ్రహమప్పుడు పీఠమునుండి దిగివచ్చి, చేతులతో సుమిత్రునికంఠమును కౌగిలించుకొని, భర్తనకును కూతుకును శుభములు ప్రసాదించుటకయి భగవంతునిఁ బ్రార్థించుచు, మాటాడసాగెను. ఆవిగ్రహ మట్లు సుమిత్రుని నాలింగనము చేసికొని, వల్లభుని పుత్రికను దీవించినందున కంఠ యాశ్చర్యపడవలసినపని లేదు—నిజముగా ఆవిగ్రహము జీవించి యున్నరాణియే.

వెనుకటియాపత్సమయమున రాణిప్రాణములను గాపాడుటకు మఱియొకయుపాయము తోచనందున, మిత్రునింద యప్పుడు రాణి కాలము చేసిన దని రాజుతో గొప్పయసత్యమును జెప్పెను. నేడు ప్రతిమ దొరికిన దన్నశుభవార్తను వినువలకును తాను జీవించి యున్నట్లు రాజునకుఁ దెలియుట యిష్టము లేనిదై, మంజువాణి యప్పటినుండియు యోగ్యురా లయినమిత్రునిందతోఁ గలిసి యన్యులెఱుంగకుండ నామెయింటనే తలదాచుకొని యుండెను. ఆమె రాజు తనవిషయమునఁ జేసినయాపదలను నాడే మఱచి పోయినను, నోరు లేనిపసిపిల్లవిషయ మయి చేసినక్రూరకృత్యములనుమాత్రము మఱచి పోగలిగినది కాదు.

పోయిన దనుకొన్న భార్య జీవించుటయు, చిన్ననాడే యెడఁబాసినకూతురు గృహము చేరుటయు, విలోకించి దీర్ఘ కాలము విచారములపాలయి యున్నయారా జప్పుడు పొందినయానందమునకు మిత్రము లేదు. ఏమూలఁ జూచినను సంతోషవాక్యములును మంగళ

తూర్యములును దప్ప మఱియేమియువినఁబడలేదు. సంతృప్తాంతరంగులైనయాదంపతులు హీనజాతినాతిగా నెన్నఁబడినప్పుడుసహితము తమ కూతును వరించినందు కయి రానువర్మను ఆమెను వాత్సల్యముతో బెంచి పెద్దదానిని జేసినందున కయి గొల్లవానిని బహువిధముల గొనియాడిరి. తాము చేసినప్రయత్నము లన్నియుఁ దుద కనుకూలముగా ఫలించినందున బహుమానుఁడును మిత్రవిందయు నమందానందము నొందిరి. ఎవ్వరును ప్రతీక్షింపని యీసంతోషములో నేదియు లోపము లేకుండఁ జేయుటకోయనఁ జంద్రవర్మసహిత మప్పుడు వచ్చి రాజమందిరమును జొచ్చెను. ఆతఁడు మొట్టమొదటఁ గొడుగును బహుమానుఁడును గనఁబడక పోయినప్పుడు ఆవటకే బహుమానుఁడు స్వదేశమునకుఁ బోవఁగోరి యున్నసంగతి నెఱిగినవాఁడుగాన వారిరువురును సింహళద్వీపములో దొరకుదురని యూహచేసి, సాధ్యమయినంతశీఘ్రముగాబయలుదేరి, సుమిత్రునిజీవితకాలములో నెల్లను మిక్కిలినుదిన మయినయీసంతోషసమయముననే యచ్చట నుట్టి పడెను.

చంద్రవర్మ వారితోఁగూడ సంతోషము ననుభవించుటయే కాక, అక్రమముగాఁ దనమీఁద జారత్వశంకను మోపినసుమిత్రుని యపరాధమును మన్నించి బాల్యములో నాతనితో నెంతమైత్రి గలిగియుండెనో యిప్పుడును మరల నంతమైత్రి గలవాఁడాయెను; చంద్రవర్మ ప్రమతిని తనకొడుకునకుఁ జేసికొన నని నిరాకరించు చున్నభయమిప్పు డేమియులేదు. ఇప్పు డామె కులహీనురా లయినగొల్లపడుచు గాక, సింహళద్వీపరాజ్యమున కుత్తరాధికారిణి యైనరాజయువతి యాయెను. కాబట్టి ప్రమతికిని రామవర్మకును మహావైభవముతో

వివాహమహోత్సవము జరగెను. చిరకాలము కష్టపరంపర ననుభ  
 వించిన సుకృతాత్మురాలియినమంజువాణియొక్క శ్రమ యంతయు  
 నాటితో వివారణ మయినందున ఆమె పుత్రికతోను బెనిమిటితోను  
 గలిసి సకలసంపదలతోను దులదూగుచు బహుకాలము సమస్త  
 సౌఖ్యముల ననుభవింపు చుండెను.

శ  
బ్ద  
వి  
భ  
ర  
జ  
యో  
గము.



# ఈ కథ యందు వచ్చు పాత్రములు



రఘు దేవరాజు—కళింగ దేశపురాజు; ప్రభావతియొక్క భర్త.

కృష్ణగజపతిమహారాజు—ఓడ్ర దేశపురాజు.

నరసింహరాజు—రఘు దేవరాజుయొక్క మంత్రి.

ధనపాలుడు—కురంగేశ్వరపుర పరిపాలకుడు, కుటిలాలక భర్త.

రాజవాహనుడు—కొండవీటిసీమరాజు; రఘు దేవరాజుమామ.

మధుదాసుడు—రఘు దేవరాజుయొక్క భృత్యుడు.

జలవేగుడు—రఘు దేవరాజుయొక్క యోడలోని సేవకుడు.

ధన్వంతరి—ప్రభావతిని బ్రతికించిన ఘనవైద్యుడు.

వక్రచిత్తుడు—కుటిలాలకయొక్క పరిచారకుడు.

సుగుణప్రియుడు—బృందావనపురపరిపాలకుడు; సాగరిక భర్త.

ప్రభావతి—రఘు దేవరాజుభార్య; రాజవాహనునికూతురు.

మంజుభాషిణి—ప్రభావతి పరిచారిక, సాగరికయొక్క దాది.

కుటిలాలక—ధనపాలుని భార్య.

సాగరిక—రఘు దేవరాజుకూతురు; సుగుణప్రియుని భార్య.

## ర ఘు దే వ రా జీ యః వుః

పూర్వకాలమందు రఘుదేవరాజును రాజ్యోత్తముఁడు కళింగ దేశమును పాలించుచుండెను. ఆకాలమునందు కళింగదేశపు రాజులు గజపతులనఁబడెడియోధ్యదేశపు రాజులకుఁబడినవారయి వారికి కప్పము కట్టుచుండిరి. రఘుదేవరాజుయొక్క రాజ్యారంభదినములలో దుష్టుఁడయిన కృష్ణగజపతిమహారాజ్యోధ్యదేశమునకు రాజుగా నుండెను. ఈకృష్ణగజపతిమహారాజు రహస్యముగాఁ జేసినయొక దుష్కృత్యమును రఘుదేవరాజు కనిపెట్టి నెల్లడిచేసినందున, ఆమహారాజు రాజుమీదఁ బట్టరానియాగ్రహము గలవాఁడయి యాతనిని సుఖులయి యున్నయాతనిప్రజలను బాధించి నాశనము చేయవలెనని ప్రయత్నించుచుండెను. రఘుదేవరాజు జీవార్తను విని తాను మహాధైర్యశాలి యయి తనప్రాణములను లక్ష్యముచేయనివాఁడయినను తనమూలమున నిష్కారణముగా తనప్రజలకు బలవంతుఁడయిన దుష్టమహారాజువలన బాధ కలుగఁబోవుచున్నదని పరితపించి వారి రక్షణమునకు తగినవెర వాలోచించి, అప్పటికి తాను దేశమును విడిచిపోయి యాతనియాగ్రహము తగ్గువఱకును మఱియొకరాజ్యములో ప్రచ్ఛన్నముగా నుండి వెనుక వచ్చుట పరమోపాయమని నిశ్చయించి, ప్రజలక్షేమమునిమిత్త మయి బుద్ధిపూర్వకముగా రాజ్యమును విడువఁదలఁచుకొనెను. ఇట్లు నిశ్చయముచేసికొని తన మనోనిశ్చయమును తనపినతండ్రి కుమారుఁడును మంత్రియు నయిన నరసింహరాజునకుఁ దెలిపి, తన ప్రవాససమయమునం దాతఁడురాజ్య పాలనము చేయుచుండునట్లు నియమించి యెంతో కష్టముమీఁద నాతని నొడఁబఱచి రాజ్యభార మంతయు సమర్థుఁడయిన మంత్రి

మీఁదఁబెట్టి, ఆకాలమునందు వేగిదేశములో కాటకము సంభవించి యుండుట యెఱిగినవాఁడు కాపునఁదా నెక్కిన యోడనిండ ధాన్యము నెక్కించుకొని కళింగపట్టణమును విడిచి యోడలో సముద్రముమీఁద కురంగేశ్వరపురమునకు బయలు వెడలెను. ఇట్లు బయలు వెడలి కొన్ని దినములలో ఆపట్టణమునందు దిగి, ఆపురజనుల సాహాయ్యమునిమిత్తమయి యీశ్వరునిచేతఁబంపఁబడిన దేవదూతయోయన్నట్లుయొక్క సమయమునఁబోయి, తామపీడితులయి యున్న పురజనులకు ధాన్యాదులు పంచిపెట్టి వేలకొలది జనులప్రాణముల కాపాడెను. అంగుచేత కురంగేశ్వరపుర పరిపాలకుఁ డయిన ధనపాలుఁ డాతనియెడల మిక్కిలి గౌరవమును కృతజ్ఞతయు కలవాఁ డయి యాతని నెంతో యాదరముతో జూచుచుండెను. రఘుదేవరా జాపట్టణమునందు చిరకాలముండకమునుపే యాతఁ డక్కడ నున్నవార్త కృష్ణగజపతిమహారాజు తనచాదులవలనఁ గనిపెట్టె ననియు, చాదు లావార్తను దెలుపఁగానే క్రూరాగ్రేసరుఁ డయినయామహారా జాతనిని జంపి వచ్చుట కయి విశ్వాసు లయిన తన భ్రాతృలను మాటువేషముతో రహస్యముగా బంపియున్నందున నచ్చట నుండుట ఔమకరము కాదనియు, తెలిపెడి యుత్తరమొక్కటి స్వదేశమునుండి వచ్చిచేరెను. ఆయుత్తర మాతఁడు చదావుకొని వెంటనే ప్రయాణ మయి తనదానమువలన లాభము పొందిన బీదజను లందఱును బహువిధముల దీవించుచు విలపించుచు వెంబడింప బయలుదేరి మరల నోడనెక్కి దానిని దక్షిణపువైపునకు బట్టించి సముద్రయాత్ర చేయనారంభించెను. ఓడ సముద్రము మీఁద రెండుదినములు ప్రయాణముచేసినతరువాత దైవికముగా గొప్పగాలివానవచ్చి యోడ పగిలి యొక్క రఘుదేవరాజుతప్ప నందున్నవారందఱును దేహములను సముద్రమున కొప్పగించి పరమ



పదమును బొందిరి. ఈశ్వరానుగ్రహమువలనరఘుదేవరాజమాత్రము  
ప్రాణాపాయమును బొందక పగిలి తేలుచున్న యొకబల్ల చెక్కను  
బట్టుకొని యీది సముద్రతరంగములవలన దిగుబడుడై యొకయొడ్డు  
చేరెను. ఇట్లు తీరముచేరి జెన్నగానక హే, దేశమో యెఱుంగకయిను  
కలోబడితిరుగు చుండఁగాఁ గొంతసేపునకు చేపలను బట్టుకొనుటకయి  
వచ్చినబెస్తవాండ్రాతనిజూచి కనికరించి తమబట్టలలో కాకదాని నాత  
నికి కట్టుకొనిచ్చి తమయిండ్లకుఁ దీసికొనిపోయి యాతనికన్నముపెట్టిరి.  
భోజనమయి కూరుచున్నతరువాత చేపలవాండ్లాతనితో తమది  
కొండవీటిసీమ యనియు, తమ దేశపురాజుపేరు రాజవాహనుడనియు,  
జను లాతనిధర్మపరిపాలనమునుబట్టి యాతనిని కలియుగధర్మరాజని  
పిలువఁ రనియు, చెప్పిరి. ఈప్రకారముగా సంభాషణము జరుగు  
చుండఁగా ప్రసంగవశమున వా రాతనితో తమరాజునకుఁగుణవతియు  
సౌందర్యవతియు యశావనవతియు నయినప్రభావతియనియెడుకొమాతై  
యొకతె గలదనియు, తేపట్టిన మామెస్వయంవరమహోత్సవము  
జరుగఁబోవుచున్న దనియు, అందునెమి తమయి నానా దేశములనుండి  
రాజులును శూరు లయినరాజపుత్రులును వచ్చుచున్నారనియు  
భాషాయుద్ధమున దందటి నెవ్వఁడు గెలుచునో యామహాశూరుని  
నామె చెట్టపట్టు ననియుకూడఁ దెలిపిరి. ఈమాటలు వారు చెప్పు  
నప్పుడు తనభాషావీర్యమును గనఁబఱుచుట కిది యొకమంచినమ  
యము తటస్థించినదిగదాయని సంతోషము కలిగెను. కానిదుర్భేద్య  
మయిన తన కవచము సముద్రములో పడిపోయినందునకయి మన  
స్సులోఁ గొంత వ్యధయుఁ గలిగెను. అయినను నతఁ డెట్లయిన రాజ  
ధానికిఁ బోయి తనయుద్ధపాండిత్యమును నైపుణ్యమును జూపవలెనని  
నిశ్చయించుకొని యందువిషయ మయి గూఱోనినను నున్న

మఱియొకచేపలవాడు వచ్చి తనవలలోఁ బడినదని యొకకవచము దెచ్చి యాతని కిచ్చెను. అతఁడు దానిని పరీక్షించి యోడ పగిలిపోయి నప్పుడు సముద్రము పా లయినతనయమూల్యకవచమే యది యగుట దెలిసికొని పరమానందభరితహృదయుండయి తనమేలుకొఱకు దైవమే మరల దానిని బంపె ననుకొని “ఓదైవమా? నీకు వందనము చేయు చున్నాను. ఈకవచము నాతండ్రి ప్రియపూర్వకముగా నాకిచ్చినదగుట చేత దీని నెప్పుడును నేనెడఁబాయ కుండెడివాడను. ప్రాణపద మయినయీకవచమును కుపిశుఁ డయి యున్నప్పుడు సముద్రుఁ డక్ర మముగా నపహరించియు, నిప్పుడు శాంతుఁడయి మరల నాకిట్లుపంపి వేసినందుకు నేనెంతయు కృతజ్ఞుఁడనయి యున్నాఁడను. నాతండ్రి నా కిచ్చిన యీయుత్తమధనము మరల నాకు లభించినందున నే నీయోడ పగులుట నొకయాపదనుగా భావింపను” అని తనలోఁదాను పలికెను.

ఇట్లతఁ డాదిన మంతయు సంతోషముతో నుండి రాత్రి సుఖ నిద్రచేసి మఱునాఁడు తెల్లవాటినతరువాత లేచి సమయకృత్యములను దీర్చుకొని కవచమును ధరించుకొని తనభాగ్యమును పరీక్షించుటకయి రాజధాని యైనమోటుపల్లె యనుసముద్రతీరపట్టణమునకుఁ బోయెను. ఆవఱకే యక్కడ స్వయంవరమహోత్సవమునకు వలసిన సమస్తసన్నా హములును చేయఁబడెను; రాజపుత్రులు తమతమపౌరుషములను గనఁ బఱచుటకయి రంగస్థలమును సంసిద్ధము చేయఁబడెను. అప్పుడు నానాదేశములనుండి వచ్చియున్నరాజపుత్రు లందఱును రాజవాహ నుడు సభ తీర్చియుండఁగా రంగమధ్యమునందుఁ బ్రవేశించి ప్రభావతి సమక్షమున విలువిద్యయందుఁ గల తమతమనేర్పులను జూపసాగిరి. రూప గుణ శౌర్యాదులచేత నసమానుఁ డయినరఘుదేవరాజునువారి మధ్యను జొచ్చి తనభాణవిద్యాకౌశలమును సభవా రందఱును

నద్భుతపడునట్లుగాఁ జూపి యొక్కొక్కనినేతాఁకి యెల్లవారును మేలు  
 మేలని మెచ్చ ద్వంద్వయుద్ధమునం దొకరితరువాత నొకరినిగా రాజ  
 పుత్రుల నందఱి నోడించి నిరుపమానబలశాలి యయి రణరంగమున  
 సింహమువలె నిలుచుండెను. అతనిశౌర్య ధైర్యసౌందర్యముల  
 కాశ్చర్యపడి తండ్రియనుమతితో సభామధ్యమునుండి లేచి భద్రగజ  
 యానముతో నడిచివచ్చి ప్రభావతి ధవళపుష్పములతోఁ గూర్పఁబడిన  
 విజయమాల నాశూరపురుషునిక కిముఠాను వైచెను. ఇట్లు కృత్రిమ  
 యుద్ధమునందు రాజపుత్రుల నందఱిని మించినతరువాతమాత్రమేకాక  
 రణరంగమునఁ బ్రవేశించి నవ్వుమొగమును శాంతరూపమును జూపి  
 నప్పటినుండియుఁ బ్రభావతిమన సాతనియుండే తగిలి యుండెను. ఆమె  
 సుందరవిగ్రహసందర్శన మయినప్పటినుండి రఘుదేవరాజున కామె  
 మీఁద నపరిమితానురాగము కలిగెను. పరస్పరముఖావలోకనము  
 వలనను గుణగ్రహణము వలనను నొండొరులకుఁ దమలో గలిగిన  
 యవ్యాజానురాగమును గనిపెట్టియు, అతని బలశౌర్యాదుల కానం  
 దించియు, గుణసంపదను మెచ్చియు, అతనియొక్కకులగౌరవాదుల  
 నెఱుఁగనివాఁడయినను రాజవాహనుఁడు తనకొమార్తెను శౌర్యా  
 లంకారుఁ డయినయామహాపురుషున కిచ్చి వివాహము చేయుటకు  
 నిశ్చయించెను. కృష్ణగజపతిమహారాజుయొక్క డౌష్ట్యమునకు వెఱచి  
 రఘుదేవరాజు తనయున్నతపదమును జెప్పక మఱుఁగుపఱిచి తా నొక  
 సామాన్యరాజపుత్రుఁడ ననిమాత్రమే చెప్పినను, తనకూఁతునకాతని  
 యందుఁ గలిగిన దృఢానురాగమును గనిపెట్టి యాతని నట్లునిగా  
 గ్రహించుటకు రాజవాహనుఁ డనుమాత్రమును వెనుకతీయలేదు.

ఇట్లు వివాహ మయినకొన్నిమాసములకు. తరువాత తనశత్రు  
 వై నకృష్ణగజపతిమహారాజు చచ్చెననియు, తనచిర కాలప్రవాసముచేత

న దేశములోని ప్రజ లత్యాచరులయి శీఘ్ర కాలములో తమ రాజ్య దేశమునకు మరల వచ్చి రాజ్యభారమును వహింపనిపక్షమున నరసింహరాజును పట్టాభిషిక్తుని జేసి తమకు రాజునుగా గ్రహించెదమని యందర పడుచున్నారనియు, రఘుదేవరాజున కొకయుత్తరము చెప్పెను. నరసింహరాజునే సింహాసన మెక్కింపవలయునని జనులు యాహుపడుచున్నను, అతఁడు ప్రభుభక్తియు విశ్వాసమునుగలవాఁడు నతఁడు వారిప్రార్థనల నంగీకరింపక జనులయుద్దేశమును తనప్రభుమున రఘుదేవరాజునకుఁ దెలిపి వెంటనేస్వదేశమునకు బయలుదేరి చ్చి రాజ్యపరిపాలనము వహింపవలసిన దని యుత్తరము వ్రాసెను. యుత్తరములోనిసంగతులను విన్నతరువాత మామగా రయినరాజు నహనుఁడు తనయల్లుఁడు సామాన్యరాజపుత్రుఁడు గాక మూర్ధాభిక్తుఁ డయినమహారా జయినందున కపరిమితానందమును పొందెను. అని తనయల్లుఁడు భార్యను వెంటఁబెట్టుకొని స్వదేశమునకు ప్రయాణము కాఁగా నతఁడు మహారాజుగాక తానింతవఱకును ననుకొను న్నట్లు సామాన్యరాజపుత్రుఁడే యయినపక్షమున నెంతో యనుకూలముగా నుండునుగదా యని యల్లునియొక్కయు కొమార్తె యొక్కయు వియోగమును తలఁచుకొని విచారింపసాగెను. అంతేకాక పుట్టికి ప్రభావతి గవర్భవతియై యున్నందున చూలాలిని నముముమీఁద పువుట కిష్టము లేనివాఁడయి కూతును తనయొద్ద నుంచి పోవలసినదని రాజవాహనుఁ డల్లుని ప్రార్థించెను. రఘుదేవరాజును కడుపుతో నున్నభార్యను ఓడమీఁద దీసికొనిపోవుట కిష్టములేనివాఁ డయి ప్రసవమగువఱకును పుట్టినింటనే యుండవలసిన దని భార్యతో బహువిధముల బ్రతిమాలి చెప్పెను. కాని యామె నకు భర్తయందుఁ గల ప్రేమాధిక్యమునుబట్టి యాతని నొక్క నిమిష

మయిన విడిచియుండుట కిష్టములేని దయ్యతా సత్త్వమునే నీశ్వాడదనని పట్టుపట్టి యెంతచెప్పినను వినక భర్త వెంట ప్రయాణ మయ్యెను. కొంతకాలహరణము చేసినపక్షమున శార్యమనను తిరుగునేమోయని యాతడు మఱిరెండు మాసము లక్కడనుండియు భార్యయొక్క మనోనిశ్చయ మంతకంతకు మఱింత దృఢపడుచున్నదనను తనదేశ పుప్రజల నిర్భయ మెక్కువగుచు వచ్చినందునను శుట్టతుదకు నిండు గర్భిణియైయున్న భార్యను వెంటగొని మామగారి సెలవును పొంది రఘుదేవరాజు సముద్రముమీఁద స్వదేశమునకుప్రయాణ మాయెను.

ఇట్లు బయలుదేరి యోడమీఁద కొంతదూరము పోయినతరువాత పెద్దగాలి యారంభమయి యంతకంతకు హెచ్చి సముద్రమును అల్లకల్లోలముగాఁ జేయఁజొచ్చెను; సముద్రతరంగములు పర్వతోప మాసములుగా లేచి యారంతయోడను కొబ్బరిఁకొక్కవలె నల్లల లాడించుచుండెను ; ఆకాశము చిల్లిపడ్డట్లు సంతతధారగా వర్షము కురియ నారంభించెను. ఇటువంటి గాలివానలో దాదియైన మంజు భాషిణి గదిలోనుండి శిశువును చేతులతో నెత్తుకొనివచ్చి రాజును సమీపించి దీనముఖముతో “స్వామీ! రాణియైన ప్రభావతి యీ సముద్రప్రోభమునకు భయపడి మూర్ఛపోయి యీశ్రీ శిశువును ప్రసవించి ప్రాణమును విడిచినది. పోయిన రాణికయి పరితాపపడక యామె తమప్రేమింబమునుగా విడిచిపోయిన యీముద్దులకూతులను జూచుకొని యూఱడిల్లుము” అని కన్నుల నీరు కార్చుచు పసిపాపను పాదములవద్ద పడవై చెను. భార్యయొక్కమరణవార్త చెవిసోకినప్పు డాతనికిఁ గలిగిన మనోవేదన యింతంత యని వర్ణించుటకు వేయినోళ్ళున్నవానికైనను శక్యము కాదు. అతడు కొంతసేపు నోట మాట రాక నివ్వెఱపడియుండి కొంచెము మాటాడుశక్తి రాఁగానే “ఓ

యీశ్వరుడా ! ఇటువంటియమూల్యవస్తువును నాకుదయచేసి ప్రాణ  
తుల్యముగా ప్రేమించునట్లుచేసి యింతలోనే యేల యెడఁ బాపితివి?”  
అని బిగ్గరగా నేడ్వఁజొచ్చెను. అప్పుడు మంజుభాషిణి చల్లనిమాట  
లతో నాతని హృదయతాపముకొంత శాంతిల్లునట్లుగా “ఓరాజేంద్రా!  
ఊఱడిల్లుము. చనిపోయిన ప్రియురాలిచిహ్నముగా నిలిచియున్న  
యీచిన్నదానిముద్దు మొగమును జూచియైనను దుఃఖశోభమనము  
చేసికొమ్ము. నీప్రతిరూప మయినయీబాలికకోసర మయినను  
ధైర్యము నవలంబించి నీమగతనము గనఁబఱుపుము. ఆడుదానివలె  
వావిడిచి విలపించుట నీవంటిపురుషరత్నమునకు తగునా? ” అని  
దుఃఖశోభమనము చేయుచుండెను. అప్పుడు రాజాశిశువును చేతులలోఁ  
బట్టుకొని “ఓపసిపాపా! నీవిట్టిసంక్షోభసమయమునందు పుట్టినను  
నీబ్రతుకు శాంత మయినది గా నుండునుగాక! జన్మసమయమునందు  
రాజపుత్రిక కెప్పుడును సంభవింపని యనాదరము నీకెప్పుడు సంభ  
వించినను, ముందయినను నీస్థితి కష్టరహితమును సుఖప్రదమును  
నగునుగాక! నీవనుభవింపఁబోయెడుప్రపంచసుఖము లన్నిటిని అడఁచి  
వేయఁదగిన యీమా తృవియోగదుఃఖము నిన్ను సుఖహీనురాలినిగాఁ  
జేయకుండునుగాక!” అని యాశీర్వాదించెను.

అతఁ డీప్రకారముగా పుత్రికను ముద్దిడుకొనుచు పత్నీవియో  
గమునకు దుఃఖించు చుండఁగా నావికులు రాజువద్దకు వచ్చి, గాలివాన  
తగ్గక హెచ్చగుచుండుటను రాజునకు నివేదించి, ఓడలో శవ  
మున్నంతవఱకును గాలివాన తగ్గదన్నమాఢవిశ్వాసము మనసులో  
నుంచుకొని యాసంగతిని జెప్ప నోరాడక ఓమహారాజా! మీరు  
ధైర్య మవలంబింపుఁడు. ఈశ్వరుఁడు మిమ్ము రక్షించునుగాక!” యని  
యూరకుండిరి. “నేను కావలసినంత ధైర్యమును పూని యున్నాను

ఈగాలివానకు నే నెంతమాత్రమును భయపడను. ఇది నాకుఁ జేయ వలసినహాని నెంతను జేసినది. ఇంక మఱేమి చేయఁగలను ? అయినను నేనీశిశువునిమిత్తమయి యీగాలివాన తగ్గివలె నని కోరుచున్నాను” అని యతఁడాపడవవాండ్ర కుత్తరము చెప్పెను. అందుమీఁద వాండ్రు “అయ్యా ! గాలి యంతకంతకు హెచ్చు చున్నది ? సముద్రతరంగము లాకాశము నంటుచు మేఘములలోనినీటితో వియ్య మందుచున్నట్లున్నవి. మనయోడలోశవ మున్నంతవఱకును మనల నీజలసంక్తో భము విడువదు. కాబట్టి యేలినవాడు దయచేసి మృతురా లయిన రాణిదేహమును సముద్రములో విడిచివెట్టెడు” అని ప్రార్థించిరి. వాండ్రకుఁ గలమూఢవిశ్వాసము సహేతుక మయినది కా దని యెఱిఁ గియు వాండ్రమనసు నొప్పింప నిష్టము లేనివాడయి యాలాగుననే చేయుద మని చెప్పి “ఓరాణీ ! నీవెంత భాగ్యహీనురాలవు ! అయ్యా ! నీకు సముద్రముపాలు కావలసినయోగ మున్నదా?” అని తనలో పరి తపించుచు, ఇంక కడచూపు చూచి రావలెనని యామె యున్నగది లోనికి పోయి మొగమువంక తేటిపాఱజూచుచు “ఓస్రియారాలా ! రాజపత్నికి నీ కెంత దుర్దశ సంభవించినది ! ఈపురిటింటిలో సామాన్య జనుల కుండెపకుంపటియు మంత్రసానియునైనను నీకు లేకపోయెను గదా ? మనకు ప్రతికూలుఁడు గా నున్నయీవాయుదేవుఁడు దీపము లనుసహిత మార్చి వేసినాఁడు. దహనసంస్కారమయినను చేసి నీయుణ మును తీర్చుకోలేక నీసుకుమార మయినశరీరమును నేనిప్పుడు చేతు లార సముద్రములో త్రోయవలసినవాడ నగుచున్నాను,” అని నిమిషకాల మూరకుండి పరిచారిక యైనమంజుభాషిణిని పూచి ఓ మంజుభాషిణీ ! ఈశిశువును పఱపుమీఁద నుంచుము; నేనుచూచు చుండెదను. నీవుపోయి మధుదాసునితో కలమును కాగితమును పరి



మశద్రవ్యములను నగలపెట్టెను దీసికొనిరమ్మని చెప్పి. ఓడపయిని గట్టియున్న దోనెలలో నొకదానిని దిగిపి సిద్ధముగా నుంచు మని జల వేగునితోఁ జెప్పిరమ్మ” అని యాజ్ఞాపించి దానిని పంపివేసెను. కొన్నినిమిషములలో సేవకు లాతఁడు చెప్పినప్రకారముగా చేయఁగా దోనెలో నొకపట్టుపఱుపును వేసిప్రభావతీ నందుమీఁద పరుండఁబెట్టి యామెదేహమునిండ పరిమశద్రవ్యములు వేసి యామెపయిని మంచి విలువగలపట్టుచీరను కప్పియొకప్రక్కనామె ధరించుకొనునగలపెట్టెను బెట్టి యొకకాగితముమీఁద నామెకులగోత్ర నామములను సముద్ర మధ్యమున సంభవించినయవస్థను తెలిపి యీదోనెనెవ్వరయిన చూడ తటస్థించిన పక్షమున వారీనగలను పుచ్చుకొని యీమెకు దహన సంస్కారము జరపవలయునని వ్రాసి యాకాగితమును పెట్టెలోఁబెట్టి యీదోనెను స్వహస్తములతో త్రాళ్ళమీఁద మెల్లగా నముద్రములో దిగపెను. వారు చూచుచుండఁగానే యీదోనె నీటిమీఁద తేలి పడ మటిదిక్కునకు కొట్టుకొనిపోవ నారంభించెను. అటుతరువాతకూడ గాలి విస్తారముగా నున్నందున కళింగపట్టణము చేరువఱకును గాలి దెబ్బకు నహించి యోడలో శిశు వ్రుడలేదని యెంచుకొని పాలిప్పించి సంరక్షించుటకయి కురంగేశ్వర పురమునందు తనమిత్రుఁడయిన ధన పాలునియొద్దఁ దనపుత్రికను విడిచిపోవ నిశ్చయించి యోడ నాపట్టణమునకుఁ జేర్చుడని నావికుల కాజ్ఞాపించెను. ఇంతలో గాలివానయు శాంతించినందున వారాయోడను శీఘ్రకాలముననేకురంగేశ్వరపురపు రేవునఁజేర్చిరి. అప్పుడురఘుదేవరా జొకచిన్నపడవలో తనపుత్రికను దాదియైనమంజుభాషిణినిఎక్కించుకొనిపోయి పట్టణముచేరి, తానప్పుడు కఱవునమయమునందుఁ జేసినయుపకారమును దలచి ధనపాలుఁడు ధనపాలుని భార్యయైన కుటిలాలకయు తల్లిపోయిన యీశిశువునుతప్సక



సంరక్షింతు రన్ననమ్ముకముతో ధనపాలునియింటికి బోయెను. ఆతనిరాకను విని ధనపాలుఁడెదురుగావచ్చి విశేషగౌరవముతో రఘు దేవరాజును ప్రసాదముగా అంతఃపురములోనికి గొనిపోయెను.

అప్పు డారాజు తనవివాహకథను సముద్రమధ్యమునఁ దనకు సంభవించిన మహావిపత్తును జెప్పఁగా, ధనపాలుఁడు మిక్కిలిభేదపడి “నీరాణితోఁగూడ కలిసివచ్చి మాగృహపావనము చేయఁగా ధన్యుల మయ్యెడు భాగ్యము దేవుఁడు మాకు కలుగఁజేయకపోయెనుగదా.” అని విచారింపఁ జొచ్చెను. అప్పుడు రఘుదేవరాజు. ‘ఓమిత్రుఁడా ! దైవతంత్రమును తప్పించుట కెవరికిని శక్యము కాదు. మనముమనసు నొచ్చునట్లుగా శోకించి దైవమును దూషించినందువలన నేమిప్రయోజనము కలుగును. మనము ముందుదరగవలసిన కార్యమును చూచుకోవలెను. సముద్రములో పుట్టినందున సేనీచిన్నదానికి సాగరిక యని నామకరణము చేయుచున్నాను. ఈచిన్నదానిని నేనిప్పుడు మీవశము చేయుచు దీసిని మీరు పుస్త్రోకావాత్సల్యముతో సంరక్షణ చేసి దీనికి రాజపుత్రీక కర్తవ్యము లయినవిద్యాబుద్ధులను జెప్పింపవలయు ననిమిమ్ము వినయపూర్వకముగా ప్రార్థించుచున్నాను.” అని కొమార్తెను ధనపాలుని కొప్పగించి సమీపమున నున్నకుటిలాలకవంకఁ జూచి ‘అమ్మా ! ఈచిన్నదానిని మీపాలఁ బడవేయుచున్నానుగాన దీనిని మీరు పెంచి పెద్దదానిని జేసి నన్ను ధన్యుని జేయవలెను” అని ప్రార్థించెను. కుటిలాలక యామాటలకు సంతోషించి రాజుతో “ఓ మహారాజా ! నాకును నొకకొమార్తె యున్నది. నాకడుపునఁ బుట్టిన యాచిన్నది సహితము నీపుత్రీకకంటె నాకు ప్రియతరురాలుగా నుండదు. నావర్తనము ముందు మీకేవిశద మగును.” అని ప్రత్యుత్తర మిచ్చెను. ధనపాలుఁడును తనపత్నివలెనే మంచి

మాటలు చెన్నుచు “ఓరాజా ! నీదాతృత్వమువలన తౌమసమయము నందు నాజనులకుఁ గలిగిన పోషణమును నే నెప్పటికిని మఱవను. ఈపట్టణపు ప్రజలు నాటనుండియు ప్రతిదినమును నీక్షేమము నిమిత్తము త్రికాలములయందును దేవుని ప్రార్థించుచున్నారు. నీ వప్పుడు చేసినపోషణ మంతయు ముందు నీవు నీబిడ్డయందుఁ జూచి సంశోషింపఁగలవు. ఒకవేళ నీవుత్రికవిషయమున నే ననాదరము చేసినను నీత్యాగమువలన దేహములు నిలుపుకొన్న యీప్రజలు నన్ను బ్రతుకనిత్తురా? అటువంటి కృతఘ్నునిజూచి దైవము సహించునా?” అని యనేకములయిన యుపచారవాక్యములు పలికెను. అంతట రాజు తనకొమార్తెయొక్క సంరక్షణము క్రిమముగా జరుగునన్న భేర్యముతో, ఆపసిబాలికను ధనపాలునకును కుటీలాల కకును నొప్పగించి వారియొద్ద దిగవిడిచి కొమార్తెయొక్కసంరక్షణము నిమిత్తము దాది యైనమంజుభాషిణినిగూడ వారియొద్దనే యుంచి, తాను మరల ప్రయాణ మయి యోడలోనికి పోబోయెను. అతడు వారియొద్ద సెలపుచున్నకొనునప్పుడు సిత్యవియోగదుఃఖము సాగరిక కేమియుఁ దెలియదు గాని మంజుభాషిణిచూత్రము తనప్రభువు నెడ బాయుటకు దుఃఖింపఁజొచ్చెను. రాజాపరిచారిక నోదార్చి “ఓమంజు భాషిణీ ! ఇది యేప్పుటకు సమయము గాదు. ఈచిన్నదానిసంరక్షణ మేమఱకుండుము. ఈచిన్నరాణి ముందు మీపెద్దరాణిపోయిన లోపము లేకుండ నిన్నాదరించును” అని యుత్సాహము కలిగించి పరివారసహితముగా కదలిపోయెను.

ప్రభావతి దేహమును దో నెలో పెట్టివిడిచిపెట్టిన మఱునాఁడు ప్రాతఃకాలమున ధన్వంతరి యనుపేరుగల వైద్యశిఖామణియొక్కఁడు బృందావనపట్టణసమీపమున సముద్రతీరమునందు తనసేవకులతోఁ

సూడ మందుల కక్కజకుచచ్చెడి యొకవిధ మయినముత్యపుచిప్పల  
మిత్తమయి శిరుగుచుండెను. అప్పు డాతనిభృత్యులలో నొకఁ  
నొడ్డునకు సమీపమున నీటిలో నొకదోనె యుండఁగాఁ జూచి యజ  
సూనునితోఁ జెప్పఁగా, అతఁడు తనతక్కినపరిజనులనుకూడఁ బిలి  
పించి వారిసాహాయ్యముచేత దోనెను దరికి లాగించెను. దోనెనొడ్డుకు  
లాగించి, దానిలో దిగి చూడఁగానకదులోనొక హంసతూలికాతెల్పుము  
నూడ నున్న సౌందర్యవతి యైనయొక యువయొక్క దేహమును  
గ్రక్క నొక్క పెట్టెయును గానవచ్చెను. అప్పుడతఁ డాపెట్టెకే తగి  
లించియున్న తాళపుచెవిని బుచ్చుకొని పెట్టెతాళము తీసి చూడఁగా  
దానిలో నమూల్యము లయినయూరభణములును మడచియుంచిన  
యొకయుత్తరమును కానఁబడెను. అతఁ డాయుత్తరమును విప్పి చదివి  
యూమె కలింగదేశాధీశ్వరుఁ డయినరఘుదేవరాజురాణి యగుటయు  
ముద్రామధ్యమునం దాపత్తు సంభవించుటయుఁ దెలిసికొని యాశ్చ  
ర్యపడి, రఘుదేవరాజునెడల మిక్కిలి జాలిపడినవాఁ డయి “ఓ రాజా!  
వు ప్రాణముతో నున్నయెడల నిటువంటి దివ్యసుందరవిగ్రహము  
లరాణిని బోఁగొట్టుకొన్నందునకయి గుండెలు పగిలి యెంతపరిత  
పించుచుందునోకదా! అని నిట్టూర్పు విడిచెను. ఇట్లుఘన  
కర్త ద్యుండు క్షణకాలము విచారించి యూమెమొగమువంకనిపుణముగా  
జూచి ముఖమునందు కళ తప్పియుండకుండుట కనిపెట్టి దేహములో  
ప్రాణ మున్న దేమో యని సందేహపడి “అయ్యో! వారు తొందర  
పడి యీదేహమును సముద్రములో విడిచిరిగదా” యని వ్యాకుల  
డుచు, భృత్యులచేత శవము నొడ్డునకు పట్టించి చితుకులు పోగుచే  
యించి సమీపమున మంటచేయించి దేహమును కాపించి శరీరము  
యిని తనయొద్దనున్న యశాషధమును దేనినో రాచుచు, వేషుక

చూచుటకయి చుట్టును మూగిన భృత్యజనుల నందఱిని చల్లగాలి  
యామె దేహమున సోకునట్లు దూరముగా తొలగిపోవ నియమించి  
తానుచెంతఁగూడుచుండి మృదుమధురస్వరముతో కర్ణరసాయనముగా  
సంగీతమును పాడుచుండెను. ఇట్లు గడియసేపు చేయునప్పటి కామెకు  
కనుతెప్పలు కొంచెము కదలి ముకుపుటములనుండి మెల్లగా శ్వాసము  
రా నారంభించెను. ఆమె భయముచేతను ప్రసవించినబడలికచేతను,  
మూర్ఛపోయినది గాని నిజముగా మృతికొందలేదు. ఆమె మూర్ఛను  
గూచి చేరువనున్నవా రందఱును మరణ మని భ్రమించి రాజును  
తొందరపెట్టఁగా నతఁడఁమెశరీరమును మహాదుఃఖముతో సముద్ర  
మునందు త్రోయవలసినవాఁ డయ్యెను. ఇట్లు ధన్వంతరిచేసిన శీత  
లోపచారములు మొదలయినవానిచేత ప్రభావతి తేఱుకొని మెల్లగా  
కన్నులు విప్పి చూచి “ఇప్పుడునే నెక్కడనున్నాను? నాప్రాణనాథుఁ  
డెక్కడ నున్నాఁడు? ఇది యేలోకము?” అనియడిగి మరల కన్నులు  
మూసికొనెను. నిమిషకాలములో నామె మరల కన్నులు తెఱచి  
ధన్వంతరివంకఁ జూడఁగా నతఁడు మెల్లమెల్లగా నామెకు సంభవించిన  
దుర్దశ యంతయు తెలియునట్లుచేసి, మరల మూర్ఛమునుఁగకతాళఁ  
గలదన్న ధైర్యముతోఁచినతరువాత రాజువ్రాసిన కాగితమును పెట్టె  
లోనుంచిన నగలను జూపెను. ఆమె యాకాగితమును మరలమరలఁ  
జూచి “ఇది నిశ్చయముగా నాప్రాణేశ్వరుఁడు వ్రాసినదే. ఓడలో  
నెక్కినసంగతి చక్కగా జ్ఞప్తియందున్నది. కాని నేనెక్కడ ప్రసవ  
మయితి నో నాబిడ్డగతి యేమయ్యెనో నాకు లేశమయినను తెలియదు.  
ఇక మరల నాప్రాణనాథుని ఈకన్నులతోఁ జూచెడుభగ్యము నాకు  
సంభవింపనేరదుగనుక, ఈప్రపంచసుఖములను విడిచి నేను యోగిని  
నయి యేదయిన నొక దేవతాసన్నిధానమునం దుండెదను,” అని

చెప్పెను. “అమ్మా ! నీ విప్పుడు చెప్పినట్లుచేయుటకే నీమనోనిశ్చయమయినయెడల, ఇక్కడకు సమీపమున నున్న బెజవాడయందలి కనకదుర్గయాలయములో నీవుయోగినివిగా నుండవచ్చును. నామేనకోడలొక శై నాయాజ్ఞాచొప్పున నీకక్కడ నుపచారము చేయుచుండును,” అని ధన్వంతరి చెప్పెను. అతడు చెప్పినదాని కామె కృతజ్ఞతా పూర్వకముగా స్వీకరింపగా, ఆమె దేహము తిన్నగా స్వస్థతపడిన తరువాత నతడు ప్రభావణిని బెజవాడకుఁ గొనిపోయి కనకదుర్గయాలయములో విడిచెను. ఆమె యక్కడ యోగిని యిది సర్వభోగములను పరిత్యజించి మృత్యు ఓయ్యె ననుకొనుచున్న భర్తనిమిత్తమయి దుఃఖించి కృశించుచు వారమార్ధికచిత్రతో దినములు పుచ్చుచుండెను.

ఇక్కడ ప్రభావణి పతిభక్తితో కృశించి కాలము గడిపుచుండఁగా, అక్కడ రఘుదేవరాజు సురక్షితముగా స్వదేశమును జేరి మరల రాజ్యభారమును వహించి మరణము గొందిన దనుకొనుచున్న రాణినిమిత్తమయి లోపల విచారపడుచు మరల వివాహముచేసికొనక ప్రజాపాలనము చేయుచుండెను. ఒక్కసారియైనను తల్లి కనులారచూచి సంతోషింప నోచుకోని యాతనికూతుడు కురంగేశ్వరపురమునందు ధనపాలునియింట రాజపుత్రిక కర్ణమయినరీతిగా పెరుగుచుండెను. ధనపాలుడు తనమిత్రునియందుఁ గల ప్రేమాభిమానములచేత మంచివిద్వాంసుల నియమించి మహాశ్రద్ధతో విద్య చెప్పించుచు వచ్చినందున, మేధావియైనసాగరిక పదుమూడు సంవత్సరముల ప్రాయము వచ్చునప్పటి కామె కాకాలములో నున్న పండితులెవ్వరును విద్యలో సమానులు కా రని యనులు చెప్పకొనునంత పాండిత్యమును సంపాదించెను. నృత్తగానవిద్యలయం దప్పరస్త్రీ లామె వద్దనే

విద్య నభ్యసింపవలసినవా రని జను లనుకొందురు; వివిధవర్ణములు  
 గల పట్టదారముతో నామె బట్టలమీఁద కుట్టిన తీగలను పువ్వు  
 లను మృగపక్ష్యాదులను జూచి యవి నిజ మయిన లతాపుష్పాదులని  
 చూచినవా రెల్లరు భ్రమించుచుందురు; ఆమెచేసిన పాకమును రుచి  
 చూచినయెడల, అన్నహితముతెప్పిన రోగులుసహిత మతిభోజనప్రియు  
 లగుదురు. ఈప్రకారముగా నందఱు సద్భుతపడునట్లుగా నానావిద్యల  
 యందును కళలయందును సుగుణసంపదయందును నిరుపమానురా  
 లగుచువచ్చిన కొలఁదిని ధనపాలుని భార్యయైనకుటిలాలకయూమెకుగర్భ  
 శత్రురాలుకాసాగెను. కుటిలాలకయొక్కకొమార్తె సాగరికతోసమాన  
 వయస్కురాలయినను సమానముగా నేవిద్యాభ్యాసముచేయుచున్నను,  
 ఈచిన్నదంత ప్రతిభావంతురాలు కాకపోవుటచేత శోభిల్లకుండుటయు  
 నెల్లవారునుసాగరిక నే జ్ఞా ఘించుచుండుటయుఁజూచి కుటిలాలకయనూ  
 యాగ్రస్తురాలయి సాగరిక తనయింట నున్నంతకాలమును తన  
 కొమార్తె శోభకెక్కదని తలఁచి యేలాగుననైనను సాగరికను వద  
 లించుకొని తనకొమార్తెకు గౌరవమును ప్రసిద్ధిని జెప్పింపవలెనని  
 నిశ్చయించుకొని యందుకుఁ దగినయుపాయము నాలోచించుచుండెను.  
 ఈలోపలనే సాగరికను మిక్కిలి విశ్వాసముతోఁ బెంచుచున్నమంజు  
 భాషిణి కాలము చేసినందున, కుటిలాలకకు మఱింత మంచియవ  
 కాశము కలిగెను. మంజుభాషిణినిమిత్తము బెంగ పెట్టుకొని సాగరిక  
 విచారించు చుండఁగా కుటిలాలక తనకు మిక్కిలివిశ్వాసి యైనవక్ర  
 చిత్తుఁ డనుసేనకుని బిలిచి యేమిషమిఁద నయినను సాగరికనుదూర  
 ముగాఁ బిలుచుకొనిపోయి చంపిరమ్మని యాజ్ఞాపించెను. వాఁ డెంతటి  
 నిర్దయుఁ డైన కఠినచిత్తుఁడైనను గుణరాశి యైనసాగరికను నిష్కార  
 ణముగా చంపుటకు మనసుకొలుపనివాఁ డయి అటువంటియుత్తమ

శ్రీకృరాలి నెట్లు చంపగలనని యామెతోన నెను. అటువంటియుత్తమ  
 కరిత్రగల దయనందుననే సాగరిక దేవలోకములో నుండఁదగినది  
 గాని పాపభూయిష్ట మయినయీహలోకములో నుండఁదగినది కాదని  
 యామె వానిమాటకు త్తరము చెప్పి సమాధానపఱిచి తనయాజ్ఞను  
 కంటనే చెల్లింపనిపక్షమున నేమోచేయుచెదనని బెదరించెను. వాఁ  
 కీమియు ప్రత్యుత్తరము చెప్పక మాలోచించుకొను చుండెను. అప్పుడు  
 గాది యైనమంజుభాషిణిగొఱకు శోకించుచు సాగరిక యక్కడకు  
 వచ్చెను. ఆమెమాటయు కనఁబడఁగానే కుటిలాలకకు మఱింత కోపము  
 వచ్చి, వానివంకఁ జూచి “నేను చెప్పినపనిని చేసెదవా  
 కేయవాయొక్కమాటతోఁ జెప్పు” మని యామె వానిమీఁదతీవ్రపడి  
 చుడిగెను. వాఁడును చేసెదనని యుత్తరము చెప్పెను. ఇంతలో “పుట్టి  
 పప్పుడే నడిసముద్రములో విడిచిపోయినతల్లివలెనే నీవును నన్నిప్పుడు  
 సముఖసముద్రములో విడిచిపోతివా? ఓ మంజుభాషిణీ! నన్ను ప్రేమిం  
 పవా రందఱు నొకొకరే యీలోకమును విడిచి పోవుచుండుటచే  
 గా కీప్రపంచము దుఃఖసాగరమువలెనున్నది; అనుకొనుచు సాగరిక  
 యామెసమీపమునకు వచ్చెను. అప్పుడు కుటిలాలక తా నామెమీఁద  
 కుతో ప్రేమగలదానివలె నటించుచు “ఓసాగరికా! ఇది యేమి  
 మౌంటిగా విలపించు చున్నావు. నీసోదరి యిప్పుడు నిన్నువిడిచి  
 మెక్కడకుపోయినది? మంజుభాషిణినిమిత్తము విచారపడఁబోకు.  
 కీను జీవించి యుండఁగా నీకు మంజుభాషిణి లేనిలోప మెన్నఁజే నఁ  
 యగునా? నీయేడుపుచేత చంద్రబింబమువంటి నీముఖము కంది రూపు  
 నడిపోయినది. ఈవక్రచిత్తునితోఁ బోయి నీవు కొంచెముసేపు సము  
 ద్రపుకొడ్డున చల్లగాలిలో తిరిగితివా నీమనోవ్యధ పోయి యుత్సా  
 హము కలుగును. పోయిరమ్మ” అని పలికి వక్రచిత్తునివంకఁ దిరిగి

‘ఓరీ! నీవిప్పు డీసాగరికను చేయి పట్టుకొని సముద్రతీరమునకుఁ దీసి  
కొనిపోయి కొంచెముసేపు త్రొప్పి రమ్ము” అని యాజ్ఞాపించెను.  
“అమ్మా! సముద్రతీరమునకుఁ బోవుట కిప్పుడు నామన స్సుల్లాసముగా  
లేదు” అని సాగరిక వానివెంట పోక నిలిచెను. అప్పు డేలాగుననైన  
సాగరికను వక్రచిత్తునివెంటఁ బంప నిశ్చయించి కుటిలాలక యామె  
చేయి పట్టుకొని “బిడ్డా! నీయందును నీతండ్రియందును మా కెంతో  
గౌరవము కలదు. నీతండ్రి యిక్కడకు నేడు వచ్చునో రేపువచ్చునో  
యని ప్రతిదినమును మేమెదురు చూచుచున్నాము. మే మివఱ  
కాయనకు నీవు సౌందర్యరాశి వగుచున్నావని వ్రాయుచున్నందున  
వచ్చునప్పటికి నీ వీలాగున వ న్నె తటిగి యుందువేని తప్పక యతఁడు  
నీసంరక్షణమును మేముతిన్నఁగా చేయుచుండ లే దనుకొనఁడా?  
నామాట విని సముద్రపుటొడ్డునకు పోయి వ న్నె తటిగి యున్ననీముఖ  
వర్చస్సు మరల నెప్పటివలె కలుగునట్లు చేసికొమ్ము.” అని నొక్కి  
చెప్పెను. ఆమె యంత నొక్కి చెప్పుచున్నప్పు డామెమాటనుతీసి వేయ  
లేక సాగరిక “నామనస్సున కిష్టములేకపోయినను పోయివచ్చెదను”  
అనిచెప్పి వక్రచిత్తునివెంట బయలుదేఱెను. వారు కొన్ని యడుగులు  
నడిచినతరువాత కుటిలాలక వెనుకఁ దిరిగిపోవుచు వక్రచిత్తుని బిలిచి  
నేను చెప్పినమాట మఱచిపోకుమీ” అని హెచ్చరించెను. కాని  
యామాటల కర్థము సాగరికను చంప మఱవకు మనుటయని యాచిన్న  
దాని కనుమాత్రమును సం దేహము కలుగ లేదు.

సముద్రతీరమునకుఁ బోయి సముద్రమువంకఁ జూడఁగానే  
సాగరికకు తనజన్మకథ స్మరణకు వచ్చినందున, తాను జన్మించినప్పుడు  
గాలివానపట్టి సముద్రమల్లకల్లోలముగా నుండుటయు, తనతల్లిమర  
ణముకొందుటయు, తనతండ్రి ధైర్యమును విషువక పడవవాడై



నుత్సాహపఱుచుటయు ఆమె తాను మంజుభాషిణివలన విన్నరీతిగా వక్రచిత్తునితోఁ జెప్పుచుండెను. అప్పు డాకూరచిత్తుఁడామె చెప్పెడు కథను వినక నశుమను నిలిపి యామెతోశీఘ్రముగా దేవునిప్రార్థించు కొమ్మని చెప్పెను. ఆమాట వినఁగానే యామెకు లోపల భయము కలిగెను గాని యామాటలయర్థమునుమాత్రము తిన్నగా గ్రహింప లేక వానిని జూచి, “దేవుని నేల ప్రార్థింపుచునుచున్నావు?” అని యడిగెను. “నీకు దేవుని ప్రార్థింపవలెనని యున్నపక్షమున కొంచె మవకాశ మిచ్చెదను. దేవతలు నీప్రార్థనలనుశీఘ్రముగానే గ్రహింపఁగలరుగాన నీవుచేసెడు ప్రార్థనలను నిమిషకాలములోముగింపుము. నాపనిని నేను వేగముగా నెరవేర్చెద నని శపథముచేసియున్నాను” అని యాకఠినహృదయుఁ డుత్తరము చెప్పెను. అందుమీఁద నామె మఱింత భయపడి “నన్ను చంపెదవాదోమి? నిష్కారణముగా నన్నేలచంపెదవు?” అని యామె మాటలు తడఁబడ పలికెను, “నాయజమానురాలిని సంతోషపెట్టుటకు” అని చెప్పి వాఁడూరకుండెను. “అయ్యో! నన్నామె వేలచంపింపవలెను? ఆమెకు నే నెప్పుడును రవ్వంతయు నపకారము చేసియెఱుంగనే, ఎప్పుడును నే నామెవిషయమయి యొక్క చెడ్డమాటనయినను పలుకలేదు. ఆమెకే కాదు లోకములోని వాటిదోషవజ్రమువునకును గూడ బుద్ధిపూర్వకముగా నెప్పుడును నే నశుమాత్రమును కీడు చేయలేదు. ఒక్కసారి మాత్ర మెఱుంగక యొక్కపురుగునుద్రొక్కి తరువాత దాని నిమిత్తమయి యెంతో దుఃఖించినాను. అటువంటి నన్ను చంపించుట కయి యామెయెడల నేనేమి యపరాధము చేసితిని?” అని యామెపలుకుచుండెను. వాఁ డామాటలు చెవినిబెట్టక “ఇప్పుడు నాకృత్యము నాకు నియమించినపనిని వెంటనే నెరవేర్చుటకాని దానివిషయమయి

నీతో వాదమాడుటకాదు” అని యామెను జంపుటకయి యొరలో నుండి కత్తిని పయికిఁ దీయఁబోవుచుండెను. ఈసమయములో నావఱ కొక యోడలో వచ్చి యొడ్డున దిగి యున్నయోడదొంగ లొకస్మిక ముగా నక్కడకు వచ్చి తమ్ముఁజూచి భయపడి నిలుచున్నవక్రచిత్తుఁడు చూచు చుండఁగానే సాగరిక నెత్తుకొనిపోయి తమయోడలో నెక్కించు కొని నిమిషములో తెరచాప లెత్తి పాటిపోయిరి. సాగరిక నెత్తుకొని పోయిన యోడదొంగలు సముద్రములో మహావేగమునఁ బోయి బృందావనపురసమీపమునందలియొకపల్లెకు చేరువను దిగి యామెను బృందావనపురములోని యొకక్షత్రియునకు విక్రయించిరి. ఆమెను కొన్నయతఁడు విశేషధనికుఁడు గాక సామాన్యస్థితిలో నున్నవాఁ డయినందున సాగరికయు తక్కువస్థితిలోనే యున్నను కొంతకాలము లోనే యామెగుణసంపదయు సౌందర్యమును తెలివియు పట్టణమునందంతటనువెల్లడి కానారంభించెను. ఆమెయితర బాలికలకు సంగీతమును కుట్టుపనియు నేర్పి ధనమార్జించి తన్ను కొన్నయజమానునకును యజమానుని భార్యకును ఇచ్చుచువచ్చినందున వారంతకంతకు ధనికులు కాసాగిరి. ఆమెప్రసిద్ధి యంతకంతకు విస్తారముగా వ్యాపించుచు వచ్చినందున బృందావనపురపరిపాలకుఁ డయిన సుగుణప్రియుఁ డనురాజు కుమారుఁడు తా నామెను జూచుటకయి స్వయముగా వారి యింటికి బోయి పురజనులస్తుతికి పాత్రమయియున్న యామెవిద్యాబుద్ధులను వినయమును సంతతోత్సాహశీలతను గనిపెట్టి సంతోషించి, ఆమెతోడి సంభాషణమువలన నపరిమితానందమును పొందినవాఁడయి, బీదవారిలో నంతవివేకమును విద్యాకౌశలమునుగల చిన్నది యుండుట కత్యాశ్చర్యపడి యామె యెవ్వరో యున్నతవంశసంభూతురాలయి యుండవచ్చునని మనసులో ననుకొని, ఆమెతో “నీవింకముందుగూడ

నీయిప్పటిగణసంపదను కర్మాభిరణిని విశువకుండెడుపక్షమున, నీ కింక  
మీఁదట నాయొద్దనుండి వచ్చెడుసందేశము నీమేలుకొఱకేయయి  
యుండును” అని చెప్పి వెడలిపోయెను. అతఁడా మెవంశకథ నెంతమాత్ర  
మును తెలిసికోలేనివాఁడయినను రూపలావణ్యములయందు మాత్రమే  
కాక విద్యావివేకసౌజన్యాదులయందుఁ గూడ నామె నిదుపమాను  
రాలుగా నుండుటకనిపెట్టి యామెను వివాహమాడి తనకురాణినిగాఁ  
జేసికొనుటకు మనస్సులో సంకల్పము చేసికొనెను. తనవంశవృత్తాంత  
మునుగూర్చి యడిగినప్పుడెల్లను ఇంక నము దాల్చి కన్నుల నీరుపెట్టి  
కొనుచు వచ్చెనేగాని సాగరిక యొక్కసారియైనను తనశల్లిదండ్రులను  
గూర్చియు వంశమునుగూర్చియు నొక్కమాటయుఁ జెప్పినదికాదు.

ఇక్కడ కురంగేశ్వరపురములో వక్రచిత్తుఁడు తనరాణియైన  
కుటిలాలకయొక్క కోపమునకు భయపడి తానుసాగరికను చంపిపీనుఁ  
గును సముద్రములో పాతిపెట్టివచ్చితినని చెప్పి యొకకోడినిచంపి దాని  
రక్తమును రక్తముతో తడసినకత్తిని దెచ్చి కుటిలాలకకుఁ జూపెను.  
అదుష్టాత్మురాలాక్రూరునికిరాతకృత్యమున కెంతో సంతోషించి వానికి  
బహుమానమిచ్చిపంపివేసి, సాగరిక యాకస్మికముగానంతఃపురములో  
పాముకఱిచి చచ్చినట్లు ప్రవాదముకలుగఁజేసి తనభర్త నాటిమధ్యా  
హ్నము రాజకార్యముమీఁద గ్రామాంతరమునకుఁబోయి యప్పటికి  
రాకుండుట తనకు శుభసూచకముగా భావించుకొని మనస్సులో  
సంతోషించి, అదిమంచినమయమని యారాత్రియే సాగరిక శరీరము  
నకు దహనసంస్కారము చేయించినట్లు విశ్వాసులయినవారిచేత  
రహస్యస్థమునందు తంతునడిపించి, తానుమహాశోకాక్రాంతురాలయి  
యున్నట్లుగా లేనిదుఃఖమును నటించుచు నంతఃపురమంతయు మాటు  
మోయునట్లుగా తెల్లవాటినదాక పెద్దగొంతుతో రోదనముచేయు

చుండెను. తెల్లవాటినతరువాత నామెభర్త యింటికి రాఁగా వారిద్దఱునుగలిసి యాచిన్నదానిగుణరూపాదులను దలఁచుకొని మరల క్రొత్తయేడుపున కారంభించిరి. సాగరిక కపరకర్మలు చేయించిదాన ధర్మములు చేయించినతరువాత నామెకు పుణ్యలోకములు కలుగుట కొఱకును తమ కామెయందుఁగల యనురాగమును లోకమున కెఱుక పఱుచుటకొఱకును వా రామెదేహమును దహనము చేసినస్థలమునం దొక దివ్యదేవాలయమును గట్టించిరి. ఇట్లుజరిగినకొన్నిమాసములకు రఘుదేవరాజు తనకొమార్తెను జూచి వెంటఁబెట్టుకొనిపోవుటకయి తనకు పరమవిశ్వాసియు మంత్రియు నయిన నరసింహరాజుతోఁ గలిసి యోడమీద కళింగపట్టణమునుండి బయలుదేటి కురంగేశ్వరపురము నకు వచ్చెను. పుట్టినతరువాత ప్రథమమాసములోఁడక్క మఱియెప్పుడును జూడని ప్రాణాధికురా లయినజనితైకపుత్రి నెప్పుడు చూతునా యని యెంతో వేడుకపడుచు నతఁడు ధనపాలుని గృహముచొరఁగానే దంపఱు లేడ్చుచు నెదురుగావచ్చి పిడుగువంటిసాగరికయొక్కమరణ వార్త నాతనిచెవులఁ బడవేసి తాము కట్టించినదేవాలయమును జూపిరి. పరకాలమునుండి చూడకున్నపుత్రికను జూచి యామెతోడి స్నేహపరమము ననుభవించి యెంతో సంతోషపడవలె ననుకొన్న యాతనియాశకు భంగమురాఁగా నతఁడొక్కనిమిషమయినను దుఃఖా వహమయిన యాపట్టణమునం దుండలేకభోజన మయినను జేయకయే వెంటనే వెనుకమరలి దుస్సహదుఃఖముతో మరలనోడఁగో నెక్కి రామేశ్వరయాత్రనిమిత్తమయి దక్షిణమున కోడనడుపుఁ డని నావికులకాజ్ఞాపించెను. స్వభావముచేత నాతఁడెంతధైర్యశాలియైననుసముద్రతరంగములవలె లోపలినుండి పొరలిపొరలి వచ్చుచున్నదుఃఖమునాపుకొనుట కయి యతఁ డెంతప్రయత్నము చేసినను దుఃఖాక్రాంత మయియున్న

యాతని మనస్సుమాత్ర మాతనికధీనముగాక మతచెడఁగొట్టి యాతఁ  
జనునివలెఁజేసెను. ఆయుత్తరక్షణము మొదలుకొని యతఁడు పరమా  
స్త్రుల నయునను కన్ను తెఱచి చూడలేను; ప్రాణబంధులతో నెనస  
నోరువిప్పి మాటాడలేను; తన దేహమున చీమ ప్రాకిననుగోఁకికొ;  
నెఱుఁగక దుఃఖపరవశుఁ డయి యుండెను.

రామేశ్వరమునకుఁ బోవుదారిలో నావికు లోడను బృందావః  
పురసమీపమున రేవులో నిలిపి; ఆహారపదార్థములను మంచినీళ్ళన  
తెచ్చుకొనుట నిమిత్తము చిన్నపడవలో పట్టణమునకుఁ బోయిరి  
అప్పుడాపురాధీశ్వరుఁ డయిన సుగుణప్రియుఁడు విచిత్రరూపముగఁ  
సుందరమయిన యోడయొక్కఁకి రేవులోనికి వచ్చిన దనియు దాని  
నిర్మాణ మత్యద్భుతముగా నున్న దనియు విని దానిని చూచుటకయి  
తానువిహారార్థ ముపయోగించెడుచిన్ననావ యెక్కి యోడవద్దకు  
బోయెను. సరసింహారాజు బృందావనపురపరిపాలకునిరాక విని యాత  
నిని తమయోడలో నెక్కించి యాదరించి, చూడఁదగినవింతలనాతనికి  
జూపి యాయోడ కళింగపట్టణమునుండి వచ్చు చున్నదనియు కళింగ  
దేశాధీశ్వరుఁ డయినరఘుదేవరా శోడలోపల నున్నవాఁ డనియు  
అతఁడు తనభార్యయొక్కయు పుత్రికయొక్కయు మరణముచేత శోక  
వివశుఁడయి యేడుదినములనుండి నిద్రాహారములులేక యెవ్వరితోను  
మాటాడక యున్నట్లునివలె నున్నాఁడనియు, చెప్పి రాజున్నగదిలోనికి  
దీసికొనిపోయి యాతనిని జూపెను. సుగుణప్రియుఁ డారాజుయొక్క  
దాతృత్వాదిసుగుణములను విన్నవాఁడు గాన మనస్సులో ఖేదపడి  
రాజుసమీపమునకుఁ బోయి యాతనిమీఁద చేయివైచి “దేవా  
ఈశ్వరుఁడు మీకిప్పుడు చిత్తస్వాస్థ్యమును దయచేయునుగాక! దేవ  
వారి సందర్శనార్థమయి బృందావనపురపరిపాలకుఁడువచ్చియున్నాఁడు

దేవర యొక్కసారి మాటాడి యాతనిని ధన్యుని జేయఁదగును” అని పలుకరించెను. ఆరాజు కన్నులు తెరిచి చూచుచుండెనుగాని సుగుణ ప్రియునిమాటలు విన్నట్లుగాని యాతనిరాకను గ్రహించినట్లుగానికనఁ బడలేదు. అందుమీఁద నతఁడు సహజమృదుమధురస్వరముగల సాగరిక నచ్చి శిలలుకరగునట్లు గానముచేసియు తేనెలొలుకునట్లుగాసంభాషించియు తనప్రావీణ్యమును జూపినయెడలనితనికి మనస్వస్థతమరలఁ గలుగ వచ్చు ననుకొని, మంత్రీయనుమతితో నామెను కొన్నిగడియల కాలములో నోడయొద్దకురప్పించెను. అక్కడనున్నవా రామెయొక్క దివ్యసుందరవిగ్రహమును వినయవచనములను జూచి సంతోషించి యామెయిప్పుడు తక్కువస్థితిలో నున్ననురాణి నాదరించినట్లూదరించి గౌరవముచేసిరి. చూచినవారందఱు నామెయోగ్యతను ప్రశంసించు చుండఁగా సుగుణప్రియుఁడు మనస్సులో సంతోషించి యామెగుణ సంపదను తానుగూడ కొంతశ్లాఘించి, ఆమెయొక్కకులగౌరవము విశదమయి యుండినయెడల తా నీవఱకే యామె నిల్లాలినిగాఁ జేసి కొనికృతార్థత నొంది యుందునని చెప్పెను. అయినను సుగుణప్రియుఁ డామెకు గొప్పయింటఁ బుట్టినస్త్రీలకుఁ జేయఁదగినగౌరవమును చేయుచు, “ఓ సౌభాగ్యవతీ! ఈయోడలో నొకమహారాజు దుఃఖ సముద్రములో మునిగి చిత్తస్వాస్థ్యము లేక యున్నాఁడు. నీనేర్పు నంతను గనఁబఱిచి యాతని నిప్పుడు స్వస్థచిత్తుని జేసి మరలఁ బ్రజలలోఁ బడవేయవలె” అని ప్రార్థించెను.

అందుమీఁద నామె తనచేతనై నప్రయత్నము చేసిచూచెదనని యాతనితోఁ జెప్పి, రాజున్నగదిలోతానును తనపరిచారికయుఁదక్క మఱియెవ్వరును లేకుండఁ జేయవలెనని వారిని ప్రార్థించెను. వారెందున కంగీకరించి తా మందఱును గదిలోనుండి యీవలికివచ్చి

యొక్కయామెనుమాత్రము పరిచారికాసహితముగా లోపలికి బంపిరి. దుఃఖములో నున్నవారి కంతకంటెను దుఃఖకర మయిన యితరులకష్ట వార్తను జెప్పినపక్షమున కొంతదుఃఖశాశ్రి కలుగు నని యెఱిగిన దయి, శోచనీయ మయినతనవిపద్ధావృత్తను రాజుచెవుల వేయఁదలంచు కొన్న దయి అందఱిముందఱను పూర్వ మంతటిగొప్పదశలో జన్మించి మహాగౌరవముతో పెరిగినతనయొక్క యుప్పటిహీనావస్థను జెప్పుటకు సిగ్గుపడిన దయి వారి నందఱిని వెలుపల నుండ వేయకొనెనేగానివేఱు హేతువుచేతఁ గాదు. ఆమె రాజున కభిముఖు రాలయి నిలువఁబడి మెల్లగా శ్రావ్యనాదముతో తాను జన్మించినది మొదలుకొని నేటి వఱకును తనకు సంభవించినకష్టపరాపరను వరుసగా జాలిపుట్టి రాయి వంటిమనసయినను కరఁగి పాటునట్లుగా విన్నవింప నారంభించెను. ఆకష్టవార్తలు చెవిని బడినకొలఁదిని మనసు కరఁగుచువచ్చి యామె దుఃఖములో తనదుఃఖ మడఁగిపోవఁజొచ్చినందున రాజప్పుడు మూసిన కన్నులను జేఱచి యామెమొగ మొక్కసారి చూచెను. ఆమెముఖ మును బూడఁగానే యాతనిదృష్టి కామెముఖపద్మమునందు మృతరా లయినభౌర్యయొక్క ముఖలక్షణము లన్నియు గానరాగా, అతఁడు “ఈకన్యాయందు నాప్రియభౌర్యయొక్కరూపచిహ్నములన్నియునచ్చున పొడిచినట్టు కానవచ్చుచున్నవి. నేటివఱకును జీవించి యుండినయెడల నాప్రియపుత్రకయు నిలువంటిరూప రేఖావిలాసములు గలదియే యయి యుండును. విండ్లవంటి యీకనుబొమ్మలును, తామర రేకుల నపహా సింఁచెడుయీవాలుగన్నులును, సంపూర్ణచంద్రబింబమును సిగ్గుపటి చెడియీముద్దుమొగమును, అచ్చముగానారాణియొక్కయంగములను బోలి యున్నవి.” అచుకొని “ఓబిడ్డ! నీవాసస్థల మేది? నీతల్లిదండ్రు లెవ్వరు? నావలెనే నీవును కష్టముల ననుభవించినట్టుచు, నీకష్టములు



నాకష్టములకు తీసిపోవునవి కానట్లును, ఇప్పుడు చెప్పినట్లున్నానే ఇట్లు నిజముగా చెప్పితివా?" అని యడిగెను. "అయ్యా! దుఃఖ పూరిత మయి యున్న నాహృదయము చెప్పనిచ్చినంతవఱకు కలువంటికష్టవార్త లనే కొన్నిటిని దేవరముందర విన్నవించితిని" అని యామె మాటు పలికెను. అప్పుడు రా జామెవంకఁ దిరిగి "ఓ చిన్నదావా! నీకథను మరలఁ జెప్పుము. నాకున్న సహనములో వేయవంతు నీ కున్నట్లు నాబుద్ధికి గోచర మయినదెడల, అబలవయ్యును నీదుఃఖములను నీవు పురుషునివలె ధైర్యముతో సహించితి వనియు నేనే యాడుదానివలె ధైర్యమును విడిచితి వనియు నొప్పుకొనెదను. నిన్నుఁ జూడఁగా నో ర్పంతయు చూపము వహించి నాయెదుట నిలుచున్నట్లు కానఁబడు చున్నది. ఓబిడ్డ! నీపే రెవరు? నిన్ను ప్రార్థించెదను నాచెంతఁ గూరు చుండి నీవృత్తాంతమును మరలఁ దెలుపుము" అని దీనముగా వేడఁ జొచ్చెను. ఆమె తనపేరు సాగరిక యని చెప్పఁగానే యతఁడత్యద్భుత పడి, ఆపేరు లోకసామాన్య మయినద కాకుండుటయు సముద్రములో పుట్టిన దని సూచించుటకయి తనకొమా రైనిమి త్తము తాను కల్పించిన దగుటయు తలపోసి యేమియు తోచక "ఓ దేవతలారా? నా మీఁద కోపము మీకింకను దీఱక నన్ను పరిహాసించుట కయి యిప్పు డీకన్యకను మీరు పంపితిరా?" అని వెట్టిగా మాటాడసాగెను. "అయ్యా! మీరు శాంతత వహించి నేను చెప్పనది కడవఱకును విన వలెను. నడుమనడుమ మీరీలాగున తొందరపడెడుపక్షమున నాకథను జెప్పక నిలిపివేసెదను" అని యామె యూరకుండెను. "ఓబిడ్డ! నడుమను త్రెంపివేయక నీకథ సాగనిమ్ము. నేను శాంతత వహించి వినెదను. నీపేరు సాగరిక యని చెప్పి నాకెంత యద్భుతమును కలిగించినావో నీవు తెలిసికోలేకున్నావు," అని యతఁ డామెవృత్తాంత



మును వినుట కతికుతూహలుఁ డయి యుండెను. “నాకీ పేరును రాజోత్తముఁ డయిననాజనకుఁ డనుగ్రహించి పెట్టెను.” అని యామెకథ చెప్ప మొదలుపెట్టెను. “ఓబిడ్డ! నీవు రాజపుత్రకవా? నీపేరు సాగరిక! నీవు నిజముగా మనుష్యకన్యకవా? లేక మానవరూపమును ధరించినదేవతవా? నీ వెక్కడ జన్మించితివో, సాగరిక యనుపే రేల వచ్చినదో; వేగిరము చెప్పుము” అని యతఁ డాశ్రపడఁ జొచ్చెను. “సముద్రముమీఁద పుట్టుటచేత నాకు సాగరిక యనుపేరు వచ్చినది. నాతల్లి యొక్కకిరీటాధిపతి కూతురు; నన్ను కన్ననిమిషమునకెల్లను నాతల్లి లోకాంతరగతురా లయ్యెనని నాతో మంజుభాషిణి యెప్పు డును చెప్పి దోష్యచుండెడిది. నాతల్లి నన్ను కురంగేశ్వరపురమునం దుంచెను. ధనపాలునిభార్య నన్ను హత్యచేయ యత్నించువఱకును నే నక్కడనే యుండిని. కాని కొండ లోడదొంగ లక్కడ కాకస్మికముగా వచ్చి నన్ను చంప యత్నించు చున్నకూరాత్మనిచేతిలోనుండి నన్ను విడిపించి నాప్రాణములుకాపాడి నన్నిబృందావనపురమునకుఁ దెచ్చిరి. అయ్యా! శాంతి వహించి వినుఁడు. మీరిట్లెల కన్నుల నీరుపెట్టుకొనె డద? నేను మిమ్ము మోసము చేయుచున్నా ననుకొనుచున్నారేమో! నేను నిశ్చయముగా రఘుదేవరాజుకూతురను. ఆరఘుదేవమహారాజే యిప్పుడు జీవించి యుండినపక్షమున—” అని యామెచెప్పుచుండఁగా రఘుదేవరా జుంటిట సంతోషమును పట్టజాలక, దేహమంతయుపుల కించి కంపమొంద నాకస్మికసంతోషముచేత భయపడి, సాగరిక చెప్పిన కథ నిజ మగునా కాదా యన్నసందేహముచేత చిత్తమునోలాందో శన మొంద బిగ్గరగా “ఓ భృత్యులారా! నన్ను రక్షింపుడు” అని కేక వేసెను. తమరాజుమాటవినఁబడఁగానే పరమసంతోషమునుపొంది భృత్యు లందఱు నొక్కసారిగా రాజున గదిలోనికి చురుకొనగా

పోయిరి. రాజు వారిలో మంత్రివంకఁ జూచి “ఓనరసింహారాజా! నా వెన్ను చలువుము ; నా దేహము నొప్పింపుము ; న నొక్కదెబ్బ కొట్టుము. లోపలినుండి సంతోషముద్రము పొంగివచ్చినాశరీరమును పగిల్చి వేయుచున్నట్లున్నది. సముద్రమున పుట్టి కురంగేశ్వరపురము నందు చచ్చి మరల సముద్రమునందు దొరకిన యోచిన్నదానా! ఇటు వచ్చి నన్ను కౌగిలించుకొమ్ము. ఓనరసింహారాజా! చేతులు జోడించి కృతజ్ఞతాభివ్యంజకముగా దేవునికి నమస్కారములు చేయుము. ఇది మనసాగరిక. ఓబిడ్డ! ఓదీర్ఘాయుష్మంతురాలా ! నాదీవన లంగీకరింపుము. ఓనరసింహారాజా! ఘాతుకురా లయిన కుట్రలాలకచేతిలో చచ్చి యుండవలసినదేకాని మనభాగ్యముచేత సాగరిక యక్కడ చావునకుతప్పి బ్రతికినది. ఇప్పుడు నీకు రాణియయి యున్న యీమెను చేతులు జోడించి సగౌరవముగా నీ వడిగెడుపక్షమున ఈమె తనకథ యంతయు పూసగ్రుచ్చినట్లు చెప్పును” అని ఆచేరువ నున్నసుగుణ ప్రియుని జూచి “ఇతఁ డెవరు?” అని యడిగెను. “ఇతఁడు బృందావన పురాధినాథు డయినసుగుణప్రియుఁడు. దేవరివారియొక్క మనోవ్యాకులతను విని దర్శనము చేయుటకయి యితఁ డిక్కడకు వచ్చినవాఁడు” అని నరసింహారాజు చెప్పెను. అప్పు డారాజు సుగుణప్రియుని జూచి “మిత్రుఁడా! నాయాలింగనముల నంగీకరింపుము” అని ప్రీతిపూర్వకముగా పలికెను. అతఁడును సముచితస్త్లాపము చేయు చుండఁగా రాజాకాశమువంకఁ జూచి చేతులు జోడించి “ఓ యీశ్వరుఁడా ! నా పుత్రికను దీర్ఘాయురారోగ్యవతినిగాఁ జేయుము” అని ప్రార్థించి నరసింహారాజును జూచి “ఈసంగీత మెక్కడిది?” అని యడిగెను. “నాకు వినఁబడలేదు.” అని నరసింహారాజు మాటపలికెను. “ఇదిగో ఈదిక్కున స్పష్టముగా వినఁబడు చున్నది. ఆలకింపు” అని యతఁడు

చేయిచాపి తూర్పుదిక్కును చూపఁగా నరసింహరా జాలకించి యా  
దిక్కున సంగీతము లేకుండుట కనిపెట్టి, అపరిమితసంతోషముచేత  
మనసు చెదరి యుండుటనుబట్టి రాజున కట్లు తోచుచున్న దని  
యెఱిగి, అట్టిసమయమునందు కా దని మాట కడ్డుమాట చెప్పుట  
క్షేమకరము కా దని “అవును సంగీతము వినఁబడు చున్నది.” అనితల  
యూఁచెను. అంతట రాజు కన్నులు మూతలువడ కనుకుప్పట్లుపడుచు  
తనకు నిద్రవచ్చు చున్న దని నీచు దిండు నెలఁతఁడై బైకొని పరువు  
మీఁద పరుండి గాఢనిద్రపోయెను. సాగరికయు తండ్రివద్దఁ గూరు  
చుండి పైటచెఱఁగుతో వినడుచు కనిపెట్టియుండెను. నిద్రపోవుచున్న  
కాలములో రాజున కొకవింతయైన స్వప్నమువచ్చెను. ఆకలలోనతఁడు  
తనకు బెజవాడ కనకదుర్గప్రత్యక్షమయితన్నా దేవాలయముగకురమ్మని  
యాజ్ఞాపించినట్టును, దేవాలయములో దేవతాసన్నిధానమున పీఠము  
ముందు నిలువఁబడి తనకష్టకథను భక్తిపూర్వకముగా విన్నవించిన  
పక్షమున గొప్పమేలు కలుగు నని యాదేవి యానతిచ్చినట్టును,  
తానట్లు చేసెద నని హస్తములు ముకుళించి మ్రొక్కుకొన్నతరువాత  
దేవి దీవించి యంతర్హితురా లయినట్టును, పొడగని మేలుకొనెను.  
ఆతఁడు మేలుకొని చూచునప్పటికి మనస్సులో నున్నపూర్వపువ్యసన  
మంతయు పోయి దేహము జవసత్వములుకలదగుటయేకాక మనస్సును  
మిక్కిలి యుత్సాహము కలదిగా నుండెను. అందుచేత నాతఁ డాయు  
త్సాహమున కంతకును కనకదుర్గయొక్క వరప్రసాదమే కారణ మని  
భావించుకొని యాస్వప్నవృత్తాంతము నంతను వారికిఁ దెలిపి తాను  
వెంటనే బెజవాడకు పోవ నుద్దేశించి యున్నా నని తనమనోనిశ్చయ  
మును వారితోఁ జెప్పెను.

అప్పుడు సుగుణప్రియుడు రెండుమూడు దినములు తనయింట నుండి యతిథిసత్కారమును పొంది గృహపావనము చేసి పోవలసిన దని రాజును భాగ్యింపఁగా, రఘుదేవరా జాతనిప్రార్థన నంగీకరించి సపరివారముగా నొడ్డునకు పోయి బృందావనపురములోమూడుదినము లాతని గృహమునందు విందుగానుండెను. ఆమూడుదినములలోనుబీద దశలో నున్నప్పుడుసహితము తా నెంతో ప్రేమించి గౌరవించుచుండిన సాగరియొక్కతండ్రి యైనరాజశ్రేష్ఠుని సంతోషపెట్టుట కయి సుగుణప్రియుడు ప్రతిదినమును వింతలయినభద్ర్యభోజ్యములను వివిధము లయిన వినోదములను బహువిధములయిన యుత్సవములను సమకూర్చెను. రా జాతనియభిప్రాయమును గ్రహించి దారిద్ర్య దశలోసహితము తనకొమా రైను తిరస్కార భావముతోఁజూడకయాజ రించిన యాసుగుణప్రియుని తన కల్లునిగాఁ జేకొనుటకయి సంకోచ పడకుండెను; ఆతని భర్తనుగా గ్రహించుట కయి సాగరికయు విముఖురాలు కాకుండెను. కాని రఘుదేవరాజుమాత్రము వివాహనిశ్చయము చేయుటకుముందుగా తా మందఱును గలిసి బెజవాడ కనక దుర్గయాలయమునకు పోవలయు ననియు తరువాత నేసుమూహూర్తము నిశ్చయింపఁబడు ననియుఁ జెప్పెను. అందుమీఁద వాఱందఱును మెట్టను ప్రయాణ మయి మూడుదినములో సురక్షితముగా బెజవాడ చేరిరి.

బెజవాడకు పోయి రఘుదేవరాజు పరివారసహితముగా కనక దుర్గయాలయములో ప్రవేశించినప్పుడు రాజుభార్య యైనప్రభావతిని బ్రీతికించిన వృద్ధుఁ డయిన ధన్వంతరి పీఠమునకు సమీపమున నిలువఁబడియుండెను; యోగిని యయి యా దేవత కర్చకురాలుగానున్న ప్రభావతి పీఠమున కెదురుగా నిలుచుండెను; బహుసంవత్సరముల

నుండి భార్యనిమిత్తము వ్యాకలపడుచుండుచేత రాజరూపము విస్తారముగా మాటిపోయినను, ప్రభావతి మారముననుండి చూచియే భర్తనానవాలుపట్టి యాతఁడు పీతమునమీఁదమునకు వచ్చి మాటాడ నారంభించినప్పుడు కంఠస్వరమునుకూడ గురుతుపట్టి యాతఁడు చెప్పునుమాటల నమ్మితప్రమోదములతోను శ్రద్ధతోనువినుచుండెను, అతఁ డెప్పుడు దేవతానమస్కారముచేసి చేతులు జోడించి ఫాలతల మునఁజేర్చి దేవత కెదురుగా నిలువఁబడి “ఓమహాదేవీ! నీచూజ ను చెల్లించుట కయి నే నిక్కడకు వచ్చియున్నాను. నాచరిత్రమును నీ సెలవుప్రకారముగా నీకు విన్నవింపెదను. ప్రసన్నురాల వగుము. నేను కళింగదేశాధిపతిని. శత్రుభీతిచేత స్వరాజ్యము విడిచి దేశసంచారము చేయుచు మోటుపల్లెలో ప్రభావతియను సుందరిని వివాహ మాడినాను. ఆమె సాగరిక యనుప్రీతిశువును ప్రసవించి సముద్ర మధ్యమున నోడలో స్వర్ణస్థూరా లయ్యెను. ఆతల్లి లేనిబిడ్డ కురంగేశ్వర పురములో కుటిలాలకయొద్ద పెరుగుచుండెను. ఆమెకు పదునాలుగు సంవత్సరముల ప్రాయము వచ్చునప్పటికి కుటిలాలక యాచిన్నదానిని చంపింపఁదలచెను. కాని యామెపాలితి భాగ్యదేవత యామెను బృందావనపురమునకుఁ గొని తెచ్చి విడిచినది. నే నాపురమార్గమున నోడలో సముద్రముమీఁద పోవుచుండగా నాభాగ్యదేవతయే యీ కన్యను మరల నేనున్న యోడలోనికిఁ జేర్చినది. ఈమె యచ్చట తనవృత్తాంతమునుజెప్పి తాను నాకూతురగుట తెలియునట్లుచేసినది అని తన యావద్యవృత్తాంతమును సంగ్రహముగా నేకరువుపెట్టెను.

ఆమాటలను వినుచున్న ప్రభావతి హృదయములోనుండి మేర మీఁటి పొంగిపొంగివచ్చుచున్న సంతోషతరంగములలో మునిగిపోయి తిన్నగా మాటాడశక్తురాలుగాక గద్గదస్వరముతో “ఓరఘ్నుదేవ

రాజా! నీవు నీవు—” అని మూర్ఛపోయెను.” ఈమె కేమియాపద వచ్చినది.? అయ్యో! ఈకాంత చచ్చిపోవుచున్నది! అన్నలారా! రక్షింపుడు” అని రఘుదేవరాజు కేక వేసెను. “ఓరాజా! నీవిష్పాదీ దేవతాసన్నిధానమున చెప్పినదాతయు నిజమయినపక్షమున, ఈమె నీభార్య” అని ధన్వంతరి చెప్పెను. “ఓపూజ్యుడా! కాదుకాదు. నాభార్యను నే నీరెండుచేతులతోనే యోడలోనుండి సముద్రములో విడిచినాను” అని రాజు దృఢముగాఁ జెప్పెను. అప్పుడు ధన్వంతరి తానొకదినమున మందువస్తువులనిమిత్త మయి ప్రాతఃకాలముననే బృందావనపురసమీపమున సముద్రతీరమున తిరుగుచుండుటయు. అప్పుడొడ్డున కొకదోనె కొట్టుకొనిరాఁగా దానిలోఁ జూచినప్పుడు మూర్ఛితురా లయియున్న యువతిని నగలపెట్టెయు కానఁబడుటయు, తానామెను సజీవితరురాలిని జేసి తెచ్చి యీదేవాలయములో నొప్పగించుటయు మొదటినుండియు జరిగినదాతయుఁజెప్పెను. ఇంతలో ప్రభావతి మూర్ఛతేరి “ఓ దేవా! మీరు రఘుదేవమహారాజులు కారా? మీరూప మాయనరూపమువలెనే యున్నది; మీకంతస్వర మాయనకంతస్వరమువలెనే యున్నది. గాలివాన, ప్రసవించుట, మృతి నొందుట, అన్నమాటలను మీ రిప్పుడు సెల వియ్యలేదా;” అని యడిగెను. “ఇది మృతినొందినప్రభావతికంతస్వరమా, అని యతఁ డద్భుతపడి చూచుచుండెను. “అవును ఆమృతినొందినప్రభావతిని నేనే. నేను మృతినొందితిననియు సముద్రములో మునిగితి ననియు మీరు భ్రమ పొందినారు” అని యామె సందేహనివృత్తి చేసెను. అప్పుడు రాజు మహాశ్చర్యమగ్నుడనను డయి యవ్యాజభక్తితో ఓకనకదుర్గా! నీ వెంత సత్యసంధురాలవు!” అని చేతులుజోడించెను. “ఓ మహారాజా! మిమ్ము నేను ముందుగా గుఱుతుపట్టినాను.

మీవ్రేలి నున్న యాయుంగరము మనము మోటుపల్లెను విడుచునప్పుడు నాతండ్రి కన్నీరు విడుచుచు మీచేతిని పెట్టినది” అని యామెగుఱు తులు చెప్ప మొదలు పెట్టెను. “ఇక చాలును. ఓ దేవతలారా! మీ రిప్పు డనుగ్రహించిన మహోపకారమువలన వెనుకటియాపద లన్నియు వినోదకథలయిపోయినవి. ఓప్రభావతీ ! ఇటువచ్చి నాగాధాలింగ సములలోను సంతోషసముద్రములోను నీ వీసారి నిజముగా మునిగి పొమ్ము” అని భార్యను కౌగిలించుకొనెను.

అప్పుడు సాగరిక “నాహృదయ మిప్పుడు తల్లికౌగిటఁ జేర నన్ను త్వరపెట్టు చున్నది. ఆహా! ఏమి నాభాగ్యము!” అని వంగి దుర్గకు నమస్కారము చేయు చున్నది. “ఓహృదయేశ్వరీ! సముద్ర మధ్యమున నీవు వహించిన భార మయి యుండి నీగర్భమునఁ బుట్టి నీ కండ యైన యీసాగరిక యెట్లు దేవతాప్రార్థనము చేయు చున్నదో చూడు” అని కొమార్తెను తల్లికిఁ జూపెను. “ఓపుత్రీ ! నీవుదీర్ఘా యుష్మంతురాల వయ మనుము. ఇప్పుడు స్త్రీలలోనెల్ల నేను ధన్య తమురాల నయినాను” అని కొమార్తెను చేతులుచాచి యక్కునఁ జేర్చి కౌగిలించుకొని ముద్దాడుచుండెను. ఈప్రకారముగా జనని కొమార్తెను కౌగిలించుకొని యానందభాష్యములలో తేలియాడు చుండఁగా, రఘుదేవరాజు పీఠమునకు సాష్టాంగ నమస్కారముచేసి “ఓమహాదేవీ! మాయందు సంపూర్ణానుగ్రహ ముంచుము. నీవు చేసిన యీపరమోపకారమును నే నెప్పుడును మఱవక నిత్యమును నిన్నారాధించుచుండెదను” అని కృతజ్ఞతాపూర్వకముగా మరల మరల వందనములు చేసెను. ప్రభావతియు సాగరికయు కుండ పీఠ మునకు సాగిలఁబడి తమకృతజ్ఞ తను దెలిపిరి. దేవతా సమక్షమునందే యీసంతోషసమయములో రాజప్పుడు ప్రభావతియొక్క యనుమతిని

పొంది సాగరికను సార్థకనామధేయుఁ డయిన సుగుణప్రియున కిచ్చి  
వివాహముచేయుటకు వాగ్దానము చేసెను.

ఇట్లు సర్వజనసంతోషకరముగా చిరకాలవియోగము నొంది  
యున్న భార్య భర్తలును పుత్రికయు నొక్కచోట సమావేశ మయి  
యనిర్వాచ్య మయిన సల్లాపసౌఖ్యము ననుభవింపఁ గలిగిరి. నీతియు  
సద్వర్తనమును గలవారికి నడుమ నెన్నియాపదలు వచ్చినను ధైర్య  
ముతో సహించి యీశ్వరానుగ్రహమునే నమ్ముకొని యున్నయెడల  
తరుదకు కొండలవలె వచ్చి మీఁద పడినయాపద లన్నియు మంచు  
వలె విడిపోయి నిరుపమాన సుఖసంతోషములు కలుగునని చూపుచు  
లోకమునకు సహనమును సద్వర్తనమును నేర్పుటకు వీరొకదృష్టాంత  
భూతులుగా నున్నారు. నరసింహరాజు సత్యశీలతయు రాజభక్తియు  
విశ్వాసమును గలవారిలో నగ్రిగణ్యుఁడుగా నున్నాఁడు, అతఁడు ; తన  
కప్రియత్వముగా రాజ్యమురానున్నను నిరూపమానరాజ్యవై భవమును  
తృణప్రియముగా నిరాకరించి ప్రవాసముపా లయియున్న రాజును  
వెదకి తెప్పించి సింహాసన మెక్కించుట యెంతశ్లాఘాపాత్ర మయిన  
ఘనకార్యముగా నున్నది! ప్రభావతికి ప్రాణదానము చేసినధన్వం  
తరియొక్కయద్భుతచర్యను విచారింపగా మనుష్యుఁడు ప్రపంచ  
తత్వవిషయమున సత్య మయినజ్ఞానము కలవాఁ డయియున్నపక్ష  
మున లోకమున కెంతో యుపకారము చేయవచ్చునని తేలుచున్నది  
కదా ! అటుతరువాత వారందఱును బృందావనపురమునకుఁ బోయి  
సాగరికయొక్క వివాహమును మహావై భవముతో జరపిరి. అక్కడ  
కొన్నిమాసము లున్నతరువాత సాగరికనుభర్తయొద్దవిడిచి యారాజ  
దంపతులు స్వరాజ్యమును జేరి కళింగపట్టణమునందు చిరకాలము  
రాజ్యసంపదల ననుభవింపుచుండిరి. ఈలోపల కురంగేశ్వరపురము



నందు కుటిలాలక చేసినదుష్కృత్యము వెల్లడికాఁగా మౌమసమయమునం దన్నదానముచేసి తమప్రాణములు కాపాడినమహోపకర్తయొక్కపుత్రికనునిష్ఠారణముగాఁ జంపించినందున కండలిప్రజలాగ్రహపరవశు లయి యొకనాఁటిరాత్రి రాజమందిరమునకు చిచ్చంటించిరి. ఆయగ్నిసంతోభమునందు మహాపరాధిని యైనకుటిలాలకమాత్రమే కాక సహవాసదోషముచేత నిర్దోషు లయినయూమేభర్తయు పుత్రికయుకూడ కాలి దేహములు విడిచిరి. కొంతకాలము పనికివచ్చినను దుష్ప్రవర్తనము చిరకాలము సుఖప్రద మయినదిగా నుండనేర నని చూపుటకు కుటిలాలకను నిదర్శనముగాఁ జెప్పవచ్చును. కాఁబట్టి యీకథను జదువతిట్టస్థించినవా రసత్యమువలనను మోసమువలనను శార్దూల్యమువలనను తమ కొకవేళ సంపదకాని యితరలాభముకాని కలిగినను తామట్టితొచ్చలాభముల కాసపడక యిహపరసుఖదాయకమయిన సద్వర్తనమును విఘనక న్యాయమార్గముననే సుఖపడుటకు సదా ప్రయత్నింతురుగాక !

స ర ఘూ ర్ణ ము.



## ఈ నాటకమునందు వచ్చు పాత్రములు.

దుష్టబుద్ధి—ఒక బౌద్ధవర్తకుడు.

సత్యకీర్తి—ఒక హిందూవర్తకుడు.

మానసారుడు—సత్యకీర్తిమిత్రుడు.

వసుమతి—మానసారుని భార్య.

దృఢచిత్తుడు—మానసారుని చెలికాడు.

చతురిక—దృఢచిత్తుని భార్య; వసుమతి చెలికత్తె.

వాచాలుడు—ఒక న్యాయవాది.

సమయజ్ఞుడు—న్యాయవాది వేషము వేసికొన్న వసుమతి.

సుబుద్ధి—దుష్టబుద్ధి యల్లుడు.


ఈ చెప్పినవారుగాక రాజును, సభికులును మఱికొందఱును వత్తురు.

స్థలములు.

కురంగేశ్వరము—ఒక పట్టణము; ఇందు దుష్టబుద్ధి మొదలగువారుండిరి.

నీలపల్లె—వసుమతియు, చతురికయు, ఉన్న యూరు.

# కు రం గే శ్వ ర వ ర్త క చ రి త్ర వం.



కురంగేశ్వర\* మనుపట్టణమున దుష్టబుద్ధి యనుబౌద్ధుడొకడు కాపురముండెను. అతడు హిందూవర్తకుల కెక్కువవడ్డికి బదుల్లిచ్చి, దానివలన గణనాతీత మయినరొక్కమును గడించెను. ఆదుష్టబుద్ధి మిక్కిలి కఠినచిత్తుడు గనుక తానన్నిచ్చినవారియొద్ద నెల్ల కూర ముగాధనము రాబట్టుకొను చుండెను. అందుచేత నాతనియందు సామాన్యముగా యోగ్యులయినవారి కందఱికిని అనిష్టముగా నుండెను. వారిలోను ముఖ్యముగా సత్యకీర్తి యనువర్తకున కాతనిపే రన్నదల కంటగించును. బాలుఁ డయినయావర్తకుడు ఆపన్నులయి యున్నవారికి బుణములిచ్చి, వాదియొద్ద నెప్పుడును వడ్డిని పుచ్చుకొనువాడు కాఁడుగనుక, దుష్టబుద్ధికిని సత్యకీర్తియందు మహా కోప ముండెను. కాబట్టి లుబ్ధశిరోమణి యైనయాబౌద్ధునకును దాన శీలుఁడయినయాహిందువునకును గర్భశత్రుత్వము కలిగి యుండెను. అంగడివీధిని దుష్టబుద్ధియొక్కపొడ కనఁబడినప్పుడెల్లను, ఆతని నిర్దా టీణ్యమును, ధనాకర్షణమునకై చేయు నిర్బంధములను పేర్కొని మొగముముందఱనే సత్యకీర్తి యాతనిని దూషింపు చుండును. అప్పు డాబౌద్ధుఁ డాదూషణభాషణములకెల్ల నోర్చుకొని మాటుమాటాడక పయికి శాంతాత్మునివలె నటించునుగాని, లోపల నేలాగుననై నపగఁ దీర్చుకోవలెనని చింతించు చుండెను.

ఆకాలపువారిలో నెల్ల సత్యకీర్తి మిక్కిలి దయాభుడును, సుప న్నుడును, పరోపకారము చేయుటయు దెప్పుడును వినుగు చెందని

\*దీని నే యిప్పుడు కోరంగి యందురు

వాఁడును అయి యుండెను. వేదోల? పూర్వకాలపుహిందువులయందున్న సుగుణము లన్నియు మూర్తీభవించి యాతనియందే నివాసముగా నుండెను. ఆపట్టణమునందుండువా రందఱును నాతనిమీఁద ప్రాణముగానే యుండిరి; కాని యాతనికి ప్రాణాధికుఁ డయిన మిత్రుఁడు మానసారుఁ డనువాఁడు. అతనికి పితౌర్జిత మయిన ధనము విశేషముగా లేకపోయినందున, తన స్వల్పమయిన యాదాయమునకు మించినవ్యయము చేయుచు కొలఁదికాలములో నించుమించుగా యావద్ధనమును వెచ్చపెట్టెను. గొప్పవంశమునందు పుట్టి యావనవంతు లయి యుండువారందఱును తక్కువరాఁబడి గలిగి యున్నప్పు డీప్రకారముగానే చేయుదురుగదా? మానసారునకు ధనము కావలసినపుడెల్లను, సత్యకీర్తిసాయముచేయుచుండును. వారియిద్దఱిమైత్రియుఁ బూడ వారికి దేహములే వేఱుగాని ప్రాణము లొక్కటియే యయి యున్నట్లు కనఁబడు చుండెను.

ఒకనాఁడు మానసారుఁడు సత్యకీర్తియొద్దకువచ్చి, తనకు ప్రాణపద మయి యున్న ధనవంతురా లగుకన్యనొక్కదానిని వివాహముగొటవలన మరల భాగ్యవంతుఁడను కావలె నన్నయిచ్చ యున్న దనియు, కొంతకాలముక్రిందట కాలముచేసిన యామెతండ్రిపోవునపుడు కూతునకు విశేషవిత్తము నిచ్చిపోయె ననియు ఆమెతండ్రియొక్కజీవితకాలములోనే తా నామెయింటికి వెళ్ళుచువచ్చినపుడు నోరు మెదల్పక చూపులచేతనే యామె తనమీఁదిమోహము బయలుపఱుచుచు వచ్చె ననియు, చెప్పి అట్టిశ్రీమంతురాలిని వివాహ మగుటకు పెండ్లి కూతువారితో సరితూగఁజాలినంతస్థితి తన కిప్పుడు లేదు కాఁబట్టి మూడువేలరూపాయలను బదులిచ్చి యీవఱకుఁ జూపినయనుగ్రహములో దీనినిసహిత మొకదానినిగాఁ జేర్పవలెననియు, ప్రార్థించెను.

అనయమున మిత్రమనోరథమును ఈ శత్రువుకుఁ జాలినసొమ్ము సత్యకీర్తిచేతిలో సిద్ధముగా లేకపోయెను; అనయమూల్యవస్తువులతో నింకె యున్న యోజులు కొన్ని శీఘ్రముగా రావలసియున్నందున, అపట్టణములో కోటిశ్వరుడుగా నుండి లోకులకు వాడుకగా ఋణము లిచ్చుచున్న దుష్టబుద్ధియొక్కఁబోయి, ఓడలోనిసరకుల తాకట్టుమీఁద బదులుచేసి తెచ్చి కోరిన సొమ్ముచ్చెద నని చెప్పెను.

అప్పుడు సత్యకీర్తియు మానసాదుఁడును గలిసి దుష్టబుద్ధి యింటికిఁ బోయిరి. వారిలో సత్యకీర్తిదుష్టబుద్ధిని జూచి నీమనసు వచ్చినంత వడ్డీ నిష్కరించుకొని మూడువేలరూపాయలు బదులీయ వలసిన దనియు, ఇప్పుడు సముద్రముమీఁద నున్న యోజులు వచ్చిన యుత్తరక్షణముననే వానిలోని సరకులను విక్రయించి వడ్డీతోఁగూడ తెక్కచూచి ఋణమంతయు, దీర్చివేసెదననియు అడిగెను. అందు మీద దుష్టబుద్ధి అనయమునలోఁ దానిట్లు చింతింపసాగెను. “ఈతని నొక్కసారి యేలాగునైన నను నాచేతిలోఁ జిక్కించుకోఁ గలిగితినా నాపూర్వద్వేష మంతయు, నిస్సాదేహముగా వడ్డీతోడఁ గూడదీర్చు కొందును; మాబాంధుల పేరన్న నీతిఁ దనహ్యాపమును; వడ్డీనిపుచ్చుకొన కయే బదుల్లిచ్చి నాకు నష్టమునుగలిగించును; నేను నాకష్టార్జితము మీఁద సంపాదించుకొన్న న్యాయ మనుసథనమునకు అధర్మవృద్ధి యని పేరుపెట్టి నాధనమును నన్నును వర్తకులముందట నిందించు చుండును. ఇటువంటివానిని నేనిప్పుడు వదలిపెట్టితినా, మాబాతివారి కందఱకును నపకారము చేసినవాడ నగుదును,” అని అనలోఁ దా నేమో గొలుగుకొనుచు నడిగినమాట కాదుష్టబుద్ధి ప్రత్యుత్తర మీయకపోవుట జూచి, సొమ్ముకొఱ కత్యాతురుడయి యున్నవాఁడు కాబట్టి సత్యకీర్తి “ఓదుష్టబుద్ధీ! నేను నిన్నేమడిగితి నోవిన్నావా? నీవు

సొమ్ము బదు లిచ్చెదవాలేదా?” అని మరల హెచ్చరించెను. అందు మీఁద “ఓయీ! సత్యకీర్తి! నీవు నాధనమునుగూర్చియు నావ్యాపారమునుగూర్చియు వర్తకశాలలలో బహిరంగముగా ననేకపర్యాయములు నన్ను దూషించి యున్నావు. మాజాతివారి కెల్లను శాంతత సహజగుణము కాబట్టి నీవెన్నియన్నను నేను వానికెల్లను సహించి యూరకుండుచు వచ్చినాను. అందుమీఁద నన్ను ‘నాస్తికుఁడ’ ‘గొంతుకులు కోయుకుక్కా’ యని కానిమాటలాడి, నాబట్టలమీఁద నుమ్మివేయుటయేకాక, నన్ను కుక్కనుతన్నినట్టు తన్ననుసహితము తన్నితివి. అంతచేసియు మరల నిప్పుడు నాసాహాయ్యమునేయ పేక్షించి నాయొద్దకువచ్చి ‘దుష్టబుద్ధీ! నాకు బదులిమ్మ’ని వేడుచున్నావు. కుక్కయొద్ద నెక్కడనైన ధనముండునా? కుక్క యెప్పుడయినమూడు వేలరూపాయ లిచ్చుటసాధ్యమగునా? నీకు నేనిప్పుడు వంగినమస్కారముచేసి, ‘మహాప్రభూ! మీరు కడచినబుధవారమునాఁడు నామీఁద నుమ్మివై చితిరి; మఱియొకనాఁడు కుక్కయని సెలవిచ్చితిరి—మీరు చేసిన యీమర్యాదలకొఱకా మీకు నేను బదులీయవలసినది?’ అని యడుగుచున్నాను.” అని మాఱుచెప్పెను. “నేనిప్పుడుసహితము నిన్నా పేరుననే పిలిచి, మరలనీమొగముమీఁద నుమ్మివై చితన్ననుసహితము తన్నెదను. నేనడిగినసొమ్మును బదు లియ్య దలచుకొంటివేని, విత్రునకిచ్చినట్టియ్యక శత్రువునచ్చినట్టిమ్ము. నేడు మాటతప్పిపోయినయెడల, నిర్దాక్షిణ్యముతో నీయిష్టము వచ్చినదండుగను పుచ్చుకోవచ్చును.” అని సత్యకీర్తి పలికెను. దానిమీఁద దుష్టబుద్ధి “నీవెంత యాగ్రహవేశము నొందియున్నవాడవో చూడు. నీవెట్టివాడవై నను నీతో మైత్రి చేసికొని, నీదయను సహితము పడయవలయు నని నేనాశపడి యున్నాను. కాబట్టి నీవు నాకుఁ జేసినయవమానమంతయు

నేటితో మఱచిపోవుచున్నాను. నీయొద్ద గవ్వయైనను వడ్డిపుచ్చుకొనక నీకుఁ గావలసినధన మిచ్చి నీయక్కఱతీర్చి పంపెదను. నిమిష మోపిక పట్టుము.” అని చెప్పెను. పయి కెంతో యనుగ్రహపూర్వకమునుగా నున్న యెప్పుడు నెదురుచూడని యీవినయవచనములకు సత్యకీర్తి యద్భుతపడుచుండఁగా, దుష్టబుద్ధి మఱింతకృత్రిమ వినయము నభినయించుచు, ఆయాదార్యము నంతను సత్యకీర్తియొక్క యనుగ్రహ సంపాదనముకొఱకే చూపుచున్నట్టు నటించుచు, ‘నీవుకోరినరూపాయలను బనులిచ్చి దానిమీఁద వడ్డికొన’నని మరలఁ జెప్పెను; కాని సత్యకీర్తి తనతోఁగూడ నొకన్యాయవాదియొద్దకు వచ్చి, ఆతని సమక్షమున ‘గడువునాటికి సొమ్మాయలేకపోయినపక్షమున నాశరీరములో దుష్టబుద్ధి కోరినభాగమునుండి సేరుమాంసమును గోసియియ్య గలవాఁడ’నని వేషుకకొఱ కొకపత్రమునుమాత్రము వ్రాసి చేవ్రాలు చేసి యియ్యవలెనని కోరెను.

“నీవు కోరినది యింతేకదా? అంతలో నీ విఁకఁ దృప్తిపొంది యుండుము. నీ కోరికప్రకారము పత్రమునువ్రాసి చేవ్రాలు చేసి యిచ్చి, బౌద్ధునియందును గొంతభూతదయ కలదని యింతటినుండి యొప్పుకొనెదను,” అని సత్యకీర్తి చెప్పెను. మానసారుఁడు తనకొఱకయి యిట్టిపత్రముమీఁద వ్రాలుచేయవలదని చెలికానిని బహువిధములఁ బ్రార్థించెను గాని, సత్యకీర్తి యాతనిమాటలు వినక ‘పత్రములోని గడువురాకముందే యియ్యవలసినదానికంటెఁ బెక్కుమడుంగులఁ ధనముతో నాయోడలు తప్పక వచ్చి చేరునుగాన చేవ్రాలుచేయక మాన’నని పట్టుపట్టెను. వారిప్రసంగమును వినుచున్నదుష్టబుద్ధి “ఓహో! ఈహిందూమతస్థు లెంతసంశయాత్ములు! తమ మానసులో కపట ముండును గనుక, ఎదుటివారిమానసులోను సదేప్రకారముగా



నుండు ననుకొందురు. మానసారుడా! దయచేసి నాకీయొక్క మాటకు ప్రత్యుత్తరము చెప్పు. ఒక వేళ నతడు గడువునాటికి సొమ్ము చెల్లింప లేకపోవు ననుకో. ఒడంబడిక ప్రకారము జరిగినయెడల నా కేమిలాభము కలుగును? ఒకమనుష్యుని దేహమునుండి నిర్బంధముగా తీసికొన్న సేరుమాంసము, సేరు మేకమాంసమంతవెల యైనను జేయదు; అంతప్రయోజనకరమును గాదు. అతని స్నేహమును సంపాదించుకోవలెనని నేనీయుపకారమును జేయఁబూనుకొన్నాను. అతని కిష్టముండి యంగీకరించినను మంచిది; అంగీకరింపకపోయిన సంతకంఁబెనుమంచిది” అని పలికెను.

ఆబౌద్ధునియొక్క దుస్స్వభావమును పూర్తిగా నెఱిగినవాడు గనుక, అతఁ డెన్నితీయని నమ్మకపుమాటలు చెప్పినను లోపల నాతనిని విశ్వసింపక మానసారుడు తననిమిత్తమయి యగువంటి ఘోరమయిన యొడంబడిక కొప్పుకొని లేనియుపద్రవమును దెచ్చిపెట్టుకోవలదని పలుదెఱఁగుల మిత్రునకు బోధించెను. కాని యాతఁడెంత దూరము చెప్పినను వినక, ఆబౌద్ధుఁ డట్టిపత్రమును గోరుట పరియాచకమునకుఁగాని మఱియొకందుకుఁ గాదనుకొని, తుదకు సత్యకీర్తి బౌద్ధుడు కోరినప్రకారముగా పత్రమువ్రాసియిచ్చి సొమ్ము వుచ్చుకొనెను.

మానసారుడు పెండ్లిచేసికొన యత్నించుచున్న ధనికురాలయిన యాకన్నియది కురంగేశ్వరమునకు సమీపమున నుండునీలపల్లె యనుగ్రామము; ఆమె పేరు వసుమతి. ఆమె విద్యాబుద్ధులయందును రూపగుణసంపదలయందును నసమానురాలుగా నుండెను. ముందు తనప్రాణములమీఁదికి వచ్చుననియైన భయపడక సత్యకీర్తి మిత్ర కార్యార్థమయి శత్రుని వేడుకొనివెచ్చి ధనసహాయము చేసినందున

మానసారుఁడు సముచితపరివారసహితుఁ డయి మహావైభవముతో  
తరలివెళ్ళి, తనమిత్రుఁడైన దృఢచిత్తనితోఁగూడ నీలపల్లె చేరెను.  
మానసారుఁ డెల్లవిధములఁ దనకుఁ దగిననరుఁడుగాఁ గనఁబడినందున  
వసుమతి నిమిష మయిన నాలస్యము చేయక మాతలిభర్తనుగాఁ  
బరిగ్రహింప సమ్మతించెను.

మానసారుఁడు తనస్థితి నించుకయు వసుమతికడ దాచక  
తాను విశేషవిత్తవంతుఁడను గాననియు, తాను సత్కలమునందుఁ  
బుట్టినందువలనను తనపెద్దలు సుప్రసిద్ధు లయినందువలనను . గలిగిన  
యాధిక్యము తప్ప మఱియొక యాధిక్య మేమియుఁ దనఁబెట్ట లే  
దనియు, ధారాశముగా నొప్పుకొనెను. మగనిభాగ్యమున కయి లేశ  
మయిననాశపడవలసినయక్కఱ లేని యానసుమతి ఆతనియందుఁగల  
సుగుణసంపదను జూచియే కామించినది గనుక, అందుమీఁదనామె  
శృంగారలజ్జలు కన్పింప నమ్రతతో ‘నేనే మీధనమును కాఁబోవు  
చున్నాను. కాఁబట్టి మీ కాధనమునందుకంటె ఈప్రాణధనమునందే  
యెక్కువ గౌరవ ముండునేని, నేనే పదివేలయంతలు అమూల్య  
మయినదానిని గాను సహస్రగుణములఁ దద్ధనాధికురాలను గాను,  
కాఁజాలుదు నని తలఁచుచున్నాను’ అనిచెప్పి, ఆత్మప్రశంస యర్హము  
కాకపోవుట చింతించి చమత్కారముగా “నేనధికవిద్యావంతురాలను  
బుద్ధిమంతురాలను ప్రపంచానుభవమహితురాలను గాకపోయినను  
మీవలన నొక నేర్చుకోఁదగినంతవయస్సు ముదిరినదానను గాను  
కాఁబట్టి నాముగ్ధహృదయమును మీయధీనము చేసి సమస్తకాల  
ములయందును దానిని మీయాజ్ఞానుసారముగా నడపింపఁగల” నని  
పలికి మరల మానసారునివంకఁ జూచి “ప్రాణనాయకా! నన్నును  
నాసోత్తునుగూడ మీకు సమర్పించి, అన్నిటిని మీవానినిగాఁ జేయు

చున్నాను. నిన్నటివఱకును ఈదివ్యభవనమునకు ఈభృత్యవర్గమునకును నేనే సర్వస్వతంత్రురాల నైనయజమానురాలను; నేడు మొదలుకొని యీసుందరమందిరముకును ఈసేవకలోకమునకును మీరే యధికారులు—ఈయుంగరముతోడఁ గూడ నాపాణిగ్రహణమును జేయుడు’’ అని, తనచేతిముద్దుటుంగరమును దీసి విభునిచేతి కిచ్చెను. తనవంటి యల్పస్థితిమంతుని ధనాధ్యురాలయినయావసుమతి యంత యనుగ్రహపూర్వకముగాఁ బరిగ్రహించినరీతినిజూచి, అద్భుతప్రమాద మగ్నమానసుడయి మానసారుడు తన్నట్లు గౌరవించిన యామాన వతివిషయ మయినతనకృతజ్ఞతను సంతోషమును దెలుపఁజాలక మాటలు తడఁబడఁ దనయనురాగమును కృతజ్ఞతనుసూచించుమాట లేమో సగము సగము వచించి, ఉంగరమును చేత నందుకొని తాను దాని నెప్పుడు నెడఁబాయనని దృఢముగా వాగ్దానము చేసెను.

దృఢచిత్తుడును వసుమతియొక్కచెలికత్తె యైనచతురికయును దగ్గఱనుండి చూచు చుండఁగా మానసారుని వసుమతి భర్తనుగా స్వీకరింతు నన్నప్పుడు వధూవరుల నిద్దఱను నాశీర్వాదించి యాదృఢ చిత్తుడు ఆసుముహూర్తమునందే తానుగూడ వివాహముచేసికొనుట కయి యనుజ్ఞ యిందని యడిగెను. ‘ఇప్పుడు నీవు భార్యను సంపాదించుకోఁ గలుగుదువేని, నీవివాహముచుకూడ నేకకాలమునందే జరగుట మాకుఁ బరమసంతోషకరమని మానసారుడు నవ్వుచుఁ బలికెను.

అంతట దృఢచిత్తుడుతనకు వసుమతిచెలికత్తె యైనచతురిక మీఁద మానసు తగిలి యున్న దనియు, తనప్రియసఖి మానసారుని వల్లభుని గాఁ గైకొన్నయెడలఁ దానును నన్ను భర్తనుగా నంకిత రిం చెదనని యామె వాగ్దానము చేసిన దనియు, చెప్పెను. ఆమాట

వాస్తవమేగదాయని వసుమతి చతురిక నడిగెను. మీకనంగీకారము కాదేని వాస్తవమేయని చతురిక మాఱుచెప్పెను. వసుమతిహృదయ పూర్వకముగా నొప్పుకొన్నందున, 'మావివాహముహోత్సవమునకు మీవివాహమువలన మఱింతశోభ కలుగునుగదా' యని మానసాదుఁడు మందహాసము చేసెను.

ఆకాముకీకాముకు ల్లు నిరుపమానసౌఖ్యము ననుభవింపు చుండఁగా, సత్యకీర్తివద్దనుండి వచ్చినసందేశహరుఁడు తెచ్చినజాబు లోని పిడుగువంటి దుర్వార్తవలన వారియానందమునకు నడుమ భంగము గలిగెను. మానసాదుఁడు జాబును చేతఁబుచ్చుకొని విప్పి చదువఁ బూనునపుడు తెల్లపోయి చేతులువడఁకించుచుండఁగా ప్రాణ మిశ్రుఁ డెవఁడైన లోకాంతరగతుఁ డయినాఁ డని యాలేఖయందు వ్రాయఁబడి యున్న దేమోయని వసుమతి భయపడఁ జొచ్చెను. మీమనస్సున కంత నొప్పి కలిగించిన యాజాబులోనివిషయము లేవి యని వసుమతి ప్రశ్నచేసినపుడు, 'జీవితేశ్వరీ! ఈవఱకు మనుష్యులు కాగితముమీఁద వ్రాయఁగలిగినవానిలో నెల్లమిక్కిలియప్రియములుగా నున్న వాక్యము లీజాబునగ దున్నవి. మొట్టమొదట నీతో మాటాడి నపుడు నాస్థితిగతులనెల్ల మఱుఁగువెట్టక నీతోఁ జెప్పి యున్నాను గదా? ఏమియు లేనిదానికంటెను నధమ మైనదొకటి నాకు కలిగి యున్న దనికూడ నీకప్పుడే చెప్పవలసి యుండెను. అది యేదంటివేని- 'ఋణము' అని, తాను సత్యకీర్తియొద్ద సొమ్ము బదులు పుచ్చుకొనుటయు, అసత్యకీర్తి తననిమిత్తమయి దుష్టబుద్ధి యనుబౌద్ధునియొద్ద నప్పుచేసి గడుపునాటికి సొమ్మయలేనియెడల నాతనిశరీరములోని మాంస మొకసేరు బౌద్ధుఁడు కోరినచోటినుండి కోసియిచ్చునట్లు పత్రము వ్రాసి సొమ్ము తెచ్చి తనకిచ్చుటయు, గద్గదస్వరముతోఁ

జెప్పి జాబు క్రిందఁ బడినై వెను. అప్పుడు వసుమతి యాజాబును చేతఁబుచ్చుకొని యీప్రకారముగాఁ జదివెను. — ‘ప్రియమిత్రుడా! నాయోడ లన్నియుఁ బోయినవి; నేను జౌధునకు వ్రాసియిచ్చిన పత్రము గనువు మించినది; యుక్తకాలమున సొమ్మియలేకపోతిని గనుక, నాచావు నిశ్చయము. మరణసమయమున నిన్నుఁ జూచుట నాయభిమతము. అయినను నీసౌఖ్యమును పూర్ణముగా ననుభవింపుము, నీకు నాయోడఁ గలప్రేమ త్వరపెట్టకపోయినయెడల, నాజాబు నిన్నిచ్చుటకు వచ్చుటకు బలవంత పెట్టకపోవునుగాక!’ అని చదివి, వసుమతి ‘ఓప్రాణనాయకా! క్షణమయినను మీ రాలస్యము చేయక మిత్రరక్షణార్థమయి పొండి. నాప్రియవల్లభుని మూలమున తత్ప్రాణసమానుఁ డయినమిత్రున కొక్కయాపద రాకముందే ఆతఁడు బాకిపడి యున్నధనముకంటె నిరువదిరెట్లనువర్ణము నయినను గొనిపోయి విడిపించుకొని రండి. ధనమున కెంతమాత్రము నాశపడక మీ మేరీతిని వదించితి నో, అదేప్రకారముగా మిత్రరక్షణతత్పరులయి యున్న మీయభిమతము సిద్ధించుటకయి యెంతసొమ్మయిన వెనుక ముందులు చూడక చూచివిడిచెడను’ అని, మరల నాతనివంకఁ దిరిగి ‘సర్వస్వము మీమనసువచ్చునట్లు వినియోగింప మీకే స్వత్వమును గలిగించుటకయి, మీరు బైలుదేకకముందే మిమ్ము వివాహమగుట నాయభీష్టము’ అని పలికెను. ఆమెకోరికప్రకార మాదినముననే వారి కిరువురకును వివాహకార్యము విధ్యుక్తముగా నడచెను. అనిమిషముననే ధృఢచిత్తునకును చతురికకునుగూడవివాహముజరగెను. వివాహ తంత్రము సమగ్రముగా నెఱవేఱిన మరుచటినిమిషముననే, మానసారుణును దృఢచిత్తుఁడును బయలుదేఱి, అతిత్వరితముగా కురంగేశ్వరమును బ్రవేశించి, అందు మిత్రుఁడు చెఱసాలయందు బెట్టబడి

యున్నాఁడన్నదుర్వార్తను హృదయములు పగులునట్లుగా వినిరి. సామ్యిచ్చుటకయి మితి పెట్టినకాలము దాటిపోయినందున దయా శూన్యఁడగునయాబౌద్ధుడు మానసారుఁడు తీసికొనిపోయినధనము నంగీకరింపక, తనకుసత్యకీర్తియొక్కదేహమునుండి నేరుమాంసమే కావలయునని మూఁఖముగా పట్టుపట్టెను. ఈఘోరవ్యవహారము కురంగేశ్వరపురాధీశ్వరునియెదుట విమర్శింపఁబడుటకయి యొకదినము నిర్ణయింపఁబడెను. మానసారుఁడు మిన్నువిజేగి పయిబడ్డట్లు ఏమియు దోచక, మిక్కిల కేమి విపత్తు వచ్చునోయని భయపడుచు, విచారణచేయ నిర్ణయింపఁబడినదినము నెదురు చూచుచుండెను.

వసుమతి పెనిమిటి నెడఁబాయునప్పుడు, ధైర్యము చెప్పి, మీరు తిరిగి వచ్చునప్పుడు మీ ప్రాణమిత్రుని విడిపించి తప్పక తీసికొని రావలయునుజుండీ, యని పయికిఁ జెప్పెనుగాని లోపల మాత్రము సత్యకీర్తిగతి యేమగునో యని భయపడుచునే యుండెను. పెనిమిటిని బంపివేసి తా నొక్కఁడెయు నొంటిగాఁ గూరుచున్నప్పుడు, తా నేవిధముననైనను దనహృదయేశ్వరునియొక్క ప్రాణమిత్రుని ప్రాణమును రక్షించి విడిపించుటలో ముఖ్యకారకురాలుగా నుండుటకు సాధనము కలదా యని యాలోచించుచుండెను. నెనుక మానసారుని దాను పరిణయము కాఁదలఁచినప్పుడు సర్వకాలములయందును ఆతనిబుద్ధి ననుసరించియే నడుచుకొనెదనని చెప్పినను, పెనిమిటియొక్కచెలికాఁడు విపద్దశ నొంది యున్నయీసమయములోఁ దనశక్తియం దెంత మాత్రమును విశ్వాసముంచక, స్వబుద్ధితోనే చక్కఁగా నాలోచించి తానుకురంగేశ్వరపురమునకుఁబోయి యచ్చటసత్యకీర్తిపక్షమున వాదించవలెనని నిశ్చయించుకొనెను. వసుమతికి న్యాయసభలో న్యాయవాదిగా నున్న వాచాల్కుఁడనుబంధు నొకఁడు కలఁడు.

ఆమెతనపతియొక్క స్నేహితుని వ్యవహారపు స్వభావమును దెలుపుచు నాతనిపేర నొకజాబువ్రాసి, ఆవిషయమయి యాలోచన చెప్పుమని యడుగుటయెకాక తాను బంపినమనుష్యుని వశమున నిచ్చినభలో న్యాయవాదులు వేసికొనువస్త్రములు మొదలయినవానిని కూడఁ బంపుమని కోరెను. వాచాలునియొద్దకుఁ బంపఁబడిన మనుష్యుఁడు తిరిగివచ్చునపుడు తనతోఁ గూడ పూర్వోక్తవ్యవహారములో నడిపింపవలసినచర్యనుగుఱించి యాలోచనగల యుత్తరములను, న్యాయవాదివేషము వేసికొనుటకుఁ గావలసినవస్త్రాదికమును సమస్తమును గొనివచ్చెను.

తరువాత వసుమతి తానుచు చతురికయుఁ బురుషవేషములు వేసికొని. న్యాయవాదులు తొడుగుకొనెడి యంగీని తాను తొడుగుకొని, చతురికను దనయొద్దనుండు లేఖకునిగా నేర్పఱిచి వెంటఁ బెట్టుకొని, తత్క్షణమే ప్రయాణమయి విచారణ జరగఁబోవు దినమున నేపోయికురంగేశ్వర పురమునుజేరెను. కురంగేశ్వరప్రభువునుమంత్రిలును గూర్చుండియుండఁగా నిందుసభలో నావ్యవహారముయొక్క విమర్శ యారంభము కాఁగానే, వసుమతి న్యాయస్థానమునందు బ్రవేశించి వాచాలునియొద్దనుండ వచ్చిన యుత్తరము నొకదానిని ప్రభువుచేతి కిచ్చెను. దానిలోఁ బ్రసిద్ధుఁ డయిన యాన్యాయవాది తానే సత్యకీర్తిపక్షమున వచ్చి వాదించవలసియుండెను గాని దైవికముగాఁ దనకు దేహములో రుగ్మత గలిగివందున వచ్చుటకువలనుపడక పోయినందునకు మన్నించి తాను బంపినసమర్థుఁ డయిన యీసమయజ్ఞుఁ డనుచిన్నవానిని తనమాటుగా నంగీకరించి, యాతనివాదమును వినవలయు నని ప్రభువును బ్రార్థించెను. న్యాయవాదివేషము వేసికొని యావస్త్రములతోను విలువగల తలగుడ్డతోను అచ్చ



ముగా న్యాయవాదివలెనే కనబడుచున్న వసుమతియొక్క దివ్యసుందర విగ్రహమును జూచి యాశ్చర్యపడుచు, రాజు వాచాలుని ప్రార్థన మంగీకరించి సత్యకీర్తిపక్షమున వాదముచేయుట కుత్తరు విచ్చెను.

ఆపయిని వ్యవహారముయొక్క ముఖ్యనిచారణ మారంభింపఁ బడినది. వసుమతి నలువంకలు కలయఁ జూచి యొకదిక్కున కఠిన హృదయుఁ డయినబౌద్ధుని మొగమును పొడగ నెను; ఆప్రిజాసంఘ ములో మానసారునికూడఁ జూచెను గాని యాతఁడు మాటువేషము వేసికొని యున్న యామెను బొత్తిగా నానవాలు పట్టలేక పోయెను. అతఁడు మిత్రునికి సంభవించినమాపదను దలఁచుకొని భయపడుచు వ్యవహార మేప్రకారముగా ముగియునో యని యుల్లముతోలాందోళ నము నొంద సత్యకీర్తిప్రక్కనే నిలువఁబడి యుండెను.

వసుమతి తాను నిర్వహింప సాహసించినయీదుష్కరకార్య ముయొక్క ప్రాముఖ్యమును విచారించి తా నబల యయును ప్రబల ధైర్యమును బూని, దార్ధ్యముతో నీప్రకారముగా కార్యనిర్వహణము నకుఁ బూనుకొనెను:—ఆమె ప్రప్రథమమున దుష్టబుద్ధిని పేర్కొని, పత్రములోని యొడంబడిక ప్రకారము సత్యకీర్తియొక్క దేహమునుండి సేరుమాంసమును బుచ్చుకొనుటకు కురంగేశ్వరపురరాజశాసనమును బట్టియాతనికి సంపూర్ణస్వాతంత్ర్యము కలిగియుండుట నొప్పుకొని, దుష్టబుద్ధియొక్క రాతిగుండెయొక్కటితప్ప నెటువంటి కఠినహృదయ మయినను కరఁగునట్టుగా మృదుమధుర వాక్యములతో దయాగుణము యొక్కమహిమను వర్ణించి, పాపము నొందిన భూమిని జల్లపఱుచుట కయి పయినుండిపడెడువర్షధారలవలెనేదయయు భగవదనుగ్రహము వలన మనకు లభించిన దనియు, దానికి దాతను ప్రతిగ్రహీతను గూడ కృతార్థులనుజేయుశక్తికలదనియు, దానిని గలిగి యుండుట ధైర్య



లక్షణముగాన రాజాధిరాజులు సహితము దయనే తమరాజ్యపీఠముల కంటెను గొప్పదానినిగాఁ బరిగణింతురనియు, ఈభూరాజ్యపరిపాలనమున న్యాయముయొక్కకాఠిన్యము దయారసముచేత మార్దవపఱచఁ బడిన కొలఁదిని అదిదై నపరిపాలనముయొక్క సామీప్యమును బొందుచుండుననియు చెప్పి, మన మందఱమును దయఁజూడుమని భగవంతునిఁ బ్రార్థించెదముకాన ఆప్రార్థనమునుబట్టియే మనము సహితమితరులయెడ దయగలిగి యుండవలె ననునీతిని నేర్చుకోవలసినదన్నమాటను జ్ఞప్తికిఁ దెచ్చుకొమ్మని దుష్టబుద్ధికి బోధించెను. పత్రములోని నిబంధనప్రకారము జరగింపవలసినదన్నమాట తప్ప మఱియొక్కమాట యాబాద్ధుని నోటినుండి రాకుండెను. 'పత్రమున వ్రాసి యిచ్చినప్రకార మాతఁ డిప్పుడు ధనము నియ్యలేఁడా !' యని వసుమతి ప్రశ్నవేసెను. తత్క్షణమే మానసాదుఁడు బదులుపుచ్చుకొన్నమూఁడువేలరూపాయలను మాత్రమేకాక బాద్ధుడు కోరినయెడల నెన్నిరెట్ల ధనమునయినను దా నిచ్చుటకు సిద్ధముగానున్నానని చెప్పెను. కాని శుష్టబుద్ధి తనకు సా మ్మక్కఱ లేదనియు, బ్రతములోవ్రాసినప్రకారముగా సత్యకీర్తియొక్క దేహమునుండిమాంసమునే యిప్పింపవలయు ననియు పట్టుతోఁ బలికెను. అప్పుడు మానసాదుఁడు బాలుఁ డయినయాన్యాయవాదిని జూచి సత్యకీర్తియొక్క ప్రాణమును గాపాడుటకయి కొంచెము ధర్మశాస్త్రము మార్పించుటకయి ప్రయత్నముచేయు మని వేడుకొనెను. ఒక్కసారి స్థాపింపఁబడిన ధర్మశాస్త్రము లెప్పుడును మార్చఁబడఁగూడదని వసుమతి గాంభీర్యముతోఁ బలికెను. న్యాయశాస్త్రమును మార్చఁగూడదని వసుమతిచెప్పుట విని, ఆన్యాయవాది తనపక్షముగా మాటాడుచున్నాఁడనుకొని, ధర్మదేవతయే వచ్చి వ్యవహారమును దీర్చుచున్నది !

ఓన్యాయవాదీ! నిన్ను నే నెంతని గౌరవించును! ఏండ్లచే నీ వెంతయు  
జిన్నవాడవే యైనను బుద్ధిచేత నెంత పెద్దవాడవై యున్నావు!”  
అని దుష్టబుద్ధి సంతోషింపసాగెను.

అప్పుడు వసుమతి పత్రమును దన్నుఁ జూడనిమ్మని దుష్టబుద్ధి  
నడిగి పుచ్చుకొని, మొదటినుండియుఁ గడవఱకును జదివినతరువాత  
“ఈపత్రములోఁ బెట్టినగడువు మించినది. నీనినిబట్టి యీ జాద్దనకు  
సత్యకీర్తియొక్కవక్షస్థలమునుండి సేరుమాంసమునుగోసి పుచ్చుకొను  
టకు న్యాయశాస్త్రప్రకారముగా నధికారము గలదు” అని పలికి  
దుష్టబుద్ధివంక మరలి “దయచేసి సొమ్ముపుచ్చుకొని, పత్రమును జింపి  
వేయుటకు నాకు సెల విమ్ము” అని యడిగెను. కూరకర్కుఁ డయిన  
యాదుష్టబుద్ధి కామాటవలన వీసమంతయు దయపుట్టినదికాదు.  
వాఁడు మోమోటమిలేకుండ “ఇంక బ్రతికియున్నవారి జిహ్వయేదియు  
నామనోనిశ్చయమును మాన్పఁజాల దని, ఆత్మహత్యిగా ప్రమాణము  
చేసెద” నని తెలియఁ జెప్పెను. అంతట వసుమతి సత్యకీర్తిని జూచి  
‘ఇంకఁ జేయవలసినకార్యము లేదు; నీకొమ్మును కత్తిగొప్పగించు  
టకు సిద్ధముగా నుండవలె’ నని పలికి, దుష్టబుద్ధి సేరుమాంసమును  
గోసిగోవలె నని యత్యాతురతతోఁ దనకత్తిని నూరుచుండఁగా మరల  
సత్యకీర్తిని ‘నీవు చెప్పవలసిన దేమయిన నున్నదా, యని యడిగెను.  
సత్యకీర్తి నిస్పృహతో మెల్లగా “నే నీవఱకే మనసులోఁ జూపు  
నిశ్చయముచేసికొని యున్నానుగాన వేఱుగఁ జెప్పవలసిన దేమియు,  
లే”దని తెలిపి, మానసారునివంకఁ దిరిగి నీహస్త మొకపర్యాయము  
నాచేతి కిమ్ము. నీకు సమస్తశుభములు గలుగును గాక ! నీనిమిత్త  
మయి నే నీయాపదను బొందుచున్నా నని లేశమయినను జింతపడఁ  
బోకు. ఉత్తమురాలయిననీభార్యకు నన్ను విన్నపముచేసి, నీయెడల

నా కెట్టిస్నేహమున్నదో యామెకుఁ దెలుపుము” అని చెప్పెను. ఆమాటల కతిదుఃఖముతో “సత్యకీర్తి! నేను వివాహముచేసికొన్న భార్య నిశ్చయముగా నాకుఁ బ్రాణతుల్యురా లగును; కాని నాప్రాణమును, భార్యయు, ఈప్రపంచమంతయుఁగూడ నీప్రాణముకంటె నాకెక్కువవి కావు; నిన్ను విడిపించుట కయి వానినన్నిటిని నిక్కడ నీఘోర రాక్షసునకుఁ బలిపెట్టవలసినను పెట్టుదును” అని మాటు చెప్పెను.

ఆవాక్యములను దగ్గఱనుండి వినుచున్న దయార్ద్రహృదయు రా లై నయావసుమతి, సత్యకీర్తియంతటి యకృత్రిమానురాగముగల మిత్రునియెడఁగల ప్రేమాతిశయమును దెలుపుట కయి తన పెనిమిటి యటువంటిమాటల నుపయోగించినందునకు మనసులో నెంతమాత్రమును వేటువిధముగా భావింపక, చిటునవ్వునవ్వుచు “మానసాదుఁడా నీభార్యయే యిచట నుండెనేని, నీవిప్పుడు చేసిన ప్రతిజ్ఞ కనుమోదించి యూరకుండకపోవునుజుమీ” యనెను. తనమిత్రుఁడు చేసినదానినెల్లఁ దానును జేయఁగోరుచుండు దృఢచిత్తుఁడు, మానసాదునివలెనేతానును జెప్పఁదలఁచుకొని, లేఖకునివేషము వేసికొని వసుమతి ప్రక్కను గూరుచుండి వ్రాయుచున్న చతురిక వినుచుండఁగా “నాభార్యయందును నా కత్యంతప్రేమగలదు; పశుప్రాయుఁడైన యీబౌద్ధుని దుర్బుద్ధిని మరల్చుటకయి స్వర్గలోకములో నున్న యేదేవతయైనను నామె వెళ్ళి వేడుకోఁగలిగెనేని, ఆమెను బుణ్యలోకమున కయినఁ బంపుదు” నని పలికెను. ‘ఈమాటను నీ వామెమొగమువెనుక ననుచున్నావు గనుక సరిపోయినది గాని, లేకపోయినయెడల నీకును నీభార్యకును నెంతకలహము జరుగునో’ యని చతురిక నవ్వుచుఁబలికెను. ఇంతలో దుష్టబుద్ధి ‘మనము కాలము వ్యర్థపుచ్చుచున్నాము; నాయందనుగ్ర

హించి వేగిరము తీర్పుచెప్పఁడు' అని యత్యాతురముగాఁ గేకవేసెను. అప్పుడు న్యాయసభలో నున్నవా రందఱును నేమి జరుగఁబోవునో యని విచారించుచు నిశ్శబ్దముగా నుండిరి; ఆసమయమున అచ్చట నున్నవారిలో సత్యకీర్తి విషయమయి భేదపడనివా రొక్కరునులేరు.

అప్పుడు వసుమతి 'మాంసమును, తూచుకొనుటకు త్రాసు సిద్ధముగా నున్నదా?' యని యాబౌద్ధుని నడిగి, 'దుష్టబుద్ధి! నెత్తురు వఱదలుకట్టి సత్యకీర్తి మరణము పొందకుండ నీవు వైద్యు నొకని దగ్గఱ నుంచుకోవలెను జుమి' అని చెప్పెను. దుష్టబుద్ధిచేసిన ప్రయత్న మంతయు సత్యకీర్తిచావవలెననియే గనుక, 'పత్రములో ఆసంగతి వ్రాయఁబడి యుండలేదని బౌద్ధుఁడు పలికెను. 'అవును. ఆప్రకార ముగా పత్రములో వ్రాయఁబడి యుండలేదు.' 'అయిన నేమి? అంత మాత్రము ధర్మార్థముగాఁ జేయుట నీకు మంచిదికదా?' అని వసు మతి మాటపలికెను. అందుమీఁద 'ఆప్రకారముగా పత్రములో లేదు; నాకు కనఁబడలేదు. అనుమాటలు తప్ప, బౌద్ధుఁడు మఱియొక మాటను పలుకఁగలిగినవాఁడు కాఁడు. అంతయు చూచి వసుమతి సత్యకీర్తిదేహములోని సేరుమాంసము నీది. రాజశాసన మందున కొప్పుచున్నది; సభవారును నంగీకరింతురు. ఆమాంసమును నీ వాతనితోమ్ముదగ్గఱనుండియేకోసికొనవచ్చును. ధర్మశాస్త్ర మందున కంగీకరించు చున్నది; సభవారు నొప్పుకొందురు. అని చెప్పెను. అందుమీఁద సంతోషించి దుష్టబుద్ధి 'ఓ న్యాయదాతా! నీవే నిష్పక్ష పాతము గలబుద్ధిశాలివి. ధర్మదేవతయే యీరూపమున వచ్చి తగవు దీర్చుచున్నది!' అని, తనపెద్దకత్తిని నూటి పదునుపెట్టుచు, అత్యా తురతతో సత్యకీర్తి మొగముమీఁద దృష్టి పఱపి 'రా సిద్ధముగానుండు' అని పలికెను.

అట్లనుచుండఁగా వసుమతి 'బౌద్ధుడా! కొంచెము తాళు;

మఱియొకమాట చెప్పవలసియున్నది. ఈపత్రముప్రకారము నీకొక్క నెత్తురుబొట్టు కైననునధికారములేదు; సేరుమాంస మని స్పష్టముగాఁ జెప్పఁబడి యున్నది. ఆసేరుమాంసమును నీవు గోసికొనునప్పుడు రక్తబిందు వొక్కటియైనను క్రిందఁబడినపక్షమున రాజశాసనమును బట్టి నీచరస్థిరరూప మయినద్రవ్యము సర్వమును కురంగేశ్వరప్రభు త్వమువారికిఁ బోవును' అని చెప్పెను. నెత్తురు రాకుండ సత్యకీర్తి యొక్కదేహమునుండి సేరుమాంసమును గోసికొనుట మిక్కిలియసాధ్యము గనుక, పత్రములో వ్రాయఁబడినది మాంసమేకాని నెత్తురు కాదని బుద్ధిమంతురా లయినవసుమతి చేసినయర్థమువలన సత్యకీర్తికి ప్రాణరక్షణము కలిగెను. సర్వజనసంతోషజనకముగా నటువంటి యుపాయము నాలోచించినపిన్నవయసుగల యాన్యాయవాదియొక్క బుద్ధికౌశలము నెల్లవారును మెచ్చుకొని యమృతపడసాగిరి; సభామందిరము యొక్కయన్నిదిక్కులనుండియు నొక్కసారిగా నభినందనవచనములు బయలువెడలి మిన్నముట్టెను: తోడనే దృఢచిత్తుఁడు లేచి నిమిషముక్రిందట దుష్టబుద్ధి పలికినమాటలతోనే 'న్యాయదాతా, నీవే నిష్పక్షపాతము గలబుద్ధిశాలివి బౌద్ధుడా! చూడు. ధర్మదేవతయే యీరూపమున వచ్చి తగవు తీర్చుచున్నది' అని కేక వేసెను.

దుష్టబుద్ధి తనదుర్వ్యవసాయము విఫల మయినదిగాదా యని తెలిసికొని, నిస్సృహత్వము సూచించుచూపుతో 'సొమ్ము పుచ్చుకొనెద' నని చెప్పెను. తలఁవనితలంపుగా సత్యకీర్తికి రక్షణము కలిగినందున కపరిమితానందము నొంది యిదిగో సొమ్మని మానసార్థుఁడొక్క కేక వేసెను. కాని వసుమతి యాతనిని వారించి, తొందరపడవలసినపని లేదు. శాంతించు. ఈ బౌద్ధుఁడు మాంసమును పుచ్చుకొ

వలసినవాడే కాని మఱియొకటి పుచ్చుకోవలసినవాడు కాదు—  
 ‘ఓదుష్టబుద్ధీ! మాంసముకోసికొనుటకు నీవు నీప్రయత్నములో నుండు  
 కాని రక్తబిందు వొక్కటియైనను పడకుండ జాగ్రత్తగా నుండ  
 వలెను. నేరుమాంసముకంటె చిన్నమెత్తయినను తక్కువకాని  
 యెక్కువకాని కోయఁగూడదు. వడ్లగింజయెత్తుతక్కువకాని యెక్కువ  
 కాని యున్నను, వెంట్రుకవాసి త్రాసుమొగ్గినను, కురంగేశ్వరపుర  
 రాజశాసనమునుబట్టి నీసొత్తంతయు దొరతనమువారి పాలగుటయే  
 కాక నీవు మరణదండనమును సహితము పొందవలసివచ్చును—అని  
 చెప్పెను. దుష్టబుద్ధి యామాటలు వినిపించుకోక ‘నాసొమ్మిచ్చివేసి  
 నన్నుఁబంపుడు’ అని యడిగెను. ఇదిగో సొమ్ము నాదగ్గఱ సిద్ధము  
 గానే యున్నదని మానసార్థుడు సొమ్మియ్యఁ బోయెను.

దుష్టబుద్ధి సొమ్మును బుచ్చుకోఁబోవుచుండఁగా వసుమతిమరల  
 వారించి, ‘ఓయీ! బౌద్ధుడా! ఆగు. ఇప్పుడు నీజుట్టు నాచేతిలో  
 నున్నది. కురంగేశ్వరధర్మశాస్త్రమును బట్టి తత్పురనివాసి నొకని  
 నిష్కారణముగాఁ బ్రాణము గొనఁ బ్రయత్నము చేసినందునకయి  
 నీ యావద్ధనమును ప్రభుత్వమువారికిఁ జేరుటయేకాక నీప్రాణదానము  
 చేయుట సహితము రాజుగారియనుగ్రహముమీఁద నిలిచియుండును.  
 కాబట్టి యిప్పు డారాజుగారి పాదములమీఁదఁబడి త్నమింపఁబ్రార్థిం  
 పుము’ అని చెప్పెను. అతఁడు దానికేమియుఁ బ్రత్యుత్తరముచెప్పక  
 మునుపే ప్రభుఁ వందుకొని ‘హిందువునకును బౌద్ధునకును గలతార  
 తమ్యము నీకు, దెలియుటకయి మమ్ము నీవు త్నమింపుఁ డని వేడక  
 మునుపే నీకుఁ బ్రాణదానము చేసినారము. నీధనములో సగము  
 సత్యకీర్తికిని, తక్కినసగమును మాత్రము దానమునకును పోవును’  
 అని దుష్టబుద్ధివంకఁ జూచి పలికెను. అంతట నుదారుఁ డైనయాసత్య

కీర్తి లేచి 'యిప్పుడు దుష్టబుద్ధి తనమరణానంతరము తనకున్న ధనమును కూతునకును నల్లునకును నిచ్చెద నని వ్రాసియిచ్చెనేని, నాభాగమును దుష్టబుద్ధికి వదిలివేసెద నని చెప్పెను. దుష్టబుద్ధికొక్కతెయే కూతురుండెను; ఆకూతురు తండ్రిసమ్మతి లేకయే సత్యకీర్తికి మిత్రుడైన సుబుద్ధియనువానిని వివాహముచేసికొనెను; అందుమీఁద దుష్టబుద్ధికిఁ గోపమువచ్చి తనమరణానంతరము కూతునకును నల్లునకును దనసొత్తు చెందకుండ మఱియొకరికి వ్రాసియిచ్చుటకయి నిశ్చయించుకొనియుండెను. తాను పగ సాధించవలెనని చేసినప్రయత్నము వ్యర్థమగుటయుఁ దనసొత్తుకూడఁ బోవ సిద్ధముగా నుండుటయుఁ జూచి, యాబౌద్ధుఁడు సత్యకీర్తి చెప్పినదాని కొప్పుకొని 'నేనిప్పుడు మనస్సిమితములేక యున్నాను. కాబట్టి నన్నింటికిఁబోనిండి. పత్రమును వెనుకనుండి పంపుడు; నాసొత్తులో సగము నామరణానంతరము నాకూతునకుఁ జెందునట్లు వ్రాసి చేవ్రాలుచేసెదను' అని చెప్పెను. "అట్లయిన నీ వింటికిబోయి చేవ్రాలుచేసి పంపుము; నీవు చేసినదుర్మార్గమునకు నీవు నిజముగాఁ బశ్చాత్తాపపడి హిందువవుగా మాటుదువేని, నీవు దివాణమునకు దండుగగా నియ్యవలసిన సగము ధనమునుకూడ దొరతనమువారు మన్నించి నీ కేవిడిచిపెట్టెదరు" అని రాజు సెలవిచ్చెను.

అంతట రాజు సత్యకీర్తిని విడిచిపెట్టి సభ చాలించునప్పుడు, చిటుతప్రాయము గల యాన్యాయవాదియొక్క బుద్ధిని నేర్పును మిక్కిలి శ్లాఘించి, ఆతనిని తనయింటికి విందునకు రమ్మని పిలిచెను. వసుమతి తనపేరిమిటికంటె ముందుగా నీలపల్లె వెళ్ళి చేర నుద్దేశించుకొన్నది గనుక, 'దేవరవారికి నాయెడఁ గలిగిన యనుగ్రహమునకయి యనేకాభివందనము లొనర్చుచున్నాను; నాకు నిమిషములమీఁద



వెళ్ళవలసినపని యున్నదిగాన నామనవి చిత్తగించి నన్నీసారికి విడిచి పెట్టవలయు' నని రాజును ప్రార్థించెను. రాజును 'మీపంక్తిభోజనము దొరకనందునకు నాకు మహావిచారముగా నున్న' దనిపలికి, సత్యకీర్తి వైపునకుఁ దిరిగి 'ఓయీ! ఈగృహస్థునకు నీవు గొప్ప బహుమాన మిమ్ము; నామనసులో నీవెంత యిచ్చినను నీతని ఋణము తీర్చుకో లేవని తోచుచున్నది' అని పలికెను.

అప్పుడు రాజును సభికులును కొలువు విడిచి వెళ్ళిరి; తరువాత మానసారండు వసుమతినిజూచి 'ఓమహాత్మా! నేనును, నామిత్రుడైన సత్యకీర్తియు నీబుద్ధిసంపదవలన నేడు విపత్సముద్రమునుండి తప్పించు కొని యీవలఁ బడఁగలిగినారము. మే మీబౌద్ధునకు బాకీయున్న మూడువేల రూపాయలను నాయందనుగ్రహించి మీరంగీకరింతురని వేడుకొనుచున్నాను' అని చెప్పెను. 'మీరు చేసిన యుపకారమున కును పడినకష్టమునకును మీకెంతయిచ్చినను, మీఋణము లేశమైనను తీరదు' అని సత్యకీర్తి పలికెను.

వా రెన్నివిధములఁ బ్రార్థించినను వసుమతి వారివలనఁ గానైనను గ్రహింప నొప్పుకొనలేదు; కాని, 'మావలన నేమియుఁ గైకొనకపోవుట మా యెడఁగలవాత్సల్యమునకు లోపము కలిగించుట యని వా రిరువురును బహువిధములఁ బ్రార్థించి నిర్బంధపెట్టినందున, వారినూటలను తీసివేయలేక తుదకు మానసారుని చేతియుంగరము నిమ్మని యడిగెను. అది వసుమతి పాణిగ్రహణసమయమున వరున కిచ్చినయుంగరము. ముఖ్యముగా వసుమతి యాయుంగరమునే తన కిమ్మని కోరుటకుఁ గలకారణము, ఉంగరము తన చేతఁజిక్కిన మీఁదట మానసారునిఁ గలిసికొన్నతోడనే నవ్వులాటలకై యేదో యొకవినోదమును జరుపవలె నని కాని మఱియొకందునకు కాదు,



ఆయుంగరము మానసారునిచేత నుండఁగా జూచినప్పుడు వసుమతి 'ఈయుంగరము నిచ్చెదవేని, మీమీఁదప్రేమచేత సంగీకరించెదను గాని మఱియేమియుఁ గైకొన' నని చెప్పెను. తా నెప్పుడు నెడఁ బాయఁగూడని యాయొక్కవస్తువునే న్యాయవాదియడిగి నందునకయి మనసులో నెంతయు వ్యాకులపడి, తొట్టుప్రొట్టుతో అది తనభార్య యిచ్చిన బహుమతి యగుటచేతను తనజీవితకాలములో నెప్పుడును దాని నెడఁబాయనని ప్రమాణము చేసియుండుటచేతను ఆయుంగరమును మాత్రమియ్యఁజాల ననియు దానికంటె మిక్కిలి వెలగల మఱియొక్క యుంగరము నిచ్చెదననియుఁ జెప్పెను. అందుమీఁద వసుమతి కోపము వచ్చినట్టభినయించుచు మొగము ముడుచుకొని 'బిచ్చగాఁ డడిగి నప్పుడు చెప్పవలసినప్రత్యుత్తరమును జెప్పినావని కొలువు వెడలి పోయెను. "మిత్రుఁడా ! నామీఁది ప్రేమయును నావిషయమయి యాతఁడు చేసిన మేలును నీ భార్యకోపముతో సమానమైనవని యెంచు కొని నానూటవిని యుంగరము నాతని కిచ్చివేయు'మని సత్యకీర్తి మానసారునితోఁ జెప్పెను. మానసారుఁడు తా నంతకృతఘ్నుఁడుగాఁ గనబడినందున కెంతయు సిగ్గుపడి, మాటుమా టాడక వెంటనే యుంగరమును దృఢచిత్తునిచేతి కిచ్చి వసుమతియొద్దకుఁ బంపెను; అప్పుడు లేఖకునివలె నటించు చున్నచతురిక తానుగూడ వివాహ సమయమునఁ బెనిమిటి కొకయుంగరము నిచ్చినదియె కాన దానిని తన కిమ్మని దృఢచిత్తుని నడిగెను. ఔదార్యమునందుఁ దనమిత్రుని కంటె దాను దక్కువవాఁ డనిపించుకొనుట కిష్టములేనివాఁడయి యతఁ డడిగినతోడనే యుంగరము నిచ్చివేసెను. అతఁడు వెళ్ళిన తోడనే యాసుందరులు తమలోఁ దాము నవ్వుకొని, తా మింటికి వెళ్ళినతరువాత యుంగరముల పోఁగొట్టుకొన్నందునకు నాథులమీఁద

నేమి యారోపింతమా యని యాలోచించి, మఱియొక స్త్రీ కెవ్వ తెకో మోహముచేత నిచ్చివేసితిరని నెపపెట్టుటకు నిశ్చయించుకొనిరి.

ఒకఘనకార్యమును నిర్వహించినప్పుడు మనసులో నొకవిధ మైనయానందము పుట్టునుగాన, వసుమతి తనయూరికిఁ బోవునప్పుడు మిక్కిలి యుత్సాహము కలదియై యుండెను; అందుచేత నామెకుఁ బ్రతివస్తువును సంతోషజనకముగా నుండెను. ఆమెకంటికిఁ జంద్రుఁ డెప్పుడును అంతకాంతితోఁ బ్రకాశించినట్లు కనబడలేదు. ఆమెనో హర మైనచంద్రబింబము మేఘములో నులుగుపడియున్నప్పుడు, తనగృహమునుండి కనబడుచున్నదీపము మిక్కిలి రమణీయముగా నుండుటచూచి, చతురికవంకఁ దిరిగి 'మనగృహమున వెలుగుచున్న యాదీపముయొక్క కాంతిని జూచినావా? ఆచిన్నదీపముయొక్క వెలుతు రెంతదూరము వ్యాపించుచున్నది! అజ్ఞానాంధకారబంధుర మై యున్న యీలోకములో నీలాగుననే సత్కార్యమును బ్రకాశిం చును' అనిచెప్పి, యింతలో నొకసంగీతము వినరాగా 'ఈగానము పగటిపూటకంటె మిక్కిలి మధురముగా నున్నదినుమీ' యని పలి కెను. ఈప్రకారము సరససల్లాపములు చేయుచు వసుమతియు చతు రికయు గృహమునఁ బ్రవేశించి, పురుషవేషములు తీసివేసి తమ యెప్పటి స్త్రీవేషములను ధరించుకొని, తమపతులయొక్కరాక కయి ప్రతీక్షించుచుండిరి. వారును సత్యకీర్తిని వెంటఁబెట్టుకొనివచ్చిశీఘ్రము గానే యిల్లుచొచ్చిరి. మానసారుడు తనప్రియమిత్రుని వసుమతికిఁ జూపినందున, ఆమె కుశలప్రశ్నముచేసి యతిథిసత్కారములతో నాద రించుచుండెను. ఇంతలో గదిలో నొకమూలను చతురికయుభర్తయు జగడనూడుచున్నధ్వని వినవచ్చెను. 'అప్పుడేకలహమా? కారణమేమి?' యని వసుమతి యడిగెను, "పయిన 'నన్నెప్పుడును విడువఁబోకు'మని

సియున్న యొకచిన్నయుంగరమునకై యీపోట్లాట యంతయు భవమైన” దని దృఢచిత్తుఁడు చెప్పెను. ‘ఆయుంగరముమీఁద గ్రసియున్న యక్షరములతోను దానివెలతోను బ్రయోజనమేమి? నాయుంగరమును నీకిచ్చినప్పుడు, దానిని ప్రాణముతోఁగాని యెడఁ యనని బాసచేసినావు. ఇప్పుడు నీవెవ్వనికో యొక్కన్యాయవాది దితేఖకున కిచ్చినా నని చెప్పుచున్నావు నాకుఁ దెలియును. నీవెవ్వ రో యొక స్త్రీకిచ్చినావు’ అని చతురిక పలికెను. ‘నీతోఁడు. నేనొక స్నవానికే యిచ్చినాను; అతఁడు నీయంతపొడుగున నీవలెనే పన్నాఁడు; తన ప్రౌఢవాదముచేత సత్యకీర్తియొక్కప్రాణములను పాడిన న్యాయవాదియొద్ద నతఁడు లేఖకుఁడు. అతఁడు తాను పడిన క్షమునకుఁ బ్రతిఫలముగా నుంగరము నిమ్మని యడిగినందున, జిహ్వాతో లేదనకపోయినాను’ అని దృఢచిత్తుఁడు మాటుచెప్పెను. ధచిత్తుఁడా! నీభార్య మొట్టమొదటఁ బ్రియపూర్వకముగా నిచ్చిన సుమానవస్తువునే యిట్లుచేయుటచేఁ దప్పిదమంతయు నీ యందే పన్నది. నాప్రియవల్లభుఁ డైనమానసారథునకు నేనొకయుంగరము చ్చినాను; ప్రపంచము మునిగిపోయినను దాని నాతఁడు మఱియొకరి కిచ్చినా?’ యని వసుమతి యేమియు నెఱుఁగనిదానివలెఁ బలికెను. ధచిత్తుఁడు తనతప్పిదమునకు క్షమార్పణగానుండునని యెంచుకొని యందుగానే మానసారథుఁడు తనయుంగరము న్యాయవాది కిచ్చి పినాఁడు. ఈవ్యవహారములో నాతనికడనుండి కష్టపడి వ్రాసినచిన్న పనికి నే నుంగరమును దరువాతనే యిచ్చినాను’ అని నిజము ప్పివేసెను.

ఆమాటలువిని వసుమతి మిక్కిలి కోపముకలదానివలె నభినయించి యుంగరము నన్యుల కిచ్చివేసినందునకు మానసారథి నిష్కరము

లాడుటయేకాక యుంగరముపోయినజాడను చతురిక తెలుపుచున్నది గానఁ దనదియు నొక స్త్రీవశముననే యున్నదని పలికెను. తనప్రియ భామిని కంతకోపము తెప్పించినందునకుఁ జింతాక్రాంతు డయి మానసారుఁడు 'నాతోడు, నేనాయుంగరము నేస్త్రీకిని నియ్యలేదు. మూఁడువేలరూపాయల నియ్యఁబోయినను పుచ్చుకోక యుంగరము నడిగిన ధర్మశాస్త్రజ్ఞుడై నయాన్యాయవాదికే యిచ్చినాను. మొట్ట మొదట నేనాయుంగరము నియ్యనన్నప్పు డాతఁడు మొగ మింత చేసికొని చిటచిటలాడుచు లేచిపోయినాఁడు. ప్రాణనాయికా ! నే నేమి చేయుదును ? నేనప్పు డందఱికిని కృతఘ్నుఁడనుగా కనఁబడి నందునకు సిగ్గుపడి, అతనివెనుక నుంగరమును బంపివేసితిని. ఈయప రాధమును మన్నింపుము. నీవే యక్కడ నున్నపక్షమున, నన్నా యుంగరమును న్యాయవాది కిచ్చివేయు మని వేషుకొందువని తలఁచె దను' అని యత్యాతురుఁ డయి పలికెను.

'అయ్యో ! ఈకలహముల కెల్లనుగారణము నేనె కదా'యని సత్యకీర్తి చింతనొందసాగెను. అట్లయినను మీయెడ మా కెంతమాత్ర మును గోపము లేదు. మీ రీవిషయమున లేశమును జింతింపవలదు' అని వసుమతి యాతనినూత్రార్చెను. మానసారునినిమి త్తమయినేనొక సారి నాశరీరము నిచ్చివేసినాను. నీపెనిమిటి యెవ్వరి కుంగరము నిచ్చెనో యాతఁడు చేసినసాయమువలననే మరల జీవములతోనుండఁ, గలిగితినికాని, లేనియెడల నే నీపాటికి మృతుఁడ నయి యుండవలసిన వాఁడను. నీభర్త యింకముం దెప్పుడును నీ కిచ్చినబాసను తప్పకుండ నాశరీరమును పూట పెట్టెదను, అని సత్యకీర్తి నమ్మకముచేసెను. అతనికి నీవు పూటపడుదువేని ఈయుంగరము నాతని కిచ్చి పూర్వపుదాని

కంటే దీనిని బదిలముగా నుంచుకొనునట్లు చేయుము' అని వసుమతి యుంగరము చేతికిచ్చెను.


మానసారుఁ డాయుంగరమును జూచినప్పుడు, అది ముందు దా నాన్యాయవాది కిచ్చినదేయైనందున నివ్వెఱఁగొందియుండెను. అప్పుడు తానే న్యాయవాది యగుటయుఁ జతురిక తన యొద్దలేఖకుఁ డగుటయు వసుమతిచెప్పెను. తనభార్యయొక్కబుద్ధిసాహసమువలననే సత్యకీర్తి యొక్కప్రాణములు కాపాడఁబడెనని తెలిసికొన్నప్పుడు మానసారుఁ డద్భుతప్రమోదమగ్నమానసుఁ డయ్యెను.

వసుమతి సత్యకీర్తిని మరల నాదరించి, దైవికముగాఁదనచేతఁ జిక్కినయాతనిజాబులను జేతి కిచ్చెను. ఆజాబులను విప్పి చూచునప్పు టికి, ఇంతవఱకునుబోయినవనుకొనుచున్న సత్యకీర్తియొక్కయోడలు సుఖముగా వచ్చి రేపు చేరిన వన్నశుభవార్తవానియందుఁగనఁబడెను. మొదట వ్యసనకరముగా నున్న వన్నియు, గడపటసంతోషకరముగా ముగిసినందున నెల్లవారును బరమానందభరితులయిరి. అప్పుడుభార్య లనుభర్తలాగవాలు పట్టలేకపోయినందునకును, ఉంగరము విషమ మయి వారు పన్నినపన్నుగడకును, ఒండొరుల మొగములను జూచి నవ్వుకొనిరి. అంతట దృఢచిత్తుఁడు తాను బ్రతికియున్నంతకాలమును చతురికయొక్కయుంగరమును గాపాడుటయందుఁ బుచ్చుకొనునంత శ్రద్ధను మఱియొకవిషయమునందుఁ బుచ్చుకో నని చెప్పి యందఱను నవ్వించెను.

సంపూర్ణము.

శాస్త్రవేదాంతవిషయము.

ఈనాటకమునందు వచ్చు పాత్రలు.



రాజవాహనుడు—ఘూర్జర దేశపు రాజు.

కళావతి—రాజవాహనుని కూతురు; విజయసారుని భార్య.

సౌజన్యనిధి—కళావతి పురుష వేషము వేసికొన్నప్పటి పేరు.

లీలావతి—రాజవాహనుని ప్రథమ భార్య.

మంజుభాషిణి—రాజవాహనుని ద్వితీయ భార్య; కళావతినవతిత్వం

చంద్రవర్మ—మంజుభాషిణి యన్నకొడుకు.

విజయసారుడు—కళావతి వరియించిన భర్త.

మిత్రదాసుడు — విజయసారుని మిత్రుడు; రాజవాహనుని పరిచారకుడు.

కుటిలాస్యుడు — మాళవ దేశస్థుడు; విక్రమసింహుని సేనాధిపతులలో నొకడు.

వంశవర్ధనుడు—రాజవాహనుని యాస్థానమునం దుండెడి యొక ప్రభువు.

బలవర్ధనుడు — రాజవాహనుని పెద్దకొడుకునకు వంశవర్ధనుడు పెట్టిన పేరు.

వీరసేనుడు—రాజవాహనుని పెద్దకుమారుడు.

గుణవర్ధనుడు—రాజవాహనుని రెండవకొడుకునకు వంశవర్ధనుడు పెట్టిన పేరు.

విక్రమసేనుడు—రాజవాహనుని రెండవకుమారుడు.

విక్రమసింహుడు—మాళవ దేశపు రాజు.

దృఢసేనుడు—మాళవరాజుయొక్క ప్రధానసేనాధిపతి.

# కళావతీపరిణయము



పూర్వకాలమునందు రాజవాహనుఁ డనురాజు ఘూర్జరదేశమును పాలించుచుండెను. ఆతనిజ్యేష్ఠభార్య యైనలీలావతి యొక పుత్రికను, ఇద్దఱుపుత్రులను, కని వారి శైశవదశయందేకాలధర్మము నొందెను. వారిలో కొమార్తెయైన కళావతి తండ్రియొద్దనే పెరుగుచుండెను గాని, పెద్దవానికి మూడుసంవత్సరములును చిన్నవానికి సంవత్సరమును ప్రాయ మున్నప్పడు పుత్రులనిద్దఱిని ఎవ్వరో యెత్తుకొనిపోయిరి. ఆపుత్రులగతియేమయినదోవారినిదొంగిలించినవారెవ్వరో రాజునకుమాత్ర మెంతప్రియత్నముచేసినను తెలియలేదు. అందుచేత రాజు తన కొమార్తెకే రాజ్యమునిచ్చి యల్లునిని కొమార్తెను తన యొద్దనే యుంచుకొనుటకు నిశ్చయించుకొనియుండెను.

అటుతరువాత కొంతకాలమునకు రాజు మంజుభాషిణి యను దానిని మరల వివాహము చేసికొనెను గాని యామె కుత్సితురాలై సవతికూతురై న కళావతియెడల మిక్కిలి క్రూరురా లయి ప్రవర్తింప మొదలుపెట్టెను. ఆమెమనసులోఁగల కళావతిని ద్వేషించుచున్నను తనమనోభావము బయలపడనియ్యక పై కాచిన్నదానియందు ప్రేమ గలదానివలె నటించుచు తియ్యనిమాట లాడుచుండును. కళావతి నేలాగుననైన తన యన్నకొమారుఁ డైన చంద్రవర్మ కిచ్చి వివాహము చేయించి, రాజవాహనుని యనంతరమునందు రాజ్య మాతని పాలుచేయింపవలయు నని యామె మనసులో నొకయాహ కలదు. రాజునకు కొమార్తెయం దున్నప్రేమాతిశయమునుబట్టి తప్పిపోయిన కుమాళ్ళు మరలదొరకనిపక్షమున తనరాజ్యము నతఁడు తప్పక కొమార్తెకే యిచ్చునని యామె యీవఱకే తెలిసికొని యుండెను.



అయినను తండ్రియంగీకారమునుపొందకయే కళావతి తనతండ్రికిఁగాని, రాణియైన మంజుభాషిణికిఁగాని తెలియను సహితము తెలియకుండ విజయసారుఁ డనువానిని రహస్యముగా గాంధర్వవివాహమున భర్త నుగాఁ జేసికొనెను.

విజయసారుఁ డాకాలమునం దున్నరాజపుత్రులలో నెల్లను మిక్కిలి విద్యాధికుఁడు గాను, గుణాతిశయము గలవాఁడు గాను, ఉండెను. విజయసారునితండ్రి రాజవాహనునిసేనలో నొకనాయకుఁడుగా నుండి, రాజుపక్షమున నిలిచి ధైర్యసాహసములతో పోరాడి యొకయుద్ధమునందు శత్రువీరులచేత చంపఁబడెను. ఆతఁడు పోవునప్పటికి భార్య గర్భవతియై యుండి, మగఁడుపోయినదుఃఖముచేత నానాటికి కృశించి మగశిశువును గని పురిటిదినములలోనే లోకాంతర గతురా లయ్యెను. ఆశిశువుయొక్క నిరాధారత్వమును జూచి జాలిపడి, ఆతనితండ్రి తనవిషయమున కనఁబఱచిన ప్రభుభక్తిని స్వామికార్యనిర్వాహకత్వమును విచారించి రాజవాహను డాశిశువును తనయంతఃపురమునకు రప్పించి, అక్కడనే తనబిడ్డలతో సమానముగా పెరుఁగునట్లు చేసి విద్యాబుద్ధులు చెప్పించెను. అందుచేత కళావతియు విజయసారుఁడును పసితనమునుండియు నొక్కచోటనే పెరిగి, ఒక్కగురువువద్దనే విద్యాభ్యాసము చేయుచు వచ్చుటచేత, ఆటపాటలు మొదలుకొని సమస్తవిషయములయందును పరస్పరమైత్రి గలవారయి యుండిరి. బాల్యమునందు వారిలోఁగలిగిన యన్యోన్యమైత్రియు ప్రేమమును వయసుతోఁగూడ వృద్ధియగుచు వచ్చినందున, పెద్దవారయిన తరువాత వా రెవ్వరితోను జెప్పక రహస్యముగా గాంధర్వ విధిప్రకారముగా వివాహము చేసికొనిరి.

మంజుభాషిణి తనసవతికొమ్మారైయొక్క చర్యలను కనిపెట్టుట కయి సదా వేగులవారిని నియమించి యుండుటచేత కళావతియొక్క రహస్యమేలాగుననో తెలిసికొనిక మెవివాహవార్తను వెంటనే తనభర్తకు తెలియఁబఱచెను. కొమ్మారైస్వగౌరవమును విచారింపక సేవకపుత్రుని వివాహమాడిన దన్నమాట చెవిపోకఁగానే రాజు భగ్గున మండిపడి, తత్క్షణముననే విజయసాధుఁడు దేశము విడిచిపోవునట్లు జ్ఞాపించి, ఇక ముందాతఁ డెప్పుడును స్వదేశమునకు రాకుండునట్లు ఖండితముగా నుత్తరువుచేసెను. రాజుజ్ఞానక్రమింపక విజయసాధుఁ డాదినముననే యుజ్జయినీనగరమునకు పోవుటకయి ప్రయాణ మయి యుండెను. ఈలోపల రాణి తనకొమ్మారైకు సంభవించిన భర్తృవియోగమును గూర్చి దుఃఖిపడుచున్నదానివలె నటించుచు, స్వకార్యలాభముకొఱ కామెయనుగ్రహమును పొంద నెంచి, విజయసాధుఁడు స్వదేశమును విడిచి పోవుటకు ముందుగా రా జెఱుఁగకుండ దంపతుల కిద్దఱకును యేకాంతస్థలమునందు సమావేశము కలుగఁజేసెద నని చెప్పి కళావతి నోదార్చెను. ఈసమావేశమును గలుగఁజేయుటవలన కొమ్మారైయొక్క దయను సంపాదించి, మంచిదానివలె నటించుచు మాయ వేషము వేసి తండ్రియనుమతి పొందక చేసికొన్న దగుటచే మొదటి వివాహము శాస్త్రవిరుద్ధ మయినదనియు చెల్లఁగూడని దనియు సమయము చూచి యామెమనసున కెక్కునట్లుగా బోధించి యొప్పించి ఆమెబుద్ధిని మరలించి యెట్లయిన తనమేనల్లుని వివాహము చేసికొను నట్లు చేయవలెనని యుద్దేశించెను.

రాణి యేర్పఱచిన యేర్పాటు ప్రకారముగా కళావతియు విజయసాధుఁడును రహస్యస్థలమున సమావేశమయి యన్యోన్యానురాగము తేటపడునట్లుగా మాటాడుకొన్న మాట లెన్నియైనను

గలవు. కడపట విడిచిపోవునప్పుడు కళావతి తనవ్రేలినున్న రత్నఖచిత మయిన యుంగరమును దీసి యిది తనకు తల్లి ప్రేమతో నిచ్చినదని చెప్పుచు విజయసారుని వ్రేలికి తొడిగి దీనిని తన జ్ఞాపక చిహ్నముగా యావజ్జీవమును విడువక ధరింపవలసినదని వేడుకొనెను. విజయసారుడును తన దేహములో ప్రాణముండఁగా దాని నెప్పుడును విడువనని వాగ్దానముచేసి, తనమెడనున్న పచ్చలపదకమునుదీసి కళావతికంతమునఁ దగిలించి దాని నెప్పుడును విడువక తనయెడఁగల ప్రేమకు సూచకము గా పదిలముగా కాపాడ వలసిన దని ప్రార్థించెను. అటుతరువాత వారు యావజ్జీవమును ఒండొరులమీఁది ప్రేమను విడువకుండునట్లును స్వప్నావస్థయందును పరస్పర ద్రోహమును తలఁచుకొనకుండునట్లును ప్రమాణములు చేసికొని మహాదుఃఖముతోఁబడకొండొరులను విడిచి పోయిరి. కళావతి వియోగదుఃఖమునకు తాళలేక భర్తనుతలచుకొని సదా పరితపించుచు రాజాంతఃపురమునం దొంటిగా దిన మొకకల్పముగా కాలము గడుపుచుండెను. విజయసారుడును కాళ్ళు ముందు కును మనస్సు వెనుకకును నడువ భార్యవియోగమునకు దుఃఖించుచు విధిలేక యెట్లో యుజ్జయినీనగరమునకు వెడలిపోయెను.

ఉజ్జయినీనగరమును చేరినతరువాత విజయసారుఁ డక్కడ నానాదేశములనుండి వచ్చియున్న రాజపుత్రులతో సహవాసము చేయుచు నొకపిథముగా దినములుపుచ్చుచుండెను. ఇట్లుండఁగా నొక నాఁ డారాజపుత్రులలో నాయాదేశముల స్త్రీలవిషయమున ప్రసంగముకలిగి, వారు వారు తమతమదేశపుస్త్రీలను భార్యలను పొగడ మొదలుపెట్టిరి. అప్పుడు విజయసారుఁడు తనహృదయమునుండి యెప్పుడును నెడఁబాయకున్న తనప్రియభార్యను దలఁచుకొని, లోకము నందలి సుందరులలో తనభార్యయంతటి పతివ్రతయు గుణవతియు

వేళొక్కతెయుండ దని వారితో దృఢముగా వాదించెను. ఆసనుయ  
మునం దక్కడనున్న రాజపుత్రులలో నొక్కడైన కుటిలాస్యుఁ డను  
వాడామాటలకు సహింపలేక, తనజన్మస్థాన మయినమాళవదేశము  
లోని స్త్రీలకంటె నొకఘూర్జరాంగన యధికురా లన్నవాక్యమునకు  
రోషము కలవాడయి, విజయసారునివంకఁ దిరిగి “నీభార్యయొక్క  
పతిభక్తినిగూర్చి నాకు నమ్మకము కలుగకున్నది” అని పలికెను. ఆమా  
టలమీఁద ఘర్షణ పెరిగి కొంతసేపు వాదము జరిగినపిమ్మట విజయ  
సారుఁడు తనభార్యయొక్క పాతివ్రత్యమును పరీక్షించుటకయి కుటి  
లాస్యుని ఘూర్జరదేశములోని తనవాసస్థాన మయినసౌరాష్ట్రపురము  
నకుఁ బంపుటకును, ఆతఁడు పోయి సర్వప్రయత్నములునుజేసి యేవిధ  
ముచేత నైనను కళావతియొక్క చిత్తమును లోఁగొని యామెను  
వశపఱచుకొని తానిచ్చివచ్చిన పచ్చలపదకమును తెచ్చినపక్షమున  
తన కామె ప్రేమపూర్వకముగా నిచ్చినముద్దుఁబరము నాతనికిచ్చి  
వేయుటకును, ఒప్పుకొనెను. కుటిలాస్యుఁడును తా నామెను వశపఱు  
చుకొని పదకము దీసికొనిరా లేకపోయినపక్షమున తా నాతనికి పది  
వేలరూప్యము లిచ్చున ట్లొడఁబడెను. ఈప్రకారముగా నొండొరులు  
పందెములు వేసికొని శపథములు పలుకుకొన్నతరువాత, కుటిలాస్యుడు  
వెంటనే యుజ్జయినీనగరమును విడిచి ఘూర్జరదేశమునకు ప్రయాణ  
మయిపోయెను. విజయసారుఁడు తనభార్యయొక్క నడతయందత్యంత  
విశ్వాసము కలవాఁడు గనుక పందెమును తప్పక తానే గెలిచెద  
నని దృఢముగా నమ్మియుండెను. కుటిలాస్యుఁడు కొన్నిదినములలో  
సౌరాష్ట్రపురమును జేరి యామెభర్తవద్దనుండి వచ్చినట్లు కళావతికి  
వర్తమాన మంపఁగా, ఆమె యత్యంతాదరముతో నాతని రప్పించి  
క్షేమవార్త లడిగి భర్తసఖుఁడని మిక్కిలియాదరించి గౌరవించెను.

కాని యాతఁ డామెమీఁద తనకు వలపుగలిగినట్లు తేటపఱుపఁగానే యామె యాతనిని గడ్డిపఱకవలెఁ జూచి నిరాకరింపసాగెను. ఆమెను వశ్యురాలినిగాఁ జేసికొనుట కయి ప్రయాసపడుటవలన ప్రయోజన మేమియు నుండ దని యాతఁడును శీఘ్రముగానే తెలిసికొనెను.

అయినను తానేలాగుననైన పొందెనును గెలువవలెనన్నయాశ మాత్ర మాతనిహృదయమును విడువక బాధింపఁజొచ్చెను. అందుచేత కుటిలాన్యుఁడు న్యాయబుద్ధిని విడిచి, ఏమా యోషాయమో పన్ని విజయసారుని నంచించి పందె మేలాగుననైన గెలువవలె నని నిశ్చయము చేసికొని, కళావతియొక్క పరిచారికలకు కొందఱికి లంచమిచ్చి వారిని వశపఱుచుకొని వారిసాహాయ్యమున నొకనాటిరాత్రి సంజ కడ కళావతియొక్క పడకగదిలో ప్రవేశించి మంచముక్రింద దాఁగి యుండెను. యథాప్రకారముగా కళావతిభోజనముచేసివచ్చి మంచము మీఁద పరుండి నిద్రపోయినదాక మంచముక్రిందనే దాఁగియుండి, ఆమె గాఢముగా నిద్రపోయిన తరువాత చప్పుడుకాకుండ మెల్లఁగా లేచివచ్చి, గదిలో నున్నవస్తువులు మొదలైనవాని నన్నిటిని నిపుణముగా పరిశీలించిచూచి, తాను చూచినదాని నెల్లనుకాగితముమీఁద వ్రాసికొని, తరువాత కళావతి శరీరమును పరీక్షించి యామెమెడ మీఁద నొకపుట్టునుచ్చ యుండుట కనిపెట్టి, కడపట విజయసారుఁ డిచ్చిపోయిన యామెమెడలోని పచ్చలపదకమును మెల్లఁగా కొలికి వెడలించి తీసి బట్టకొంగున ముడివైచుకొని, రెండవవా రెఱుంగకుండ గది వెడలిపోయెను. ఆక్రూరుఁ డాతెల్లవాఱుజాముననే బయలుదేటి యుజ్జయినీనగరమునకుఁ బోయి, అక్కడ విజయసారుని జూచి కళావతిని లోబఱుచుకొని తానామెతో నొకరాత్రి శయన గృహమునఁ గడపితి ననియు తన కామె పచ్చలపదకము నిచ్చె

ననియు గొప్ప చెప్పకొనెను. విజయసారుఁ డాచూటలు నమ్మక పోయెను.

కుటిలాస్యుఁడు—వివరముగా నే నానవాళ్ళు చెప్పినప్పుడయిన నీవు నాచూటలు నమ్మెదవా? ఆమెగదిలో సరిగంచులత గలిగినయెఱ్ఱ పట్టుమేలుకట్టు కట్టఁబడి యున్నది. గోడలకు భారతయుద్ధమును వివరించుపటములు తగిలిపఁబడి యున్నవి.

విజయసారుఁడు—సత్యమే కాని యీసంగతులు నీవు కన్నులతో చూడకయే యితరులవలన విని తెలిసికొని యుండవచ్చును.

కుటి—ఆగదికి దక్షిణపునైపున రెండుగవాడము లున్నవి. వానితలుపులమీఁద విచిత్రవర్ణములతో మిక్కిలి మనోహరములయిన నెమళ్ళును హంసలును వేయఁబడి యున్నవి.

విజ—ఇదియు నీవు పరులవలన వినియే యుండవచ్చును. ఆచిత్రపఠిమలసౌందర్య మూరివారి కందఱికిని నిత్యప్రసంగముగా నుండును.

కుటి—(కొంగుముడి విప్పి పచ్చలపదకమును పయికిఁ దీసి) ఈపదకము నయిన నీ వెఱుంగుదువా? నాకారాత్రి యామె యిచ్చినదిదియే. ఆమె దీనిని తనమృదుహస్తములతో కంఠమునుండి తీసి నామెడను తగిలించినప్పటి యామె శృంగారచేష్ట యిప్పటికి నాకు కన్నులఁగట్టినట్టున్నది. పూర్వ మొకప్పుడు తనకు దీనియందత్యంతగౌరవ ముండె నని చెప్పుచు దీని నామె తనమెడనుండి తీయునప్పుడు నే నామెమెడమీఁద నెడమవైపున చింతాకంఠపుట్టుమచ్చను గూడ ప్రత్యక్షముగాఁ జూచితిని నీ విక నయిన నాచూటయందు విశ్వాస ముంచెదవా?

ఈకడపటివాక్యములను వినుచున్నంతసేపును విజయసారుని మనస్సు సందేహముతోను దుఃఖముతోను కొట్టుకొనుచుండెను. ఈప్రసంగము ముగిసినతరువాత నతండు కొంచెముసే పాలోచించి కళావతి తనయెడల ద్రోహము చేసినమాట సత్యమని నిశ్చయము చేసికొని, ఆమెమీఁద పట్టరానికోపము గలవాఁడయి యాగ్రహ వేశముచేత దేహము కంపమొంద, ఆమెను కొన్ని దూషణోక్తులు పలికి, ఆమెవద్దనుండి పచ్చలపదకమును దెచ్చినపక్షమున, దానిచ్చెదనన్న యారత్నఖచిత మయిన యుంగరమును కుటిలాస్యనకిచ్చి వేసెను. ఇంతవఱకును ప్రాణాధికముగాఁ జూచుకొనుచున్న యా యుంగరము నాతని కిచ్చి పంపివేసి, కళావతిమీఁదఁగలిగిన యాగ్రహమునకు శాంతిగానక కోపోన్మాదముతో వెంటనే తనప్రాణమిత్రుఁడును కళావతియొక్క పరిచారకులలో నొకఁడు నయిన మిత్రదాసుఁడనువానికి తనవిషయ మయి యామెచేసిన ద్రోహకార్యమునంతను వివరముగా వ్రాసి, ఆమెను సోమనాథపట్టణమునకు యాత్రికయి వచ్చి భర్త తనవెంటఁ దీసికొనిపోవుచున్నమిషమీఁద నిల్లు వెడలించి తోనలోఁ జంపివేయుమని యుత్తరమువ్రాసెను. అప్పుడే కళావతి పేరకూడ నొకయుత్తరమునువ్రాసి దానిలో తా నామె ముద్దుమొగమును జూడక ప్రాణములు నిలుపఁజాల ననియు, తాను మరల స్వదేశములో నడుగు పెట్టినయెడల మరణదండనము విధింతు ననియు రాజాజ్ఞాపించినను ప్రియురాలి నిమిత్తమయి సోమనాథపురమునకు సాహసించి వచ్చెద ననియు, అక్కడకు మిత్రదాసునివెంటఁ దప్పక రావలయు ననియు, విజయసారుఁడామెకు నమ్మకము పుట్టునట్లుగా మోసపుమాట లనేకము లాయుత్తరములో వ్రాసెను. ఆమెమాయ యుమర్మము నెఱుఁగని నిష్కపటస్వభావురాలు గనుకను, లోకము

లోని సమస్తపదార్థములకంటె భర్తమీదనే యెక్కువ ప్రేమగలది గనుకను, భర్తసందర్శనము నిమిత్త మయి తనప్రాణములనయినను విడువ తేగించియున్నది గనుకను, అణుమాత్రము ననుమానపడక యాయుత్తరములోని మాట లన్నియు సత్యము లని నమ్మి, మిత్ర దాసుని త్వరపెట్టి యారాత్రియే యామె సోమనాథపట్టణమున కాతని తోడ ప్రయాణమయి యిల్లు విడిచిపెట్టెను.

వా రారాత్రి యిల్లువిడిచి నిత్యప్రయాణములు చేయుచు దాదాపుగా సోమనాథపురమునకు సమీపమునకుఁ బోయినతరువాత మిత్రదాసుఁడు విజయసారున కెంతమనసు గలిసిన మిత్రుఁ డయినను క్రూర మయిన యాతనియూజ్ఞ ను నిర్వహింప నిష్టములేనివాఁ డయి దారిలో తనమిత్రుఁడు వ్రాసిన యుత్తరములోని సంగతుల నామెకుఁ జెప్పెను. ప్రాణాధికుఁడుగా నెంచుకొనుచున్న భర్తను గలిసికొనుట కయి పోవుచుండుటకు మాటుగా తానాభర్తయొక్క యూజ్ఞచేత నిష్కారణముగా చంపఁబడుట కయి పోవుచుండుట తెలిసికొన్నప్పు డామె మనస్సునకుఁ గలిగిన వ్యధ యింతంతని చెప్పుట కలవిగాదు. ఆమెనోవేదనకు సహింపలేక యామె ప్రాణములు విడుచుటకు యత్నిం పఁగా, మిత్రదాసుఁ డామె నోదార్చి ధైర్యముచెప్పి, అట్టిసాహస కార్యమును జేయక భర్త తనతప్పిదమును దెలిసికొని పశ్చాత్తాపపడు కాలము వచ్చువఱకు వేచియుండవలసిన దనియు, ఈలోపల మరల తండ్రిగారి గృహమునకు తనవెంబడిని రావలసిన దనియు, ఆమెను బహువిధముల బోధించి బతిమాలుకొనెను. ఎంతచెప్పినను తండ్రి గారిగృహమునకు వచ్చుట కామె యంగీకరింపక, తన్ను భర్తయెంత యనాదరము చేసి చంపింపుఁ దలఁచుకొన్నను తానుమాత్ర మాతని



మీఁద ప్రేమను మానఁజాల ననియు, అందుచేత తా నుజ్జయినికి పోయి యాతనిపాదసందర్శనము చేసి యాతని సన్నిధానముననే ప్రాణములు విడిచెదననియు, తనమనోనిశ్చయమును మిత్రదాసునితో జెప్పెను. అతఁ డప్పుడు చేయునది యేమియు లేక యామె నిశ్చయమును త్రిప్పటకు సమర్థుఁడు గాక, యశావనవతియైన సుందరి యొంటిగా ప్రయాణముచేయుట యపాయకర మని భోధించి పురుషవేషము వేసికొనునట్లు మె నొడఁబఱిచి తగినపరికరములనన్నిటి నొడఁగూర్చెను. ఆమె పురుషవేషము వేసికొన్నతరువాత సర్వరోగహర మని చెప్పి రాణి తనకిచ్చినయశాషధము నొకదాని నామెచేతికిచ్చి, పూర్ణాయాసముచేత దేహము స్వస్థత తప్పినపక్షమున దాని నుపయోగింపవలసినదని చెప్పి, తాను శీఘ్రముగా సంతఃపురము చేరకపోయిన పక్షమున రాజు తనమీఁద ననుమానపడు నన్నభయముచేత నామెయొద్ద సెలవు గైకొని మిత్రదాసుఁడు మరల సౌరాష్ట్రమునకుఁ బోయెను. కొన్ని దుష్టజంతువులకు పెట్టుట కయి విషము కావలె నని యాస్థాన రాజు వైద్యుని నడిగి పుచ్చుకొని, రాణియైనమంజుభాషిణి యాయశాషధమును విజయసాగునితోను కళావతితోను మిత్రత గలవాఁడయి తనప్రయత్నములకు విఘాతము కలుగఁజేయుచున్నాఁ డన్న ద్వేషముచేత నాతనికిచ్చెను. కాని యారాజాస్థానవైద్యుఁడు రాణియొక్క దుస్స్వభావమును చక్కఁగా నెఱిగినవాఁ డగుటచేత నామెను నమ్మి నిజమయిన విషాషధము నియ్యక పుచ్చుకోఁగానే విషమువలెఁ గానఁబడి మత్తు కలుగఁజేసి పుచ్చుకొన్నవారిని కొన్నిగంటలకాలమువఱకును మృతులవలె నగపడునట్లు చేసెడియొకవింతమందు నిచ్చెను. సర్వరోగహరమయిన ధివ్యౌషధమని చెప్పి రాణి యనుగ్రహపూర్వకముగా నిచ్చినట్లు నటించిన యామందునే యిప్పుడు మిత్రదాసుఁడు సదుద్దేశముతో

కళావతికిచ్చి, ఆమెను బహునిధముల దీవించి, ఆమెను దారిపొడుగు నను రక్షించుట కయి బహుదేవతల ప్రార్థించి, వెనుకకు మరలెను.

కళావతి పురుషవేషముతో నరణ్యమార్గమునఁ బ్రయాణము చేయుచు నొకనాఁడు దైవవశముచేత చిన్నతనములో దొంగిలింపఁ బడిన తన తమ్ము లున్నస్థానమునకే వచ్చి చేరెను. అచిన్నవాండ్ర నపహరించిన వంశవర్థనుడనువాఁడు రాజవాహనునియూస్థానమునఁబడు మన్ననగల ప్రభువుగానుండి, శత్రువుల కుతంత్రములు నమ్మి రాజు స్వామిద్రోహినిగా భావించి తన్ను నిష్కారణముగా రాష్ట్రమునుండి వెడలగొట్టించిన పగను సాధించుట కయి రాజపుత్రుల నిర్దళి నెత్తుకొనినచ్చి తాను రహస్యముగా వాసముచేయుచున్న యరణ్యములోని యీగుహాయందే వారినుంచి పెంచుచుండెను. అతఁ డాబాలురను మొట్టమొదట రాజమీఁదగలపగను తీర్చుకొను నిమిత్తమే దొంగిలించి తెచ్చినను, వారియం దత్యంతప్రేమ గలవాఁ డయి వారిని తనకడుపునఁబుట్టిన బిడ్డలవలెనే పెంచుచు, మిక్కిలి శ్రద్ధతో వారికి విద్యాబుద్ధులు నేర్పుచు, పెద్దవారిని జేసెను. వాడును రాజపుత్రులయినందున సహజముగా వచ్చిన ధైర్యసాహసములను గలవా రయి ఆహారార్థము నిత్యమును వేటాడమరిగినవా రగుటచేత శరీరదార్ధ్యమును చురుకుఁదనమును గలవా రయి, తమ బలపరాక్రమానులను జూపి ప్రసిద్ధిపొందఁ గలుగుటకయి తమ్ము యుద్ధములకు నడుపుమని నిత్యమును తమ పెంపుడుతండ్రిని బలవంతపెట్టి మొదలుపెట్టిరి. భాగ్యవశముచేత వీరు నివసించెడి యీగుహకే కళావతివచ్చుట సంభవించెను. ఆమె సోమనాథపట్టణమునకుఁబోయి యక్కడనుండి భర్త సందర్శనార్థ ముజ్జయినికిఁ బోవలె నని బయలుదేరిదాటితప్పి, అక్కలితోను శ్రమతోను గొంతసే పరణ్యమధ్యమునఁ దిరిగి, అం దెక్క

డను నిలువ తావుగాని యాహారము గాని గానక తుద కీగుహను జూచి, దానిలోపల ధనము పుచ్చుకొని యన్నము పెట్టువా రెవ్వరైన దొరుకుదురేమో యన్నయాశతో లోపలఁ బ్రవేశించెను. ఆమె యెంత పురుషవేషము వేసికొని పయికి ధైర్యమును నటించఁ బ్రయత్నించు చున్నను, స్వభావముచేత నబల యై మొదటినుండియు సుకుమారముగా పెరిగియున్నయామె కాయల్ప కాలపురుషవేష మాకస్మికముగా ధైర్యమును కష్టముల కోర్చుసామర్థ్యమును గలిగింప లేకపోయెను. ఆమె గుహ చొచ్చి చూచునప్పటికి లోపల నెవ్వరును లేరు. కాని యం దొకపాత్రలో పాకముచేసిన మాంసముమాత్రముండెను. దుస్సహ మయినక్షుద్బాధచేత నామె యడిగి పుచ్చుకొనుట కయి యితరులు వచ్చినదాక తాళలేక, ఆమాంసము నొకయాకులో వడ్డించుకొని తినుచు, ఇట్లు చింతించెను. “అయ్యో! మనుష్యునిజీవన మెంత ప్రయాసకర మయినది! నాకుఁ గలిగినమార్గాయాస మింతంతని చెప్పశక్యము కాదు. రెండుదినముల నుండి నాకు భూమియే పాస్పగుచున్నది. పర్వతాగ్రమునుండి మిత్ర దాసుఁడు చూచినప్పుడు మిక్కిలినమీపముగాఁ గాన బడిన సోమనాథ పురదేవాలయ మిప్పు డంతకంతకు దూర మగుచున్నట్లు తోచుచు, ఎంత నడిచినను దూరము తఱుగకున్నది. నాశరీరపయత్వము నన్ను విడిచినను భర్తృసందర్శనాభిలాషమాత్రము విడువక నాదేహములో ప్రాణములను నిలిపి నాకు ధైర్యమును గఱపి ప్రయాణమునకుఁ బురి కొల్పుచున్నది. ఓహో! నాప్రాణవల్లభా! విజయసారా! నీవు కఠిన హృదయుఁడవయి నా కెంత ద్రోహమును దలచినావు!”

ఈప్రకారముగా నామె తనలోతాను తలచుకొనుచున్నసమయములో తమ పెంపుడుతండ్రితోఁగూడ వేటకుఁ బోయి యుండిన

ఆమెసోదరు లిద్దఱును వేటనుండి యింటికి వచ్చిరి. వారిలో నొకనికి బలవర్ధనుఁ డనియు రెండవవానికి గుణవర్ధనుఁ డనియు వంశవర్ధనుఁవా నామములు పెట్టెను. గాని వారినిజమయిననామధేయములు పెద్దవానికి వీరసేనుఁడనియు చిన్నవానికి విక్రమసేనుఁడనియు చిన్నతనములో తండ్రి యుంచెను. కాని యీ బాలురుమాత్రము తమనిజమయినపేరు లేనో తమతండ్రి యెవ్వరో యెఱుఁగక వంశవర్ధనునే తండ్రినిగా భావించుకొను చుండిరి. వంశవర్ధనుఁడు ముందుగా గుహలోప్రవేశించి కళావతిని జూచి ఆచిన్నవాండ్రను లోపలికి రాకుండ నిలిపి “అన్న లారా! మీరు లోపలికి రాకుండు. ఏదోవనదేవతమనయాహారమును తినుచున్నది” అనెను. రాజపుత్రు లిద్దఱు నొక్కసారిగా “లోపల నేమున్నది?” అని యడిగిరి. వంశవర్ధనుఁడు “గుహలోపల నెవ్వఁడో యొకదివ్యపురుషుఁడో సిద్ధపురుషుఁడో కూరుచుండి యున్నాఁడు” అని చెప్పెను. పురుషవేషమును ధరించి యున్నకళావతి నిజముగా నతని దృష్టి కంత చక్కఁగానే కానబడెను. వారికంతధ్వనులు వినియామె గుహలోనుండి లేచి వెలుపలికివచ్చి వారినిజూచి ‘ఓసహోదరులారా! నా కేమియు హానిచేయకుండు. నేను మీగుహలో ప్రవేశింపకముందు మీవద్ద ధనమిచ్చి కొనిగాని వేఁడుకొనిగాని యాహారము పుచ్చుకో వలె ననియే యుద్దేశించి యుంటిని. కాని త్సద్బాధ నన్ను మీరు వచ్చువఱకును తాళియుండకుండఁ జేసినది. తమింపుఁడు. నేను నట్టింట ధనము క్రమ్మరించి పోయినను ముట్టుకొనువాఁడను గాను. ఇదిగో నేను శిన్నయాహారమునిమిత్త మయి మీ కొకరూప్యము నిచ్చు చున్నాను. ఈసమయమున మీరిక్కడకు రాకయుండినను నేను భోజన మయినతరువాత మీనిమిత్తమయి యీరూప్యమును లోపల విడిచి యీయన్నదాతలను రక్షించుటకయియీశ్వరుని ప్రార్థించియే

యావల పోయి యుండును.” అని హాస్యమును వారిచేతిలో పెట్టెను. వారు దానిని పుచ్చుకొనకొల్లక మరల నిచ్చివేసిరి. అది చూచి స్త్రీస్వభావముచేత పితికిడైన కళావతి వారివంకఁ దిరిగి ‘సోదరులారా! నామీఁద మీకు కోపమువచ్చినట్లున్నది. నేను జేసినయపరాధము నిమిత్తమయి మీరు నన్నిప్పుడు చంప దలచుకొన్నను నేనీనేలమును జేయకుండినయెడల నేనప్పుడే చచ్చి యుండును.”

వంశ—నీపే రేమి ? నీ వెక్కడకు పోవుచున్నావు ?

కళావతి—నా పేరు సౌజన్యనిధి. మాశవదేశమునందు నా కొకయాత్తబంధుఁ డున్నాఁడు. ఆతనిని జూచునిమిత్తమయి బయలుదేరి పోవుచు దారిలో తుళ్ళరవశుడైన యాయపరాధమునకు లోబడవలసినవాడ నయినాను.

వంశ—ఓ సౌజన్యనిధీ ! మేము వసించు చున్నయరణ్యమును బట్టి మేము మూఁఖల మయినకొండవాండ్రమనియు మాహృదయములు కూరము లయిన వనయు తలఁపఁబోకుము. నీవిక్కడకుమంచి వేళకు వచ్చితివి. ఇప్పుడు సాయంకాల మగుచున్నది. ఈరాత్రినీవు మాతోఁగూడ నుండి మావలన నతిథినత్కారమును బొంది మేము ప్రీతిపూర్వకముగాఁ బెట్టెడుభోజనము నంగీకరించి సుఖనిద్రచేసి తెల్లవాటినతరువాతఁ బొమ్ము—ఓ బాలకులారా ! మీ రీయతిథి నాడ రింపుఁడు.

అప్పు డామె సహోదరు లయినయూయిద్దఱుచిన్నవాండ్రును వినయపూర్వకము లయినమంచిమాటలు చెప్పుచు ఇంకముందఱామెను తమజ్యేష్ఠసోదరునిగా భావించుకొనెద మని పలుకుచు, చేయిపట్టుకొని కళావతిని గుహలోనికిఁ దీసికొనిపోయి కూరుచుండఁబెట్టిరి. వారామె నట్లు కూరుచుండఁబెట్టి తాము వేటాడి తెచ్చినలేడిమాంసమును

ఫలములను, తేనెను, ఆమెముందుఁ బెట్టిరి. కొంతసేపు సుఖసద్భాషము జరిగినమీఁదట ఆచిన్నవాండ్రు తాము వచ్చినమాంసమును పాకము చేయుటకయి లేవఁగా కళావతి తానును వారికి సహాయురాలయి యద్భుతముగా పాకముచేసి పాకశాస్త్రమునందుఁ దనకుఁ గలనిపుణత్వము నంతను గనఁబఱచెను. సాధారణముగా గొప్పరాజులకడుపునఁ బుట్టినబిడ్డలు పాకశాస్త్రము నెఱిగి వంటచేయుటయందు సమర్థురండ్రుగా నుండకపోయినను, కళావతిమాత్రము తక్కినవిద్యలతోడి పాటుగా పాకశాస్త్రమునుగూడ నభ్యసించి నానావిధములపాకములు చేయుటకు నేర్చుకొనెను. ఆమె వంటచేయుచు మనోహరముగాపాట పాడుచున్నప్పు డాచిన్నవాండ్రాపాట విని “ఇతఁడు భూమికి దిగి వచ్చిననారదుఁడో తుంబురుఁడో” యని యాశ్చర్యపడఁజొచ్చిరి. ఆమె నవ్వుమొగమును జూచునప్పుడు వారిలోవారు “ఈతఁ డెంత నవ్వుచు మాటాడు చున్నను ముఖచర్యనుబట్టి చూడఁగా నీతని మనస్సులో నేదో దీర్ఘవిచార మున్నట్లు తోచుచున్నది” అనుకొనిరి.

ఆమెయం దున్న సుగుణగౌరవముచేతనో పయికిఁ దెలియక పోయినను లోపల నున్నబంధుత్వసంబంధముచేతనో ప్రథమదర్శనక్షణము మొదలుకొని యాసోదరుల కామెయందు మేరమీఱినయనురాగము కలిగెను. ఆమెకు వారియెడఁ గలిగినప్రేమకును పరిమితి లేదు. ఆమెమనసంతయు ప్రాణవల్లభుఁ డయినవిజయసాధనిమీఁదికే పోకయుండినపక్షమున, వారిలోఁ గలిగినయన్యోన్యమైత్రికిని వాత్సల్యమునకును కళావతి తనవీరితశేషమునంతను వారితోఁ గలిసి యీ గుహాయందే గడపుటకు సంతోషపూర్వకముగా నభిలషించియుండును. తగినంతవిశ్రాంతినిపొంది బడలికతీటి ప్రయాణముచేయ శక్తురాలగువఱకును వారియొద్దనే యుండుటకయి యామె వారిప్రార్థనమీఁద

నంగీకరించెను. రాత్రి భోజనముచేసి సుఖనిద్ర పొందినతరువాత తెల్లవాటి లేచి యన్నదమ్ములు వేటకు పోబోవునప్పుడు వా రామెను గూడఁ బిలిచినను, దేహ మస్వస్థముగా నున్నందున నామె వారి వెంట పోలేకపోయెను. అడవిలో నడచినయాయాసమును పెనిమిటి త న్ననాదరణ చేసినందువలనఁ గలిగినదుఃఖమునుజేరి యామె యస్వస్థతకు కారణ మయ్యెను. అంతట వా రామెయొద్ద సెలవు పుచ్చుకొని త్రోవపొడుగునను కళావతియొక్క రూపమును గుణములను ప్రశంసించుచు వేటనిమిత్తము పోయిరి.

వారు వెళ్ళినకొంతసేపటికి మిత్రదాసు డిచ్చినయాశాపథము మాట స్మరణకు వచ్చి, కళావతి యాయశాపథమును వేసికొని క్షణ కాలములో శవమువలె పడిపోయెను. ఆదినమున వెంటనేకొన్నిమృగములు పడినందున వానిని తీసికొని వంశవర్ధనుఁడు బలవర్ధనుఁడును గుణవర్ధనుఁడును మరలి శీఘ్రముగానేవచ్చి యిల్లుచేరిరి. వారిలో బలవర్ధనుఁడు ముందుగా గుహలోనికిఁ బోయి చూచి, ఆమె యలసి నిద్రించుచున్నదని యెంచి, వడిగా నడచినయెడల నిద్రాభంగము కలుగునని మెల్లమెల్లఁగా నడుగులిడుచువచ్చి తమ్మునితోఁజెప్పెను. అతఁడును చప్పుడు కాకుండ నడచిపోయి చూచి యామె శ్వాసము విడుచుచున్నజాడ గానక సందేహపడి, అన్నగారిని తండ్రిని లోపలికిఁ బిలిచెను. వా రందఱును పోయి పరీక్షించిచూచి యామెమృతినొందెనని నిశ్చయము చేసికొనిరి. అప్పు డాసోదరు లిద్దఱును తామామెతో నొక్కనాటిమైత్రినే గలవా రయినను, ఆబాల్యస్నేహము గలవారి వలె నామెనిమిత్తము విలపింప మొదలుపెట్టిరి.

అప్పుడు వంశవర్ధనుఁడు వారి నూటడించి కొంతవఱకు దుఃఖ శాంతి చేసి శీఘ్రముగా శవము నిల్లు వెడలించుప్రయత్నము చేయ



వలె నని చెప్పెను. అప్పు డేమిట చాలించి వారు ముగ్గురును శవమును మోచుకొనిపోయి, ఒకశమికవృక్షముసీడను పచ్చికమీఁద మెల్లఁగా శవమును దింపి, పయిని పుష్పములు పత్రములు మొదలయినవి కప్పి, ఆమె కాత్మరక్షణము కలిగింపవలె నని యీశ్వరుని ప్రార్థించి, చింతాక్రాంతులయి యాత్మబంధువును పోగొట్టుకొన్నట్లు విలపించుచు నింటికి వచ్చిరి.

వారు వెళ్ళిపోయిన కొంచెముసేపటి కామత్తుమందుయొక్క పటిమ తగ్గిపోయి తెలివినచ్చి, కథావతి తనమీఁద గప్పబడియున్న యాకులను పువ్వులను విదలించుకొని, మెల్లఁగా లేచి కూరుచుండి యది స్వప్నావస్థయని భ్రాంతి నొంది, తనలో దా నిట్లు తలపోయ మొదలుపెట్టెను. “అయ్యో! ఇంతవఱకును నే నొకగుహలో నున్నట్టును, అక్కడ దేవతలుబోలిన యిద్దఱు చిన్నవాండ్రతోఁ గలిసి వంటచేసినట్టును, తిలఁచియుంటిని. ఇంతలో నే నిక్కడ కెల్లువచ్చితిని? ఈపువ్వులు మొదలయినవివామీఁద కెల్లువచ్చినవి? ఇదియేమిభ్రాంతి” అని యూలోచించి, మరల గుహవద్దకు పోవుటకు మార్గమునుగాని, గుహలోనున్నవారియొక్క జాడనుగాని, ఎంతమాత్రమును దెలిసికో లేక యదియంతయు పగటికల యయి యుండునని నిశ్చయించుకొనెను. ఇట్లు కొంతసే పక్కడ దిగ్భ్రమనొందియుండి, ఆమెయూలోచన యంతయు తనపురుషవేషముతోఁ బోయి భర్తను జూడవలె నని యుండుటచేత దారి యేలాగుననైన కనుఁగొని సోమనాథపురమునకుఁ బోవలె నని ప్రయాణమయి లేచి మెల్లఁగా నడువసాగెను.

ఈలోపల నాకస్మికముగా నెవ్వరును ననుకోనివింతసంగతి యొకటి సంభవించెను. కొంతకాలమునుండి రాజవాహనునకును మాళవదేశపురా జయిన విక్రమసింహునకును పొలిమేరనుకూర్చి



వివాదమున్నందున మాళవరాజెవ్వరికి దెలియకుండఁ దన ప్రధాన సేనానాయకుని సేనలతో ఘూర్జరదేశముమీఁదికి యుద్ధయాత్రకుఁ బంపెను అట్లు దండెత్తివచ్చిన మాళవరాజుసేన యాసమయమునందు కళావతితిరుగుచున్న యరణ్యములోనే విడిసియుండెను. అచ్చటికాసేన తోఁగూడ విజయసారుడును వచ్చియుండెను. అతఁడు మాళవసైన్యముతోఁ గలిసివచ్చినను, ఘూర్జరసేనతోఁగూడి తన్ను దేశమునుండి వెడలఁగొట్టినరాజుపక్షమున నిలిచి స్వదేశరక్షణార్థ మయి పోరాడవలె నన్న దేశాభిమానముతోనే యిచ్చటికి వచ్చెను గాని శత్రువులతోఁ గలిసి తనరాజుతో యుద్ధము చేయవలె నన్నయూహతో రా లేదు. విజయసారుఁ డిచ్చటికిని కళావతి తనయెడల ద్రోహముతలఁచె ననియే నమ్మియుండెను. మిత్రదాసుఁడు తనయజ్ఞును చెల్లించినట్టును కళావతి మృతినొందినట్టును ఉత్తరము వ్రాసినందున తానంత ప్రేమతోఁజూచుచుండిన ప్రియురాలు మరణము నొందుటయు తన్మరణమునకు తానే కారకుఁ డగుటయు మనస్సునకు మిక్కిలిభారముగాఁ దోచి విజయసారునకు ప్రాణము దుర్భరముగా నుండెను. అందుచేత నతఁడు ప్రాణమునం దాశ లేక యుద్ధమునందు చంపఁబడికానిస్వదేశమునకు మరల వచ్చినందునకయి రాజుచేతవధింపఁబడికాని దేహము విడువవలె నన్ననిశ్చయముతోనే యీ దేశమునకు వచ్చెను. సోమనాథ పురమునకు పోకమునుపే కళావతి దారిలో మాళవసేనానాయకులలో నొకనిచేతఁ జిక్కి, అతనిచేతఁ దమ ప్రధానసేనానాయకుఁ డయిన దృఢసేనునకు కానుక చేయఁబడెను. దృఢసేనుఁడును పురుషరూప ధారిణియై యున్నయాకళావతియొక్కయాకారమును వర్తనమును మిక్కిలి హృద్యములుగా నున్నందున, సౌజన్యనిధి యన్నపేరుతో నున్నయామెను తనవద్ద ముఖ్యపరిచారకునిగా నుంచుకొని మిక్కిలి యాదరముతోఁ జూచుచుండెను.

మాంశవరాజయొక్క సేన తనరాజధానిమీఁదికి వచ్చుచున్న దన్నవార్త విని రాజవాహనుఁడు సాధ్యమయినంతశీఘ్రముగా సేనా సన్నాహము చేసికొని ప్రయాణభేరి వేయించి యుద్ధసన్నాహం డయి యాసేన నెరుక్కొనుటకు బయలుదేఱెను. ఇట్లు బయలు వెడలిన కైండుసేనలును వచ్చి యాయరణ్యములోనే యొకరిని గలిసి కొనెను. అప్పుడు బలవర్ధనుఁడు గుణవర్ధనుఁడును వచ్చి శత్రుసేన లతో యుద్ధము చేయుట కయిన తమరాజయొక్క సేనలో జేరిరి. యశావనమధ్యస్థులయి యున్నయాచిన్న వాండ్రెద్దఱును తమతండ్రిపక్ష మున యుద్ధము చేయఁబోవుచున్నామని లేశ మయిన నెఱుంగనివా రయినను యుద్ధరంగమునందు తమదైర్యశౌర్యములనుగనఁబఱుపవలె నని యతికుతూహలము గలవారయి యుండిరి. వారితోడఁగూడ వృద్ధుడై నవంశవర్ధనుఁడును బోయి రాజుసేనతో గలిసెను. అతఁడు రాజునకు కొడుకులతోడివియోగమును గలిగించి తాను దుఃఖము కలుగఁజేసినందున కయి చిరకాలమునుండి మనస్సులో పశ్చాత్తాప పడుచుండి తాను వయఃకాలములో మహాశూరుఁడయి యున్నందున రాజున కీయుద్ధరంగమున సహాయం డయి యుపకారముచేసి తాను జేసినయుపకారమునకు ప్రతీకారము చేయవలె నన్న పరిశుద్ధచింతతో సంతోషపూర్వకముగా రాజవాహనునియొక్క దండుతో జేరెను. అప్పు డుభయపై న్యములకును ఘోరయుద్ధ మారంభ మయ్యెను. ఆయుద్ధమునందు విజయసాధునియొక్కయు వంశవర్ధనునియొక్కయు బలవర్ధన గుణవర్ధనులయొక్కయు నిరుపమానమైనయసహాయశూరత్వ మువలనఁ గాని, లేకపోయినయెడల ఘూర్జరులకే యపజయముగలిగి రణరంగమునందు రాజవాహనుఁడు నిహతుఁడయియుండును. ఆ నలు గురుమహాశూరులును వీరత్వము రూపముదాల్చిన ట్లడగి పోరాడి

రాజున కడ్డపడి యతనిప్రాణములనుకాపాడి, శత్రువీరులనుపాఱఁదోలి ఘూర్జరులకు విజయముకలుగునట్లు చేసిరి. యుద్ధమునందు సహితము తానుకోరినమరణము దొరకనందున విజయసారుఁడు యుద్ధము ముగిసినతరువాత రాజవాహనుని యుద్యోగస్థలలో నొకనికి లోఁబడి, దేశమువెడలనడఁచినతరువాత మరల వచ్చిన యపరాధమునకయి విధించెడుమరణశిక్షను పొందుట కిష్టపడి సంసిద్ధుఁడ నయియున్నానని చెప్పెను. పురుష వేషముతోనున్న కళావతియుఆమె యజమానుఁడయిన దృఢసేనుఁడును, మాళవరాజుసేనలో నొకదళవాయిగానున్న యామె యొక్క పూర్వశత్రువైన కుటిలాస్యుఁడును, సైనికులచేతపట్టుకోఁబడి కారాబద్ధులుగాఁ జేయఁబడుటకై రాజయినరాజవాహనుని యొద్దకు తీసికొనిరాఁబడిరి. ఈయుద్ధగృహీతులు రాజసమ్ముఖమున నున్నప్పుడే మరణదండనము విధింపఁబడుటకై విజయసారుఁడు రాజువద్దకుఁ గొని రాఁబడెను. విధిత యైనయీసమయమునందే తమపరాక్రమమువలన రాజునకుఁ జేసినమహోపకారమున కర్హ మైనబహుమానమును పొందు నిమిత్తమయి బలవర్ధనగుణవర్ధనులతోఁగూడ వంశవర్ధనుఁడక్కడకు రావింపఁబడెను. మిత్రదాసుఁడు రాజుపరిచారకులలో నొకఁడైనందున, ఆసమయమునందతఁడుగూడ రాజసన్నిధానమునందే యుండెను. కాఁబట్టి యిప్పుడు విజయసారుఁడును, కళావతియు, ఆమె నూతనయజమానుఁడయినదృఢసేనుఁడును, మిత్రకార్య తత్పరుఁడైన మిత్రదాసుఁడును, మిత్రద్రోహి యైనకుటిలాస్యుఁడును, రాజయొక్క పుత్రులయినబలవర్ధనగుణవర్ధనులును, వారిని దొంగిలి కొనిపోయిన వంశవర్ధనుఁడును అందఱును రాజుసమక్షముననే వేటువేటుకోరికలతోను భయములతోను నిలిచియుండిరి.

ఇట్లుదలును గుండెలు తటతటకొట్టుకొన నిశ్శబ్దముగా నిలిచి యుండఁగా వారిలో మాళవసేనాధిపతి యైనదృఢసేనుఁడు నోరు విప్పి మాటాడుటకు మొదటివాడయ్యెను. కాపువేషమువేసికొనియున్నను విజయసారునిజూచి కళావతియూనవాలుపట్టెనుకానిపురుషవేషముతో నున్నయామెనుమాత్ర మతఁడు గుఱుతుపట్టలేకపోయెను. ఆమె కుటిలాన్యుని గుఱుతుపట్టి తనయుంగరమాతని చేతివ్రేలి నుండుట కని పెట్టినను తనకష్టములకెల్ల సతఁడే మూల మన్నమాటమాత్రమెఱుగదు. ఆమెకు పురుషవేషము వేసినవాఁడు తానేగనుక, మిత్రదాసుడు కళావతి నానవాలుపట్టి తనలో “ఇదిగో నాయజమానురాలి నిప్పుడు చూడఁగలిగినందుకు సంతోష మగుచున్నది. ఆమె సజీవురాలయి యున్నదిగనుక, ఇంక నేనామెవిషయమై ప్రస్తావముచేయకయేమిజరుగునో చూచుచుండెదను” అని తలపోయుచుండెను. వంశవర్ధనుఁడు కూడ నామెను గుఱుతుపట్టి గుణవర్ధనునివంకజూచి మెల్లగా “ఈచిన్న వాఁడు చచ్చినవాఁడు మరల బ్రతికివచ్చినాఁడాయేమి?” అని చెవిలో గుసగుసలాడెను. గుణవర్ధనుఁ డామెవంక నిదానించిచూచి “ఈచిన్న వానికిని మనగుహలో మృతుఁ డయినసౌజన్యనిధికిని భేదము నాకనుల కేమియు గానఁబడదు.” అనెను. అప్పుడుబలవర్ధనుఁడామెనుపరీక్షతో జూచి “ఆచచ్చినచిన్నవాఁడే బ్రతికినాఁడా!” అని, మతియేమో పలుకఁబోవుచుండఁగా వంశవర్ధనుఁడు ఊరుకొమ్ము. అతఁడే యితఁ డయి యున్నపక్షమున మనలను తప్పకపలుకరించియుండును” అనెను. “అతఁడుచచ్చుట మనము ప్రత్యక్షముగాఁ జూడలేదా?” అనిబలవర్ధనుఁడు మరలఁ జెప్పుచుండఁగా వంశవర్ధనుఁడు వారించి “నిమిషమోపిక పట్టుము. సర్వమును స్పష్టమగును” అనెను. విజయసారుఁడు తాను రణరంగమున రాజప్రాణమును రక్షించినవార్త వెల్లడిచేసినపక్షమున

రాజుతన్నుక్షమించు నేమోయన్న భయముచేత నోరుమెదల్పక, తన మరణదండనమును రాజుముఖమునుండి వినుటకయి సంతోషపూర్వకముగా వేచియుండెను. కళావతిని తనభృత్యునిగాఁ జేసికొనియున్న దృఢసేనుడే మొదట మాటాడినవాఁడని వెనుకనే చెప్పియున్నాము గదా! అతఁడు ధైర్యమునం దెంతప్రసిద్ధి కెక్కినవాఁడో సౌజన్యము నందుఁగూడ నంతసుప్రసిద్ధుడే. అతఁడుప్పుడు రాజువంకఁదిరిగి “ఓమహా రాజా! నీవు నీచేతజిక్కిన శత్రువులనందఱిని సంహరింతువుగాని ధనమును స్వీకరించి విడిచిపెట్టవనివినియున్నాను. నేనుశత్రుపక్షమువాఁడ నగునూశవదేశస్థుడను; నూశవదేశస్థులకు సహజమైయున్న ధైర్యముతోనే నేనిప్పుడు నాప్రాణములువిడనాడెదను. కాని నేనొక్కరివిషయమయి యిప్పుడునిన్ను ప్రార్థింపవలసియున్నది” అనికళావతినిముందుకు రాజనెదురకుఁద్రోచి “ఈచిన్నవాఁడు మీఘూర్జరదేశముననే పుట్టి పెరిగినవాఁడు. ఇతఁడు నాసేవకుఁడు. యజమానులవద్ద కొలువు కుదిరినసేవకులలో నిటువంటిసదయహృదయుఁడును, విధేయత గలవాఁడును, ఎల్లప్పుడు చుఱుకుగానుండువాఁడును, సత్యసఖుఁడును, ఉపచారపరుఁడును, మఱియొకఁడుండియుండఁడు. — మాశవదేశస్థునియొద్ద సేవకుఁడుగా నుండుటతప్ప మీదేశమునకుఁగాని మీకుఁగాని యితఁడేయపరాధమును జేసియుండఁడు. కాబట్టి యితనిప్రాణసంరక్షణార్థమయి నావలన వలసినంతధనమును గొని, మఱియెవ్వరిని రక్షింపక పోయినను నిరపరాధి యైనయీతనిని మాత్రము రక్షింపుము” అని వేడుకొనెను.

అప్పుడు రాజు తనకొఱురై యైన కళావతియొక్క మొగము వంక తేఱిపాఱఁ జూచియు మాఱువేషముతో నున్నయామె నప్పుడానవాలు పట్టలేకపోయినను, లోపలినుండి సహజ మయినప్రేమ

యొకటి పుట్టుకొనిరాగా దృఢసేనునితో “ఈతనిని నే నెప్పుడో తప్పక చూచియున్నాను. ఇతనిమొగమునాకు మిక్కిలి పరిచితమయినదిగాఁ గానఁబడుచున్నది. ఎందుచేతనో చెప్పలేకపోయినను నా కీచిన్నవానిమీఁద నపరిమితదయారసము పుట్టుచున్నది” అని కళావతివంకఁ దిరిగి “ఓచిన్నవాడా! నీకు ప్రాణదానముచేయుచున్నాను. దీర్ఘాయుష్మాతుఁడ వయి బ్రతుకుము. నీవు నన్ను మఱియొకవరము కోరుము. యుద్ధగృహీతుఁ డయియున్నయాయుత్తమశాత్రునిబ్రతుకు వేడినను తప్పక యిచ్చెదను” అని చెప్పెను. “ఈయనుగ్రహమునకు దేవరవారియెడల మిక్కిలి కృతజ్ఞుఁడనయి యున్నాను” అనికళావతి రాజున కుత్తరముచెప్పెను.

అప్పు డందఱునుసౌజన్యనిధి యేమివేడుచోవినవలెననియత్యా తురులయి యుండిరి. దృఢసేనుఁ డామెనుజూచి “ఓసౌజన్యనిధీ! నీవు వేడఁబోవునదియేదో నేనెఱుఁగుదునుగాని నీవు నాప్రాణమును వేడ నక్కఱలేదు” అనెను. “ఓదృఢసేనా! నేను నీప్రాణదానము నిప్పుడు వేడఁదలఁచుకోలేదు. నే నడుగఁదలఁచుకొన్నది మఱియొకకార్యమున్నది” అని కళావతి చెప్పెను. ఇట్లుచెప్పట పయికి కృతఘ్నుఁడగాఁ గానఁబడినందున దృఢసేనుఁ డాశ్చర్యపడుచుండెను. ఇంతలో కళావతి కుటిలాస్యునిమీఁద దృష్టిపఱపి, అతఁడు తనవేలిని పెట్టుకొనియున్న యాయుంగర మాతని కెల్లువచ్చినదో చెప్పిపుడని రాజునుకోరెను. రాజామె కావరము నిచ్చి, కుటిలాస్యునివంకఁ జూచి, నీవేలినున్న యారత్నఖచితమయిన యుంగరము నీకెల్లు వచ్చినదో నిజముచెప్పక పోయినయెడల పట్టుకొనులు పట్టించి బాధించెద’ మని బెడరించెను. అందుమీఁద నతఁడు తానువిజయసాధునితో పందెము వేసినవిధమును, తరువాత తాను మోసముచేసి యాతని నమ్మించిన క్రిమమును,

ఈవఱకుఁ జెప్పినట్లుగా మొదటినుండి కడవఱకును పూసగుచ్చినట్లు  
 చెప్పి, తన దుష్టత్వమునంతను ఒప్పుకొనెను. అప్పుడు తనభార్య  
 సిద్ధోషురాలని వినుటవలన విజయసారునికిఁ గలిగినమోదభేదముల  
 పరిమాణ మింతంత యని చెప్ప సాధ్యము కాదు. విజయసారుడు  
 వెంటనే ముందుకువచ్చి వికారముగానటచుచు, క్రూరుడయి కళావతిని  
 జంపుమని తాను మిత్రదాసున కిచ్చినమాజ్ఞను రాజముందర నొప్పు  
 కొని 'ఓకళావతీ! నాప్రియురాలా! నాప్రాణేశ్వరీ! నాభాగ్య  
 దేవతా!' అని యేడ్వమొదలుపెట్టెను. తనప్రియభర్త తననిమిత్త  
 ము యిట్లువిలపించు చుండఁగా చూచినహింపలేక, కళావతిపురుష  
 వేషమును దీసివేసి నిజరూపమును గనఁబఱచెను. దయావిహీనుఁ  
 డయి తాను ద్రోహము తలఁచినప్రియభార్యయొక్క సందర్శనము  
 వలన మనస్సులో నున్నవ్యధయంతయుఁ బోయి విజయసారున కపార  
 మయినయానందము కలిగెను. పోయిన దనుకొనుచున్న తన  
 కూతురు వింతగా మరల లభించి కన్నులపడుపు చేయుచుండుటవలన  
 రాజవాహనునకుఁ గలిగిన యద్భుతప్రమోదములను మేరమీఱి  
 నవిగా నుండెను. అప్పుడు రాజు సంతోషమును పట్టఁజాలక కొమా  
 రైను జేరఁదీసి కౌగిలించుకొని, విజయసారున కభయదానముచేసి  
 యాతని నల్లునిగా నంగీకరించెను. వంశవర్ధనుడుకూడ తానుచేసిన  
 నేరము నొప్పుకొనుట కిదే మంచినమయ మని యెంచి, ఆసంతోష  
 సమయమునందే బలవర్ధనగుణవర్ధనులను రాజుసన్నిధినిపెట్టి, వా  
 రాతనికొమా శ్శయిన వీరసేన విక్రమసేను లనియు, వారినిచిన్నతన  
 మునందు తానే యపహరించి కొండగుహలోనుంచి పెంచితి ననియు  
 సర్వమును రాజునకునివేదించెను. అయివంటి సంతోషసమయమునం  
 దపరాధి నైనను దండించుట కెవ్వరికి బుద్ధిపుట్టెను? తప్పిపోయినదను

కొన్నకూతురు మరల నేత్రోత్సవముగా కంటబడెను; చిన్ననాడే మృతులయి రనుకొన్నకొడుకులు బ్రతికివచ్చి మహాయోధులయి తన నిమిత్తము ధైర్యముతో పోరాడి తనప్రాణరక్షకు లయిరి. రాజున కింతకంటె సంతోషము నుజి యేమి కావలెను ?

అప్పుడు కళావతి తనకు యజమానుడుగా నుండిన మాళవ సేనానాయకుఁ డైనదృఢసేనున కుపకారము చేయుట కవకాశము కలదయి యాతని ప్రాణము రక్షింపవలసిన దని తాడిని ప్రార్థింపఁ గా, రాజాతని కభయప్రదానముచేసి కొమార్తెకోరికను చెల్లించెను. అంతట దృఢసేనుని మధ్యవర్తిత్వముచేత మాళవరాజునకును రాజ వాహనునకును సంధి గలిసి, ఉభయరాజులకును యావజ్జీవమును మైత్రి సంభవించెను.


కుత్సితరా లయినమంజుభాషిణిమాత్రము తన కుతంత్రములు సాగనందునను, తన మేనల్లుఁ డయినచంద్రవర్మ యుద్ధములో చచ్చినందునను, బెంగపెట్టుకొని క్రమక్రమముగా కృశించి పరలోక గతురా లయ్యెను. తక్కినవా రందఱును పరమానందభరితు లయి చిరసౌఖ్యము ననుభవింపు చుండిరి.

సంపూర్ణము.





ఈ కథయందు వచ్చుపాత్రములు.



కాంచనవర్మ—కాంచీపురనివాసుఁ డగునొకక్షత్రియుఁడు.

దుద్రమూర్తి—కాంచనవర్మ పెద్దయల్లుఁడు; గౌరీదేవిభర్త.

దృఢసేనుఁడు—కాంచనవర్మ రెండవయల్లుఁడు; పద్మావతిభర్త.

చిత్రసేనుఁడు—దృఢసేనుని తండ్రి.

సత్యవర్ధనుఁడు—దృఢసేనుని మిత్రుఁడు.

గౌరీదేవి—కాంచనవర్మ జ్యేష్ఠపుత్రి; దుద్రమూర్తిభార్య.

పద్మావతి—కాంచనవర్మ ద్వితీయపుత్రి; దృఢసేనునిభార్య.

# గ య్యా శి ని సా దు చే యు ట

చోళమండలమునకు రాజధాని యైన కాంచీనగరమునందు  
కాంచనవర్మ యను పేరుగల మహాధనికుఁ డయినక్షత్రియుఁ డొకఁడు  
గలడు. అతని పెద్దకూతురు శారీదేవి; ఆమె మిక్కిలి కోపస్వభావము  
కలదయి తిట్టుబోతును నయినందున కాంచీపురమునందలివా రందఱు  
ఁజూచు ఆమెకు గయ్యాశిశారీదేవి యని పేరు పెట్టిరి. ఆమెను వివాహ  
మాడుటకయి రాజపుత్రు లనేకులు కాంచీపురమునకు వచ్చియు,  
పురజనులవలన నామెగయ్యాశితనమును విని యామెను చేపట్ట నాహ  
సింపక తాము వచ్చినదారినే మరల తమతమపురములకుఁ బోవుచు  
వచ్చిరి. అందుచేత నామెను వివాహమాడు సంతతౌత్రము గల పురు  
షుఁడు ప్రపంచములో దొరకునా యని యెల్ల వారును సంశయపడు  
చుండిరి. అయినను కాంచనవర్మమాత్రము తన పెద్దకొమార్తె పెండ్లి  
చేయనిదే రెండవకొమార్తె పెండ్లి చేయ నని నియమము చేసికొని,  
పద్మావతియొక్కగుణసంపదను విని యామెను పాణిగ్రహణము చేసి  
కొనుట కయి యెటువంటి గొప్పయింటిరాచకొమాళ్ళు వచ్చినను వారి  
కెవ్వరికిని కూతు నియ్యక నిరాకరించుచుండెను. అందుచేత బంధువు  
లందఱును పెద్దకొమార్తెనిమిత్త మయి చిన్నకొమార్తెను చెడఁ  
గొట్టుచున్నాఁ డని యాతని నిందింప మొదలుపెట్టిరి.

ఇట్లు కొంతకాలము జరిగినపిమ్మట వివాహమునిమిత్త మయి  
రుద్రమూర్తి యనురాజకుమారుఁడు కాంచీపురమునకు వచ్చి, అక్కడ  
శారీదేవియొక్కగుణమహిమను పొరులవలన పూర్ణముగా వినియు  
సంతమాత్రమును వెనుకతీయక యామెసౌందర్యమును ధనమును

ఆశించి యామెను వివాహమయి శాంతాశ్మరాలును పరమసాధ్వయు నయినభార్యను గా దిద్దుకొనుట కయి నిశ్చయించుకొనెను. అటువంటి యసాధ్యమయినపనిని నిర్వహింపఁ బూనుటకు సమర్థుఁ డాతనితో సమానుఁడు మఱియొకఁ డుండఁడు; అతఁడు మిక్కిలి ధైర్యస్థైర్యములు గలవాఁడు ; అనన్యసామాన్య మయినబుద్ధికౌశలమును వాక్చాతుర్యమును గలవాఁడు; నిజముగా మనస్సులో ననుమాత్రమును కోపము లేనప్పుడు పయికి కొండంతకోప మున్నట్లభయించుటకును మనస్సంతయు క్రోధమయి మయి యున్నప్పుడు పయికి మరమశాంత భావమును గనఁబఱుచుటకును లోకములో నాతనిని మించినవాఁడు మఱియొకఁ డుండఁడు. అతఁడు సహజముగా తన్నుఁగూర్చి యితరులెందఁ జేమనుకొన్నను తన కేమికష్టములువచ్చినను లక్ష్యపెట్టని స్వభావము గలవాఁడు. అతఁడు గౌరీదేవిని వివాహ మాడినతరువాత తానామెను వశపఱుచుకొని సాదుచేయుట కయి వేఱుమార్గము లేదని కనిపెట్టి యాకారవికారములచేతను చేష్టలచేతను మాటలచేతను దుర్వాసుని మించినకోపశీలునివలె నటింపసాగెను.

రుద్రమూర్తి మొట్టమొదట కాంచనవర్మయొద్దకుపోయి తన కులగోత్రనామములు తెలుపుకొని, ఆతనితో “నీకొమార్తె యైనగౌరీదేవియొక్క శాంతస్వభావమును వినయవిధేయతలను విని యామెను వలించుతలంపుతో మఘరాపురమునుండి నచ్చితి” నని చెప్పెను. కాంచనవర్మ యాతనితండ్రి నెఱిగినవాఁడుగాన సత్కులప్రసూతుఁడయినయుత్తమక్షత్రియుఁడు తన కల్లుఁడు కాగోరినందునకును తన కొమార్తెకు మించినబంధము వచ్చినందునకును మిక్కిలి సంతోషించినవాఁడయినను, ఆమెస్వభావమును తెలుపక దాఁచుట యుచితము కాదని శావించి రుద్రమూర్తివంకఁ దిరిగి “నాకొమార్తె

గుణములునీవు విన్న వానికంటె విరుద్ధములయిన”వని చెప్ప నారంభించెను. ఇట్లు చెప్పుచుండఁగానే లోపలినుండి సంగీతాచార్యుఁడు పరుగెత్తకొనివచ్చి “అయ్యా! సంగీతము చెప్పనప్పుడు తోడిరాగములొ స్వరము తప్పినదని చూపినతప్పిదమునకయి నీకొమార్తె వీణాదండముతో నా నెత్తిమీఁద కొట్టినది” అని మొటపెట్టుకొనెను. ఆమాటలు విన్నమీఁదట దుద్రమూర్తిముఖమునందు మఱింతవికాసమును గనఁబడిచి. ‘ఈమాటలు విన్నతరువాత నా కామెమీఁదప్రేమ మఱింత యధిక మగుచున్నది. ఆమెశరీరములొ పిఱికికండ లేనిమహాక్షాత్రము గలకాచకూతురయినందునకు నా కపరిమితానందము కలుగుచున్నది. ఆమె నామనసువచ్చినజాణ’ అని యామెను మెచ్చి పొగడుచు, ఆమెతో సొక్కసారి సమావేశముకలుగఁజేయవలసినదని యాతనిని వేడుకొనెను. అతఁడందునకు సమ్మతించి, దుద్రమూర్తియొక్క తండ్రి మృత్యుఁడగుటయు తదనంతర మాతనిచరస్థిరరూపమయినసొత్తంతయు దుద్రమూర్తివశ మగుటయు నడిగి తెలిసికొని ఒకపరిచారికను పిలిచి నీ వీరాజకుమారునికి గారీదేవిని చూపుమని చెప్పెను. అప్పు డాదుద్రమూర్తి కాంచనవర్మను జూచి, “అయ్యా! నేను నీకొమార్తెయొక్కసమ్మతిని పొంది యామెను వివాహమాడెడు పక్షమున నా కరణ మేమి యిచ్చెదనో యిప్పుడే చెప్పుము” అని యడిగెను. నీ వాచిన్నదానినునను వశపఱుచుకొని యామెనువివాహమాడఁగలిగెడుపక్షమున, వివాహసమయమున దిరువదివేలరూపాయల నిచ్చి నాయనంతరమున నాసొత్తులలో సగము వ్రాసియిచ్చెదనని కాంచనవర్మ చెప్పెను. అందున కాయఁడొడిఁబడి మామయొద్ద సెలవుపొంది పరిచారికవెంట నడుచుచు తోవపొడుగుననుతనలోతానిట్లాలోచించుకొనసాగెను. . . . “ఆమెతో నే నెట్లు మాటాడుదును?

ఆమెతో సంభాషణము చేయునప్పుడు నాశాంతస్వభావమునంతను గనఁబఱచెదను. ఆమె నన్నుతిట్ట మొదలుపెట్టినను, ఆమెవాక్యములు కోకిలస్వరమువలె మృదుమధురగంభీరములుగా నున్న వని పొగడెదను. ఆమె నావంక కన్నులెఱ్ఱచేసి చూచినను, ఆమెచూపులు దయారసమును వెదచల్లుచున్న వని శ్లాఘించెదను. ఆమెనాతో మాటాడక మానమును ధరించినను అటువంటిసరససల్లాప మెప్పుడును వినలే దని మెచ్చుకొనెదను. ఆమె నన్ను లేచిపొమ్మని చెప్పినను, తనయొద్దనే యెల్ల కాలము నుండుమని చెప్పినంత కృతజ్ఞతను గనఁబఱచెదను”

ఈప్రకారముగా నాలోచించుకొనుచుపోయి పరిచారికచూపిన గది చేరి యొకపీఠముమీఁదఁ గొంతసేపు కూరుచుండియున్నమీఁదట తండ్రి బలవంతపెట్టి ప్రార్థించి పంపఁగా శారీదేవి యాతనితోమాటాడుటకయి మెల్లఁగా గదిలోనికి వచ్చెను. అప్పు డాకన్యావరుల కీప్రకారముగా సంభాషణ మారంభ మయ్యెను.

రుద్ర—శారీ! నీకు డేమమా?

శారీ—(కోపము) న న్నందఱును శారీదేవియని పిలుతురు.

రుద్ర—కాదు. శారి యనియే పిలుతురు గయ్యాళిశారి యని కూడ పిలుతురు. దాని కేమిగాని నీవు సౌందర్యవతివనియు శాంత మూర్తివనియు విని నిన్నుభార్యనుగా వరింపవలె నని వచ్చినాను.

శారి—(కన్నులెఱ్ఱచేసి బిగ్గరగా నన్ను గయ్యాళిశారి యని పిలుచు చున్నారా? ఎవ్వరు పిలుచుచున్నారో వారి నిటు రమ్మను.

రుద్ర—ఓ ప్రియరాలా! నీకంతస్వర మెంత మధురముగా నున్నది! ఓహో! నీశాంతస్వభావము నెంతని కొనియాడఁగలను! మనహాస్యవచనము లింతటితో చాలును. నిన్నిచ్చి నాకు వివాహము చేయుటకు నీతండ్రి యొప్పుకొని యరణమునకుకూడ నిరారణము చేసి

నాఁడు. ఇక నీవంగీకరించినను లేకపోయిననుగూడ నిన్ను నేనుతప్పక వివాహ మాడెదను.

ఈమాటలు జరగుచుండఁగానే తనకొమార్తెకంఠము బిగ్గరగా వినఁబడ్డందున వారులోపల నేమికలహమాడుచున్నారో యనికాంచన వర్మ చూడవచ్చెను. అంతట రుద్రమూర్తి యాతనిని జూచి, “నీ కూతురు నన్నెంతో ప్రేమతో నాదరించి పయిదశమినాఁడు పెండ్లి చేసికొనుట కంగీకరించినది” అని చెప్పెను. ‘ఇతనిని పెండ్లిచేసికొనుటకుఁగాదు దశమినాఁ డితనిపెండ్లిచేయుట కంగీకరించితి’ నని గౌరీదేవి తండ్రి తో ననెను.

రుద్ర—దశమినాఁడు నన్నీమె తప్పక కరగ్రహణము చేసి చేపట్టును.

గౌరీ—కంఠగ్రహణము చేసి యురిపెట్టును.

రుద్ర—అయ్యా ! మీరీచిన్నదానిమాటలుపాటిగాఁబట్టకుఁడు. మే మిద్దఱమును రహస్యములో పాణిగ్రహణమున కొప్పుకొన్నాము. పయికిమాత్రము మీయొద్ద తా నీలాగున ననుచుండెద నని యీమె నాతోఁ జెప్పినది. మేము మాటాడిన యీనిమిషకాలములోను నా మీఁదనీమెకుఁగుదిరిన యనురాగ మింతింత యని చెప్పశక్యముగాదు. ఓ గౌరీ ! నాప్రాణేశ్వరీ! నాకొక్కముద్దిమ్ము. నేనుమధురాపురమునకుఁ బోయి నీవు కోరినయాభరణములును వస్త్రములును దీసికొని దశమినాటికి వచ్చెదను—ఓమామా ! వివాహసన్నాహముచేయించిబందు వులకందఱకును శుభ లేఖలను బంపుము—ఓప్రియురాలా!క్రొత పెండ్లి కూతురువలెఁ గనఁబడుటకయి నాహృదయేశ్వరికిమనసువచ్చినమంచి బట్టలను నగలను దెచ్చెదను. సెలవిమ్ము పోయివచ్చెదను.దశమినాఁడే సుముహూర్తము నిశ్చయమయినది గదా?

అని యాతఁడు నడిచెను. కాంచనవర్మయు తనకొమార్తెకు వివాహ మెట్లయినఁ గావలెనని యొడఁబడి యాతనిసుముహూర్తము నకు ముందేరమ్మనిచెప్పి పంపివేసి, కొమార్తెమనసు మెత్తపడునట్లుగా నాకొత్తయల్లుని శ్లాఘింపఁజొచ్చెను. గౌరీదేవియుపయి కెట్లనుచున్నను లోపలమాత్రము వరించవచ్చిన యాతనిని వివాహమాడవలె ననియే యభిలషించుచుండెను. అప్పుడే శుభలేఖ లందఱికిని బంపఁబడినవి. వివాహాదినమున కొక్కొక్కరే బంధువులందఱును రాఁదొడఁగిరి కాని పెండ్లికొమారుఁడుమాత్రమురా లేదు. పెండ్లిపను లన్నియుఁజేయఁ బడినవి; వీధికి తోరణములు కట్టఁబడినవి; పురోహితుఁడువచ్చిసిద్ధముగా నుండెను; వాద్యములు వాయించువారు సహితము వచ్చి వాకిట నిలిచియుండిరి; యెల్లవారును పెండ్లికొడుకునిమిత్త మెదురుచూచు చుండిరి. తన్ను పరిహసించుటకయి యాతఁ డిట్లు మాయచేసె నేమో యని పెండ్లికొమార్తెయు మనస్సులో వ్యధపడసాగెను. ఇట్లుండఁగా కట్టకడపట పెండ్లికుమారుఁ డక్కడకు వచ్చెను గాని యాతఁడు తెచ్చెద నన్నబట్టలనుగాని నగలనుగాని తీసికొనిరా లేదు. అతఁడు పెండ్లికొమారుని కర్హమగునట్లుగా నలంకరించుకొనియైనను రాక మాసినప్రాతబట్టలతో వచ్చెను; ఆతఁడెక్కివచ్చిన గుట్టమును వెంట గొనివచ్చినసేవకుఁడును గూడ యజమానుని వేషమునకుఁ దగినట్లుగా నే యుండిరి.

అంతట లగ్నసమయము సమీపింపఁగా మామగా రల్లుని బిలిచి కొత్తబట్టలు తెప్పించి కట్టుకొమ్మని చెప్పెను. ఆతఁడు పెండ్లి కొమార్తెను తనకు వివాహము చేసెదరుగాని తనబట్టలకు కాదని చెప్పుచు, ఎంతచెప్పినను వినక యాబట్టలను ధరించుట కంగీకరింపక పోయెను. ఇకఁ జెప్పిన కార్యము లే దనుకొని యప్పు డతనిని వివా



హవేదికవద్దకుఁ దెచ్చి పెండ్లిపీటమీఁదఁ గూరుచుండఁబెట్టిరి. అప్పుడు పురోహితుఁ డక్షింతలపల్లెమును చేతిలోఁ బట్టుకొని సంకల్పము చేయించుచు పెండ్లికొమారుని గోత్రనామము లడిగెను. తనదాత్రేయ గోత్ర మని యతఁ డి ట్లగిరిపోవునట్లుగా పురోహితుని మొగముమీఁద మొగము పెట్టి పెద్దకేకవేసెను. ఆధ్వని కక్కడనున్నవా రందఱును నులికి పడిరి. పురోహితుఁడును జడిసికొని చేతిలోని పల్లెమును క్రింద వదిలిపెట్టెను. అందుమీఁద నాడుద్రముఁ ది పుపట పుష్ట కొఱు కుచు, నేనెంతో వేడుకపడి వివాహము చేసికొనుచుండఁగా నడుమ నమంగళముగా పశ్యేమును క్రింద పడవేసెదవా యని వంగి క్రింద పడ్డపశ్యేమును దీసికొనుచున్నయాపురోహితుని నెత్తిమీఁద నొక్క చటపు చటచెను. ఆదెబ్బతో పురోహితుఁడును పురోహితుని చేతి లోని పశ్యేమునుగూడ మరల క్రిందఁ బడెను. ఈప్రకారముగా వివా హము పొడుగునను జరిగిన యాతనిపిచ్చికోపమును విచిత్రచేష్టలును చూడఁగా మనస్సులో గారీదేవియంతటిదానికి సహితము భయము కల్గి యామెదేహము కంపమెత్తసాగెను. పెండ్లి నాలుగుదినముల లోను పెండ్లికొమారుఁ డిటువంటివికారచేష్ట లెన్నెన్నో చేసెను. ఇది యంతయు గయ్యాళి యైనతనభార్యను సాదుచేసి వశపఱుచుకొనుట నిమిత్తమయి యతఁ డేర్పఱుచుకొన్నయుపాయమున కనుగుణముగా వేసిన వేషమేకాని దుద్రమూర్తియందు సహజముగా నిట్టివికార గుణము లేవియు లేవు.

వివాహ మయినమఱునాఁడే యతఁడు భార్య చేయిపట్టుకొని యిప్పుడే భార్యను తనయింటికిఁ దీసికొనిపోయెద నని ప్రయాణము చేసెను. అప్పుడు మామగారు చేసినప్రార్థనలుగాని భార్య యన్న కోపవాక్యములుగాని దృఢనిశ్చయుఁ డయి యున్నయాతనియొద్ద

నేమియు పనిచేయలేకపోయెను. ఆతఁ డెందఱెన్నివిధముల నయమున  
 భయమునఁ జెప్పినను వినక తనపట్టును వదలక, వివాహముకాఁగానే  
 భార్య తనసొ త్తయినందున తనసొత్తును తనమనసువచ్చునట్లు చేసి  
 కొనెడ నని, చేయి పట్టుకొని గారీదేవిని బలవంతముగా వీధిలోని  
 కీడ్చుకొనిపోయెను. అట్టిమూర్ఖునితో తగవులాడి వారింపఁబూనుట  
 వలనఁ బ్రయోజనము లేదనుకొని తా మాజోలికి పోక యెల్లవారును  
 మాటాడక చూచుచు నూరకుండిరి. ఇట్లామెను వీధిలోనికిఁ గొని  
 పోయి యామెనిమిత్తమయి బుద్ధిపూర్వకముగా నేర్చితెచ్చినబక్క  
 గుఱ్ఱముమీఁద నామె నెక్కించి, తానును తనసేవకుఁడును వేలువేలు  
 గుఱ్ఱములమీఁద నెక్కి నడిపించుచు నడువలేక భార్యయెక్కిన గుఱ్ఱము  
 నిలువఁబడినప్పు డెల్లను దానిమీఁద తీవ్రకోపమును జూపి యింటికిఁ  
 బోయినతరువాత దానిమాంసమును గోసి కాకులకును గ్రద్దలకును  
 నెగరవేసెద నని కేకలువేయుచు, ప్రపంచములోని కోపులలోనెల్లను  
 పరమకోపి యని యామెకుఁ దోచునట్లుగా నతఁడు ప్రవర్తించి  
 సాగెను. కడపట నెంతోకష్టముమీఁద వారిల్లు చేరిరి. త్రోవపొడుగు  
 నను గుఱ్ఱము మీఁదను సేవకునిమీఁద నతఁడు వేయుచువచ్చిన  
 కేకలు తప్ప నామెకు మఱియేమియు వినఁబడలేదు. అతఁడు మంచి  
 మాటలు చెప్పుచు లోపలి కామెను గొనిపోయెను గాని యతఁ  
 డారాత్రి యామెకు విశ్రాంతిగాని భోజనముగాని దొరకునట్లు చేయ  
 దలఁచుకోలేదు. అందుచే భోజనసమయ మయినప్పుడు బోనకత్తె  
 వంటచేసి తెచ్చి పదార్థములను కంచములో వడ్డించఁగానే యతఁడు  
 భార్యయఁ దతిదయగలవానివలె నటించుచు దగ్గఱకు పోయి యన్న  
 మును కూరలును ముట్టిచూచి, అంత సుకుమారముగా పెరిగిన  
 యీకోమలి యిటువంటి పనికిమాలినయన్నమును కూరలు నెట్లు

తినఁగలుగు నని వంటచేసెడువారిమీఁద కోపపఱచు, ఆ యన్నమును కూరలును నట్టింట వెదఁజల్లి వాని నెత్తిపాఱవేయవలసినదని పరిచారి కల కాజ్ఞాపించెను. వా రాప్రకారముగాఁ జేసిరి. తిన్నఁగా పక్వము కానిపదార్థము లామె తినుట కిష్టములేక యామెయందుఁగల ప్రేమ చేతను దయచేతను తా నిది యంతయుఁ జేయుచున్నట్లతఁడు నటించు చుండెను. ఇట్లురాత్రి భోజనములేకయు నలసియు నామె కొంత విశ్రాంతినిగోరి పరుండ నపేక్షింపఁగా, నతఁడు పడకగది లోనికిఁ బోయి దుప్పట్లను పలుపును తడవిచూచి పయినిజెప్పినవిధముగానే యటువంటి పుట్టుభోగికొమార్తె కిటువంటిపా న్నెట్లు పనికివచ్చునని భృత్యులమీఁద కోపపడుచు దుప్పట్లను దిండ్లను పలుపునుదీసిగదిలో తలయొకవైపున విసరివైచెను. అందుచేత నామె పరుండుటకు మంచ మయిననులేక గోడకుఁజేరగిలఁబడి కూరుచుండియే కన్నుమోడ్చి మొదలుపెట్టెను. ఆమెకు కొంచెము కునుకువచ్చినసమయము చూచి యతఁడు కొత్త పెండ్లికూతున కిటువంటిముతకపా న్నేల వేసితి రని సేవకులమీఁద నాగ్రహపడి కేకలు వేయుచు నామెకు నిద్రాభంగము కలుగఁజేయుచు వచ్చెను. ఆరాత్రియంతయునీప్రకారముగాఁగడచెను. పరిచారకులు మొదలయినవా రందఱు నావఱకే భోధింపఁబడినవారగుటచే నతఁడు పెట్టినపాల్లెల్లను పడుచు లోఁబడి మాటాడక యూర కుండిరి.

మఱునాడుకూడ కూర యడుకలే దనియు, అన్నముచిమిడిన దనియు, పులుసుకాఁగ లేదనియు, పప్పు మాడిన దనియు వంకలుపెట్టి యతఁడు వెనుకటిదినమునవలెనే పాఱవేయుచు భార్య కనుగ్రహము చూపి మంచిమాటలాడ మొదలుపెట్టెను. వేడుకొనుటయన్నమాట స్వప్నావస్థయందు సహిత మెఱుంగని గర్వభూయిష్ఠురా లయిన శౌరీ

దేవియంతటిమానవంతురాలునడిచిన నూకలికి తాళలేక మలమల  
 మాడుచు, భర్త యావలికి బోయినప్పుడు తన కేదియైనకొంచెమాహా  
 రము రహస్యముగా తెచ్చి పెట్టవలసినదని పరిచారికలను వేడుకొనెను.  
 ఆవఱ కతనియుపదేశము తగిలినవారే యయినందున వారందఱును  
 భయపడినట్లు నటించుచు, యజమానునకు తెలియకుండ తా మేది  
 యైన పెట్టెడుపక్షమున త మ్మతఁడు చంపివేయు నని చెప్పి, ఏమియుఁ  
 బెట్టక దూరముగా తొలఁగిపోయిరి. అప్పు డామె యొంటిగానుండి  
 తనలో “అయ్యో! న న్నితఁడు పస్తుపెట్టి చంపవలెననియే వివాహ  
 మాడెనుకాబోలును! నాతండ్రియింటికివచ్చినబిచ్చగాండు! సహితము  
 కావలసినంతయన్నము తిని పోయెడువారు. ఏవస్తువువిషయమునను  
 పరుల నెప్పుడును వేడుకొని యెఱుఁగనట్టి నాయట్టిదానను తిండిలేక  
 మాడిపోవుచున్నాను; నిద్రలేక తలతిరిగి చచ్చిపోవుచున్నాను; ఈతని  
 యటపులే నా కాహారముగా నున్నవి; కేకలు వేసికన్నులుమూయనీయ  
 కుండుటయే నాకు నిద్రగానున్నది. సేవకులు తెచ్చినయన్నమును  
 తిన్నను, పరిచారికలువేసినపాన్సుమీఁద పరున్నను, నే నెప్పుడేచచ్చి  
 పోదునన్నట్లు నటించుచు, నాప్రాణములు నిలుపుటనిమిత్తమే తాను  
 నా కీమహోపకారమును జేయుచున్నట్లభినయించుచుండుట చూడగా  
 నాకుమరింతవిచారముకలుగుచున్నది” అని తలపోయ మొదలు పెట్టెను.  
 ఇట్టింకను తలపోయుచుండఁగా నింతలోదుద్రమూర్తికొంచెముచిమిడిన  
 యన్నమును రెండుమూ డుప్పువేయనికూరలును పళ్ళెములోవేసి  
 పట్టుకొనివచ్చి, ‘ఓప్రియురాలా! నీ వెట్టున్నావు? ప్రాణాధికురాల  
 వయిననీనిమిత్తము నేనెట్లుకష్టపడుచున్నానో చూచినావా? ఈయన్న  
 మును కూరలును నేను స్వహస్తములతో పాకముచేసినాను. నేనుపడ్డ  
 శ్రమకు నీవునాయెడల కృతజ్ఞురాలవయి యుండవలెను” అని మెల్లగా

మును పెట్టెను. ఆమె దానిని పుచ్చుకొని నీనవలె నని యుద్దేశించి మాటాడక మెల్లగా ముందుకు జరుగుచుండెను. అదిచూచి యతడు నోటినుండి మాటరా దేమి? నీచకానమును మాడగా నీకిప్పుడన్న మక్కటలేనట్లున్నది. ఇంతసేపును నీనిమిత్తము నేనుపడిన ప్రయాస మంతయు వ్యర్థమయిపోయినది” అని పలుకుచు సేవకులనుబిలిచి యాపశ్యేమును లోపలికిఁదీసికొనిపోడిని చెప్పెను. ఆమెలోపలనున్న దుస్సహాయున తుద్బాధ యామెగర్వమునంతను బోగొట్టి యామె చేత ‘నా కన్నము కావలె’ ననిపించెను. కానియతఁడామాటతోతృప్తి నొందక యామెను మఱింత దీనత్వముతో వేడుకొనునట్లు చేయ నుద్దేశించి, లోకములో నీచసేవకుడు కొంచె ముపచారము చేసినప్పుడుకూడ యదమానులయినను కృతజ్ఞతను చూపుదు. ఇంతకష్టపడి పనిచేసినను భర్తనైన నే నింతమాత్రపుమాటకయినను నోచుకోక పోతిని’ అని సేవకులవారకఁ జూచెను. ఆ యన్నము కొడలేకుండ సేవకు లెక్కడ పశ్యేమునుదీసికొనిపోదురోయని భయపడి బగబగముడు చున్న కడుపుచిచ్చునకు సహింపలేక గర్వమునంతనువిడనాడి యిష్టము లేకయే “నేను మీయెడల కావలసినంతకృతజ్ఞత కలిగియున్నాను. మీకనేక వందనములు చేసెదను. నాకాయన్నము పెట్టి పుడు” అనెను. అందుమీఁద నతఁ డా సేవకులను పశ్యేమును తీసికొనిపోకుండ నాజ్ఞాపించి యామె భోజనముచేయుచుండఁగా ‘ఓ మనోనాయికా ! నీవినయవచనములకు నాకెంతో సంతోషమగుచున్నది, నీవు కడుపు నిండి భోజనము చేయుము. మనుగుడుపునిమిత్తమయి రేపునునమిద్దఱ మును నీపుట్టినింకికేబోయిహాయిగా సర్వసుఖములను అనుభవంతము. ఈలోపలనీకునేరు దెచ్చి పెట్టెదనన్నబట్టలను నగలను తెప్పించియిచ్చెదను’ అనితనమాటలయందామెకునమ్మకమువృట్టుటకై మంచిపట్టుగుడ్డను

తెప్పించి కుట్టుపనివానినిబిలిపించి అవికలు కట్టి తెమ్మనియామెయెదు  
టనే గుడ్డ వానిచేతి కిచ్చెను. వాడు కొంతసేపటి కొకఅవికను కుట్టి  
తీసికొని వచ్చెను. అది చేతఁబుచ్చుకొని వానిమీఁద కోపపడి కేకలు  
వేయుచు “ఇది పల్లెలయం దుండుమోటుస్త్రీలకు తగియున్నదిగాని  
నాభార్యవంటి నాగరికము గలవారికి తగినదిగా నుండలేదు. ఇది నీ  
మొగమును వేసి కొట్టుకొమ్ము” అని యారవికను వానిమీఁద విసరి  
వై చెను. ఆరవిక మిక్కిలి యందముగా నున్నందున దాని నేలాగున  
నైన ధరింపవలె నన్నయాశతో నామె “మాపట్టణమునందలి మంచి  
స్త్రీలందఱును తా మిటువంటిరవికలనే తొడుగుకొందురు. నా కీరవిక  
కావలెను” అని యడిగెను. “అట్లయినపక్షమున వారివలెనే నీవును  
మంచిదాన వగుము. మంచివారు తొడుగుకొనెడునట్టి యారవికను  
నీకిప్పుడు తప్పక యిప్పించెదను” అని యతఁడు ప్రత్యుత్తరము  
చెప్పెను. ఈప్రసంగ మారంభ మగునప్పటికి తిన్నయన్నము దేహా  
మునఁబట్టి కొంతబలము కలిగినందున, ఆమెకుఁ గలధైర్యమును గర్వ  
మును మరల పురికొనఁగా నామె యతనినంకఁ జూచి “మీరు నన్న  
ట్లనెదరేమి? నాకు తోచినయుత్తరమును నేను చెప్పవచ్చు ననుకొనె  
దను. నామనస్సులో నున్నదేమో చెప్పెదను. నేను శిశువును గాను,  
మీకంటె గొప్పవారిముందఱకూడ నాకుఁ దోచిన దేమో నిర్భయ  
ముగా చెప్పెడిదానను. వారు నాకడ్డమురాక నన్ను చెప్పనిచ్చెడు  
వారు. మీకు నామాటలు వినుట కిష్టము లేక పోయినయెడల మీ  
చెవులు మూసికొనుఁడు” అని యధికప్రసంగము చేయుట కారంభిం  
చెను. రుద్రమూర్తియటువంటికోపపుమాటలు వినుటకిష్టములేనివాఁ  
డయి, ఆమెతో వాదులాడుటకన్న నెటువంటిసంభాషణచేసియామెను  
వంచవలెనో చక్కఁగా కనిపెట్టినవాఁడు గనుక “నీవు చెప్పినది

సత్యము. ఆరవిక వట్టిపనికిమాలినది. అది నీ కక్కజలేదు. నీనది  
యక్కజలేదన్నందునకే నాకెంతో సంతోష మగుచున్నది.” అనెను.  
“మీకు సంతోషమయిననుకాకపోయిననుసరే. నాకారవికమాత్రము  
కావలెను. నాకిదితప్ప మఱియొకటి యక్కజలేను” అని యామె  
చెప్పెను. అతఁ డామెచూడలను గ్రహింపనట్లు నటించుచు “నీకు  
పట్టుచీర కావలె ననుచున్నావా? నీకదియుఁ గొనిపెట్టెదను.” అని  
చెప్పుచుండఁగా నింతలో వర్తకుఁడు వెనుక నియమించినప్రకారముగా  
నొకమంచిపట్టుచీరను దెచ్చి చేతి కిచ్చెను. అతఁ డాపట్టుచీరను చేతఁ  
బట్టుకొని చూచి, నిజముగా నతఁ డెప్పుడు భార్యకు పట్టుచీరనుగాని  
పట్టురవికనుగాని కొని యియ్యఁ దలచుకొనందున దానియందు  
దోషారోపణములు చేయుచు, అచు వెడల్పుగా నున్నదనియు, ఎఱ్ఱ  
రంగందముగా నుండలే దనియు, వెడల్పు తక్కువనియు, పొడ  
వెక్కువనియు, కేకలువేసి యూహనఁపాడుచీర తెచ్చినందున కయి  
యావర్తకునిమీఁద కోపపడి నిజముగా దుద్రమూర్తియై బట్ట  
నలిపి వానిమీఁద పాటవేసి వానిని కొట్టఁబోయెను. “దేశమునం  
దిప్పుడు గొప్పయింటిస్త్రీ లందఱు నిటువంటిచీరలనే ధరించుకొను  
చున్నారు” అని పలుకుచు బట్ట నెత్తుకొని వర్తకుఁడువీధిలోనికి పాటి  
పోయెను. అతఁ డాకుట్టుపసివానితోను వర్తకునితోను తా నావఱకే  
మాటాడి వారి కియ్యవలసినసొమ్మునావఱకే యిచ్చివేసినందున నతఁ  
డెంత కోపపడినను వారిలో నెవ్వరును మాటుమాట పలుకక పరమ  
విధేయతను గనఁబఱుచుచు నావలికిఁబోయిరి. ఈవఱ కెప్పుడును తా  
నంతకంటె మంచిచీరనుజూచి యుండలే దని గారీదేవి యాచీరను  
మెచ్చుకొ నెను. అతఁ డప్పటికంతేచాలుననుకొని వారి నావలికి తఱిమి  
వేసినతరువాత కోపము చల్లార్చుకొని భార్యవంకఁదిరిగి, “ఓప్రాణేశ్వరీ!



మన మిప్పుడు కట్టకొన్న యీసామాన్యమయిన బట్టలతోనే నీ పుట్టినింటికిఁ బోదము రమ్ము” అని గుఱ్ఱములను సిద్ధముచేసి లెచ్చుటకు నియమించి “యిప్పుడే సూర్యోదయమయినందున భోజనసమయమునకే మనము మీతండ్రిగారియింటికి పోదము” అని చెప్పెను. నిజముగా నది ప్రాతఃకాలము కాదు; అప్పటికిమిట్టమధ్యాహ్నమయినది. ఆతనియాకారవికారమునకును చేష్టలకును నిజముగాభయపడినదయి స్వభావగర్వమును విడిచి వినయముతో ‘ఓప్రాణనాథా! ఇప్పుడు మధ్యాహ్నము రెండుజాము లయినది. మన మక్కడకు వెళ్ళునప్పటికి రాత్రి నిద్రవేళ యగును” అని మెల్లఁగా సాహసముచేసి చెప్పెను. కాని యతఁడొకమెను పుట్టినింటికి తీసికొనిపోవులోపల నామెను పూర్ణముగా లోబఱుచుకొని తాను జెప్పినదానినెల్ల నామెయెదురుచెప్పక యొప్పుకొనుచుండునట్లు చేయవలె నని యుద్దేశించుకొని యుండెను. కాబట్టి యతఁడు తాను సూర్యునికికూడ ప్రభు వయి యాతనిని తన యిచ్చవచ్చినట్లు నడపఁగలిగినట్లుగా “నేను బయలుదేలునప్పుడేవేళ కావలెనన్న నావేళయే యగును. నే నేమి చెప్పినను నీవు నామాట కెదురుచెప్పుచున్నావు. ఈదినమున నిన్ను నేనుపుట్టినింటికిఁ దీసికొని పోను. నేనుదీసికొనిపోవునప్పుడు నేనేకాలమనిచెప్పెదనో యాకాలమే కావలెను” అని యప్పటికి ప్రయాణము నిలిపివేసెను. ఆమఱునాఁడు గారీదేవి యాతఁడు నేర్పమొదలుపెట్టిన విధేయతను నేర్చుకోవలసిన దయ్యెను. ఆమెతనవెనుకటి గర్వమునంతనువిడిచిపెట్టియెదురుచెప్పుట యన్నమాట మఱచిపోవువలకును తా నామెను పుట్టినింటికిఁ దీసికొని పోనని యాతఁడు శపథముపట్టి కూర్చుండెను. అందుచేత నామెయతఁడన్నదాని నెల్లనొనని యొప్పుకొన నారంభించినందున మఱునాఁడతఁడు ప్రయాణము చేసికొంతదూరము ప్రయాణముసాగినతరువాత



తీక్షణముగా ప్రకాశించుచున్న సూర్యుని జూపి “ఈమిట్టమధ్యాహ్న వేళను చంద్రుఁ డెంతచక్కఁగా వెలుంగుచున్నాఁడో చూచితివా?” అని భార్య నడిగెను. ఆవెలిఁగెడిది సూర్యబింబముకాని చంద్రబింబము కా దని యామె ప్రత్యుత్తిరము చెప్పెను. అందుమీఁద నతఁడు కోప పడి “నీవుపుట్టినింటికివెళ్ళులోవల నే నది చంద్రబింబమన్నను పక్షప్ర మన్నను నే నన్నప్రకార మయి తీరవలెను. నీదింకను నామాటకెదు రాడుచున్నావుగాన నిన్ను నేను సీపుట్టినింటికిఁ దీసికొనిపోను” అని చెప్పి గుఱ్ఱమును వెనుకకు మరలింపఁబోయెను. గౌరీదేవి వెనుకఁగవలె గయ్యాళిగౌరిగాక సాధ్యయైనందున భర్తవంకఁ జూచుచు ‘ఓ ప్రాణ వల్లభా! మన మిప్పటికి చాలదూరము వచ్చితిమిగాన గుఱ్ఱమును వెనుక త్రిప్పక ముందుకె నడిపింపుడు. అది సూర్యబింబమో చంద్రబింబమో పక్షత్రమో మీ రేదిచెప్పిన నదే కానిండు. మీరు దానినిప్పు డాము దపుదీపమని చెప్పినను నే నొనని యొప్పుకొనెదను” అని దీనత్యముతో జెప్పెను. అతఁ డామె వాక్యముల సత్యమునుపరీక్షింపదలఁచి అది చంద్రబింబము’ అని మరల చెప్పెను. “అది నిస్సందేహముగా చంద్ర బింబమే” అని గౌరీదేవియుఁ బలికెను. “నీ వబద్ధ మాడుచున్నావు. ఆవెలిఁగెడిది ప్రకాశమానమైన సూర్యబింబము” అని యతఁడు యన మాటను మాఱెను. “అట్లయిన పక్షమున నదితప్పక సూర్యబింబమే. మీ రది సూర్యబింబము కాదని చెప్పెడు పక్షమున సూర్యబింబము కాదు. మీరు దాని నేమనిపిలుతురో నాపాలిటికది యాపేక్షకలదే యగును. ఇంకముందెప్పుడును మీగౌరీదేవి కేదియు మీకు తోఁచిన దానికంటె వేఱువిధముగా తోఁచదు” అని యామె బదులుచెప్పెను. ఆపయి నతఁడుకొంతదూరము ప్రయాణము సాగనిచ్చి యామెయొక్క విధేయత స్థిరముగా నుండునో లేదో మఱియొకసారి పరీక్షించిచూడఁ

దలచి, ఆదారిని బోవుచున్న యొకవృద్ధుని జూచి కన్యయైనట్టుగా  
 ‘ఓసుందరీ! నీ వెందుఁ బోవుచున్నావు?’ అని పలికి భార్యవంకఁ దిరిగి  
 “నాప్రాణేశ్వరీ! సౌందర్యరాశియైన యిటువంటి యువతిని నీ వెప్పు  
 డయినఁ జూచియున్నావా? ఆమెముఖము చంద్రబింబమువలెనున్నది.  
 ఆమె చెక్కులద్దములను మించియున్నవి. ఆమె కన్నులు కౌదామర  
 జోకులను తిరస్కరించు చున్నవి. అటువంటి లావణ్యవతి యైన  
 యామెవద్దకుఁబోయి కుశలప్రశ్నమడిగి యామెనొక్కసారియాదరించి  
 రమ్మ” అని చెప్పెను. తనగర్వమంతయుఁ బోఁగొట్టుకొని  
 పరమవిధేయురా లయి యున్న యామె భర్త యాజ్ఞాపించిన  
 ప్లాముసలివానియొద్దకుఁ బోయి “ఓ చెల్లెలా! ఓసౌభాగ్యవతీ!  
 నీకు టేమమా? నీ వెక్కడకుఁ బోవుచున్నావు? నీగృహ మెక్కడ  
 నీయంతటి సౌందర్యవతిని గన్నతల్లిదండ్రులభాగ్యమే భాగ్యము” అని  
 యావృద్ధుని నాదరించెను. అంతట దుద్రమూర్తి మరల భార్యవంకఁ  
 జూచి “ఓ ప్రియులారా! నీకు మతిపోయినదా యేమి? ఇతఁడు పురు  
 షుఁడుకాని నీ వనుకొనునట్లు స్త్రీ కాదు. ముసలితనముచేత సీతని  
 చప్పిడిచాడ లెండిపోయినవి; ముఖము ముడుతలు పడినది. నీవు కని  
 పెట్టలేదా?” అని పలికెను. అందుమీఁద నామె వెంటనే తెలివి తెచ్చు  
 కొన్న ట్లభినయించుచు నావృద్ధునిజూచి “అయ్యా! నన్నుక్షమింపుము.  
 ఈయెండలో నడుచుటచేత నాకన్నులు మిటుమిట్లుగొని నా కేవియు  
 తిన్నఁగా కానరాకున్నవి. కన్నులు పచ్చపడి సర్వమును పచ్చఁగానే  
 కానవచ్చుచున్నది. ఓ వృద్ధుడా! నీవు పూజార్హుఁడవుగాఁ గానఁబడు  
 చున్నావు. నేను పొందినయీభ్రమకు నన్ను మన్నింపుము” అని  
 వేడుకొనెను. “అయ్యా! ఈచిన్నద యెటుఁగక చేసినయీతప్పిదము  
 మన్నింపుము. నీవు మంచివాఁడవుగాఁ గానఁబడు చున్నావు. నీ

వెక్కడకుఁ బోవుచున్నావో మాయం దనుగ్రహించి చెప్పెదవా?  
 మేము పోయెడియూరికే నీవును బోవుచున్నపక్షమున, మాకు మంచి  
 సహవాసము దొరకినందుకు పరమానందభరితుల మగుచున్నాము”  
 అనిరుద్రమూర్తి యావృద్ధుని సంతోషపెట్టెను. ఆవృద్ధుడు ‘అయ్యా!  
 వింతయైన మీయిరువురవర్తనమును నాకదృష్టమును సంతోషమును  
 గలిగించు చున్నది. నాపేరు చిత్రసేనుఁడు కాంచీనగరమం దున్ననా  
 కుమారుని జూచుటకయి నే నక్కడకుఁ బోవుచున్నాను” అని చెప్పెను.  
 ఆపేరు వినఁగానే యతఁ డావృద్ధుఁడు తనమఱుదలిని వివాహము  
 చేసికొనఁ బోవుచున్నదృఢసేనునితండ్రి యగుట యెఱిగి “అయ్యా!  
 నీకొమారుఁడు కాంచనవర్మయొక్కద్వితీయపుత్రిక యైనపద్మావతిని  
 పెండ్లియాడఁ బోవుచున్నాఁడు కాఁడా” యని యడిగి తెలిసికొని తన  
 బంధుత్వమునుకూడఁ దెలిపికొని యటువంటిభాగ్యవంతునితో సంబం  
 ధము చేయఁబోవుచున్నందున కాతని నభినందిచెను. అటుతరువాత  
 వారందఱును గలిసి సుఖముగా ప్రయాణముచేసి యుక్తసమయములో  
 కాంచనవర్మ గృహమునకుఁబోయి చేరిరి. ఆవఱ కేర్పఱుచుకొన్న  
 ప్రకారముగా విదియనాఁడు ముహూర్తనిశ్చయము చేయఁబడినందున  
 ఆదినమున పద్మావతిని దృఢసేనున కిచ్చి వివాహము చేసిరి. ఆదినము  
 ననే యాసుముహూర్తమునందే కాంచనవర్మ తనబంధువుల చిన్న  
 దాని నొకదానిని సత్యవర్ధనుఁ డనువాని కిప్పించి యావివాహమును  
 తనకొమార్తె వివాహముతోఁగూడ జరపించెను. ఆవివాహములనిమి  
 త్తము బంధువర్గమంతయు వచ్చియుండెను. ఇట్లందఱును జేరి కూడ  
 చుండి యుండఁగా పద్మావతిభర్తయైనదృఢసేనుఁడును రెండవపెండ్లి  
 కొమారుఁ డయినసత్యవర్ధనుఁడును రుద్రమూర్తినిజూచి యాతనికి  
 గయ్యాళిభార్య దొరకినదనియుఁ దమకు చెప్పినట్లు వినెడుమంచి

భార్యలు దొరకిరనియు భావించి మాతనినిపరిహాసింప మొదలుపెట్టిరి. ఆమాటల కతఁడు సహింపక క్రొత్తగా వివాహ మయినయాముగ్గురు వధువులలోను తనభార్యయే మిక్కిలివి ధేయతకలదని వారితోవాదింప దొడఁగెను. ఆవాదమును విని కాంచనవర్మసహిత మూరకుండలేక తన పెద్దయల్లుని జూచి యాయున్నముగ్గురిలోను నీభార్యయేగదాగయ్యాళి యని చెప్పెను. అందుమీఁద నతఁడు గంభీరస్వరముతో మామగారిని క్రొత్తపెండ్లికొడుకులనుబిలిచి, అందఱిభార్యలలోను నిశ్చయముగాతన భార్యయే మిక్కిలియడకువయును సద్వర్తనమును గలదనియు, ఆమె యోగ్యత తక్కినవారికంటె తనకే దృఢముగా తెలియు ననియు, భర్త యాజ్ఞ యైనదని నూతనబంధువుల నందఱిని పిలువనంపిన పక్షమున నెవ్వ రెక్కువవిధేయతను గనఁబఱచి ముందుగావత్తురో వారినడతను బట్టి వారిసుగుణసంపద తెలియవచ్చుననియు, ఈపని కిష్టమయిన యెడల తాను పందెము వేయుటకుసిద్ధముగా నున్నాడననియు, దృఢ ముగాఁ జెప్పెను. తక్కినయిద్దఱును తలతిక్కదయిన గౌరీదేవికంటెఁ తమభార్యలే యెక్కువ విధేయతగలవారని దృఢముగా నమ్మియుండిరి గాన వారువెంటనే పందెమున కొప్పుకొని, గెలిచినవారి కోడినవాగు నూతేసిరూపాయ లిచ్చుట కొడంబడిరి. అప్పుడు దుద్రమూర్తి వారిని జూచి మీభార్యలు మీరుచెప్పినట్టు విందురో వినరో యన్నసంశ యముచేత తక్కువపందెము వేసితికాని నేను నాభార్యయందున్న నమ్మకముచేత నూఱురెట్లధికధనము పందెము వేయుటకయినను సిద్ధముగా నున్నానని వారిని మఱింతపురికొల్పెను. అందుపయిన వారు రోషమెక్కినవారయి తాము విషయము పొందకపోయినయెడల చెటి వేయేసి రూపాయలు నిచ్చెద మని పందెపుసొమ్మును హెచ్చించిరి. పందెము నిశ్చయమయినతరువాత వారిలోముందుగా దృఢ సేనుఁడు

పరిచారిక నొకదానిని పిలిచి నీభర్త సెలవయినదని పద్మావతిని పిలుచు కొనిరమ్మని పంపెను. కొంతసేపటి కాపరిచారిక మరలవచ్చి 'అయ్యా! మీభార్య లోపల పనిగానున్నందున తా నిప్పుడువచ్చుటకు వీలులేదని చెప్పునున్నది" అని చెప్పెను. అది చూచి రుద్రమూర్తి "దృఢసేనా! నీభార్యయొక్కవిధేయత తేటపడినదా? లోపల పనిగా నున్నదట! వచ్చుటకు వీలులేదట! ఇదేకదా నీభార్యయొద్దనుండి వచ్చినప్రత్యుత్తరము!" అని తోడియల్లుని కేరడములాడ మొదలు పెట్టెను. ఆమాటల కుడికి దృఢసేనుడు "అన్నా! తొందరపడఁబోకు. నీభార్య యింతకంటెనవమానకరమయిన యుత్తరమును బంపకపోయినయెడల నీవప్పుడు సంతోషింపుము" అని యూరకుండెను. అప్పుడు సత్యవర్ధనుడు పరిచారికనుజూచి నీవీసారి నాభార్యవద్దకుపోయి యెంతపనియున్నను విడిచి నీభర్తనిన్నొక్కసారి వచ్చి పొమ్మనుచున్నాడని వేడుమని పంపెను. ఆమాటవినిరుద్రమూర్తి "ఓసత్యవర్ధనా! నీభార్యనుభర్తవద్దకు తోడి తెచ్చుటకయి వేడుకోవలెనుగా! అట్లయిన నీదిదొడ్డభార్యయే" అని యాతనినికూడ నెగతాళి చేసెను. ఆపరిహాసమునకు రోషించి సత్యవర్ధనుడు "బావా! నీవంతువచ్చినదాక నిమిష మోపిక పెట్టుము. నీభార్య ప్రార్థింపకుండ నీవద్దకు వచ్చినప్పుడు చూతములే" అనిపరిహాసముగా పలికెను. ఈమాటలనుచుండఁగానే లోపలికిఁబోయినపరిచారిక క్రొత్త పెండ్లికూతును దీసికొనిరాకయే తా నొంటిగావచ్చుచుండుట కంటఁబడఁగానే సత్యవర్ధనుని మొగము వెలవెలపోవ నారంభించెను. అంతట పరిచారిక ప్రవేశించి "అయ్యా! మీభార్య లోపలనేదో వేడుకలోనున్నది. అందుచేతఁ దానువచ్చుట కవకాశములేక మిమ్మే వచ్చి మాటాడిపో మ్మన్నది" అని చెప్పెను. ఆమాటలు పరిచారిక ముగింపఁగానే రుద్రమూర్తి పకపకనవ్వి 'నీభార్య నిన్నే రమ్మని

యాజ్ఞాపించినదిగా! సరిసరి! ఇది యంతకంటెను మేలుగా నున్నది.  
 మీభార్యలు విధేయతయం దొకరిని మించినవా రొకరయినారు”  
 అని తల యూచసాగెను. కొంతసేపటి కాయుద్రేకము తగ్గినతరు  
 వాత రుద్రమూర్తి పరిచారికను పిలిచి ‘నీవునాభార్యయొద్దకుఁబోయి  
 నీభర్తగారు నిన్నిక్కడకు రమ్మని యాజ్ఞాపించినారు.” అనిచెప్పుమని  
 పంపెను. అప్పు డక్కడ నున్నవారందఱును గౌరీదేవి నిశ్చయముగా  
 రాదని యొందొరులతో ననుకొనుచుండఁగానే యందఱును విస్మయ  
 పడునట్లుగా కాంచనవర్మ అదిగో నాపెద్దకొమార్తె వచ్చుచున్నది.”  
 యని యత్యాశ్చర్యముతో కేకవేసెను. ఇంతలో గౌరీదేవి పరిచారిక  
 వెంటవచ్చి భర్తయెదుట నిలిచి “ప్రాణేశ్వరా! నన్ను పిలిపించిన  
 పని యేమి?” అని వినయముతో నడిగెను. “నీ చెల్లెలునుసత్యవర్ధ  
 నునిభార్యయు నేమి చేయుచున్నారు.” అని రుద్రమూర్తియడి  
 గెను. “నడవలోఁ గూరుచుండి వినోదముగా కథలు చెప్పుకొను  
 చున్నారు.” అని గౌరీదేవి యుత్తరము చెప్పెను. నీవు పోయి వా  
 రిద్దఱిని గూడఁ దీసికొనిరమ్ము” అని యతఁడు మరలఁ జెప్పెను.  
 ఆమె మాటుమా టాడక వారిని దెచ్చుటకయి వెంటనే కదలి  
 పోయెను. అప్పుడు “ప్రపంచములో నే దయిన నద్భుత మున్న  
 యెడల నిది మహాద్భుతముగా నున్నది” అని దృఢసేనుఁ  
 డనెను. నాకు నిది మహాద్భుతముగానే తోచుచున్నది. ఈవైప  
 రీత్యమువలన నేమి పుట్టునో నాకు తెలియకున్నది” అని సత్యవర్ధనుఁ  
 డనెను. ‘మఱేమియుపుట్టదు. దంపతులకు సుఖమును సంతోషమును  
 పుట్టును’ అని రుద్రమూర్తి మాటుపలికెను. ఇదంతయు నాశ్చర్యపడి  
 చూచుచున్న కాంచనవర్మ సంతోషమును పట్టజాలక పెద్దయల్లుని  
 కౌగిలించుకొని “పుత్రకా! దీర్ఘాయుష్ముతుఁడవయి మందువుగాక!

నీవు పందెమును గెలిచితివి. ఆమె మఱియొక కొమాతై యనుకొని  
యరణముగా నీకు నేను మఱి పదివేలరూపాయలనిచ్చెదను. నిజముగా  
నిది గుణములచేత క్రొత్తకొమాతైగా నే మాఱినది.” అని సంతోష  
ముతోఁ బలికెను. అతఁడు నూమగారినిజూచి ‘నీకొమాతైక్రొత్తగా  
నేర్చుకొన్నయోగ్యతను విధేయతను మీయొద్దఁ జూపించి ధనరూప  
మయినదిగాక యంతకంటెమే లయినపందెమును గెలిచెదను.” అని  
పలికి, గౌరీదేవి తక్కిన యిద్దఱువధువులతోను వచ్చుచుండుట దూర  
మునుండి కనిపెట్టి వారిభర్తలవంకఁ దిరిగి “సోదరులారా! నా భార్య  
మీభార్యల నెట్లు తీసికొని వచ్చుచున్నదో చూచినారా? వారు  
భర్తలమాటలయందు లేనిగౌరవమును తమయక్కగారి ప్రియవచన  
ములయందుఁ గనఁబఱచిరి” అనెను. అంతలో వారందఱును సమీప  
మునకు వచ్చిరి. అప్పుడు రుద్రమూర్తి తనభార్యను జూచి “ఓప్రాణే  
శ్వరీ! నీ కొప్పులోని యాపూలదండ సుసారికస్త్రీలకు తగినదిగానుండ  
లేదు. దానిని తీసి యావల పాఱవేయుము” అని యాజ్ఞాపించెను.  
ఆతనినోటనుండి యామాట రాఁగానే సంశయింపక యర్థనిమిషమయిన  
నాలస్యముచేయక యామె పువ్వులదండను దీసి భర్తనియమించినట్లు  
పాఱవేసెను. అదిచూచి పద్మావతి భర్తవంకఁ దిరిగి “ఇది యేమి  
తెలివితక్కువ. ఆలోచనలేక భర్తయిచ్చినపిచ్చియాజ్ఞల నెల్ల చెల్లించు  
చున్నది” అనెను. ఆమాటలు విని యొడలుమండ దృఢసేనుఁడు  
భార్యవైపునకుఁ దిరిగి ఇట్టి తెలివితక్కువ నీకుఁగూడ కుదరవలె నని  
నేను గోరెదను. భర్తమాటను మన్నింపని నీ తెలివియెక్కువయే యీ  
మధ్యాహ్నము నాకు వేయిరూపాయలనస్త్రము దెచ్చిపెట్టినది” అని  
విచారముతో మొగము వంచుకొని యూరకుండెను. అప్పుడు రుద్ర  
మూర్తి భార్యను బిలిచి “ఈవధువులుకూడ సిగ్గుపడి తలవంచుకొను

నట్లుగా నీవు నేర్చుకొన్నవిధేయతను నీ విష్ణుడు వీరి కుపదేశింపుము' అని యుత్తరవు చేసెను. అందుపయి నామె మృదుమధురస్వరముతో భార్యలు భర్తయెడఁ జూపవలసినవిధేయతను గూర్చియు పతివ్రతా ధర్మములను గూర్చియు కఠోత్సవముగా నుపన్యసించెను. ఆవఱకు కాంచీనగరములో గౌరీదేవి గయ్యాళియని యెంత పేరుపడినదో యంతకంటె శతగుణము లధికముగా నాటనుండియామెపాతివ్రత్యము నందును కళ్యాణగుణములయందును ప్రసిద్ధి నొంది కళ్యాణగౌరీదేవి యనుసార్థకనామముతో వ్యవహరింపఁబడుచుండెను.



విశ్వేశ్వరమహాదేవ

## ఈ కథలోవచ్చు పాత్రములు.

చిత్ర కేతుడు—కురు దేశపురాజు.

శ్రితకీర్తి—చిత్ర కేతుని మొదటియల్లుడు.

వీరవర్మ—చిత్ర కేతుని రెండవయల్లుడు.

గుణరత్నాకరుడు—చిత్ర కేతుని మూడవయల్లుడు.

విత్తకాముడు—లక్ష్మణపుర సంస్థానప్రభువు.

చిత్రాంగి—చిత్ర కేతుని పెద్దకొమార్తె; శ్రితకీర్తి భార్య.

మధువాణి—చిత్ర కేతుని రెండవకొమార్తె; వీరవర్మ భార్య.

కళావతి—చిత్ర కేతుని మూడవకొమార్తె; గుణరత్నాకరుని భార్య.

సుమంత్రుడు—చిత్ర కేతుని మంత్రి; ఇతడు విశ్వాసి యను మాలు

పేరుతో రాజునకు సేవకుడుగా నుండెను.

మతిమంతుడు—చిత్ర కేతుని యాస్థానమునందలి పరిహాసకుడు.

సుందరాంగుడు—అన్నకు ద్రోహముచేసిన మగధరాజు.

సత్యవిక్రముడు—మగధరాజు; సుందరాంగుని యన్న.

వీరుగాక భటులు, సేవకులు, మొదలయినవార నేకులు వత్తురు.

# చిత్ర కేతు చరిత్రము



పూర్వకాలమునందు చిత్రకేతుఁ డనురాజు కురుదేశమును సాలించుచుండెను. అతనికి శ్రుతకీర్తి యనురాజపుత్రుని భార్యయగు చిత్రాంగియు, వీరవర్మ యనురాజపుత్రునిభార్యయగు మధువాణియు, కన్య యైనకళావతియు, అని ముగ్గురుకొమార్తెలు గలరు. కన్యయైన యాముద్దులకూఁతును వివాహమాడవలె నన్నతలంపుతో కోసలదేశమునకు రా జయినగుణరత్నాకరుఁడును లక్ష్మణపురసంస్థానమునకు ప్రభు వయినవిత్తకాముఁ డనుసామంతరాజును వచ్చి చిత్రకేతునిరాజధానియం దప్పుడు వేచి యుండిరి.

అటువదిసంవత్సరములు దాటి వార్ధకమువలనను రాజ్యభార నిర్వహణ క్లేశమువలనను కృశుఁ డయి యున్నయావృద్ధరాజు రాజ్యభారమును శక్తిసంపన్నులయి యల్పవయస్కులయి యున్నవారి మీఁద పెట్టి తా నిక పారమార్థికచింతతో తత్త్వవిచారమును చేయుచు కాలము గడుపుట యచిత మని తలచి, తనముగ్గురు కొమార్తెలను దగ్గఱకుఁబిలిచి, వారికి తనమీఁద నెంతప్రేమయున్నదో వారినోళ్ళనుండియే తెలిసికొని వారివారికిఁ గలప్రేమకు తగినట్టుగా రాజ్యమును వారికి పంచియియ్యవలె ననునద్దేశముతో, తనమీఁద నెవ రెవరి కెంతెంత యున్నదో చెప్పుఁ డని యడిగెను.

వారిలో పెద్దకూఁతు రయినచిత్రాంగి తనకు తండ్రిగారిమీఁద గలప్రేమను మాటలతో చెప్పుటకు శక్యము కా దనియు, తన దేహముకంటెను ప్రాణముకంటెను ప్రాణాధికము లయినసమస్త పదార్థములకంటెను తండ్రియే యధికుఁ డనియు, తీయనివగాటలను

కావలసినన్ని పలికెను. మనసులో నిజ మయినప్రేమ లేనప్పుడు పరులను నమ్మించి మోసపుచ్చుటకయి యిటువంటియిచ్చకముల నెన్నటినైన పలుకుట సులభ మేకదా! తండ్రి కొమార్తెనోటినుండి వచ్చినయీ తే నెమాటలకు పొంగి, అవి యన్నియు తనమీఁదియవ్యాజ్య ప్రేమచేత వచ్చినహృదయపూర్వక మయినవాక్యములే యనుకొని, పితృవాత్సల్యముతో తనరాజ్యములో మూడవ వాగ మామెకిచ్చెను.

తరువాత రెండవకొమార్తెను పిలిచి నీ వేమి చెప్పెద వని యడుగఁగా, ఆమెయు తనయప్పగారివంటిస్వభావము గలదియే గనుక, స్తోత్రపాఠములయం దప్పగారి కెంతమాత్రమును తీసిపోక తనకున్న ప్రేమను తెలుపుటకయి యప్పగారు చెప్పినమాట లనుమాత్రమును చాల వనియు, తండ్రిగారియెడలఁ గలప్రేమవలనఁ దనకుఁ గలిగెడు సంతోషముతో పోల్చి చూడఁగా ప్రపంచమునందలి సమస్తసంతోషములును గలిసి దానిలో ఊడశాంశమునైనను పోల వనియు, చెప్పెను. చిత్రకేతుఁడు తన కిటువంటి ప్రేమాధికుఁడాం ద్రయినకొమార్తెలను గన్నభాగ్యము లభించినందులకు పరమానందభరితుఁ డయి, తనపెద్ద కొమార్తెకిచ్చినదానితో సమానముగా తనరాజ్యములో మూడవ వంతు రెండవకొమార్తె కిచ్చెను.

అటుతరువాత తా నెప్పుడును తనపాలిటి భాగ్యదేవతనుగా భావించుకొనుచున్నముద్దులకూతులను జూచి, ఆమెకూడ తనయప్పల వలెనే తేనెలొలుకుమృదుమధురవచనములతో చెవులకు విందుచేయు ననియు, తాను కూతులందఱిలో కళావతినే మిక్కిలి గారాబముతో చూచుచు ప్రాణాధికురాలినిగా భావించి యుండుటచేత నామె తన యక్కలకంటె ప్రేమ సధికముగా కనఁబఱుచు ననియు, తలఁచుకొని నీ వేమి చెప్పెద వని మూడవపుత్రుక నడిగెను. కాని కళావతి, తన

యప్పలస్వభావ మెఱిగినది గనుక వాడునోట పలికినది హృదయములో లేని దనియు తమతండ్రిరాజ్యము నపహరించి తామును భర్తలును యానట్టివమును హాయిగా రాజ్యసుఖ మనుభవింపవలె నన్నదురుద్దేశముతోనే వా రామాయమాట లన్నియు పలికిరనియు, తెలిసికొన్నదయి తా నట్టినీచము లగునస్తుతిపాఠములు చేయుట కిష్టము లేనిదయి తండ్రియందు కొమార్తెల కెంత ప్రేమ యుండవలెనో యంత ప్రేమయే తనకు తండ్రియందున్నదిగాని యంతకంటె హెచ్చుగాని తక్కువకాని లే దనియు త్తరము చెప్పెను.

తనప్రియపుత్రుక తనదృష్టికికృతఘ్నురాలై యీప్రకారముగా పలికినందుకు మనస్సులో విస్మయపడి, రాజామెనుజూచి నీవుతిన్నగా నాలోచించుకొని మరల పలుకవలసిన దనియు, లేనియెడల నీభాగ్యమునకు భంగము కలుగుననియు, చెప్పెను. అందుమీఁద కళావతి తండ్రిని జూచి 'మీరు నాకు జనకులు ; నన్ను పెంచి పెద్దదానిని జేసి విద్యాబుద్ధులు చెప్పించి యెంతో ప్రేమతో చూచుచున్నారు ; ఈవిషయమున మీకు నేనెంతో కృతజ్ఞురాలనయి యుండి మీయెడల భయభక్తులుగలిగి, మీయాజ్ఞ యెన్నఁడునుమీఁక, మీమైప్పుడును ప్రేమించుచు గౌరవించుచు, అర్హమయినవిధమున నడుచుకొనుచున్నాను. అయినను నేను నాయక్కలవలె నంత పెద్దమాటలుచెప్పి మిమ్ముతప్ప ప్రపంచములో మఱి దేనిని ప్రేమింప నని చెప్పఁజాలను. వారికి తమతండ్రియందు తప్ప మఱి దేనిమీఁదను ప్రేమయే లేక పోయినపక్షమున, తాము భర్తల నేల చేసికోవలెను? నేనే యెప్పుడయిన వివాహము చేసికొనుట తటస్థించినయెడల, నన్ను పాణిగ్రహణము చేసికొన్నప్రాణనాథునియెడలకూడ నాప్రేమలో సగము వినియోగపఱిచి యాయన కుఘచారము చేయుచు కష్టసుఖముల కగు

చుందునుగాని, నాయప్పలు చెప్పినట్టు తండ్రినొక్కనినే ప్రేమించి నేను భర్తను విడిచిపెట్టజాలను' అని చెప్పెను.

తనతోడఁబుట్టినపడుచులు నోటితో చెప్పినంతప్రేమ నిజము గానే కళావతిమనస్సులో నున్నను, ఆమె మఱియొకప్పు డయినపక్షమున తండ్రిమనస్సున కసూయ తోచకుండ పుత్రికాస్నేహముతో మనస్సులో నున్నది స్పష్టముగానే చెప్పివేసి యుండునుగాని, తన యప్పలు మనస్సులో లేనికల్ల ప్రేమను కనబఱచి ముఖస్తుతులు చేసి యటువంటిలాభమును పొందినతరువాత కళావతి వారివలె జేయుటకు తనకు మనసుకొలుపక మనస్సులో ప్రేమించి పైకి చెప్పకొనకుండుటయే సర్వోత్తమ మని తలచుకొనెను. ఈకార్యమువలన స్వప్రయోజనమునిమిత్తమయి తండ్రిని ప్రేమించినదని యితరులు సందేహపడుట కవకాశము కలుగకపోవుటయేకాక, ఆమెకు తండ్రియెడ నత్యంతప్రేమ కలిగి యున్నను ధనమునిమిత్తము కా దని తేటపడెను; ఆమె చెప్పినమాట లప్పలు చెప్పినంతగొప్పగా లేకపోయినను చెప్పినదంతయు హృదయములోనుండి వచ్చినదియు సత్యమునునై యుండెను.

ఈప్రకారముగా మనస్సులోనున్నది స్పష్టముగా చెప్పివేయుట చేత రాజున కది గర్వముగా తోచి, సహజముగానే కోపస్వభావుఁడును తొంపరపడువాఁడు నయినయాతని కిప్పుడు వార్ధకముకూడ తోడుపడినందున దురాగ్రహవేశముచేత వివేకము చెడి ముఖస్తుతికిని సత్యమునకును, హృదయములోనుండి వచ్చినమాటలకును నాలుక చివరనుండి వచ్చినమాటలకును, భేదము కనిపెట్టలేక, వేగిరపొయితో తన కడపటికూతున కియ్యదలచుకొన్న తనరాజ్యములోని మూడవ భాగమును కళావతి కియ్యక తక్కిన యిద్దఱుకొమార్తెలకును దానిని సమానముగా పంచి యిచ్చివేసెను. అప్పు డారాజు దనయల్లుర నిద్ద

అను రప్పించి, మంత్రులు సభాసదులు మొదలయినవారియెదుట రాజ్యమును వారిద్దటిపరము చేసి హరికి సర్వాధికారములు నిచ్చివేసి తాను రాజు నన్నపేరుమాత్ర ముంచుకొనెను. ఈప్రకారముగా రాజ్యభార మంతయు వారిమీఁద మోపి, తనయొద్ద నూలుగురువీర భటులుమాత్రము సేవకులుగా నుండునట్లును వారిజీతములు వంతు వరుసను మాసమున కొక్కొక్కఁఁడు రిచ్చునట్లును నియమము చేసెను.

కొంచె మయినను వివేకములేక క్రోధమే ప్రధానము చేసి కొని యీవిధముగా వేగిరపాటుతో రాజ్యమును పంచుచుచుటవలన సభ సదుల కందఱకును విస్మయమును వ్యసనమును కలిగెను. కాని యాతనిసభాస్థులలో నొక్కఁ డయిన యొక్కసుమంత్రునకుతప్ప మఱియెవ్వరికిని అతఁడు చేసిన కార్యము మంచిదికా దని చెప్పనంతటి సాహసమును ధైర్యమును లేకపోయెను ; సుమంత్రుఁడు ధైర్యము చేసి కళావతిపక్షమున నేమో చెప్పఁబోఁగా, దురాగ్రహగ్రస్తు డయియున్న రాజు తానిని వారించి, యా మెపక్షమున మఱియొకమాట చెప్పినపక్షమున తల తీయించెద నని యాజ్ఞ చేసెను ; అయినను సుమంత్రుఁ డంతమాత్రముచేత భయపడి యూరకున్నవాఁడుకాఁడు. అతఁడు రాజునెడల సదా ప్రభుభక్తి కలవాఁడయి, ఆతని దేవుని వలె గౌరవించుచు, తండ్రినివలె ప్రేమించుచు, యజమానునివలె సేవించుచుండెను ; అతఁడు తనప్రాణమును రాజుయొక్క శత్రువుల నిమిత్తమయి పూటపెట్టుచు వచ్చెనే కాని యొకప్పుడును స్వామిరక్షణార్థమయి ప్రాణములను త్యజించుటకు వెనుకతీసినవాఁడు కాఁడు. ఇప్పుడు రాజు తానే తనకు శత్రువునైనందున, సుమంత్రుఁ డీశత్రువు నెదిరించుటకు భయపడక రాజుయొక్క క్షేమమునిమిత్తమయి ధైర్య

ముతో చెప్పవలసినది చెప్పెను. రా జీవలకు సమ స్తవిషయముల యందును తనయాలోచనప్రకారమే నడుచుచున్నందున, ఈవిషయ మునందు సహితము కర్తవ్యము తనదృష్టితో చూచి తన యాలోచనను విని ప్రవర్తింపుమని యతఁడు రాజును మిక్కిలి వేడుకొనెను. అంతేకాక వచ్చినకోపమును మరలించుకొని మరల శాంతహృదయ ముతో నాలోచింపవలసిన దనియు, చిన్నకొమార్తె కందఱికంటెను తక్కువప్రేమ యున్న దని యూహించుట క్రమము కాదనియు, తక్కినకొమార్తెలు పలికిన దంతయు యధార్థమని విశ్వసించుట సరికాదనియు, అతఁడు బోధించెను. ముఖస్తుతలచేత యుక్తయుక్త వివేకము చెడియున్నప్పుడు, సమబుద్ధికలవాఁడు నిజమును స్పష్టముగా మొగముముందు చెప్పవలసినదేకదా? ఈవఱకు రాజసేవనిమిత్త మయి ప్రాణము లర్పించియున్నవానికి రాజుబెదరింపు లిప్పు డేమిపని, చేయఁగలవు? బెదరించినమాత్రముచేత జడిసి, యతఁడు తనకు ధర్మ మనితోఁచినదానిని నిశ్చంకముగా నుపదేశింప వెనుకతీయలేదు.

సుమంత్రుఁడు నిర్భయముగా పలికిన మాటలవలన రాజునకు మఱింతకోప మధిక మయి, ప్రాణోపద్రవకర మయినరోగమును ప్రేమించి వైద్యుని జంపఁదలచుకొన్న దేశము తెలియనికోగి వలెనే, రాజును తనకు హితోపదేశము చేయవచ్చినసుమంత్రుని దేశమునుండి వెడలనడచుట కుత్తరువుచేసి, దేశము విడుచుట కైదుదినములుమాత్రము గడువిచ్చి, ఆఱవదినమున తనదేశములో కనఁబడినపక్షమున తత్క్షణమే శిరశ్చేదము చేయించెద నని యాజ్ఞ చేసెను. దేశాంతరము పోవుటకన్న నిటువంటి విమర్శలేనిరాజును కొలిచియుండుటయే తనకు ద్వీపాంతరవాస శిక్షగా నుండు నని చెప్పి చక్కగా విమర్శించి న్యాయముగా పలికినకళావతిని రక్షింపవలయు



నని దేవతలను ప్రార్థించి, తక్కినవారు చెప్పిన మాటలు కార్యము వలన కనబడవలె నని కోరుచు, అతడు కొలువు విడిచి పోయెను.

అప్పుడు కోసలదేశాధీశ్వరుడును, విత్తకాముడును, కళావతి తనతండ్రి యాగ్రహమునకు పాత్రురా లయిన దనియు, అందుచేత నామె సౌందర్యముతప్ప మఱి యేమియు వెంటరా దనియు, తెలిసికొని వారిలో విత్తకాముడు తనకాసంబంధ మక్కఱలే దని వెడలి పోయెను. గుణరత్నాకరుఁ డాచిన్నది చేసిన దోషముయొక్క స్వభావమును తెలిసికొని, తండ్రియొక్క యనుగ్రహము చెడఁగొట్టుకొని రాజ్యలాభమును పోగొట్టుకొన్నందునకు కారణము తనయప్పవలె ముఖస్తుతి చేయలేకపోవుటయేకదా యని యెంచి రాజ్యలాభము కంటెను ధనముకంటెను తన కామెనుగుణసంపదయే గొప్పయరణమనిచెప్పి తాను కళావతిని పాణిగ్రహణము చేసికొని, మామవద్దను వదిలెవద్దను సెలవు పుచ్చుకొని “నీవు కోసలదేశమునకు రాణివై నీయప్పలకంటెను మంచిదేశమును పాలింపవచ్చు” అని భార్యతో చెప్పి, ఆమెను వెంటఁబెట్టుకొని మహావైభవముతో స్వదేశమునకు ప్రయాణ మాయెను.

అప్పుడు కళావతి కన్నుల నీరుకాఱు దనయప్పలవద్ద సెలవు పుచ్చుకొని తండ్రిని మిక్కిలి యాదరముతో చూచుచు పలికినమాటలను చెల్లింపవలయునుజుండీ యని వారిని వేడుకొనెను. అందుమీఁద వా రామెను కోపదృష్టితోచూచి నీవు మాకు ధర్మోపదేశము చేయవలసినపనిలేదనియు, నీవు భాగ్యదేవతలభించితివిగనుక నీభర్తనునీవు తిన్నగా నాదరించుచుండినం జాలు ననియు, పరిహాసము చేసిరి. అప్పలయొక్కదుస్స్వభావమును విచారించి తండ్రి యింతకంటె మంచి వారిచేతులలో నున్నపక్షమున నెంతో యనుకూలముగా నుండును

గదాయని చింతించుచు, దుర్భరహృదయముతో వారిని విడిచి పోయెను.

కళావతి దేశము విడిచి భర్తవెంట బయలుదేటి పోగానే, ఆదృష్టరాండ్రు తమకుటిలస్వభావములను కనబఱుప నారంభించిరి. మొదటిమాస మయినను పూర్తిగాగడవకమునుపే మొదట చేసికొన్న నియమప్రకారముగా పెద్దకూతు రయినచిత్రాంగియింట నున్న యావృద్ధరాజు చెప్పటకును చేయుటకును గలతారతమ్యమును తెలిసి కొన నారంభించెను. తనతండ్రివలన పొందవలసిన దంతయు పొంది యీదుర్మార్గురాలు తానింకను రాజునని సంతోషించుటకయి వృద్ధ జనకుఁ డుంచుకొన్న యల్పము లయినరాజచిహ్నములను జూచి యోర్వలేక యసూయ కనబఱుప సాగెను; రాజును రాజవద్దనున్న నూలుగురువీర భటులనుచూచినప్పుడెల్లను చిత్రాంగికి కన్ను మంటగా నుండుచు వచ్చెను. అప్పటినుండియు తండ్రిపొడ కనబడినప్పు డెల్లను మొగ మింత చేసికొని చిరచిరలాడుచు వచ్చెను ; ఆవృద్ధుఁ డామెతో మాటాడఁ దలచుకొన్నప్పు డెల్లను రోగ మని బొంకియో మఱిదోదో మాయ వేషమువేసియో తప్పించుకొనుచుండెను. ఇందు వలన వృద్ధుఁ డయినయతఁడు తనకు వ్యర్థమయినభారముగా నున్నాఁ డనియు, ఆతనియొద్ద నున్నవీర భటులను పోషించుట వృధావ్యయ మనియు, ఆమె తలచియుండుట స్పష్టమేకదా? నానాటి కామెకు తండ్రియెడఁ గలయాదరమును గౌరవమును తగ్గిపొవుటయే కాక, ఆమెప్రవర్తనమునుబట్టి యామెపరిచారకులు సహితము రాజునెడల ననాదరమును చూపుచు, ఆతనియొద్దలను చేయకయు చెప్పినమాట వినబడనట్లు నటించియు చులకనచేయ నారంభించిరి. ఇట్లు చేయుట కయి చిత్రాంగి తనసేవకులను రహస్యముగా ప్రోత్సహపఱిచిన

దనియు కొందఱు చెప్పుదురు. తనకొమాతైయొక్క ప్రవర్తనముః  
దీవ్యత్యాసము రాజు కనిపెట్టకపోలేదు గాని సాధారణముః  
జనులు స్వయంకృతాపరాధమువలనఁ గలిగినయనర్థములను బయఁ  
పుచ్చుట కిష్టములేనివారుగా నుందురుగనుక రాజు తనమన స్సే  
తోను జెప్పక తానాలాఘవమును సహింపఁగలిగినంతకాలముసహిం  
యుండెను.

సదాదరణమువలన దుష్టులహృదయమూలందు నిజ మయి  
భక్తివిశ్వాసాదు లెట్లు కలుగనో, అట్లే సాదులహృదయములయ  
దనాదరణచేత ప్రేమయు విశ్వాసమును తగ్గిపోవు. ఈసత్యము సుమ  
త్రునిచరిత్రమునందు సువ్యక్త మగుచున్నది. అతఁడు రాజుచే  
దేశమునుండి వెడల సడవఁబడినవాఁ డయినను, కురుదేశమునం  
మరల కనఁబడినపక్షమున ప్రాణము పోఁగొట్టుకొవలసినవాఁ డం  
నను, తనప్రభు వయినచిత్రకేతున కేవిధముగా నయిన తోడుపడి  
గలుగుటకు కించిదవకాశ మయిన నున్నంతవఱకును దేశమును విడు  
కుండుటకు నిశ్చయించుకొని, యేయపాయమున కయిన నొప్పుకొ  
యుండెను. ఆహా! స్వామిభక్తి యెటువంటి కష్టములకయినను సహ  
చునుగదా! ఈసుమంత్రుఁడు తనగొప్పతనమును వైభవము దా  
యొకబీదసేవకునివలె మాటువేషము వేసికొని విశ్వాసి యు  
పేరుతో రాజువద్ద కొలువు కుదురుటకయి వచ్చెను. ఆబీదవే  
ములో రాజుతని నానవాలు పట్టలేని, తన క్యతంతాప్తుఁడును ప్రి  
యమంత్రియు నయినసుమంత్రుఁ డని లేశమాత్రమును సందేహింపఁ  
ఆతనికిఁ గలఋజువర్తనమునకును నిష్కాపట్యమునకును సంతోషిం  
యాతనిని తనభృత్యునిగా స్వీకరించెను. ముఖస్తుతులవలన మో  
పోయి ప్రియవాక్యము లన్న కంటకించుచున్న యాతనిచెవులకీక్రొ

సేవకుని మొగమోటుములేని ఖండితవచనము లమృత ప్రాయములుగా నుండెను. ఈవిశ్వాసికి తనప్రభుభక్తిని సమ్మకమును కనఁబఱచుటకు శీఘ్రముగానే యవకాశమును దొరకెను. చిత్రాంగి యింట వెచ్చములు తీసికొనివచ్చునుద్యోగస్థుఁ డొకనాఁడు తనయజమానురాలి బోధచేత రాజువిషయమున మిక్కిలి యగౌరవముతో నడచుకొని కోపదృష్టితో చూచి కొన్ని తేలికమాట లాడఁగా, అతఁడు చూచి సహింపలేక వానిని తన్ని భూమిమీఁద పడఁగొట్టి బుద్ధివచ్చునట్లు చేసెను. అందుచేత రాజున కౌతూహలము దాతకంత కధికానురాగము కలుగ సాగెను.

రాజునెడల విశ్వాసము విడువకున్న వాఁడొక్క సుమంత్రుడే కాఁడు. చిత్ర కేళినియాస్థానమునందు పరిహాసకుఁడుగా నున్న మతిమంత్రుఁ డనువాఁడుకూడ రాజును విడువక సేవచేయుచు యథా శక్తిని తోడుపడుచు, రాజు వ్యసనముగా నున్నప్పు డెల్లనుహాస్యవచనములను జెప్పి నవ్వించి యుత్సాహము పుట్టించుచు, కొలుచుచుండెను. అతఁ డప్పుడప్పుడు భావించింత లేక రాజ్యమును కూతుల కిచ్చి వేసినయవివేకమునుగూర్చి రాజును మొగముముందటనే పరిహాసము చేయుచు, చిత్రాంగియెదుటకూడ నామెకు తాఁకునట్లుగా నెగతాళి చేయుచు వినోదకర మయినకథలుచెప్పుచు, కోయిలగుడ్డను పిల్లలుచేసి పెంచి పెద్దవయినతరువాత వానిచేత తన్నులు తిన్నకాకి బ్రతుకు సంభవించిన దని రాజు నాక్షేపించుచు, సింహము ముసలి దయినందున కుక్కలు మీఁది కెక్కి స్వారిచేయ సంభవించిన దని కూతుల నెత్తిపొడుచుచు, పరిహాసకుఁడు గనుక స్వేచ్ఛగా విహరించుచుండెను.

మతిమాలినయీరాజున కయోగ్యురా లయినకొమార్తె  
 వలనఁ గలిగిన మనస్తాపము, గౌరవము నానాటికి తగ్గుచునచ్చినందు  
 వలనను అనాదరము కలిగినందువలనను మాత్రమే కలిగినదికాదు.  
 ఒకనాఁడు చిత్రాంగి తండ్రితో ప్రత్యక్షముగానే యానూఁగురు  
 వీరభటులను విడిచిపెట్టకపోయినయెడల తన నగరునం దాతఁ డుండు  
 టయే పొసఁగ దనియు, అంతమంది సేవకుల నుంచుకొనుట వృథా  
 వ్యయమునకు కారణమగుటయే కాక నిరుపయోగము కూడననియు,  
 వాడుండుట రాజమందిరమునందు తిని త్రాగి యల్లరిచేయుటకు హేతు  
 వగు ననియు, వారినందఱిని పనినుండి తొలగించి తనయీడుకు తగి  
 నట్టుగా ముసలివాండ్రను కొందఱిని సేవకులనుగా నుంచుకొన్న  
 చాలు ననియు, స్పష్టముగా చెప్పివేసెను. రాజునకు మొట్టమొదట  
 తానుకన్నకూతురే యింతకూరముగా చెప్పుననినమ్మకముతోఁచక  
 తనకన్నులయందును చెవులయందునే విశ్వాసములేకపోయెను. తన  
 యొద్దనుండి సింహాసనము పొందినయామెయే కృతజ్ఞతలేక తనయొద్ద  
 నున్నయల్పసంఖ్యాకు లయినభటులపోషణము భారముగా నెంచు  
 ననియు, తన పెద్దతనమునకు తగినగౌరవము నిలుపుట కసూయపడు  
 ననియు, అతనిహృదయమునకు విశ్వాసము కలుగలేదు. కానియామె  
 తనపట్టును విడువక మరలమరల తనమూర్ఖవాక్యములనే పలుమాఱు  
 పలికి నిర్బంధించుచు వచ్చుటవలన, అతఁ డత్యాగ్రహవ్యగుఁ డయి  
 దేహము తెలియక నోరికివచ్చినట్లెల్లను కొమార్తెను తిట్టి మోసకత్తె  
 యనియు కల్లలకు పుట్టినిల్లనియు నామెనుబహువిధములదూషించెను.  
 ఆమె కల్లలకు జన్మస్థాన మగుటయు వంచకురా లగుటయు సత్యమే.  
 రాజునొద్ద నున్ననూఁగురుసుభటులును యుక్తప్రవర్తనము గలవా  
 రును, పెద్దమనుష్యులును, ప్రభుభక్తిగలవారును, సేవానిపుణులును

గాని వారియం దొక్కరును తిని త్రాగి యల్లరిచేయువారు లేరు. కొమార్తెయొక్క చెడునడతలవలన పుట్టినయాగ్రహమును రాజు వారించుకోలేక, తన నూలుగురవీరభటులతోను తాను రెండవ కొమార్తెయింటికి పోవ నిశ్చయించుకొని తత్క్షణము తేరికి గుఱ్ఱము లనుకట్ట నియమించి, నోరికసి దీఱ కొమార్తెను కృతఘ్నురాలనియు రాతిగుండెరాకాసి యనియు, ఘాతుకమృగమనియు దూషించి, ఆమె కెప్పుడును సంతానము కలుగకుండునుగాక యనియు, ఒకవేళ కలిగిన యెడల తనకుఁ గలిగినపాళ్లే బిడ్డలవలన నామెకును కలుగునుగాక యనియు, కృతజ్ఞతలేనిబిడ్డ విషసర్పమునకన్నను కూర మయినదని యనుభవ మగుఁగాక యనియు, కర్ణకఠోరముగాశపించెను. ఈసంగతి విని చిత్రాంగిభర్త యైనశ్రుతకీర్తి వచ్చి తన కీసంగతి యేమియు తెలియ దనియు, తన్ను మన్నించి యిందు నిలువవలయు ననియు పార్థిం చెనుగాని రాజాతనిమాటలను వినక గుఱ్ఱములు కట్టించి యప్పుడే తన నూలుగురభటులతోను ద్వితీయపుత్రిక యైనమధు వాణియింటికి బయలు దేఱెను. ఇప్పుడు జరగినదానినిబట్టి చూడఁగా కళావతిచేసినది యేమి తప్పిదమని రాజప్పుడు తలఁచుకొనిదుఃఖపడెను.

మధువాణియు పెనిమిటియుమహావైభవముతో రాజ్యభోగము ననుభవించు చుండిరి. తానును తనభటులును వెళ్ళినప్పు డెదురుగా వచ్చి యర్హగౌరవముతో తీసికొనిపోవుట కవకాశము కలుగుటకయి జాబులు వ్రాసియిచ్చి రాజు ముందుగా విశ్వాసిని మధువాణియూరికేఁ బంపెను. చిత్రాంగి తానుకూడ ప్రయాణ మయి ముందుగా జాబు వ్రాసి మనుష్యులను బంపి, తండ్రియొక్కచిరాకును మతిమూలినతన మును నిందించుచు, అంతమందిసేవకులతో వచ్చుట కంగీకరింపవల దని చెల్లెల్లికి తెలియఁజేసెను. ఈలేఖ తెచ్చినవాడును విశ్వాసివచ్చి

నప్పుడే రాఁదటస్థించినందున వారిద్దఱును నొకచోటఁ గలిసికొనిరి. ఆకమ్మను తెచ్చినవాఁడు తనపూర్వశత్రు వయినవెచ్చములు తెచ్చెడి యుద్యోగస్థుఁడే యయినందున విశ్వాసి కోపము పట్టలేక వానిని దూషించి, పోట్లాటకు రమ్మనిపిలిచి యాతఁడు రానందున దుర్వార్తలు తెచ్చి మనస్తాపము పెంచవచ్చినయాదుష్టాత్ముని పట్టుకొని దిట్టముగా కొట్టెను. ఈసంగతి మధువాణికిని భర్తకును తెలిసి, అతఁడు రాజువద్దనుండి వచ్చినదూత యనియు అందుచేత గౌరవాహ్లాదనియు విచారింపక వా రావిశ్వాసిని బొండ్లలో వేయించిరి. కాఁబట్టి రాజు కోటలో ప్రవేశింపఁగానే మొట్టమొదట తెలిసినసంగతి విశ్వాస పాత్రుఁ డయినతనప్రియభృత్యుఁ డవమానకర మయినదురవస్థలో నుండుట.

ఆతఁ డెదురుచూచుచున్నయాగమనోత్సవమునకు మొట్టమొదటనే యిది యొకయశుభనూచక మయ్యెను; కాని తరువాతజరిగినది యింతకంటెను విరుద్ధముగాఁ గనఁబడెను. రాజు తన యల్లుఁడును కూఁతురు నేమయినారని విచారింపఁగా వారు రాత్రియంతయు నిద్ర లేక బడలియున్నారనియు, ఇప్పుడు వారిని చూచుటకు సమయము కాదనియు పరిచారకులు చెప్పిరి. అందుమీఁద రాజు మిక్కిలి కోపపడి వారిని తత్క్షణము తనవద్దకు తీసికొనిరావలసినదని కేకలువేయఁగాఁ వారు తనకథనుచెప్పి తండ్రిమీఁద చెల్లెలిమనస్సు విరసముచేయుట కయి వచ్చినచిత్రాంగితోఁగూడ రాజును తోడుకొనిపోవుటకయి యెదురుగా వచ్చిరి. చిత్రాంగిమొగము చూడఁగానే రాజుమనస్సు నిష్పలేకయే దహించుకొనిపోవ మొదలుపెట్టెను. పెద్దకొమార్తె ముఖావలోకనమాత్రముననే కడుపుమంటగా నున్నరాజునకప్పుడు మధువాణి యప్పగారి నాదరముతో చెట్టఁబట్టుకొనివచ్చుటచూడఁగా

కన్నులకు మఱింతవేధ కలిగి, 'నామొగము చూచుటకు నీ కింకను సిగ్గు కలుగలేదా?' యని చిత్రాంగితో ననెను. అప్పుడు మధువాణి తండ్రినిజూచి, చిత్రాంగితోఁ గూడ మరల నింటికిపోయి యిప్పుడున్న సేవకులలో సగముమందిని తగ్గించి నెమ్మదిగా నుండవలసిన దనియు, తనమాటవిని యప్పుగారిక్షమను వేడుకొని పెద్దతన మగుటచేత మతి చెడియుండునుగనుక చిన్నలయి మతిమంతులయి యున్నవారియాలో చన విని వాడు చెప్పినప్రకారముగా బుద్ధి కలిగి నడుచుకోవలసిన దనియు, హితబోధ చేసెను. అతఁడు తనకొమార్తెకాశ్యపిమిఁదఁబడి యన్నవస్త్రములకొఱకు వేడుకొనుట మానవంతున కెంతసిగ్గు పాటుగానుండునోఁ తెలిపి, తన నూచుగురభటులతోను తానిక్కడనే యుందునుగాని మరల చిత్రాంగియింటికి పోయి స్వభావవిరుద్ధమయిన యటువంటివైన చ్యమున కెన్నఁడును లోఁబడి యుండనని తన మనో నిశ్చయమును చెప్పెను. అంతేకాక యాతఁడు 'నాయర్థరాజ్యమును పుచ్చుకొన్నమాట నీవు మఱచియుండ, వనియు, 'నీచూపు చిత్రాంగి దృష్టివలె కూరముగానుండక శాంతముగాను కరుణార్ద్రముగాను కనఁబడుచున్న' దనియు, అందుచేత నిక్కడనే యుండెద ననియు చెప్పి భృత్యవర్గములో సర్థభాగమును విడిచి చిత్రాంగియింటికి మరలపోవుట కంటె కోసలదేశమునకు పోయి యరణములేకుండఁ దనచిన్నకొమార్తెను వివాహము చేసికొన్న చిన్నయల్లునిని జీవనార్థముగామాసాశన మేర్పఱుపుమని వేడుకొనుటయైనను మహోత్తమముగాతోఁచుచున్న దనియు, చెప్పెను.

కాని యతఁడు తన్ను చిత్రాంగికంటె మధువాణి యధికాదరణ చేయునని తలఁచుకొనుటలోమాత్రము మిక్కిలి పొరపడినాఁడు. ఈమె పితృద్రోహమునం దప్పుగారిని మించి ప్రయత్నించుచున్న



దేమో యనునట్లుగా, తన యభిప్రాయమునం దేబదిభటులయినను అత్యధిక మేయనియు, సేవకిరువదియైదుగురే చాలుదురనియు, చెప్పెను. అప్పుడు రా జించుమించుగా మనసు విజిగినవాఁ డయి చిత్రాంగ్రీవంక తిరిగి యేబదిమంది యిరువదియైదుగురికంటె ద్విగుణముగుటనుబట్టి నీప్రేమ నీచెల్లెలిప్రేమకంటె ద్విగుణముగా నుండునుగాన నేను నీవెంటనే వచ్చెదనని పలికెను. “నీ కుషచారము చేయుటకయినా సేవకు లుండఁగా, ఇరువదియైదుగురుగాని పదుగురుగాని తుద కయిదుగురు గాని ప్రత్యేకముగా నేలకావలెను,” అని చిత్రాంగి యప్పుడు మాఱు పలికెను. ఈయిద్దఱు దుష్టపుత్రికలును తమ కంతరిమహోపకారము చేసినతండ్రివిషయమున క్రూరత్వముచే నొకరినొకరు మించవలెనని పంతముపట్టినట్టుగా, తాను పూర్వము గొప్పదేశమును పరిపాలించిన కిరీటాధిపతి యని సూచించుటకయి యుంచుకొన్న యాయల్పపరివార మును రాజచిహ్నములునుకూడ వలదని యొకరితరువాత నొకరు క్రమముగా నిరాకరించిరి. ఆయనసుఖమున కావీరభటు లావశ్యకము కాదు కాని, రాజయినవాఁ డొక్కసారిగా బిచ్చగాఁడగుటయు, లక్షల కొలఁది జనులపయి నధికారము చెల్లింప నలవాటుపడినవాఁడు పిలిచిన నో యను నొక్కసేవకునినైన లేకయుండుటయు, ఎంతకష్టముగా నుండును! అట్టిసేవకులు లేకపోవుటయందలి భేదముకంటెను తనముష్టు కూతురే యామాటలుచెప్పుటవలనఁ గలిగినభేదము దుర్వారమయి యదృష్టహీనుఁ డయినయారాజుమనసున నాటుకొని శూలమువలె వేధింపసాగెను. ఈప్రకారముగా నిద్దఱివలనను అనాదరమును అశ్రవమును కలుగఁగా ముందు విచారింపక రాజ్యమును తెలివితక్కువచేత నిచ్చివేసినందుకు పశ్చాత్తప్తుఁడయి యేమిచేయుటకును తోచక మతి పోయి కొమార్తెలమీఁద పగసాధించి లోకమునందలి దుష్టురాండ్ర

కందటికిని బుద్ధి వచ్చునట్లు చేసెద నని యతఁ డప్పుడు శపథములు పలుకసాగెను.

ఈప్రకారముగా నావృద్ధరాజు తనశక్తిలోలేని ప్రయోజనము మాలినబెదరింపులను బెదరింపుచుండఁగా నింతలో రాత్రి యయి యురుములతోను మెఱుములతోను గొప్పగాలివానపట్టి కుంభవృష్టిగా వర్షము కురియ నారంభించెను. ఆతనికొమార్తెలింకను సేవకులను తీసి వేయవలసినదన్న తమపట్టును విడువకున్నందున, కృతఘ్నురాండ్రయిన కూతులతో కూడి వారియింట నుండుటకన్న నటువంటి గాలివానలో నిల్లు విడిచి లేచిపోవుటయే యుచిత మనిచెప్పి యతఁడు గుఱ్ఱములను కట్టించెను. కొమార్తెలును వారువారు బుద్ధిపూర్వకముగా తెచ్చిపెట్టు కొన్న దోషఫల మనుభవించినంగాని బుద్ధిరా దనిచెప్పి వారింపక యూరకుండిరి.

అప్పుడోరుగాలి యపరిమితముగా వీచుచుండెను; వర్షము నంత కంతకు హెచ్చుకాసాగెను. అటువంటిఘోర మయినగాలివానలో నతఁడు క్రౌర్యమునందు తనకొమార్తెలతోసాటి రాజులని యాజల వాయుభూతములతో పోరాడుచు బయలుదేఱెను. అతఁడు కొన్ని కోసులు నడుచువఱకును నొక్కపొదయయినను కంటి కగపడలేదు. అంధకారబంధుర మయినరాత్రియం దతఁ డొంటిగా గాలిదెబ్బకును వానదెబ్బకును లక్ష్యముచేయక బట్టబయలున సంచరించుచు, కృతజ్ఞత లేని మనుష్యజాతిపురుగుయొక్క యానవాలు భూమిమీఁద లేకుండు నట్లుగా భూమిని సముద్రములోముంచివేయవలసినదనియు లేనియెడల సముద్రమును తెచ్చి భూమిని జలమయముగా చేయవలసిన దనియు గాలిదేవుని ప్రార్థింపజేయదలుపెట్టెను. ఈగాలివానలో సహితము పరిహాసకుఁ డయినమృతిమంతుఁ డొక్కఁడు మాత్రము గాఢానందము

నుండి, చమత్కారవాక్యములాడి రాజునకు దుఃఖశాంతి చేయుటకయి ప్రయత్నింపుచుండెను.

మహారాజుగా నుండినయాతఁ డీప్రకారముగా దిక్కులేక తిరుగుచుండఁగా రాజు తా నెవరో తెలిసికోలేకపోయినను విశ్వాసిగా మాఱియున్న పరమవిశ్వాసి యైనియాసుమంత్రుఁడు రాజును చేరి, “అయ్యో! చీకటిలో నీకిట్లు తిరుగవలసినగతి పట్టినదా! రాత్రుల యందు తిరుగ నలవాటుపడి చీకటిని ప్రేమించువారు సహిత మిటు వంటిరాత్రి నెప్పుడును గోరరు. భయంకర మయిన యీగాలివాన మృగములను సహితము మఱుగున దూఱి దాఁగునట్లు చేసినది. అటువంటిస్థితిలో మనుష్యుఁ డిటువంటికష్టములకు సహింపఁగలుగునా?” అని చెప్పెను. చిత్రకేతుఁ డాతనిని దూషించి ‘ఓయి వెట్టివాఁడా! గొప్పకష్టములు మనస్సును బాధించుచున్నప్పు డీయత్యల్పకష్టములు దానికి తోచునా? మనస్సు నెమ్మదిగా నున్నప్పుడు గదా దేహసౌఖ్యములనుగూఁటించి యాలోచించుట కవకాశము కలుగును. మనస్సులోనే గాలివానపట్టియున్నప్పుడా యొక్క బాధమాత్రమే కాక యీపయిగాలివాన లన్నియు నింద్రియగోచరము లగునా?’ యని పలికి, అటుతరువాత కూఁతులకృతఘ్నతను గూఁటించి మాటాడి, ‘నోటి కన్నము నందిచ్చినపాపమున కయి చేతిని తెగఁగొఱుకవలసినదే; నేను కొమార్తెల కన్నముపెట్టి పోషించినందునకయి నాకీదుర్దశ పట్టవలసినదే’ అని తన్ను తాను నిందించుకొనెను.

అప్పుడు విశ్వాసి బట్టబయలున గాలిలో తిరుగవల దని బహు విధములఁ బ్రార్థించి, చిట్టచివర కాసమీపమున నున్నయొకచిన్న సత్రములోనికి వచ్చునట్లు రాజు నొడఁబడిచెను. మతిమంతుఁడు ముందుగా సత్రములో ప్రవేశించి చూచి లోపల దయ్యమున్నదని

యీవలికి పరుగెత్తుకొనివచ్చెను. తరువాత వారందఱును లోపలికి పోయి పరీక్షించి చూడఁగా, అదయ్య మొకబిచ్చగాఁ డయ్యెను. వాఁ డర్థరాత్రమున గాలివాఘలో తనతల దాఁచుకొనుటకయి యా సత్రములో దూరెను. ఇటువంటి బండవాండ్రు రోగమునుగాని పిచ్చితనమును గాని నటించుచు, మేకులతోను ముండ్లతోను గీటు కొని దేహము రక్తము వచ్చునట్లు చేయుచు మూఘులయినజనులను భయపెట్టియు బతిమాలియు శపించియు బలవంతముగా బిచ్చములు గొనుచు, ఇల్లు వాకిలి లేక దేశ నుంతటను తిరుగుచుందురు. కప్ప కొనుటకు మంచిబట్ట యయినను లేక గాలిలో వజవజ వడయుచున్న యాభిక్షకుని దుస్థితినిజూచి, రాజు వాఁడును తన కున్నసొత్తంతయు కొమార్తెలపాలుచేసి జోగియై యిటువంటి దురవస్థను తెచ్చిపెట్టుకొని యున్నవాఁడే యని తలఁచెను. కృతఘ్నురాం డ్రయిన కొమార్తెలు కలిగియుండినంగాని మఱియొకవిధముగా మనుష్యున కిటువంటి కష్ట దశ యెన్నఁడును సంప్రాప్తము కానేర దని రాజు డభిప్రాయపడి యుండెను.

ఇటువంటి వెట్టిమాట లనేకములు రాజు పలుకుచుండుట చూచి, పుత్రికలయనాదరమువలన నాతనికిని మతిభ్రమణము కలిగిన దనియు స్థిరచిత్తుఁడయి యుండలే దనియు తెలిసికొని, ప్రభుభక్తి కలిగి తనయందు విశేషగౌరవముగల కొందఱు కాపులసాహాయ్యము చేత రాజును కోసలదేశపు సరిహద్దున నున్న రామపురమునకుఁ జేర్చి తగినవారి నుపచారమునకు నియమించి రాజు సురక్షితుఁడుగా నున్న తరువాత సుమంత్రుఁడు తాను బయలుదేటి యీసంగతిని కళావతికి తెలుపుటకయి యయోధ్యానగరమునకు పోయెను. అతఁ డక్కడకు పోయి వృద్ధరాజునకు సంభవించిన దుర్దశను మనసు కరఁగునట్లు

విన్నపముచేయఁగా, కళావతిమిక్కిలిదుఃఖించి భర్తనువేడుకొనితాను సేనలతోపోయి యప్పలను వారిభర్తలను జయించి తండ్రికి మరల సింహాసనము నిప్పించి వచ్చునట్లు సమ్మతిపఱచి, కురుదేశమును జయించుటకు చాలినంత చతురంగబలముతో సుమంత్రునివెంట దండయాత్ర వెడలి యుక్తకాలములో రామపురమునకు వచ్చి చేరెను. ఈలోపల రాజు తన సంరక్షణార్థమయి సుమంత్రుఁ డప్పగించిపోయిన కావలివారి నేలాగుననో తప్పించుకొని పోయి, వెట్టిపాటలుపాడుచు, అడవిపువ్వులతో కిరీటము చేసికొని శిరస్సున ధరించి రాజు నని చెప్పుకొనుచు వరిపొలములలో తిరుగుచుండఁగా జూచి కళావతియొక్క సైనికు లాతనిని తమరాణిశిబిరమునకు తీసికొనినచ్చి సమర్పించిరి. కళావతి తండ్రిని దర్శింపవలె నని యెంతయభిలాష కల దయినను, అప్పుడు చూచుట శుభదాయకము కా దనియు నిద్రపోయి లేచి మందులబలముచేత కొంత మనస్థైర్యము పొందినతరువాత చూచుట యుచిత మనియు వైద్యులు చెప్పటచేత తండ్రి నొకగదిలో పరుండఁ బెట్టించి వైద్యులచేత తగినచికిత్సలు చేయించుచు, తండ్రిని మరల స్వస్థచిత్తునిగాఁ జేసినపక్షమున వారికి తనశరీరమున నున్నయాభరణముల నన్నిటి నిచ్చెద నని వాగ్దానముచేసెను. ఈప్రకారముగా కొంతసే పుపచారములు చేసినతరువాత రాజు కొంతవఱకు కొమార్తెను చూడఁదగిన యవస్థకువచ్చెను.

తండ్రిబిడ్డల సమావేశసమయమున జరిగిన సంభాషణము విన్న వాఁహృదయములు నీడుగా కరఁగకమానవు. అతనికి తన ప్రియ పుత్రికను కన్నులు చల్లగా మరల చూడఁగలిగినందుకు సంతోషమును, చిన్నతప్పిదమునిమిత్తమయి ముందు వెనుకలు విచారింపక నిష్ఠా

రణముగా తా నన్యాయముచేసి వెడలనడచిన కూతురే కష్టకాలమున నక్కఱకువచ్చి పుత్రికాస్నేహమును కనబఱుచు చున్నందునకు లజ్జయు, హృదయములో పిరిగొనజొచ్చెను. ఈలజ్జాప్రమోదము లీవఱకున్న చిత్తచాంచల్యమునకు తోడుపడి కొంతసే పాతఁడు తా నప్పు డెక్కడ నున్నాఁడో, తన్నంతప్రేమతో కాగిలిండుకొని యాదరించుచున్నవా రెవ్వరో తెలిసికోలేనియవస్థలో నుండెను. అప్పుడతఁడు చెంతనున్నవారిని జూచి తానామెను కళావతినిగా భ్రమించుచున్నందునకు నవ్వవలదనిచెప్పి, అమ్మా! నేను చేసినయపరాధమును ఊమింపుమని కొమార్తెపాదములమీఁద పడబోయెను. ఇంతసేపును మోకారిండుకొని కూరుచుండి యుపచారములు చేయుచు తండ్రి యాశీర్వాదమునకయి నిరీక్షించి యున్నకళావతి యప్పుడు తండ్రిని పట్టుకొని లేవనెత్తి, ఆశీర్వాదమున కర్హురా లయిన తనకాళ్ళమీఁద పడబోవుట పెద్దవారి కుచితముకా దనియు, తాను ప్రేమాస్పదురా లయినకళావతియు ప్రియపుత్రికయు నగుటచేత మ్రొక్కుట తనకు ధర్మమనియు, బహువిధములఁ జెప్పి తండ్రిని శాంతిపఱుపఁజూచెను. అంతేకాక తన్ను కఱువవచ్చిన శత్రువులకుక్క నైనను లోపలఁ జొచ్చినయెడల వెడలఁగొట్ట మనసుకొలుపరాని యటువంటికటిక రాత్రియందు వృద్ధుఁ డయినకన్నతండ్రిని దయమాలి యిలు వెడలఁ గొట్టినందునకయి తనయప్పలు సిగ్గుపడవలసియుండుననియు, అటువంటి కఠినురాండ్రగర్వసంహారము చేసి పితృఋణమును బాపుకొనుటకయి సేనలతో కోసలదేశమునుండి వచ్చిననియు, ఆమె తండ్రితో విన్న విం చెను. అందుమీఁద నతఁడు తాను వృద్ధుఁడును మతిపోయినవాఁడు నగుటవలన ఏమిచేయుచున్నదియు నెఱుంగక చేసినయపకారము మఱచిపోయి ఊమింపవలయుననియు, నీవునన్ను ద్వేషించినను ద్వేషిం

చుటకు తగిన హేతు వున్నదికాని నీ యప్పుల కేదియులే దనియు చెప్పి దీనత్వముతో వేడుకొనెను. కళావతి తనయప్పులకు ద్వేష హేతు వెట్లులేదో యట్లే తనకునులేదనియు, తండ్రిని ప్రేమించుట పుత్రికా ధర్మ మనియు చెప్పి సర్వవిధముల నాతని శాంతాత్మనిజేయుచుండెను.

ఇక్కడ నీవిధముగా మంచిమాటలచేతను, బౌద్ధసేవచేతను పథ్యపానములచేతను, ఇతరోపచారముల చేతను కూతురు తండ్రికి సుఖాభివృద్ధి చేయుచుండఁగా, అక్కడ కృతజ్ఞతకు జన్మస్థానము లయినయప్పులస్థితిగతులను కొంత విచారించెను. కన్నతండ్రి యెడలనే ద్రోహము తలఁచినవారు చేసికొన్న భర్తలయెడలమాత్రము ద్రోహము తలఁప రని యెట్లు తలఁపపచ్చును ; వారు పతి శుశ్రూషను పతివ్రతాధర్మమును మఱచిపోయి కొంతకాలములోనే భర్తలయందలి యనురాగమును విడిచినవా రయితమపాపిష్టహృదయముల నన్యులమీఁద వ్యాపింపఁజేసిరి. దైవికముగా నక్కచెల్లెండ్ర యిద్దఱిహృదయములును యశావనగర్వముచేతను సౌందర్యగర్వము చేతను కన్నుగానక తనయన్న యైనసత్యవిక్రిముని మోసముచేసి రాజ్యము నాక్రమించుకొనియున్న మగధరా జయినయొక్కసుందరాంగునియందే తగిలియుండెను. ఆకాలమునందు మధువాణియొక్క భర్త వీరవర్మ యాకస్మికముగా మరణము నొందినందున, ఆమె తన యప్పుగారియింటికి పోయియుండెను. ఇత్తఱిమనస్సులు నొక్కరి మీఁదనే తగిలియుండుటనుబట్టి యసూయచేత చిత్రాంగి చెల్లెలికి రహస్యముగా నన్నములోవిషము పెట్టింపఁగా మధువాణి మృతి నొందెను. ఈసంగతి యేలాగుననో బయలఁబడఁగా భర్తయైన శ్రుతకీర్తి యామెను చెఱసాలయందుఁ బెట్టించి, సుందరాంగునితో

నామెకుఁగలిగిన చెడుసంబంధము దెలియఁగా భార్యనుశిరశ్చేదము చేయించెను.

పాపాత్మురాలి డ్రయినయాయురుపురకును తగినట్టుగా దుర్మరణము సంభవించె నని యెల్లవారును సంతోషించుచుండఁగా నింతలోనేవా రొకపాపపుమాటకూడ విని భేదపడవలసినవా రయిరి. ఈలోకములో మంచితనమే యెల్లప్పుడును విజయముగొందదు. కొన్నిసమయములయందు త్తములును కష్టములను పొందుచుందురు. కళావతి సేనలతో వచ్చినదన్నసంగతి చారులవలనఁ దెలియఁగానే చిత్రాంగియు మధువాణియు సుందరాంగుని సేనాసమేతముగా చెల్లెలిమీఁదికిఁ బంపిరి. అప్పుడు భయసైన్యములకును ఘోరయుద్ధము జరగఁగా కళావతి యబల యయ్యును మహాపౌరుషము కనఁబఱచి శత్రువులు వెఱఁగుపడునట్లైపోరి పితృకార్యార్థము ప్రాణముల నిచ్చి శత్రువులుసహితము వేయినోళ్ళ శ్లాఘింపఁ దుదకు వీరస్వర్గమును పొందవలసినదాయెను. ఆహా! ఎంతపుణ్యాంగన కిట్టియకాలమరణము సంప్రాప్తమయినది! జగత్తులో దేవునిచర్య లద్భుతములు గదా! కొమార్తె మరణవార్త విన్నతరువాత ముసలిరాజును చిరకాలము జీవింపలేదు. అతనిమరణమునకు ముందు సుమంత్రుఁడు వచ్చి తన పేరు చెప్పి తానే విశ్వాసి యనుపేర నింతకాల మాతనిని కొలిచి యుండుట మొదలయినసంగతులను జెప్పి యూరార్పఁ జూచెనుగాని యామాటలవలన నేమియుఁ గార్యములేక యతఁడు కళావతిని తలఁచుకొని విలపించుచు ప్రాణములు విడిచెను. అటుతరువాత ప్రభుభక్తి యుక్తుఁ డయినసుమంత్రుఁడును దీర్ఘవిచారముచేత తనస్వామిలోకమునే పొందెను.



అంతట సుందరాంగునియొక్క ధార్మ్య మంతయు ప్రజలకు తెలిసి వారు తిరుగబడి చెఱలో నున్నసత్యవిక్రముని విడిపించి సాయము చేయఁగా వారిసాహాయ్యముచేత నతఁడు దండెత్తివచ్చి యుద్ధముచేసి సుందరాంగుని సంహరించెను. మామగారి విషయమయి కాని కళావతి విషయమయి కాని జరిగిన ధార్మ్యములో నెంతమాత్రమును చేరియుండనట్టియు వారియవస్థను విని మిక్కిలి పరితపించి నట్టియు శ్రుతకీర్తి కుడు దేశమునకు రాజయి పాలనము చేయసాగెను.



## ఈ కథయందు వచ్చు పాత్రములు



దాన కేశరి—హస్తినాపురమునం దున్న యొకక్షత్రియప్రభువు.

సింహ కేతుడు—దాన కేశరివలన నుపకారముగొందినమిత్రుడు.

మిత్రప్రియుడు—దాన కేశరికి ప్రియమిత్రుడు.

మతిమంతుడు—దాన కేశరికి మఱియొకమిత్రుడు.

ధనపతి—దాన కేశరి కింకొకమిత్రుడు.

హితకాముడు—దాన కేశరికి హితనేవకుడు.

విక్రమసింహుడు—ఒక సేనాధిపతి.

## దా స కే స రి వి లా స ము

హస్తినాపురమునందు దాసకేసరియను మహాధనికుడైనరాజపుత్రుఁ డొకఁ డుండెను. తండ్రిమరణానంతరము గణనాతీత మయిన ధనమంతయు నాతనిచేతిలోఁ బడినందున, కీర్తికాముఁడయి నడివయస్సులో నున్నయాతనికి దాసపరుఁడు కావలె నన్నబుద్ధి పుట్టెను. అపరిమిత మయినయాతనిధన మెంతదాసము చేసినను తఱుగవలసినది కాదుగాని, అతఁడు సాధ్యమయినంతశీఘ్రముగా సమస్తమయిన వారికిని నానావిధముల వ్యయపెట్టి నారంభించెను. ఆతని త్యాగశీలత వలన లాభము పొందినవా రొక్కబీదలుమాత్రమేకారు; ధనవంతులు సహిత మాతనికి భృత్యు లయి వెనువెంటఁ దిరుగుచు బహువిధముల నాతనిసంపద ననుభవించిరి. ఆతనియింట బీదలకు సంతర్పణములును భాగ్యవంతులకు విందులును ప్రతిదినమును జరుగుచునే యుండును. దివారాత్రములయం దెప్పు డేవేళకు వచ్చినను, అభ్యాగతులకుఁగాని యతిథిలకుఁగాని యాతనిగృహమునం దన్నమున కేవిధమయిన యాటంకములేదు. నిడుపమానమయిన యాతనియాదార్యమువలనను ధనాతిశయమువలనను ముఖస్తుతి వ్రతపరాయణు లయిన యాచక శిశువులు మొదలుకొని మహాగంభీరు లయిన ప్రభురత్నములవఱకును గలపట్టణములొనివా రందఱు నాతనికి వశ్యులయి ప్రేమాను బంధమును గనఁబఱుచుచు, అనుసరించి; తిరుగుచుందురు. ప్రాపంచిక సుఖముల నన్నిటిని విడిచిపెట్టి ధనాశ లేక విరాగు లయినట్లు సంచరించెడు సన్యాసులుసహిత మనాహూతులయివచ్చి యాతనియింట యధేచ్ఛముగా పొడినంటలతోడ భిక్షు లారగించి పోవుచుందురు.

ఏకవీశ్వరుడయినను తనగ్రంథము లోకములో వ్యాపనము చెందవలెనని కోరికగలవాఁ డయినపక్షమున, అతఁడు దాని నాదాన కేసరి కంకితము చేసి యాతనివలన బహుధనవస్తువాహనములను పొందుటయేకాక యందువలన ఆపుస్తకమును సర్వజనాదరణపాత్రమునుగాఁ జేసికొనుచుండును. ఏచిత్రకారుఁ డయిన తాను వ్రాసిన పట మమ్ముడు పోనిపక్షమున, వాఁడు దానిని దానకేసరియొద్దకుఁ దెచ్చి పటముయొక్క యోగ్యతనుగ్రహించి యాదరింపఁగలిగినసరసులు లోకములో మఱియొకరు లేరనికొంచెముస్తుతించినచో నిస్సందేహముగా దాని కెంతవెలయైననువచ్చును. ఏవర్తకుడయినను సామాన్య సంసారులు కొనలేనివస్త్రాభరణములుగాని వింతవస్తువులుగాని తన వద్దకు వచ్చినప్పుడు వాఁడు వానిని తిన్నగా దానకేసరిసన్నిధికిఁ గొని వచ్చి యటువంటియపరూప మయినయమూల్యవస్తువును ముందుగా నతనికిఁ జూపక యితరులకు విక్రయింపలేనివానివలె నటించి యావస్తువాతని కంటఁగట్టి యభీష్టలాభమును పొందుచుండును. ఇట్టివస్తువుల వలన ప్రయోజన మేమియు లేకపోయినను, తెచ్చినదానినెల్ల కొనుచుండుటచేత నుపయుక్తములుకాని యిట్టివస్తువులతోగృహమంతయు మాత్రము నిండి కాలుపెట్టుట కెడము లేకుండెను. ఈప్రకారముగా ఇబ్బంది కలుగఁజేయుచుండిన విట్టియచేతనవస్తువులుమాత్రమే కావు. దర్శనార్థము నిత్యమును విజయముచేసెనుచేతను లయినసోమరిప్రభువులును, నిరక్షరకుటుంబములయిన మహాకవీశ్వరులును, చిత్రవిద్యాకుశలులుగాని యపూర్వచిత్రకారులును, పనిపాటులు లేనియిటువంటి పలు తెగల యితరమహానుభావులును, ముఖస్తుతులయందుఁ దమకుఁగల నిరుపమాన పాండిత్యమును గనఁబఱుచుచు, స్తోత్రపాఠములతో నాతనిని స్వర్గలోకమున కెక్కించుచు, అమ్మెడువస్తువులలో సారము

లేనందున తమమాటలనే యెక్కువవెలకు విక్రయించుచు బెల్లము నీరగలు ముసరినట్లు ముసరి యాతని బాధించు చుందురు. వీరిలో స్వేచ్ఛగా తమపూర్వ లార్జించినధనమును దుర్వినియోగము చేసి యప్పులపాత్రై చేసినయప్పులు తీర్చలేకపోవుటచేత ఋణప్రదాతలచే చెఱసాలయందు పెట్టింపఁబడి దానకేసరిచే విడిపింపఁబడిన గొప్ప యింటిబిడ్డలును పలువురు న్నారు. అందుచేత వా రాతనియందు బద్ధానురాగము గలవా రయి యాతని నెప్పుడును విడువక సదా యనుసరించి తిరుగుచు, ధనసంపదయం దాతనితో సమానులుకాలేక పోయినను, అతివ్యయమునందుమాత్రము సమాను లగుచు, కష్టపడి సంపాదించినది గాక తేరగా వచ్చినదగుటచేత మిత్రునిధనమును స్వేచ్ఛగా వెచ్చ పెట్టుచుందురు. ఈప్రకారముగాతమయాదాయమున కంటె నెక్కువగా వ్యయముచేయుమిత్రులలో నొక్కఁ డయినసింహ కేతుఁడు ఋణములపా లయినందున, మొన్న నీనడుమనే యాతని ఋణవిముక్తుని జేయుట కయి దానకేసరి వేయిరూపాయల నప్పుల వారి కిచ్చెను.

ఇటువంటి మిత్రకోటిలో మఱియొక తెగవారుకూడఁ గలరు. వారు తమయొద్ద నున్నయొకకుక్కమీఁదఁగాని గుఱ్ఱముమీఁదఁగాని మఱియొక వస్తువుమీఁదఁగాని దానకేసరికి మనసుతగిలినట్టు కనఁబడఁ గానే యావస్తువుయొక్కయోగ్యతను సహస్రగుణములవల్లించితత్త్వ ణ మాతఁడు మక్కువపడినవస్తువు నాతనికి కానుకగా పంపి తా మతని గొప్పతనమునకు తగినట్టుగా నంతకంటె మంచివస్తువును పంపలేక పోయినందున కయి తమకుఁ గలవ్యసనమును తెలుపుచు, కాలక్రమ మున తా మాతనికిచ్చినవస్తువువెలకంటె నూఱురెట్లుధనమాతనివలన లాగుచుందురు. ఇటువంటివారు తాము గౌరవముగలవా రయినట్టును

తా మిచ్చినవస్తువులకు వెలపుచ్చుకోనివారయినట్లును పయికినటించుచున్నను, లోపల ధనాశ గలవా రయి తా మొకచిన్నవస్తువు నాతనికిచ్చి యాతనివలన సమూల్యరత్నాభరణాదులను బహుమానము పొందుచుందురు. ఈవిధముగా నీనడుమనే మిత్రప్రియుఁ డనునతఁడు కామధేనుసంతతి యని పొగడుచు నాతని కొకకపిలగోవును బంపెను; మఱియొకమిత్రుఁ డయిన మతిమంతుఁ డనునాతఁడు సింహముల నయినను వేటాడు నని పొగడుచు రెండజాగిలపుసిల్లలను బంపెను; నిష్కపటస్వభావుఁ డయినదానకేసరి వారినుస్వభావము గనిపెట్టలేక వారు తనకు నిజమయినమిత్రులనియు తనమీఁది నిర్వాజప్రేమచేత తన కాజంతువులను బంపి రనియు విశ్వసించి వారుచేసిన బహుమానముల నంగీకరించి, ఏదోమిషమీఁద వారి కొకనాఁడు విందుచేసి వారిలో నొకనికి మంచివజ్రపు టుంగరమును మఱియొకని కాణిముత్యాలహారమును బహుమతులుచేసెను.

ఈమిత్రోత్తము లాయనవలన ధనాకర్షణమునకయి యనేక మార్గములు కనిపెట్టి యున్నారు. అందుఁ గొందఱు ముందుగాఁ దా మేమియుఁ బంపక ధే తాముకన్ను వేసిన వస్తువును సంపాదించుట కయి సమయము వేచి యది నుంచివస్తు వనియు, దానిని గలవాఁడు ధన్యాత్ముఁ డనియు పొగడుచు, తన కావస్తువు కావలె నని ప్రత్యక్షముగాఁ జెప్పక తమ కావస్తువునందు మక్కునయున్నట్లు దానకేసరి గ్రహించునట్లుమాత్రము చేయుచుందురు. మూయ లెఱుఁగనియా దానకేసరి వారి యభిప్రాయమును గనిపెట్టి కావలసినయెడల వారావస్తువును దీసికోవచ్చు నని చెప్పఁగా, తమకు దానిమీఁద నభిలాషము లేనట్లు నటించుచు తాము దానిని నిరాకరించినపక్షమున నాతని మనస్సు చిన్నపోవునేమోయని యాతనిమీఁదియనుగ్రహము

చేతనే తా మది నిర్బంధముమీఁద నంగీకరించి తాము కన్ను వేసిన వస్తువునుకడ తేర్చుచుందురు. ఇటువంటి మిత్రశిఖామణులవలన దానకేసరికి లభించెడుప్రతిఫల మంతయు వ్యయప్రయాసములేని స్తోత్రపాఠములేకాని యంతకంటె మఱి యేదియు లేదు.

ఈప్రకారముగా దానకేసరి సో మృంతయు ముఖస్తుతిపరాయణులవిషయమున మాత్రమే వినియోగపడుచుండలేదు. అతఁడు శ్లాఘనీయములై నయు త్తిమకార్యముల ననేకములను జేసియున్నాఁడు. అతఁడు యోగ్యులయినవారి వివాహకార్యములకును; అన్నసత్రిముల కును, విద్యాశాలలకును, కూడ విశేషధనమును వినియోగించెను. కాని యాతనివ్యయములో విశేషభాగము ముఖస్తోత్రములుచేయు వంచకులకును, కృత్రిమమిత్రులకును దుర్వినియోగమేయగుచుండెను. వారు వంచకు లనిమాత్ర మాతనికి తెలియదు. వారెప్పుడును అనుసరించి వెంటతిరుగుచుండుటచేత తనమీఁద వారికి నిజమయిన యనురాగమే కలదనియు వారు సదా స్తుతులు చేయుచుండుటచేత తన సడత మంచివారికి ప్రశంసనీయముగా నున్నందుననే వారు శ్లాఘించుచున్నారనియు, నమ్ముచు వచ్చెను. ఈస్తోత్రపాఠకులును మిత్రవేషధాదులును చుట్టూనుజేరి ప్రతిదినమును సహపంక్తిని విందు లొరగించుచు శ్లాఘించుచుండఁగా జూచుచున్న సంతోషములో నతఁడు నిజ మయినమిత్రులకును ముఖస్తుతిపరాయణులకును గలవ్యత్యాసమును గనిపెట్టలేకపోయెను. అంతేకాక యింతమంది మనసుకలిసిన సఖులు సౌభాగ్యముతో త న్నెప్పుడును విడువక యనుసరించుచు తనసుఖదుఃఖములకు పాలివా రయి తన్ను ధన్యుని జేయుచుండఁగా కన్నులపండువుగాఁ జూచుచుండెడిభాగ్యమునకంటె లోకములో



మఱియేది కావలె నని భావించుకొని యతఁడు మనసులోపరమానంద భరితుఁ డగుచుండెను.

ధనలక్ష్మీ తనయింట కాపురమున్న ట్లుండుటచేత నతఁడీ ప్రకారముగా దానధర్మములు చేయుచుముందుసంగతి యెంతమాత్రమును విచారింపక తనధనము తఱుగక యెంతకాలముండునో యన్న యాలోచనయైనను లేక నిత్యమును విందులకొఱకును సంతర్పణముల కొఱకును దానములకొఱకును బహుమానములకొఱకును మితము తెప్పి వ్యయము చేయుచు రాగా అక్షయములు కానందున క్రమక్రమముగా పర్వతోపమానములైన యాతని ధనరాసులు సహితము క్షీణించి సన్నగిల్లసాగెను. ఈసమయములో నాతనిక్షేమమునుగోరి నిజమయినస్థితిని దెలిపి యాతని కన్నుదెఱపి, అతివ్యయమునుండి మరలింపఁ గలవా రెవ్వరును గానఁబడలేదు. అతని నంధునిగానే యుంచి యాతనిదానములవలననే తాము బాగుపడ నపేక్షించెడు స్వప్రయోజనపరు లయినస్తుతిపాఠకులు మొదలైనవారు తమలాభమునకు భంగము కలుగునట్లుగా నాతని కెప్పుడును హితము చెప్పరు. అయినను హితకాముఁడ నెడు విశ్వాసియైనయొకభృత్యుఁడుమాత్రము సాహసముచేసి యాతని ప్రస్తుతస్థితిని దెలిపి వ్యయము తగ్గింపవలసినదని బహువిధములఁ బ్రార్థించిచెప్పి తనయజమానుని దుర్వ్యయముల నుండి మరలింపఁ జూచెనుగాని, దానకేశరి తనసేవకుని హితబోధయందు లక్ష్యముంచక యాతని మాటలను పెడచెవులఁ బెట్టెను. తుదకు హితకాముఁ డొంటిగానున్నప్పు డొకనాఁడు తనయజమానుని చెంతఁ జేరి యొక్కసారి యావ్యయములగూర్చినలెక్కల నైనను చూచుకోవలసిన దని బతిమాలి చెప్పెను. ఆహితోపదేశ మాణని చెవులకు యచింపనందున ముం దెప్పు డయిన లెక్కలు చూచెద నని

పప్పటి కేదో చెప్పి యాప్రసంగమును చాలించెనే కాని యతఁడు  
 క్షితి విచారించుట కెంతమాత్రమును ప్రయత్నించినవాఁడు కాడు.  
 యకుఁడు తాను నిర్ధనుఁ డగుచున్నా నని తెలిసికొనఁ గోరకుండుట  
 కస్వభావ మయియే యున్నది. అట్టివాఁడు నిజముగా తాను ధన  
 యనుఁ డగువఱకును పరులుచెప్పెడు మాటలను నమ్మఁడు. స్వామి  
 తార్థియైన యాహితకాముఁడు తనప్రభువు చెడిపోవుచున్నాఁ డన్న  
 ఖము మనస్సును బాధింపఁగా నహింపలేక, లోపల విందులును,  
 గీతములును మహావైభవముతో జరుగుచున్నప్పుడు తానొక్క  
 చు దూరముగా నొక్కరహస్యస్థలమునకుఁబోయి తనయజమానుని  
 జేయియిని దలఁచుకొని కొంతసేపు దుఃఖించి వచ్చుచుండును.  
 మువలనను వెట్టిదానములవలనను వచ్చెడి మిన్నముట్టుచున్న  
 గాముఖస్తుతు లన్నియు ధన ముడిగి దానములు కట్టుపడఁగానే  
 యగుగంటి మూలపడు ననియు, ఇప్పుడేగలవలె ముసరుచున్న యా  
 త్రపాఠకు లందఱును గాలి యెదురు తిరుగఁగానే నానాముఖముల  
 వరిపోదు రనియు, అప్పుడు విందులతోఁ గూడిననిత్యోత్సవము  
 న్నయు నిత్యోపవాసములుగా మాటవలసి వచ్చు ననియు, పరిపరి  
 ముల చింతించి హితకాముఁడు తనయజమానునినిమిత్తము కన్నుల  
 పెట్టుకొనుచుండును.

ఇట్లుండఁగా నత్యల్పకాలములోనే దాన కేసరికి హితకాముని  
 యటలను వినవలసినయవస్థయు సంభవించినది. ఇంట నున్నకొక్క  
 తయు కడతేటినది; భూములమీఁద ముందు వచ్చెడుపంటలలో  
 చ్చికోనెడిపద్ధతిని కాపులవద్ద పుచ్చుకొన్న సొమ్మును వ్యయపడి  
 యునది; అఱవు తెప్పించిన వస్తువులకయి యంగళ్ళవాండ్ర కియ్య  
 సిన ధనము తనకున్న చరస్థిరరూప మయిన సొత్తును మించిపోయి

నది. ఇంట నున్న వెండిబంగారపునస్తువులును విక్రయించినవి పోగా  
మిగిలినవి. తాకట్టు పడినవి అట్టిస్థితిలో దానకేశరి హితకామునిఁ  
బిలిచి కొన్ని మాన్యములు విక్రయించి ధనము తేవలసినదని చెప్పగా  
అతఁ డీవఱకుచేసిన ఋణములమొత్తమే మాన్యముల నన్నిటిని విక్ర  
యించివేసినను తీరదని చెప్పినప్పుడు దానకేశరి యత్యాశ్చర్యపడి  
మనకు నూలుపుట్ల పంటభూమియు లెక్కలేని తోటలును ఉన్నవి  
కావా యని పలికెను. “ప్రపంచమంతయు నున్నను, దానికి సహి  
తము పరిమితియున్నది కాని లేకపోలేదు. వెనుకముందులు చూడక  
దానము చేయ మొదలు పెట్టినపక్షమున కొంతకాలములో ప్రపంచ  
మంతయు తరిగిపోవును. అట్టిస్థితిలో మీరుచేసెడు వ్యయములకు  
మీభూము లేమిలెక్క?” అని యతఁడు సమాధానము చెప్పెను.

అప్పుడును దానకేశరి విచారపడక తాను ధనమును దాన  
ధర్మములకొఱకును మిత్రసంతోషముకొఱకును వినియోగించితిని గాని  
తుచ్ఛములయిన యింద్రియసుఖములకొఱకును దుర్మార్గపుకార్యముల  
కొఱకును పాడుచేయలేదుగదా యని మనస్సులో నొకవిధమైన  
తృప్తిని గలుగఁజేసికొని ధైర్య మవలంబించి యుండెను అయినను  
హితకాముఁడుమాత్రము తనయజమానుని స్థితిని దలంచుకొని  
దుఃఖింపసాగెను. అది చూచి దానకేశరి తన కంతమంది మిత్రు  
లుండఁగా విచారింపవలసినపని లేదనియు, తనవలన నుపకారమును  
పొందిన గణనాతీత మయిన మిత్రసంఘము తనస్థితిని తెలుపుటయే  
తడవుగా తనకు వలసిన సహాయమును బంపి తనగౌరవమును కాపా  
డుటకు సిద్ధముగా నుందురనియు, చెప్పి యాతని నోదార్చెను. ఇట్లు  
పయికిఁ జెప్పుటమాత్రమే కాక దానకేశరి మనస్సులోకూడఁ గలిగి  
యున్న కాలములో తనవలన లాభమును పొందినవా రందఱును

తప్పక తన కాపత్సమయములో నక్కటకు వత్తురని దృఢముగా నమ్మినవాఁడయి వెనుకటికాలములో తనవలన విశేషలాభమును పొందినమిత్రప్రియుఁడు, మతిమంతుఁడు, ధనపతి మొదలయినవారి యొద్దకును, కొంచెముకాలముక్రిందటనే యాతని యప్పు లన్నియుతీర్చి యాతనిని చెఱసాలనుండి తప్పించినసింహాకేతునకును, వర్తమానములు పంపెను. తక్కినవారివలెనే యిప్పుడు సింహాకేతుఁడును తన పినతండ్రి మృతుఁడు కాఁగా నాతనిసొత్తంతయు తన్ను చేరినందున మహాధనికుఁడయి యుండెను. అందుచేత దానకేసరి యిప్పుడు జాతనిని తాను వెనుక ఋణవిముక్తునిగాఁ జేయుటకై యిచ్చినవేయిరూపాయలను మరల నిచ్చివేయు మని యడుగఁబరిపి, తక్కినవారినితనకు చెఱిరెండేసివందలరూపాయలును బదు లడిగెను. అతఁ డిప్పు డడిగినది రెండేసివందలరూపాయలఋణమే యయినను వా రొక్కొక్కరీతనివలన దానికి పదిరెట్లుధనము ననుభవించి యున్నారు.

దానకేసరి పంపినమనుష్యుఁడు మొట్టమొదట మతిమంతుని యింటికి వెళ్ళెను. అతఁ డావఱకు దానకేసరి యింటనున్న యొక విచిత్రమయిన వెండిపళ్ళెముమీఁద కన్ను వేసి తుదకు దానియందు తనకు మక్కువ గలదనికూడ తెలిపియున్నందున, అది యెప్పుడువచ్చి తనయిల్లుచేరునాయన్నచితతో నిద్రలోసహితము దానినే పలవరింపుచుండెను. ఇట్లుండఁగా దానకేసరి పంపినమనుష్యుఁ డక్కడకు పోయినందున వెండిపళ్ళెము వానిచేతకిచ్చి పంపినేమోయని యులికిపడిలేచి వచ్చియేమిసమాచారమనియడిగెను. వాఁడుతనయజనూనునియొక్క స్థితినిజెప్పి కొంతసొమ్ము బదు లడిగి తెచ్చుటకయి యాతఁడు పంపఁగా వచ్చితి నని చెప్పఁగానే యాతనికి ముఖమునందు మునుపున్న కళపోయి వెలవెలపోయి యుత్సాహము తగ్గినవాఁడయి యాప్రకారముగానీతి

భోధకారంభించెను—“నీయజమానుఁడును చేయుచుండినయతివ్యయమునుబట్టి యతఁడు చెడిపోవునని నేను చిరకాలముక్రిందటనే కనిపెట్టి, ఈసంగతి యాతనితో చెప్పవలె నని యుద్దేశించుకొని భోజనమున కనెడిమిషమీఁద తఱుచుగా నే నాతనియింటికి వెళ్ళుచుండెడివాఁడను. అయినను నీ విఁకముం దీయమితవ్యయమును గట్టిపెట్టి పొదుపుగా వాడుకోకపోయినపక్షమున శీఘ్రకాలములోనే చెడిపోదువని చెప్పటకు చూచినప్పుడెల్లను మాట నానాలుకచివరకు వచ్చుచుండెడిది కాని యామాటవల్ల నాతనిమనసు చిన్నపోవునేమోయని తలఁచి యాతనియందు నా కున్న గౌరవమునుబట్టి మరల మరలించుకొనుచుండెడివాఁడను. అంతేకాక నేను వృధాగా మాటచెఱుపుకొనుటయేకాని నాహితోపదేశము నతఁడు చెవినిబెట్టఁ దని కూడ తోఁచి నేను విరక్తి చేసికొని యూర కుండెడివాఁడను.”—ఈమాటలలో మతిమంతుఁడు తఱుచుగా విందు లారగించుటకు విజయం చేయుచు వచ్చినమాట సత్యమేకానిదాన కేసరికిహితోపదేశముచేయ నుద్యుక్తుఁడనయి వెళ్ళితి నన్నమాటమాత్రముసత్యముకాదు. అతనికి హితోపదేశమునుజేయుటకుమాటుగా నితఁడును, ఈతనివంటిమహానుభావులు మఱికొందఱును సదా యాతనిని ముఖస్తుతులు చేయుచు, ఆతనియాదార్యమును శ్లాఘించుచు, అతివ్యయము చేయుటకై యాతనిని మఱింత ప్రోత్సహపఱచుచుండెడివారు, మిత్రునిక్షేమమునం దింతయాసక్తిగల యీమహాపురుషుఁ డిప్పు డీవచ్చిన మనుష్యునిచేతిలో రెండురూపాయలుపెట్టి మతిమంతుఁ డింటలేఁ దని చెప్పవలసిన దని చెప్పి వానిని బంపివేసెను.

ఈప్రకారముగానే మిత్రప్రియునియొద్దకు వెళ్ళినమనుష్యుఁడును తనయజమానునివద్దకు వట్టిచేతులతో నేవచ్చెను. దాన కేసరిచేసిన

విందులతోనే పెరిగి యాతఁడు చేసినబహుమానములతోనే మహా  
 ధనికుఁ డైనయీమిత్రప్రియుఁడు దానకేసరికి బదులుకావలసి వచ్చిన  
 దన్నమాట మొట్టమొదట నమ్మలేదుగాని, ఆతనిస్థితి చెడిపోయిన  
 మాట వచ్చినసేవకుఁడు నమ్మకము పుట్టునట్లు చెప్పినమీఁదట తన  
 కెంతోవ్యసనము కలిగినట్లు నటించి యిట్టికష్టసమయములో తనప్రాణ  
 మిత్రునకు సహాయపడలేని దురవస్థ తనకు సంభవించిన దని చెప్పి  
 నొచ్చుకొనసాగెను. “ఓయీ! దానకేసరికిని నాకును దేహములేవేఱు  
 కాని ప్రాణ మొక్కటియేసుమా! నాసుఖము నయినమానుకొని  
 నాప్రాణమిత్రుఁ డయినదాన కేసరియొక్క సుఖమునిమిత్త మయి  
 నేను నాసర్వస్వమ్మును వినియోగింపవలసినవాఁడను. అయినను నా  
 కటువంటిమిత్రోత్తమునికి సహాయము చేయలేక కృతఘ్నుఁడను  
 కావలసినదుర్దశ యిప్పుడు పట్టినందుకు నాకెంతో దుఃఖ మగుచున్నది.  
 ఒకభూమిని కొనుటకయి మొన్నటిదినముననే నేను నావద్ద నున్నసా  
 మ్మంతయుఁ బంపివేయుటయేకాక కొంతఋణముకూడ చేయవలసి  
 వచ్చినది. అయ్యో! మిత్రకార్యము నింతమాత్రము చేయలేకపోవు  
 చున్నానుగదా యని నామనస్సులో నాకేలజ్జపుట్టి జీవచ్ఛవము నయి  
 యున్నాను. ధన మున్నపక్షమున కష్టసమయములో ప్రాణాధికుఁ  
 డయినమిత్రోత్తమునకు సహాయము చేయఁగలుగుటకంటె సంతో  
 షకర మయినకార్యము నాకు మఱియొకటి లేదు” అని క్రియలేనిపొడి  
 మాట లనేకములు చెప్పి యతఁడు తాను నిజముగా వ్యసనపడుచున్న  
 వానివలె నటించసాగెను. అతఁడు కొత్తగా భూములు కొన్నందున  
 కెంతమాత్రమును సందేహము లేదుగాని తనయొద్దఁ బ్రస్తుతము  
 సొమ్ములే దన్నమాటమాత్ర మబద్ధము.

ఇటువంటివంచకుల నెవ్వరైన మిత్రులని చెప్పఁగలరా? ముఖస్తుతులుచేయువారందఱును సామాన్యముగానిట్టివారుగానేయుందురు. దానకేసరి మిత్రప్రియునియందు పుత్రప్రేమ కలిగియుండెడివాఁడనియు, మిత్రప్రియుని ఋణముల నన్నిటిని తీర్చె ననియు, మేడకట్టుకొనుటకు సహాయము చేసెననియు, ఇంచుమించుగా ప్రతిదినమును వస్త్రభూషణాదిరూపమున నేదో బహుమానము చేయుచుండెననియు ఎల్లవారును నెఱుఁగుదురు. ఇటువంటి మహోపకారములను పొందిన పరమనీచుఁడయిన మిత్రప్రియుఁడు కృతఘ్నుఁ డయి తా నాతనివలన నీవఱకు నూఱురె ట్లధికధనమును పొందినవాఁడయ్యును తా నిప్పుడు శక్తుఁడయి యుండియు తనయుపకర్తకు కష్టకాలమందు ముష్టిరూపాయ లిన్నాఱు బదులీయలేకపోయెను. దానకేసరి మనుష్యులను పంపిన ధనపతి మొదలయిన తక్కినవారందఱునుగూడ సామ్మియ్యక తప్పించుకొనుట కయి యేవో యిటువంటి ప్రత్యుత్తరములనే పంపిరి. దానకేసరియొక్క యశాదార్యమువలన కారాగృహమునుండి విముక్తుఁడయి యిప్పుడుమహా ధనికుఁ డయి యున్నసింహకేతుఁడు సహితము తన కతఁడు ధర్మార్థముగా నిచ్చిన రెండువేలరూపాయలను బదులుగా నిచ్చుట కయిన మనసురాక నిరాకరించెను.

ధనికుఁడుగా నున్నప్పు డాతనియింటిచుట్టును తిరుగుచుండెడి పెద్ద లందఱును బీదతనమురాగానే యిప్పుడు సాధ్యమయినంతవఱకాతనియింటిసమీపమునకుఁ బోవుటకే మానుకొన మొదలుపెట్టిరి. మహాదాత యనియు వితరణశాలి యనియు దయార్ద్రహృదయుఁడనియు పరోపకార శీలుఁడనియు నాకాశ మంటునట్లుగా నిన్నటి వఱకును దానకేసరిని స్తుతిచేయుచు వచ్చినపుణ్యపురుషులే యిప్పుడు సిగ్గుపడక నిన్నస్తుతిచేసిననోటితోనే నేడు దుర్వ్యయపరాయణుఁ

డనియు బుద్ధిహీనుఁ డనియు దూరాలోచన లేనివాఁ డనియు బహు విధముల నిందింపసాగిరి. ఆతనియం దొక్కలోపము మాత్రము నిజముగానే యున్నది. ఇటువంటివారిని తనమిత్రత్వమునకును దాతృత్వమునకును పాత్రభూతులనుగాఁ జేసికొనుటయే గొప్పబుద్ధి హీనత. ఇంతవఱకును నిరతాన్నప్రదానములతో నిండియుండిన దానకేసరిగృహ మిప్పుడు వేళకు వచ్చినయొక్కపర దేశికి పిలిచిపట్టె డన్నము పెట్టుటకు నోచుకొననిదయ్యెను. ఇప్పు డాగృహము మును పటివలె విందు లారగించెడివారితోను స్త్రోత్రపాఠములు చేయువారి తోను నిండియుండక మాఋణములు తీర్చవలయు ననియు మావడ్డి యియ్యవలయు ననియు కేకలువేసెడికఠినహృదయు లయినయప్పుల వారితోను వెచ్చము లిచ్చినవారితోను సందడిగా నుండెను. అందు చేత నాతని యిల్లిప్పుడు సుఖదాయకముగా నుండక యాతనిపాలిటి కొకగొప్ప చెఱసాలవలె నుండెను. ఒకఁడు వచ్చి తన యేఁబదిరూపాయలను ఇచ్చినదాఁక కదల నని చెప్పెను; ఇంకొడువచ్చి తననూఱు రూపాయలును చేతిలో పడువఱకును అభోజనము కూరుచుండెద నని గుమ్మమున కడ్డముగా ప్రాణాచారము పడును; మఱియొకఁడు వచ్చి నాయినూఱురూపాయలను ఇచ్చి మఱికదలు మని మొలలో చెయి వేసి నిలువఁ బెట్టును.

ఈప్రకారముగా నున్నస్థితిలో దానకేసరి మఱియొక్కగొప్ప విందు తలపెట్టి ఊర నున్న పెద్దమనుష్యుల కందఱికిని తనయింటఁబోజ నముచేసి త న్నాదరించి పోవలసిన దని యాహ్వానపత్రికలను బంపెను. అదిచూచి యెల్లవారును వింతపడి మరల నాతని కేదో రావలసినధనము వచ్చిన దని భావించి యుండిరి. ఆవిందునకు హస్తీ నాపురమునందుఁ గలప్రముఖు లందఱును విజయంచేసిరి. ఆవచ్చిన



వారిలో సింహకేతుఁడు మిత్రప్రియుఁడు, మతిమంతుఁడు, ధనపతి  
 మొగలయినవా రందఱును నుండిరి. వారందఱును దానకేసరియొక్క  
 బీదతనము నిజమయినది కా దనియు నెవ్వరెవ్వరికి తనమీఁద నె  
 ఁతెంతప్రేమ యున్నదో కష్టసమయమునం దెవ్వరెవ్వ రేయేవిధముల  
 సహాయము చేయుదురో పరీక్షించుటకయి యాతఁ డీవేషము  
 వేసె ననియు భావించుకొని, తాము మొట్టమొదటనే యీసంగతిని  
 దెలిసికొని కావలసినంతధనము నిచ్చెద మని బయలుదేఱలేకపోతిమి  
 కదా యని విచారపడసాగిరి. అయినను వా రీవఱ కెండిపోయినదను  
 కొన్నయాట యెండిపోకప్రవహించుచు మరలఁ దమ కుపయోగపడు  
 చున్నందునకయి మనస్సులో నెంతోసంతోషపడిరి. కాఁబట్టి వా  
 రొక్క రొక్కరే దానకేసరియొద్దకు వెళ్ళి తమదురదృష్టవశముచేత  
 నాతఁ డడుగబంపినప్పుడే తమయొద్ద సొమ్ములేకపోయినందునకును,  
 అటువంటి ప్రాణమిత్రుని యభీష్టమునుచెల్లినపలేక పోయినందునకును  
 చింతాకాంతు లయియున్నవారివలెను సిగ్గుపడుచున్నవారివలెను  
 నటించుచు క్షమార్పణముచేయ మొదలుపెట్టిరి. అప్పుడు దానకేసరి  
 తా నావఱ కే యావిషయమును మఱచిపోతి ననియు, అటువంటి  
 యల్పాంశములను మరల తలపెట్టవల దనియు, చెప్పి వారిని సమా  
 ధానపఱిచెను. ముఖస్తుతులును నక్కనైచ్యములును చేసెడియీ  
 ప్రభువు లందఱును మిత్రవంచకు లయి దారిద్ర్యదశలోసమయమున  
 కొక్కరును అక్కఱకు రాకపోయినను భాగ్యదశలో భోజనమునకు  
 మాత్రము తప్పక విజయంచేసిరి. ఇటువంటివారు బెల్ల మున్నంతవఱ  
 కును ముసరుకొని యది కాఁగానే లేచిపోయెడి యీఁగలవంటివారే  
 కాని యీమనుష్యకీటకము లంతకంటె నధికులు గారు. ఒకమూల  
 సంగీతములు జరగుచుండఁగా ప్రభువు లందఱును విస్తృతముందు

కూరుచుండి లోపల నేదో యెత్తుగానుండి పయినిమఱియొక విస్తరి  
 బోర్లించియుండుట చూచి విస్తరిలో నేనో యపూర్వపదార్థములు  
 వడ్డింపఁబడి యున్న వని తలఁచి యంతమంది కిప్పు డట్టివిందుచేయుట  
 కయి ద్రవ్య మెక్కడనుండి వచ్చెనా యని కొందఱును, తమ్ము  
 పరాభవ పఱుచుటకయి యితఁ డేమయిన పన్నుగడ పన్నియుం  
 డునాయని కొందఱును, సావకాశముగా బహువిధముల నాలోచించు  
 కొనుచుండురి. అంతట దానకేసరి చేసినయేర్పాటుప్రకారముగా  
 సేవకులు ముందుగా వేడినీళ్ళు దొన్నెలలోఁ బోసి దెచ్చి ప్రతిభోజన  
 పాత్రముముందును బెట్టిరి. చేయవలసినయేర్పాటు లన్నియు  
 ముగిసినతరువాత భోజనముల కారంభింపవచ్చు నని పరిచారకులు  
 వచ్చి చెప్పిరి. అప్పుడు విస్తృతముందు కూరుచున్న పెద్దలు వింత  
 లయినయపూర్వభక్ష్యములను వేగముగా చవిచూడవలె ననెడి  
 యభిలాషతో పై విస్తరి తీయఁగానే, వారి కందఱికిని దానకేసరిచేసిన  
 కొత్తయేర్పాటు చక్కఁగా బోధపడెను. ఆభోజనపాత్రములలో  
 పూర్వానుభవమునుబట్టి వా రెదురుచూచుచున్న భక్ష్యములేవియు  
 లేక దానకేసరియొక్క బీదతనమునకును విందులకు విజయంచేసిన  
 వారి యోగ్యతకును తగినట్టుగా నొక్కొక్కవిస్తరిలో నొక్కొక్క  
 వట్టిగడ్డియుండ కానఁబడెను. వారదిచూచి యేమియు తోచక  
 యాశ్చర్యపడుచుండఁగా దానకేసరి “ఓపశువులారా! మీరు గడ్డి  
 తినవలసినవారే తినుండి” అని కేకలు వేయుచు, పరిచారికలందిచ్చు  
 చెంబులతో వారి మొగములమీఁద పేడనేళ్ళు చల్ల నారంభించెను.  
 ఈయపూర్వమయినయాదరణకు వా రత్యద్భుతపడి విస్తృతముందు  
 చెంబులు విడిచియు పై బట్టలు పాఱవైచియు నానాముఖముల తొం  
 దరపడి పరుగులెత్తుట కారంభింపఁగా, దానకేసరి వారివెంటఁ బడి

“ఓసిగ్గుమాలినపశువులారా ! ఓభోజనమిత్రులారా ! ఓగోముఖ వ్యాఘ్రములారా ! ఓకప్పయెలుఁగుపాములారా ! ఓముఖస్తోత్ర విద్వాంసులారా ! ” అని నానావిధము లయినవారివారి యర్హానామ ములతోఁ బిలుచుచు తఱుమఁజొచ్చెను. అప్పు డాప్రభువు లందఱును వీధిలోఁ బడి మానములు దక్కించుకొని పరు గెత్తుచు, ఆపిచ్చిప్రభువు వచ్చి త మ్మొక్కడ కలిసికొనునో యని వెనుక తిరిగిచూడక తిన్నగా తమయిండ్లలో దూఱి లోపలతలుపులు వేసికొని, నాటిగండము గడచి తప్పించుకొని ప్రాణములతో నీవలఁ బడఁగలిగినందులకు సంతోష భరితు లయిరి.

దానకేసరి హస్తినాపురమువారికిఁ జేసినవిందులలో నెల్లనిదియే కడపటిది. ఈవిందుతోనే యతఁడు హస్తినాపురజనులవద్ద కడసారి సెలవు గైకొనెను. అపురూప మయినయీవిందు ముగిసినతరువాత గొప్పభూకంపము వచ్చి పట్టణ మంతయు భూమిలో మునిగిపో వలయు ననియు, మారి మొదలయినమహావ్యాధులు వచ్చి పురజను లందఱు నొక్కపెట్టిన చావవలయు ననియు, పురజనులను శపించుచు దేవతలను బ్రార్థించుచు మిట్టమధ్యాహ్నసమయమునందతఁ డొంటిగా పట్టణమునువిడిచి యరణ్యమునకు లేచిపోయెను. ఆపుర జనులయొక్క కృతఘ్నతవలన దానకేసరి యొక్కహస్తినాపురనివాసులమీఁదమాత్రమేకాక మానవకోటిమీఁద నెల్లను ద్వేషముగలిగిన వాఁ డయి విశ్వాసఘాతుకు లయినమనుష్యమృగములలో గలిసి యుండుటకంటె వారికంటెఁ గొంతదయాదాక్షిణ్యములు గలిగిన యడవిమృగములలోనుండుట యుత్తమ మని భావించుకొనెను, అతఁ డరణ్యము చేరినతరువాత మానవకోటియందాతనికిఁ గలిగినపరిపూర్ణ ద్వేషమునుబట్టి మానవకోటి ధరించుచిహ్నుములు ధరించుటకూడ

తన కవమానకర మని భావించుకొని వస్త్రవిసర్జనమునహితము చేసి  
దిగంబరుఁ డయి, అడవులలోనిదుంపలను ఫలములను తిని యేళ్ళలోని  
నీళ్ళుత్రాగి దేహధారణము చేయుచు, రాత్రిలుగుహలలోశయనిం  
చుచు, మనుష్యముఖము కనఁబడినప్పుడెల్లను పెద్దపులిని జూచినప్పటి  
కంటె నెక్కువగా భయపడి పాటిపోయి దూరముగా తొలఁగుచు,  
ఒక్కమనుష్యకోటితప్ప మఱియేజంతు వయినను తుదకు ఘాతుకమృ  
గము లయినను సహవాసయోగ్యములే యని తలఁచి యతఁడు వన్య  
మృగములతోఁ గలిసి స్వేచ్ఛావిహారము చేయుచు, కాలము గడపు  
చుండెను.

అయ్యో! పాపము! ఎంతశీఘ్రముగా దానకేసరి కెటువంటి  
యవస్థనుండి యెటువంటి యవస్థ పట్టినదో! అటువంటి యమూల్యము  
లయినదివ్యవస్త్రములను ధరించినవాఁ డిప్పుడు దిగంబరుఁ డయ్యెను.  
నిత్యమును స్తోత్రపాఠములు వి నెడిచెవులకిప్పుడు సింహవ్యాఘ్రాదుల  
భయంకరధ్వనులు వినుచుండవలసిన గతిపట్టెను. సదా నూలుల  
కొలఁది పరిచారకులతో చుట్టఁబడియుండెడువాని కిప్పుడు వన్యమృగ  
ములమధ్య నుండవలసినవచ్చెను. అయినను పూర్వమువలె నాతనికి  
ధనాశగల యిచ్చకాలమాదులకొలుపు లేక యిప్పు డీశ్వరుఁడులోకోప  
కారముగా ననుగ్రహించిననోరు లేనిపరిచారకులసేవ లభించెను.—  
చముఱక్కఱలేకయే యిప్పుడాతనికి పెట్టనిదీపములయిసూర్యచంద్రులు  
వెలుతురునిచ్చుచున్నారు. పీవనలక్కఱలేకయేవాయు దేవుఁడుచల్ల గాలి  
వీసరి శ్రమ మడచుచున్నాఁడు; విలువగలపాత్రము లక్కఱలేకయే  
నదులు నిర్మల మైనమధురోదకము నిచ్చుచున్నవి; ప్రతిఫల మపేక్షిం  
పకయే వృక్షములు స్వామిఫలములను కానుకపట్టుచున్నవి. ఆహా!

ఇప్పుడు విన మనసయినను హృదయపూర్వకములుగానినీచములయిన  
స్తుతిపాఠము లెక్కడను వినఁబడవుగదా!

ఇట్టిస్థితిలో నొకనాఁడు దానకేసరి యాహారమునిమిత్త మొక  
చెట్టుమొదల దుంపలు త్రవ్వకొనుచుండఁగా ధననిక్షేపము కానఁ  
బడెను. సువర్ణపూర్ణ మయిననూగొప్పకలశమును పూర్వ మెవ్వఁడో  
లుబ్ధుఁడు చోరులో రాజులో యపహరింతురన్నభయముచేత కావలసి  
నప్పుడు కొనిపోవ నుద్దేశించి యక్కడ పాతిపెట్టి, తాను మరలవచ్చి  
పుచ్చుకొనులోపల నెవ్వరికిని జెప్పక మృతినొంది యుండును. అందు  
చేత నాధనరాశి యెవ్వరికిని మేలునుగాని హానిని జేయక యిప్పుడు  
దానకేసరి కాకస్మికముగా నేత్రగోచర మగువఱకును భూగర్భములో  
దాఁగి యడఁగి యుండెను. దానకేసరి మునుపటి మనస్సుతోనేయుండి  
యున్న పక్షమున, ఆధనము మరలముఖస్తుతిపరాయణులను కృత్రిమ  
మిత్రులను కావలసి నందఱిని సంపాదించుటకు చాలియున్నదిగాని  
యిప్పు డాతనికి ప్రపంచముమీఁద రోతపుట్టి ధనమన్న కాలకూట  
విషమువలె నుండెను. మనుష్యులలో జరగుచుండెడు దొంగతనముల  
కును, అన్యాయములకును, లంచములకును, కార్జన్యములకును, హత్య  
లకును, అసత్యములకును, సమస్తపాపములకును ధనమే మూల మని  
యెంచి యతఁడు దానిని మరల భూమిలో పాతిపెట్టఁ దలఁచుకొనెను  
గాని యింతలోనాదారి నొకసేనాసమూహము పోవుచున్నందునను  
వారిని చూడఁగానే వ్యర్థముగాపూడియున్నయాధనముతో కృతఘ్ను  
లను పాపులను పరవంచకులను నాశనము చేసి లోకములో పుణ్యము  
వెలయింపవచ్చు నన్నబుద్ధి పుట్టినందునను వారిని తనయొద్దకు పిలిచి  
వారు దుర్మార్గులను శిక్షించుటకయి యుపయోగించెడుపక్షమున ధన  
మును వారి కియ్యవలెనని యుద్దేశించి, “ఓశూరులారా! మీరెక్కడకు

పోవుచున్నారా?” అని యడిగెను. ఆసైనికులు తమ ప్రభు వం విక్రమసింహుఁడు మహాశూరుఁ డయితనప్రాణముల కాశపడక య పర్యాయములు శత్రువులతో ఘోరయుద్ధము చేసి హస్తినాపురము కాపాడి పురజనులకు మహాోపకారము చేసినను వారావగింజంతరై నుపకారచింత లేక కృతఘ్నులయి యావిక్రమసింహుని నిష్కా ముగా సేనాధిపత్యమునుండి తొలఁగించి యవమానింపవలయు ప్రయత్నించినందున నతఁడు తమ్ము తోఁసుచేసికొని హస్తినాపుర నాక్రమించుకొనుటకయి దండెత్తిపోవుచుండఁగా తా మాతనివె బోవుచున్నా మనిచెప్పిరి. వారిపని యాతనికిహృద్యముగా నున్నది దానకేసరి యప్పుడే యాసేనాధిపతిని తనయొద్దకు రప్పించి, తా దొరకినధనమంతయు నాతని కిచ్చి “ఈధనముతో నీవు నీసైనిక కాహారపదార్థములు తక్కువపడకుండ నిచ్చుచు, ఎంతకాలమయిన యుద్ధముచేసి హస్తినాపురమును నేలమట్టముచేసి యాబాలవృద్ధము నందలివారి నందఱిని జంపి భూభారమునుతగ్గింపుము. కృతఘ్నులం పాపాత్ము లుండుట భూమికి భారముగాన నీవాదుష్టులయెడ లేశమ నను దయచూపవలదు. నా కిదే మహాోపకారము” అని ప్రార్థి పంపివేసెను. ఎంతమంచివారికిని కృతఘ్నులయెడల నిట్టి ద్వేష పుట్టునుగదా!

అతఁ డీప్రకారముగా మృగమధ్యమున మనుష్యరూపవ నున్న వింతమృగమువలె కాలము గడపుచుండఁగా, ఒకనాఁ డ మనుష్యుఁ డాకస్మికముగా వచ్చి యాతఁడు వసించియున్నగుహవా నిలువఁబడెను. వానిని జూచి మనుష్యసంచారములేని యీగుహోమ మున కొక్కమనుష్యుఁ డొంటిగా నేలవచ్చెనాయని దానకేసరి యఁ తపడసాగెను. అట్లొంటిగా మహారణ్యమునఁ బడివచ్చి గుహముఁ

నిలిచినవాఁడు హితకాముఁడు. నిర్మలహృదయుఁడయిన యతఁడు తన  
యజమానునియందు నిజమయినప్రేమయును విశ్వాసమును గలవాఁ  
డయి యాతనికి సంభవించినదుర్దశకు చింతిల్లుచు తనచేతనైన సాహ  
య్యమును జేయవలె నన్నయద్దేశముతో నాతనిని వెదకుకొనుచు  
తుదకక్కడఁ గనుఁగొనెను. పూర్వమటువంటి యింద్రవై భవమనుభ  
వించిన దానకేసరి జోగివలెనయి దేహమున బట్టయయిననులేక తల్లి  
గర్భమునుండి వచ్చినప్పటివలె దిగంబరుఁడయి మృగసముదాయము  
లో తిరుగుచుఁడఁగానే హితకాముఁ డప్పుడు నిశ్చేష్టితుఁడై నోట  
మాటరాక కన్నులనీరు కాలువలుగట్ట చిత్రపుపత్రిమవలె నిలువఁ  
బడెను. అట్లు కొంతసేపుండి తుదకు ధైర్యము పెచ్చుకొని దానకేసరి  
కాళ్ళమీఁదపడి కన్నులనీరుకార గద్గదస్వరముతో నతఁడు తాను  
యజమానునితోఁగూడ నరణ్యమునందే నివసించుచు పరిచర్య చేయ  
వచ్చిననియు తనసేవ నంగీకరింపవలయుననియు బహువిధముల దీన  
ముగా ప్రార్థించియడిగెను. కాని మనుష్యకోటియం దాతనికిఁ గలిగి  
యున్న యాయపార ద్వేషములో దానకేసరి కాతని నానవాలుపట్టు  
టయే దుర్ఘటమయ్యెను. ఆనవాలు పట్టినతరువాతకూడ దానకేసరి  
మనుష్యులలో కృతజ్ఞతగలవాఁ డుండునన్ననమ్మకము లేకపోవుట  
చేత మనుష్యదేహమును ధరించిన తప్పిదమునుబట్టి హితకాముని  
మాటలను నన్నుక యాతఁడును వంచకుఁడేయని తన్నేమోమోసము  
చేయుటకే వచ్చెననియు నాతనిది దొంగయేషుపనియు భావించెను.  
కాని హితకాముఁడు తన ప్రవర్తనవలనను మాటలవలనను తుద  
కెంతోకష్టముమీఁద తాను తనయజమానునిమీఁదఁగల యవ్యాజ  
మైన ప్రేమచేతనే యక్కడకు వచ్చినట్లు నమ్మకము గలిగింపఁగా  
దానకేసరి యప్పుడు చేసినమేలు మఱవనివాఁడు ప్రపంచములోనొక్క

మనుష్యుఁ డున్నాఁడని యొప్పుకొనెను. అయినను మనుష్యసామాన్యముమీఁద నెల్లను గలిగిన ద్వేషమునుబట్టి యతఁడు మనుష్యుఁ డయిన హితకాముని మొగము చూచుటకును మాటలువినుటకును కూడియుండుటకును సమాధానపడనాదున, తుద కాహితకాముఁడు మహాదుఃఖముతో తనయజమానుని విడిచిపోవలసినవాఁడయ్యెను.

హితకాముఁడు వెడలిపోయిన తరువాత దానకేసరిదర్శనార్థమై యాతనికంటె గొప్పవా రైన ప్రముఖుల నేకులు కలిసి వచ్చిరి. ఈలోపల విక్రమసింహుఁడు తనసేనలతో వెళ్ళి సైన్యమును కోట చుట్టునుబెట్టి హస్తినాపురమును ముట్టడించి, కొన్నిదినములలోపల పట్టణమునంతను మంటిలో కలుపునట్లు కానబడెను. అందుచేత పట్టణములోనివా రందఱును భయపడి విక్రమసింహునితో సమానముగా యుద్ధముచేసి గెలుపుగొనఁజాలిన ధైర్యసాహసములు గల రణశూరుఁడు బహుయుద్ధములయం దాఱి తేఱిన దానకేసరితప్ప మఱియొకఁడు లేకపోవుట విచారించి, ఆతనియెడల తాము చూపిన కృతఘ్నతకై పశ్చాత్తాపపడి పురజనులు దానకేసరిని ప్రార్థించి తెచ్చుటకొఱకు తమలోనిముఖ్యుల నాతనికడకుఁ బంపిరి. కష్టసమయమునం దాతనికి సహాయము చూపలేని పెద్దమనుష్యులిప్పుడు తమకష్టసమయమునం దాతనిపాలికి పోయి, తాము బుద్ధిలోపముచేతఁ జేసిన యపరాధములను తుమించి పురరక్షణభారమును వహించి యీ యాపత్సమయమునందు తమ్ముద్ధరింపవలసిన దని బహువిధముల వేడుకొనిరి. అతఁడు వారిప్రార్థనము నంగీకరింప నంధున వా రాతనిపాదములమీఁద బడియు, కన్నుల నీరు పెట్టుకొని బతిమాలుకొనియు, తాము వెనుకచేసిన యపచారమునకు ప్రాయశ్చిత్తముగా తమసంపదలను గౌరవాధికారములను ధనప్రాణ



ములను సమస్తమును సమర్పించెద మని వేడుకొనియు, పురసంరక్షణార్థ మాతని నేలాగుననైన మరల హస్తినాపురమునకుఁ గొనిపోవ బ్రయత్నించిరికాని వారియత్నము లేవిధముచేతను సఫలము లయినవి కావు. దానకర్ణుఁ డయి పట్టణమునం దున్నప్పటివలె దానకేసరి యొక్క హృదయ మిప్పుడు మృదువయి దయార్ద్రమై కరఁగఁ దగినదిగా నుండక యాతఁడు వసించియున్న పర్వతమువలెనే కఠినమయి దయాశూన్యమయి యుండెను. అతఁ డిప్పుడు విక్రమసింహుఁడు నిర్దయత్వమును వహించి పురజనులనందఱిని సంహరించినను నిర్విచారముగా నుండెడుస్థితిలో నున్నవాఁడు విక్రమసింహుని సైనికులు హస్తినాపురమునంతను దహించి పాడుచేసినను దానకేసరి కిప్పుడు పరమసంతోషముగా నుండునే కాని యణుమాత్రమును సంతాపము కలుగదు. అట్టిస్థితిలో వారిమొట్ట లిప్పుడు చెవిటివానిముందఱి శంఖధ్వనులు గాక యెట్లు ప్రయోజనకారు లగును?

వా రప్పటికిని లేచిపోవక దానకేసరి రానిపక్షమున తామక్కడనే ప్రాణములు విడిచెద మని కాశ్యమిఁదపడి లేవనందున వారినితిప్పించుకొనుటకయి యతఁడు వారికి రెండుపాయములు చెప్పి పంపివేసెను. అందొకటి హస్తినాపురవాసు లందఱును జేరి దానకేసరిచేసిన విక్రమసింహునిదాసులమని చెప్పకొనుచు విక్రమసింహుని పాలికిపోయి గడ్డికఱచి యాతనిశరణుచొచ్చి పురపరిపాలనమునాతనికి సమర్పించి యాతనినే తమప్రభువునుగా నమ్మి సేవించి బ్రదుకుట. రెండవది యాపురజను లీవఱకు పలుపురయెడలనుజూపిన కృతఘ్నతాపాపపడిహారార్థముగా సంసారములనువిడిచి యాయరణ్యాశ్రమమును ప్రవేశించి యీశ్వరధ్యానము చేసికొనుచు నక్కడనే నిలిచి మరల సంతానరూపమున పావులసంఖ్య పృథ్విచేయక నశించి సుగతి పడ

యుట. ఈ రెండొకటి చనలును వారిమనస్సులకు దుచింపనందున, అతఁడు స్వపురరక్షణార్థము వచ్చుదారి గానక నిరాశు లయివాడు తమవచ్చిన దారినే మరల స్వపురమును బ్రవేశించిరి.

అటుతరువాత దానకేసరి మరల నెప్పుడును మనుష్యునికంటఁ బడలేదు. హితకాముఁ డనేకపర్యాయములు తనయజమానునివెదకు కొనుచు నతఁడు వసియించి యుండినయరణ్యమును పర్వతమునుతిరిగి చూచెనుగాని యాతనిరూపముమాత్ర మెక్కడను కానరాలేదు. అతఁ డుండెడుగుహలోమాత్ర మొకమానిపలకమీఁద “దానకేసరిబ్రతికి యుండి కృతఘ్నస్వభావు లయినమనుష్యులను ద్వేషించి యున్నాఁడు. ఇప్పుడు వచ్చుచున్న కృతఘ్నులునుపరవంచకులునయినమనుష్యులందఱును మహాప్రళయము వచ్చి యొక్కసారిగా నశింతురుగాక యని కోరుచున్నాఁడు” అని వ్రాయఁబడియుండెను. మనుష్యులకృతఘ్నత వలన మతిపోయినయాదానకేసరి బలవన్మరణమునే పొందెనో స్వచ్ఛందమరణమునే పొందెనో యెవ్వరికిని దెలిసినది కాదు. ఎట్లయినను తనవలన నుపకారము పొందినమనుష్యులొకఁడొ చూపినకృతఘ్నత చేత మనస్సు వికల మయినందున తీరినిచింతచేత మృతి నొందె ననుటకు సందేహము లేదు. ఆపలకను జూచినవా రందఱును మహా దారపురుషుఁ డయి దానకేసరి యనుసార్థకనామమును వహించిన యాపుణ్యపురుషుఁడు మనుష్యులదుర్మార్గమువలన నడవులపా లయి యేకాకిగా దిక్కుమాలి మృతినొందినందునకై దుఃఖించుచు వచ్చిరి.

సంపూర్ణము.

## ఇందువచ్చు పాత్రములు.

---

ధర్మపాలుడు—విదర్భ దేశపురాజు; మనోహరిణితండ్రి.

దుర్జయుడు—ధర్మపాలుని తమ్ముడు; మిత్రరంజనితండ్రి.

మాధవసేనుడు—విజయపురపురాజు; మిత్రరంజనిభర్త.

విజయసేనుడు—మాధవసేనునితమ్ముడు; మనోహరిణిభర్త.

గోపాలదాసు—విజయసేనుని భ్రాతృడు.

భద్రుడు—మనోహరిణికి గోపికావేషముతోనున్నప్పటిపేరు.

పార్వతి—మిత్రరంజనికి గోపికావేషముతోనున్నప్పటిపేరు.

మనోహరిణి—ధర్మపాలుని కూతురు. విజయసేనునిభార్య.

మిత్రరంజని—దుర్జయునికూతురు; మాధవసేనునిభార్య.

## వైదర్భీ విలాసము

పూర్వకాలమునందు ధర్మపాలుఁ డనురాజు విచర్చదేశమును పాలించుచుండెను. అతఁడు మిక్కిలి సాధువయి రాజ్యభారమునంతను తనతమ్ముఁడయిన దుర్జయునిమీఁద పెట్టినందున, అతఁడు రాజ్యకాంక్ష గలవాఁడై బ్రాతృద్రోహముచేసి రాజ్యమునంతనుతా నేయాక్రమించు కొని యన్నగారిని పురమువెడల నడఁచెను. సింహాసనవిహీనుఁడయిన యారాజు పరిమితపరివారముతో రాజధాని వెడలి, పరమవిశ్వాసు లయిన కొందఱుమిత్రులు వెంటరాఁగా దండకారణ్యమునకుఁ బోయి, అక్కడవానప్రస్థునివలె కాలముగడపుచుండెను. మిత్రానురాగముచేత గృహములను కుటుంబములను విడిచి రాజువెంట నడవులకు వచ్చిన యాయుత్తమపురుషులయొక్క భూములను ధనమునుకూడ కొల్లగొని ద్రోహియయిన దుర్జయుఁడు మఱింతధనవంతుఁడయ్యెను. అడవులలో నుండుట యలవాటుపడినకొలఁదిని దంభముతోనువంచనముతోనునిండి విశ్రాంతిలేని పురనివాసమునకంటె నిర్విచారమయిన వనవాసజీవనమే సుఖితరమయినదిగావారికిగనఁబడఁజొచ్చెను. అంతేకాకయప్పుడప్పుడు బంధుమిత్రాదులుకూడవచ్చివారినిచూచిపోపుచుండుట చేతను, అక్కడ మనస్సంతుష్టికి భంగము గలిగించెడు తొందరపాటులేవియులేకుండుట చేతను, వారుపట్టణమును విడిచితిమన్న విచారమించుకయులేనివారయి పూర్వకాలమునందలి ఋషులవలె నెమ్మదితో కాలక్షేపముచేయుచు

డిరి. వేసవికాలమునందు వారు వనవృక్షములయొక్క చల్లని నీడలయందు విశ్రమించి, లేళ్ళయొక్క యాటలను స్వేచ్ఛా విహారమునుజూచి వినోదించుచుందురు. అందుచేత వన్యములయిన యామృగములమీఁద సహితము వారత్యంతవాత్సల్యము కలవారయి ఆహారమునిమిత్తము వాని ననివార్యముగా వేటాడవలసివచ్చెనుగదా యని మనస్సలోభేదపడుచుండురు. అంతట మనోహరమైన వసంతకాలముపోయి వానలునుచలియు వచ్చి తన్ను బాధించుచున్నప్పుడు సహితము రాజు తనయప్పటిదురవస్థను గుత్తెఱిగిన వాడయ్యును విచారమునకు మనస్సలోచోటియ్యక కష్టములనన్నిటిని ధైర్యముతో సహించుచు, ఈశీతవాతములు రాజాస్థానములయందుండు కొలుపుడు కాండ్రవలె ముఖస్తుతులు చేసి లేని పోనిభ్రమలు కలిగింపక నానిజమయిన స్థితిని తెలుపుచున్నవి; వీనివలని బాధయధికముగా నేయున్నను దయావిహీనులును కృతఘ్నులునునయిన వారివలనఁ గలుగుచుండెడు బాధలో నిది సహస్రాంశమయినను లేదు; కష్టకాలమునుగూర్చి మనుష్యులెంతభయపెట్టుచున్నను, విపత్తులవలన సహితము నేర్చుకోవలసినప్రయోజనములు నాక నేకములుకానఁబడుచున్నవి; విషసర్పముయొక్క శిరస్సునందున్న మణి విషనివారణముచేసి సుఖమునుకలిగించునట్లే యీ కష్టములును జ్ఞానోపదేశముచేసి మనోవ్యాకులతను తొలఁగించి సుఖదాయకములగుచున్నవి. అనియీ విధమయినతలంపులతోచిత్తశాంతిచేసికొనుచు సంతృప్తుడయ్యుండెను. అందుచేతనాతని మనస్సనకు రాజ్యమును బాసినదుఃఖముతోఁచక, వృక్షపత్రములే పుస్తకములుగాను, సెలయేళ్ళమ్రోత లేయుపన్యాసములుగాను, వాయుశబ్దములే ప్రసంగములుగాను, అయి యరణ్యములోనిప్రతివస్తువును హితభోధచేయుచున్న ట్లే కనఁబడుచుండెను.

రాజ్యపదభ్రష్టుడయినయీరాజునకుమనోహరిణియనుపేరుగల  
మొక్కకొమార్తెయుండెను. దురాశాపాశబద్ధుడయినదుర్జయుడన్న  
గారినిల్లువెడలనడచినను, తనకూతురయినమిత్రరంజని కీడుజోడుగా  
నుండి సహాయురాలుగానుండుటకయి మనోహరిణిని రాజాంతఃపురము  
సందేయుంచుకొనెను. తండ్రిల నైరమునుబట్టి యణుమాత్రమును  
వేటుపాటుకలుగక యీరాజపుత్రికల కిరువురకునుపరస్పరానురాగము  
ప్రబలి ప్రాణస్నేహముకలిగెను. తండ్రివిషయమున జరగినయన్యాయ  
మునుబట్టి పుట్టినమనోవ్యధయంతయు పోవునట్లుగా మనోహరిణిమీఁద  
త్యంత ప్రేమను గనబఱుచుచుతనచేతనై ననమస్తసాహాయ్యములను  
కీయుచుమిత్రరంజనియాచిన్నదానినిఏకగర్భమునబుట్టినయప్పగారికం  
టను గదికాదరముతోఁ జూచుచునుపచరించుచుండెను. మనోహరిణి  
స్వప్నడయినను తండ్రిమీఁద తలపుపాటి తనయసహాయతకై దుఃఖము  
లిగినప్పుడు, మిత్రరంజనిసమస్తవిధములనుదుఃఖశాంతిచేసియామెనో  
గార్చుచుండును. ఈవిధముగా నొకనాఁడు మిత్రరంజని దుఃఖోపశమ  
ముచేసి యప్పగారి కుత్సాహముపుట్టించుచున్నసమయములోరాజసే  
కుఁడొకఁడువచ్చి రాజుగారివేడుకకొఱకు మల్లవినోదము జరగఁబోవు  
పన్నదనియు అట్టిపోరును జూచుటకయి రాజుగారు వారిని సభకుఁదీసి  
నిరమ్మనిసెలవిచ్చినారనియుఁజెప్పెను. ఆవేడుకవలనమనోహరిణిమన  
స్సనకుల్లాసము కలుగవచ్చునని యెంచి మిత్రరంజని యామెతోకొలుపు  
టమునకుఁ బోవ ననుమతించెను.

ఆకాలమునందు రాజసభలలో జెట్టిపోరుసాధారణముగాజరగు  
చుండును, బహుసంస్థానములయందు బాహుబలమున ప్రసిద్ధికెక్కిబిరు

దులను పొందినజెట్లు జీతముల కుండుచువచ్చిరి. ఇతర దేశములనుండి ప్రఖ్యాతికెక్కిన మల్లులెవ్వరై న వచ్చినప్పుడు జరగెడుపోరును జూచి యానందించుటకయి రాణివాసపుస్త్రీలుకూడవచ్చుచుందురు. ఆయా చారమును బట్టియేయిప్పుడుమనోహరిణియు మిత్రరంజనియు వేడుకచూచుటకయి వెళ్ళిరి. వారక్కడకు వెళ్ళునప్పటికిఆవట క నేకయుద్ధములయందు జయమునొందిగడి దేరియ నేకమల్లులను చంపిబిరుదులుపొందియున్న బలిష్ఠుడైన యొక జెట్టికిని విశేషానుభవము లేకసుకుమారముగానున్న యొక పిన్నవయస్సువానికిని యుద్ధముసిద్ధమయి యుండెను. అప్పుడక్కడ నున్న వారందఱును జెట్టిపట్లలోపిన్నవయసువాఁడుపరాజయమునొందితప్పక చంపఁబడునని నమ్మియుండిరి. అంతట రాజుతనయన్నకొమార్తెను కొమార్తెనుజూచి “ఓకన్యలారా! ఇప్పుడొక్క బలవంతునకును బలహీనునకునుపోరాటము జరగఁబోవుచున్నది. ఈయసమానమయిన పోరాటమువలదని నేనెంతచెప్పినను, ఈబాలుఁడు వినకున్నాఁడు. ఈబాలుని చూచిన నాకుజాలివేయుచున్నది. స్త్రీస్వాభావికములైనమృదుమధుర వాక్యములతో మనసుకరఁగునట్లుగా బోధించినచో మీమాటవిని యితఁడు తనపూనికనువిడిచిమరలు నేమోప్రయత్నము చేసిచూడుఁడు” అని చెప్పెను.

ఆమాటలకు వారుసంతోషించి రాజుచెప్పినట్లుచేయుటకుపూనుకొనిరి. వారిలో మొట్టమొదట మిత్రరంజనియీడుజోడు కానివానితో పోరాటముతగదు మానుమని యాపిన్నవానికి బోధించిచెప్పెను; అటు తరువాత మనోహరిణియందుకొని తననేర్పంతయు నుపయోగించి రాతి గుండెనయినను కరఁగింపఁగల మృదువచనములతోదయారసముట్టిపడ

ప్రాణాపాయకరమైన యటువంటిపోరాటమును మానవలసినదని బహు విధములఁజెప్పెనుగాని, ఆమాటలవలననాతనిపూనికి చెడుటకుమాటుగా మఱింతప్రోత్సాహము కలిగి యాతని మనస్సులోశౌర్యమును బాహు వీర్యమును కనఁబఱచి తానేలాగునయినను విజయమునొంది యామెను మెప్పింపవలయునన్నబుద్ధి పుట్టెను. అందుచేత నాతఁడు వారిప్రార్థన నంగీకరింపక మహావినయముతో “ఈదయ నేమిఁజెప్పుడును నాయెడల కలిగియుండవలెనని మిమ్ము మిక్కిలివినయముతో ప్రార్థించుచున్నాను. ఈవిషయములో మీఁకోరికను చెల్లింపకపోయినందుకు నాలోనేనేలజ్జ పడుచున్నాను. నన్ను మన్నింపుఁడు. ఈయుద్ధములో నేను చంపఁబడెడు పక్షమున, చావుకావలెనని కోరుకొనువాఁడేచచ్చెననుకొనుఁడు; ఈప్ర పంచసుఖములయందు నాకేమియు నపేక్షలేదు. నేననుభవించిన కష్టములచేత నేనిప్పుడువిరక్తుఁడనయియున్నాఁడను. నాప్రార్థననంగీకరించి యీపోరాటమునకునాకనుజ్ఞ యిచ్చిమనఃపూర్తిగానన్నాశీర్వాదింపుడు” అని వేడుకొనెను.

అంతట జెట్టిపట్లారంభమయినవి మిత్రరంజనియాతనికపాయము కలుగకుండునుగాకయనికోరుచుండెనుమనోహరిణియూ మెకంటె నెక్కువ పరితాపము కలదై యాతని యాపద తనదిగా భావించుకొనుచుండెను. అతఁడు తనకీప్రపంచముమీఁద రోతపుట్టినదనియుచావుపరమసమ్మతమే యనియు చెప్పటచేత మనోహరిణి తనవలెనే యతఁడును నదృష్ట హీనుఁడని తలపోసి జాలిపుట్టి యాతనిమీఁద నింతంతనరానిప్రేమగల దాయెను. ఈవిధముగాను త్తమకులీనురాండ్రయిన యాయువతులుచూ పిన దయచేత నాపిన్నవానికి క్రొత్తబలమును క్రొత్తధైర్యమును గలిగి



యతఁడు మల్లయుద్ధములో చూచువారికెల్ల నాశ్చర్యమును కలిగింపఁ జొచ్చెను; ఇట్లాయరువురును కొంతసేపు పెనఁగులాడినతరువాత క్రమ క్రమముగా మించి యాచిన్నవాఁ డాజెట్టిని క్రిందపడఁద్రోసి పరా జయము నొందించెను. అప్పుడు తగిలిన దెబ్బచేత మల్లుఁడు కొంతసేపు మాటాడుటకును కనలుటకును శక్తుఁడుగాక మూర్ఛ పోయినట్లుండి యెంతోసేపటికి తెప్పిరితెను.

రాజాచిన్నవానిబలపరాక్రమములకునుకౌశలమునకును సంతోషించి, ఆతని, దనయాస్థానమునం దుంచుకొనఁదలఁచి యాతని పేరును జననీజనకుల నామధేయములను అడిగెను. అతఁడు తన పేరువిజయసేనుఁ డనియు దానుదృఢసేనునినాలవకుమారుఁడననియు చెప్పెను. విజయసే నునితండ్రియైన దృఢసేనుఁడు కొన్నిసంవత్సరములక్రిందటనే మృతుఁ డయినను, అతఁడు బ్రతికియున్న కాలములో ధర్మపాలుని ప్రాణమిత్రుఁ డునుప్రభుభక్తియుక్తుఁడునుఅయిన సామంతరాజుగానుండెను. అందు చేతరాజాచిన్నవాఁడుతనయన్నగారి మిత్రునిపుత్రుఁడన్నమాట చెవిని బడఁగానేమొగముచిట్టించుకొని, అతనియందావటకుగలిగినమాదరము సంతను విడనాడి అన్నగారి యెడలను తన్నిత్రులయెడలనుగల ద్వేషము చేత నాతని మొగమువంకనైనను తిన్నగాచూడనొల్లక పెడమొగము పెట్టుకొని, ఆతని యసమానపరాక్రమసందర్భమువలనఁగలిగినయను రాగబంధమును మొదలంట కోసివేయఁ జాలక “సీవు మఱియెవ్వరి పుత్రుఁడవైన నైనపక్షమున బాగుండును.” అనుచు వెడలిపోయెను.

అతఁడు తనతండ్రియొక్క ప్రియసఖునిపుత్రుఁ డయినట్లు వినఁ గానే మనోహరిణి యపరిమితానందమునుబొంది మిత్రరంజనిని జూచి “చెలియా! విజయపురరాజయిన దృఢసేనుని మాతండ్రిగాదు తమ

బహిఃప్రాణమువలెఁ జూచుకొనుచుండెడివారు; ఈతఁ డాతనిపుత్రుఁ డన్నసంగఁ నాకు మొట్టమొదటనే తెలిసియుండినపక్షమున, అటు వంటిసాహసకార్యమునకు తెగింపవలదని నావాగ్ధారలతోఁగూడ నీతని పాదములమీఁద నాకన్నీటిధారలనుకూడ కురిపించియుందును.” అని చెప్పెను. అంతట నాయువతు లిరువురును విజయసేనునియొద్దకు పోయి రాజుగారి యనాదరమువలన నతఁడు చిన్నపోయియుండుట కనిపెట్టి, కొన్నిప్రియవచనములాడి యతని కుత్సాహము పుట్టించిరి. తరువాత వారిరువురును మరలునప్పుడు మనోహరిణి యాతనిని సమీపించి తనమెడలో నున్నహారమును దీసి యాతని కంఠమునవైచి “మిత్రుఁడా! నే నిప్పుడు మందభాగ్యురాలనయి దీనదశయం దున్నదానను; నేనే మంచిస్థితియం దుండినపక్షమున నీ కింతకంటె మంచి బహుమానమును జేసియుందును. ఇప్పుడు దీని నంగీకరింపుము” అని వెడలిపోయెను.

ఆకస్య లిద్దరును రహస్యముగా మాటాడుకొనునప్పుడును మనోహరిణి విజయసేనునిగూర్చియే సంభాషింప నారంభించినందున, ఆమెమనస్సు రూపయావనవంతుఁ డయిన యాతనిమీఁద తగిలి యున్నట్లుగ్రహించి, మిత్రరంజని “అప్పా! ఆకస్మికముగా చూచిచూడఁ గానే పరునిమీఁద నింతప్రేమపుట్టుట సాధ్యమగునా?” అనియడిగెను. “అమ్మాయీ! మాతండ్రిగా రీతనితండ్రియం దెంతో ప్రేమగలిగి యుండెడివారు. అందుచేత నే నీతనిపయి నెట్లు ప్రేమచూపకుండఁ గలుగుదును?” అని మనోహరిణి యుత్తరము చెప్పెను. “ఒకరితండ్రి మఱియొకరిని ప్రేమించినంతమాత్రముచేత నాతని కూతురుకూడ నాతనిపుత్రుని ప్రేమించుట సహజ మగునా? అట్లయిన పక్షమున మాతండ్రిగా రీతనితండ్రిని ద్వేషించిరి గనుక నేనుకూడ ఈతనిని

ద్వేషింపవలయును. అయినను నా కీవిజయసేనునియం దట్టిద్వేష  
 మేమియుఁ గలుగలేదే?” అని మిత్రరంజని మరల నడిగెను. అక్కయు  
 చెల్లెలును తమలో తా మీప్రకారముగా సంభాషించుకొనుచున్న  
 సమయములో దుర్జయుఁ డక్కడకు వచ్చెను. విజయసేనునిజూచి  
 యాతనితండ్రిపేరు విన్నంతమాత్రముచేత తన సామంతరాజులలో  
 ననేకులు తనయన్నగారికి మిత్రులుగా నున్నారన్నమాట స్మరణకు  
 వచ్చి పట్టరానికోపముగలవాడయి, అంతేకాక ప్రజ లందఱును  
 కొంతకాలమునుండి మనోహారిణియొక్క గుణసంపదకు సంతోషించి  
 యామె తండ్రికిఁ గలిగినదురవస్థకు చింతిల్లి యాచిన్నదాని విషయ  
 మయి జాలిపడుచుండుటచేత లోలోపలనే రవులుచున్న కోపాగ్ని  
 యిప్పు డాకస్మికముగా ప్రజ్వరిల్లిన వాడయి, దుర్జయుఁడు మనోహారి  
 ణిని కన్నులనిప్పులొలుక నెట్టసాటి చూచుచు, ఈర్ష్యాగ్రహగ్రస్తుఁ  
 డయి “మనోహారిణీ! నీవు తత్త్వణమే మారాచనగరు విడిచి నీతండ్రి  
 యున్నచోటికి పొమ్ము” అని యుత్తరువుచేసి, మిత్రరంజనివంక  
 తిరిగి “అమ్మాయీ! ఈమె నింతకాలము నీనిమిత్తమయి యిక్కడ  
 నుంచవలసినవాడ నయితిని” అని చెప్పెను. అప్పుడు మిత్రరంజని  
 తండ్రితో “నాన్నగారూ! నే నప్పు డీమెను నాయొద్దనుంచుడని  
 మిమ్ము ప్రార్థించి యుండలేదు. నే నాకాలమునందు విక్కిలి పసిదాన  
 నగుటచేత నాకప్పు డీమెయోగ్యత తెలియదు. ఈమె యోగ్యత  
 నా కిప్పుడు పూర్ణముగా తెలిసినది కాబట్టి యీమె నిక్కడనుండి  
 పంపివేయవలదని మి మ్మిప్పుడు వినయ పూర్వకముగా ప్రార్థించు  
 చున్నాను. ఈమెయు నేనును చిన్నప్పటినుండియు కలిసి భోజనము  
 చేయుచు, శయనించుచు, ఆడుకొనుచు, చదువుకొనుచు, ఒక్కచోట  
 పెరిగినాము. ఈమె నెడఁబాసి నే నొక్కనిమిషమయినను వేఱుగా

నుండలేను,” అని బహువిధముల మనోహరిణివిషయమయి మాటాడఁ జొచ్చెను. కూతు రెంతచెప్పినను దుర్జయుఁ డామెమాట వినక “యత్తాయుక్తము తెఱుఁగని బుద్ధిహీనురాలవు గనుక నీవీమెను పంపి వేయవలదని నన్ను వేడుచున్నావు. ఈమె తేనెమాటలుచూచి నీవు మోసపోవుచున్నావు గాని నిజ మెఱుఁగఁజాలకున్నావు. ఈమె వినయ మును, శాంతస్వభావమును, మంచిమాటలునుజూచి భ్రమించి ప్రజ లీమెవిషయమయి జాలిపడుచున్నాడు. ఈమె యిక్కడనుండి వెడలినఁ గాని నీగుణసంపద బయలఁపడదు. ఈమె నిక్కడనుండి పంపివేయుట కయి నేను నిశ్చయించుకొన్నాఁడను గనుక నాతో నీ వీమెవిషయ మయి యేమిచెప్పినను వినఁగలవాఁడనుగాను. నీవిక మాటాడకుము” అని చెప్పి లోపలికిఁబోయెను.

తా నెంతచెప్పినను తండ్రి తనమాటలు వినక పెడచెవిని బెట్టి నందున, ఇక నాతనితో మాటాడిన కార్యములేదని తెలిసికొని మిత్ర రంజని యప్పగారితో తానుకూడపోవుటకు నిశ్చయము చేసికొనెను. అందుచేత చెలికత్తె లిద్దఱును ఆలోచించుకొని యారాత్రియే బయలుదేటి ధర్మపాలుఁ డున్నదండకారణ్యమార్గమునఁ బోయిరి. వారు బయలుదేఱకముందు తా మట్టి రత్నాభరణములతోను విలువ వస్త్రములతోను వెళ్ళుట యపాయకర మని తెలిసికొని సామాన్య వేషములతోఁ బోవ నిశ్చయించుకొనిరి. వారిలో మిత్రరంజని తా మిద్దఱమును కాపు కన్నెలవలె వేషము వేసికొన్నయెడల యుక్తముగా నుండు నని చెప్పెను గాని మనోహరిణి యిద్దఱును స్త్రీవేషములతో వెళ్ళుటకంటె నొక్కరు పురుషవేషమును ధరించుట యుక్తముగా నుండుననియు తాను మగవేషము వేసికొని యన్నగారివలె నుండెద ననియుఁజెప్పి యామె నొడఁబటిచెను. అప్పుడు వా రాప్రకారముగా

బీదవేషములు వేసికొని పేరుకూడ మాడ్చుకొని కొంతసొమ్మును నగలును పట్టుకొని మనోహరిణి భద్రుడనునామముతో నన్నగారి వలెను, మిత్రరంజని పార్వతి యనునామముతో చెల్లెలివలెను బయలుదేరిరి.

అప్పుడు మనోహరిణికి పురుషవేషముతో పురుషధైర్యము కూడ వచ్చినట్లు కానబడెను. ఈమాటవేషముతో వా రిరువురును సత్రిముఖ్యో భోజనములుచేసి పల్లెలదారిని ప్రయాణములుచేయుచు కొన్నిదినములలో దండకారణ్యము ప్రవేశించిరి. అరణ్యములో ప్రవేశించినతరువాత వారికి మునుపటివలె భోజనములు చేయుటకు సత్రములుగాని పరుండుటకు చావళ్ళుగాని కనబడలేదు. నడుచుటకు మంచిమార్గము లయినను లేక యడవిలోఁ గలయిటుకుదారు తెల్లను కఱకురాళ్ళతోను ముండ్లతోను నిండియుండెను. అటువంటి దుర్గమారణ్యములో కొంతసేపు నడిచినతరువాత వా రాకలిగొన్నవారయి మార్గాయాసముచేత మిక్కిలి బడలిరి; ఇంతవఱకును కథలును నవ్వుమాటలునుచెప్పి చెల్లెలి కుత్సాహము కలిగించుచున్న భద్రుడు సహితము యుత్పీడచేతను మార్గశ్రమముచేతను ధైర్యముచెడ్డవాఁడయిన యాడుదానివలె నేప్పుచు తా నప్పుడు ధరించియున్న పురుషవేషమున కవమానము తెచ్చితిని యొప్పుకోవలసినవాఁడయ్యెను. ఇంక పార్వతియవస్థ చెప్పవలసిన పనియేలేదు. ఆమె యింక తానడుగెడు దూరమయినను నడవలేననిచెప్పి యొకరాతిబండమీఁద కూలబడెను. అప్పుడు స్త్రీలకు కష్టసమయములయందు ధైర్యముచెప్పి యుత్సాహముపుట్టించుట పురుషధర్మమని స్మరణకుఁదెచ్చుకొని పయికి మనస్సులో లేనిధైర్యము నవలంబించి చెల్లెలినిజూచి “చెల్లాయీ! అధైర్యపడఁబోకు, లేచి మెల్లగా ముందుకు రెండడుగులువేయుము.

మనము శీఘ్రముగానే గమ్యస్థానమును చేరుదుము” అని భద్రుఁ  
డుత్సాహవాక్యములు పలుకజొచ్చెను. కాని కృత్రిమపౌరుషమును  
తెచ్చి పెట్టుకొన్న ధైర్యమును వారిమనస్సుల కుల్లాసమును కలిగింపఁ  
గలిగినవి కావు. వారిప్పుడు దండకారణ్యములోనే యున్నను రా  
జేక్కడ నున్నాఁడో వారికి తెలియదు; అడవిమృగములచేతఁగాని  
క్షుత్తిపానలచేతగాని యడవిలోఁబడి దారిగానక చావవలసివచ్చు  
నేమో యని వారిమనస్సులలో భీతిపుట్ట నారంభించెను. ఈసంగతు  
లనే యాలోచించుకొనుచు వారిొకచెట్టునీడను కూరుచుండి  
యుండఁగా, ఆదారి నొకగొల్లపిల్లవాఁడు పోవుచుండుట తటస్థించెను.  
వానినిజూచి భద్రుఁడు “ఓగోపకా! నాచెల్లె లయిన యీచిన్నది  
దారినడచుటచేత బడలిన దయి తిండిలేక సామ్యసిల్లుచున్నది.  
ఈయరణ్యమునందు భూతదయచేతఁగాని ధనాశచేతఁగాని మా కన్న  
పానము లిచ్చి విశ్రాంతి కలుగఁజేయఁగల తా వున్నయెడల మమ్మ  
క్కడ జేర్చి మాప్రాణసంరక్షణము చేయుము” అని యడిగెను.

ఆగొల్లపిల్లవాఁడు తా నొకగొల్లవానిసేవకుఁడ ననియు, తన  
యజమానుఁడు తనయింటిని పశువులను అమ్ముకొని మఱియొక  
చోటికి లేచిపోఁబోవుచున్నాఁ డనియు, అక్కడకు సమీపములోనున్న  
యాతనియింటికి తనతోఁగూడ వచ్చెడుపక్షమున కలకొలఁదని భోజ  
నము లభించుననియు చెప్పెను. ఇట్లు సమీపములో నున్నదని వినుట  
చేత క్రొత్తబలమువచ్చినవారయి వానివెంట వారిద్దఱును నడిచిపోయి  
గొల్లవాని యిల్లుచేరి వానియింట భోజనముచేసి, వానియింటిని పశు  
వులను కొని తమ్మచ్చటకు తీసికొనివచ్చిన యాపిన్నవానిని తమకు  
సేవకునిగా నేర్పఱుచుకొని, వారిక్కడ నివాసముచేసిరి. ఇట్లు  
చేయుటవలన వారికి తలదాఁచుకొనుట కొకయిల్లును భోజనపదార్థ

ములునుకూడ లభించినందున, ధర్మపాలుఁ డాయరణ్యములో నెక్కడ నున్నాఁడో తెలుసుకొనువలకును తా మక్కడనుండుటకు వాడు నిశ్చయించుకొనిరి. వా రక్కడ మార్గాయాసమును తీర్చుకొని విశ్రాంతిని పొంది దినదినక్రమమున వా రాస్థలమున కలవాటు పడినకొలఁదిని వా రప్పుడు ధరించుకొనియున్న కాపువేషముల కనుకూలముగా వారి కాయడవి యింట నున్నట్టే సుఖదాయకము కానారంభించెను. అయినను భద్రుఁడు తా నొకప్పుడు మనోహరిణి యయియుండి విజయసేనుని కామించుట మొదలయిన సంగతులను తలపోయుచు, తనప్రియుఁ డయినవిజయసేనుఁ డెంతోదూరములో నున్నాఁ డని భావించుకొనుచుండును. కాని యతఁ డిప్పు డాయరణ్యములోనే యున్నందున కొన్నిదినములలోనే యొకవింత తటస్థ మయ్యెను.

విజయపురసామంతరా జయినదృఢసేనుఁడు తనమరణకాలము నందు పెద్దకుమారుఁ డయినమాధవసేనుని తనయొద్దకు బిలిచి, మిక్కిలి పసివాఁడయి కడగొట్టుకొడు కయినవిజయసేను నాతని కొప్ప గించి, తమవంశమునకును స్థితికిని తగినట్లుగా నాబాలునకు విద్యాబుద్ధులు చెప్పించి బాగుచేయవలసినదనిచెప్పెను. కాని పితృభక్తియు భాగ్యవృత్తల్యమును లేనియామాధవసేనుఁడు తనతండ్రి యాజ్ఞ యందు గౌరవ ముంచి తమ్ముని విద్యావిషయమయి శ్రద్ధవహింపక, విజయసేనునియం దనాదరముచూపి యాతనియన్నపానాదుల విషయ మునైనను తిన్నగా విచారింపకుండెను. ఇట్లున్నను విజయసేనుఁడు స్వభావముచేతనే తండ్రియొక్క సుగుణసంపదను పొందినవాఁడయి విద్యాలాభము లేనివాఁ డయినను బుద్ధిమంతుఁ డయి విశేషవిద్యావంతునివలె వినయవిధేయత్వాది సమస్తసద్గుణములను గలిగి ప్రవర్తించుచుండెను. తమ్మునియొక్క యుత్తమగుణములను జూచి మన



స్సులో ననూయగలవాఁ డయి మాధవసేనుఁ డాతనిచావు వేఁడి, తన కోరిక సిద్ధించునిమి త్తమే వెనుక జెట్టితోడి పోరాటమునకు తనతమ్మునిఁ బంపెను, అంతేకాక మాధవసేనుఁ డాతనికనేకవిధములయిన బాధలు కలిగించినందున విజయసేనుఁడు బ్రతుకుటకంటె మరణము నొందుటయే యుత్తమ మని యెంచుకొనియుండెను.

తా నొకటి తలఁచిన దైవ మొకటి తలఁచును. జెట్టితోపోరాడి చచ్చునన్నయుద్దేశముతో విజయసేనుని అన్నగారు మల్లయుద్ధమునకుఁ బంపినను, అతఁ డట్లు చావక విజయము నొందెను. అందుచేతవిఫల మనోరథుఁ డయినమాధవసేనునికి తమ్మునియెడల మఱింతయూర్ష్యయు ద్వేషమును ప్రబలి యేరాత్రియైనను విజయసేనుఁడు నిద్రించెడి యింటికి నిప్పు పెట్టించవలె నని యతఁ డొకయాత్తునితోనాలోచించెను. ఈసంగతి యేలాగుననో విజయసేనుని తండ్రినాటినుండియు విశ్వాస ముతో సేవించుచున్న యొకముసలిసేవకునికి తెలిసినందున, అతఁడు దృఢసేనునియం దుండిన విశ్వాసముచేతను తండ్రియొక్క సుగుణముల నన్నిటిని వహించుటనుబట్టి విజయసేనునియందుఁ గలిగినప్రేమచేతను విజయసేనుఁడు విదర్భనుండి రాఁగానే యూరిబయలి కెదురుగావెళ్ళి కన్నీరునించుచు “ఓవిజయసేనా ! నీవెందు కింతమంచివాఁడ వయినావు? నీ కింత బలధైర్యసాహసము లేకలుగవలెను? నీవా జెట్టి నేల జయింపవలెను? ఇతరుల తేజోబలాదులనుజూచి లోకము సహింపదు గదా? నీకీర్తి నీకంటె ముందుగానే యీపట్టణమునకు వచ్చినది” అని ప్రలాపింప మొదలుపెట్టెను. వృద్ధసేవకుఁ డైనయాగోపాల దాసునిమాటలయర్థము తెలిసికోలేక విజయసేనుఁ డేమివిశేషము లని యడిగెను. దుష్టుఁ డయినదుర్జయుఁడు తమ్ముఁడు ప్రజాను రాగము కలవాఁ డగుట కోర్వలేనివాఁడయి యిప్పుడు మల్లయుద్ధము



నందలి విజయమువలనఁ గలిగిన నీకీర్తి కనూయసొంది యీరాత్రియే శయనగృహమునకు నిష్ఠ ముట్టించి నిన్ను చంపింప నుద్దేశించు కొన్నాఁ డనియు, ఇప్పుడు పట్టణములోనికిఁబోవక తప్పించుకొని పాతి పోవుట శ్రేయస్కర మనియు, చెప్పి యావృద్ధుఁడు తనకొంగుననున్న రూపాయలమూటవిప్పి ముందు పెట్టి “ఓవిజయసేనా! నీయొద్ద ధనము లేదని యెఱిఁగి నీనిమిత్తమే యీనాలుగువందలరూపాయలును తెచ్చి నాఁడను. ఇవి నేను నీతండ్రియొద్ద కొలువున్న కాలములో సంపాదించిన యార్జనలోనుండి మిగుల్చుకొని ముసలితనములో శక్తియుడిగిపని చేయలేనికాలమున కక్కఱకువచ్చునని దాఁచుకొన్నాఁడను. ఈసొమ్ము నీ వంగీకరింపుము. అడవిలోని పక్షుల కాహారము కల్పించినదయా మయుఁ డయినయీశ్వరుఁడు నా కాహారము లేకుండఁ జేయుఁడు. వృద్ధుఁడ నని సంశయింపక నన్నుకూడ నీ సేవ కంగీకరింపుము. నేను ముసలివాఁడ నయినను పడుచువానివలెపనిచేసి సమస్తవిధములచేతను నీకు సహాయుఁడ నయ్యెదను.” అని సొమ్ము చేతి కిచ్చెను. అప్పుడు విజయసేనుఁడు సంతోషమును పట్టఁజాలక యద్భుతపడి కొంతతడవు నోటమాటరాక యూరకుండి తరువాత మెల్లఁగా “ఓగోపాలదాసా! నీ వెంతమంచివాఁడవు! నీ వీ కాలమునకు తగినవాఁడవుకావు. ఈకాల మునం దెక్కడఁజూచినను స్వప్రయోజనపరత్వముతప్ప మఱియొకటి కానఁబడదు. ఇంకముం దెల్లకాలమును మన మిద్దఱమును గలిసి యుండము. నీవు వయస్కాలములో కష్టపడి సంపాదించుకొన్న యీధనము వ్యయపడకుండ మనజీవనము నిమిత్తమయి నేనేదో మార్గము నాలోచించెదను. పోదమురము.” అని చెప్పెను.

ఇట్లు విశ్వాసి యయినసేవకుఁడును ప్రేమాస్పదుఁ డయిన చిన్నయజమానుఁడును బయలుదేరి యెక్కడకుపోవలెనో తెలియక

నడిచినడిచి దండకారణ్యము ప్రవేశించి, అక్కడ భోజనము దొరకక  
 భద్రుడును పార్వతియును చిక్కులు పడ్డట్లే చిక్కులు పడుచుండిరి.  
 వారక్కడ నెక్కడనైన మనుష్యసంచారముగల ప్రదేశముదొఱకు  
 నేమోయని యం దందు తిరుగుచు నెక్కడను నరునిపొడగానక  
 యాకలిచేత మిక్కిలి యలసిపోయిరి. అప్పుడు గోపాలదాసుడు తన  
 యజమానునిజూచి “ఓతండ్రీ నేనిప్పుడాకలిచేత చచ్చిపోవుచున్నాను.  
 ఇక నే నడుగుతీసి యడుగుపెట్టలేను. నామీద దయయుంచుము.  
 నే నీయడవిలో ప్రాణములు విడిచెదను” అని యొకచోట చతికిలఁ  
 బడెను. అతడు బలహీనుడుగా నుండుట తెలిసికొని విజయసేనుఁ  
 డాతనికి ధైర్యము చెప్పి, ఆముసలిసేవకునిని తనమూపులమీద  
 నెక్కించుకొని కొంతదూరము నడిచి యాతనిని సురక్షితమయిన యొక  
 చెట్టునీడను దింపి, “ఓయీ! నీ వధైర్యపడఁబోకు, కొంతసేపు నీ  
 వీచెట్టునీడను విశ్రాంతిపొందుచుండుము. నే నింతలో నెక్కడికై నను  
 వెళ్ళి నీ కాహారము సంపాదించుకొని వచ్చెదను” అని చెప్పి తా  
 నొక్కఁడును బయలుదేఱెను. అతఁ డాప్రకారముగా కొంతదూరము  
 నడచునప్పటి కడవిలో ధర్మపాలుఁ డున్నచోటికివచ్చుట తటస్థించెను.  
 ఆసమయనందు రాజును మిత్రులునుగలిసి భోజనమునకుఁ గూరు  
 చుండిరి. వారిలో రాజు ముందువైపున మనోహరమయిన యొక  
 చెట్టునీడను గడ్డిమీద కూర్చుండి యుండెను.

అప్పుడాకలిబాధచేత నన్నిటికిని తెగించినవాడయి యాతని  
 యన్నమును బలాత్కారముగానైన త్రీసికొన నిశ్చయించుకొనివిజయ  
 సేనుడు కత్తినిదూసికొని రాజును సమీపించి “ఆగు నామాటవిని  
 యిక్కతినుట మానివేయుము. నాకు నీయన్నము కావలెను” అని  
 గంభీరగంస్వరముతో కేకవేసెను. రాజుతనివంకజూచి “ఓయీ! నీ

వేయాపదమూలమున నైన నిట్లుచేయుటకు సాహసించినావా? లేక నీ వితరులగౌరవ మెఱుంగని మోటుతనమువలన నిట్లు తెగించినావా?” అని యడిగెను. అందుమీఁద విజయసేనుఁడు “అయ్యా! నే నాకలి చేత చచ్చిపోవుచున్నాను” అని బదులుచెప్పెను. అంతయాకలి బాధించుచున్నపక్షమున తమతోఁ గలిసి యధేచ్ఛముగా సుఖభోజనము చేయవచ్చునని రాజు చెప్పెను. అప్పుడు రాజుయొక్క శాంత వచనములచేత చేతనున్నకత్తిని క్రిందపడవైచి, తా నంతమోటు తనముగా అన్న మడిగినందునకు సిగ్గుపడినవాఁ డయి “అయ్యా! మిమ్ము వేఁడుకొనుచున్నాను. నాయపరాధము ఊమింపుఁడు. ఈయడవిలోఁ గానఁబడుటచేత మీరును దయాశూన్యులైన యడవి మనుష్యులుగానే యుండు రని భావించి ముఖమున లేనికౌర్యమును తెచ్చుకొని యాజ్ఞాపించినట్లు పలికినాను. మీ రెవ్వ రయినను నాయిప్పటిమాటలను పాటిగాఁ బట్టఁబోకుఁడు. మీ రెన్నఁడయిన మంచిదశయం దున్నవారై యుండి, పాత్రదానము చేయుట కెఱిగిన వారయి, ఇతరులకష్టములనుతొలఁగింపనేర్చినవారయి, కరుణయెట్టిదో యెఱిగినవా రయి యుండినపక్షమున, నామాట లిప్పుడు మీమనస్సులో నామీఁద జాలిపుట్టింపవచ్చును” అని వినయపూర్వకముగా పలికెను. రా జామాటలు విని “ఓయీ! నీ వన్నట్లు మే మొకప్పుడు మంచిదశయం దుండినవారమే మే మనేకపాత్రదానములు చేసిన వారమును, పరులకష్టములను తొలఁగింపనేర్చినవారమును, అగుదుము: మే మిప్పుడు వనవాసముచేయుచున్నను కొంతకాలము పురములలోనుండి కరుణామహిమను తెలిసికొన్నవారమే. కాబట్టి యిప్పుడు నీవు మావలన నతిథిసత్కారమునుపొంది తృప్తిగా నిష్టభోజనము చేయుము” అనిచెప్పెను. ఆమాటలకు సంతోషించివిజయ

సేనుఁడు “అయ్యా! ఆకలిచేతను ముసలితనముచేతను బాధపడుచు నామీఁదఁ గలయవ్యాజప్రేమచేతనే కాళ్ళేడ్చుకొనుచు నావెంట నడిచివచ్చిన వృద్ధుఁ డొకఁడు వెనుక నిలిచియున్నాఁడు. అతనినితృప్తి పఱుచువఱకును నానోటి కొక్కమెతు కయిననుపోదు.” అని మరల చెప్పెను. అ ల్లయినపక్షమున నీవు వెంటనేపోయి యాతని నిక్కడకుఁ దీసికొనిరమ్ము. మీరువచ్చువఱకును మేము భోజనములుమాని వేచి యుండెదము. పొమ్ము” అని రాజు వేగిరించెను. అప్పుడు విజయ సేనుఁడు మేఁతనిమి త్తము తనపిల్లను గొనివచ్చుటకై పరుగెత్తులేడివలె పరుగెత్తి, గోపాలదాసుని తనవీపుమీఁద నెక్కించుకొని క్షణకాల ములో మరలవచ్చెను. అంతట రాజు వారివంకఁజూచి “ఓయీ! నీ వీవృద్ధుని క్రిందదింపి మీ రిద్దఱును యధేష్టముగా భోజనములు చేయుఁడు” అని చెప్పి వారిద్దఱికిని కడుపునిండ భోజనముపెట్టించెను. ఆముసలివాఁ డన్నము తిని తేరుకొని మరల నెప్పటియుత్సాహమును బలమునుగలవాఁ డయ్యెను. భోజనము లయినతరువాత రాజువిజయ సేనుఁ డెవ్వఁడో యడిగి తెలిసికొని, అతఁడు తనబాల్యమిత్రుఁ డయిన దృఢసేనుని పుత్రుఁ డగుటకు సంతోషించి, బహువిధముల నాదరించి యప్పటినుండియు వృద్ధసేవకునితోఁగూడ విజయసేనుని తనయొద్దనే యుంచుకొనెను. భద్రుఁడును పార్వతియు దండకారణ్యమునకు వచ్చి గొల్లవాని యిల్లుకొని వాసము చేయనారంభించిన కాలములోనే విజయసేనుఁడు వచ్చి యిక్కడ ప్రవేశించెను.

అటుతరువాత భద్రుఁడును పార్వతియు వనములో సంచరించుచు నొకనాఁడు చెట్లయాకులమీఁదను లేతబెరళ్ళమీదను మనోహారిణి పేరును మనోహారిణిమీఁది పద్యములును వ్రాసియుండుట

చూచి మిక్కిలి యద్భుతపడిరి. ఇ ట్లెవ్వరు వ్రాసియుందురా యని యాశ్చర్యపడుచుండఁగా మనోహరిణి యిచ్చినహారము కంఠమున వేసికొని విజయసేనుఁ డాదారిని బోవుచు వారికంటఁబడెను. వా రాతనిని జూచి సమీపమునకువెళ్ళి పలుకరించిరి. కాని యతఁ డాభద్రుఁడే ప్రేమాస్పదము లగుమృదుమధుర వచనములచేతను నిరుపమానాదార్యముచేతను తనహృదయము నాకర్షించి తన్నీవృక్ష ములమీఁదనెల్ల ప్రేమనుదెలుపు గీతములను పద్యములను వ్రాయు నట్లు చేసినమనోహరిణి యని తెలిసికోలేకపోయెను. అయిననుభద్రుని యొక్క సౌజన్యమునకును వాక్కౌశలమునకును సంతోషించి విజయ సేనుఁ డాగొల్లపిల్లవానితో సంభాషణ కారంభించెను. ఇట్లు సంభాషించుచున్నసమయములో భద్రునియందు తనహృదయేశ్వరి యైన మనోహరిణిపోలిక కొంతయున్నట్లును ఆమెకుఁగల స్వాభావికలజ్జా సౌకుమార్యాదులుమాత్రము లే కున్నట్టును, అతని మనస్సునకుఁ దోచెను. అప్పుడు భద్రుఁడు పురుషధర్మము లయిన ధైర్యవాచాల త్యాదులను నటించుచు విజయసేనునితో ప్రసంగధోరణిని చమత్కారముగా కాముకజనప్రశంసను దెచ్చి, “ఎవ్వఁడోకానియొక కాముకుఁడు కొన్ని దినములనుండి మావనమునందు తిరుగుచు, చూచినచెట్లమీఁద నెల్లను మనోహరిణియని గోళ్యతో చిత్రించుచు, లేతమొక్కల చక్కనియాకులమీఁద తనవలపు తేటపడునట్లు సుందరిసౌందర్య మునే వర్ణించి పద్యములను వ్రాయుచు, మనోహరము లయిన యీవనవృక్షముల స్వాభావిక సౌందర్యమును చెడఁగొట్టుచున్నాడు. అతఁ డెవ్వఁడై యుండును ? అతఁడు నాకు కనఁబడినపక్షమున, తగినహితమును జెప్పి కొంచెముకాలములోనే నే నాతనిని పట్టుకొన్న వలపుపిచ్చిని వధలఁగొట్టి వేయుదును” అని పలికెను,

అప్పుడు విజయసేనుఁ డా కాముకుఁడు తానే యనియు, చెప్పఁ దలఁచుకొన్న హిత మేదోచెప్పి వలపు వెట్టినికుదుర్చవలసిన దనియు భద్రుని నడిగెను. అందుమీఁద భద్రుఁడు ప్రతిదినమును నీ వొక్క సారి మాయంటికి వచ్చి చూచిపోవుచుండవలసిన దనియు, అప్పుడు తాను మనోహారిణివలె నటించెద ననియు, నేను నిజమయిన మనో హారిణినే యనుకొని యామె ననుసరించినట్లే నీవు న న్నునుసరించు చుండవలసిన దనియు, నే నప్పుడు స్త్రీలు కాముకులయెడ నటించు నటనలన్నియు నీయెడల నటించి నీయంతట నీవు సిగ్గుపడి నీవలపు పిచ్చిని వదల్చుకొనునట్లు చేసెద ననియు, ఈ కామోన్మాదమడఁగుట కింతకంటె మంచిమందు లేదనియు, చెప్పెను. విజయసేనున కీమందు నందు విశ్వాసము లేకపోయినను, అతఁడు ప్రతిదినమును భద్రుఁ డున్నయింటికి వచ్చి వినోదార్థముగా వలపునటించి యనుసరణము చేయుచుండెద నని యొప్పుకొనెను. అతఁ డాప్రకారముగా నిత్య మును భద్రుఁ డున్నయింటికి వచ్చి యాతనిని చెల్లెలిని చూచుచు భద్రుని మనోహారిణీ యని పిలుచుచు, తమప్రియురొండ్రు యను గ్రహ సంపాదనమునకయి లేతవయస్సులో నున్న కాముకులు వారి యెడల చేయు ముఖస్తుతులు ప్రియవచనములు మొదలయినసమస్త నటనలను భద్రునియెడలఁ బ్రయోగించుచుండెను. కాని యిందు వలన విజయసేనునికి మనోహారిణిపయిని గలిగియున్న కామోన్మాద ముమాత్ర మణుమాత్రమును తగ్గలేదు. భద్రుఁడే నిజమయినమనో హారిణి యన్నమాట తెలియనందున విజయసేనుఁ డిదియంతయు వేడుకకొఱకు జరపుచున్న యాటగానే భావించుకొనుచున్నను, ఇందుమూలమున నతఁడు తనమనస్సులో నున్నదంతయుఁ జెప్పివేసి తృప్తిపొందఁగలుగుట కవకాశము కలిగెను. అయినను భద్రునికి

మాత్రము వలపు తేటపటిచెడి యామాట లన్నియు నిజముగా తన్నుద్దేశించియే పలుకఁబడినట్లు తోచి యావినోదమువలన నిజ మయిన యానందమే కలుగ సాగెను.

ఆ బాలకాము లిద్దఱును కొన్నిదినము లీప్రకారముగా సంతోషముతోఁ గడపిరి. ఈవినోదమువలన భద్రునికి సంతోషము కలుగుచున్న దని తెలిసికొని మంచిస్వభావముగల యాపార్వతి యతని యానందమున కెంతమాత్రమును భంగము కలిగింపక యతనిని మనసువచ్చినట్లు వినోదింపనిచ్చుచు, తానుగూడ వారి కపటనాటకమువలన వినోదించుచు, రాజువసించెడుస్థలమును తా మావఱకే విజయసేనునివలన నెఱిగినవారయినను మనోహారిణి యింకను తన తండ్రి యయినరాజుగారిని సందర్శించి యతనికిఁ దన్ను తెలుపుకోలేదన్న సంగతినిగూడ భద్రునికి స్మరణకు లేకుండెను. కాని భద్రుఁడొకనాఁ డాయరణ్యములో రాజును కలిసికొని సంభాషించుట తటస్థించెను. అప్పుడు రాజాతనిని నీతల్లిదండ్రు లెవ్వరని యడిగెను. భద్రుఁడు తాను గొప్పవంశమునందు పుట్టినాఁడ నని మాత్రము చెప్పి యూరకుండెను. చక్కనివారిలో నెల్ల మిక్కిలి చక్కనివాఁడయిన యాగొల్లపిల్లవాఁడు రాజవంశపువాఁడని రాజున కప్పుడెంతమాత్రమును సందేహము కలుగనందున, రాజాతని మాటలకు నన్ని మఱి యేమియు ప్రశ్నలు వేయకుండెను. రాజారోగ్యదశలోను సుఖస్థితిలోను ఉండుటకు సంతోషించి భద్రుఁడు తా నప్పుడు మఱే మియు ప్రసంగింపక యావత్సంగతులును కొన్నిదినములలోనే రాజునకు విన్నవింపఁ దలచుకొని యప్పటికి సెలవు గైకొని వెడలి పోయెను.

ఒకనాటిప్రాతఃకాలమున విజయసేనుఁడు భద్రునిఁ జూచుట కయి బయలుదేఱి వెళ్ళుచుండఁగా త్రోవలో నొక నునుష్యుఁడు పరుండి నిద్రపోవుచుండఁగా త్రాచుపా మొకటి వానిమెడకు చుట్టు కొని యుండెను. విజయసేనుఁడు సమీపింపఁగానే యాతనియడుగులచప్పుడు విని పాము పట్టు విడిచి మెల్లఁగా చేరువపొదలోనికి ప్రాకి పోయెను. అతఁడు మఱింత దగ్గఱగా పోయి పొదవంకచూచు నప్పటికి వ్యాఘ్రమొకటి కాళ్ళు చాచుకొని పిల్లివలె పొంచుండి యాపడుకొనియున్న మనష్యునిమీఁదికి నుముకుటకు సిద్ధముగా నుండెను. అప్పు డామనుష్యుని పులివాతఁ బడకుండ రక్షించుట కయి భగవంతుఁ డచ్చటికి విజయసేనుని బంపినా డేమోయని నట్లు కానఁబడెను. అప్పు డొడ లెఱుంగక నిద్రించుచున్న యామనుష్యుని మొగమువంక తేఱిపాట చూచునప్పటి కతఁడు కూర్చుండి యింటికి నిప్పు పెట్టించి తన్ను చంపింపఁ దలఁచుకొన్న తనయన్నయైన మాధవసేనుఁ డయినట్లు తెలియవచ్చెను. అప్పు డతని మనస్సులో మొట్టమొదట కోపమువచ్చి మాధవసేనుని పులినోటఁ బడుట కయి విడిచిపెట్టవలెనన్న బుద్ధిపుట్టెనుగాని యింతలో నతఁడు తన సత్స్వభావముచేతను భౌత్యవాత్సల్యముచేతను కోపమును మరల్చుకొని వెంటనే కత్తిదూసికొని పులిమీఁది కుటికి దానిని నటికి యన్న గారిప్రాణములు కాపాడెను. కాని యావ్యాఘ్రము తన ప్రాణములు పోవులోపల విజయసేనునిమీఁద పడి యతనిని గాయపఱిచి మఱిచచ్చెను. ఈప్రకారముగా విజయసేనుఁడు పులితో పోరాడుచున్న సమయములో మాధవసేనుఁడు మేలుకొని, తాను నిర్దయుఁ డయి యనేకవిధముల హింస పెట్టినసహోదరుఁడే తనప్రాణసంరక్షణార్థమయి ప్రాణముల కాశపడక క్రూరమయిన యాఘాతుక



మృగముతో పోరాడుచుండుట చూచి సిగ్గుపడి, తానాతనియెడల చేసిన క్రూరకృత్యము లప్పుడు తలఁపునకు వచ్చి మనస్సునకు బాధింపఁగా పశ్చాత్తప్తుడయి, కన్నులనీరు కాలువలుగట్ట నేడ్చుచు తమ్మునిపాదములమీఁద పడి తన వెనుకటి యయోగ్యతను మఱచి పోయి తన్ను త్షమింపుమని బహువిధముల దీనత్వముతో వేడుకొన మొదలుపెట్టెను. అన్నగారి కనుతాపము కలిగినందుకు సంతోషించి విజయసేనుఁ డాతని నప్పుడే త్షమించెను. అప్పుడు సోదరు లిద్దఱును అన్యోన్యప్రేమతో గాఢాలింగము చేసికొనిరి. మాధవసేనుఁడు తన తమ్మునిప్రాణములు గొనవలెనన్న యుద్దేశముతోనే యీయడవికి వచ్చినను, అతఁ డాక్షణమునుండియు నిజమైనభాతృస్నేహము గల వాఁడయి తన తమ్ముని తన ప్రాణతుల్యునిగాఁజూచుకొన మొదలు పెట్టెను.

విజయసేనునిచేతికి పులివలన తగిలిన గాయమునుండి రక్తము విస్తారముగాప్రవహించినందున, బలహీనతచేతభద్రునియొద్దకు తాను స్వయముగా వెళ్ళుటకు శక్తిలేనివాఁడయి, అన్నగారితో తాను నవ్వులాటలకయి మనోహారిణి యని భద్రుని పిలుచుచుండుట మొదలుగాఁగల వినోదకథనంతను జెప్పి యచ్చటికిఁబోయి యాతనితో తనకిప్పుడు సంభవించిన యవస్థను తెలిపిరమ్మని మాధవసేనునిప్రార్థించెను. మాధవసేనుఁ డక్కడనుండి తిన్నగా భద్రునియింటికి నడిచి విజయసేనుఁడు తనప్రాణరక్షణము చేసినవిధము నంతను భద్రునితోను పార్వతితోను జెప్పి, ఆతని ధైర్యశౌర్యములను కొంతసేపు పొగడిన తరువాత తానాతని యన్నగా రయినమాధవసేనుఁ డగుటయు చిన్నప్పటినుండియు తానాతని ననేకవిధముల కష్టపెట్టుటయు

తా నిష్పడు పశ్చాత్తాపము కలవాడై తమ్ముని తనబహిఃప్రాణము నుగాఁ జూచుకొనుచుండుటయుకూడ జాలిపుట్టునట్లుగాఁ జెప్పెను.

తాను జేసినయపరాధములనిమిత్త మయి మాధవసేనుఁడు నిజ మయినపరితాపమునుపొంది తమ్మునియెడల తన కిష్పడు గలిగిన ప్రేమను తెలుపునప్పు డాతనిముఖమునందును మాటలయందును గనఁబడిన దైన్యమును సౌజన్యమును జూచి పార్వతి మనసు కరఁగిన దయి యాతనియెడల మోహవేశము కల దాయెను. భ్రాతృవిషయ మున తాను చేసిన నేరమును గూర్చి తనకుఁ కలిగినసంతాపమును దెలుపునప్పుడు పార్వతి జాలిపడుచుండుట చూచి యామెమీఁద మాధవసేనునకును ప్రేమ కలిగెను. కాముఁ డీప్రకారముగా మాధవ సేనునియొక్కయు పార్వతియొక్కయు మనస్సుల నుత్పూత లూఁచు చుండఁగా, విజయసేనుఁడు పులిచేత గాయపడి కష్టదశయం దుండుట తలఁచుకొని ప్రేమాతిశయముచేత మనస్సుతల్లడిల్ల భద్రుఁడు మూర్ఛ పోయెను. కొంతసేపటికి మూర్ఛ తెలిసినతరువాత భద్రుఁడు మాధవ సేనుని జూచి తాను మనోహారిణి ననుకొను చుండుటచేత స్రియుల కాపత్తు వచ్చినప్పుడు ప్రియురాం డ్రెట్లుమూర్ఛిల్లుదురో చూపుట కయి యిట్లు మూర్ఛ నటించితి ననియు, తా నెంతసరిగా మూర్ఛ నటించెనో యావివరమును విజయసేనునితోఁ జెప్పవలయు ననియు, చెప్పెను. వెలవెలపాటుట మొదలయిన ముఖలక్షణములనుబట్టి యది నిజమయినమూర్ఛయేకాని నటించుట కాదని తెలిసికొని, ఆచిన్న వాఁడు స్త్రీవలె నంత పిఱికివాఁ డగుట కాశ్చర్యపడుచు, మాధవ సేనుఁడు భద్రుని జూచి “నీవిష్పడు మూర్ఛపోవుటను నటించినపక్ష మున నీవు ధైర్యము నవలంబించి మగవానివలె నుండుటకూడ చక్కగా నట్టింపుము” అని పలికెను. “నేనిష్ప డాలాగుననే నటించు

చున్నాను కాని నేను స్వభావముచేత ప్రీతిగానే యుండఁగి యున్నాను.” అని భద్రుఁడు నిజ మయినయుత్తరమునే చెప్పెను.

అక్కడ చాలసేపు సంభాషించినతరువాత మాధవసేనుఁడు తనతమ్ముఁ డయినవిజయసేనుఁడున్న చోటికి పోయి, అతనితో భద్రుని యింటివద్ద జరిగినదంతయుఁ జెప్పెను. విజయసేనునికి గాయముతగి లినదన్నమాట విన్నతోడనే భద్రుఁడు మూర్ఛపోవుటయు, అటుతరు వాత తనమనస్సు మహాసౌందర్యవతి యైనపార్వతి యనుగోపయువతి మీఁద తగులుటయు, తనయభిప్రాయమును తాను తెలిపినతోడనే మాటుమా టాడక యాగొల్లపడుచు తనప్రార్థన నంగీకరించుటయు తెలిపి తనశరీరము వేలుచోట నున్నను ప్రాణము లన్నియు పార్వతి మీఁదనే యున్నవనియు తా నాచిన్నదానిని వివాహము చేసికొని యామెతో నీయరణ్యములోనే గొల్లవానివలె నుండుటకును విజయ పురరాజ్యమును సర్వసంపదలును తమ్ముఁ డైనయతనికి విడిచిపెట్టుట కును నిశ్చయించుకొన్నాఁడ ననియు కూడఁ జెప్పెను. అందుమీఁద విజయసేనుఁడు “నీ వాచిన్నదానిని వివాహమాడుటకు నేనంగీకరించి నాను. వివాహమహోత్సవము రేపే జరగవచ్చును. మిత్రబృంద ముతోఁగూడ రాజును నీవివాహమునకు విందుకు పిలిచెదను. ఈకార్యము నంగీకరింపవలసినదని నీ విప్పుడే పోయి యాగొల్లచిన్నదానిని వేఁడుకొని యొప్పింపుము. ఇప్పు డాచిన్నది యొంటిగా నుండును. అదిగోచూడు ఆచిన్నదానియన్న యిక్కడకే వచ్చుచున్నాఁడు” అనిచెప్పెను. ఆప్రకారముగా మాధవసేనుఁడు పార్వతియొద్దకు వెళ్ళెను. అంతట భద్రుఁడు పులిచేత గాయముతిన్నతనమిత్రుని యొక్క టేమమును విచారించుటకయి యక్కడకు వచ్చెను.

అప్పుడాకస్మికముగా మాధవసేనునికిని పార్వతికిని గలిగినపరస్పరమోహాతిశయమునుగూర్చి వారు కొంతసేపు సంభాషించినతరువాత విజయసేనుడు తా నన్నగారిని వెంటనే పార్వతియొద్దకి పోయి రేపటిదినముననే వివాహమునకు సమ్మతించుట కామెను సమాధానపఱచిరావలసిన దని పంపితి ననిచెప్పి, ఈసంతోషసమయమునందే తానుగూడ తనసమ్మోహనదేవతయైన మనోహారిణిని వివాహము చేసికొన్నచో నెంతోధన్యుడనయ్యెదననిచెప్పెను. భద్రుడయ్యేర్పాటున కంగీకరించి పయికి నటించుచున్నంత ప్రేమయే విజయసేనునికి నిజముగా మనోహారిణిమీఁద నున్నపక్షమున నాతనికోరికయు ఫలించు ననియు, తేపటిదినమున మనోహారిణిని నిజస్వరూపముతో వచ్చునట్లుచేసి యామెను విజయసేనుని పెండ్లియాడుట కొప్పించెదననియు, చెప్పెను. పయి కద్భుతకార్యమువలె కనబడుచున్న యీ పనిని నిర్వహించుట తానే మనోహారిణి యగుటచేత నాతనిచేతిలోనే యున్నను, భద్రుఁ డప్పుడు మహామాంత్రికుఁ డయినతనపినతండ్రి వలన నేర్చుకొన్నమంత్రశక్తిచేత సాధించెద నని నటింపనారంభించెను. ఆమాటలకు సగము నమ్మకమును సగము సందేహమును మనస్సునుబాధింపఁగా విజయసేనుడు భద్రునిజూచి “నీవు నిజముగానే యీపని నిర్వహింపఁగలవా? న న్నూరక పరిహాసము చేయుచున్నావా?” అనియడిగెను. “ఈశ్వరసాక్షికముగా చెప్పుచున్నాను నేనాపనిని నిశ్చయముగా నిర్వహింపఁగలను; కాబట్టి నీవు రేపు వస్త్రాలంకారభూషితుడవయి రాజును మిత్రులనునీ పెండ్లికి పిలువుము. నీవు మనోహారిణిని రేపు వివాహమాడఁదలచుకొన్నయెడల, ఆమె సమయమున కక్కడప్రత్యక్షమగును” అని దృఢముగా భద్రుఁడు చెప్పెను.

మఱునటిడినము పాత్రఃకాలమున మాధవసేనుఁడు పార్వతి  
యొక్క సమ్మతి పడసినందున వారుభయులును రాజుసన్నిధికివచ్చిరి;  
అప్పుడు వారితోఁగూడ విజయసేనుఁడును వచ్చెను. ఏకముహూర్తము  
నందే రెండువివాహములను జరిగించుటకు పారందఱును సమావేశ  
మయినందునను, పెండ్లికూతురొక్కతె మాత్రమే యక్కడకువచ్చి  
నందునను, సభవారొండొరులమొగములు చూచుకొని తమలో  
తాము తలపోతకు మొదలు పెట్టిరి. వారిలో ననేకులు భద్రుఁడు  
విజయసేనుని పరిహాసించుటకయి యీవేషము వేసె నని తలఁచి  
యుండిరి.

ఈవింతమార్గమున తనకూతురే యచ్చటికి రప్పింపఁ బడునని  
విన్నవించుట రాజు విజయసేనునిజూచి, ఆగొల్లపిల్లవాఁడు తానుజెప్పి  
నట్లు చేయఁగలఁ డని నీకునమ్మకమున్నదా?” అనియడిగెను. తనకేమి  
చెప్పుటకును తోచకున్నదని విజయసేనుఁడు చెప్పుచుండఁగా, భద్రుఁ  
డాస్థలమునకువచ్చి రాజునుజూచి “మీకొమాత్రైను నేనిక్కడకు  
రప్పించెడుపక్షమున విజయసేనుని కామెనిచ్చి వివాహము చేయుటకు  
మీరంగీకరించెదరా?” అని యడిగెను. “ఆమె కరణముగా నిచ్చు  
టకు నాకు రాజ్యము లున్నను నే నంగీకరించెదను” అని రాజు ప్రత్యు  
త్తరము చెప్పెను. అటుతరువాత భద్రుఁడు విజయునివంక తిరిగి  
‘ఇక్కడకు రప్పించినపక్షమున నీ వామెను వివాహమాడెదవా?”  
అని ప్రశ్న వేసెను. “అనేకరాజ్యములకు నేను రాజు నయిననుతప్పక  
వివాహమాడెదను.” అని యతఁడు చెప్పెను. అంతట భద్రుఁడును  
పార్వతియుఁ గలిసి దూరముగా చెల్లమఱుఁగునకు వెళ్ళిరి. అక్కడ  
భద్రుఁడు తాను కట్టుకొన్నబట్టలను తీసివేసి, తాము వచ్చు  
నప్పుడు తెచ్చుకొన్నవస్త్రాభరణములను ధరించుకొని, మంత్రబల

మక్కలలేకయే క్షణకాలములో మనోహరిణిగా మాతెను. పార్వతియు గొల్ల వేషమును తీసివేసి తనయమూల్యాలంకారములను వస్త్రములను ధరించుకొని విశేషాయాన మక్కలలేకయే మిత్రరంజనిగా మాతెను.

వారు చాటునకు వెళ్ళియున్న కాలములో రాజు విజయసేనుని జూచి యాగొల్లవానియందు తనకూతురయినమనోహరిణిపోలిక చాలవల కున్నదని చెప్పెను. ఆపోలికను తానును కనిపెట్టితి నని విజయసేనుడు చెప్పెను. ఇదయంతయు నెట్లు ముగియునో యని వారనుకొను చుండఁగా, ఎల్లవారును నద్భుతపడునట్లుగా మనోహరిణియు మిత్రరంజనియు స్వాభావిక వేషములతో నక్కడకు వచ్చిరి. మంత్రప్రభావమువలన తా నచ్చటికి వచ్చితి నని నటింపక మనోహరిణితండ్రి పాదములమీఁద పడి మ్రొక్కి త న్నాశీర్వాదింపవలసిన దని ప్రార్థించెను. వారట్లాకస్మికముగా వచ్చుట యచ్చట నున్నవారికందఱికిని నిజ మయినయింద్రజాలమువలెనే కానఁబడెను. అప్పుడు మనోహరిణి తండ్రిసమక్షమున వ్యర్థాలాపములు పలుకక, పినతండ్రి పురము వెడలి పోవ తన కుత్తరువిచ్చుటయు, తనపినతండ్రికొమార్తె యయినమిత్రరంజని మిత్రవాత్సల్యముచేత తనవెంట ప్రయాణమయి వచ్చుటయు, తా మీయరణ్యములో గొల్ల వేషము వేసికొని యన్నయు చెల్లెలును వలె విహరించుటయు, లోనుగాఁగలకథ యంతయు నేకరువు పెట్టెను.

వారల వివాహమునకు రాజు మరల సమ్మతిని తెలుపఁగా, మనోహరిణి విజయసేనునికిని, మిత్రరంజని మాధవసేనునికిని, ఏకముహూర్తమునందేవివాహముచేయఁబడిరి. ఈయరణ్యములో సాధారణముగా వివాహాదినములయందు పట్టణములలోచేయఁబడెడి యుత్సవములును వేడుకలును లేకపోయినను, ఇంతకంటె సంతోషకరము

లయిన వివాహము లెక్కడను జరిగియుండవు. అక్కడివా రందఱును బాదులుతీరి చల్లనినీడలు గలచెట్లక్రిందఁ గూడుచుండి పెండ్లిభోజనములు చేయుచుండఁగా రాజయొక్కయు మిత్రులయొక్కయుపరిజనము యొక్కయు సంతోషమును పరిపూర్తిచేయుటకో యన్నట్లుగా నొకదూత యాకస్మికముగా పరుగెత్తుకొనివచ్చి రాజునకు పూర్వరాజ్యము మరలవచ్చిన దన్నశుభవార్తను జెప్పెను.

దుర్జయుఁడు తనకూఁతు రయినమిత్రరంజని పాటిపోవుటవలన పట్టరానియాగ్రహము కలవాఁ డయి, తా నన్నకొమార్తెను వెడలఁ గొట్టుటవలన తనరాష్ట్రములోనియోగ్యు లనేకులు తనయందలి యసూయచేత రాజ్యమును విడిచి తనయన్నగారివద్దకు దండకారణ్యమునకుఁ బోవుచున్నారని విని కష్టదశలో నున్నరాజున కంతప్రజానురాగము కలుగుట సహింపలేక, ఆతని నేలాగున నయిన సంహరింపవలెనని గొప్పసైన్యముతో దండకాటవికి వచ్చెను. అరణ్యమునందుఁ బ్రవేశింపఁగానే యతని కక్కడ నొకయోగి కనఁబడెను. ఆయోగితో కొంచెముసేపుదైవికముగాభగవద్విషయమునుగూర్చి సంభాషింపఁగా నాతనికి ప్రాపంచిక విషయములయందు విరక్తియు, తాను జేసిన దుష్కృత్యములవిషయమయి యనుతాపమును, గలిగి మంత్రించి నట్లుగా నిమిషకాలములో నతనిపూర్వపుహృదయము మాటి క్రొత్తదయ్యెను. అప్పటినుండియు నతఁడు పశ్చాత్తప్తుఁడయి వైరాగ్యమును పొంది, తానక్రమముగా నన్నగారివలన పొందినరాజ్యమును మరల నతనికి సమర్పించి, తాను సాధువయి యరణ్యములోని మఠములో నీశ్వరధ్యానము చేయుచు కాలము గడపవలెనని నిశ్చయించుకొనెను. అందుచేత నతఁడు తనపరిజనులలో నొక్కనిఁ బిలిచి వెంటనేతనమనో నిశ్చయమును రాజున కెఱిగించిర మ్మని చెప్పెను. రాజుతో పోయిన

రాజ్యమును సంపదలును మరల వచ్చిన వని యిప్పుడు వచ్చి చెప్పిన దూత యితఁడే.

ఎవ్వరును ఎదురుచూడనియీసంతోషవార్త యుక్తసమయములో వచ్చినందున, ఆరాచకొమా రైలయొక్కయు రాచకొమాళ్ళయొక్కయు వివాహమహోత్సవము మఱింత సంతోషదాయకమాయెను. అప్పుడు మిత్రరంజని యీయేర్పాటువలన రాజ్యమునకు త్తరాధికారిణి యగుట తప్పిపోయినను మనస్సులో నావగింజంతయు వ్యసనపడక మనోహారిణితండ్రికి రాజ్యమువచ్చినందునకయి యామెను హృదయపూర్వకముగా నభినందించెను. ఇకముందు మిత్రరంజనికి మాటుగా రాజుయొక్కయవంతరమునందు రాజ్యము మనోహారిణికి వచ్చును. ఒక్కకడుపునఁబుట్టినయక్కఱు చెల్లెండ్రకంఠెనుసహస్రగుణములధికానురాగముగలయారాజపుత్రికల కిరువురకును దానివలన వైషమ్యముగాని యచూయగాని యగుమాత్రమును గలుగలేదు. అంతే కాక వారిమైత్రియు పరస్పరప్రేమయు వయస్సుతోకూడ దినదినాభివృద్ధి పొందుచు వచ్చెను.

అప్పుడు రాజు సమస్తపరివారముతోను మిత్రీవారముతోను రాజధానికిఁబోయి మరల రాజ్యవారమును వహించి, ప్రభుభక్తిగలవారయి కష్టములకోర్చి తనవెంట వనమునకు వచ్చినయుత్తమపురుషులకు రాష్ట్రములో తగినయధికారము లిచ్చి, చిరకాలము జనరంజకముగా రాజ్యపాలనము చేసెను. నూతనవధూవరులును పుత్రపౌత్రాభివృద్ధికలవారయి సంపదలతో తులఁదూఁగుచు చిరకాలము సుఖ మనుభవించిరి.





హ  
మ  
మ  
మి  
న  
నా  
ని  
నా

# ఈ కథలో వచ్చు పాత్ర ము లు



పురుషులు.

వజ్రసేనుడు—కళ్యాణపురపరిపాలకుడు.

విజయవర్మ—చోళమండల రాజు; వజ్రసేనుని చుట్టము.

విక్రమ బాహుడు—ఉదయగిరిదుర్గాధీశుడు; విజయవర్మమిత్రుడు.

ప్రతాపరుద్రుడు—చంద్రగిరిదుర్గాధీశుడు; విక్రమ బాహుని చెలికాడు.

అరిష్టవర్మ—విజయవర్మసవతితమ్ముడు.

వక్రబుద్ధి—నిపుణికకు ప్రియుడు.

స్త్రీలు.

ఇందుమతి—వజ్రసేనుని కూతురు; విక్రమ బాహుని ప్రియురాలు.

భానుమతి—వజ్రసేనుని మేనకోడలు; ప్రతాపరుద్రుని ప్రియురాలు.

చతురిక—ఇందుమతియొక్క చేటిక.

నిపుణిక—ఇందుమతియొక్క చేటిక.

## భానుమతి కల్యాణము



కళ్యాణపురరాజ్యాంతఃపురములో ఇందుమతి యనియు, భానుమతియనియు, ఇద్దఱు చక్కని రాచకన్నియలు గలరు. వారిలో నిందుమతి కళ్యాణపురాధీశ్వరుఁ డయిన వజ్రసేనునికూతురు ; భానుమతి యాతని మేనకోడలు. ఆయిరువురిలో భానుమతి యానందశీలురాలు ; ఇందుమతి గంభీరస్వభావము గలది. భానుమతి నవ్వుకథలు చెప్పి తనమఱఁదలికి సదా వినోదము కలిగించు చుండును. చుట్టుపట్ల నేది జరగుచున్నను మహోల్లాసశీలురా లయినభానుమతి మనస్సున కదియెల్లను వినోదకరముగా నుండి నవ్వులాట కాస్పదమగుచుండును.

ఆకాలమునందు పాండ్యమండలము వారితో జరిగిన మహాయుద్ధమునందు తనశౌర్యమును బాహువీర్యమును గనఁబఱచి విజయము నొంది ప్రసిద్ధికెక్కినవిజయవర్మ తనకు సహాయులైనయిద్దఱు రాజపుత్రులతో మరల స్వదేశమునకుఁ బోవుచుఁ దన యాప్తబంధుఁ డయినవజ్రసేనుని జూచిపోవుట కయివచ్చి కళ్యాణపురములోఁ గొంత కాలముండుట తటస్థించెను. అట్లువచ్చినయతిథులలో చోళమండలరాజయిన విజయవర్మ గాక యాతనిమిత్రుఁడయిన యుదయగిరి దుర్గాధీశుఁ డయిన విక్రమబాహువును, వారివెంట వచ్చినచంద్రగిరిదుర్గాధీశుఁ డయినవాక్చాతుర్యమును తీవ్రస్వభావమును గలప్రతాపరుద్రుఁ డును ముఖ్యులు. తనయింటికి విందు కయి వచ్చినయారాజపుత్రులను దనపుత్రికకును మేనకోడలికిని జూపి, అతిథిసత్కారము చూపి పారినాదరించుటకయి వజ్రసేనుఁ డాకన్యలను నియమించెను.

వా రందఱు నొక్కచోటఁ జేరఁగానే ప్రతాపరుద్రుఁడు తన మిత్రులతోడ వినోదకరము లయిన సరసనల్లాపముల కారంభించెను. తనవాక్చమత్కారము నితరులకు తెలుపక యడఁగియుండుట కిష్టము లేని దయి భానుమతి మధ్యను తానందుకొని యాతనిమాటల కడ్డము వచ్చి “అయ్యా! మీ రెంతో శ్రమపడి ప్రసంగము చేయుచున్నారుకాని యిచ్చట మీమాట లెవ్వరును వినుచుండలేదు” అని యాతని మాటలలోఁ దనమాట యొకటి కలిపెను. భానుమతి యెంత వదరుబోతో ప్రతాపరుద్రుఁడు తా నంతవదరుబోతే యయినను తనయెడల నామె చూపినయీయతిఁగనత్కారము రుచియింపనివాఁడయి గొప్పవంశమునందుఁ బుట్టి మర్యాదతోఁ బెరిగినకన్య కిట్టి యధికప్రసంగము యుక్తము కాదని యతఁడు తలచెను. అంతేకాక వెనుకటిసారి తా నిచ్చటకు వచ్చినప్పుడుకూడ భానుమతి చతురవచనములతో తన్నే యెగతాళి చేయుచువచ్చుట యాతని కప్పుడు స్మరణకు వచ్చెను. ఇతరులు తమ్ముఁ బరిహసించినప్పుడు తామితరులను బరిహాసము చేయుస్వభావము గలవారి కుండునంతకోపము మఱి యొకరి కుండదు. ఆలాగుననే యీభానుమతికిని ప్రతాపరుద్రునికిని కోప మెప్పుడును ముక్కుననే యుండును. కాబట్టి వాఙ్మిశ్రము లయిన యీయిద్దఱు నొక్కచోటఁ గూడినప్పు డెప్పుడును సరసత్వ మంతకంతకు ముదిరి వాక్కులహాముగాఁ బరిణమించి నవ్వులు పువ్వులయి యొండొరులను దూషించుకొనుచు కోపముతో లేచిపోకుండుట తటస్థింపలేదు. అందుచేతఁ దనమాట లెవ్వరును వినుచుండలేదని పలికి తనసంభాషణము సాగనీయక యామె నడుమ నడ్డము వచ్చినప్పుడు ప్రతాపరుద్రుఁ డామె యక్కడ నుండుటయే యెఱుంగ నట్లు నటించుచు “నాఫాల్గితి తిరస్కార దేవతా! నీ వింకను

బ్రతికియున్నావా?’ అని కుశలప్రశ్నము చేసెను. ఆమాటతో నప్పుడు వా రిద్దఱికిని క్రొత్తవాగ్యుద్ధ మారంభ మయినది. ఆపోరాటములో వాగ్రణశూరు లయినయాయుధపురుషులు నర్మోక్తి బాణముల నొండొరులమీఁదఁ బ్రయోగించుకొను చున్నప్పుడు భానుమతి యతఁడు మహాపరాక్రమశాలి యని యెఱిగినదయ్యును సంగ్రామ భీరుఁ డని సూచించుచు నాతనిపిక్కబలమును శ్లాఘించి మనస్సు నొప్పించుటకుఁ బ్రయత్నించుటయేక క. విజయవర్మ యాతనియుక్తి నైపుణి కానందించు చుండుట కనిపెట్టి యతఁడు విజయవర్మయొక్క యాస్థాన పరిహాసకుఁ డని బ్రహ్మాస్త్రమువలె మధ్య నొకవాక్యప్రయోగముచేసి యాతని నెత్తిపొడిచెను. ఈవఱకు భానుమతి యాడినమాట లన్నిటికంటెను కడపటఁ బ్రయోగించినయీపరిహాసోక్తియొక్కటియే ప్రతాపరుద్రునిహృదయమధ్యమునం దమోఘబాణమయి నాటుకొని యెక్కువనొప్పి కలిగించెను. ఆమె తనపిక్కబలమును మెచ్చిరణభీరుఁ డని సూచనచేసినను దాను రణశూరుఁడ నని యెఱిగినవాఁ డగుట చేత నామాట నాతఁ డెంతమాత్రమును లక్ష్యము చేయలేదు. కాని ‘విజయవర్మయొక్కయాస్థానపరిహాసకుఁడు’ అన్నయెత్తిపొడుపుమాట మాత్రము సత్యమునకు మిక్కిలిచేరువయిన దగుటచేత వచనదృశ మయినయాతనిహృదయమున నాటుకొని మర్మచ్ఛేదము చేసి, ఉన్న మాట యన్న నులుకువచ్చు నన్నసామెతను సత్యము చేసెను. తామే మాటనేర్పరుల మని యితరుల నెగతాళి చేయుచుండువారికి లోకులు తమ్ము పరిహాసకు లని పిలిచినప్పుడు వచ్చునంతరోషము మఱి యెప్పుడును రాదుగదా !

అప్పుడు వినయవతి ‘యైనయిందుమతి యారాజనందనుల ముందుఁ దా నేమియు మాటాడక యూరక కూరుచుండెను; విక్రమ

బాహువు కాలమహిమచేత నానుందరియొక్క సౌందర్యమునందుఁ గలిగినయాధిక్యమును సావధానముగాఁ బరీక్షించుచు ఆమెనుందర విగ్రహముయొక్కయద్భుతశృంగారమునుగూర్చి తలపోయు చుండెను. ప్రతాపరుద్రునికిని భానుమతికిని జరగుచున్నవినోదకర మయిన సరస సల్లాపమును విని వేడుక చూచుచు, విజయవర్మ వజ్రసేనునివంకఁదిరిగి చెవిలో మెల్లగా ‘ఈచిన్నది మంచిపౌరుషము గలయువతి. ఈమె ప్రతాపరుద్రునికి తగినభార్య యగును.’ అనిపలికెను. ‘ఓ మహారాజా! ఒక్కవారముదినములు వీరిద్దఱును దంపతు లయినపక్షమున, కేకలతో పిచ్చివాండ్రయిపోవుదురు.’ అని వజ్రసేను డాతనిమాటకు ప్రత్యుత్తర మిచ్చెను. వజ్రసేనుఁడు వారి దనుకూలదాంపత్యము కాఁజాల దని తలఁచినను, విజయవర్మమాత్ర మీవాచానిపుణులనిద్దఱిని దంపతు లనుగాఁ గూర్చవలె నన్నతలఁపును విడిచిపెట్టలేదు.

అటుతరువాత నొకనాఁడు విజయవర్మ విక్రమబాహునితో మాటాడునప్పు డొక్కభానుమతీప్రతాపరుద్రులవివాహముమాత్రమే కాక మఱియొకవివాహముకూడ నుద్దేశింపఁబడినట్లు స్పష్టపడినది. మాటలఘోరణిలో విక్రమబాహుఁ డిందుచుతియొక్క గుణాతిశయ మును శ్లాఘించుటనుబట్టి యాతనిమనస్సామెమీఁదఁదగిలినట్లు విజయ వర్మ కనిపెట్టి, “మిత్రుఁడా! ఇందుమతిమీఁద నీకనురాగముగలదా?” అని యడిగెను. “క్రిందటిసారి యీకళ్యాణపురమునకు వచ్చినప్పుడు నే నామెను వీరదృష్టితోఁ జూచితిని. అప్పుడుసహితము నాకన్నామెను తగిలెనుగాని ప్రేమ నిలుపుట కప్పుడు నామనస్సులో నవకాశము లేక పోయినది. యుద్ధ మంతమునొంది సంధి జరగిన యీకాలమునందు యుద్ధచింత లన్నియు నామనస్సును విడిచిపెట్టఁగా వానిస్థానమున నిప్పుడు హృదయము లైనమృదుచింతలు గుంపులుగుంపులుగా ప్రవే

శించి యిందుమతి యెంతసౌందర్యవతియో చూపి యుద్ధమునకుఁ బోకపూర్వమునందుఁగూడ నే నామెను కామించినట్లు స్మరణకుఁదెచ్చి నామనస్సు నాయువతీమణిమీఁదికిఁ బురికొల్పుచున్నవి” అని విక్రమ బాహుఁ డుత్తర మిచ్చెను. విక్రమబాహుఁ డిందుమతిమీఁదఁ దనకు గలవలపు దాచక యడుగఁగానే బయలుపలుచుటచేత విజయవర్మ మనస్సు కరఁగినవాఁ డయి యాక్షణముననే తనచుట్టమును మిత్రుఁడు నయినవజ్రసేనునియొద్దకుఁ బోయి విక్రమసేను నల్లునిగాఁ జేకొనుట కంగీకరింపవలసిన దని ప్రార్థించెను. వజ్రసేనుఁ డాసంబంధమును సమ్మతించెను. విక్రమబాహుఁడు విద్యావయోరూప గుణసంపత్తి గలవాఁ డగుటచేత నాతనిని భర్తనుగా గ్రహించుట కిందుమతిని ఒప్పించుట విజయవర్మ కంతకష్టము లేకపోయెను. విజయవర్మయొక్క ప్రోత్సాహమువలన నిందుమతీవిక్రమబాహుల వివాహముహోత్సవము నకు శుభముహూర్తమును వెంటనే నిశ్చయింపఁబడెను.

వివాహదినమప్పటికిఁగొన్నిదినములేయుండినను విక్రమబాహు నకు దినమొకయేడుగాఁ గానఁబడి కాలముగడపుట దుర్భరమయ్యెను. తమకిష్టమయిన కార్యముమీఁద దేనిమీఁదనైనను మనస్సు నిలిపి నప్పుడు పడుచువాండ్రు సామాన్యముగా నత్యాతురులయి యుందురు గాన, నిర్వ్యాపారముగా నున్నప్పుడు వారి కన్యచింత మనస్సులోఁ జొరక కాలవిలంబ మొంతయల్పమయినను దుస్సహమగును. కాఁబట్టి యీకాలములో శీఘ్రముగా నుబుసుపోవునిమిత్త మొకవిధమైనవేడు కగా ప్రతాపరుద్రుఁడును భానుమతియును నొండొరులను వలచునట్లు చేయుటకయి యేదోవిత యైనయుపాయ మొకటి యాలోచింప వలయునని విజయవర్మ విక్రమబాహునితోఁ బ్రస్తావించెను. అప్పుడు వారిలోవా రదిబాగున్నదని సంతోషించి, వెంటనేపోయి తమయోచ



ఈప్రసంగము జరుగుచున్నంతసేపును ప్రతాపరుద్రుడు లతా గృహములోనుండి యత్యాశురతతో చెవులొగ్గి వినుచు, భానుమతి తన్నుఁగామించినదన్నమాట చెవినిబడ్డప్పుడు “ఇంతటివిత పుట్టునా, ఈవై పరీత్యము సాధ్యమగునా?” అని తనలోఁ దలపోయుచుండెను. వారాస్థలము విడిచిపోయినతరువాత నతఁడు సావకాశముగాఁ గూరుచుండి తనకుఁదానే యాత్మేపసమాధానములు చెప్పుకొనుచులోలోపల నిట్లాలోచించుకొన మొదలుపెట్టెను. “ఇది వారు నన్నువంచించుట కయి పన్నినమాయ వేష మయి యుండదుగదా! ఉండదు. నవ్వులాట మాటలుగాక వా రీవిషయమయి మిక్కిలి గంభీరముగా మాటలాడి ఇందుమతివలన సత్యము నంతను దెలిసికొని యాయువతినిగూర్చి పరితాపపడినట్టు కనఁబడినారు. నన్ను మోహించినదా! నే నామెను బదులు మోహింపవలెనా! నేనీవటకెన్నఁడును వివాహమాడఁదలఁచుకోలేదు. వెనుక నేనొకసారి యావజ్జీవమును బ్రహ్మచారినిగానుండి చావవలెనని చెప్పినప్పుడు, వివాహమగునంతవఱకును బ్రతుకుదునని నేననుకోలేదు. వా రాయువతి గుణవతియనియు రూపవతి యనియుఁ జెప్పుచున్నారు. ఆమె యట్టిదే యగును. ఒక్కనన్ను మోహించిన విషయములోఁదక్క మిగిలినసమస్తవిషయములలోను ఆమె యెంతో బుద్ధిమంతురాలట! ఆమెబుద్ధిహీనతను స్థాపించుట కిది యొకగొప్ప హేతువుకాఁజాలదు. అదిగో భానుమతియే యిక్కడకువచ్చుచున్నది. నేఁడామె నాకంటి కత్యంతసౌందర్యవంతురాలుగాఁ గనుపట్టుచున్నది. ఆమెముఖమునం దిప్పుడు కొన్ని మోహచిహ్నములు నాదృష్టికిపొడ కట్టుచున్నవి.” అనునంతలో భానుమతి యతనిని సమీపించిస్వభావ కటుమార్గమున “మనస్సులో నా కిష్టము లేకపోయినను వారు నిన్ను భోజనమునకు తోడుకొనిరమ్మని పంపఁగా వచ్చినాను” అని పిలిచెను.

ఆవలకెన్నఁడును ప్రతాపరుద్రుఁ డిటువంటి మృదువచనము లామెవిషయమయి తననోట రానిచ్చిన పాపమునఁ బోనివాఁ డయినను ఇప్పుడు మాత్రము “ఓసుందరీ! నావిషయమై నీవింతశ్రమపడినందుకు మిక్కిలి కృతజ్ఞుఁడ నయి యున్నాను” అని యామెమాటలకుఁ బ్రత్యుత్తర మిచ్చెను. భానుమతి మఱిరెండుమూడు మోటుమాట లని వెడలి పోయి తరువాత నప్పు డాడిన యామృదుత్వము తప్పినమాటలలో వలపును దెలిపెడు గూఢార్థ మేదో లోపల దాఁగియున్నట్లు తాము గ్రహించితి నని భావించుకొని “ఈ చిన్నదానియెడల నే నిప్పుడు దయ చూపకపోయినయెడల నేను మహాక్రూరుఁడ నగుదును. ఈమెయెడల నేను ప్రేమవహింపనిపక్షమున నేను రాక్షసుఁడను. ఇప్పుడు పోయి నే నీమెసందర్శనము చేసికొనెదను.” అని యతఁడు మనసులోని యుద్రేక మాపుకోలేక బిగ్గరగా ననెను.

ఈప్రకారముగాఁ బ్రతాపరుద్రునినిమిత్తమై వారు పన్నిన వలలో నతఁడు పడినందునఁ ఇక భానుమతివిషయమయి నిర్వహింప వలసిన యిందుమతివంతుఁడమాత్రము మిగిలి యుండెను. అందుచేత నిందుమతి యీకపటనాటకప్రయోగమునకయి తనచేటిక లయినచతురి కానిపుణికలను పిలిపించి వారిలో నిపుణికనుజూచి “ఓచెలీ! నీవిప్పుడే పరుగెత్తుకొనిపోయి సల్లాపనుందిరములో విజయవర్మతోను విక్రమ బాహునితోను సాభాషించుచున్న నావదినె భానుమతిని జేరి చెవిలో నేకాంతము నేనును చతురికయు తనవిషయమై యేదో చెప్పుకొనుచు శృంగారవనములో విహరించుచున్నామనియు, నీవిప్పుడు రహస్యముగాఁ బోయి సూర్యకిరణములతోఁద్బాటుచేతనే పరిపక్వఫలములను బొంది కృతఘ్నులవలె సూర్యకిరణములనే లోపలఁ జొరనీక వారింపుచున్నద్రాక్షతీఁగ లల్లిబిల్లిగానల్లుకొన్న లతాగృహమునందుఁబ్రవేశించి

మామాటలు వినవలసినదనియు, చెప్పము” అని యుపదేశించెను. ఇప్పుడామె భానుమతినాకర్షింప నుద్దేశించినతీగలయిల్లింతకుమునుపు ప్రతాపరుద్రుడు సావధానముగాఁ దనమిత్రుల సంభాషణ మాలకించుచుఁ గూరుచుండిన పొదరిల్లే. “ఇదెంతపని? ఇప్పుడొక్కనిమిషము లోనే నామె నిక్కడకు వచ్చునట్లు చేసెదను” అనిచెప్పి నిపుణిక యప్పుడే వెడలిపోయెను.

తత్క్షణమే యిందుమతి చతురికను దనవెంట నుద్యానవనము నకుఁ గొనిపోయి, “ఓచతురికా! భానుమతి యిక్కడకు వచ్చినప్పుడు మనమీపొదరింటిదగ్గఱనుండి ముందుకును వెనుకకును నడచుచు, ప్రతాపరుద్రునిగుఱించిమాత్రమే మాటాడవలెను. నే నాతని పేరెత్తినప్పుడెల్లను నీ వాతనిని బట్టు పొగడినట్టు పొగడుచుండవలెను. నేను నీతోఁ బ్రతాపరుద్రుడు భానుమతిని వలచి యెట్లు కామపీడపాలగుచున్నాఁడో యావిషయమునుగూర్చి ముచ్చటించెదను. మనముశీఘ్రముగా పనికారంభించవలెను. అదిగో భానుమతి మనమాటలు వినవలెనని గబ్బిలమువలె చెట్లనంటిపట్టుకొని పొదలచాటుననుండి యెట్లు ప్రాఱుచువచ్చుచున్నదోచూడు” అని చెప్పిచూపెను. వారు తోడనే తమకథ వినిపించుటకారంభించి ఇందుమతి తన్నేమో చతురికయడుగఁగా నుత్తరముచెప్పుచున్న దానివలె “కాదు నిశ్చయముగాకాదు. ఓచతురికా! ఆబిడ యితరులయెడ మిక్కిలి తిరస్కారభావముకలది. ఆబిడ యెదుటివారిని మాటలచేత గడ్డిపఱకగా తీసివేసినను, ఆబిడ మనసుమాత్ర మడవిమృగమువలె బెదరుస్వభావము కలదేసుమా” అనిపలికెను. “ఓయిందుమతీ! ప్రతాపరుద్రునికి భానుమతిమీఁద నంత యధికప్రేమ యుండుటనిశ్చయమేకదా! అని చతురిక మరల నడిగెను. “నిశ్చయమని విజయవర్మయు నాప్రాణనాయకుడయిన విక్రమ

భానుమతి నాతోఁజెప్పి యేలాగుననైన భానుమతి కీసంగతి తెలుపు  
మని నన్ను బతిమాలుకొన్నాడు; మీకుఁ బ్రతాపరుద్రునిపయి నిజమైన  
ప్రేమ యున్నపక్షమున మీరీసంగతి నెప్పుడును భానుమతికిఁ దెలియ  
నీయవలదని నేనువారికిఁహితబోధచేసినాను” అని యిందుమతి చెప్పెను.  
“అవును. ఆతనివల పామెకు కెలియనిచ్చుట యెంతమాత్రమును  
మంచిదికాదు. ఈవార్త కొంచె మామెచెవిని బడినపక్షమున, ఆతని  
నెగతాళిచేసి బ్రతుకనియ్యదు” అని చతురిక మరలఁ బలికెను. “ఓ చెలీ!  
నిజమునకు ప్రతాపరుద్రుని మించినబుద్ధిమంతుఁడును గుణవంతుఁడును  
రూపవంతుఁడును పడుచువాండ్రలో నేనెఱిగినంతవఱకు నాదృష్టికి  
మఱియెవ్వరును గానరాదు. అయినను భానుమతిమాత్ర మతనిని  
దూషించును” అని యిందుమతి ప్రత్యుత్తరమిచ్చెను. “అట్లు నిష్కా  
రణముగా దూషించుట యామెకు నిశ్చయముగా యోగ్యమయినపని  
కాదు.” అని చతురిక పలికెను. “కాదు అయినను సాహసముచేసి  
యీనూట యాబిడతో నెవ్వరు చెప్పఁగలరు? నేను చెప్పినపక్షమున  
నన్ను పరిహాసముచేసి నిలువనియ్యదు” అని యిందుమతి మాటపలి  
కెను. “ఓసఖి! నీవు నీవది నెగారి స్వభావమును తిన్నగాఁ గనిపెట్ట  
లేదు. ప్రతాపరుద్రునివంటిధీమంతుని నిరాకరించుట కామె యంత  
బుద్ధితేనిదనుకొన్నావా? కాదు” అని చతురిక యనెను. “ప్రతాప  
రుద్రుఁడు మంచిఖ్యాతి సంపాదించినాఁడు. ఒక్కనాప్రియభర్తను  
విక్రమభాహుని విడిచిపెట్టినపక్షమున కర్ణాటకదేశములో నితఁడే  
యగ్రగణ్యుఁడు అని యిందుమతి యాతనిని మెచ్చుకొనెను. అంత  
టితో నాప్రసంగమును మార్చవలెనని యిందుమతి సూచనచేయఁగాఁ  
జతురిక “అమ్మా! నీవివాహమెన్నిదినములున్నది?” అని యడిగెను.  
రేపటిదినమే వివాహమనిచెప్పి, “నేను పెండ్లికిమంచి చీరయురవికయుఁ

దెప్పించుకొన్నాను. అవి నీవుచూచి యేలాగుననున్నవో చెప్పుదువు గాని నాతోరా” అనియిందుమతి చతురికను దనవెంటఁ దీసికొని యింటికిఁబోయెను. భానుమతి వారిసంభాషణ మంతయు నత్యాదరముతో వినుచుండి వారుదూరముగాఁ బోయినతరువాత తనలోదాను వారు నాచెవులలో నిప్పులుపోసి వెళ్ళినారు. ఇదియంతయు సత్యమే యగునా? ఓతిరస్కార భావమా! ఓగర్వమా! మిమ్ము నేటితోవిడిచిపెట్టుచున్నాను. నాకు సెలవిండు. ఓప్రతాపరుద్రా! నన్ను కామించుచున్నావా! ప్రేమాస్పద మయిననీపాణిగ్రహణమునకయి నాదుష్ట హృదయమును సాదుచేసి నీవిషయమున నేఁజేసినయపరాధమునకిఁకఁ బ్రతిక్రియ చేసెదను” అని తలపోయుచు మనస్సమాధానము చేసికొనుచుండెను.

ప్రాతశత్రువు లిట్లాకస్మికముగా క్రొత్తమిత్రులయి యొండొరులను వలచుటయు, సత్స్వభావము గలవిజయవర్మయొక్కవినోదకర మైనమామోషాయమువలన పరస్పర మిత్రులుగావంచింపఁబడిన కాముకీకాముకులు ప్రథమసమావేశము పొంది సల్లాపసౌఖ్య మనుభవించుటయు, చూచువారిహృదయముల కెంతో వేడుకగా నుండకపోదు. కాని యీలోపల నిందుమతికి సంభవించిన శోచనీయమయిన దురదృష్టకథనుగూర్చి మన మిప్పుడు చింతిల్లవలసి యున్నది. వివాహ మహోత్సవము నడచి. సంతోషకరము కావలసిన యామఱుచటిదిన మిందుమతికిని సౌజన్యవిధి యైనతజ్జనకునికిని తీరిమనోవ్యధను తెచ్చిపెట్టినది.

విజయవర్మ కరిష్టవర్మ యనుసవతితమ్ముఁ డొకఁడు కలఁడు. అతఁ డన్నతోఁగూడ యుద్ధభూమినుండి యిప్పుడుకల్యాణనగరమునకు వచ్చి యుండెను. ఇతఁ డసంతృప్తుఁడును. దుస్స్వభావము గలవాఁడు

నయి సదా పాపకార్యములు చేయుటకై యుపాయము లాలోచించు చుండును. ఈఖలుఁ డన్నగారిని అన్నగారిమిత్రుఁ డయినందున విక్రమబాహునిని, మనస్సులో ద్వేషించు చుండును. కాఁబట్టి యీ దుష్టుఁ డిప్పు డన్నగారికిని విక్రమబాహునకును మనోవ్యాకులత కలుగఁచేసి యందువలన తాను హీనమైనయానందమును పొందుట కయి యిందుమతియొక్క యీవివాహము నెట్లయినచెడఁగొట్టవలెనని నిశ్చయించుకొనియుండెను. ఈవివాహకార్యమునందు విక్రమబాహున కెంత యుత్సాహము గలదో యంతయుత్సాహము విజయవర్మకును గలదని యరిష్టవర్మ దృఢముగా నెఱుఁగును. ఈదుష్టకార్యమును సాధించునిమిత్తము గొప్పబహుమాన మిచ్చెదనని యాశబెట్టి ప్రోత్సాహపఱచి తనవలెనే దుర్మార్గవర్తనుఁ డయినవక్రబుద్ధియను వాని నొకనిని నియమించెను. ఈవక్రబుద్ధి యిందుమతి సేవకురాలయిననిపుణికను వివాహమాడవలె నన్నతలంపుతో దాని ననుసరించుచుండెను. ఈసంగతి కనిపెట్టి యరిష్టవర్మ వక్రబుద్ధిని రహస్యముగా రప్పించి, ఇందుమతి నిద్రపోయినతరువాత నిపుణిక నేఁటిరాత్రి యిందుమతియొక్కబట్టలను ధరించుకొని విక్రమబాహుఁ డిందుమతియే యని నమ్మి మోసపోవునట్లుగాఁ దనయజమానురాలు శయనించు మేడగదిలోనిగవాక్షములోనుండి నీతో మాటాడునట్లు చేయవలె నని చెప్పి వాని నొప్పించెను. ఆదుష్టుఁడు కార్యవిఘాతముచేయ నుద్యోగించినది యీకుత్సితోపాయముచేతనే. ఈయేర్పాటు చేసి యరిష్టవర్మ శీఘ్రముగా విజయవర్మయొద్దకును విక్రమబాహునియొద్దకును బోయి యిందుమతి యవివేకురా లనియు, నిశీధవేళయందు తన గదికిటికీలోనుండి పరపురుషులతో మాటాడుచుండు ననియు, వారితో జెప్పెను. ఇదియంతయు నిక రేపు పెండ్లి యనఁగా జరిగినది. అతఁ

ఛారాశ్రియే వారినిద్దఱిని దీసికొనిపోయి చూపెద ననియు, గవాక్షములోనుండి యిందుమతి యన్యపురుషునితో సంభాషించు చుండఁగా వారే చెవులార వినవచ్చు ననియు చెప్పెను. అప్పు డరిష్టవర్మవెంట వారిద్దఱును వచ్చుటకు సమ్మతించిరి. అంతట విక్రమబాహుఁడు విజయవర్మను జూచి, 'ఇందుమతిని వివాహ మాడకుండుటకుఁ దగినంతదోష మేదియైన నేటిరాత్రి నా కిందుమతివద్ద కనఁబడినపక్షమున వివాహముహూర్తసమయమున బంధువు లందఱును జేరియున్నప్పుడు నేనామె నవమానపఱిచెదను' అని తనయుద్దేశము చెప్పెను. 'ఆమెను పెండ్లికూఁతునుగా కుదుర్చుటలో నీకు నేను సహాయుఁడ నయినందున ఆమె నవమానపఱిచి చిన్నపుచ్చుటలోఁగూడ నీకు నేను తోడు పడెదను.' అని విజయవర్మయుఁ జెప్పెను.

అరిష్టవర్మ నాటిరాత్రి యిందుమతియొక్కపడకగది చెంతకు వారిని గొనిపోయినప్పుడు వక్రబుద్ధి వీధిలో మేడక్రిందగవాక్షమున కెదురుగా నిలుచుండి యుండుటయు నిపుణిక గవాక్షములోఁగల బెట్టి క్రిందనున్నవక్రబుద్ధితో మాటాడు చుండుటయు వారికంటఁ బడినవి. తా మావఱ కిందుమతి కట్టుకొని యుండఁగాఁ జూచినబట్టలనే యప్పుడు నిపుణిక ధరించుకొని యున్నందున, ఆమాటాడునది యిందుమతియే యని విజయవర్మయు విక్రమబాహుఁడును నమ్మిరి.

నేరమును తాను ప్రత్యక్షముగాఁ గనిపెట్టినా ననుకొన్నప్పుడు విక్రమబాహునికి వచ్చినకోపమునకు పరిమితి లేదు. నిర్దోషురాలయిన యిందుమతిమీఁద నాతనికిఁ గలప్రేమ యంతయు క్షణకాలములో ద్వేషముగా మారిపోయినది. అతఁ డీవఱ కనుకొన్నప్రకారముగా బంధువు లందఱియుందును దేవాలయములో నాయబల యపరాధము బయలఁబెట్టవలె నని నిశ్చయించుకొనెను; ఉత్తముఁ

డయిన విక్రమబాహుని వివాహమాడబోవుచున్న దినమునకు ముందటరాత్రియే మఱియొకపురుషునితో తనగదికిటికిలోనుండి సంభాషణ చేసినదుర్మార్గురాలి కెంతశిక్ష చేసినను అధికము కాదని యెంచుకొని విజయవర్మయు నాతనినిశ్చయము నామోదించెను.

మఱునాడు లగ్నసమయమునందు వివాహవేదికకు సమీపమున నందఱును జేరి కూరుచుండగా, పెండ్లికొడుకును పెండ్లికూతురును వచ్చి పురోహితునియెదుట నిలువబడిరి. అప్పుడు పురోహితుడు వివాహమంత్రముల నుపక్రమింపఁ బోవుచుండగా, విక్రమబాహువు మహారోషముతో దూషణఁగూషణము లాడుచు నందఱిముందఱును నిరపరాధిని యైనయిందుమతియొక్కదోషమును ఘోషించెను. అతఁడప్పు డాడినవింతమాటల కద్భుతపడి నిశ్చేష్టురాలయి యిందుమతినమ్రతతో 'ఇటువంటిమాట లనుట కిప్పుడు నాప్రాణనాయకుడు మతిస్థిమితము కలిగియే యున్నాడా?' అని మెల్లగా ననెను.

అప్పుడు వజ్రసేనుఁ డతిభయోద్రేకముచేత వడఁకుచు విజయవర్మవంకజూచి 'ఓ మిత్రుడా! నీవు మాటాడవేమి?' అనెను. 'నే నేమని మాటాడను? నాప్రాణమిత్రుని నొకయయోగ్యురాలయిన కాంతతోఁ గూర్చుటకుఁ బ్రయత్నించుటచేత నేనుసహిత మవమానముపాలయినాను. ఓ వజ్రసేనా! ఈశ్వరసాక్షిగా చెప్పుచున్నాను. నేనును, నాతమ్ముడును, నొప్పినొందిన యీవిక్రమబాహుడును గతరాత్రి నట్టనడిరేయి యీమె తనగదికిటికిలోనుండి పరిపురుషునితో మాటాడు చుండగాఁ గన్నులార చూచి చెవులార విన్నాము' అని విజయవర్మ పలికెను. ప్రతాపరుద్రుడు 'ఇది యంతయు చూడగా నాకిది పెండ్లికథలాగుననే కనబడు చుండలేదు' అని యద్భుతపడఁ జొచ్చెను.



‘ఓ యీశ్వరుడా! సత్యము నీ వెఱుఁగుదువు’ అని నోట మాట రాక మందభౌగ్యురా లయినయిందుమతి గుండెలు పగిలి మూర్ఛిల్లి శవమువలె నేలఁ బడిపోయెను. ఇందుమతి మూర్ఛ తేఱునో లేదో చూచినదాఁక నిలువక వజ్రసేనునకుఁ దాము తెచ్చిపెట్టిన యాపదనైన లేశమును గణింపక విజయవర్మయు విక్రమబాహుఁడును దామచ్చఁగినుండి చివాలున లేచిపోయిరి. అప్పుడు వచ్చినకోపా వేశము వారి నంతటి కఠినహృదయులను గాఁ జేసినది. ప్రతాప రుద్రుఁడుమాత్ర మక్కడ నట్టే యుడి యిందుమతిని మూర్ఛ తేర్చుటలో భానుమతికి సాయము చేయుచు ‘ఆమె కెల్లున్నది’ అని యడిగెను. “ప్రాణము పోయినట్టున్నది” అని చెప్పి, భానుమతి తనకు మఱదలియందుఁ గల ప్రేమాతిశయమునుబట్టి యెంతో ఖేదపడెను. ఆచిన్నదానియొక్క సౌశీల్య నీతివర్తనములను చక్కగా నెఱిగినదగుట చేత భానుమతి తానప్పు డామెవిషయమైనమాటల నెంతమాత్రమును నమ్మలేదు. అదృష్టహీనుఁ డైనతండ్రిచర్య వేఱువిధముగా నుండెను. అతఁడు తనకొమార్తెయొక్కయపకీర్తికథను నమ్మినవాఁడయి, తనముం దాచిన్నది మృతినొందినట్లు పడియుండఁగాఁ జూచి తెచ్చుకొన్న తలవంపు తొలఁగునట్లు మోడ్చినకన్నులు విప్పక యింతటితో మృతి నొందిన మేలుగా నుండునని కోరుచు నామెపయిని బడి విలపించుచుండుట యెంతయుఁ బరితాపకరముగా నుండెను.

వృద్ధుఁ డయినయాపురోహితుఁడు బుద్ధిశాలియు మానుషస్వభావమును చక్కగా గుర్తెఱిగినవాఁడు నయి యుండెను. తన మీఁద నితరులు దోషారోపణము చేయఁగా విన్నప్పుడు గలిగిన యిందుమతి ముఖలక్షణములను, అపరిమితలజ్జాభయము లామె మోమునఁ దోచుటయు, అంతలో వెలవెలపా టడరి యాచిహ్నము

లను కప్పివేయుటయు, తనకన్యాత్వదూషణమునుగూర్చి విజయవర్మ పలికినపలుకు లబద్ధము లని తెలుపుచుఁ గన్నులనుండి క్రోధాగ్ని బయలువెడలుటయు, అన్నియు నతఁడు జాగ్రత్తతోఁ గనిపెట్టి యిందుమతి యనపరాధిని యని నిశ్చయించి, చింతాక్రాంతుఁ డయి యున్న తండ్రినిఁ జూచి ‘అయ్యా! ఈమె తప్పక నిర్దోషురాలు. తనపై మిథ్యాదోష మారోపించుటచేతనే యీమె యిట్లు మూర్ఛిల్లినది. నామాట సత్యము కానియెడల నీవు నన్నిక బుద్ధిహీనుఁడని పిలువ వచ్చును. ఇంతమాత్రము నే నీసుందరియొక్క నిష్కళంకతయే కని పెట్టలేకపోతి నేని, నేను చదివినచదువును, నాలోకానుభవమును, నా వయస్సును, నాగౌరవమును, అన్నియు వ్యర్థములు కావలెను’ అని దృఢముగాఁ జెప్పెను.

ఇంతలో నిందుమతి మూర్ఛ తెలియఁగాఁ బురోహితుఁడామెను జూచి ‘అమ్మాయి! వాడు నీమీఁద నిందమోపినది నీ వేపురుషునితో మాటాడు చుండఁగాఁ జూచితిమని?’ అని యడిగెను. “నే నేపురుషుని నెఱుఁగను. ఆపురుషుఁ డెవఁడో నాకు నిందకట్టినవారికే తెలియవలెను” అని యుత్తరముచెప్పి తరువాతఁ దండ్రివంకఁ దిరిగి యిందుమతి ‘ఓ తండ్రి! అనర్హమైనవేళయందు నాతో నేపురుషుఁ డైన నెన్నఁడైన మాటాడినట్టుకాని నిన్నటిరాత్రి నే నెవ్వరితోనైన సంభాషించినట్టుగాని నీ కణుమాత్ర మైననిదర్శనము కనఁబడినపక్ష మున నన్ను నీవిక నింటికి రానియ్యక ద్వేషించి చంపివేయుము’ అని పలికెను.

“ఇంతలో విజయవర్మయు విక్రమబాహుఁడును తప్పక యేదో భ్రమపడినారు” అని పలికి పురోహితుఁడు వజ్రసేనునితో నీవీచిన్నది మృతినొందిన దని ప్రవాదము వేయవలసినదనియు, వారు వెడలి

పోయినప్పు డీమె మరణసదృశ మైనమూర్ఛలో నుండినందున సులభముగా నమ్ముదురనియు, అతఁడు మయిలపట్టి యథావిధిగా నపరక్రియలు జరపి స్మరితార్థ మయినట్లుగా నమాధిపయి నొకవేదిక నిర్మింపవలయుననియు, అలోచన చెప్పెను, “అట్లు చేయుటవలనఁ బ్రయోజనమేమి? ఎవరి కేమిలాభము కలుగును?” అని వజ్రసేనుఁ డడిగెను. “ఈమరణవార్తలవలన నెల్లవారిహృదయములలోనునిండా స్మృతి పోయి యీమెవిషయమయి జాలిపుట్టును. కలుగవలసిన ప్రయోజన మంతయు నింతేకాదు. తానాడినమాటలనుబట్టి యీమె మృతినొందినదని విక్రమబాహుఁడు విన్నప్పుడు అతనిధ్యానమంతయు నీమెమరణముమీఁదికిఁ బోవును. అప్పు డాతనిమనస్సులో నిజమయినయనురాగ లేశ మేమూలనయిననుండి యుండినపక్షమున, ఈమె మెడలఁ దాను జేసినదోషారోపణ మసత్యము కాదనియే యతఁడు భావించినను మనోవ్యాకులత నొంది యామాట లేల యనిపోతినా యని పశ్చాత్తాపపడకమానఁడు” అని పురోహితుఁడు చెప్పెను. “ఓ వజ్రసేనా! నీవు పురోహితుఁడు చేసినహితబోధ ననుసరింపుము. విజయవర్మమీఁదను విక్రమబాహునిమీఁదను నాకెంతప్రేమ యున్నదో నీకే తెలిసినను నే నీరహస్యమును వారికి వెల్లడిచేయ నని యిదిగో ప్రమాణపూర్వకముగాఁ జెప్పుచున్నాను.” అని ప్రతాపరుద్రుఁడు చెప్పెను.

వజ్రసేనుఁ డప్పుడు వారు చేసినహితబోధ కొప్పుకొని, “నే నిప్పుడు దుఃఖిసముద్రములో మునిగి యున్నందున గడ్డిపటక చేతికి వొరకినను పట్టుకొనుచున్నాను.” అని విచారగ్రస్తుఁ డయి పలికెను. దయార్ద్రహృదయుఁ డయిన యాపురోహితుఁ డప్పుడు వారి నోదార్చి ధైర్యము చెప్పుటకయి లోపలికిఁ దీసికొనిపోయెను. అనుచు పదనాన

రుద్రుడును భానుమతియు నొంటిగా నుండిరి; వారిమిత్రు లటువంటి  
వినోదకరతంత్రమును పన్ని తాము వేడుక ననుభవించఁ దలఁచు  
కొన్నది యీసమావేశసమయమునందే. ఆమిత్రు లిప్పుడు చింతా  
క్రాంతి లయి యున్నందున వేడుక యన్నతలఁపే మరల నెప్పటికిని  
రాకుండ వారిహృదయములను పూర్ణముగా విడిచిపెట్టి పోయిన  
ట్లున్నది.

వారిలో ప్రతాపరుద్రుడు ముందుగా మానముద్రను విడిచి  
పలుకరించి, “ఓభానుమతీ ! నీ వింతతడవును దుఃఖపడుచునే  
యున్నావా?” అని యడిగెను. “ఇంతటితో తీరిలేదు. నే నింకను  
మఱికొంతసేపు దుఃఖపడియెదను” అని భానుమతి యుత్తర మిచ్చెను.  
“పాపము! నీమఱదలియెడ వారపరాధము చేసినారని నేను నిశ్చ  
యముగా నమ్ముచున్నాను” అని ప్రతాపరుద్రుడు పలికెను. “నా  
మఱదలి విషయ మయి యిటువంటిన్యాయవచనము పలికినపురుషుఁ  
డెంతయయిన నాగౌరవమున కర్హుఁడు” అని భానుమతి మెచ్చెను.  
“అటువంటిగౌరవమును జూపుట కేదై నమార్గ మున్నదా? ఈప్రపంచ  
ములోని దేనిమీఁదను నాకు నీమీఁద నున్నదానికంటె నెక్కువ  
ప్రేమ లేదునుమా, ఇది నీకు వింతగా తోచవచ్చును” అని ప్రతాప  
రుద్రుడ నెను. “నీవునామాట నమ్ముదువో లేదోకాని యీప్రపంచ  
ములోని దేనిమీఁదను నాకు నీమీఁద నున్నదానికంటె నెక్కువ  
ప్రేమలేదని నేనునుజెప్పఁగలను. నేనుజెప్పినది యసత్యముకాదు.  
నేనులేనిదియొప్పుకొనను; ఉన్నదిలేదనను నామఱదలినిగూర్చి నాకు  
విచారముగానున్నది” అని భానుమతి బదులుచెప్పెను. “నేనుధరిం  
చిన యీఖడ్గముతోడు! నామీఁద నీకనురాగముకలిగినట్లే నాకును  
నీమీఁద గాఢానురాగము కలిగియున్నది. ఇంక నీసేవకుని కేమిపని

నియమించెగవో నియమింపుము.” అనిప్రతాపరుద్రుడు వచించెను. “విక్రమబాహుని వధింపుము” అని భానుమతి విధించెను. ప్రతాపరుద్రుడు విక్రమ బాహునియెడల మిక్కిలి స్నేహము గలవాడగుటచేతను, అతడేదో భ్రాంతిచేత నట్లుచేసియుండునని నమ్మినవాడగుటచేతను, “ఈప్రపంచమంతయు నాకు లభించినను నేనాపని చేయను” అని చెప్పెను. “నామఱదలి కట్లుపాపముకట్టితిరస్కారము జూపి ద్రోహముచేసిన యీవిక్రమబాహుడు వధ్యుడు కాఁడా? ఓహో! నేనేపురుషుడనైతినా?” అని యూరకుండెను. “ఓభానుమతీ! నామాట విను” అని యతడేమో చెప్పవచ్చెను. భానుమతి యతనిమాట కడ్డమువచ్చి “విక్రమబాహునిపక్షమునఁ జెప్పెడుమాట యేదియు నేను వినను. నామఱదలు కిటికీలోనుండి పరపురుషునితో మాటాడిన దట! ఇది యెంతమాట! ఆ ఖలునిమూలమున నిష్కారణముగా నిరపరాధిని యైనసుశీల దుర్భాషలకు లోనయినది ; అపఖ్యాతిపా లైనది ; చెడిపోయినది. విక్రమబాహుని నిమిత్తమయినను నే నిప్పుడు పురుషుడ నైతినా? లేదా నానిమిత్తమయి పౌరుషము చూపఁగలమగవాడు నాకిచ్చట మిత్రుడయ్యెనా? కాఁడు. మగతన మంతయు వట్టితేనెమాటలలోను స్తుతిపాఠములలోను కరఁగిపోవుచున్నది. కోరికలవలన నే నిప్పుడు పురుషుడను కాజాలను. కాబట్టి నే నిక నాడుదాననై యుండి శోకములో మునిగి చావవలసినదే” అని భానుమతి తనమఱదలిపగ తీర్చుకొనుటకయి పౌరుషమెక్కించెడు మాటలతో నాతనిని పురికొల్పసాగెను. “ఓభానుమతీ! నీవు దొడ్డదానవు. కొంచెము శాంతి పొందుము. ఇదిగో నీమీఁద నాకు ప్రేమగలదని నీచేతిలోచేయివేసెదను.” అని ప్రతాపరుద్రుడనెను. నిజముగానే నీకు నామీఁద ప్రేమయున్న పక్షమున ప్రమాణముచేయు

టకుఁగాక నీచేతిని వేటుపనికుపయోగింపుము” అని యామె మాటు పలికెను. ‘నీమనఃపూర్తిగా నీవు విక్రమబాహుఁడిందుమతికపకారము చేసినాఁడనియే తలఁచుచున్నావా?’ అని ప్రతాపరుద్రుఁడడిగెను. ‘నామనఃపూర్తిగా ముమ్మాటికిని నేనాలాగుననే తలఁచుచున్నాను’ అని భానుమతి యుత్తరమిచ్చెను. ‘ఇకచాలును ఇదిగో నేను కృతప్రతిజ్ఞఁడ నయినాను. ఇప్పుడే పోయి నేను విక్రమబాహుని పోరాటము నకుఁ బిలుచుచున్నాను. నీచేయి యొక్కసారి ముద్దుపెట్టుకొని వెడలి పోయి, కృపాణధారణప్రశస్త మయినయాహస్తముతో నాతనికి బుద్ధి కఱపెదను. నేను వెప్పినదందయుఁ జేసితీతెడువాఁడ నని భావింపుము. నీవిక హాయిగాఁబోయి నీమఱదలి నోదార్చుము’ అని ప్రతాపరుద్రుఁడు పీరాలాపములు పలికెను.

ఈప్రకారముగా నిచ్చట భానుమతి ప్రతాపరుద్రునితో బలముగా వాదించి తన రోషభాషణములతో నాతనికి శౌర్యావేశము పుట్టించి యిందుమతిపక్షమునఁ బోయి ప్రియమిత్రుఁడయిన విక్రమబాహునితోఁ బోరాడుట కాతనిని డీకొల్పుచుండఁగా, అచ్చట వజ్రసేనుఁడు విజయవర్మవిక్రమబాహులయొద్దకుఁ బోయి పరాభవదుఃఖము చేత దనకూతురు ప్రాణములువిడిచినదని చెప్పి తనబిడ్డయెడలఁ జేసినఁ యపచారమునకుఁగాఁ దనఖడ్గమున కుత్తరము చెప్పవలసినదని వారిని యుద్ధమునకుఁ బిలుచుచుండెను. కాని వారాతనిముసలితనమునుశోకమును విచారించి యాతనియందుగౌరవముచూపి ‘అయ్యా! ఈవార్ధకదశలో మీరు మాతో కయ్యము పెట్టుకొనకుఁడు’ అని వారించుచుండిరి. ఈసమయమునందే ప్రతాపరుద్రుఁడుకూడ నక్కడకుఁబోయి ఖడ్గముదూసికొని నీ విందుమతికిఁ జేసినమహాపరాధమునకై యీఖడ్గమునకుత్తరవాదము చెల్లింపవలసియున్నదని విక్రమబాహుని తనతో

ద్వంద్వయుద్ధమునకుఁ బిలిచెను. “భానుమతి వీరావేశము తన కెక్కించి యీతని నీపనికిఁ బంపినది” అని విక్రమబాహుఁడును విజయవర్మయు దమలోఁ దా మనుకొనిరి. ద్వంద్వయుద్ధమునఁ గలిగెడియసందిగ్ధమైన పరీక్షకంటె నామెనిర్దోషత్వమును స్థాపింపఁగల ప్రబలతరమైన నిదర్శనము నాక్షణముం దీశ్వరుఁ డనుగ్రహింపక యుండినయెడల, ప్రతాపరుద్రునియొక్క యుద్ధాహ్వనము నంగీకరించిన విక్రమబాహున కౌతంతో ఘోరయుద్ధము జరిగియుండును.

విజయవర్మయు విక్రమబాహుఁడును ప్రతాపరుద్రునియొక్క యుద్ధాహ్వనమును గూర్చి చెప్పుకొనుట ముగింపకమునుపే దండవిధాయకుఁ డొకఁడు వక్రబుద్ధిని బంధించి తెచ్చి యపరాధినిగా రాజయిన విజయవర్మముందుఁ బెట్టెను. అరిష్టవర్మచేతఁ దా నాదారుణకర్మము నందునియోగింపఁబడినవార్తను వక్రబుద్ధి తనమిత్రులతోఁ జెప్పుచుండఁగా దైవికముగా నొకరి చెవిని బడినందున నేరము బయలఁ బడెను. విక్రమబాహుఁడు వినుచుండఁగా విజయవర్మయొక్కసన్నిధి యందు వక్రబుద్ధి తనలో నారాత్రికికిఁగిలోనుండి మాటాడినది యిందు మతీవేషమును ధరించి వారికిందుమతి యను భ్రమపుట్టించిననిపుణిక కాని యిందుమతి కాదనిచెప్పి తననేర మొప్పుకొని, ఉన్న సత్యమంతయుఁ జెప్పివేసెను. ఆమాటలతోనే వారికిందుమతియొక్కనిరపరాధత తేటపడి యావఱకువారిమనసులోనున్న యనుమానమంతయు నివారణమయ్యెను. ఇంకనుసంశయలేశ మేమూలనైనను వారిహృదయములలో నించుక దాఁగియున్నయెడల, అదియును తనజాప్త్యము వెల్లడియగుటచే నన్నగారికోపమునకు వెఱచి యాకస్మికముగా కళ్యాణనగరమును విడిచిపోయిన యరిష్టవర్మయొక్కపలాయనవార్త వలన నిర్ములమయ్యెను.

ఇందుమతిమీఁద తాను నిర్హేతుకముగా నిందమోపితినని తెలిసి  
 కొన్నప్పుడు విక్రమబాహుఁడు తన కూరవాక్యములవలననే యామె  
 మృతినొందినదని యెంచుకొని మనస్సులో నింతంతనరాని పరితాపము  
 నొందెను. అప్పు డామెగుణవిశేషము లన్నియు తలఁపునకు వచ్చి  
 మొట్టమొదట నాతఁడు మోహించినట్టిరూపముతో నాయబలయొక్క  
 సుందరవిగ్రహ మాతనికన్నులకుఁ గట్టినట్లగపడెను. ‘నీవిప్పుడు విన్న  
 మాటలు నీమనస్సునకు శూలములవలె నాటుకొనలేదా?’ అని  
 విజయవర్మయడుగఁగా, ‘వక్రబుద్ధి నిజకథ చెప్పుచున్నప్పుడాతనిమాట  
 లొక్కొక్కటియే విషశరప్రయోగమువలె నాహృదయమునఁబ్రవే  
 శించి ప్రత్యవచువమును నొప్పించి యంతకంతకు మర్మచ్ఛేదము  
 చేయుచున్నవి’ అని యాతఁ డుత్తరముచెప్పెను. పశ్చాత్తప్తఁడయి  
 వేగుచున్న విక్రమబాహుఁ డప్పుడు వజ్రసేనునిపాదముల మీఁదబడి  
 ‘నిర్దోషురాలయిన నీకొమార్తెమీఁద నిష్కారణముగా దోషారోప  
 ణముచేసిన తప్పుమన్నింపు’ మని వేడుకొని, తననూతననధువుపై  
 లేనిదోషమును నమ్మిన పాపమునకు శిక్షగాఁ దనకిప్పుడేమిప్రాయశ్చి  
 త్తము విధించినను దనప్రియురాలినిమి త్తమొసపించి దానికిలోబడెద  
 ననిచెప్పెను. రూపమునం దిందుమతిని బోలినట్టియునిప్పుడు తనకుత్త  
 రాధికారిణిగా నేర్పడినట్టియుఁ దనస్వీకృతపుత్రిక నొకదానిని మఱు  
 నాటియుదయముననే పెండ్లిగూడ వలయునని వజ్రసేనుఁడతనికిఁ బాప  
 పరిహారార్థముగాఁ బ్రాయశ్చిత్తమును విధించెను. తన్ను వివాహ  
 గూడుమన్న కన్యయెట్టిదో యెఱుఁగనివాఁ డయినను విక్రమబాహుఁ  
 డాడినమాట తప్పనివాఁడయినందునఁ దానాకన్య కుబ్జయైనను దప్పక  
 పాణిగ్రహణము చేసికొనెదనని వాగ్దానముచేసెను. అతనిస్వాంత  
 మంతయు దురంతచింతాకాంతమయి వేగుచున్నందున నిప్పులలోఁ



బొరలించినట్లు బాధపడుచు నిద్రపట్టక లేచిపోయి యూతఁ డారాత్రి  
యంతయుఁ దనస్రియురాలికయి వజ్రసేనుఁడు కట్టించినసమాధియొద్దకు  
బోయి కన్నీటితో దానినభిషేకించుచు విలపించుచు నిమిష మొక్క  
మహాయుగమువలె నక్కడఁ గడపెను.

మఱునాఁటి ప్రాతఃకాలమున నతఁడు తనమిత్రుఁడైన విజయ  
వర్మతోడఁగూడ దేవాలయమునకుఁ బోవునప్పటికే పురోహితుఁడును  
వజ్రసేనుఁడును మేనకోడలును రెండవవివాహమును నడపుటకై  
యచ్చటఁ గూడియుండిరి. అప్పుడు వజ్రసేనుఁడు వాగ్దత్తయైన కొత్త  
పెండ్లికూతునుదెచ్చి విక్రమబాహునియెదుట నిలిపెను. విక్రమ  
బాహునకు మొగము కనబడకుండునట్లుగా నావధు వప్పుడు మేలి  
ముసుగు వేసికొనియుండెను. “ఓసుందరీ! పుణ్యాత్ముఁ డైనయీపురో  
హితునిసమ్మృఖమందు నీహస్తము నాచేతికిమ్ము; నీకు నన్నువరింప  
నిష్టమున్నచో నీపాణిగ్రహణముచేసి యిదిగో నీభర్తనగుచున్నాను”  
అని తెరలోనున్నయువతినిగూర్చి విక్రమబాహుఁడుపలికెను. “వెనుక  
నేను బ్రతికియున్నప్పుడే నేను నీప్రథమభార్యను” అని ప్రచ్ఛన్ను  
రాలైన యాయువతి పలికి, మొగమునుండి మేలిముసుగు తీసివేసి  
యీవఱకు భ్రమగొల్పినరీతిగా వజ్రసేనుని పెంపుడుకూతురుగాక  
కన్నకూతులైన వెనుకటియిందుమతియే మరలనయ్యెను. ఇందుమతి  
మృతినొందిన దనుకొనుచుండిన విక్రమబాహున కీయంద్రజాలమద్భుత  
ప్రమోదజనక మయినందునఁ గొంతసేపతఁడుసంతోషపరవశత్వములో  
తనకన్నులనేతాను నమ్మలేకపోయెను. విక్రమబాహునివలె నేయద్భుత  
రసాకాంక్షితుఁడయియున్న విజయవర్మ సంతోషమునుపట్టజాలక “ఇది  
మృతినొందిన యిందుమతిరూపము కాదా?” అని యాశ్చర్యపడ  
సాగెను. అప్పుడు వజ్రసేనుఁ డాతనినిజూచి ‘ఓరాజా! తనమీఁదియప


వాదము జీవించి యున్నంతవఱకును మృతురా లయియుండి, ఆయప  
వాదము చావఁగానే యిందుమతి పునర్జీవితురాలైనది' అనెను.  
ఈయద్భుతకథ యంతయు వివాహ మయినతరువాత సావకాశ  
ముగా వారికి విప్పి చెప్పెద నని వాగ్దానముచేసి పురోహితుఁడువివాహ  
తంత్రమును నడపుచుండఁగా, ప్రతాపరుద్రుఁడువచ్చి యీసమయము  
నందే తనకును భానుమతికిని గూడ వివాహము చేయవలసిన దని  
కోరెను. దాంపత్యమునకు భానుమతి కొంచెము సందేహించు  
చున్నట్లు కనఁబడఁగా, బ్రతాపరుద్రుఁడు నీగు ట్టంతయు నిందుమతి  
వలన నెఱిగినాఁడనని యామెకుఁ దనమీఁదఁ గలమోహాతిశయ  
మునుగూర్చి చెప్ప మొదలుపెట్టినపుడు వా రావిచిత్రనాటకప్రయో  
గము నంతను బయటఁబెట్టిరి. ఒండొరులమీఁద నెన్నఁడునులేనిప్రేమ  
మున్నట్లు చెప్పఁగా నమ్మి యిద్దఱును మోసపోవుటయు, అసత్య  
మయినవి నోదకీర్తి యొక్కప్రభావమువలననే తా మిరువురును సత్య  
మయినయనోన్యాయానురాగము పొందినవా రగుటయు, వా రప్పుడు  
కనిపెట్టిరి. మోసపుతంత్రముచేతఁ గూర్పఁబడిన వారిపరస్పరప్రణయ  
పాశము వారిహృదయముల నినుపగొలుసువలె దృఢముగా బంధించి  
యిప్పు డీస్పష్టికరణశాతహేతికిని దుశ్చేద్య మయ్యెను. ప్రతాప  
రుద్రుఁడు తా నామెను పరిణయ మయ్యెదనని చెప్పినందునఁ దన్ను  
గూర్చి లోక మేనునుకొనునో యనుచింత యావంతయుఁ బొందక  
యితరులపరిహాసమును లెక్కగొనకుండుటకు నిశ్చయించుకొనెను.  
అందుచేత నతఁడు ముందు తమ్మితరులు చేయఁబోయెడుపరిహాసము  
నకుఁ దానే యిప్పు డుపక్రమించి నవ్వుచు “ఓ ప్రాణేశ్వరీ! నీవు  
నామీఁదవలపుచేతఁ బ్రాణములు విడుచుచున్నా వని విని నీమీఁది  
జాలిచేతనే నిశ్చయముగా నిన్నిప్పుడు వరించు చున్నాను సుమా!”

అని నవ్వెను. “ఓ ప్రాణేశ్వరా! నామీడిప్రేమచేత నీవు కృశించి ప్రాణత్యాగము చేసికొనఁబోవుచున్నా వన్నవార్త విని నీప్రాణము లను కాపాడుటకొరకే నేనును లోబడినాను సుమా!” అని భానుమతి ప్రత్యుత్తరమిచ్చెను. ఈ ప్రకారముగా మనస్సమాధానముచేసికొని యీపిచ్చిదంపతు లితరేతరప్రియు లయినందున నిందుమతీ విక్రమబాహులవివాహానంతరమున వారివివాహముకూడ యథావిధిగా జరపఁబడెను. ఈసంక్షోభమున కంతకును కారకుఁ డయిన యరిష్టవర్మ కల్యాణపురమును విడిచి పాతిపోవుచుండఁగాఁ ద్రోవలో బట్టుకోఁబడి యీసమయమునందే యిక్కడకుఁ దీసికొని రాఁబడెను. కుతంత్రమువలన తాను భంగము చేయఁదలఁచుకొన్న యీవివాహ మహోత్సవము కన్నులలో నిసుక పోసినట్లుగాఁ దనకన్నులయెదుటనే మహావైభవముతో జరగినందున, అసూయాపరుడయి యాశాభంగము నొంది సగము చచ్చియున్న యరిష్టవర్మ కాపెండ్లి వేడుకలును విందులును సంతోషమునుజూచి పరితపించుటకంటె నెక్కువశిక్ష వేతోక్కటి యప్పు డక్కఱలేకపోయెను.

సంపూర్ణము.

పాపపాపపాపపాపపాపపాపపాపపాప.

ఈ క థ య ం దు వ చ్చు పా త్ర ము లు



పు రు షు లు

విక్రమసింహుడు—కళింగపట్టణనివాసుఁ డైనయొక రాజపుత్రుడు;  
మోహినిభర్త.

వీర సేనుడు—ఉత్కలదేశపురాజు ; చాతుర్యవతిభర్త.

జలధీశుడు—విక్రమసింహునిప్రాణము కాపాడిన యోడనాయకుడు  
శూరవర్మ—చాతుర్యవతి పురుష వేషము వేసికొనియున్నప్పుడు పెట్టు  
కొన్న పేరు.

స్త్రీ లు

చాతుర్యవతి—కళింగ దేశపురాచకూతురు; విక్రమసింహునిచెల్లెలు,  
వీర సేనుని రాణి.

మోహిని—ఉత్కలదేశపురాజపుత్రి ; వీర సేనుని నిరాకరించి విక్రమ  
సింహుని వివాహము చేసికొన్నయువతి.

(శ్రీ)

## స ర స జ న మ నో భి రా మ ము



కళింగ దేశమునకు రాజధానియైన కళింగపట్టణమునందు విక్రమ  
సింహుఁ డనుయావనపురుషుఁ డొకఁడును చాతుర్యవతియనుయావన  
స్త్రీయొక తెయును తోఁబుట్టువులుగలరు. ఉత్రియవంశమున కలంకా  
రముగా జన్మించిన యాయిద్దఱును కవలవా రగుటచేత రూపమునం  
దఱుమాత్రమును భేదములేనివారయి యెఱిగినవారుసహిత మొకరిని  
జూచి యొకరిని భ్రమపడునంత యాకారసామ్యము గలవారయి స్త్రీ  
పురుషులగుటచేత వస్త్రధారణమునందుఁ గలిగినభేదమే లేక  
పోయినయెడల గృహమునఁ గలవారుసహితము వారిని వేఱువేఱు  
నానవాలుపట్టుట దుస్సాధ్యముగా నుండెను. వారిరువురును నిరుప  
మానసౌందర్యము గలవా రయి చూచువారికన్నుల కుత్సవము  
చేయుచుండిరి. వారు గంగామాత్ర చేయవలెనని యొకయోడమీఁద  
వంగ దేశమునకు సముద్రయానముచేయుచుండఁగా వారెక్కినయోడ  
పగిలిపోయి యొక కాలమునందు జనన మొందినయూయిరువురు మరల  
నేక కాలమునందే మరణమునొందవలసినగతిపట్టినట్లు కనఁబడెను. వా  
రెక్కినయోడ గాలివానచేత నొకపర్వతమునకుఁ దగిలి పగిలిపోఁగా  
నందున్నవారిలోఁ గొందఱుమాత్రమే ప్రాణములు దక్కించుకొఁ  
గలిగిరి. ఆసమయమునం దానొకాధికారి చావఁగా మిగిలినతనపడవ  
వాండ్ర నొక్కచిన్నపడవలో నెక్కించుకొని వారితో చాతుర్యవతిని  
గూడఁ దీసికొనిపోయి యుత్కలదేశమున కప్పుడు రాజధానిగా నున్న  
పురుషోత్తమపురమునందు వారి నందఱిని సురక్షితముగ దింపెను.

అప్పుడు చాతుర్యవతి తానుబ్రతికినందుకు సంతోషపడుటకుమాటుగాఁ దనసహోదరునికి సంభవించినవిపత్తును దలఁచుకొని దుఃఖపడసాగెను. ఆమెదుఃఖమును జూచి జూలిపడి యానౌకాధిపతి యోడ పగిలినప్పు డామెసోదరుఁ డొక తెరచాపకొయ్యను పట్టుకొని యీడ్చుచు నీటి పయిని తేలి యొడ్డువంకఁ బోవుచుండఁగాఁ దాను జూచితి ననియు నాతనికిఁ బ్రాణభయము లే దనియుఁ జెప్పి ధైర్యము చెప్పి యామె నోదార్చెను. ఆతఁడు చెప్పినధైర్యపుమాటలవలన. చాతుర్యవతి కొంత యూటట పొంది, ఈక్రొత్తదేశములో నాకస్మికముగా నేకా కిని యయిపోయిన తనగతి యింకముం దేమి కావలయునా యని యాలోచించుచు, ఆనౌకాధికారిని జూచి “అన్నా! ఈదేశమును గుఱించి నీకేమైనఁ దెలియునా?” అని యడిగెను. ‘ఈరాజధానికిఁ గొన్నిదినముల ప్రయాణములోనే నేను పుట్టిపెరిగినవాఁడ నగుటచేత నాకీ దేశముసంగతి చక్కఁగాఁ దెలియును’ అని యతఁ డుత్తరము చెప్పెను. ‘ఈదేశము పాలించుప్రభు వెవ్వరు?’ అని యామె మరల నడిగెను. ఉత్కలదేశమును వీరసేనుఁ డనురాజు పాలించు ననియు, అతఁడు మహాగుణపరాక్రమసంపన్నుఁడనియు, ఆనౌకాధిపతిచెప్పెను. ‘అవును, వీరసేనునిపేరు నే నీవఱకేవిన్నాను. అతఁడవివాహితుఁడనియు నసమానరూపగుణసంపన్నుఁ డనియు మాతండ్రిగారు చెప్పుచుండెడి వారు’ అని చాతుర్యవతి పలికెను. “ఆతని కిప్పటికిని వివాహముకానే లేదు. నెలదినములక్రిందట నేనీపట్టణమునకు వచ్చినప్పు డతఁ డొక సామంతప్రభువుకూతు రయిన మోహిని యనుయువతీంత్నమును గామించియున్నాఁడనియు, సంవత్సరముక్రిందట నామెతండ్రియు దద నంతరఃమల్పకాలములోనే యామెప్రియసోదరుఁడును లోకాంతరగతు లయినందున నానుందరి చింతాక్రాంత యయి పరుల మొగముగూడక

పురుషులతో సంభాషింపకున్నదనియు, జనులప్పుడు చెప్పకొనుచుండిరి' అని యతఁడు తా నెఱిగినదిచెప్పెను. తనవలెనే భ్రాతనుపోఁగొట్టుకొని ప్రేమాతిశయముచేత నాతనినిమిత్తము శోకించుచున్న యాయుత్తము రాలినిజూచి సేవింపవలె నన్నయభిలాష తనకుఁ గలిగినదని చెప్పి, తన్నామెయొద్దకుఁ గొనిపోయి యొప్పగింత పెట్టఁగలవాయని యాతని నడిగెను. సహోదరమరణదినము మొదలుకొని మోహిని యితరుల నెవ్వరిని జూచి మాటాడకుండుటచేతను, అప్పటినుండియు నామె రాజు నకు సహితము దర్శన మీయకుండుట చేతను, ఆపని యసాధ్య మని యతఁడుచెప్పెను. అంతట చాతుర్యవతి యాప్రయత్నమునుమాని వేసి పురుషవేషము వేసికొని రాజువద్దనే యొక సేవకుఁడుగా కొలువుకుదర వలె నని మనస్సులో నొకయాలోచన చేసెను. యశావనవతియైన యొకచిన్నదానికి పురుషవేషమును ధరించి పురుషునివలె నతింపవలె నన్నబుద్ధి పుట్టుట వింతయే యయినను, వింతదేశములో నేకాకినియు రూపవతియు యశావనవతియునయియున్న తనయసహాయత్వమునుదలచు కొని చాతుర్యవతి యాపనిక్లిశ్యించుకొనెను. ఈయాలోచనను దన ప్రాణదాతయైననౌకాధికారితోఁ జెప్పుటకు మొట్టమొదట కొంచెము సంకోచపడినను, ఆతని సత్స్వభావముచుదనయెడలఁగలవాత్సల్యమును విచారించి తనయభిమతము నాతనికిఁ దెలుపఁగా నతఁడామెను సాయము చేయుటకుఁ బూనుకొనెను. అప్పు డామె యాతనిచేతికిఁ గొంతసొమ్మిచ్చి పరిమాణమునందును వర్ణమునందును సరిగాఁ దనసోదరుఁడు ధరించుకొనురీతిబట్టలను తెచ్చిపెట్టుచుని వేఁడుకొనెను. ఆమె నియమించినరీతిగా నతఁడు వస్త్రములనుసిద్ధముచేయించి తీసికొని రాగా, ఆనూతనవస్త్రములను ధరించి యచ్చనఁబొడిచిన ట్లామె తనసోదరుని వలె నయ్యెను. దైవికముగా నామెసోదరుఁడయినవిక్రమసింహుఁడు



కూడ జలగండమును తప్పించుకొని బ్రతికి యీపట్టణమున కొకసారి వచ్చుట తటస్థించినందున, ఈనూతనవస్త్రధారణమునుబట్టి యప్పుడు కలిగినభ్రమలనుగూర్చి ముందు యుక్తసమయమున ముచ్చటెంపఁ బడును.

చాతుర్యవతికి హితకాముఁ డయినయానౌ కాధికారి రాజాస్థానమునందుఁ గొందఱాత్తులను గలవాఁడగుటచేత స్త్రీని పురుషునిగా మార్చివేసినతరువాత శూరవర్మ యని నూతననామకరణము చేసి యామెనుగొనిపోయి రాజసందర్శనము చేయించెను. ఆ యపూర్వ సుందరపురుషునియొక్క వాక్యనైపుణికిని వినయ వర్తనమునకును సంతోషించి రాజాతని తనయంతరంగభృత్యునిగాఁ జేకొనుట కంగీకరించెను. చాతుర్యవతియొక్కమనోరథ మంతయు నింతేయనినందున నామె కృతార్థురాలయి నాఁడుమొదలుకొని వినయభక్తులతోస్వకృత్యములను రాజుమనస్సున కెక్కునట్లుగా నిర్వహించుచు శీఘ్రకాలములోనే సమస్తభృత్యవర్గములోను దానొక్కతయే రాజునకు నమ్మినబంటుడైనను. అందుచేత రాజు మనసు గలిసినపరిజనునియొద్దఁ దన రహస్యము నేమియు దాపురముచేయక తాను మోహినిని మోహించుటను గూర్చినచరిత్రమునంతను శూరవర్మతోఁ జెప్పెను. చిరకాలము నుండి తాను మోహినిని కామించి యామె యసుగ్రహసంపాదనమునకయి ప్రయత్నముచేయుచుండుటయు, సౌందర్యగర్వముకలదయి యామె తనప్రార్థనలను పెడచెవులనుబెట్టి తనకు దర్శనసుఖమయిన నియ్యనొల్లక నిరాకరించుచుండుటయు, ఏకాంతమున దొకనాఁడు తనవలపుకథ యాద్యంతమును వీరసేనుఁడు శూరవర్మతో నేకడుపు పెట్టెను. అవ్యాజానురాగము గలతనప్రార్థనలయం దనాదరముచూపి పసన్నురాలు కాకున్న యాసుందరిమీఁదివలపు మరలించుకోలేక

యతఁడు కామావేశవివశుఁ డయి ప్రపంచమంతయు మఱచి, తన కావఱకుఁ బ్రాణతుల్యము లయి యుండినమృగయావినోదము మొదలయినవ్యాయామముల నెల్లవిడిచి యాఁడుదానివలె నింటఁగూరుచుండి శృంగారగీతములను వినుచు ప్రౌఢులుపుచ్చుచుండెను. అంతేకాక యతఁడు కొలుపుచేయుటసహితము చాలించి, బుద్ధిమదగ్రగణ్యులును విద్యద్వరేణ్యులు నయినతనమంత్రులతో రాజకార్య తంత్రములను గూర్చియైన మాటాడనొల్లక యిష్టకథాగోష్ఠిని సర్వదాశూరవర్మతో నుబుసుపుచ్చుచుండెను. లోకోత్తరుఁ డయి యుండిన తమప్రభురత్నమున కిప్పుడు శూరవర్మ యనుతగనిమిత్రుఁ డొకఁడు దొరకెనని సభాసదులు విచారించుచుండిరి.

వయస్సులో నున్నకన్యలకు వయోరూపసంపన్ను లయినప్రభువులవద్ద చనవరులుగానుండుట క్షేమకర మయినపనికాదు. ఈసంగతి కిప్పుడు చాతుర్యవతియే నిదర్శనభూతమైనది. ఇంతకుమును పాతఁడు మోహినిమీఁదివలపుచేతఁ దా నెట్టియవస్థపా లైతి నని చెప్పెనో యాయవస్థయే యిప్పుడు వీరసేనునిమీఁదివలపుచేత చాతుర్యవతికి సంప్రాప్త మయ్యెను. అసమానసౌందర్యనిధి యైనయాతనిరూపము నొక్కసారి కన్నులఁ గాంచనోచినయేసుందరియు కామబాణముల పాలు కాకుండ సంభవింపనేరదని భావించుకొని యింతటిరూపవంతుఁ డైన భూకాంతుని మోహిని యేలనిరాకరించెనాయనియద్భుతపడుచు, సౌందర్యగర్వముచేతఁ గన్నుగానక యటువంటి మోగ్యగుణములను గనిపెట్టఁజాలని చెలువపై వలపునిలుపుట శోచనీయమనిసూచించుచు ‘ఓమహాప్రభూ! దేవరవా రిప్పుడు మోహినిని కామించినట్లే దేవరవారిని వేఱొకసుందరి కామించినదనుకొందు. దేవరయామెను బదులు కామింపఁజాలరేని, దేవర తా మామెను గామింపఁజాలమని సెలవిచ్చి

నప్పుడామెయాప్రత్యుత్తరముతో సంతృప్తిపొంది యూరకుండవలసినది కాదా?' అని యామె వినయముతో వీరసేనునిజూచి పలికెను. తా నిప్పుడు మోహినిని కామించినంతగాఢానురాగముతో లోకములోని జవ్వనియెవ్వరెయు నేపురుషునిని గామించుట యసాధ్యమగుటచేత నిప్పుడు చెప్పినయుక్తి సహేతుకముగా నుండలే దనియు, ఇటువంటి యపారప్రేమ పట్టఁగలిగినంతగొప్పమనస్సు భూలోకములో నేకాంతకు నుండఁజాలదుగాన మోహినిమీదఁ దనకుఁగలవలపును దనమీఁద నొకకాంతకుఁ గలుగఁగలవలపుతో నుపమించుట తగవుకా దనియు, రాజుత్తరమిచ్చెను. ఆతని మాటలయందుఁ జాతుర్యవతి కెంతగౌరవ మున్నను, రాజు మనస్సులో నున్నదానికంటె నెక్కువయనురాగరస ముతో తనమనస్సు నిండియున్నదని నమ్మియున్నందున రాజప్పుడు పలికినపలుకులు సత్యములని యామె విశ్వసింపలేక, “ఓమహారాజా! నేను నిశ్చయముగా నెఱుఁగుదును—” అని సగముచెప్పి చాతుర్య వతి యూరకుండెను. ‘ఓశూరవర్మా! నీవేమెఱుఁగుదువు?’ అని రాజడి గెను. ‘పురుషులయెడ స్త్రీల కెంతప్రేమ యుండవచ్చునో నేనెఱుఁగు దును. అనురాగవిషయమున మనమనస్సు లెంతయుదారములోస్త్రీల మనస్సులునంతయుదారములయినవే. నాతండ్రికొక్కకూతురుగలదు. నేనే స్త్రీ నయినపక్షమున దేవరవారియందు నాకెంతప్రేమ యుండ వలెనో యామె కొకపురుషునిమీఁద నంతప్రేమగలదు.’ అనిచాతుర్య వతి యుత్తరము చెప్పెను. ‘ఆమెవలపుకథ యేమి?’ అనివీరసేనుఁడు మరల నడిగెను. “ఏమియు లేదు. ఆమెవలపంతయు నడవినిగాచిన వెన్నెలవలె నున్నది. ఆమె తనవలపును బరులతోఁ జెప్పక లోపలనే దిగ్మ్రింగుటచేత, తామరమొగ్గలోఁ జేరిన చీడపురుగువలె హృదయాంతరాళమునందే యుండి బాధించుచునామెవలపు లవలీదళముల

వంటిలేజెక్కులను వాడబాటునట్లు చేయుచున్నది. ఆమె మనస్తాపమును బొందుచుండియు లోపలిశోకమును వెలిబ్రాకనీయకలోని వ్యధను ముఖమునందలిమందహాసముచే నడచుచు బయికి దాలిమియంతయుఁ జేరి మూర్తీ భవించినట్లు కనబడు చున్నది” అనిచాతుర్యవతి పలికెను. ఆసుందరి మేరమీఁతినవలపుచేతఁ బ్రాణములు విడువక నిలుపుకోగలిగినదా యని రాజడుగఁగా, అప్రశ్నకునదు తరమియ్యక మనసులో రాజుపయిని దనకుఁ గలవలపును కామాగ్నిచేతఁ దాను బొందుచున్నదురంతతాపమును దెలుపుటకొఱకే యీకథనుగల్పించిన దగుటచేత నీళ్ళునమలుచు నేవేవో దూరసంబంధము గలకథలు చెప్పుసాగెను.

ఈసంభాషణము జరగు చుండఁగా రాజు మోహినికడకుఁ బంపినదూత యొకఁడు వచ్చి, “ఓమహారాజా! ఆమె నాకు దర్శనమే యనుగ్రహించి నదికాదు. అయినను ‘ఏడుసంవత్సరములవఱకును నేను బయలికి వచ్చి యెండమొగమయినను జూడఁగలదానను గాను, అకాలమరణము నొందినప్రాణాధికుఁ డయిననాయన్నగారినిమిత్తమయి నిరంతఢారఁగాఁ గాఱుచున్నకన్నీటివెల్లువతో నట్టిల్లుతడుపుచు మూల మునుఁగువేసికొనియీగదిలోనే కూరుచుండెదను. అని యామె దేవరవారితో మనవిచేయవలసిన దని తనచెలికత్తెచేత సందేశము పంపినది” అని విన్నపము చేసెను. ఆమాటలు విని రాజు ‘అహ! తనసోదరు నీలోకమునుండి యీడ్చుకొనిపోయిన కాలపాశముచేతనే యింతగా నాకర్షింపఁబడి వగలపా లగుచున్నయామెమృదుహృదయము కామునిబాణములే నాటుకొన్నపక్షమున వీడనికూరిమిచే నిక నెంతటి సంతాపముపాలు కాఁగలుగునో!’ అని యాశ్చర్యపడుచు జాతుర్యవతిని జూచి ‘ఓశూరవర్మా! నామనస్సులోని గుట్టంతయు

నీకుఁ జెప్పి యున్నానుగదా ! నీ వొక్కసారి యిప్పుడు నాపాలిటి మోహినీదేవత యైనయామోహినియాలయమునకుఁ బోయి, ఆమె సుందరవిగ్రహమును దర్శించుపజకును గృహమున నాటిన స్తంభము వలె ముంగిట పాతుకొని యుండి, దర్శనము ప్రసాదించినదాఁక నీకా లక్కడనుండి కదల దని నీమనోనిశ్చయము నామెకుఁ దెలుపుము' అని వేడుకొనెను. 'ఆమె దర్శనమిచ్చి మాటాడ ననుగ్రహించినపక్షమున నే నప్పుడు చేయవలసినపని యేమి?' అని చాతుర్యవతి యడిగెను. 'ఓ మిత్రుడా ! తత్త్వణమే నాకామోద్రేకకథ యంతయు విప్పి చెప్పుము. నాకామెయెడఁ గలయనురాగాతిశయమునుగూర్చి సావ కాశముగా దీర్ఘసంభాషణముచేసి సర్వము సవిస్తరముగా విన్న వింపుము. గంభీరస్వభావము గలమఱియొకదూత చేసెడుబోధకంఠె నితరులదుఃఖకథను బ్రత్యక్షముగా ననుభవించు చున్నట్లు నటించుచు వినిపింపఁగల నీదయనీయవాక్యము లామెచెవుల కధికరుచికరములయి నీయం దత్యాదరమును బుట్టించు ననుటకు సందేహ ముండదు' అని యతఁడు మాటుపలికెను.

తాను భర్తనుగా వరింపఁ దలఁచుకొన్నపురుషునికే భార్యపు కమ్మని మఱియొక కాంతను వేడఁబోవుట కయినందునలోపలనీసందే శము చాతుర్యవతి కెంత రుచింపనిదయినను, మాటుమాటాడక యామె యప్పుడే వెడలిపోయెను. ఈదౌత్యము మనస్సున కింపయిన దయినను కాకపోయినను ప్రభునియోగమును శిరసావహించి బయలు దేరినందునఁ దాను బూనిన కార్యమును జాతుర్యవతి శక్తివంచనలేక మహాచాతుర్యముతో నిర్వహించెను. అప్పుడు మోహినిచెలికత్తె యొక తె లోపలికిఁబోయి తనయేలిక సానితో "అమ్మా ! ఎవ్వఁడో చక్కనిపడుచుచిన్నవాఁ డొక్కఁడు నీదర్శనమునిమిత్తమయి వచ్చి

యిప్పుడు సమయము కాదని మేమెన్నిచెప్పినను మామాటలకన్నిటికి నన్నిసమాధానములు చెప్పి నీముఖదర్శనము చేయువఱకును గదలి పోనట్లు పట్టుపట్టి వాకిటఁ గూరుచుండి యున్నాఁడు. నేను నీదేహ మస్వస్థముగా నున్నదని చెప్పఁగాఁ దానాసంగతి యెఱిగియే నీతోడ మాటాడ వచ్చినని చెప్పినాఁడు. నేను నీవు నిద్రపోవుచున్నా వని చెప్పఁగాఁ దానాసంగతి సహిత మెఱిగిన ట్లభినయించి యందు చేతనే తాను మాటాడవలసి యున్నదని చెప్పినాఁడు. అతని వదలించుకొనుమార్గము నాబుద్ధికి తోచలేదు. నీ వాతనితో మాటాడఁ దలఁచుకొన్నను దలఁచుకోక పోయినను నీతోడ మాటాడి మఱిపోవుటకుఁ గంకణము కట్టుకొని వచ్చినవానివలెఁ గనుపట్టు చున్నాఁడు. అమ్మా! అట్టివానితో నేనేమని చెప్పను?” అని యడి గెను. అటువంటిదిట్ట యెవ్వఁడో చూడవలె నన్నబుద్ధి పుట్టఁగా మోహిని యాతనిని లోపలికిఁ దీసికొనిరమ్మని చెలికత్తెను బంపి, అతఁడు వీరసేనునిచేఁ బంపఁబడినదూతయే యుండు నని యూహించియు మేలిముసుంగు తీసివేసి యాతనితో ముచ్చటించుటకు సిశ్చయించుకొని యుండెను. అంతటఁ జాతుర్యవతి యామెసన్నిధికి వచ్చి సాధ్యమయినంతవఱకు పురుషవర్తన మభినయించుచు, మేలి ముసుంగు వేసికొని యున్నయామెవంకఁ జూచి రాజసన్నిధానవర్తులు పలుక నలవాటుపడిన స్తుతివచనములతో “ఓ త్రిలోక సుందరీ! నీసౌందర్యము నిరుపమానమైనది. నీలావణ్యమశ్రుత దృష్టపూర్వము. గృహయజమానురాలవు నీవపుదువోకావో యానతిమ్ము. నామధుర ప్రసంగమును మఱియొకరివిషయమున నుపయోగించి వ్యర్థపుచ్చుటకు నామన సొప్పదు. అంతేకాక నేనీప్రసంగము నెంతోశ్రమచేసిచక్కగా వ్రాసికట్టపడి వల్లించుకొన్నాను” అనిపలికెను. “నీవెక్కడనుండివచ్చి

నావు” అని మోహిని యడిగెను. “నేనువల్లించుకొని వచ్చినదాని కంటె నభికముగాఁ జెప్పలేను. ఈప్రశ్నకు త్తరము నేను పఠించినభాగములోలేదు.” అని చాతుర్యవతి యుత్తరముచెప్పెను. “నీవు పరిహాసకుడవా?” అని మోహిని యడిగెను. “నేను పరిహాసకుడనుగాను గాని నేనిప్పుడుధరించినవేషముమాత్రము నాస్వాభావిక వేషముకాదు” అని చాతుర్యవతి తాను స్త్రీయయ్యును పురుషునివలె నటించుచున్నానన్నభావమును మనస్సులో నుంచుకొని చమత్కారముగాఁ బలికి “గృహాయజమానురాలవు నీవేకదా?” అనిమరల మోహినినడిగెను. తానే గృహపత్నినని యామెయు త్తరమిచ్చెను. అప్పుడు చాతుర్యవతి తనప్రభువుయొక్క సందేశమును జెప్పుటకంటె ముందుగాఁ దనకు సపత్ని కా నుద్దేశింపఁబడినయువతియొక్క ముఖలక్షణములను జూడ వేడుకగలదయి అమ్మా! దయచేసి నీముఖ మొక్కసారి నన్నుఁజూడ నిమ్ము” అని వేడెను. ఆవింతపురుషునిముఖము చూడవలెనన్న కౌతూహలము లోపల మోహినికిని గలిగినందున, ఆమె తన మేలిముసుగు తొలగించి మొగమును జూపుటకు సంశయింపలేదు. అట్లయిరువురు నొండొరులముఖావలోకనము చేయఁదటస్థింప గానే యావఱ కెంతకాలమునుండియో వీరసేనుఁడుకామించి వేడుచున్నను మెత్తపడని యాసౌందర్యగర్వితురాలిమనస్సు లక్షణకాలములోఁగామాగ్నిచేత వెన్నవలెఁ గరఁగి రాజదూత యైనశూరవర్మమీఁదతగిలెను.

చాతుర్యవతి మొట్టమొదట మొగముచూపుమని యడిగినప్పుడు మోహిని “నీయజమానుఁ డేదైన సందేశమును నామొగముతోనే నడుపుమని పంచెనా!” అని యడిగి, యేడుసంవత్సరముల వఱకును మేలిముసుగు తీయనని తాను పట్టిన ప్రతిజ్ఞను మఱచి మొగము తెరదీసి “ఇదిగో నాప్రతిమను జూపుచున్నాను. ఇదిచక్కఁ



గానే చేయబడినదికదా?” అని పలికెను. నీ చెక్కులమీఁదఁగానవచ్చుచున్న యెఱుపును దెలుపును బెట్టియీశ్వరచిత్రికారుఁ డీవిగ్రహమును బహుకౌశలముతో నిర్మించినాఁడు. ఇటువంటి సుందరవిగ్రహము యొక్క ప్రతిబింబము నొకదాని నీభూమిమీఁద నిలుపక యీసౌందర్యమునంతను నీతోనే పరలోకమునకుఁ గొనిపోదలచితివేని, లోకములో నీయంతటి క్రూరురా లుండదు.” అని చాతుర్యవతి బదులు చెప్పెను. “నే నంతటిక్రూరురాలను గాను. పలుకఁబడిన యెఱుపు రెండుపెదవులును, తెప్పలమధ్యను వెళిదలుకుఁజూపులు గల రెండు కన్నులును, ఒక్కముక్కును, రెండు చెక్కులును, మొదలయిన యవయములతోఁ గూడిననాప్రతిబింబములు కొఱతలేక యీప్రపంచమునిండఁ గావలసినన్నియున్నవి. ఓయీ! నన్నుముఖస్తుతిచేయుట కొఱకా నీవిక్కడకుఁ బంపబడినది?” అని మోహిని యుత్తరము చెప్పెను. “నీరూపమును నేను గన్నులార చూచినాను. నీ కెంతగర్వమున్ననుసీచక్కదనమునకు కొఱతలేదు. నాప్రభువు నిన్నుకామించుచున్నాఁడు. సౌందర్యముచేత నీవీవఱకే రాణివయినను నీవు మారాజునకు రాణి వయ్యెడుపక్షమున, సీచక్కదనమునకుఁ దగినప్రతిఫలము లభించి వ న్నెవచ్చుననుటకు సందేహము లేదు. వీర సేనుఁడు నిన్నుఁ దనపాలిటి భాగ్యదేవతనుగా భావించి కన్నీటితో నభిషేకించుచు, నీగుణవర్ణన మనుమదనమంత్రములను బఠించుచు, నిట్టూర్పులతో విసరుచు సదామానసికముగా నీసేవచేయుచున్నాఁడు.” అనిచాతుర్యవతి పలికెను. “నామనస్సు నీవఱకే మీరా జెఱుఁగును. నే నాతనిని కామింపఁజాలను. అయినను నేనాతఁడుయోగ్యుఁడుకాఁడనిమాత్రము తలఁచను. అతఁడు గుణసంపన్నుఁడనియు, సువిశాలరాజరమాధురంధరుఁ డనియు, నిష్కలంకచరితుఁ డనియు, నే నెఱుఁగనిదాననుగాను.



అతఁడు విద్యానిధియనియు, వినయధౌరేయుఁ డనియు పరాక్రమశాలి  
యనియు, ఎల్ల వారు నేకవాక్యతతో ఘోషించుచున్నారు. అయినను  
నే నాతనిని గామింపఁజాలను. నామొద్దనుండి యతఁ డీయై త్తరమును  
చిర కాలము క్రిందటనే పొందియున్నాఁడు.” అని మోహినిచెప్పెను.  
“మాప్రభువున కుండినంతవలపు నీమీఁద నాకే యుండినపక్షమున  
నేను నీవాకిట సదా కదలనికంబమునై నిలిచి నీనామమును సంతత  
స్మరణము చేయుచుండి యుందును. నీనిర్దాక్షిణ్యమును నిందించుచు  
నీమీఁద పద్యములును పదములునుగట్టి, అర్ధరాత్రమునందుసహితము  
వానిని పాడుచుందును. పర్వతములలో సహితమునీపేరు మ్రోగునట్లు  
చేసి, ‘మోహిని’ యనుశబ్ద మంకాశము మాటుపలుకునట్లు చేయు  
దును. నిన్ను భూమిమీఁదను గాలిలోను నిలువనీయక, నామీఁద  
జాలిపడునట్లు చేయుదును” అని చాతుర్యవతిపలుక సాగెను. “నీవెంత  
పనియైనను జేయవచ్చును. నీవంశమెట్టిది?” అని మోహినియడిగెను.  
“నావంశము నాయిప్పటి భాగ్యదశకు మించినది. నాప్రస్తుతస్థితియు  
సుఖప్రదముగానే యున్నది. నేను మహాకులీనుఁడను” అనిచాతుర్య  
వతి చెప్పెను. “నీ విప్పుడే నీప్రభువువద్దకుఁ బోయి నే నాతనిని  
మోహింపఁజాలనని చెప్పుము. నాప్రత్యుత్తరము నాతఁడెట్లుగెఱిగెనో  
చెప్పుటకయి నీవు వచ్చినందక్క మఱియొకదూతను నాకడకిఁకఁబంప  
వలదని యాతనితో నావాక్యములుగాఁ బలుకుము” అని చెప్పి  
మోహిని యిష్టములేకయే చాతుర్యవతిని బంపివేసెను. “ఓచక్కని  
నిష్కారుణ్యదేవతా! సెలవుగెఱిగెదను” అని చాతుర్యవతి వెడలి  
పోయెను. ఆమె వెడలిపోయినతరువాత మోహిని “నావంశము నా  
యిప్పటిభాగ్యదశకు మించినది. నాప్రస్తుతస్థితియు సుఖప్రదముగానే  
యున్నది. నేనుమహాకులీనుఁడను” అనుమాటలుమరలమరలస్మరించు

కొనుచు “నిశ్చయముగా నితఁడు మహాకులీనుఁడే. ఇతనిమాటలు, ముఖము, అవయవములు, చేష్టలు, మనస్సు, అన్నియు, నితనిమహా కులీనతను స్పష్టముగాఁ దెలుపుచున్నవి,” అని బిగ్గరగాన నెను. అటు తరువాతనామె యీశూరవర్మయే రాజయియుండిన నెంతో బాగుండు ననికోరుచు, ఇంతలోఁ దనమనస్సు ప్రేమపాశాకృష్ట మయి యాక స్మికముగా నాతనిమీఁదికి బోయినదోషమున కయి తనచంచల హృదయమును కొంత ధూషించెను. స్వాపరాధముల నెంచి జనులు తమ్ముఁ దాము చేసికొ నెడునింద యెప్పుడును మనస్సులో వేరూని దృఢముగా నాటుకొనదు. అందుచేత నామె యాత్మదోషమును వెంటనేమఱచి, మహేశ్వర్య సంపన్నురా లై నతనస్థితికిని రాజసేవకుఁ డయియున్నయాతనిస్థితికిని గల తారతమ్యమును గణింపక, లజ్జా ప్రధాన లయినకన్యలకు ముఖ్యాలంకార మయినభావగోపనమునై న విచారింపక, రూపయావనసంపన్నుఁడయినయాశూర వర్మనువరియింప వలెనని నిశ్చయముచేసికొని, వీర సేనుఁడు బహుమానముగాఁ బంపిన యాభరణము నతఁడిచ్చటఁదిగఁ బెట్టిపోయెనన్నమిషకల్పించిరత్నఖచిత మైన యుంగరము నొకదానిని దనభృత్యునిచేతి కిచ్చి యతనివెంబడినే పంపెను. ఉపాయముచేసి యీయుంగరము నాతనికి బహుమాన ముగాఁ బంపుటనుబట్టి యాతనికిఁ దనమనోభావమును సూచన చేయవలెనని యామె యుద్దేశించుకొ నెను. ఆమెయూలోచన వ్యర్థము కాలేదు. ఆయమూల్యాభరణమును బంపుటవలనఁ జాతుర్యవతిమన స్సునకు సందేహము తోఁచినది. రాజు తనచేత నంగుళీయకమును బంపకపోవుటయుఁ దాను మోహినిసమక్షమున నున్నప్పుడామెకుఁ గలిగినభావ వికారములును చూపులును దలపోసి, తనయజమానుని మనోవల్లభ తన్నుఁ గామించిన దని చాతుర్యవతి తత్క్షణమే యూహ

చేసెను. “పాపము ! ఆచిన్నదాని కొకస్వప్నగతుని మోహించుట. వలన నెంతప్రయోజనమో నన్నుమోహించుటవలన నంతేప్రయోజనము. లేనివేషము వేయుట యెప్పుడును శుభ వహము కాదు. ఈవేషమువలన వీరసేనునివిషయ మయి నా కెల్లువ్యధకలిగెనోయట్లే నామూలమున మోహినికిని లేనిపోనివ్యధ సంప్రాప్త మయినది” అని చాతుర్యవతి తనతోడాను నొచ్చుకొనఁజొచ్చెను.

చాతుర్యవతి వీరసేనుని నగరునకు మరలవచ్చినతరువాత తన దౌత్యముయొక్కవైఫల్యము సర్వమును దనప్రభువునకు నివేదించి, ప్రభువువారికి సందేశములచేతఁ దనకు శ్రమ యియ్యవల దని మోహిని స్పష్టముగా విధించినసంగతికూడ మనవి చేసెను. అయినను బ్రియాలాపచతురుఁ డయినశూరవర్మ యింకొకసారి పోయి మాటాడినయెడల మోహినిని దనమీఁద గొంతదయ చూపునట్లు బోధింప గలుగు నని విశ్వసించి రాజాతఁడు మఱునాఁడు మరల నామెవద్దకుఁ బోవలె నని నియమించెను. ఈమధ్యకాలములో విషాదదీర్ఘతరమైన ప్రొద్దును గడపుట కయి తనకుఁ బ్రിയ మయినయొకగీతమును పాడు మని నియమించి, “ఓ చెలికాఁడా! శూరవర్మా! ఆగీతమును నిన్న రాత్రి సేను విన్నప్పుడు నామనస్సులోనితాపము కొంతశాంతి పొందినట్లు కానఁబడినది. ఈపురాతనగీతమును సాలెపడుచులు తమప్రియులతోడ నెండలోఁ గూడుచుండి నూలు వడఁచుచు కర్ణరసాయనముగా గానము చేయుదురు. ఈశృంగారగీతము ప్రోఢ మయినది కాకపోయినను పూర్వకాలమునందలికాముకజనులయొక్క నిర్వాజానురాగమున్నదియున్నట్లు వర్ణింపఁబడుటచేత నాకింపుగా నున్నది.” అని దానిని ప్రశంసించెను. ఆగీతమునందలి విరహతాపముయొక్కస్పష్టమైనస్వాభావికవర్ణనను దలఁచుకొఁగానే చాతుర్యవతిహృదయముల్లో

వివిధరసానుభావము లుత్పన్నము లయి వదనమునందుఁ బొడకట్టెను. విచారమును దెలిపెడి యామెచూపును గనిపెట్టి “ఓ శూరవర్మా ! నీవు వయస్సునఁ బిన్నవయ్యును నీచూ పిప్పుడు ప్రియతము లయిన వారిమీఁద నెవ్వరిమీఁదనో వ్రాలుచున్నట్లు నాకు గోచర మగు చున్నది. నాయూహ సత్యముకాదా” అని వీరసేనుఁ డడిగెను. “ఒకరి మీఁద నాదృష్టి కొంచెము ప్రసరించినమాట సత్యమే” అని చాతుర్య వతి యొప్పుకొనెను. “ఎటువంటిను దరిమీఁద? ఆమెప్రాయ మెంత?” అని వీరసేనుఁ డడిగెను. “మీప్రాయమే. రూపముచు సరిగా మిమ్ముఁ బోలినదే” అని యామె బదులు చెప్పెను. ఆమాటలకు రాజు చిటు నవ్వు నవ్వి యాచిన్నవాఁడు తనకంటె నధికవయస్సు గలిగినట్టియు చామనచాయ గలిగినట్టియు సుందరిని మోహించెనని భావించెను. కాని చాతుర్యవతిమాత్రము మనస్సులో రాజునే యుద్దేశించెనుగాని యాతనిఁబోలినజవ్వని నెవ్వరెను దా నుద్దేశింపలేదు.

చాతుర్యవతి రెండవసారి మోహినియింటికి వెళ్ళినప్పు డామె దర్శన మగుట దుర్లభము కాకపోయెను. తనయజమానురాలి కా కౌమారసుందరసందేశహరునితో ముచ్చటించుట యానందకర మని పరిచారికలు శీఘ్రముగానే కనిపెట్టినందున, వారనుకొన్నయారాజసేవ కునికి వచ్చినతోడనే తలుపులు తీసి మహాగౌరవముతో మోహినీ సన్నిధానమునకుఁ దీసికొనిపోయిరి. తనప్రభువుపక్షమునబ్రార్థించుటకై తాను మరల వచ్చితి నని చాతుర్యవతి చెప్పినప్పుడు మోహిని ‘ఇక నీవు నాతో నీరాజుప్రశంస యెప్పుడును చేయవల దని నిన్ను వేడుకొను చున్నాను. నీవాతనిపక్షమునఁగాక మతియొకరిపక్షమునఁ బ్రార్థించెడు పక్షమున నే నప్పుడు నీశ్రావ్యసంభాషణమును సంగీతముకంటె నెక్కువ యాసక్తితో వినియెదను’ అని చెప్పెను. ఈమాటలయర్థ

మించుమించుగా స్పష్టమే యయినను, మోహిని యింతకంటెనుస్పష్టముగా మాటలాడి యాతనిమీఁదఁగల తనవలపును బయటఁబెట్టెను. ఆమాటలకు ససంభ్రమ యయి చాతుర్యవతి తనముఖమునందు కోపచిహ్నములు చూపి యనిష్టమును సూచింపఁగాఁ, 'ఓశూరవర్మా! కంపము నొందుచున్న నీయధరోష్ఠమునందాను చూపులయందును కానఁబడుకోపమును దిరస్కారమునుగూడ నాదృష్టి కొకవింతసౌందర్యము కలవిగా తోఁచు చున్నవి. నిన్నుఁజూచి నేను నిశ్చయముగా కూర్మము లైనకామశరములపా లయి నీపయిఁ దగిలినమనస్సును ద్రిష్టకొనఁజాలకున్నాను. నీవిప్పు డెంత సౌందర్యగర్వితుఁడ వయ్యున్నను, నీమీఁదివలపును మఱుఁగుపఱుచుట కయి నాకు శక్తిగాని యుక్తిగాని లేకయున్నది.' అని మోహిని పలికెను. మోహినియీ మోహ మంతయు దప్పితీర్చుకొనుటకయి యెండమావుల కాశపడుట వంటి దయ్యెను. అప్పుడు చాతుర్యవతి తా నిఁకముం దెప్పుడును వీరసేనుని సందేశమును గొని యిక్కడకు రా నని కోపదృష్టితోఁ బలికి, మోహినినిమాత్రమేకాక తాను ముం దెప్పుడును లోకములోని యేఁద్రీనిగూడ వరింప నని ఖండితముగా శపథము చేసి యక్కడనుండి వెడలిపోయెను. మోహిని మందిరమును విడిచి వీధిలోనికి రాఁగానే శూరవర్మకుఁ దనపౌరుషమును బరీక్షకుఁ జూపవలసిన యవసరముకట్టి తటస్థ మయ్యెను. ఈవఱకు మోహినిని కామించి యామెచే నిరాకరింపఁబడిన యొకరాజకుమారుఁడు వీరసేనుని పరిజనుఁ డొకఁ డామె ప్రేమ కాస్పదుఁ డయినాఁ డని విని మహారోషముతో వచ్చి తనతో ద్వంద్వయుద్ధము చేయవలసిన దని శూరవర్మను నడివీధిలో నిలిపెను. పాపము ! చాతుర్యవతి తా నప్పు డేమిచేయఁగలుగును? ఆమె పై కెంత పురుషవేషమును ధరించినను లోపల స్త్రీస్వభావమువిడువనిది

గానే యుండెను. కాబట్టి యాచిన్న దప్పుడుతనచేతిలో నున్న ఖడ్గము వంకఁ జూచుటకే భయపడ మొదలు పెట్టెను.

అట్లు బలిష్ఠుఁ డైనయాప్రతియోధుడు కత్తిదూసికొని తన మీఁదికి వచ్చి తారసించినప్పుడు శూరవర్మ తా నాడుదాన నని యొప్పుకోవలె నని యాలోచించు చుండెను. చాతుర్యవతి యిట్టి మవ స్థలో నుండఁగా, అప్పు డాదారిని బోవుచున్నక్రొత్తవాఁ డొకఁడు వారిచేరువకు వచ్చి యావఱకు దన కామెతోచిరపరిచయమును కలిగియున్నట్టును దానామెకుఁ బ్రాణమిత్రుఁ డయినట్టును కనఁబడి ఆమె ప్రతిపక్షునితో ‘ఈచిన్నవాడు నీ కేమైననపరాధమును జేసిన యెడల నేనాతప్పిదమును నాపైని వేసికొనెదను. ఈతఁడు నీతోఁ బోరాడనలసి యుండినపక్షమున, నేనీతనిపక్షమున నీతోఁ బోరాడె దను.’ అని యదలించి పలికి, ఆమెను భయమునుండియు రహస్యప్రకటనమువలనియవమానమునుండియు తప్పించెను. అయాచితముగాఁ దనరక్షణభారమును వహించినందున కయి యాతనికి వందనము లర్పించుటకుఁగాని తనమీఁద నట్టినిర్దోషకజాయమానకటాక్ష మేల రావలెనో విచారించుటకుఁగాని చాతుర్యవతి కవకాశము చిక్కక ముందే యాక్రొత్తమిత్రునికి స్వీయ ధైర్యసాహసము తేమియుఁబ్రయోజనపడఁజాలనిమఱియొకరీతిశత్రువులు దాపించిరి. ఆనిమిషమునందే కొందఱు రాజభటులు రాజముద్ర వహించిపరుగెత్తుకొనివచ్చి యాతఁ డెప్పుడో కొన్నిసంవత్సరములక్రిందటఁ జేసినయొక నేరమునిమిత్తమయి యాతనిని పట్టుకొనిరి. అప్పు డావింతపురుషుఁడు చాతుర్యవతిని జూచి, ‘నిన్ను వెదకుకొనుచు వచ్చుటచేత నాకిప్పు డీగతिसంప్రాప్తమయినది. ఇప్పుడు నాకుఁ దటస్థించిన యావశ్యకమునుబట్టి నీయొద్ద నిచ్చినధనము నడుగవలసి వచ్చినది. నాకు సంభవించినయాపదను తప్పించుకోలేక

పోయినదానికంటే నీయాపదను దప్పింపలేకపోయినందుకు నా కెక్కువ  
 దుఃఖము కలుగు చున్నది. నీ పూరక వ్యాకులపడి యేల నిలిచెదవు?  
 ధైర్యము తెచ్చుకొమ్ము' అని తానుదాచనిచ్చినరొక్కమునడిగెను.  
 ఆమాటల కామె యద్భుతరసావేశపరవశురాలయి యింతలోఁ దెలివి  
 తెచ్చుకొని తా నాతని నావట కెన్నఁడు నెఱుంగ ననియు, దాపటిక  
 మున కయి తా నాతనియొద్దనుండి ధన మెన్నఁడును పుచ్చుకొనలే  
 దనియు, చెప్పి యాతఁ డింతకుమున్ను చూపినయుపకారమున కయి  
 తనయొద్ద నున్నయల్పధన మంతయు నిచ్చెద ననియు తనవద్ద నంత  
 కంటే నెక్కువరొక్కము లేకపోయినందుకుఁ జింతిల్లుచున్నాననియు,  
 పలికి తన చెంతనున్నచిన్న మొత్తము నియ్యఁబోయెను. అప్పుడాక్రొత్త  
 మనుష్యుఁ డామెయందు నిర్దయత్వమును కృతఘ్నతను ఆరోపించి  
 యనేకపరుషభాషణము లాడి, మీకన్నులయెదుట నున్న యీచిన్న  
 వానిని నేను మృత్యుముఖమునుండి రక్షించి, యీతనినిమిత్తమే నే  
 నీపురుషోత్తమపురమునకు వచ్చి యీవిపత్తును దెచ్చుకొన్నాను.' అని  
 మఱియు నేమేమో చదువఁ దొడఁగెను. రాజభటులు తమ యభి  
 యుక్తుఁ డితరులమీఁద మోపిన నేరములను వినుచుఁ గాలహరణము  
 సహింపవలసినయక్కట లేనివారయి 'ఈసోదెతో మాకేమిపని?'  
 అని యీతని నక్కడనుండి యీడ్చుకొనిపోయిరి. వా రాతనిని దీసి  
 కొనిపోవు చున్నప్పుడు వాఁ డామెను 'విక్రమసింహా!' అని పిలిచి కష్ట  
 సమయమునందు మిత్రుని నొప్పుకొనక విడనాడినందులకై మాట  
 వినఁబడినంతవఱకును దాను విక్రమసింహుఁ డని భ్రమగొన్నయామెను  
 దూషించుచుఁ బోయెను. తన్నాతఁడు 'విక్రమసింహా!' అని పిలువఁగా  
 విన్నప్పుడురాజభటులూతనినిశీఘ్రముగాలాగుగొనిపోవుటచేతవిక్రమసిం  
 హునివార్తనాతనినడిగి తెలిసికొలేకపోయినచు కన్నాతడు తనయన్న గా



రని భ్రమపడనందున నీ యద్భుతము పుట్టి యుండు నని చాతుర్యవతి యూహించి, అతఁడు కాపాడితి నన్నది తనయన్నగారిప్రాణమే యని మరల సోదరునివిషయమయి యూశ పెట్టుకొన నారంభించెను. ఆమె చేసినయూహ యసత్యముకాదు. ఆక్రోశ్టవాఁడు జలధీశుఁ డను పేరు గలయోడనాయకుఁడు. ఆగాలివానలోఁ దాను పట్టుకొన్నచాప కొయ్య యాధారముగా నీటిపయిని దేలి బడలి ప్రాణావశిష్టుఁడుగా సముద్రమునఁ బడి కొట్టుకొని పోవుచుండఁగాఁ జూచి కడుసార్వ హృదయుఁ డయి జలధీశుఁడు తనయోడను దాపునకుఁ బట్టించి విక్రమసింహుని నందెక్కించుకొని ప్రాణములు నిలిపెను. అప్పటి నుండియు వారిరువురకు నపరిమితమైత్రి కలిసినందున, విక్రమసింహుఁడు పోదలఁచినచోటికెల్లను దానుబోవలె నని జలధీశుఁడు నిశ్చయించు కొనెను. విక్రమసింహుఁడు పురుషోత్తమక్షేత్రమును జూచి జగన్నాథ స్వామిని దర్శింపఁ గోరినప్పుడు పూర్వ మొకసముద్రయుద్ధమునందు దాను వీరసేనునిమేనల్లుని నొక్కని గాయపఱిచి యుండుటచేత నా పట్టణమునకుఁ బోవుట తన కపాయకరమని యెఱిగినవాఁడయ్యును దనమిత్రుని నెడఁబాసి యుండలేక యాతనితోడఁగూడ నతఁ డిప్పు డీపురుషోత్తమక్షేత్రమునకు వచ్చెను. ఇప్పుడు రాజభటు లాతనిని బట్టుకొనిపోయిన దీనేరమునిమిత్తమే.

చాతుర్యవతిని జలధీశుఁడు కలిసికొనకపూర్వము రెండుమూడు గంటలముందే జలధీశుఁడును విక్రమసింహుఁడును గలిసి యోడ దిగి యూపట్టణమునందుఁ బ్రవేశించిరి. జలధీశుఁడుతనసొమ్మువిక్రమసింహుని చేతి కిచ్చి దానితోఁ గావలసినవస్తువులను కొనితెచ్చుకొమ్మని చెప్పి, అతఁడు పట్టణము చూచి వచ్చువఱకును తాను సత్రమువద్ద నుండెద నని యల్లె యుండెను. కాని విక్రమసింహుఁడు మితిపెట్టిన వేళకు



రానందున జలధీశుఁ డాతనిని వెదకుట కయి బయలుదేటి, చాతుర్యవతి యన్నగారివలెనే బట్టలుధరించి ముఖలక్షణములయం దాతనిపోలి యున్నందునఁ దాను సముద్రమునుండి కాపాడితి ననుకొన్న యాచిన్నవానిప్రాణసంరక్షణార్థ మయి యారాజపుత్రునితోఁ బోరాడుటకు సంసిద్ధుఁ డయి, తాననుకొన్నవిక్రమసింహుఁడు తన్నెఱి, నట్టే యొప్పుకొనక తాను పుచ్చుకొన్నసొమ్మే లే దనుటచేతఁ గోపవేశము గలవాఁడయి యాతని నట్లు కృతఘ్నుఁడ వని నిందించెను జలధీశుఁడు వెడలిపోయినతరువాత ముష్టియుద్ధము తనకు మరల నెక్కడ సంభవించునో యని భయపడుచు చాతుర్యవతి తనకాశ్చక్రబుద్ధిచెప్పి భయదేవత వెడలనిచ్చినంతవేగముగా జాతి యిల్లుచేరెను ఆమె చాలదూరము నడవకమునుపే యామెసోదరుఁ డచ్చటకువచ్చుట తటస్థించెను. ఆమెప్రతిపక్షుఁ డావచ్చినవాఁడు శూరవర్మయే యని భ్రమపడి “ఇదిగో నీవు నాకు మరల దొరకినావు. ఇప్పుడు కాచుకొమ్ము” అని పలికి యాతని నొకగుద్దు గుద్దెను. విక్రమసింహుఁడు పిఱికివాఁడు కానందునఁ దనమీఁదఁ బడినదెబ్బయప్పు వడ్డితోఁగూడఁ దీలునట్లుగా వీసెగుద్దుకు మణుఁగుగుద్దు గుద్ది, యుద్ధమున కయి యొరలోనుండి తనకత్తిని దూసెను.

ఇంతలో మోహిని లోపలినుండి వచ్చి పారిమల్లయుద్ధమును మాన్పి, ఆమెకూడ నాతనిని శూరవర్మనుగా భ్రమించి గృహము లోనికిఁ దీసికొనిపోయి, ఆమూర్ఖునివలన నాతనికిఁ గలిగినశ్రమకు చింత నొంది యాతని నూఱడించెను. మొగ మెఱుఁగనియామూఢశిరోమణియొక్కమోక్షుతనమున కెంతయద్భుతపడెనో యాసుందరియొక్క యాదరణ కంత యద్భుతపడినను, విక్రమసింహుఁడు మాటుమాటాడక పిలువఁగానే లోపలికిఁబోయెను. మోహినియు శూరవర్మ తన

యుపచారములయెడ నధికాదరము గలవాడయి యభిజ్ఞుడయినాడని సంతోషించెను. ముఖలక్షణము వెనుకటివిధముగానే యున్నను మొట్టమొదట శూరవర్మతో తనకు గలకూరిమిని ప్రకటించినప్పుడు కానబడినతిరస్కృతియు గోపమును మోహినియొక్కదృష్టి కిప్పుడీముఖమునం దేనియు గానబడలేదు.

ఆమె చూపినయత్యాదరమునకయి విక్రమసింహుడనిష్టమునెంతమాత్రమును గనబటుపలేదు. అతఁడామెయందనురాగముగలవాడై యామెచేసిన సత్కారమునకు సంతోషించెనుగాని యింతలోదనయందామె కింతప్రేమ యేలకలుగవలెనో కారణ మూహింపలేక యామెకు మతిస్థిరతలేదేమోయని సంశయింప మొదలుపెట్టెను. అయినను మోహిని గొప్పయిల్లును వాకిలియు బరిజనమును సమస్తసంపదలును గలిగియుండుటయు, ఆమె సర్వవిషయములలోను తెలివిగలదయి దాసదాసీజనములచేత చక్కగా పనులుగొనుచుండుటయు, చూచి యామె మతిస్థైర్యముకలదియేయని నిశ్చయించి, ఆమెసద్వర్తనమునకును తనమీది యవ్యాజానురాగమునకు పరమాహ్లాదము నొంది యామెను వరియించుట కొప్పుకొనెను. శూరవర్మ యప్పుడు మంచిమనస్సులో నున్నాడని కనిపెట్టి యిక గొంతసేపుండిన నాతని మతి మాటునేమో యనుభయముచేత మోహిని తనయింట బురోహితుడున్నందున దన్ను తత్క్షణమే వివాహ మాడవలసిన దని ప్రార్థించెను. అతఁడామెప్రార్థననంగీకరింపఁగా నప్పుడే పాణిగ్రహణము జరగెను. పుస్తెముడిపడి పెండ్లితంతు నడచినతరువాత నతఁడీసంతోషవార్తను దనమిత్రునితో జెప్పుటకయికొంచెముసే పిల్లువిడిచి బయట బోయెను. ఈలోపల వీరసేనుడు తాను మోహినిని వేడకొనుట

కయి స్వయముగానే బయలుదేలి వచ్చెను. రాజు మోహినియొక్క యింటిముంగిటికి వచ్చునప్పటికి రాజభటులు జలధీశుని నాతనియొద్దకు గొనివచ్చిరి. అప్పుడు శూరవర్మకూడ తనప్రభు నైనరాజుతోనే యుండెను. జలధీశుఁ డాశూరవర్మను విక్రమసింహుఁడని భ్రమపడి, ఆతనిని దాను సుముద్రమరణమునుండి రక్షించినక్రమమును తా నాతనివిషయమయి చూపుచుండినయాదరమును సమస్తమును రాజుతోనివేదించి మూడుమాసములనుండి రాత్రియుఁ బగలును క్షణ కాలమయినఁ దన్నెడఁబాయకుండిన చిన్నవాఁడీపట్టణమునకు రాఁగానే నిమిషములోఁ గృతఘ్నుఁడయినాఁడని మొట్టపెట్టఁజొచ్చెను. ఈమాట లనుచుండఁగానే లోపలినుండి మోహినివచ్చుట తటస్థించినందున రాజాతనికథ వినుటమీఁద మనస్సు లేనివాఁడయి మోముటు త్రిప్పి 'ఇదిగో నాపాలిటిభాగ్యదేవత ప్రత్యక్షమయినది! నాపుణ్యఫలము నేఁడు మూర్తీభవించి వచ్చినది—ఓరీ! మూర్ఖా! నీవి పిచ్చిమాటలు ఈచిన్నవాఁడు మూడుమాసములనుండి నాయొద్దనే యున్నాఁడు' అని జలధీశు నచ్చటనుండి తీసికొనిపోఁడని భటుల కాజ్ఞ యిచ్చెను. మఱి నిమిషమున కెల్లను వీరి సేనునిపాలిటియాభాగ్యదేవత కృతఘ్నుఁడని శూరవర్మను జలధీశుఁ డెంతదూషించెనో యంతకంటె నినుమడిగా దూషించుటకు తన చర్యలవలన రాజునకు కారణమును గలుగఁ జేసెను. ఆమె మాటాడినంతసేపును శూరవర్మను 'ప్రాణనాథా' యని పిలుచుచు, మాటలవలనను చేష్టలవలనను దనకాతని మీఁదఁగల కూరిమి తేటపఱుపసాగెను. అందుమీఁద రాజు తనకుబదులుగాఁ దనపరిజనుఁడే తనప్రియురాలిహృదయమును లోఁగొని యామెవలపును దక్కించుకొన్నాఁడని తెలిసికొని మండిపడి యింటికి పోయినతరువాత పగ తీర్చుకొనెదనని బెడరించుచు, 'ఓప్రబుద్ధుఁడా! ఇంక నావెంట

దయచేయుము. నీవుచేసిన యీద్రోహమునకై నీకుతగిన ప్రాయశ్చిత్తము చేయవలసినదని నామనస్సు నన్ను త్వర పెట్టుచున్నది' అని చాతుర్యవతినిబిలిచెను. దురాగ్రహగ్రహవేశముచేత దేహము తెలియకున్నయారాజు తనప్రాణములు గొనఁదలఁచుకొని యున్నను, చాతుర్యవతి తనకాలనిషయినఁ గలమోహాశయముచేత స్త్రీస్వభావసామాన్యమయిన భీరుత్వమును మఱచి సాహసమునువహించి, ప్రాణాధికుఁడయిన తనప్రభువుయొక్క సుఖమునిమిత్తమయి యత్యంతసంతోషపూర్వకముగాఁ దనప్రాణముల నర్పింపఁగోరి యున్నానని చెప్పెను. అప్పుడు మోహిని వెక్కివెక్కియేడ్చుచు వారి కడ్డమువచ్చి శూరవర్మ తనభర్తయని ఘోషించి, తత్క్షణమే పురోహితుని బిలిపించి యాతని చేత నీతఁడు మోహినిని వివాహమాడి తిన్నగా రెండు గడియలయినను కాలేదనిచెప్పించి, వారికాంలు సాగనీయక రాతిగుండెయయినను కరఁగునట్లుగా విలపింపఁజొచ్చెను. తానావివాహకథయే యెఱుఁగనని చాతుర్యవతి మెఱ్ఱయిడెను గాని యామాట తెవ్వరును నమ్మలేదు. సుశీల యైనమోహినియు సత్యసంధుఁడయినపురోహితుఁడును చెప్పిన సాక్ష్యమువలనఁ దనప్రాణాధికయైన యమూల్యలక్ష్మిని తనసేవకుఁడు తన్నువంచించి యపహరించెనని రాజునకు విశ్వాసముకలిగెను. అప్పుడు వీరసేనుఁడు మించినకార్య మేమిచేసినను కూడిరా దని తలఁచుకొని, తనచేయు జాతి యన్యునిపా లయినసొమ్మువిషయమయి యాశవదలుకొని, విశ్వాసహీనురా లయినమోహినిని, వంచకాగ్రేసరచక్రవర్తియని తాను నూతనబిరుదాంక మనుగ్రహించినయామెభర్తను ముందెప్పుడును దనకంటఁబడవల దని యనుశాసించి వారినివిడిచి పోబోవుచుండఁగా, ఎల్లవారును నద్భుతపరవశు లగునట్లుగా మఱియొక్క శూరవర్మ యక్కడకు వచ్చి మోహినిని 'ప్రాణేశ్వరీ?' యనిపిలిచెను.

అప్పుడుట్టిపడినయాకొత్తశూరవర్మ మోహినియొక్క నిజమయిన భర్తయైన విక్రమసింహుడు. ఏకరీతిముఖమును, ఏకరీతికంఠ స్వరమును, ఏకరీతివేషమును గల యిద్దఱుపురుషులను జూచుటవలనఁ గలిగిన యచ్చటివారియాశ్చర్యము కొంత శాంతిపొందిన పిమ్మట అన్నయుచెల్లెలును ఒండొరులను ప్రశ్నలువేసికొనుట కారంభించిరి. తనసోదరుడు సజీవుడయియున్నాడని చాతుర్యవతికి నిశ్చయముగా దెలియదు. సముద్రములో మునిగి పోయిన దనుకొన్నతనచెల్లెలు మరల బ్రతికివచ్చి పురుషుడుగా నెట్లుమాతెనో విక్రమసింహుడును దానూహింపఁజాలకుండెను. అంతట చాతుర్యవతి తా నాతని చెల్లెల ననియు మగవేషము వేసికొని యుంటి ననియు తత్క్షణమే యందఱి ముందఱ నొప్పుకొనెను.

సోదరిసోదరు లిద్దఱు నేకరూపము గలవారగుటచేసంభవించిన భ్రమలు నివారణ మయినతరువాత స్త్రీని కామించిన భ్రాంతికయి యచ్చటివారు మోహినినిజూచి నవ్విరి. చెల్లెలికి బదులుగాఁ దానన్న గారిని వివాహమాడితినని తెలిసికొన్నప్పు డామూర్పువలన మోహిని కెంతమాత్రమునుచింతగలుగ లేదు. మోహినియొక్కయీవివాహము చేతఁ దనయాశ లన్నియు పూర్ణముగా భంగముకొందఁగా నిష్ఫలము లయినతనయాశలతోడఁగూడ మోహినిమీఁది పట్టరానివలపును సహితమువిడిచి, రాజు తనచిత్తమునంతను దన కత్యంతప్రియుఁడుగా నింతవఱకు నుండి యిప్పు డత్యంతరూపవంతురా లగుప్రియురాలుగా మాతిన చాతుర్యవతిమీఁదికి త్రొప్పుకొనెను. అందుచేత రా జామెను ప్రసాదదృష్టితో వీక్షించి, శూరవర్మ మిక్కిలి చక్కనివాడని పలు మాఱు తనతోఁ దా ననుకొనుచుండుట స్మరణకుఁ దెచ్చుకొని, ఆమె స్వభావసిద్ధమయిన స్త్రీవేషములోనే యున్నయెడల మఱింత చక్క

నిదిగా నగపడునని భావించుకొనెను. తనపయి నకృత్రిమానురాగము గలదని పలుమాతామె తనతోఁ బలుకుచుండుటయు, అప్పుడామాటల యర్థమును పూర్ణముగా గ్రహింపలేక విశ్వాసి యైనభృత్యునియొక్క సంతోషవాక్యము లని తా ననుకొనుచుండుటయు, తలాపునఁబాటఁగా వెనుక గూఢార్థములుగా నుండిన యామెనుందరవాక్యములకుఁ దా నప్పుడు గ్రహింపఁగలిగినదానికంటె నధికార్థమున్న ట్లిప్పుడు తెలిసి కొని చాతుర్యవతిని తనధర్మపత్నిగాఁ జేసికొనవలె నని నిశ్చయించు కొనెను. అట్లు నిశ్చయము చేసికొని రాజు 'ఓశూరవర్మా! నీకు నామీఁదఁ గలిగినంతప్రేమ మఱి యేస్త్రీమీఁదను లేదని నీవు నాతో వేమాటు చెప్పియుంటివి. నీవు నానిమిత్తమయి మృదుస్వభావముగల స్త్రీశక్తికిమించిన కార్యభారమును పైనివేసికొని శక్తివంచన లేక నిర్వహింపఁ బాటుపడితివి. కాబట్టి నీవింతవఱకు నన్ను నీప్రభువునుగా భావించుకొనుచుంటివిగాన, నీవిక నీప్రభువునకు ప్రభివయి వీర సేనునిరాణివి కమ్ము' అని తనమనోరథమును దెలిపెను.


మోహిని తాను నిష్కరుణురాలై నిరాకరించిన హస్తమును రాజు చాతుర్యవతివశము చేయఁదలఁకొనుట యెఱిగి, లోపలికి వచ్చి తనగృహపావనము చేసి నాఁటిప్రాతఃకాలమునఁ దనకును విక్రమసింహునికిని వివాహము చేయించిన పురోహితునిచేతనే మధ్యాహ్నమున వివాహము చేయించుకొండని చాతుర్యవతి వీరసేనులను ప్రార్థించెను. వా రాప్రార్థన సంగీకరించినందున యమశలైన యాసోదరీసోదరుల కిద్దఱికిని వివాహమహోత్సవము కూడ నేకదినముననే జరగెను. సముద్రమధ్యమున నోడ పగులునట్లు చేసి వారి నెడఁబాపి మొదటఁ గప్పపెట్టిన గాలివానయే తుదకు వారికి గొప్ప

సంబంధములను సమకూర్చి వారిని సుఖపెట్టుటకు హేతు వయినది. నడిసముద్రమున నోడపగులుటవలననే చాతుర్యవతి యుత్కలదేశపురా జయిన వీరసేనునికి భార్య యగుటయు, విక్రమసింహుఁడు మహా ధనసంపన్నురా లయిన మోహినికి భర్తయగుటయు, సంభవించినవి.

ధ ర్మ క వ చో పా ఖ్యా న ము



# ఈ నాటకమునందు వచ్చు పాత్రములు



పురుషులు

జనకుడు—మిథిలానగరపురాజు.

ధర్మకవచుడు— జనకమహారాజు కొంతకాలము రాజప్రతితిధిగా  
నేర్పఱచిన ప్రభువు.

యుగంధరుడు—మిథిలానగరములోని యొక రాజపుత్రుడు.

సుమిత్రుడు—మదనదాసుని చెలికాడు.

వీరవర్మ—పద్మావతియొక్క తోడబుట్టినవాడు.

బ్రహ్మనందస్వామి—యతి వేషముతో నున్న పృథిరాజు పేరు.


స్త్రీలు

దయామతి—మదనదాసునితోడబుట్టినపడుచు.

మనోరంజని—మదనదాసుని ప్రియురాలు.

పద్మావతి—ధర్మకవచుని భార్య.

## ధర్మ క వ చో పా థ్యా న ము:



మిథిలానగరమును పూర్వకాలమునందు జనకుఁ డనుమహా రాజు పాలించు చుండెను. అతఁ డతిశాంతాత్ముఁ డయినందునఁ దన ప్రజలు రాజశాసనములను మీఱి నడిచినప్పుడుసహితము వారిని శిక్షింపనొల్లకుండెను. తనభార్యకానిస్త్రీతో సంసారము చేయుపురుషుని శిరశ్చేదము చేయవలయు నని యాదేశమునం దొకరాజశాసనము కలదుగాని రాజు దాని ననాదరము చేసి యట్టినేరము చేసిన వారిని శిక్షింపక యుపేక్షించుచు వచ్చుటచేత జనులట్టిశాసన మున్న మాటనే మఱచి యుధేష్టముగా విహరింపఁ జొచ్చిరి. అందుచేత జనుల నేకులు తమకూఁతు లిల్లువిడిచి బ్రహ్మచారులవెంట లేచిపోయి నిర్భయముగా వారితో స్వైరవృత్తిని విహరించుచున్నారని రాజుతో మొఱ్ఱపెట్టుకొనిరి. తనయతిదయాళుత్వమువలన నైనయుపేక్షచేత జనుల కిట్టియనర్థము మూడుచున్నదని తెలిసికొని రాజు మనస్సులో భేదపడి ఇంతవఱకును తనకరుణాళుత్వముచేత జనరంజకుఁ డయి దొడ్డవాఁ డనిపించుకొనుచున్నతా నిష్ఠ డాకస్మికముగా నిర్దయత్వమును బూని యవివేకు లయినకాముకులను మరణశిక్షల పాలుచేసి క్రూరుఁ డనిపించుకొన నిష్ఠములేనివాఁ డయి, కొంతకాలము తాను రాజధానిని విడిచి దేశాంతరసంచారము చేయుచుఁ దాను లేనికాలములో రాజకార్యములను నిర్వహించుటకు మంత్రులలో నొకనిని దనకుఁ బ్రతినిధిగా నేర్పఱిచి యాతనిచేత నిర్దాక్షిణ్యముతో కామచోదితులయి పూర్వోక్తశాసనమును మీఱిన పడుచుకాముకులను శిక్షింపఁజేయవలెనని నిశ్చయించుకొనెను. కాబట్టి రాజాకాల

ములో ధర్మవర్తనముచేతను కర్మనిష్ఠతచేతను మిథిలానగరమునందు  
మహర్షి యని ప్రసిద్ధిగన్న ధర్మకవచుని దనకు మోక్షుగా ధర్మాధి  
కారమునందు నియోగింపఁ దలఁచుకొని తనయుద్దేశమును ప్రధాన  
నుంత్రి యైన యుగంధరునికిఁ దెలుపఁగా నతఁడు “ఇట్టిరాజానుగ్రహ  
మునకు గౌరవమునకును నర్హుఁడైనవాఁడీమిథిలానగరములో  
నేవ్వఁడైననున్నపక్షమున ధర్మకవచుఁడొక్కఁడే యనుటకు సందే  
హము లేదు” అని పలికెను. అంతట రాజు తనయాత్రాకాలములో  
రాజ్యపాలనము చేయుట కయి ధర్మకవచుని నియమించి తానొంటిగా  
పాదచారియై కాశియాత్ర పోయెద నని బయలుదేరి మిథిలానగర  
మును విడిచిపోయెను. అయినను రాజు కాశియాత్ర మిషపెట్టిబయలు  
దేరినను నిజముగాఁ బోవక తరువాత రహస్యముగా మరల మిథిలా  
నగరమునందుఁ బ్రవేశించి పయికి మహర్షి వలెఁ గనఁబడుచున్న ధర్మ  
కవచునివర్తనమును గొంతకాలము పరీక్షించవలె నని సన్యాసివేష  
ముతోఁ బ్రచ్ఛన్నుఁడయి తిరుగు చుండెను.

ధర్మకవచుఁ డిట్లు క్రొత్త రాజ్యాధికారమును బూనిన  
కొన్నిదినములలోనే మదనధా సనెడియకావనసంపన్నుఁడొక్క  
సుందరయువతిని జననీజనకులయింటినుండి లేవదీసి తనయింటఁ బెట్టి  
కొనుట తటస్థించెను. ఈనేరమున కయి రాజభటులు మదనధాసుని  
బట్టుకొని నూతనరాజప్రతినిధిగారి సమక్షమునకుఁ దీసికొనిరాఁగాఁ  
జిరకాలమునుండి యనాదరణ చేయఁబడి యున్న యాపురాతనశాసన  
మునుబట్టి యతఁ డానుందభాగ్యుని చెఱసాలలోఁ బెట్టించి తల  
తీయించివేయుటకు తరపు చేసెను. ఇప్పు డీయపూర్వ దండనమువలనఁ  
పట్టణమునం దంతటను గొప్పసంతోభము కలిగెను. ఎల్లవారును మదన  
ధాసుని యాప్రథమదోషమును తుమించుట యుక్తమని తలఁచి

యండిరి. అప్పుడు ప్రభానమంతి. యైనవృద్ధయుగంధరుడుసహితము జాలిపడినవాడయి మదనదాసునిప్రాణరక్షణార్థమయి చెప్పడలచు కొని ధర్మకవచునియొద్దకుఁ బోయి “అయ్యా! పడుచునేరము చేసిన యీభాగ్యహీనునికి సజ్జనాగ్రగణ్యుడయినముసలితండ్రి యొక్క డున్నాడు. పుత్రశోకమునఁ బరితపించు చున్నయీవృద్ధుని జూచి యైనను మదనదాసుని యీమొదటితప్పిదమును మన్నింపుడు” అని దీనముగా వేడుకొనెను. “ఒక్కరివిషయమున మనము ధర్మశాస్త్రమును మీఠినపక్షమున జనులు ధర్మమునం దాదరము లేనివాడై నిర్భయముగా యధేచ్ఛావిహారమును మఱిగి చెడుదురు. కాబట్టి మన మపరాధులయెడల దయ తలచుకూడదు. ఇతఁడు తప్పక చావ వలసినవాడే” అనిధర్మకవచుడు ఖండితముగాఁబలికి యాతనిప్రార్థన నంగీకరింప నిర్ధాకరించెను.

మదనదాసుడు కారాగృహమునం దుంచబడినప్పుడు సుమిత్రుఁ డనుమిత్రుఁడాతనిజూచుటకయి యచ్చటికిఁబోగా నతఁడు “మిత్రరత్నమా! నాయం దనుగ్రహించి నీవునాకొక్క యుపకారము చేయవలెను. ఈదినముననే యొకవిహారమునందు యోగినిగాఁ జేరఁ దలచుకొన్న నాచెల్లె లయినదయామతి యొద్దకుఁబోయి, ఆమెతో నీప్పటి నాదుర్దశనుజెప్పి నానిమిత్తమయి యొకసారి శ్రమపడి ధర్మకవచుని సన్నిధికిఁబోయి సోదరుని ప్రాణదానముచేయ నాతనినివేడుకొమ్మని చెప్పుము. ఆమెపోయి వేడుకొన్నయెడల ప్రాణరక్షణము గలుగునని నన్నొకయాశః బాధించుచున్నది. ఇతరులమనసున కెక్కువట్లుగా నేర్పుమాటలతో బాధించియెటువంటి వారినైన లోబఱుచు కొనఁగలసామర్థ్య మామెయందున్నది. అంతేకాక యశావనవతియైన కన్య పోయి కాశ్యపింద్రుఁడబడి కన్నీరు కాలువలుగట్ట దీనముగా వేడు

కొన్నప్పుడెటువంటి రాతిగుండె గల కఠినపురుషునిహృదయ మైనను నిమిషములో నీరుగా కరగకమానదు” అని వేడుకొనెను.

మదనదాసునిచెల్లె లయినదయామతి యాదినమునందే మిథిలానగరమునందలి యొకవిహారముతో శిష్యురాలుగాఁ బ్రవేశించి, శిశుశ్రావణకాల మయినతరువాత గురూపదేశమును బొంది యోగిని యయి యాశ్రమస్వీకారము చేయవలె నన్నతలంపుతో నొకసన్యాసిని మఠముయొక్క విధులనుగూర్చి యడుగుచుండెను. ఇట్లుడుగుచున్న సమయములో సుమిత్రుఁ డామఠద్వారము చేరి బిగ్గరగా “ఈమఠములో నున్నవారికి తపోవిఘ్నము కలుగకుండునుగాక!” అని కేక వేసెను. “ఎవరిదో మాట వినఁబడు చున్నది” అనిదయామతిమఠము లోనియోగినితోఁ జెప్పెను. “అది యెవ్వనిదో పురుషునిగొంతుక నీవావలికి పోయి యతఁ డేపనిమీఁద వచ్చెనో తెలిసికొని రా. పురుషునితో నీ విప్పుడు మాటాడవచ్చునుగాని నేను మాటాడరాదు. నావలెనే నీవును యోగినివిగా నభిషిక్తురాల వయినపిమ్మట మన మఠాధిపతిసమ్ముఖమునందుఁ దప్ప నీ వేపురుషునితోను మాటాడ గూడదు. ఆయనసన్నిధియందుసహితము మన మొకపురుషునితో మాటాడఁపడుమున మన మొగ మాతనికి కనఁబడనియ్యఁగూడదు. మొగము కనఁబడనిచ్చినపక్షమున మాటాడఁగూడదు” అని యోగిని పలికెను. “యోగిను లయినమీ కింతకంటె నెక్కువ స్వాతంత్ర్యములు లేవా?” అని దయామతి యడిగెను. “ఇక చాలవా?” అని యోగిని యుత్తరమిచ్చెను. “చాలును. ఇంతకంటె నెక్కువస్వాతంత్ర్యములు కావలెనని నాకోరిక కాదు. ఇక్కడియోగినుల పవిత్రతను కాపాడుట కయి తగినన్నినిబంధన లుండుటయే నాయభిమతము;” అని దయా

మఱి పలుకు చుండఁగా నింతలో మరల వెలుపలినుండి పిలుపు వినఁ బడెను. అప్పు డాయోగిని దయామతినిజూచి “సోదరీ! అతఁడు మరల పిలుచు చున్నాఁడు. నీవు పోయి పలుకుము” అని చెప్పెను. అతట దయామతి గున్ముమువద్దకుఁ బోయి తన్నుఁజూచి నమస్కరించిన సుమిత్ర నాశీర్వాదించి, యిప్పుడు పిలిచినవా రెవ్వరని యడిగెను. అప్పుడు సుమిత్రఁడాయెను గౌరవముతో సమీపించి” ఓకన్యామణీ! నీకు మేలగునుగాక ! ఇక్కడకు క్రొత్తగా నాశ్రమస్వీకారమునిమిత్తము వచ్చినట్టియు మందభాగ్యుఁ డయినమదనదాసుని తోఁబుట్టు వయినట్టియు దయామతి నొక్కసారి నాకంటికిఁ గనఁబఱచి పుణ్యము కట్టుకొనఁగలవా?” అని వేఁడెను. “మదనదాసుఁడు మందభాగ్యుఁడ! అతని కేమితటస్థించినది ? నేనే దయామతిని , ఆతనిచెల్లెలను.” అని యామె విచారముతోఁబలికెను. “దయార్ద్రహృదయ వై నయోసుందరాంగీ ? నీసోదరుఁడు నీకు తనయాశీర్వాచనములు చెప్పు మన్నాఁడు. అతఁ డిప్పుడు జెఱసాలలో నున్నాఁడు.” అని యతఁడు చెప్పెను. “హా ! నాగుండెలు పగులుచున్నవి ! అతని కాగతి యేలపట్టినది ?” అని యామె యడిగెను. అతఁ డొకకన్య నింటినుండి లేవదీసినందునఁ జెఱసాలలోఁ బెట్టఁబడినాఁ డని సుమిత్రఁడు చెప్పెను. “ఆకన్య నా ప్రాణ మయినమనోరంజని కాదుగదా!” అని దయామతి వెచ్చ నూర్చెను. మనోరంజనియు దయామతియు దగ్గఱబంధువులు కాక పోయినను చిరకాల మొక్కపాఠశాలలోఁ జదువుకొన్నచిన్ననాటి చెలికత్తె లగుటచేత వారొండొరులను ప్రాణతుల్యులనుగా భావించు కొనుచుండిరి. మనోరంజనిమనస్సు తనయన్న గారిమీఁదతగిలియుండుట దయామతి యెఱిగిన దయినందున తనచెలికత్తెయొక్కప్రార్థనచేత నాతఁ డాయవివేక కార్యమున కొడఁబడి యుండు నని యామెయూహ

చేసెను. “మనోరంజనియే” అని సుమిత్రుడు చెప్పెను. “అయినపక్షముననాయన్నగా రాచిన్నదానినివివాహమాడవచ్చును.” అనిదయామతి పలికెను. “నీయన్నగా రాకన్నెను సంతోషపూర్వకముగా వివాహము చేసికొనుటకు సిద్ధముగానే యున్నాడు. కాని క్రొత్తరాజప్రతినిధి యంగీకరింపక యాయపరాధమున కయి నీసహోదరునికి మరణదండనమును విధించినాడు. నీవుపోయి నీదయనీయవాక్యముల చేతను ప్రార్థనలచేతను ధర్మకవచునిమనసు కరగించి మెత్తపటిచీనంగాని లేనియెడల : నీసోదరుడు ప్రాణములు విడువవలసినవాడే. ఈకార్యమునందు నీవు నీసామర్థ్యమును జూపవలెను. ఈపనినిమిత్తమే నేను భాగ్యహీనుడయిననీయన్నగారియొద్దనుండి నీయొద్దకు సందేశమును గొనివచ్చినాను.” అని సుమిత్రుడు జాలిపుట్టునట్లుగా జెప్పెను. “అయ్యా ! ఇటువంటియాపత్సమయములో దోడబుట్టిన వాని ప్రాణము నిలుపగలుగుటకు దగినసామర్థ్యము నాయొద్ద నేదియు లేకున్నదిగదా ? ధర్మకవచునిమనసు కరగింపగలశక్తి నాకు గలదని నే ననుకొను.” అని దయామతి నిట్టూర్పు విడిచెను. “నీశక్తినిగూర్చి నీవు సందేహపడఁగూడదు. లేనిపోనియధైర్యమువలన మనముప్రయత్నము చేయుటకు భయపడి మనము పొందగలిగిన మేలునే పోగొట్టుకొందుము. అయ్యా ! నీవు తప్పక ధర్మకవచునియొద్దకు బొమ్ము. కన్యకలు పాదములమీదబడి దుఃఖపడి దీనత్వముతో ప్రార్థించినప్పుడు దేవతలవలెనే మనుష్యులును వరప్రసాదు లగుదురు.” అని సుమిత్రుడు ప్రోత్సాహవాక్యములు పలికెను. “నేనిప్పుడే పోయి యీవార్త మతాధికారులకు విన్నవించి సెలవుగైకొని తిన్నగాధర్మకవచునియొద్దకు బోయెదను. నీవుపోయి నాయుడు దయ యుంచుమని నాయన్నగారితో జెప్పము. కారణసాఫల్య మయినపక్షమున

నావిజయవార్త నీరాత్రియే యాతనికిఁ జెప్పి పంపెదను.” అని పలికి దయామతి సుమిత్రుని బంపివేసెను.

తరువాత వెంటనే బతులుదేటి దయామతి రాజమందిరము నకుఁబోయి ధర్మకవచునియొక్క పాదములమీఁదఁ బడి ‘ఓమహా ప్రభూ! నేను దుఃఖార్తునై దేవరవారితో మొట్టపెట్టుకొనుటకయి వచ్చినాను. దేవర యీదీనురాలిమొట్ట యాలకించి కటాక్షింపవలయును.’ అనివిన్నపము చేసికొనెను. ‘నీవుచేయఁదలఁచుకొన్న విన్నప మేమి?’ అని ధర్మకవచుఁ డడిగెను. ఆమె తాను వచ్చినకార్యమును మహావినయముతో విన్నపముచేసి, యెటువంటి కఠినచిత్తునిహృదయ మయినను కరఁగునట్లు దీనాలాపములతోఁ దనసోదరునికి ప్రాణదానము చేయు మని యాతనిని వేడుకొనెను. “ఓ కన్యామణి! నీవు వచ్చినకార్యమునకు ప్రతిక్రియ లేదు. నీసోదరుని కీవఱకే శిక్షవిధింపఁ బడినది. ఇంక నతఁడు తప్పక చావవలసినవాఁడే.” అనిధర్మకవచుడు చెప్పెను. “అయ్యో! న్యాయమయిన దయినను నాపట్ల రాజశాసన మొంతక్రూరముగా నున్నది! ఇంక నేను నాయన్నగారు మృతుఁడయినట్లెంచుకోవలసినదే. అయ్యా! మీకు దేవుఁడు మేలుచేయునుగాక!”, అని యక్కడనుండి వెడలఁబోయెను. అప్పు డామెవెంట నచ్చిన సుమిత్రుఁడు “అమ్మా! ఇంత వేగముగా నిస్సృహతో మరలుట నీతి గాదు. ఇంకొకసారి పోయి యాయనకాళ్ళమీఁదఁ బడి బ్రతిమాలు కొమ్ము” అని యామెను మరలఁ బురికొల్పెను. అంతట దయామతి మరలఁ బోయి ధర్మకవచునిపాదములఁ బడి లేవక దయచూపవలసినదని ప్రార్థించెను. “ఓకాంతా! తెమ్ము. కాళ్ళమీఁదనుండి తెమ్ము. శిక్ష యీవఱకే విధింపఁబడినందున కార్యము మించిపోయినది.” అని ధర్మకవచుఁడు మరలఁ బలికెను. “నాసోదరుని దేహములో ప్రాణము



లున్నంతవఱకును కార్యము మించిన దనరాదు. దేవరయనుగ్రహమున్నపక్షమున నాప్రార్థనవలన చెడినకార్యమే మరల చక్కపడవచ్చును. రాజులకుఁగాని రాజప్రతినిధులకుఁగాని ధర్మాధికారులకుఁగాని దయను బోలఁదగినయలంకార మింకొకటి లేదు.” అని యింకను జెప్ప మొదలు పెట్టెను. “నన్ను పీడింపక యిక్కడనుండి శీఘ్రముగా వెడలిపోమ్ము” అని ధర్మకవచుఁడు తెగనాడెను. అయినను దయామతి మాత్ర మంతటితో విషువక మఱింత బ్రతిమాలుకొనుచు “అయ్యా! నీస్థితిలో నాయన్నగారును నాయన్నగారిస్థితిలో నీవును నుండినపక్షమున, ఆతనివలె నీవును నింద్రియచార్యల్యముచేతఁ గామవికారమునకు లోబడి యుందువుగాని నీవలె నతఁడుమాత్ర మింతకఠినచిత్తతను వహించి యుండఁడు. ఇప్పుడు నీయధికారమును నాకిచ్చి నిన్ను దయామతినిగాఁ జేయవలె నని యీశ్వరుని ప్రార్థించు చున్నాను. అట్టిభాగ్య మెన్నఁడైన దటస్థించునా? తటస్థింపదు. అపరాధికిని ధర్మాధికారికిని గలభేదము నీకు బోధపడునట్లు చేయుటకై నేనీ నిదర్శనము నూరక చెప్పినాను.” అని నానావిధముల ప్రలపించు చుండెను. “ఓసుందరీ! నీ వింతటితోఁ దృప్తికొందుము. నీసోదరుని దండించు నది రాజశాసముకాని నేను కాను. అతఁడు నాబంధువైనను సోదరుఁడైనను కుమారుఁడైనను, ఈప్రకారముగా జరగితీరవలసినదే. అతఁడు తేపటినదిము చావక తప్పదు.” అని యతఁడు ఖండితముగాఁబలికెను. ‘తేపటిదినమా? ఇంతయాకస్మికముగా ప్రాణముతీయింపక యాతనిని రక్షింపుఁడు. ఇంత శీఘ్రముగా మృతినొందుట కతఁడు సంసిద్ధుఁడుకా లేదు. వంటయింట కోడిపిట్టను జంపవలసి వచ్చినప్పుడు సహితము కొంతకాలము పెరుఁగనిచ్చి మఱి చంపుదురు. అటువంటిస్థితిలో తోడిమానవుని ప్రాణములు కొనుటకై యింతవేగిరపడుట ధర్మమగునా?

నీలోనీవు చక్కగా నాలోచించుకొమ్ము. నాయన్నగారు చేసిననేరమునే చేసియున్నవారు లోకములో ననేకు లున్నను వారిలో నొక్కరికిని మరణదండనము కలుగలేదు. కాబట్టి యిప్పు డిటువంటిక్రూరశిక్షను విధించుటకు నీవే మొదటివాఁడ వగుచున్నావు; అనుభవించుట కతఁడు మొదటివాఁ డగుచున్నాఁడు. నాసోదరుఁడుచేసినయపరాధమునకు లోనగుట పడుచుతనములో నున్నవారికందఱికిని సామాన్యగుణ మగునో కాదో నీహృదయము నడిగి తెలిసికొమ్ము. సర్వసామాన్యమయిన స్వాభావికగుణమని నీహృదయముచెప్పిన పక్షమున నాసోదరునిప్రాణము రక్షింపుము.” అని యామె యాతని హృదయమును మధ్యవర్తినిగాఁ గోరిప్రార్థించెను. ఇప్పుడాతనిమనస్సు కూడ దయామతియొక్క యసమానసౌందర్యమునకు భ్రమించి మదనదాసుఁడు చేసినయపరాధమునే యామెవిషయమునఁ జేయఁ గోరుచున్నందున, దయామతిచేసిన సంభాషణములో నెల్లను కడపటి వాక్యములు బాణములవలె ధర్మకవచునిమనస్సులో దృఢముగా నాటుకొనెను. అప్పు డాతనిమనస్సులో ధర్మకామములకు రెంటికిని పోరాటమారంభముకాఁగా నతఁడు దయామతినుండి తనముఖమును త్రిప్పుకొనెను. “ఓసౌజన్యనిధీ! నన్నుజూచి మొగ మేలత్రిప్పుకొనెదవు? నీకొక్కలంచమును సమర్పించుచున్నాను. నాయెడ ప్రసన్నుడవయి యిటుచూడుము.” అని యామె పలికెను. లంచమన్నమాటకద్భుతపడి యతఁడు “ఏమీ! నాకే లంచమిచ్చెదవా?” అని యడిగెను. “ఓసుజవాగ్రగణ్యా! వేటువిధముగా భవింపఁబోకు నేను నీకిచ్చెద నన్నలంచము భగవంతునికిఁగూడ ప్రీతికరమయినదే. అది ధనకనకరత్నమయ మయినలంచముకాదు. ఇప్పుడునీకు సమర్పింపఁబోవునది ధయాళుఁ డయినప్రాణదాతయొక్కమేలు గోరి రక్షితుఁ డయినతన

జీవనము నీశ్వరసేవకయి ధారపోసిన విశుద్ధకన్యయు నీశ్వరుఁడు మెచ్చు నట్లుగా కృతజ్ఞతతోఁజేయుప్రార్థనారూప మయిన లంచము” అని యామె తనభావమును వివరించెను. ఆమాటలువిని యాతఁడు మఱి మియు పలుకక ‘ఓకాంతా! ఇప్పుడు పొమ్ము తేపు రమ్మ, అని చెప్పెను. తేపు రమ్మన్న చిన్నమాట కామె పరమానందభరితురాలయి యొక్కదినము గడు విచ్చుటచేతఁ దనభ్రాతృవరుని ప్రాణరక్షణార్థము మరల వేఁడుకొనుట కవకాశము కలిగినదని కొంతయాశ పెట్టుకొని యామె యక్కడనుండి కదలి ‘ఈశ్వరుఁడు నీగౌరవమును కాపాడునుగాక!’ అనిపలుకుచు వెడలిపోయెను. ధర్మకవచుఁ డామాటలు విన్నప్పుడు తనహృదయములో “తథాస్తు! నేను నీసురూపసుగుణములనుండి కాపాడఁబడుదునుగాక!” అనుకొనుచుండఁగా నింతలో దుర్వాంశలు మరలవచ్చి యతనిమనస్సును బాధింపఁ జొచ్చినందున నతఁడు తనమనస్సులో “ఏమి యివంత! నేనామెను కామించుచున్నాను; ఆమె మృదుమధురవాక్యములుమరల వినఁగోరుచున్నాను. ఆమె ముఖదర్శనమువలన నేత్రోత్సవము చేసికొనఁ గోరుచున్నాను; ఇది స్వప్నమయియుండునా యేమి? మనుష్యకోటికి ప్రియశత్రుఁడయిన మాయలమారి కాముఁడు మహాతపస్విని వలలోఁ బడవేయుటకయి తపస్వినినే మచ్చు పెట్టుచున్నాడు! ఎంతసౌందర్యముగల జాకాంగ నయు నణుమాత్రమును నాహృదయమును నేటివఱకును చలింపఁ జేయఁగలిగినది కాదు. ఇప్పుడేమోకాని విశుద్ధచరితయైన యీకాంత నాహృదయము సంచలింపఁజేసి ‘నన్ను పరిపూర్ణదాసునిగాఁ జేయుచున్నది. ఇంతవఱకు నేను పురుషులుసుందరులనుగామించిరనివిన్నప్పుడెల్లను జిఱునవ్వునవ్వి యాశ్చర్యపడుచుంటిని. ఆహా! ఏమి యీయాశ్చర్యము!” అని తలపోయుచుండెను.

పాపముతోడి పోరాటములో ధర్మకవచుఁ డారాత్రి తనచేఁ గూరశిక్షపొంది జీవితాశ విడిచి చెఱసాలలో పరితాపపడుచున్న మదనదాసునికంటెను నధిక బాధను బొందెను. ఆరాత్రి యతివేష ముతోనున్నరాజు కారాగృహమునకుఁ బోయి పశ్చాత్తాపమును వైరాగ్యమును బోధించి యీశ్వరభక్తి యుదయింపఁజేసి మనశ్శాంతిని కలిగించినందున చెఱసాలలో మదనదాసుఁడు నిర్విచారముగానే యుండెను. కాని ధర్మకవచునిమనస్సుమాత్ర ముయ్యెలవలె నిటునటు నూఁగులాడుచు చంచలము లయినపాపచింతనలచే బాధపడు చుండెను—ఆతనిమన స్సొకసారి నిష్కళంకురా లయినదయామతిని సన్మార్గమునుండి తొలఁగించి మానధనము నపహరించి యామెను చెఱుపవలెనని యభిలషించుచుండెను; ఇంకొకసారి తాను బుద్ధిపూర్వకముగా చేయఁదలఁచుకొన్న పాపకృత్యమునకు భయపడి పరితాప పడుచుండెను. అయినను కట్టకడపట పుణ్యపాపముల కీప్రకారముగా నయిన పోరాటములో పాపచింతలకే గెలుపుకలిగెను. అందుచేత నిమిషకాలముక్రిందట లంచమన్నపేరు విన్నమాత్రముననే యలికి పడినయాతఁ డిప్పుడు సందేహింప యాకన్యను ప్రియసోదరుని యమూల్యప్రాణదాన మనుదుర్నిరోధన మయినపెద్దలంచముతో తప్పుతోవ కీడ్చుటకు నిశ్చయము చేసికొనెను.

మఱునాఁటియుదయమున దయామతి తన దర్శనమునకు వచ్చినప్పుడు ధర్మకవచుఁ డామె నొంటిగాఁ దనయొద్దకు రప్పించుకొని ఆమెమీఁద తనకుఁ గలిగినవలపును తేటపఱిచి, “ఓదయామతీ! మనోరంజని మదనదాసునివిషయములో చేసినట్లుగా నీవు నీకన్యాత్వ మును నాపాలుచేసినయెడల, నేను నీసహోదరునికి ప్రాణదానము చేసెదను” అని చెప్పెను. “అయ్యా! ఇటువలెనే నాసోదరుడు మనో

రంజనిని కామించినాడు. ఇంతటితప్పిదమునకే మీరాతనిప్రాణములు తీసెదమని చెప్పుచున్నాడు” అని దయామతిపలికెను. “ఓకాంతా మణీ! మదనదాసునికొఱకై మనోరంజని రాత్రివేళ తనతండ్రిగృహము విడిచివచ్చినట్లుగా నీవును రహస్యముగా రాత్రివేళ నాయొద్దకువచ్చునట్లుంపుకొన్నపక్షమున, నీసోదరునిప్రాణము రక్షించెదను.” అని యతడు స్పష్టముగాఁ చెప్పెను. తనసహోదరుని కేనేరముచేసినందున కయి మరణదండనమును విధించెనోయా నేరమునేతానును జేయ నెంచి యతఁ డిప్పుడు కన్యాత్వము దూష్యమగునట్లుగా తన్ను ప్రేరేపించుచుండుటవలన దయామతి మనస్సులో కళవళపడి క్షణకాల మూరకుండి “నాసోదరవిషయమునఁగూడ నేనెప్పుడును నామానరక్షణమునకు భంగమువచ్చెడుసాయమును జేయఁజాలను. న న్నొరులు మెడ మీఁద కత్తిపెట్టి బాధించి చంపఁబూనినను నేనామరణవేదననైన పుష్పహారమువలె వహించి సహించియుండఁగలుగుదునుగాని మాన భంగమునకు సహింపను.” అని తెగనాడి మరల “మీరు నాగుణమును పరీక్షింపవలెనని యిట్లనుచున్నాడుకాబోలును!” అని పలికెను. “పరీక్షినిమి త్తముగాదు. ఈశ్వరునితోడు! నాహృదయపూర్వకముగానే నే నీప్రార్థన చేయుచున్నాను.” అని యతడు చెప్పెను. అటువంటి యవమానకర మయినదుష్కార్యవిషయమై యతఁ డీశ్వర నామమునుచ్చరించినందునకయి కోపపరవశురాలయి “ఓకిరాతుఁడా! నీయీదుశ్చైత్యమును నేను లోకమునకు వెల్లడించెదను. కాచుకో. తత్క్షణము నీవు నాసోదరుని క్షమించి విడిచిపెట్టితివా విడిచిపెట్టు శ్రేడా నే నిప్పుడే పోయి నీవెట్టిపాఁడనోలోకమునకంతకుఁ జా తెదను” అని దయామతి పలికెను. “ఓసుందరీ! తొందరపడఁబోకు. నీమాటలు లోకములో నెవ్వరు నమ్ముదురు? లోకములో పేరుమోసిననాపంథి

గొప్పవానిమాటముందట నీమాట గవ్వకుకొఱగాదు. నీతోఁ బుట్టువు ప్రాణము రక్షింపఁ దలంపుగొంటివా, నాప్రార్థన చెల్లింపుము. లేదా రే పతనిచావు నిశ్చయము. నీవితరులతో నీ యిచ్చవచ్చినట్లు వదర వచ్చును. అయినను లోకమునకు మాత్రము నీనోటినుండవచ్చిన సత్యకథయందుకంటె నానోటినుండి వెడలినయసత్యవాక్యమునందే యెక్కువగౌరవముండును. కాఁబట్టి నీలోనీవు చక్కఁగా నాలోచించు కొని రేపు వచ్చి యుత్తరము చెప్పు” అని యతఁడు నిశ్చంకముగా మరలఁ బలికెను. “నే నీసంగతి యెవ్వరితో మొట్టపెట్టుకోను? నేను జెప్పినను నామాట యెవ్వరు నమ్ముదురు?” అని తనలో దా ననుకొనుచు, ఆతనితో మాటుమాట పలుకక దయామతి యక్కడనుండి గిరుక్కున మరలి తిన్నఁగా తనసోదరుఁ డున్నచెఱసాలవంక నడిచెను. ఆమె చెఱసాల చేరునప్పటికి యతివేషముతోవచ్చి రాజక్కడ మదన దాసునకు హితబోధచేసి యీశ్వరభక్తి నుపదేశించుచుండెను. అతఁ డాసన్యాసివేషముతోనే మనోరంజనియొద్దకు సహితము పోయి యామెతో సంభాషింపఁగా, ఆమె కన్నుల నీరు పెట్టుకొని తనతప్పి దము నొప్పుకొని నిజమయినపశ్చాత్తాపముతో కామవికారమునకు మనఃపూర్వకముగా లోఁబడుటలో మదనదాసునికంటెఁ దానేయధిక దోషము చేసితి నని చెప్పెను.

దయామతి చెఱసాలలోఁ బ్రవేశించి సోదరుఁడు కంట బడ గానే కన్నీరునించుచు “అన్నా! నీ కాత్మరక్షణము కలుగునుగాక నీవు సత్సంగమమునఁ బ్రొద్దుపుచ్చుచున్నావు” అని పలికెను. ఆమాటవిని “ఎవరువారు?” అని రాజామెవంకఁజూచి “లోపలికిరమ్ము ఇటువంటిచల్లనిమాట పలికినవారి నాదరింపకుండరాదు.” అని పలికెను. “అయ్యా! నేనీమదనదాసునితో లెక్కరెండుమాటలు

మాటాడి వెడలిపోయెదను. మీరు క్షణకాలము దూరముగా నుండవలెను” అని దయామతి యతనిని తొలగ వేడుకొనెను. రాజు వెంటనే యాచోటు విడిచి, కావలివానిని బిలిచి తన్ను వారిసంభాషణము వినఁబడుస్థలమునందుఁ గూరుచుండఁ బెట్టుమని యడిగి వాడుచూపిన రహస్యస్థలమునందుఁ గూరుచుండెను. అప్పుడు మదన దాసుఁడు తన చెల్లెలినిజూచి “సోదరీ! ఏమిశుభవార్త?” అని యడిగెను. “నీవు రేపటిదినము దేహము విడుచుటకు సంసిద్ధుడవయి యుండవలెను” అని యామె యుత్తరముచెప్పెను. “ఓదయామతీ! దీనికేదియు ప్రతిక్రియలేదా?” అని యతఁ డత్యాతురముతో మరల నడిగెను. “ఉన్నది దానికి నీచొప్పుకున్నయెడల, గౌరవము పోగొట్టుకొని నీవు మానహీనుడ వగుదువు” అని యామె గంభీరస్వరముతో బలికెను. “ఓసహోదరీ! అదియేదోనన్నాక సారివిన నైననువిసనిమ్ము.” అని నిస్పృహతో బలికెను. “మదనదాసా! నీవదివిన్నచోస్థిరమయిన కీర్తికాయమును బోగొట్టుకొని యస్థిర మయినయీహేయకాయమును వ్యర్థముగాఁ గొంతకాలము నిలుపుకొనుట కాశపడుదువేమో యని నాకు భయ మగుచున్నది. నీవు మృతికి సంసిద్ధుడవయి యున్నావా? మరణమన్న భయపడుట యెట్టివారికిని సహజముగా నున్నది. మరణవేదన మనము నిత్యమును కాలిక్రింద నలగద్రొక్కుచీమ కెంతయుఁడునో మనకు నంతేయుఁడును.” అని దయామతి చెప్పమొదలుపెట్టెను. “ఇట్టి పిటికిమందు వేసి నన్నేల వృథాగా చంపెదవు? నేను చావవలసి యున్నయెడల, చేతులు చాచుకొని యెదురుగాఁబోయిమృత్యుదేవతనుకొఁగిలిచుకొందురుగానిదుష్కీర్తికాంతను నేను వర్జితునా?” అని మదనదాసుఁడు విచారముతో బలికెను. “ఓమదనదాసా! నీనిప్పు డన్నచూట మనచనిపోయిన



పెద్దలు విన్నను మెచ్చుకోదగినదిగా నున్నది. నీవు చావవలసిన దే పయికి మేకవన్నెపులివలె సాధువర్తనుఁడుగాఁ గనఁబడుచున్న యాధర్మకవచుఁడు నేను నాకన్యాశ్వమూఱుడిచేసి తనపాలు చేసినపక్షమున నీకుప్రాణదానముచేయునట ! అతఁడు నామానమును గోరక ప్రాణమును గోరియుండినయెడల నీనిమిత్తమయి నాప్రాణమునుగడ్డి పరకవలె విడిచిపెట్టియుందును”, అనియామె చెప్పెను. “ఓదయామతీ”, నామీఁద నీకుఁగల దయయొక్క ఋణమును నేను తీర్చుకోఁజాలను., అని యతఁడు పలుకుచుండెను. “బహు భాషలెందుకు? రేపటియదయ కాలమున నీవు చావు సిద్ధముచేసికొని యుండుము” అని చెల్లెలనెను. “చావు భయంకరమైనదికదా!” అని యన్నయనెను. “అవమానము చావుకంటెను నధికభయంకరమయినదిసుమా!” అని చెల్లెలు మరలఁ పలికెను. ఇప్పుడు మరణవిచారము బలపడి యాతనిహృదయమునాక్రమించి వివేకము నందుండి పోఁగొట్టినందున, పాపము చేసినవారి కొక్కరికిఁదక్క నితరుల కూహింపనలవిగాని యనుభవైకవేద్యములయిన మరణవేదనలను మనస్సులో ననుభవింపుచు మదనదాసుఁడు “నాప్రియసోదరీ! నాప్రాణములెట్లయినను నిలుపుము. ప్రాణములెవ్వరికిని దీపికదా! సోదరప్రాణరక్షణార్థమై నీవు చేసెడి యాయల్ప పాపము దేవున కసమ్మతముగాక పుణ్యకార్యమే యగును.” అని దీనముగాఁ బలికెను. “ఓరిపిఱికిపందా! ఓరి నీతి పూలినపాపీ! నీచెల్లెలి యవమానమువలన నీప్రాణములు కాపాడుకొనఁ జూచుచున్నావురా? చీ! చీ! చీ! ఒక్కటిగాక నీకు నూఱుకిరన్నులున్నను వానినెల్ల నీచెల్లెలి సిగ్గుపాలుమాడనోద్బుటకంటె ముందుగా నొక్కొక్కదానినే కోయుటకొగ్గఁగలమానవంతున కుండవలసిననీతిగుణలేశము నీయందున్నదనుకొన్నాను.” అని యామె యన్నగారిని దూఱనాఁడు



చుండఁగా నతఁడు ‘నాప్రాణతుల్యవైన యోప్రియసోదరీ! నామాట విను—” అని తన కార్యల్యమునుగూర్చి యేమోక్షమార్పణచేయఁ బోవుచున్న సనుయములో రాజక్కడకువచ్చి “ఓమదనదాసా! నీకును నీచెల్లెలికిని జరగినసంభాషణమును నేను గోడచూటుననుండివిన్నాను. ధర్మకవచుఁ డీచిన్నదానిని చెఱుపవలెనని యెంతమాత్రమునుద్దేశించి యుండఁడు. ఈమెమనశ్శుద్ధిని పరిశోధించవలెననియే యతఁడీమాట యనియుండును. ఈమె నిష్కళంక మయినమనఃపరిశుద్ధత కలదయి యాతనిప్రార్థనను నిరాకరించుచు శ్లాఘ్య మయినయుత్తరము చెప్పి నందునకయి యతఁడు మనస్సులో నపారప్రమోదము నొందియుండును. అతఁడునిన్ను క్షమించునన్నయాశ కవకాశము లేశమునులేదు. కాఁబట్టి నీవీశ్వరప్రార్థనములో గడియలు గడుపుచు, దేహవియోగ మునకు సంసిద్ధుఁడ వయి యుండుము.” అని యుపదేశించెను. అతని మాటలవలన మదనదాసుఁడు తెలివి తెచ్చుకొని పశ్చాత్తప్తుఁ డయి “ఓప్రియసోదరీ! నాయపరాధమును క్షమింపుము. నేను ప్రాణముల మీఁద నత్యాశనుబెట్టుకొని యున్నాఁడనుగాన, ఆయాశను దెగఁ గోయుటకయినేను పనిచేసికోవలెను.” అని తాను చేసినయపచారము నకు సిగ్గును వ్యసనమును పొందినవాఁ డయి తనమొగము చెల్లెలికిఁ జూపఁజాలక లోపలికి లేచిపోయెను.

అప్పుడు రాజు దయామతితో నొంటిగా నున్నందున, “నిన్ను సౌందర్యవతినిగాఁ జేసినయీశ్వరుఁడు నిన్ను మహాగుణవతినిగాఁగూడ జేసి యున్నాఁడు” అని పలికి యామె నీతివర్తనమును మనోరార్థ్యమును గొంత శ్లాఘించెను. “అయ్యా! పాపము! పరమదయాళుఁ డయినరాజు ధర్మకవచుఁ డేమోమంచివాఁడని గ్రాంతిపడి మోస పోయినాఁడుగదా! ఆయన యెన్నటికైన మరలవచ్చి తనరాజ్యమును

వహించి నాకు దర్శనమిచ్చి మాటాడుట తటస్థించినపక్షమున, నే నీరాజప్రతినిధియొక్క గుట్టంతయు బయలుఁ బెట్టెదను.” అని దయా మతి పలికెను. తాను బయలుఁబెట్టెద నని బెదరించుచున్న గుట్టు నిప్పుడే బయలుఁబెట్టుచున్నా నని దయామతి యెంతమాత్రము నెఱుఁగదు. “నీవు చెప్పిన దంతయనాదరణీయము కాదుగాన యిప్పు డున్నస్థితిని బట్టి చూడఁగా ధర్మకవచుఁడు నీవు తనమీఁద మోపిన నేరమును తప్పించుకోవచ్చును. కాఁబట్టి సీకు నే నొక్కహితబోధ చేసెదను ; నీవు దాని నాదరించి వినవలెను. నీ విప్పు డొక్కపుణ్యకార్యమును జేసి నిష్కారణముగా బాధితురాలయి యున్ననిరపరాధిని యగు నొకసుందరికి మహాపకారమును నీసహోదరునికి కూరశిక్షావిమోచనమును నీవిశుద్ధచరిత్రమున కనుమాత్రమును కళంకమును కలుగ కుండఁ జేయవచ్చును. ఈసంగతి విన్నపక్షమున రాజుపరమానంద భరితుఁ డగును.” అని రాజుత్తరము చెప్పెను. పాపకార్య మొక్కటి కాకపోయినపక్షమున, ఎటువంటిసాహసకృత్యమును జేయు మన్నను జేయుటకు తాను సంసిద్ధురాలనై యున్నానని దయామతి మాఱు పలికెను. సుకృతము సదా ధీరత్వము కలదిగానే యుండును గాని యెప్పుడును భీరుత్వమును గలిగి యుండదని పలికి, కొంతకాలము క్రిందట సముద్రములో నోడ మునిగినప్పుడు మృతుఁడైనమహావీరుఁ డయినవీరవర్మయొక్క చెల్లెలు పద్మావతిపేరు నీ వెప్పుడైన విన్నావా యని రా జడిగెను. “విన్నాను. ఆమె మిక్కిలి దొడ్డయిల్లాలనియెల్ల వారును జెప్పుకొందురు” అని దయామతి చెప్పెను. “ఆసాధ్వీమణి ధర్మకవచునిభార్య. ఆమె కన్నగారు మహాదార్యముతో నిచ్చిన యమూల్య మయినయరణ మంతయు నతఁడు పోయినపడవతోనే మునిగిపోయినది. పాపము ! ఆమె కందువలన నెంతవిపత్తు వచ్చినదో

విన్నావా? ఆపతివ్రతాతిలకము ప్రాణతుల్యుఁ డయినయన్నగారిని  
 బోగొట్టుకొనుటయేకాక యాధననాశమువలనఁ బయి కెంతో మంచి  
 వాఁడుగాఁ గనఁబడుచుండెను తనభర్తయొక్కయనుగ్రహమునుగూడ  
 బోగొట్టుకొన్నది. నిర్మలచరిత్ర యైనయామెయం దేదో తాను  
 దుష్ప్రవర్తనమును గనిపెట్టినట్టు నటించుచుచు సోదరమరణదుఃఖము  
 చేత విలపించు చున్నయామెను విడిచిపెట్టి, ధర్మకవచుఁడు ధనము  
 పోయిన దన్నవిచారముచేత భార్య నొల్లక మఱింత దుఃఖముపాలు  
 చేసెను. ఇటువంటియన్యాయప్రవర్తనమువలన మఱియొకసుందరి  
 కయినపక్షమున తనమనస్సులోఁ గలయనురాగరస మింకిపోవలసినదే  
 కాని యీసాధ్వీమతల్లికిమాత్రము ప్రవాహమధ్యమున నేదై ననడ్డు  
 పడినపక్షమున నది మఱింత యరువడితో పొరలి పారునట్లుగా మన  
 సులోనివలపువెల్లువ తొంటికంటెను నధికోద్రేకముతో తన్ను నిరో  
 ధించుకూర్చుఁ డయినభర్తమీఁదికి పరుగువాటుచున్నది.” అని చెప్పి  
 దయామతి ధర్మకవచునియొద్దకుఁ బోయి పయి కాతఁడు కోరినపని  
 కంగీకరించినట్టు నటించి నాటియర్ధరాత్రమున వచ్చెద నని చెప్పు  
 నట్టును తన్ములమున మదనదాసునియొక్కప్రాణము రక్షించి తరు  
 వాత పద్మావతికి దయామతివేషము వేసి చీకటిలోధర్మకవచునిగలిసి  
 కొనుటకయి సంకేతస్థలమునకు దయామతికి మాటుగా పద్మావతిని  
 బంపునట్టును తానాలోచించిన యుపాయమును దెలిపి యాకపట  
 సన్న్యాసి “ఓకుమారీ! పుణ్యశీలురాల వయిననీ వీపని చేయుట కెంత  
 మాత్రమును సంశయింపవలసినపని లేదు. ధర్మకవచుఁ డామెభర్త  
 భార్యాభర్తల నిద్దఱి నొకటిగాఁ గూర్చుటవలనఁ బుణ్యమేకాని  
 సాపము రాదు” అని బోధించెను. దయామతి యీయుపాయమున  
 కైంతయు సంకోఘించి రాజుపదేశించినప్రకారముగా చేయుట కయి

యప్పుడే వెడలిపోగా, రాజను పద్మావతి కీసంగతిని దెలుపుట కయి  
యామెయొద్దకు పోయెను. ఇంతకు పూర్వమే యతఁడు సన్యాసివేష  
ముతో భాగ్యహీనురాఁ లయినయాయిల్లాలియొద్దకుఁ బోయి పర  
మార్థోపదేశము చేసి దుఃఖోపశమనము చేయుటకయి రాకపోకలు  
చేయుచు, అట్టిసమయములయం దామెనోటినుండియే పయిసంగతి  
నంతను దెలిసికొనెను; అతఁడు పరిశుద్ధు డయినపుణ్యపురుషుఁడని  
యామెమనస్సులో దృఢముగా నమ్మియున్నందున అతఁడు తానేర్ప  
ఱచిన యుపాయమునుగూర్చి చెప్పఁగానే యతఁ డాజ్ఞాపించినట్లు  
చేయుట కయి వెంటనే యొప్పుకొనెను.

రా జేర్పఱచినప్రకారముగా ధర్మకవచునితో మాటాడిదయా  
మతి పద్మావతియింటికి వచ్చునప్పటి కామెనిమిత్తము రా జక్కడనే  
వేచియుండి “నీవు మంచినమయమునకు వచ్చినావు. ఆమహానుభావుని  
వద్ద విశేషము లేమి” అని యడిగెను. దయామతి తాను కార్యసాధ  
నము చేసికొని వచ్చినక్రమము సర్వమును నివేదించి, ధర్మకవచుని  
గృహముతోఁ జేరి చుట్టును మంచయిటుకగోడ గలయుద్యానవన  
ములో పడమటివైపున నొకద్రాక్షతోట గల దనియు, ఆతోట  
లోనికిఁ బోవుట కొకగుమ్మ మున్నదనియు చెప్పి యతఁడు తనచేతి  
కిచ్చిన రెండుతాళముచెవులను రాజునకును పద్మావతికినిజూపి యందు  
పెద్దచెవితో తాళముతీసి ద్రాక్షతోటలోనికిఁ బోవచ్చు సనియు  
చిన్నచెవితోతాళముతీసి తోటలోనిదొడ్డితోఁగ్రవనుండి గృహారామము  
నకుఁ బోవచ్చుననియు, నిశీధసమయమునం దతని నక్కడఁ గలసి  
కొనునట్లు తానుసంకేతముచేసి తనసోదరునికి ప్రాణదానము చేయున  
ట్లతనిచేత వాగ్దానముఁ బడసివచ్చితినియు ఎవ్వరైన వెనుక వచ్చు  
చున్నారేమో యని యడుగడుగున తిరిగితిరిగి చూచుచు తనకంత

స్వర మెవరికైనఁ దెలియునేమో యన్నభయముచేత గుండెలు  
తటతటఁగొట్టుకొనఁ హీనస్వరముతో గుసగుసలాడుచు నతఁడు రెండు  
సారులు తనకు దారిచూపఁగఁ దాను పరిశీలనతో స్థలమునంతనుఁ  
జూచివచ్చితినినియు, అక్కడ నడచినకథ యాద్యంతము పూసగుచ్చి  
నట్లు క్రిమముగా వినిపించెను. “మీయుభయులకును జరిగిన సంకే  
తము పద్మావతి తెలిసికొని యాచరింపవలసినవి మఱియే వయిన  
నున్నవా? అని రాజడిగెను. “మఱేవియు లేవు. ఇంతే ఈమె  
చీకటి పడినతరువాత వెళ్ళవలెను. అక్కడ నేనల్పకాలముమాత్రమే  
యతనితో నుండెద ననిచెప్పి, నావెంట నొకసేవకుఁడు తోడువచ్చు  
ననియు నాసేవకుఁడు నాయన్నగారిపనిమీఁదనే నే నక్కడకుఁ బోవు  
చున్నట్లనుకొను ననియు నతనికి బోధపడునట్లు చేసినాను.” అని  
దయామతి చెప్పెను. ఆమె నిర్వహించుకొనివచ్చిన కార్యరీతియొక్క  
నిపుణతకు రా జామెను మెచ్చుకొనెను. అంతట దయామతి పద్మా  
వతివంకఁ దిరిగి “ఓసోదరీ! నీవాతనియొద్ద సెలవుగైకొని మరలివచ్చు  
నప్పుడు నీవుచేయవలసినపని కొంచె మున్నది. నీవప్పుడు సూక్ష్మ  
స్వరముతో “నాసోదరునిమాట మఱవకుండవలెను అని మాత్రము  
చెప్పిరావలెను.” అని చెప్పెను.

ఆరాత్రి పద్మావతిని సంకేతస్థలమునకు దయామతివెంటఁబెట్టు  
కొనిపోయి తా నీయుపాయముచేత తనమానమును కాపాడుకొను  
టయే కాక యన్నగారిప్రాణములనుగూడఁ గాపాడఁగలిగితి ననుకొని  
యపరిమితసంతోషము నొందెను. అయినను రాజమాత్రము మదన  
దాసునిప్రాణరక్షణవిషయ మయి తృప్తినిొందక యానడిరేయి  
తాను కారాగృహమునకుఁ బోయెను; అర్థరాత్రిమప్పు డతఁ డక్క  
డకుఁ బోవుటయే తేమకరమయ్యెను; అతఁ డారాత్రి చెఱసాలకుఁ

బోయియుండని పక్షమున ఆరేయియే మదనదాసుని శిరశ్చేదము చేసియుందురు. రాజు కారాగృహమునకుఁ బోయిన కొంతసేపటికి క్రూరకర్ముఁ డైనరాజప్రతినిధియొద్దనుండి యారాత్రియే మదనదాసుని శిరస్సునుఖండించి సూర్యోదయము కాకమునుపే తనకు తెచ్చి చూపవలసినదని యుత్తరువు వచ్చెను. కాని రాజు కారాగృహాధికారితో మాటాడి మదనదాసుని తలదీయుట నిలుపునట్లుచేసి నాటి ప్రాతఃకాలమున చెఱసాలలోమృతినొందిన యొక కారాబద్ధునియొక్క శిరస్సును గొనిపోయి చూపి ధర్మకవచుని వంచించునట్లు వాని నొడఁబఱచెను. కారాగృహాధికారి యెంతమాత్రము ననుమానపడక రాజును నిజమయిన సన్యాసియనియే విశ్వసించినను, వాఁడు మదనదాసుని శిరశ్చేదము నాపుట కొకపట్టున నొప్పుకొననప్పుడు రాజావలికిఁబోయి మరలవచ్చి రాజుచేవ్రాల్తుతోను ముద్రితోను నున్న యొకయుత్తరమునుదెచ్చి వానికిఁ జూపెను. ఆయుత్తరము రాజు స్వహస్తముతో లిఖించినదగుటయు మదనదాసుని ప్రాణరక్షణము చేయుట రాజాభిమత మగుటయు నావ్రాతవలనఁ గనిపెట్టి, రాజు తన కాపుఁడుగా నున్నయీసన్యాసిచేత రహస్యముగా నీయాజ్ఞను పంపి యుండునని నిశ్చయించుకొని, రాజాజ్ఞను మన్నించి మదనదాసుని ప్రాణరక్షణము చేయుట కొప్పుకొని, మఱునాటియుదయమున వాఁడొమ్మతునియొక్కతలను నటికి ధర్మకవచునియొద్దకుఁ గొనిపోయి చూపెను.

అంతట రాజు కొన్ని హేతువులచేత యాత్ర మాని తాను మరల రాజ్యభారము వహింపవలసి వచ్చినదని తనపేరుతోనే ధర్మకవచుని కొకయుత్తరము వ్రాసి, దానిలో నాతఁడు ప్రాతఃకాలముననే తన్ను పురబహిర్వారమువద్దనే కలిసికొని యక్కడనే యధి

కారము నొప్పగించవలసినదని యాజ్ఞాపించెను. ఆ యుత్తరములోనే తనప్రజలెవ్వరైనఁ దమకు జరిగినయన్యాయములనుగూర్చి మొట్టపెట్టుకొనఁ దలఁచినపక్షమున పురములోఁ దాను ప్రథమప్రవేశము చేయునప్పుడే వీధిలోఁ దన్ను సందర్శించి విన్నపము చేసికొనవచ్చునని పురవీధులలో నెల్లఁ జాటింపవలసిన దని యుత్తరువు చేసెను.

తనసోదరుని గలిసికొనుట కయి దయామతి యక్కడకువచ్చునని యెఱిఁగి రాజు సన్యాసివేషముతోనే తెల్లవాఱుజామున చెఱిసాలకుఁ బోయి యామెరాకకయి ప్రతీక్షించుచు, ఆమెవచ్చి తన్నడిగినప్పుడుకొన్ని రహస్య కారణములను బట్టిమదనదాసునిశిరస్సు ఖండింపఁ బడినట్లు చెప్పుటయే యుచితమని తలఁచుకొని యట్లు చేయుటకు నిశ్చయించుకొనియుండెను. ఇంతట దయామతి యచ్చటికివచ్చి తనయన్నగారిని విడుదలచేయుటకయి ధర్మకవచుఁడు పంపినప్రాణప్రదాన పత్రిక వచ్చిచేరినదా యని విచారించఁగా అతఁడు “నీయన్నగారిని ధర్మకవచుఁ డీలోకమునుండి పంపి వేసినాఁడు. ముండెము నెడఁబాసిన మదనదాసుని శిరస్సు రాజప్రతినిధియొద్దకుఁ బంపఁబడినది.” అని చెప్పెను. విడుగువంటి యావార్త చెవినిబడఁగా నే శోకసంతప్తురాలయి యాకాంత దేహముమఱచి “ఓదిక్కుమాలిన మదనదాసా! ఓదయామతీ! నీవెంత నిర్భాగ్యురాలవైతివే! ఓక్రూరచిత్తుఁడా! ధర్మకవచా! నీవెంత పాపాత్ముఁడవురా! ఓలోకమా! న్యాయమెక్కడనున్నది?” అని బహువిధముల ప్రలపింప మొదలుపెట్టెను. ఆమాయసన్యాసి యామె నూఁడించి ధైర్యము చెప్పి, ఆమె కొంతదుఃఖశాంతి పొంది స్వస్థచిత్తయైన పిమ్మట రాజనాటియందయముననే రాజభానికి రాఁబోవుచున్నాడని చెప్పి ఆమె ధర్మకవచుఁడు చేసినయన్యాయమునుగూర్చి రాజుతో మొట్టపెట్టుకోవలసిన క్రిమమంతయు నామె కుపదేశించి



విచారణలో మొట్టమొదట నిమిత్తము లామెకు వ్యతిరిక్తముగా నున్నట్లు కొంతవఱకు కనబడినను భయపడవలదని దిటపుచెప్పెను. రాజిట్లు దయామతికిఁ జేయవలసినబోధను జేసి యామెను విడిచిపోయి తిన్నగా ప్రభావతిగృహమునకు నడిచి యామె యేప్రకారముగా వర్తింపవలయునో యావివరమంతయు నామెకు సవిస్తరముగా బోధ పఱచెను.

అటుతరువాత రాజుసన్యాసి వేషముతో నున్న పుటితన కాషాయ వస్త్రములను విడిచి రాజయోగ్యము లైనయమూల్యవస్త్రములను ధరించి యితర రాజచిహ్నములనుదాల్చి, తనయాగమమునభినందించుటకయి వేచియున్న వేలకొలదిప్రజలు అవ్యాజభక్తి కలవారయి మంగళపాద్యములతో నెదుర్కొని జయజయధ్వనులు బోరు కలుగ నానందించుచుండఁగా, మిథిలానగరములోఁ బ్రవేశించెను. అప్పుడు ధర్మకవచుఁడు పురబహిర్వారమువద్దకు రాజున కెదురుగాఁ బోయి, రాజాధికారసూచకములయినముద్రలు మొదలయినవానిని రాజునకు విధ్యుక్తముగా నొప్పగించెను. ఆసమయమునందు గుంపులోనుండి తన విన్నప మాలింపవలసినదని మొఱ్ఱయిడుచు ముందుకువచ్చి దయామతి యిట్లు మనవిచేసికొన నారంభించెను—‘న్యాయకర్తవయినయోమహా ప్రభూ! ఒకకన్య నింటినుండి లేవదీసినందునకయి మరణదండనము నొందిన మదనదాసనువాని లోఁబుట్టువును నేను. నాసోదరుని తీమించి ప్రాణదానము చేయవలసినదని నేను దీనురాలనయి ప్రభువయిన ధర్మకవచునిపాదములమీఁదఁ బడినాను. నేనాతని నెంతదీనముగా ప్రార్థించినో, మొదట నాప్రార్థన నాతఁడెట్లు నిరాకరించెనో, మరల నేనెట్లు వేడికొంటినో, దీర్ఘమునున యాకథయంతయు నేనేలినవారికి నివేదింప వలసినయావశ్యకము లేదు. అవాచ్యమునున దానిపర్వవసానము



నూత్రము దుస్సహదుఃఖముతోను లజ్జతోను దేవరవారికి మనవిచేసి  
 కొనెదను. నేనెన్నివిధములఁ బ్రార్థించినను ధర్మకవచుఁడు దయార్థి  
 చిత్తుఁడుగాక, తన్నుకాముఁడు ప్రేరేపించి పాపకార్యమునకు నేనంగీ  
 కరించి తనకు నామానమును సమర్పించినంగాని నాప్రార్థన చెల్లించి  
 నాసోదరుని విడుదలచేయననిచెప్పెను. కొంతసేపునాలోనేనుత్రొక్కట  
 పడి పాపభీతిచేత పరితపించి, సోదర స్నేహము నామనోదార్థ్యము  
 నడఁగఁద్రొక్కఁగా, తుట్టతుదకు నేనుమానభంగమునకుసహించిధర్మ  
 కవచుని ప్రార్థన నంగీకరించి లోబడినాను. అయినను ధర్మకవచుఁడు  
 తానుచేసిన వాగ్దానముతప్పి, మఱునాటివేళువను నాసోదరునితల  
 తఱుగుట కుత్తరవృపంపెను.” అనిచెప్పుచుండఁగా రాజుతానామాటలు  
 నమ్మునట్టుగానటించెను. అప్పుడు ధర్మకవచుఁడు రాజశాసనమునుబట్టి  
 మరణదండనము నొందిన సోదరునిమరణదుఃఖావేశమువలన మతిచెడిన  
 దయి యాచిన్నదట్లు వదరుచున్నదని మనవిచేసెను. ఇంతలోతనగొడ  
 వను మొఱు పెట్టుకొనుటకయి పద్మావతికూడ రాజసన్నిధికి వచ్చెను.  
 పద్మావతి యీప్రకారముగా రాజునుసమీపించి “ఓమహాప్రభూ! సత్య  
 మున కెప్పుడును జయముకలుగవలెను. ఇప్పుడు దయామతి చెప్పిన  
 మాటలు సత్యములుకావు. నే నీతఁడు విధ్యుక్తముగా వివాహమాడిన  
 భార్యను. తాను ధర్మకవచునితోఁ గడపితి నన్నరాత్రి నే నీతనితో  
 తోటలోఁగడిపినాను. ఇదిసత్యము. ఇందువిషయమయి నేనేమిబాస  
 చేయుమన్ననుచేసెదను.” అనిపలికెను. అంతట తనమాటల యొక్క  
 సత్యమునుగూర్చిబ్రహ్మానందస్వామినడిగి తెలిసికొనవలసినదని దయామతి  
 చెప్పెను. రాజు తాను సన్యాసివేషముతో ప్రచ్ఛన్నుడయి యున్న  
 ప్పుడు బ్రహ్మానందస్వామియనుపేరు పెట్టుకొని పట్టణములో గూఢముగా  
 తిరుగుచుండెను. దయామతియుపద్మావతియు నిద్రఱునుగూడ రాజుతమ

కుపదేశించినరీతిగా నొక్కయక్షరము నైనను మీఱక నడుచు  
కొనిరి. మిథిలానగరమునందు సర్వజనసమక్షమున దయామతియొక్క  
నిర్దోషిత్వమును స్థాపింపఁదలంచి రాజీయంత్రము పన్నెను. అటువంటి  
హేతువుచేతనే వారిద్దఱును తమకథలో కొంత వ్యత్యాసము కలుగు  
నట్లుగా చెప్పిరన్నమాటను లేశమయినను చింతింపక ధర్మకవచుఁడు  
పరస్పరవిరుద్ధముగా నున్నవారిసాక్ష్యమువలననే దయామతి తన  
మీఁదమోపిన నేరమునుండి తప్పించుకొని తాను పరిశుద్ధుఁడయినట్లు  
లోకమునకుఁ గనఁబఱుపఁదలంచుకొని, అకారణముగా నిరపరాధిని  
పరులుదూషించునప్పుడుకలిగెడుకోపమునునభినయించి క్రూరదృష్టితోఁ  
జూచుచు “ఓమహారాజా! ఇంతవఱకు నేను నవ్వుచు నూరకున్నాను.  
ఇప్పుడు నాకు శాంతత పోవుచున్నది. ప్రస్తుతస్థితినిబట్టి చూడఁగా  
నెవ్వఁడో ఘనుఁడొకఁడు తానుచాటున నాయకుఁడుగానుండి ప్రేరేపించి  
యీయిద్దఱు చెడుపడుచులచేతను పయి కీయాట యాడించుచున్నట్లు  
కనఁబడుచున్నది. ఈదుర్మయమును బయికిఁ దీయుటకు దేవరవారు  
నాకనుజ్ఞయియ్యవలెను.” అని వేఁడెను. “నీమాటలు నాకామోదకర  
ముగానున్నవి. నీ వన్నట్లేదుర్మయమును తప్పక పయికిఁదీసి దోషిని  
నీ మనస్సునకు తృప్తికలుగునట్లు కఠినముగా శిక్షింపవలసినదే.  
మంత్రియుగంధరా! కొంచెము శ్రమచేసి యీధర్మకవచునితోఁ గూరు  
చుండి యిందలిదోషమును వెలికిఁదీయుటకయి నీవితనికి తోడుపడుము;  
వీరిని ప్రేరేపించినసన్యాసిని నే నిప్పుడే పిలిపించెదను; అతఁడు వచ్చిన  
తరువాత విచారణచేసి సత్యమును కనుగొని చేసిననేరమునకు తగి  
నట్లుగా నీమనసు వచ్చినశిక్ష చేయుము. నేను కొంచెముసేపు మిమ్ము  
విడిచి యావలికిఁ బోయిరావలెను. ఓధర్మకవచా! ఈయప్రతిష్ఠ వ్యవ  
హారముగో దోషనిర్ధారణము చేయువఱకును నీవిక్కడనుండి కదలఁ

బోకు” మని చెప్పి, రాజక్కడనుండి వెడలిపోయెను. తనవ్యవహారములలో తన్నేమధ్యవర్తినిగాను ధర్మకర్తగాను నిర్ణయించినందునకయి ధర్మకవచుఁ డెంతో సంతోషించెను. రాజు తన వేషమును మార్చి క్రొత్త వేషము వేసికొనుటకొఱకే యావలికిఁ బోవలసినవాఁ డయినందున, వెంటనే కాషాయవస్త్రధారణముచేసి నెత్తినిండ ముసుగు వేసికొని సన్యాసివేషముతో మరల వచ్చి యుగంధరు ధర్మకవచుల యెదుట నిలువఁబడెను. వృద్ధుఁడయిన యాయుగంధరుఁడు తనయుత్తమస్వభావమునుబట్టి ధర్మకవచుఁనిమీఁద నిష్కారణముగా మిథ్యాదోషారోపణము చేసినారని నమ్మి యాకపటసన్యాసినిజూచి “ఓయతీంద్రా! నీవీశ్రీలను ధర్మకవచునిమీఁద మిథ్యాపవాదము వేయుఁడని బోధించి పంపినావా?” అని యడిగెను. ఆమాయసన్యాసి తనకంఠముమార్చి మాటుగొంతుకతో “రాజెక్కడనున్నాఁడు?” నేనుచెప్పెడిది వినవలసిన వాఁడు జనకమహారాజు” అని యుత్తరముచెప్పెను. “ఆరాజిప్పుడు మాలో నేయున్నాఁడు. నీవు చెప్పఁబోవుదానిని మేమే యాతనికి బదులుగా వినియెడము. చెప్పెడిదేమో న్యాయముగా జెప్పు” అని యుగంధరుఁ డడిగెను. ఆయన యప్పుడు దయామతియొక్క వ్యవహారమును తీర్ప వలసిన భారము నామె యెవ్వరిమీఁద నిండమోపెనో వారి మీఁదనే పెట్టినందునకయి నిర్భయముగా రాజును దూషించి, తాను మిథిలానగరము నందె ప్రచ్ఛన్నుఁడుగా నుండి యనేకశార్జన్యములను కన్నులారఁ జూచుచు సహించి యూరకున్నందునకయి రాజు ననేకవిధముల యధేచ్ఛముగా నిందింపఁజొచ్చెను. యుగంధరుఁ డాదూషణోక్తులకు సహింపలేక ప్రభుభక్తికొంచెమయినను లేక రాజునిదచేసినందునకయి యామాయయతిమీఁద కోపపడి, రాజద్రోహము చేసిన యపరాధముక్రింద నతనిని దండించుటకయి

చైరసాలకుఁ గొనిపోవునట్లు రాజభటుల కాజ్ఞాపించెను. అప్పు డక్కడ నున్నవారందఱు నద్భుతపడునట్లుగా ముసుగుఁతీసివేసి యాకపటయతి తనముఖము చూపి, ధర్మకవచుఁడు తత్తఱపడి భయభ్రాంతుఁ డయి నిశ్చేష్టుఁడయి నిలువఁబడఁగా. ప్రత్యక్షముగా జనకమహారాజయ్యెను.

అప్పుడు రాజు మొట్టమొదట దయామతిని పేరుపెట్టి పిలిచి “ఓసాధ్వీమణీ! నీవెనుకటి సన్యాసియే యిప్పుడు రాజయినాఁడు. అయినను నేనిప్పుడు రాజచిహ్నములను దాల్చినమాత్రమున నాహృదయమును మార్చుకొలేదు. తొంటివలెనే నేనిప్పుడును నీసేవకు సంసిద్ధుఁడనయి యున్నాను” అని పలికెను. “ఓమహారాజా! ఏలినవారియొక్క ఘనత నెఱుఁగక శ్రమపెట్టి దేవరవారిచే పనిచేయించుకొన్న యీ సేవకు రాలియపరాధమును క్షమించవలెను” అని దయామతి మాటపలికెను. అంతట రాజు మెమఁచితనమును మఱికొంత శోధింపవలెనని యెంచి మదనదాసుఁడు బ్రతికియున్నవార్తనుజెప్పకదాచి “నీయన్నగారి ప్రాణరక్షణముచేయనఁదుకు నీకు నేనేక్షమార్పణము చేయవలసియున్నది” అని చెప్పెను. అప్పుడు ధర్మకవచుఁడు ప్రచ్ఛన్నవేషముతో నుండి రాజే తనదుష్టచేష్టలను కనిపెట్టినాఁడని తెలిసికొని, “ఓమహారాజా! ఈశ్వరునివలె దేవరవారే సాక్షులయియుండి నాయకృత్యములనుప్రత్యక్షముగా చిత్తగించిరనియెఱిగినప్పుడుకూడనాదోషమును నేనొప్పుకొని పక్షముననాపాపముశతగుణితమగును. కాబట్టి దయామయా! నాయవమానమును పొడిగింప వేఱుగ విమర్శపెట్టక నాయొప్పుదల మీఁదనే నన్నుదండింపుఁడు. దేవరవారిని నే నిప్పుడు జేసెపూర్వార్థన యంతయు శీఘ్రముగా మరణదండనమును విధించి యనుగ్రహింప వలయుననుట యొక్కటిదక్క వేఱేదియులేదు.” అని మ్రొక్కెను. “ధర్మకవచా! నీయపరాధములుప్రత్యక్షదృష్టములు. కాబట్టి యింతకుముందునుదన.

దాసుఁడు తలయొగ్గినవధ్యశిలమీఁదనే నీ శిరస్సును ఖండించుటకు మే  
 మిప్పు డుత్తరువుచేయుచున్నాము. నీవును వెంటనే యాతని గలిసికొను  
 టకయి ప్రయాణము కట్టియుండుము.' అనిపలికి రాజు పద్మావతివంకఁ  
 దిరిగి “ఓపతివ్రతామణీ! నీవింక వై ధవ్యమునుబొందకతీరకు. మేమిప్పు  
 డీతని సొత్తంతయు నీపాలు చేయుచున్నాము గాన దానితో నీవు మఱి  
 యొక మంచిభర్తను పునఃపరిణయముకమ్ము.” అనిచెప్పెను. “ఓమహా  
 ప్రభూ! యోగ్యతమఁడైనను నాకు వేఱొక భర్తయక్కఱలేదు. ఓకరు  
 ణానిధీ! ఈదీనురాలిని కరుణించి పతిభిక్ష పెట్టి రక్షింపుము.” అని రాజు  
 పాదములమీఁదబడి సుశీలయైన యాపద్మావతి మదనదానుని ప్రాణరక్ష  
 ణార్థమయి దయామతి వేడుకొన్నట్లుగానే కృతఘ్నుఁడయిన తనభర్త  
 యొక్క ప్రాణదానము నిమిత్తము వేడుకొని దయామతివంక మరలి  
 “ఓదయామతీ! నీమధురవాక్కులను గొంతసేపు నా కెరువిచ్చి నీవు నా  
 పక్షముపూని నాకు మాఱుగా రాజుపాదముల మీఁదవ్రాలి ప్రార్థించి  
 యాతని రాతిమనస్సును కరఁగింపుము. నీయుపకారము నాకిప్పుడుచేసి  
 పుణ్యము కట్టుకొంటివా నేను కృతజ్ఞురాలనయి యావజ్జీవమును నీసేవ  
 చేయుచు నీఋణముతీర్చుకొనెదను.” అని ప్రార్థించెను. ఓపద్మావతీ!  
 తెలివివూలినదానవయ్యూరక యాచిన్నదానినిపీడించెదవేమి? దయా  
 మతి యిప్పుడునీపక్షమున నిలిచి తన భ్రాతృఘాతకునిప్రాణమునిలుపు  
 మని ప్రార్థించిన పక్షమున చచ్చిపోయిన యన్నగారియొక్క యాత్మ  
 భూతమయివచ్చి యీమెను పట్టుకొని బాధింపదా?” అని రాజునెను.  
 “ఓదయామతీ! ఇంక జాగుచేయక శీఘ్రముగా రాజుగారి పాదముల  
 మీఁదఁబడుము; చేతులెత్తి మ్రొక్కిప్రార్థింపుము. మానమువహించి  
 యూరకున్నావేమి? నామనవి వినుము. లోకములోను త్తమోత్తముల  
 వద్ద సహితము లోపములుండక మానవు. ఆప్రకారముగానే నాభర్త

యొద్దను కొన్నితప్పులున్నవి. అయినను మొట్టమొదట తప్పిదములు చేసినవారేపిమ్మటపశ్చాత్తప్తులయి మఱింత యోగ్యులగుదురనిపెద్దలు చెప్పుదురు. ఓదయామతీ! ఇంకను చెల్లెలిమీఁదనీకుదయపుట్టలేదా?” అని పద్మావతి దీనముగా నడిగెను. “మదనదాసునియొక్కప్రాణమును గొన్నందునకే నీభర్తయిప్పుడు తనప్రాణము లిచ్చుచున్నాఁడు.” అని రాజుపలికెను. ఇట్లు పలుకుచుండఁగానే సుగుణరాసియైన దయామతి ముందుకువచ్చి రాజద్యుతప్రమోదవివశుఁడగునట్లుగా నడుగులమీఁద వ్రాలి, తన సహజదయాదాక్షిణ్యబుద్ధి వ్యక్తమగునట్లుగా “ఓమహా ప్రభూ! ఏలినవారనుగ్రహించి నాసోదరుఁడు మృతినొందనట్లే భావించి యీయపరాధియెడఁ గటాక్షింపుఁడు. నాముఖసందర్శనము చేయు వఱకును ధర్మకవచుఁడుపరిశుద్ధహృదయముతోనే స్వకృత్యమునునిర్వహించెనని నేనిప్పుడు దృఢముగా నమ్ముచున్నాను. ఈతనిమృతికినేనే కారణభూత నగుటచేత నాయందనుగ్రహించి యాతనిని రక్షింపుఁడు. తా నెందు నిమిత్తమయి మరణదండనమును బొందెనోయానేరమును నిజముగాఁ జేసినవాఁడగుటచేత నాసోదరుని విషయములో న్యాయ విదుద్ధమేదియు జరగలేదు” అని విన్నవించెను.

తనశత్రువుయొక్క ప్రాణము రక్షింపవలసిన దని వేడుచున్న యాయుత్తమాంగనయొక్క యోగ్యతకు ప్రతిఫలము రాజప్పుడు చెఱసాలలో ప్రాణసంశయ స్థితిలోఁబడియున్న మదనదాసుని రప్పించి చచ్చినాడనుకొనుచున్నయాసోదరునిఁ బ్రాణముతోనేయామెకర్పించి, “ఓదయామతీ! నీచేయినాచేతికిమ్ము. నీనిమిత్తమయియామదనదాసుని తీమించినాను. ఇష్టమున్నయెడల నీవు నాయర్థాంగివి కావచ్చును. అప్పుడు నీసోదరుడును నాకాప్తబంధుఁడగును.” అని సెలవిచ్చెను. ఇంత లోపల ధర్మకవచుఁడు తనకుప్రాణభయములేదని ధైర్యము తెచ్చుకొని

కొంత తేటమొగముతో ఆశగల చూపులతో నిలువబడగా, రాజాతని వంకజూచి “ఓధర్మకవచా! నీవిక నీభార్యను ప్రేమతోనేలుకొమ్మ” ఆమె యోగ్యతవలననే నీకిప్పుడు ప్రాణరక్షణము కలిగినది కాబట్టి యికనైన నీవామె గునోత్కర్షము నెఱిగి యుచితాదరముతోఁ ప్రవర్తింపుము,” అని బుద్ధిచెప్పి పద్మావతిని ‘ఓసాధ్వీ! నీవు నీభర్తతోఁ గూడి చిరకాలము సౌఖ్యమనుభవింపుము.” అనియాశీర్వాదించెను. ధర్మకవచుడు తనగతవర్తనమునకు సిగ్గుపడి, అల్పకాలమధికారము వచ్చినప్పుడుదయనుమఱచికఠినచిత్తతనువహించినందున కనుతాపపడి, దయాగుణముతో సమానమైన యుత్తమగుణము మఱేదియు లేదని తెలిసికొని, భార్యను కృతజ్ఞతతోస్వీకరించెను.


అప్పుడు రాజు మనోరంజనిని విధ్యుక్తముగా వివాహము చేసి కోవలసినదని మదనదాసుని కాజ్ఞాపించి, దయామతియొక్కయుత్తమగుణములును యోగ్యవర్తనమును తనహృదయము నాకర్షించినందున నామెను పాణిగ్రహణము చేసికొనవలె ననియున్నతనయభిమతమును మరలఁ దెలిపెను. ఆమె గురూపదేశమునుబొందియింకను మఠములో యోగినిగాఁ జేరక వివాహమాడుటకు యోగ్యమయిన స్వతంత్రస్థితిలోనే యన్నందున, యతివేషముతో సకలసద్గుణ సంపన్నుఁ డయిన యారాజు తనకుఁ జేసిన మహోపకారములవలనఁ గలిగిన కృతజ్ఞతాబుద్ధి తన్ను తనపూర్వపుపూనికనుండ మరలింపఁగా యోగిని కావలె నన్నయుద్యమమును మానుకొని రాజు తన కనుగ్రహింపఁదలఁచుకొన్న గౌరవమును సంతోషపూర్వకముగా నంగీకరించి యాతని సహధర్మచారిణియగుట కొప్పుకొనెను. దయామతి యిట్లు మిథిలానగరమునకు రాణియయినది మొదలుకొని యా సద్వర్తనమునుబట్టియు దృష్టాంతమునుబట్టియు మిథిలానగరములోని

కన్యబందఱును యోగ్యవర్తనమును నేర్చుకొని యామె మార్గము నవలంబించి మరల నొక్కరును మనోరంజని మదనదాసునిఁ దీసికొని యిల్లు విడిచినట్లు ప్రయునితో పితృగృహమును విడిచివెడలక జననీజన కులకును బంధువర్గమునకును సంతోషమును గలిగించుచుండిరి. దయా గుణగణనీయుఁ డయిన యారాజును సకల సద్గుణమణిఖని యగు దయామతి తనకు ప్రాణాధికయై ధర్మపత్నిగా లోకములోని యెల్ల భర్తలలోను ధన్యతముఁడయి చిరకాలము సుఖ మనుభవించుచు రాజ్యము చేసెను.





# ఈ కథ యందు వచ్చు పాత్రములు



## పురుషులు

సింహవిక్రముడు—అయోధ్యాపురవాసి యైన యొక రాజపుత్రుడు;  
కామోద్ధతుని మిత్రుడు; చారుమతిభర్త.

కామోద్ధతుడు—అయోధ్యాపురనివాసి యైన రాజపుత్రుడు; సింహ  
విక్రముని మిత్రుడు ; మనోరంజనిభర్త.

సుయోధనుడు—చారుమతిని వరింపఁ దలఁచుకొన్న రాజపుత్రుడు.

దీనవత్సలుడు—చారుమతివెంట నడవికిఁబోయిన సేవకుడు.

కామదాసు—పురుష వేషముతో నున్నప్పటి మనోరంజని పేరు.

హస్తినాపురాధీశ్వరుడు మొదలయినవారు.

## స్త్రీలు

మనోరంజని—అయోధ్యాపురనివాసి యైన యొక రాజపుత్రి; కామో  
ద్ధతుని ప్రియురాలు.


చారుమతి—హస్తినాపురాధీశ్వరుని కూతురు ; సింహవిక్రముని  
ప్రియురాలు.

కలభాషిణి—మనోరంజని చేతికి.



(శ్రీ)

## కు మార ద్వ య వి లా స ము



అయోధ్యాపురమునందు సింహవిక్రముఁడును, కామోద్ధతుఁ  
డును, అనురాజపుత్రు లిద్దఱు పరమమిత్రులు గలరు. ఆ బాలసఖు  
లయినపారిధపురును గలిసి దే కన్ధలమునందే చదువుకొనుచు, ఏక  
స్థలమునంగే శయనించుచు, కామోద్ధతుఁడు తానుమోహించిన  
మనోరంజని యింటికిఁ బోయినప్పుడు తప్ప సర్వకాలసర్వావస్థలయం  
దును దా మొక్కచోటనే కాలము గడపుచుండిరి. కామోద్ధతుఁడు  
తఱుచుగా మనోరంజనిగృహమునకుఁ బోయి యామెతో సంభా  
షించు చుండెడి యాయొక్కవిషయములోనుదక్క మఱి యేవిషయ  
ములోను నభిప్రాయభేద మెఱుఁగనివారయి యామిత్రు లత్యంతైక  
మత్యమును పరస్పరానురాగమును గలవారుగా నుండిరి. వారిలో  
సింహవిక్రముఁడు కాముకుఁడు కానందున, అతఁడు తనమిత్రుఁడు  
సదా మనోరంజనివిషయ మయియే మాటలాడుచుండుటచేత విసుగు  
చెంది తనమిత్రుని నెగతాళిచేసి, మనోహరములైనపలుకులతోకా మో  
దేరికమును పరిహాసించుచు, పనికిమాలినకామచింత లెప్పుడును తన  
మనస్సునందుఁ జొరఁజాలవని తనమనస్థైర్యమును బ్రశంసించి కామో  
ద్ధతునిదానివంటి చింతాభయసహితమైన కాముకజీవనముకంటెఁ దన  
దానివంటి భయవిచారరహితమైనవైరాగ్యజీవన మధికసుఖప్రద మని  
శ్లాఘించు చుండెను.

ఒకనాఁటిప్రాతఃకాలమున సింహవిక్రముఁడు కామోద్ధతుని  
యొద్దకుఁ బోయి తాను హస్తినాపురమునకుఁ బోదలఁచుకొన్నందున

మిత్రుని గొంతకాల మెడఁబాయవలసివచ్చిన దని విచారముతో జెప్పెను. కామోద్ధతుఁడు తనమిత్రుని విడిచియుండుట కోర్వలేనివాడయి యాతఁడు తన్ను విడిచిపోకుండుటకయి యనేకయుక్తులు చెప్పెను. కాని యతఁడు “ఓమిత్రుఁడా! నాప్రయాణమును మాన్పుట కయి ప్రయత్నింపకుము. అలసునివలె నే నింటికడ నుండి నాబాల్యమంతయు సోమరితనములో వ్యర్థపుచ్చఁజాలను. నీమనోరంజనిమీఁద ప్రేమానుబంధము నిన్నిల్లు కదలకుండ బంధించి యుండనిపక్షమున, నామాట విని నీవుకూడ నాతోడ రమ్ము. మనమిద్దరమును గలిసి పోయి యచ్చటివింతలెల్లను జూచి శీఘ్రకాలములోనే యింటికి మరల రావచ్చును. అయినను నీ వతికాముఁడ వయి యున్నందున నీమనోరథ భంగము కలిగింప నాకిష్టము లేదు. కామదేవుఁడు నీ కభిమతార్థసిద్ధిని కలిగించునుగాక!” అని పలికెను.

అనోన్యసౌహార్దసూచకము లయినప్రియవచనము లనేకములు పలికి వారొండొరుల నెడఁబాయునప్పుడు కామోద్ధతుఁడు సింహ విక్రముని జూచి “ఓమిత్రరత్నమా! నీయాత్రలయందు నీ వేదైన విచిత్రవస్తువును జూచినప్పుడు నన్నుమఱచిపోక తలఁచుకొని నన్నును నీసంతోషభాగయోగ్యునిఁగా సంభావింపుము.” అని వేడుకొని వీడు కొనెను. సింహవిక్రముఁ డాదినముననే ప్రయాణమయి హస్తినాపురమునకుఁ బోవ బయలుదేఱెను. తనమిత్రుఁడు తన్ను విడిచి పోయినతరువాత కామోద్ధతుఁ డొంటిగాఁ గూరుచుండి తనప్రియురాలయినమనోరంజని కొకయుత్తరము వ్రాసి, దాని నామెచేతికడైన కలభాషిణిచేతి కిచ్చి పంపెను. కామోద్ధతునికి మనోరంజనిమీఁద నెంతయనురాగము గలదో మనస్సులో నాతనిమీఁదను మనోరంజని కంతయనురాగ మున్నను, ఆమె యుదారహృదయము గల ధయి

నందున ననాయాసముగా మనసిచ్చినయెడలఁ దనకన్యాత్వగౌరవము .  
 చులకనగునని యెంచి యాతనిప్రార్థనలయం దాదరము లేనిదానివలె  
 నటించి స్వయంవరప్రయత్నమునం దాతని కమిత మయినశ్రమ  
 కలుగఁజేయఁజొచ్చెను. ఆయుత్తరమును దెచ్చి కలభాషిణిచేతి కిచ్చి  
 నప్పుడామె యాలేఖను గైకొననొల్లక, కామోద్ధతునివద్దనుండి  
 రహస్యలేఖలను దెచ్చుచున్నందునకయి తనచేతికను కసరి తత్త ణమే  
 గది విడిచిపొచ్చుని మందలించెను. కాని యాయుత్తరమును జూడ  
 వలెనని మనస్సులో నెంతోయభిలాషయున్నందున, నాలుగడుగులు  
 నడవఁగానే కలభాషిణిని మరలలోపలికిఁబిలిచి మనోరంజని “ఇప్పు  
 డెంత ప్రొద్దెక్కినది” అని యడిగెను. కాలమును దెలిసికొనుటకంటె  
 నుత్తరమును జూడవలెనని తనయజమానురాలి కెక్కువ యభిలాష  
 యున్నదని కనిపెట్టి యాచేతిక యడిగినప్రశ్న కుత్తరము చెప్పక  
 యుత్తరమును జేతికియ్యఁబోయెను. భయభక్తులులేక ముందుగానే  
 తాను యజమానురాలిమనస్సులోని యభిప్రాయమునుగని పెట్టినట్టుగా  
 నడుగనిదే యుత్తరమును జేతిలోఁబెట్టి సాహసించినందునకయి చేతిక  
 మీఁద కోపపడి, ఉత్తరమును చించి నట్టింట పాఱవైచి, దానిని తన  
 యెదుటనుండి లేచిపొమ్మని యదలించెను. కలభాషిణి వెడలిపోవుచు  
 నట్టింటఁ జెదరియున్న ముక్కలనేటి తీయఁబోగా, అది చించినముక్క  
 లను దీసికొనిపోవుట యిష్టములేనిదయి హృదయములో లేనియాగ్ర  
 హమును మోమునఁదెచ్చుకొని మండిపడి మనోరంజని “నీమొగము  
 చూచిన నాయెడలు మండుచున్నది. నీవాముక్కలనేఱుచు మఱింత  
 కోపమును దెప్పింపక యాముక్కల నక్కడనే విడిచితొలఁగిపొమ్ము”  
 అని దానిని సాగనంపి, నానాముఖములఁ జెదరియున్న ముక్కలనేటి  
 యేకముక్కచేసి వానిలోనిమాటలను జదువఁదొడఁగెను. “కామశర

బాధితుఁడగుకామోద్ధతుఁడు” లోనుగాఁగల కొన్నిమాటలను చూచి జాలిపడి, “అయ్యో! కామశరములవలన సంతబాధ కలుగుచున్నదా! నాయనాదరమువలనఁ గలిగిన గాయములుమాని బాధపోవునట్లుగా విమ్ము నాటొమ్మున నొత్తి హృదయగతానురాగరసాషధమును బూసెదను” అని యాముక్కులను వక్షముల జేర్చుకొనెను. అటు తరువాత నాప్రియలేఖ సంతన్తు జదువుకొననెంచి వరుసగా నాచీలికల నొండొంటితోఁ గలయఁ జేర్చి యతికించి యభిమతమును బడయఁ జాలక యటువంటి మధురములయిన ప్రియవచనములుగల యుత్తరమును గన్నులపండువుగాఁజదువుకోక యవివేకిని యయి చించివేసినందునకయి పరితాపపడి, తన ప్రియునియెడ నావట కెన్నఁడునుపయోగింపని వలపుదెలిపెను మధురప్రియవాక్యములతోఁ గామోద్ధతుని పేర నొక యుత్తరము వ్రాసెను.

తన యుత్తరమున కనుకూలమయిన ప్రత్యుత్తరము వచ్చినందునకయి యానందించుచు, కామోద్ధతుఁ డాయుత్తరమును జదువునప్పుడు మధ్యమధ్య “ఏమి నాజన్మసాఫల్యము! ఏమి యీతేనె మాటలు! ఏమి యీభాగ్యాక్షరములు!” అని తనలోఁదాననుకొనుచుండెను. ఈయానందపారవశ్యములోనుండఁగా నాతనితండ్రి యచ్చటికివచ్చి “ఏమి చదువుచున్నావు? ఆయుత్తర మెవరువ్రాసినది?” అని యడిగెను. “ఇది హస్తినాపురమునండి నామిత్రుఁ డయినసింహవిక్రముఁడు వ్రాసినలేఖ” యని యతఁ డుత్తరముచెప్పెను. “ఏదీ? ఆతఁడేమివిశేషములువ్రాసెనో చూచెదను. ఉత్తరము నాచేతికిమ్ము.” అని తండ్రి మరలనడిగెను. ఆమాటలకు దేహము కంపింపఁగా నతఁడు గద్గదస్వరముతో “ఇందులో విశేషములేవియు లేవు; హస్తినాపురాధీశ్వరుఁడు తన్నెంత ప్రేమతో నావరించుచున్నాఁడో తెలిసి తనలో

గలిసి సౌఖ్య మనుభవించుటకు నే నక్కడ నున్నచో దనకుఁ మఱిత  
సంతోషకరముగా నుండువని వ్రాసివాఁడు” అని బొంకెను. ఆవిషయ  
ములో నీకోరికయేమి?” అని తండ్రి కుమారుని యడిగెను. “నాకు  
వేతేకోరికలేదు. తమయిష్ట మేదో యదే నాకోరిక. నేను దమ  
చిత్తానుసారముగా నడచుకోవలసినవాఁడను” అని కొడు కుత్త  
రము చెప్పెను.

ఈవిషయమయి యంతకుముందే కామోద్ధతుని తండ్రికిని ఒక  
మిత్రునికిని కొంతసంభాషణజరగెను. ఆమిత్రుఁ డాసంభాషణలో  
ధనికులయినవారనేకులు తమపుత్రులను దేశాంతరమునకుఁ బంపి  
లోకానుభవజ్ఞులఁగాను నాగరికులఁగాను జేయుచుండగా నతఁడు  
మాత్ర మెదిగినకుమారు నింటనుంచి యట్టిలాభ మేల కలుగఁజేయ  
లేదో యని యాశ్చర్యపడి “కొంద కాయుధవిద్యాభ్యాసముచేసి  
యుద్ధనైపుణ్యము గలవారయి వత్తురని తమపుత్రులను పరదేశము  
నకుఁ బంపుదురు; కొందఱు కొత్తభూములను గనిపెట్టుటకయి తమ  
పుత్రులను సముద్రయాత్రలకుఁ బంపుదురు; కొందఱు శాస్త్రాభ్యా  
సము చేసివచ్చుటకయి తమపుత్రులను దూరదేశములకుఁ బంపు  
దురు. మీవానిమిత్రుఁడు సింహవిక్రముఁడు హస్తినాపురమునకుఁ  
బోయియుండుట మీరు వినలేదా? మీకుమారుఁడు పయినిజెప్పిన  
పనులలో దేనికయిన నర్హుఁడగును. యుక్తసమయములో దేశాటన  
లాభము కలుగఁజేయక మీరిప్పు డుపేక్షచేసినపక్షమున మీయశ్రద్ధ  
కయి మీకుమారుఁడు ముందు పశ్చాత్తాపపడవలసివచ్చును” అని  
చెప్పెను. తనమిత్రుఁడు చెప్పినవాక్యములు కామోద్ధతునితండ్రికి  
సహేతుకములుగాఁ దోచినందున తనకుమారుఁడు మిత్రుఁడయిన  
సింహవిక్రముఁడుతనతోఁగలిసిసౌఖ్యమనుభవించుటకయి హస్తినాపుర

మునకు రమ్మని వ్రాసినాడని చెప్పినతోడనే యతనిని తత్క్షణమే హస్తినాపురమునకుఁ బంపవలెనని నిశ్చయించుకొనెను. కాఁబట్టితన కుమారునిచేఁ జేయిగసనుద్దేశించిన కార్యములకు హేతువులనుజెప్పక యాజ్ఞాపింప నలవాటుపడిన యావృద్ధుఁడు “ఇప్పుడు నీమిత్రుని యభీష్టమును నాయభిమతమును నొక్కటియేయైనది.” అని చెప్పియామాటలకు కుమారుని ముఖము వెలవెలపాటుట కనిపెట్టి “నీ విప్పుడు కెల్ల పోయిచూడకు. హస్తినాపురాధీశ్వరుని నగరమందు నిన్నుఁ గొంత కాల ముంచుటకు నిశ్చయించుకొన్నాను. నామాట జరిగితీయవలెను. నానిశ్చయమున కెప్పుడును తిరుగులేదు. నీవేమియు నడ్డంకులుచెప్పక రేపటిదినముననే ప్రయాణమునకు సంసిద్ధుడవయి యుండుము.” అని యాజ్ఞాపించెను.

తనమాటయే కాని యితరులమాటను తనతండ్రి సాగనిచ్చు వాఁడుకాడని యెఱింగినవాఁడయినందున కామోద్ధోక్తుఁ జాతనియాజ్ఞ కెదురు చెప్పుటవలనఁ గార్యములేదని తలఁచుకొని, మనోరంజనివ్రాసిన యుత్తరము విషయమయి తండ్రితో నసత్యమాడుటవలన నీయనర్థ నుంతయుఁ బొసఁగియామెనువిడిచిపెట్టిపోవలసినగతి పట్టినదిగదాయని తన్ను తానే నిందించుకొనసాగెను. తన మనోవల్లభుఁడు తన్నువిడిచి పోయి మరలఁ జిరకాలమునకుఁగాని రాఁడని తెలిసికొని మనోరంజని మఱింత యాతురుగాలు కాఁ జొచ్చెను. అందుచేత నాకాముకీ కాముకులొక్కచోట రహస్యముగాఁగూడియనోన్యవియోగము సంభవించినందునకై భేదపడి, తమకిప్పుడుగల పరస్పరానురాగము నెప్పుడును విడువకుండునట్లు పెక్కుబాసలు చేసికొని, ఒకరినొకరు మఱవకుండుటకయి తమ దేహములలోఁ బ్రాణములున్నంతవఱ కెడఁబాయకుండునట్లు శపథములుచేసి యొండొరులయుంగరములను మాడ్చుకొని



చింతాక్రాంతహృదయములతో నెడఁబాయవలసినవారయిరి. అప్పుడు కామోద్ధతుఁడు తన ప్రియురాలిసెలపు గైకొని వెడలి తనమిత్రుఁడు నివసించియున్న హస్తినాపురమునకుఁ బ్రయాణ మయ్యెను. కామోద్ధతుఁడు తనతండ్రిమాట కుత్తరముగా హస్తినాపురాధీశ్వరునిచేత సింహవిక్రముఁ డెంతో ప్రేమతో నాదరింపఁబడుచున్నాఁడని చెప్పిన మాట బొంకేయయినను, నిజముగానే సింహవిక్రముఁడు హస్తినాపురాధీశ్వరునివద్ద మిక్కిలి చనవరియై యాతనిప్రేమాదరముల కాస్పదుఁడై యుండెను. అంతేకాక కామోద్ధతుఁడు స్వప్నావస్థయందును నూహింపఁజాలని మఱియొకవింతకూడఁ దటస్థించినది. సింహవిక్రముఁడు తా నావటకు భూషించుకొనుచు వచ్చిన స్వాతంత్ర్యమును గీతంత్ర్యమును విడిచిపెట్టి యిప్పుడు తానును గామోద్ధతునివలెఁ గాముకుఁడయ్యెను. అతనియం దీయన్భుత మయినమార్పును గలిగించినజాణ హస్తినాపురాధీశ్వరునికూఁతు రయినచారుమతి. చారుమతికిఁ గూడఁ సింహవిక్రమునియం దవ్యాజానురాగము కలిగెను. అయినను వారు తమ పరస్పరానురాగముచుమాత్రము రాజునకుఁ దెలియనీకదాఁచిరి. రాజు ప్రతిదినమును సింహవిక్రముని దనయింటికిఁ బిలిచి యాతనియం దెంతో దయచూపువాఁ డయినను, తనకొమార్తెను సుయోధుఁ డనురాజకుమారుని కిచ్చి వివాహముచేయ నుద్దేశించుకొని యుండెను. ఆచిన్నవానియందు సింహవిక్రమునియం దున్నసుగుణ రసికత్వాదులు లేకపోవుటచే చారుమతి సుయోధనునియందుఁ దరస్కారభావము కలదిగా నుండెను.

ఒకనాఁడు కాముకుఁ లయినయీప్రతిపక్షు లిద్దఱును చారుమతి యొద్ద కేకకాలమునం దేపోయినరససల్లాపము లాడుచుండఁగా, సుయోధనుఁ డన్నదానికెల్ల నన్యార్థము తీసి పరిహాసించుచు సింహవిక్రముఁ

డామెకు వినోదము కలిగించు చుండెను. ఆసమయమునందే తాజుకూడ నక్కడకుఁబోయి సింహవిక్రమునితో నతనిమిత్రుఁడైన కామోద్ధతుఁడు తదాస్థానమునకు శీఘ్రముగానే రాఁబోవుచున్నాఁడన్న శుభవార్తను జెప్పెను. “ఓమహారాజా ! నాకిప్పు డేమైనలోప మున్నయెడల, నామిత్రుని నెడఁబాసి యుండుట యొక్కటియే లోపము అని పలికి “నేను చొరవలేనివాఁడ నయి నాకాలమును సద్వినియోగమునకుఁ దెచ్చుకోలేనివాఁడ నయినను, నామిత్రుఁ డాలోపము లేకుండదాను సాహసికుఁడయి తనకాలమును జక్కఁగా నుపయోగించుకొని రూపములోను మనస్సులోను రసికపురుషుని కుండవలసిన సమస్త లక్షణములలోను పూర్ణుఁడయినాఁడు.” అని యాతనిని శ్లాఘించెను. “ఆతనియోగ్యతకుఁ దగినట్లు మన మాతని నాదరింతము. ఓచారుమణీ! ఓసుయోధనా! మీయిద్దరితోను నేనీమాటలు చెప్పుచున్నాను. ఈవిషయ మయి సింహవిక్రమునితోఁజెప్పవలసినయాశ్చర్యము లేదు.” అని రాజు పలికెను. ఈమాటలు వారనుకొనుచుండఁగానే కామోద్ధతుఁ డక్కడకు వచ్చెను. అప్పుడు సింహవిక్రముఁడు తనమిత్రునిని చారుమతికిఁజూపి “ఓసుందరీమణీ! ఈనామిత్రుని నీసేవకు నాసహపరిచారకునిగా నంగీకరించి గౌరవింపుము” అని చెప్పి యాతని కామోదర్యనము చేయించెను.

ఆమెయొద్ద సెలవు గైకొని యింటికిఁ బోయి మిత్రు లిద్దఱు నొంటిగా నున్నప్పుడు సింహవిక్రముఁడు “ఓమిత్రుఁడా! నీవిప్పుడెక్కడనుండి వచ్చినావు? ఇంటికడ నందఱును సుఖు లయి యున్నారా ? నీస్త్రియురా లెట్లున్నది ? మీయిరువురవివాహప్రయత్న మెంతవఱకు సఫలము కావచ్చినది?” అని యడిగెను. “వెనుక నాకామకథను నేను విప్పినప్పుడెల్ల ను నీకు తల కంటగించుచు వచ్చెను. శృంగారసంభాష

ణము నీకు రుచింపదని నే నెఱుఁగుదును” అని కామోద్ధతుఁ డుత్తరము చెప్పెను. “ఓమిత్రుఁడా! అది నావెనుకటివార్త. ఇప్పుడు నాయవస్థయంతయు మాటిపోయినది. కాముని దూషించినపాపమునకు పరిహారము కలుగునట్లుగా నా కిప్పుడు ప్రాయశ్చిత్తము జరిగినది. నేనప్పుడు ముందు తెలియక కాముని దిరస్కరించినపగ సాధించుటకయి కామదేవుఁడు నన్నిప్పుడు తనశరములకు గుఱిచేసి నాకన్నులనుండి నిద్రనుతఱిమి వేసినాఁడు. ఓమిత్రుఁడా! కామదేవునంతటిబలవంతుఁడు లోకములో నెవ్వఁడును లేడు. అతఁడు నన్నుఁ దనబాణములచే నొప్పించి తనకుఁ బరమవిధేయునిగాఁ జేసికొన్నందున, అతనినిగ్రహమువలనఁ గలుగుభేదముతో సమానమైనభేదమును నాతనియనుగ్రహమువలనఁ గలుగుమోదముతో సమానమైనమోదమును మఱి లేవని యొప్పుకొనుచున్నాను. శృంగారప్రసంగము తప్ప మఱియొక ప్రసంగ మిప్పుడు నాకు రుచింపదు. ఇప్పుడు నాకు కామగోష్ఠి కలిగినచో భోజనముమీఁదగాని నిద్రమీఁదఁగాని యేయితరసుఖముల మీఁదఁగాని యపేక్ష యుండదు” అని సింహవిక్రముఁడు తెలియఁబలికెను.

తనమిత్రునియందు కాముఁ డటువంటిమార్పును గలుగఁజేసిన సంగతి విన్నప్పుడు కామోద్ధతుని కెంతో సంతోషము కలిగెను. కాని యికముందుమాత్రము కామోద్ధతుని సింహవిక్రమునిమిత్రుఁ డని పిలువఁ గూడదు. ఈవఱకు సింహవిక్రమునిహృదయమునందు బ్రవేశించి యాశ్చర్యకరమయినమార్పును గలుగఁజేసినయద్భుతశక్తుడైన కాముఁడే యిప్పుడు కామోద్ధతునిహృదయమునందును బ్రవేశించి యొకవింతమార్పును గలిగింప నారంభించెను. నేటివఱకును నిర్వాజమైతిగ్గిని సుస్థిరానురాగమునకును నునికిపట్టయి యుండినకామోద్ధ

తుఁడు చారుమతి కంటఁబడిననిమిషమునుండియుఁ గామ దేవునిసమ్మోహనవిద్యామహిమచేత మాటిపోయి యిప్పు డాకస్మికముగా కపటమిత్రుఁడును కృతిమానురాగుఁడు నయ్యెను. చారుమతియొక్క ముఖదర్శన మాత్రముననే యాతనిమనస్సులోని మనోరంజనిమీఁది దృఢానురాగ మంతయు స్వప్నములోని పదార్థమువలె నదృశ్యమయ్యెను; సింహవిక్రమునియెడఁగలచిరకాలస్నేహముసహితమాతనిని దనమిత్రునివంచించి తత్త్వాణవిత్తము నపహరింపవలె నన్నప్రయత్నమునుండి మరలింపఁగలిగినది కాదు. స్వభావముచేత మంచివైన హృదయములు క్రొత్తగా దుర్వృత్తియందుఁ బ్రవేశింపఁబూనినప్పుడు సాధారణముగా పరితాపపడునట్లుగానే మొట్టమొదటఁ గామోద్ధతుని హృదయమునకుఁ బ్రాణపదమయియుండిన మనోరంజనిని విడనాడుటకును దనమిత్రునకుఁ బ్రతిపక్షుఁ డగుటకును గొంతసంశయము గలిగెనుగాని తుట్టతుదకుఁ దొంటిసద్వృత్తియంతయు నడుగంటి యను తాపలేశ మయినను లేక యాతనిమనస్సు కామపరాధీన మయ్యెను.

సింహవిక్రముఁడు తనకును చారుమతికినిగల పరస్పరానురాగాక్షేపయమును దామాసంగతి రాజునకునుఁ దెలియనీయక దాచినవిధమును సర్వమును మిత్రునితోఁజెప్పి, తమవివాహమునకు రాజునుమతించు నన్నయాశవదలుకొని యింద్రప్రస్థపురమునకుఁ బోవుటకై యారాత్రితనతోఁగూడ రాజాంతఃపురమును విడిచి వచ్చునట్లుగా చారుమతి నొడఁబటిచితి ననియు చీకటిపడినతరువాత నెవ్వరికిని దెలియకుండ నంతఃపురసౌధముయొక్క గవాక్షమునుండి దారపునిచ్చెనయొక్క తోడ్పాటుచేత చారుమతిని వెలుపలికి దింపఁ దలఁచితి ననియుఁ దనగుట్టంతయుఁ దెలిపి తాళ్యతోఁ గట్టిననిచ్చెన నాతనిఁ జూపెను. ప్రాణమిత్రుఁడని నమ్మి యేమియు దాచక తనరహస్య

మంతయుఁ జెప్పి వేసినతరువాతఁ దాను వెంటనే పోయి యీరహస్యమును రాజునకు వెల్లడిచేయవలెనని కామోద్ధతుఁడు తనమనస్సులో నిశ్చయించుకొనెను. కాబట్టి యామిత్రద్రోహి రాజవద్దకుఁబోయి యెన్నోమాయనటనలు నటించుచుఁ దాను మిత్రధర్మమునుబట్టి తనకుఁ దెలిసినరహస్యమును గోప్యముగా నుంచుటకు బద్ధుఁడయి యున్నను రాజునెడలఁ దనకుఁగల ప్రేమాతిశయమును బట్టియు రాజు తనయెడఁ జూపిన యాదరవిశేషమును బట్టియు మిత్రరహస్యము నైన నివేదించుట యుత్కృష్టధర్మముగా భావించుచున్నాఁడ నని కొన్ని యిచ్చకపుమాటలాడి తరువాత త్రాళ్ళనిచ్చెన మూలమునఁ జారుమతినంతఃపురమునుండి కొనిపోదలఁచుట లోనుగా మిత్రుఁడు తనతోఁ జెప్పినదంతయు రాజునకు విన్నవించి, యానిచ్చెనను చుట్టచుట్టి సింహవిక్రముఁడు తన బట్టలలోఁ బెట్టి తెచ్చునని యాతని గుట్టంతయు బయటఁబెట్టెను.

అకార్యకరణమును దాఁచుటకంటె మిత్రునిగుట్టు బయలఁ బెట్టుటయే యుత్తమధర్మ మని భావించియే యతఁ డట్లుచేసియున్నట్టెంచి రాజు కామోద్ధతుని ధర్మపరాయణత్వమునకు సంతోషించి యాతనిని శ్లాఘించి, ఈరహస్య మెవ్వరివలనఁబయలుకుబ్బినదోసింహవిక్రమునకుఁ జెప్పక తానే యేదో మాయోపాయముచేత నాతని చేతనే చెప్పించెదనని వాగ్దానముచేసెను. తనపూనికను నిర్వహించుట కయి రాజాసాయంకాలమున సింహవిక్రముఁడుపోవుమార్గమున వేచి యండి, అతఁడు బట్టలలో నేదో దాఁచుకొని రాచనగరుకేసి తొందరగా నడుచుచుండఁగాఁ జూచి బట్టలనెత్తుగాఁ గనఁబడునది త్రాటి నిచ్చెనయని నిశ్చయముచేసికొనెను. అతఁడు తలవంచుకొని తిన్నగాఁ బోవుచుండఁగా రాజాతనిఁ బిలిచి 'ఓసింహవిక్రమా! ఎక్కడ కింత

తొందరగాఁ బోవుచున్నావు?’ అని యడిగెను. ఓమహారాజా! మా దేశమున కుత్తరములు తీసికొని పోవుటకయి యొక సంవేషహారుఁడు నానిమిత్తమయి కాచుకొని యున్నాఁడు. అతనిచేత నామిత్రుల కుత్తరములు పంపుటకయి పోవుచున్నాను’ అని సింహవిక్రముఁ డుత్తరము చెప్పెను. సింహవిక్రముఁ డిప్పుడు చెప్పినయనత్యము వెనుకఁ గామోద్ధతుఁడుతండ్రితోఁజెప్పినయనత్యమునకంటె నెక్కువలాభ కారికా లేదు ‘ఆయుత్తరము అంతయావశ్యకములైనవా?’ అని రాజడిగెను. ‘కావు. ఏలినవారియాస్థానమునందు నేను సుఖుఁడనై యున్నవార్తను మాతండ్రిగారికిఁ జెప్పిపంపుటకంటె సందేమియు విశేషములులేవు’ అని సింహవిక్రముఁడు బదులుచెప్పెను. ‘అంతకంటె విశేష మేమియు లేక పోయినపక్షమున, నీవువావద్దఁ గొంచెముసే పుండుము. నాతోసంబంధించిన కొన్ని విషయములలో నీయాలోచన కావలెను’ అని రాజు పలికి, అతని గుట్టు బయటికిఁ దీయుటకయి యొక యుపాయము పన్ని దాని కుపోద్ఘాతముగా ‘నేను చారుమతిని సుయోధనున కిచ్చి వివాహము చేయనుద్దేశించినది నీ వెఱుఁగుదువుకదా! నాకుఁ తుదనాయాజ్ఞ వినక యవిధేయురాలయి మూర్ఖపుష్టు పట్టుచున్నది. ఆచిన్నదాని యిప్పటి ప్రవర్తనను బట్టి చూడఁగాఁ దాను నాకొమార్తెకానట్టును నేను తనతండ్రిని కానట్టును భావించుకొన్నట్టు తోచుచున్నది. నామనస్సులో నున్నసంగతి నీతోఁ జెప్పుచున్నాను. గర్వితురాలయి యున్నదానియవిధేయవర్తననుబట్టి చారుమతిమీద నామనస్సు విడిగి పోయినది. నాకడుపునఁబుట్టిన యాచిన్నది నాకుఁ బరమవిధేయురాలయి వార్ధకదశలో నాముప్పు గడుపుచుకొన్నాను. ఆయాశ చెడిపోయినందున నే నిప్పుడు దానిని దానియిష్టము వచ్చినపురుషున కిచ్చి పాసివేసి మరల వివాహమాడవలె నని నిశ్చయించుకొన్నాను.

నాయుండును నాధనమునందును దానికి శౌరవము లేనందున దాని సౌందర్యమొక్కటియే యింక దానివరున కరణము కానిమ్ము' అని చెప్పెను. సింహవిక్రముఁ డాసంభాషణకు నివ్వెఱపడి దాని పర్యవసానమెట్లుగునో తెలిసికోలేక "ఈవిషయమున దేవరవారికి నావలనఁ గావలసినపని యేమి?" అని యడిగెను. "నేను వివాహమాడఁదలఁచు కొన్న చిన్నది మిక్కిలి చక్కనిది. ఆచిన్నదానికి నాతోమాటాడుటకే తగనిసిగ్గు. అంతేకాక యిప్పుడు నేను పెద్దవాఁడ నయి యుండుటచేత యశావనస్త్రీలను లోబఱచుకొనువిధమే నాచేతఁ గాకున్నది. ఈవిషయములో నీవు నాకు గురువ వయి కర్తవ్యము నుపదేశింప వలెను." అని రాజు కోరెను. ఆకాలపు యశావనపురుషులు తమ ప్రియురాండ్రను వశపఱచుకోఁ గోరినప్పుడు ప్రియవచనములు పలికియు బహుమానములు బంపియు నిరంతరదర్శనములచే నాశ్రయించుట మొదలుగాఁగల కామతంత్రప్రయోగములు చేయుక్రమమును సమర్థకముగాఁ దెలిపి, సింహవిక్రముఁడు తనకుఁ దెలిసిన కాముక జనైకవేద్యము లయినరహస్యములనెల్ల రాజునకుపదేశించెను. ఆనూటలువిని రాజు తాను బంపెడు బహుమానముల నాసుందరి నిరాకరించుచున్నదనియు, ఆమెను తండ్రి బహు భాగరూకతతోఁ గాచుచున్నందున పగటిపూట దూత కామెదర్శనము లభించుటయే దుర్ఘటముగానున్నదనియు, పలికెను. 'అట్లయిన పక్షమున రాత్రివేళ దేవరవారామెను సందర్శింపవచ్చును' అని సింహవిక్రముఁడుచెప్పెను. ఇప్పుడు వక్తవ్యాశమునకు వచ్చుచున్నామని యెఱిగి రాజు "రాత్రులయం దామెయింటివీధితలుపులు వేసియుండును. ఏమి చేయుదును?" అని నేర్పుతో పలికెను. మందభాగ్యుఁ డయినసింహవిక్రముఁ డిప్పుడు "చేయవలసిన దేమున్నది? మీరొక త్రాటినిచ్చెనను

సంపాదించి రెండవకంటివా రెఱుంగకుండ రాత్రివేళ దానితోడ్పట్టు  
చేత శయన గృహముయొక్క గవాక్షమున కెగఁగ్రాకి పడకగదిలో  
బ్రవేశింపవచ్చును” అని యాలోచన చెప్పి, ‘కావలసినయెడల  
దారపు నిచ్చెనను దేవరవారికి నేరొకటి సంపాదించి యిచ్చెదను.  
దానిని మీరిటువంటి దుప్పటిలో దాచుకొని పోవచ్చును” అని  
తా నప్పుడు కప్పుకొన్నదుప్పటమును రాజునకుఁ జూపెను. ఏదో  
మిషకల్పించి పయిబట్టఁదీసి లోపల దాచుకొన్న నిచ్చెనను జూడ  
వలె నన్నతలంపుతోనే యీకథనంతను నడుపుచున్నరా జప్పుడు నమ  
యము దొరకఁగానే ‘నీదుప్పటి నాకెరు విమ్ము’ అని పలికి యాతని  
పయిబట్టను లాగెను. ఆతనిపయిబట్ట లాగఁగానే యాదుప్పటిలో  
నుండి తాటినిచ్చెనమాత్రమే కాక చారుమతి యీతనిపేర వ్రాసిన  
యుత్తర మొకటికూడ క్రిందఁబడెను. రాజు వెంటనే యాయుత్తర  
మును బుచ్చుకొని విప్పి చదివెను. ఆయుత్తరములో నాటిరాత్రి  
ముహూర్తముపెట్టి వారుద్దేశించుకొన్న కామయాత్రానిర్గమనవిధాన  
మంతయు వ్రాయఁబడి యుండెను. అప్పుడు రాజు తానీతనికిఁ జేసిన  
యుపకారమునకుఁ బ్రతిఫలముగా నతఁడు కృతఘ్నుఁడయి తన  
కొమార్తెను రహస్యముగా లేవదీసి యెత్తుకొని పోదలఁచుకొన్న  
దునకయి దూషించి, ఆతడు తత్క్షణమే తనమందిరమును విడిచి  
పోవునట్లుత్తరువుచేసెను. కాబట్టి సింహవిక్రముఁడు తనహృదయ  
వల్లభయైన చారుమతి నొక్కసారిచూచి సెలవుపుచ్చుకొనుటకై న  
నోచుకోక యారాత్రియే పురమువిడిచి వెడలవలసినవాడయ్యెను.

ఈప్రకారముగా నిక్కడ హస్తినాపురములోఁగామోద్ధతుఁడు  
సింహవిక్రమునిఁ జెఱుపుటకయి ప్రయత్నించు చుండఁగా, అక్కడ  
నయోధ్యలో మనోరంజని కామోద్ధతునివిరహమున కోర్వఁజాలక



పరితపించుచుండెను. అందుచేత నామె కామోన్మత్తయ్యి కృత్యా  
 కృత్య పరిజ్ఞానమును స్వగౌరవమును మఱచి యయోధ్యానగరమును  
 విడిచి తన హృదయవల్లభుని జేరుటకయి హస్తినాపురమునకుఁబోవ  
 నిశ్చయించుకొని, త్రోవలో నేమియు నపాయము రాకుండఁ దానును  
 దనపరిచారిక యైనకలభాషిణియుఁ బురుషవేషములు వేసికొని  
 బయలుదేటి కామోద్ధతుని మిత్రద్రోహమువలన సింహవిక్రముఁడు  
 దేశమునుండి వెడలఁగొట్టబడిన తరువాత నల్పకాలములోనే హస్తినా  
 పురమును జేరిరి. మనోరంజని మధ్యాహ్నవేళకు హస్తినాపురము  
 చేరి యొకసత్రములోఁ బ్రవేశించి, తనచునస్సంతయు ప్రాణనాయకుఁ  
 డైన కామోద్ధతునిమీఁదనే యున్నందున వివిధాంశములనుగూర్చి  
 మాటాడినయెడల నడుమఁ దనప్రియునివార్తయేమైనఁ దెలియునేమో  
 యనుభ్రమచేత సత్ప్రాధికారితోఁ బురమునందలి నానావిషయ  
 ములను గూర్చి సంప్రదింప నారంభించెను. స్వభావముచేత దయా  
 ర్ద్రహృదయుఁడైన యాసత్రాధికారి బాహ్యవేషమునుజూచి సుందర  
 పురుషుఁడని భ్రమించిన యామెయొక్క మనోరంజకములయినమృదు  
 భాషణములకు సంతోషించి, అతఁడు మహావంశజాతుఁ డనియూహించి  
 ముఖచిహ్నములవలన నాతనిమనస్సు విచారాయుత్తమయి యున్నట్లు  
 కనిపెట్టి యారాత్రి యాపట్టణములో జరగఁబోయెడి యొక సంగీత  
 వినోదమున కాతనిని దనవెంట రమ్మని వేడుకొనెను. నాటిదినము  
 మనోరంజని విచారముతో నున్నందుకు హేతువు తానవివేకినియై  
 చేసిన యీసాహసకార్యమును గుఱించి కామోద్ధతుఁ డేమనుకొనునో  
 యన్నచింతయేకాని వేఱకటికాదు. తానెప్పుడును స్వగౌరవమును  
 నిలుపుకొను మానవంశురాలుగా నుండుటచేతఁ దనయం దతఁ డధి  
 కానురాగము గలవాఁ డయి యుండుటనుబట్టి యిప్పుడు చూపిన

తొందరపాటువలనఁ దా నాతనిదృష్టియును చులుకనగునని భయ  
పడఁ జొచ్చెను. ఆమెముఖ మిప్పుడు విచారగ్రస్తమయి కనఁబడుట  
కిదియే కారణము. గానవిनోదమునకుఁ బోయినయెడలఁ దన  
ప్రియుఁ డక్కడ, గనఁబడునేమో యనునాశచేత మనోరంజని  
సత్రాధికారి పిలువఁగానే పాటవినుటకయి గూతనివెంటఁ బోవుట  
కొప్పుకొనెను.

అయినను సత్రాధికారితో నామె పాటవినుటకయి రాజగృహ  
మునకుఁ బోయినప్పుడు దయాళుఁ డయిన యాసత్రాధికారి యుద్దేశిం  
చిన దానికంటె విరుద్ధఫలము కలుగుట సంభవించెను. ఆమె యక్క  
డకుఁ బోయి చూచునప్పటి కస్థిరుఁ డయిన తన హృదయవల్లభుఁడే  
యచ్చట చారుమతియొక్కవేడుకకొఱకు శృంగారగీతములను బాడు  
చుఁ దనవలపును దెలిపెడుమాట లామెనుగూర్చి పలుకుచుండుట  
కంటఁ బడి యామెకు దుస్సహ మయినమనోవేదనను గలిగించెను.  
ఆసమయమునందు చారుమతి తలుపు తెఱచిచూచి తన్ను నమ్మిన  
ప్రియురాలిని పరితాపము పాలుచేసి విడిచిపెట్టినందునకుమిత్రుఁడయిన  
సింహవిక్రమునియెడల ద్రోహము చేసినందునకు కామోద్ధతుని  
దూషించి, అతనిగీతసల్లాపములను విననొల్లక తలుపు మూసికొని  
సంగీతశాల విడిచి లేచిపోయెను. చారుమతి సింహవిక్రమునిమీఁద  
బద్ధానురాగము గలదయినందున, మిత్రవంచకుఁ డయిన కామోద్ధతుని  
మాట యన్న నామెకు తల కంటగించుచుండెను. అప్పుడు తనకంటఁ  
బడినదానినిబట్టి మనోరంజని కామోద్ధతునిప్రేమకు నీళ్లు వదలు  
కొన్నను, ఆతనిమీఁద దనకుంగల ప్రేమపాశమును మాత్రము తెగఁ  
గోయలేదు. తనప్రియునియొక్క సేవకుఁ డొక్కఁడు క్రొత్తగా నతని  
కొలుపు విడిచినాఁడని తెలిసికొని, మిత్రుఁడయినసత్రాధికారి తోడ్పా

టుచేతఁ గామోద్ధతుని వద్ద భృత్యపదమునందుఁ గుదిరెను. కామోద్ధతుఁ డానూతనభృత్యుఁడు మనోరంజని యని తెలిసికోలేక, పురుషవేషములో నున్నయామె నే యుత్తరములును సూడిదలు నిచ్చి చారుమతియొద్దకుఁ బంపుచుఁ దుద కయోధ్యానగరమును విడుచునప్పు డామె తన సంస్మరణార్థముగా నిచ్చినయుంగరమును సహిత మామె చేతనే పంపెను.

ఆయుంగరమును బట్టుకొని మనోరంజని కామదా సనుపేరుతో చారుమతియొద్దకు వెళ్ళినప్పు డాయువతీరత్న మాతనిసందేశమును నిరాకరించుటచేత మనోరంజని కపరిమితానందము కలిగెను. అప్పుడు మనోరంజని చారుమతితోఁ గామోద్ధతునిగూర్చియుఁ నతఁడు విడిచిపెట్టిన ప్రియురాలయినమనోరంజనినిగూర్చియు ముచ్చటించుటకారంభించెను. సమయముచూచి యామెయాత్మస్తుతియం దిష్టములేనిదయినను మనోరంజని గుణసంపదను గొంచెము శ్లాఘించి యామెను దానెఱుఁగుదు ననియు, ఆమెకుఁ గామోద్ధతునిమీఁద నపరిమితానురాగము కల దనియు, దయమాలిన యాతనియనాదర మామెకు మనోవధ్యను గలిగించుననియుఁ జెప్పి, ఆమెయేతానయినట్లు సూచనగా “మనోరంజని నాయంతపొడుగుండును; ఆమె ముఖమును నామొగమువలెనే యుండును; ఆమె కన్నులతీఱును కురులయొప్పిదమును నావానివలె నుండును. వేయేల? ఆమెనుజూచినన్నఁజూచినవారు నేనేయామెనని తలంచవచ్చును” అని దానాపురుషవేషముగో సహితము మనోహరముగా నున్నందునఁ జారుమతియొక్క మనస్సున కెక్కునట్లుగాఁ దెలిపెను. మనోవల్లభుఁ డన్యాయముగా విడనాడినందునమనోరంజనిని గూర్చి జూలిపడినదయి చారుమతి యాయుంగర మామె తనచేతి కియ్యఁబోయినప్పుడుపుచ్చుకొనక “ప్రాణముబొందిలో నున్నంతవఱకు

విడువవలదని ప్రియురాలు తనచేతికిఁ బెట్టినప్రాణపదమయిన ముద్దు  
టుంగరమును నాకుఁబంపుట కామోద్ధతుని కెంతయు నవమానకరము.  
ఈయుంగరమును మనోరంజని తనకిచ్చిన దని యతఁడే నాతోఁ జెప్పి  
నాఁడు. కాఁబట్టి యీయుంగరమును నేను నాచేతితో ముట్టుట  
కయిన నొడఁబడను. పాపము ! నీ వాచిన్నదానిని గూర్చి జాలిపశు  
చుండుటచేత నీమీఁద నాకుదయపుట్టుచున్నది. ఇదిగో వరాలమాట  
మనోరంజనిపేర దీనిని నీకిచ్చుచున్నాను. ఓబాలుఁడా! దీని నంగీకరిం  
పుము.” అని సువర్ణములతో నిండినయొకమూటను గామదాసున  
కిచ్చెను. ఈమంచిమాటలు తనకు సపత్నిగా భావింపఁబడిన సుందరి  
నోటినుండి వచ్చుటచేత, నిరాశ చెందుచున్న యామనోరంజని మనస్సు  
నకుఁ గొంత ధైర్యోత్సాహములు కలిగెను.

ఇక్కడ సింహవిక్రముఁ డెక్కడకుఁ బోవుటకును తోచనివాఁ  
డయి దేశమునుండి వెడలఁగొట్టఁబడి యిటువంటి యవమానముతోఁ  
దనతండ్రిగృహమునకుఁబోవుటకిష్టములేక, తనప్రాణధనమయిన చారు  
మతిని విడిచివచ్చిన హస్తినాపురమునకు సమీపమున నున్నయరణ్య  
ములో సంచరించుచుండఁగా నాతనిని దొంగలు చుట్టుకొని యాతని  
వద్ద నున్నధన మిమ్మని పట్టుకొనిరి. అప్పుడు సింహవిక్రముఁడు తాను  
కష్టములపాలయి యూరు విడచి యడవులఁ బడి తిరుగుచున్న భాగ్య  
హీనుఁడ ననియు, తాను గట్టుకొన్నవస్త్రములు దక్కఁ దనవద్ద నితర  
ధన మేదియు లేదనియు, వారితోఁజెప్పెను. ఆదారిదోపుడుకాం ద్రతఁ  
డాపదలో నున్నవాడని తెలిసికొని, అతని సాహసవర్తనమునకును  
గంభీరాకారమునకును సంతోషించి, అతఁడు తమలోఁ గలిసినయెడలఁ  
దము కాతని నాయకునిగా నేర్పఱుకొని యాతనియాజ్ఞకు లోబడి  
యుండెదమనియు, అతఁ డందు కొప్పుకొననిపక్షమునఁ దా మాతనిని

జంపెదమసియుఁ జెప్పిరి. అప్పుడు సింహవిక్రముఁడు మహావిరక్తుడయి  
తనస్థితి గేఁమయినను లక్ష్మముచేయనిస్థితిలో నున్నందున, స్త్రీలను  
బీదవాండ్రను వారు వధింపకుండెడుపద్ధతిమీఁద వారికి నాయకుఁడుగా  
నుండుట కొప్పుకొనెను. విధివశముచేత నీప్రకారముగా దొంగలకు  
నాయకుఁడుగా నున్న కాలములో సింహవిక్రముని చారుమతి కలిసి  
కొనుట తటస్థించెను. సుయోధనుని వివాహము చేసికోవలసినదని  
తండ్రి నిర్బంధపఱుపఁజొచ్చినందునఁ దనప్రియుఁ డింద్రప్రస్థపురమును  
గూర్చి పోయినాఁడనివిని చారుమతి యాసింహవిక్రము నచ్చటఁగలిసి  
కోవలెనని నిశ్చయముచేసికొనెను. అతఁడు మొట్టమొదట నింద్రప్రస్థ  
మునకుఁబోవ నుద్దేశించుకొన్నను పోక దైవికముగా దొంగలకు  
నాయకుఁడయి వారి ఛార్జన్యములలోఁ దానుచేరక వారు తనకిచ్చిన  
యధికారమునుబట్టి వారుదోచుకొన్న పాంథులవిషయ మయి దయ  
చూపునట్లు వారిని నియమించుచు నీయరణ్యములోనే యుండెను.  
అప్పుడు చారుమతి తనతండ్రిగృహమునుండి యెట్లో తప్పించుకొని  
పాటిపోయివచ్చి, తోవలోనాత్మసంరక్షణార్థముగా నుపయోగపడుట  
కయి దీనవత్సలుఁడను పేరుగల ముసలిసేవకుని దనకుసహాయునిగా  
జేసికొని, సింహవిక్రముఁడును దొంగలును నివసించుచున్న యీయర  
ణ్యమార్గమునఁ బ్రయాణమయి పోవుచుండఁగా దొంగలలో నొకఁడు  
చారుమతిని పట్టుకొనెను. ఆ తస్కరుఁడు దీనవత్సలుని గూడఁ బట్టు  
కొనియుండునుగాని యతఁడు వానికందక తప్పించుకొనిపాటిపోయెను.

చారుమతిని పట్టుకొన్నదొంగవాఁ డామె భయముచేత వడ  
వడ వడకుచుండుటచూచి కొంచెము జాలిపడినవాఁడయి తా నామె  
కేమియు హానిచేయక తన యదమానుఁడున్న గుహయొద్దకుఁ దీసికొని  
పోయెద ననియు, తమనాయకుఁ డుదారహృదయుఁ డయి స్త్రీలయెడ

దయచూపు స్వభావముగలవాఁ డగుటచేత భయపడవలసిన పని లేదనియుఁజెప్పి యామె నూఱడించెను. దొంగలగురువు రక్షించు నని చెప్పినమాటలయందు విశ్వాసము లేనిదయి చారుమతి వానివెంటఁ బోవుచు “ఓసింహావిక్రమా ! నీనిని తమయి నే నీశ్రమకంతయు సహించుచున్నాను” అని యేడువ మొదలు పెట్టెను. చారుమతితప్పించు కొని పాటిపోయినవార్త విని కామోద్ధతుఁడు పురుష వేషముతోఁ దన్ను సేవించుచున్న మనోరంజని తనవెంటరాఁగా బయలుదేటి చారుమతిని పట్టుకొనుటకయి యప్పుడే యీ యరణ్యమునకు వచ్చెను. ఆమె యాతస్కరునిచేతఁ దననాయకుని నివాసమునకుఁ దీసికొనిపోఁబడు చుండఁగా గామోద్ధతుఁ డడ్డమువచ్చి చారుమతిని దొంగలయుపద్ర వమునుండి విడిపించి, ఆమె జడుపుతీటి దొంగలనుండి తన్నురక్షించిన యుపకారమునకయి కృతజ్ఞతాసూచకము లయినమాట లాడుటకయి యవకాశము కలుగకమునుపే తన్ను వివాహమాడుమని నిర్బంధించి యామె నునస్సునకు వేదనకలిగింపనారంభించెను. ఈప్రకారముగా నతఁ డామెను బలవంత పెట్టుచున్నప్పుడు మనోరంజని యాతనిసరసనే నిలుచుండి, అతఁ డామెవిషయమయి యంతకు ముందుచేసినమహోపకారమువలననామెమనసుకరఁగి మెత్తపడునేమోయని సంశయగ్రస్తురాలయి గుండెలుతటతటఁ గొట్టుకొనఁగా నామెప్రత్యుత్తరము నెదురు చూచుచుండెను. వారందఱు నట్లుండఁగా దొంగలెవ్వరో యొక స్త్రీని పట్టుకొన్నవార్తవిని యామెను విడిపించి యోదార్చవలెనన్న వేగిర పాటుతోఁసింహావిక్రముఁడొకస్మికముగానక్కడకుఁబరుగెత్తుకొనివచ్చెను. అతఁడు వచ్చునప్పటికి తన్నేలుకొమ్మని కామోద్ధతుఁడు చారుమతిని దీనముగా వేడుకొనుచుండెను. తాను జేయుచున్న ద్రోహము ప్రత్యక్షముగా మిత్రునికంటఁ బడినందున, కామోద్ధతుఁడు లజ్జతో

మునిగిపోయి తలయెత్తుకోలేక తనయంతరాత్మ తన్ను గాధింప  
 నారంభింపఁగాఁ బశ్చాత్తప్తఁడయి యప్పుడే తన యుద్యమమును వద  
 లుకొని కన్నులసీరు కాలువలుగట్ట నేప్పుచు సింహవిక్రముని పాద  
 ములమీఁదఁ బడి తనయపరాధమును తమింపుమని వేడుకొనెను.  
 సింహవిక్రమునిది దయాపూరిత మయిననిర్మలహృదయ మగుటచేతఁ  
 దన కాతఁడు చేసినయపకారమును మన్నించుటయేకాక యతనిని  
 దొంటియట్ల మరల తనమిత్రునిగానంగీకరించి, 'ఓమిత్రుడా? ప్రమా  
 దముచేత నీవు నాయెడల జేసినద్రోహమును పూర్ణముగా మఱచి  
 పోవుటయే కాక నీవు పశ్చాత్తప్తఁడ వయి దుఃఖించుచుండుటచేత  
 నీదుఃఖోపశమనార్థముగా చారుమతిని నీకు వదలివేయుటకు సహితము  
 నిశ్చయించుకొన్నాఁడను'' అని మిత్రవాత్సల్యముయొక్క యుద్రేక  
 ములో సింహవిక్రముఁడుపలికెను. ఆమ్మాట చెవినిబడినతోడనే మిత్ర  
 వాక్యము నూత్రచేసికొని కామోద్ధతుఁడు చారుమతిని స్వీకరించు  
 నన్నభయముచేత నిలువెల్లను జెమర్చి దేహముకంపింపఁగా సేవక  
 వేషముతోఁ బార్శ్వమున నిలువఁబడి యున్నమనోరంజని మూర్ఛిల్లి  
 మొదలునఱకినకదళీతరువునలె నేలఁ గూలెను. అప్పుడక్కడనున్న వా  
 రందఱును శైత్యోపచారములు చేసి మనోరంజనిని మూర్ఛ  
 తేర్చుచుండిరి. ఆసమయమున కామూర్ఛయేరాకయుండిన పక్షమున  
 తన మనోవల్లభుఁడు తన్ను మనఃపూర్వకముగా నొరులపాలు చేయు  
 నని విశ్వసించుట దుర్ఘటమేయయినను చిరకాలము చిలుకను గాపాడి  
 కడపట మార్జాలమువాత వేయఁజూచినట్లు తన్నుఁ దన హృదయేశ్వ  
 రుఁడు కామోద్ధతుని కిచ్చెద నన్నవాక్యమునకు చారుమతి మన  
 స్సంతో ఖేదపడి యుండును. మనోరంజని యింతలో మూర్ఛతేటి  
 "నాయజమానుఁడు చారుమతి కిమ్మున్నయుంగరము నియ్యమఱచి



పోయినాను” అని తనచేతియుంగరమును జూపెను. అప్పుడు కామోద్ధతుఁడు వెనుక మనోరంజని తనకిచ్చినట్టియు, దా నిప్పుడు చారుమతి కంపినట్టియు నుంగరమును మాత్రమే కాక తాను మనోరంజని కిచ్చి వచ్చినయుంగరమును గూడఁ దనభృత్యునివేలియందుఁజూచి శోక సంతప్తుఁడయి గ్రుడ్లనీరు గ్రుక్కుకొనుచు “ఓకామదాసా! ఇది నేను మనోరంజని కిచ్చినయుంగరము. ఇది నీకెట్లు వచ్చినది?” అని యడిగెను. “అది నాకు మనోరంజనియే యిచ్చినది. ఈయుంగరము పట్టుకొని మనోరంజనియే యిక్కడకు వచ్చినది” అనియాకామదాసుఁడు త్తరమిచ్చెను. అప్పుడు కామోద్ధతుఁడు తెప్పవాల్పక కామదాసు మొగమువంకఁ గొంతసేపు తేటిపాఱఁజూచి తనయీసేవకుఁడే మనోరంజని యగుట కనిపెట్టెను. అందుమీఁద నతఁడు తాను జేసిన యకృత్యమునకు సిగ్గును దననిమిత్తమయి యన్నిశ్రమల కోర్చి యింతదూరము మనోరంజని తన్ను వెదకుకొనుచువచ్చినందుకుసంతోషమును బొందినవాఁడయి తన కామమీఁద నుండిన వెనుకటిప్రేమ యంతయు నిప్పుడు ద్విగుణమయి మనస్సునందు మరలఁ బ్రవేశింపఁగా, చారుమతిని సింహవిక్రమునకు విడిచిపెట్టి తాను మనోరంజనిని గ్రహించుటకు సంతోషపూర్వకముగా సంగీకరించెను. ఈప్రకారముగా సింహవిక్రముఁడును కామోద్ధతుఁడును తమ పునర్మైత్రికి సంతోషించి తమప్రియురాండ్రకుఁ దమమీఁదఁగల నిర్భరానురాగమును మెచ్చి యానందించు చుండఁగా నింతలో నాకస్మికముగా నచ్చటికి చారుమతిని వెదుకుకొనుచు రాజును సుయోధనుఁడునువచ్చి పారికి మఱింత యద్భుతమును బుట్టించిరి. ఆయిరువురిలో సుయోధనుఁడు ముందుగా నచ్చటికి వచ్చి “ఈమె నాప్రాణధనము” అని పలుకుచు చారుమతిహస్తమును గ్రహింపఁబోయెను. అప్పుడు సింహవిక్ర



ముఁడు ముందుకు వచ్చి గంభీరస్వరముతో “ఓయీసుయోధనా !  
దూరముగా నుండు. చారుమతి నీసా మ్మని యింకొకసారి పలికి నీ  
వీమెమీఁదఁ జెయివేసితివా, నీప్రాణములు నీవి కావు. కాలసర్పము  
వలె నీప్రాణవాయువులను పానముచేయుటకై తమకపడుచున్న  
నాచేతిలోనియీఖడ్గమును జూచి మఱి యీమెను దాఁకుటకు సాహ  
సించు” మని యదలించెను. సుయోధనుఁడు పిఱికిగుండె కలవాఁ  
డగుటచేత నాతనిశూరవాక్యములకు జడిసి వెనుకకు తొలఁగి “నా  
కీకాంత యక్కఱలేదు. తనమీఁద వలపులేనికాంత నెవ్వఁడో బుద్ధి  
హీనుఁడుగాని యాసింపఁడు.” అని పలుకుచు దూరముగాఁ బోయి  
నిలుచుండెను.

అదిచూచి ధైర్యశాలియైనరాజు మహాకోపముతో “నీవెంత  
వఱకును చారుమతివిషయమయి యంతకృషిచేసి యిప్పుడు స్వల్ప  
కారణముపయిని భయపడి విడుచుట సిగ్గులచేటు” అని సుయోధను  
నితోఁ బలికి, తరువాత సింహవిక్రమునివంకఁదిరిగి “ఓసింహవిక్రమా!  
నీధైర్యసాహసములకు సంతోషించినాను. నీవు చక్రవర్తిని నైనను  
వరించుటకుఁ దగినవాఁడవు. నీవే చారుమతిని జేపట్టుట కర్హుఁడవయి  
నందున నేనిప్పుడు నీకు దీనిని కన్యాదానము చేయుచున్నాను” అని  
దయారస మొలుకఁ బలికెను. అప్పుడు సింహవిక్రముడు మహావినయ  
ముతో రాజుపాదములకు మ్రొక్కి, ప్రీతిపూర్వకముగా నతఁ డిచ్చిన  
యమూల్యకన్యాదానమును మిక్కిలికృతజ్ఞతతోఁ బ్రతిగ్రహించెను.  
అంతరువాత మంచినమయము చూచి సంతోషరసాక్రాంతస్వాంతుఁ  
డై యున్నభూకాంతునితో సింహవిక్రముఁ డరణ్యమునందుఁ దన  
సహవాసులుగా నున్నతస్కరులను క్షమించి మరలఁ బురమునందు  
వసింప ననుజ్ఞ యియ్యవలసిన దని చెప్పి వేడుకొనెను. వారందఱును

ఘోరపాతకములు చేసినవారుగాక సింహవిక్రమునివలెనే రాజగ్రహ  
 మునకుఁ బాత్రుడగుటచేతనే పురము వెడలఁగొట్టబడిన వారగుటచేత  
 రాజల్లునిప్రార్థన నంగీకరించి వారిని మన్నించి మరల యధాప్రకార  
 ముగాఁ బురమునందు వసించుట కుత్తరు విచ్చెను. కామప్రేరితుఁ  
 డయి మిత్రదోహమున కొడఁబడిన కామోద్ధతునిపాపమునకుఁ  
 బ్రాయశ్చిత్తముగా నతఁ డాడినయసత్యములను కామప్రేరణచేతఁ  
 బ్రియురాలివిషయ మయి చేసినయకృత్యమును సర్వమును రాజు  
 ముందఱు సేకరువుపెట్టునట్లుగా శిక్షవిధించి, అతఁ డాప్రకారముగాఁ  
 జేసి మనస్తాపమును లజ్జయుఁ బొందఁగా నతని కశిక్ష చాలునని  
 భావించి యందఱును గలిసి పురమునకుఁబోయిరి. అంతరువాత  
 హస్తినాపురమునందు సింహవిక్రమునికిని చారుమతికినిమాత్రమేకాక  
 కామోద్ధతునికిని మనోరంజనికిని మహావైభవముతో వివాహమహో  
 త్సవములు జరగెను.

ప డ్డి నీ ప్ర భా క ర ము

# ఈ నాటకమునందు వచ్చు పాత్రములు



పురుషులు

౧. వసుదేవుడు—పాండ్యదేశపురాజు మంత్రులలో నొకడు; పద్మిని తండ్రి.

౨. ప్రభాకరుడు—పాండ్యదేశ సేనాధిపతి; పద్మిని భర్త.

౩. మిత్రపాలుడు—ప్రభాకరుని మిత్రుడు.

౪. దుష్టబుద్ధి—పాండ్యదేశపుసేనలో నొకనాయకుడు.

౫. శూరవర్మ—పాండ్యదేశపు సేనానాయకులలో నొకడు.

స్త్రీలు

౬. పద్మిని—వసుదేవుని కూతురు; ప్రభాకరుని భార్య.

౭. రాధిక—దుష్టబుద్ధి భార్య.



# ప ద్మి నీ ప్ర భా క ర ము

మధురాపురమునందలి మహాధనసంపన్నుఁ డయినవసుదేవుఁ డనుమంత్రిశిఖామణికి గుణవతియు రూపవతియు నై నయేకపుత్రి పద్మిని యను కన్యామణి కలదు. ఆచిన్నదానియొక్కసుగుణసంపదనుబట్టియు ధనసంపదనుబట్టియు రాజకుమారు లనేకు లాచిన్నదానిని పాణిగ్రహణముచేసికోవలె నని యాశవహించి వేచి యుండిరి. అయినను తన్నాశించియున్నరూపలావణ్య సంపన్నులయిన స్వదేశస్థులగు రాజపుత్రులెవ్వరును పద్మినికి రుచింప లేదు. శరీరసౌందర్యమునకంటె మనస్సౌందర్యము నధికముగా గారవించెడి యాచిన్నది చిన్నప్పటి నుండియు తనతండ్రియింటికి వచ్చుచు బీదదశనుండి స్వశక్తిచేత క్రమక్రమముగా గొప్పస్థితికి వచ్చి యున్నపరదేశస్థుఁ డగునొక నల్లని క్షత్రియవీరునిమీఁద తనమనసు నిలిపెను. అతనిపేరు ప్రభాకరుఁడు. అతఁడు తనసద్వర్తనముచేత వసుదేవుని యనుగ్రహమునకు పాత్రుఁ డయి యాతనిదయవలననే తా నిప్పు డున్న యున్నతస్థితికి వచ్చినవాఁ డగుటచేత పలుమా తాతనిగృహమునకు వచ్చుచుఁ బోవుచుండెను.

హీనదశనుండి వచ్చిన యటువంటిపురుషుని భర్తనుగా వరింప నపేక్షించినందున కయి పద్మినిని మనమంత నిందింపవలసినపని లేదు. ఒక్కనల్లరూపును దూరముగా నుంచినపక్షమున, లోకములోని యుత్తమోత్తమకన్యను చెట్టపట్టుటకుసహిత మర్హత నిచ్చెడుగుణ సంపదలో నాప్రభాకరునివద్ద లోప మనుమాత్రమును లేదు. అతఁడు మహాధైర్యశాలియైనవీరభటుఁడు; బౌద్ధులతో జరిగినఘోరయుద్ధము లలో నతఁడు పాండ్యదేశపుసేనలోఁ గొలుపుండి తనధైర్యశౌర్యము

లను జూపి, నిరుపమానపౌరుషముచేత రాజానుగ్రహమునకుఁ బాత్రుఁ  
డయి సేనాధిపత్యమును బొందుటయేకాక జనులవిశ్వాసగౌరవముల  
కును స్థాన మయ్యెను.

అతఁడు బాల్యమున బహుదేశములు తిరిగినవాఁ డగుటచేత  
పద్మిని యాతనిదేశాటనవృత్తాంతములను వినుట కత్యంతాభిలాష  
కలదయి యాతని నడుగు చుండును. అతఁడు చిన్నతనములో తాను  
పడిన కష్టములను, తా నప్పుడప్పుడు చేయుచువచ్చిన యుద్ధములను  
మొట్టను సముద్రముమీఁదను తాను బొందినయాపదలను, తా నా  
యాపదలను తప్పించుకొన్న సూక్ష్మమార్గములను, శత్రువులు తన్ను  
చెఱఁబెట్టిబాధించిన విధమును, తాను తిరిగినదేశములయందు మేఘ  
మండలము నంటుపర్వతములలోను మహారణ్యములలోను దాను  
జూచినవింతలను, ఆయాదేశజనులవిచిత్రవర్తనములను, మృదుమధుర  
వాక్యములతో హృదయాకర్షకముగాఁ జెప్పుచుండఁగా నాచిన్నది  
యత్యాసక్తితో వినుచు నడుమ నెవ్వరైనఁ బిలిచినచో వేగిరపా  
టుతోఁబోయి లోపలగృహకృత్యములను నిర్వహించి యప్పుడే మహా  
వేగమున మరల వచ్చి యాతనినివాక్యామృతపానముచేత తనచెవులను  
దచువుకొను చుండును. ఆచిన్నది యొకనాఁడు సావకాశముగాఁ గూరు  
చుండి యాతనిని బిలిచి తా నావఱ కప్పుడప్పుడు భాగభాగములుగా  
వినుచు వచ్చిన యాతనిచరిత్రమునంతను మొదటినుండియు నొక్క  
సారిగా పూర్ణముగా వినిపింపు మని యడిగెను. అతఁ డది సందుచేసి  
కొని తనకథనుచెప్ప మొదలుపెట్టి జాలిపుట్టునట్లుగా తనచిన్ననాటి  
కష్టకథలను నడుమనడుమ వర్ణించుచు పలుమాఱు మెకన్నులనుండి  
నీరు వచ్చునట్లు చేసెను. అతఁడు తనకథను ముగించునప్పటి క్కాతని  
శ్రమకు జాలిపడినట్లుగాఁ గొన్నినిట్టూర్పులుపుచ్చి యాచిన్నది కథ

సంతాపకరముగాను వినోదకరముగానుగూడ నున్నదని పలికి. తన యం దనుగ్రహించి యావించిశ్రమును శ్రమపడి చెప్పినందునకయి తన కృతజ్ఞతను దెలిపి, ఆకథ దయారసలేశముగల రసికురా లయినకన్య విన్నపక్షమున తత్త్వ గాము వలచి వరింపఁగోరునంతయింపుగాఁ జెప్పఁ బడిన దని యాతనినేర్పును శ్లాఘించెను. ఇట్లాచిన్నది లజ్జావినయ శృంగారచేష్టలతో తనవలపును సూచింపఁగా నతఁడు గూఢమయిన యామె మనోభావమును గ్రహించి, తన కామమీఁదఁ గలిగిన గాఢానురాగమును తేటపఱిచి తండ్రియెఱుక లేకుండ రహస్యముగా గాంధర్వవివాహమునఁ దన్నుఁ వరించుట కాకన్యారత్నముయొక్క యంగీకారమును బొందెను.

తనరూపవిశేషముగాని ధనవిశేషముగాని తన్ను వసుదేవుఁ డెల్లునిగా నంగీకరించునని యాశపెట్టుకొనుటకు తగినంత గొప్పవి కావని యతఁడు దృఢముగా నెఱుఁగును. అయినను వసుదేవుఁడు తనకొమాత్తకు తనయిచ్చవచ్చిన రాజపుత్రునివరించుటకు స్వాతంత్ర్య మిచ్చి యుండెను; ఆన్వాతంత్ర్యమునుబట్టి యాచిన్నది మంత్రిపదమున కర్హుఁ డయిన తనబంధువర్గములోని యొకరాజకుమారుని భర్తనుగాఁ గోరుకొనునని తలఁచియుండెనేకాని విదేశస్థుడైన యాకులముతక్కువ వానిని వరించునని యతఁడు స్వప్నావస్థయం దయినను దలఁచియుండ లేదు. ప్రభాకరుఁడు రూపమునందు నల్లనివాడే యయినను పద్మిని యాతనిచర్మమును జూచి మోహింపక శూరత్వాదిగుణములను కామించి తన హృదయము నాతనికర్పించి తన ధనప్రాణముల నాతని పాలుచేసెను. అనేకము లైన యాశనియుక్తిమగుణములనుబట్టియే పద్మిని యాతనియందు బద్ధానురాగము గలదయినందున, తనతోడి రాచకన్నె లందఱును సామాన్యముగా విరసభావముతోఁ జూడఁదగిన

యాతనిశరీర నైర్మల్యమునుసహితము లఘుదృష్టితోఁ జూడక యా  
కాంతాతిలకము తన్నువరించి ధన్యులు కాదలఁచుకొనియున్న రూప  
లావణ్యసంపన్ను లయినస్వజాతిరాజకుమారులయెల్లశరీరముల కంటెను  
తనప్రియునికృష్ణ దేహమునే శ్రేష్ఠమయినదానినిగా భావించుకొనెను.

వారివివాహ మెంత రహస్యముగా జరపఁబడినను చిరకాలము  
దాఁగియుండక యావృత్తాంత మల్పకాలములోనే వృద్ధుఁ డయిన  
యావసుదేవునిచెవిని బడెను. పిడుగువంటియావార్త చెవినిబడఁగానే  
యతఁడు దురాగ్రహవేషముచేత దేహము కంపింప, ఇంటఁ గాలు  
నిలువక వెంటనే రాజస్థానమునకు పరుగెత్తి కృతఘ్నుఁ డయినప్రభా  
కరుఁడు మాయలచేతను మంత్రములచేతను తన ప్రియపుత్రుకడైన  
పద్మినిని వశ్యురాలిని జేసికొని తనయనుమతి పొందకుండ వివాహ  
మాడుట కింటినుండి లేవఁదీసెనని సభవారితో మొఱిప్పెట్టుకొనెను.

ఈసమయమునందే బౌద్ధులకును పాండ్యమండలప్రభుత్వము  
వారికిని యుద్ధము పొసఁగినందున, తామావఱకుఁ గోలుపోయిన  
సింహాశద్వీపమును మరల జయించి స్వాధీనపఱచుకొనవలెనని యోచి  
సేనలు సముద్రముమీఁదఁ బంపుచున్నబౌద్ధయోధులతో యుద్ధము  
చేయుటకయి మహావీరుఁడయినప్రభాకరునికొలు వప్పు డవశ్యముగా  
రాజునకు వెంటనే కావలసి యుండెను. బౌద్ధులతో ఘోరయుద్ధము  
చేసి యమోఘవిజయము నొందఁగలిగిన మహాశూరుఁ డొక్కప్రభా  
కరుఁడే యని యెల్లవారును దృఢముగా నమ్మియున్నందున, ఎల్లవారి  
దృష్టియు నాతనిమీఁదనే యుండెను. ఆతనిశక్తియుక్తులను రాజెఱిఁ  
గినవాఁ డగుటచేత స్వదేశగౌరవమును నిలుపుట కతఁడుదక్క వే  
ఱొక్కఁడు సమర్థుఁడు లేఁ డని నిశ్చయించి యాతని సభకు పిలిపించి  
సేనాధిపత్య మిచ్చి పంప సిద్ధముగా నున్నకాలములోనే వసుదేవుఁ



డాతనిని విమర్శించి దోషనిర్ధారణముచేసి శిక్షింపవలసినదని యభి  
యోగము తెచ్చెను. ఆకాలమునం దాదేశపు రాజశాసనమునుబట్టి  
యట్టినేరము చేసినవాడు మరణశిక్షపాలు కావలసియుండెను.

ఇట్టిస్థితిలో నభియోగము వచ్చినప్పుడు సభికులు వసుదేవుడు  
వృద్ధుడును సత్యసంధుడు నగుటచేత నాతనిమాటలను సావధాన  
ముగావిని, కోపావేశముచేత నతడు తగిననిదర్శనములులేనిదే లేనిపోని  
దోషారోపణములు చేసినను సహించి విమర్శించి, ఏమిసమాధానము  
చెప్పెదవని ప్రభాకరునడుగఁగా నతడు తానాశన్యము లోఁగొనుట  
కయి యవలంబించిన మార్గమును తాను తనకథను జెప్పినవిధమును  
నేమియుఁ దాఁచక యున్నది యున్నట్లుగా సర్వమునునిష్కపటముగా  
సభవారిముందేకరువుపెట్టెను. మధురగంభీరస్వరముతో హృదయ  
రంజకముగా వినిపించిన కథ యాద్యంతము విని రాజు తలయూచి  
యీకథ నీతనినోట వినుట తటస్థించిన పక్షమున వసుదేవునికూతురే  
కాక తన కూతురు సహితము వలచి పైబడక మాన దనిపలికెను.  
పద్మినియొక్క చిత్తాకర్షణమునకయి యతడుప్రయోగించిన మాయ  
లును మంత్రములును మాయయు మర్మమునులేని యతని ఋజు  
వర్తనయొక్కటి దక్క వేతేవియు లేవనియు, అతడు ప్రయోగించిన  
సమ్మోహనమంత్రమంతయు తన మృదుకథను తేనె లొలుకుమాట  
లతో మనసుకరఁగునట్లు కర్ణరసాయనముగా వచించుట యొక్కటియే  
యనియు సభికులందఱకుగూడవిస్పష్టపడెను. అంతట పద్మినినిగూడ  
సభకుఁ బిలిపించి యడిగినప్పు డాచిన్నదికూడ తన ప్రేమానుబంధ  
మునకుఁ గలకారణ మాతడు వినిపించిన విచిత్రచరిత్ర మొక్కటియే  
యగుట తెలిపి, తన్ను చిన్నప్పటినుండియు విద్యాబుద్ధులుచెప్పి పెంచి  
పెద్దదానిని జేసినందుకయిన తండ్రియెడల తాను వినయగౌరవములు

చూపి కృతజ్ఞతతో నడుచుకోవలసినధర్మముగొప్పకొని యుత్తమంగ నలకు భర్తలయెడలఁ జూపవలస యధికతరమైన యుక్త్యుత్తధర్మ మునుబట్టి తాను శుద్ధికంటె భర్త నెక్కున గౌరవించవలసి వచ్చి నదని చెప్పెను.

అప్పుడు వసుదేవుఁడు తాను ప్రభాకరునిమీఁదఁ జేసిన దోషా రోపణములు నిరాధారములగునవని తెలిసికొని, అతనిని చావునకుఁ బిలిచి నిష్కారణముగా తా నతనిమీఁద మిథ్యారోషము మోపినందు నకువిచారపడి, నిజముగాతనకొమా దైకతఁడుభర్తయగుట మనస్సులో నిష్టములేకపోయినను చేయవలసినకార్యము వేరొకటికానరానందున తానతనికిఁ గన్య నిచ్చితి నని చెప్పి, “ప్రభాకరా! అష్టమితీకన్నతండ్రికి మనోవ్యధ నృద్ధిపొందించుటకయి నాకితరపుత్రికలు లేక యీపుత్రిక యొక్కతెయ్యెనందుకు కొంత సంతోషించుచున్నాను” అని పలి కెను. ఈకష్టమివిధముగా తీరినందున, ప్రభాకరుఁ డితరప్రిబంధము లేవియు లేనివాడయి చిన్నప్పటినుండియు నలవాటుపడుటనుబట్టి కష్టములన్న నాహారనిద్రలవంటి సహజధర్మములని భావించు స్వభా వముగలవాడగుటచేత సేనాధిపత్యమును వహించి సింహాశద్వీపము నందు యుద్ధము నడపి నూతనకష్టములను మీఁదవేసికొనుటకుత్సాహ పూర్వకముగా నంగీకరించెను. పద్మిని గూడ తానింటివద్దనుండి యొంటిగా సుఖమనుభవించుటకంటె భర్తతోడనుండి కష్టము లను భవించుటయే యోగ్యతరమనిభావించి మహోత్సవముతో నాతని వెంటఁ బ్రయాణమయ్యెను.

ఇట్లు భార్యను వెంటఁబెట్టుకొని సేనాసమేతుడయి యోడ నెక్కి సముద్రయాత్రచేసి యతఁడు సింహాశద్వీపమునందు దిగఁగానే యొక్క గొప్పఝంఝావూరుతమువలన శత్రువులయోడలుపగిలి చాద

రినవనియు యుద్ధముచేయవలసిన యావశ్యక మునుమాత్రమునులేక  
 లంక సురక్షితముగానున్నదనియు శుభవార్త తెలియవచ్చెను. అయి  
 నను ప్రభాకరుడు శ్రమపడవలసిన ఘోరతరముయినయుద్ధ మొకటి  
 యిప్పుడు క్రొత్తగా నారంభమయ్యెను. నిరపరాధిని యైనయాతని  
 భార్యయెడఁగల యసూయాద్వేషములవలన బైలుదేరిన శత్రువులిప్పు  
 డాతనిపాలికి గర్భశత్రువు లయిన వౌన్ధులకంటెను నధికభయంకరు  
 లయిరి. సేనానాయకుఁడయిన ప్రభాకరుని మిత్రులలో మిత్రపాలుని  
 కంటె నెక్కువచనవరియు నెక్కువసమ్మకమునకు పాత్రుఁ డయిన  
 వాఁడును మఱియొకఁడు లేడు. మిత్రపాలుఁడు నిండుయావనమున  
 నున్నవాఁడు; మహాసౌందర్యవంతుఁడు; నిరుపమానవాక్పితర్యము  
 గలవాఁడు; ఎప్పుడును నవ్వుమొగము పూని యల్లాసముతో నుండు  
 వాఁడు; మహావీరుఁడు; సరససల్లాపములచేత కామినులయుల్లములు  
 రంజిల్లఁజేయు రసికత్వముగలవాఁడు. ఇటువంటివానిని జూచినప్పుడు  
 వయసు ముదిరినతరువాత చక్కఁదనము గల చిన్నకన్నెలను పెళ్లి  
 చేసికొన్న ప్రభాకరునివంటివారి మనస్సులో ననుమానమును భయ  
 మును గలుగవలసినవేకాని ప్రభాకరుఁడు పరులమీఁద ననుమాన  
 పడుట యెట్టిదో యెఱుఁగని దొడ్డస్వభావము గలవాఁ డగుటచేత  
 పరుఁడు తనయెడల ద్రోహము తలఁచు నన్నయనుమానమే యతని  
 మనస్సున కెప్పుడును తట్టలేదు. ప్రభాకరుఁడు పద్మినితోడితనవివాహ  
 వ్యవహారమునం దీమిత్రపాలునినే నియమించి, ఉభయలమధ్యను  
 సందేశములు నడుపుట కీతనినే దూతనుగా నుపయోగించెను. సుంద  
 రులవద్ద హృదయరంజకముగా చమత్కృతితో సంభాషించుటలోఁ  
 దనమిత్రునివద్ద నున్నంతసామర్థ్యము తనవద్ద లేదని తెలిసికొని, తన  
 ప్రతినిధిగాఁ బోయి కన్యావరణముచేసి రావలసినదని సర్వగర్భముగాఁ

బలుకుచు ప్రభాకరుడు పలుమాఱు మిత్రపాలుని పద్మినీయొద్దకుఁ బంపుచు వచ్చెను. కపట మెఱుంగని యటువంటి యమాయికత్వ మాతనికిఁ గలగుణాలంకారములలో నొక్కటి యని చెప్పవలసినదే కాని దాని నొకదోషమునుగా పరిగణింపరాదు. అందుచేతపతివ్రతా శిరోమణియైన పద్మినీకి తన ప్రాణేశ్వరుఁ డయిన ప్రభాకరునికి తరువాత నామిత్రపాలునియందే యధికవిశ్వాసమును ప్రేమయునుండుట వింతగాదు. ఆదంపతులకు వివాహానంతరమునఁగూడ మిత్రపాలుని తోడి తమవ్రత నమునందేమియు వ్యత్యాసము కలుగలేదు. అతఁడు మునుపటివలెనే తఱుచుగా వారి యింటికిఁబోవుచు, ఆదంపతులతో యధేచ్ఛముగా సంభాషించుచుండెను. ప్రభాకరుడు గంభీరస్వభావముగల మితభాషియైనను, మనసువచ్చినట్లమితముగామాటాడు తన మిత్రునియొక్క సంభాషణను విని యానందించుచుండెను. పెండ్లికాక పూర్వము తాను సందేశము గొనివచ్చినప్పటి కాలమునందువలెనే యిప్పుడును మిత్రపాలుఁడును పద్మినీయు నరమరిక లేక కలిసి మాటాడుచు నానందించుచుందురు.

కొంతకాలముక్రిందట ప్రభాకరుడు మిత్రపాలునికి దండులో గొప్పయుద్యోగమిచ్చి విశ్వాసార్హునిగా నెంచి తనకు సహాయునిగా జేకొని యాతనిని సదా తనయొద్దనే యుంచుకొనియుండెను. అతని కట్లు గొప్పయుద్యోగమిచ్చుట సేనలో చిరకాలమునుండి కొలువు చేయుచుండుటచేత తానాయుద్యోగమున కెక్కవయర్హుఁడ నని భావించుకొనుచున్న దుష్టబుద్ధికి కడుపుమంటగానుండి కనఁబడినచోట నెల్ల నాక్షేపించుచు, స్త్రీలవద్దఁ గూరుచుండి తియ్యనికథలు చెప్పుటకుఁదక్కు యుద్ధకార్యములకు వేనికిని బనికిరా వని యతఁడు మిత్రపాలుని పరిహాసించుచుండెను అందుచేత దుష్టబుద్ధి మిత్రపాలుని

మాత్రమేకాక ప్రభాకరునిగూడ మనసులో ద్వేషించుచుండెను. ప్రభాకరుని ద్వేషించుట కతఁడుమిత్రపాలునియెడ దయగలిగియుండు నన్న యొక్క కారణమేకాక ప్రభాకరుఁడు తనభార్యయైనరాధికయం దనురాగము గలవాఁడయి యున్నాడని నిష్కారణముగా దుష్టబుద్ధి తనమనస్సులో పెట్టుకొన్న లేనిపోని యనుమానమొక్కటికూడ కారణముగానుండెను. ఇట్లకారణవైరము వహించి దుష్టబుద్ధి పగ సాధింపవలెనని నిశ్చయించి యొక్కసారిగా మిత్రపాలుని ప్రభాకరుని పద్మినిని నాశనముచేయుటకయి యొకయుపాయ మాలోచించెను.

దుష్టబుద్ధి మాయలమారియు మనుష్యస్వభావమును జక్కగా నెఱిగినవాఁడు నగుటచేత లోకములో పురుషుఁడు పొందఁదగిన వేదన లలో నెల్ల భార్యయెడల జారత్వశంకవలనఁ గలిగెడుమనోవేదనయత్యధికమయిన దనియు దుర్భరమయిన దనియు తెలిసికొన్నవాఁడయి, తాను ప్రభాకరునిమనస్సులో మిత్రపాలుఁడు పద్మినివిషయ మయి దోహవర్తనము కలవాఁడయినట్లు శంక కలిగింపఁగలిగినపక్షమున ప్రభాకరుఁడు గాని మిత్రపాలుఁడు గాని యుభయులు గాని ప్రాణములు పోగొట్టుకొందు రని తలచి, ఆమాయోపాయముచేత పగ తీర్చుకోవలెనని నిశ్చయము చేసికొనెను. జయశాలియైన తమసేనాధిపతి క్రొత్తగా వివాహమాడినభార్యతోడఁగూడ వచ్చుటయు, శత్రుసేన గాలివానచేత సముద్రములో చెల్లాచెద రయిపోయినదన్నశుభవార్త తెలియుటయు, సేనలో నెల్లవారికిని మహోల్లాసజనకముగా నుండుటచేత సింహశద్వీపములో నున్నసైనికులెల్లరు జేరి నాటిదిన మొక్కగొప్పయుత్సవము చేసిరి. ఆయుత్సవములో నెల్లవారును సంతోషాతిశయముచేత మితముతప్పిత్రాగి యెక్కువగా భుజించిరి. సైనికు లతివిస్తారముగాత్రాగి యల్లరిచేసి జనుల కొత్తును కలిగింప

కుండఁ జూచుటకును, క్రొత్తగా వచ్చిదిగిన సేనలవలనఁ దన్వీపవాసుల కేవిధమయినయాయాసమును కలుగకుండఁ గాచుటకును అధికార మిచ్చి యారాత్రి ప్రభాకరుఁడు మిత్రపాలుని నియమించెను. ఆరాత్రియే దుష్టబుద్ధియు తాను వారిని జెఱుపుట కయి పన్నినకాంగ్రోపాయమును ప్రయోగించుట కారంభించెను. కావలిగా నున్నయుగ్వోగస్థుఁడు త్రాగుట గొప్పతప్పిదమేయయినను, దుష్టబుద్ధి పియ్యని మాటలు చెప్పి తనకు సేనాధిపతియై దున్నట్లు కల్లప్రేమను భక్తిని గనఁబఱచి భ్రమింపఁ జేసి మిత్రపాలు నధికముగా త్రాగునట్లు చేసెను. మిత్రపాలుఁడు మొట్టమొదట త్రాగుటకు సంజేహించి కొంత సేపటి వఱకును మద్యమును నిరాకరించినను, కడపట దుష్టబుద్ధియొక్క యుత్సాహవచనములకును భ్రాంతిగొలుపుపాటలకును లో నయి సురను సేవించుట కారంభించి యొకపాత్రము తరువాత నొకపాత్రముగా మెల్లమెల్లఁగా సురతో గర్భమును పూరించెను. అతని ముఖ ద్వారమునుండి గర్భకుహారములోఁ బ్రవేశించిన గర్భశత్రువుయిన యామద్యభూత మించుక సేపటిలో నాతనిబుద్ధిని మ్రొగి వేసిసండుస, మత్తెక్కి వివేకహీనుడయి యున్నయామిత్రపాలుఁడు దురాత్ముఁడయినదుష్టబుద్ధియొక్క ప్రేరణముచేత నొకసేనానాయకునితో కలహము పెట్టుకొని గత్తిదూసికొని లేచి, నశుమ కలహము వారించుట కయి యడ్డము వచ్చినశూరవర్మ యనునుయ్యోగిని గాయపఱచెను. అప్పు డాకలహములో పలువ్రకుచేరి పోల్లారు కారంభించిరి. ఈకలహమున కంతకును కారకుడయినదుష్టబుద్ధియే త్రాగుబో పులుకొందఱు చేరి పెట్టుకొన్న యాచితుకయ్యము భయకరమయిన మహాయుద్ధమయినట్టుగా కంటఁబఱచినవారితో నెల్లఁజెప్పుట కారంభించి, దేశోపద్రవకరమయిన జనసంక్షోభము పుట్టినప్పుడు వారుచెడుభేరిని వాయించు

నట్లు చేసెను. ఆభేరిధ్వని విని నిద్రపోవుచున్న ప్రభాకరుఁడు లికిపడి లేచి, వేగిరపాటుతో వస్త్రాదికము ధరించి తిన్నఁగా సేనాని వేశమునకు నడిచివచ్చి యాసంగోభమునకుఁ గారణ మేనుని మిత్రపాలుని నడి గెను. అప్పటికి నురాపానమువలన తలకెక్కినమన్ను కొంత దిగినందున మిత్రపాలుఁడు తన యవివేకతను ప్రభాకరునిముందఁజెప్పటకు సిగ్గు పడి నడుమ మరము చెప్పక యూరకుండెను. అంతట దుష్టుబుద్ధి తనమిత్రుఁ డయినమిత్రపాలుని నేరమును బయలఁబెట్టుట కిష్టము లేనివానివలె నడించుచు, సత్యము చెప్పవలసినదని ప్రభాకరుఁడు తొందర పెట్టఁగా విశలేక చెప్పుచున్న వానివలె బరిగినకథ యంతయు నేకదపుపెట్టి, అందు తాను ప్రోత్సహపఱచి చేసినపనిమాత్రము మఱుఁగుపఱచి మిత్రపాలుని తప్పిదమును దాచుచున్నట్లగపడుచు నుపాయముతో సేనాపతిదృష్టియగు దాతనినేరము మఱింతహీనముగాఁ గనఁబడునట్లు చేసెను. తననైనికులలో నెంతటి చనవరియైనను తనయాజ్ఞ నతిక్రమించి నడిచినప్పుడు దయాదాక్షిణ్యములు తలఁచి తమించి యూర కుగఁకున్వభావము కలవాఁడు కాకపోవుటచేత నతఁడు మెటనే మిత్ర పాలుని తానిచ్చినపనినుండి తొలగించెను. ఈప్రకారముగా దుష్టు బుద్ధి నాటినయుపాయబీజము మొలకయై త్తి ప్రథమదినముననే ఫలింప నారంభించినందున, ఆతఁడు లోపల సంతోషించి తాను మనస్సులో ద్వేషించెడుశత్రువును తన నూయావాగురలోఁ బడవేసి జీవనము తీసివేయుచుటలో తృప్తికొంది యుండక యారాత్రి నడిచినపనిని బట్టియే తనపగవానిని పూర్ణముగా చెఱుపవలె నని నిశ్చయించు కొనెను.

తనయజమానునియూగ్రహమువలనగర్వభంగముగలపొడియి మిత్రపాలుఁడు తనకు పరమాత్తునివలె నభినయించుచున్న దుష్టుబుద్ధి



వద్దకుపోయి, నాటిరాత్రి తానాప్రకారముగా తిప్పత్రాగి మృగము  
వలెబ్రవర్తించి తన యజమానుని యనుగ్రహమును పోగొట్టు  
కొన్నందుకు భేదపడి, తన దుర్వర్తనమువలనఁ దాను పూర్ణముగా  
పాడయిననియు, అట్టియపరాధము చేసినతరువాత మరల నేమొగ  
ముతోఁ బోయి త్రాగుబోతునని యొప్పుకొని తనపని తన కిమ్మని  
వేడుకోఁగలుగుదుననియు, చెప్పుకొని తనబ్రతుకును రోయఁజొచ్చెను.  
ఆతని దీనాలాపములు విని జాలిపడువానివలె నటించి దుష్టబుద్ధి లోక  
ములో లోపములేనివాఁ డెవ్వఁ డుండు ననియు నెంతటి వివేకికై నను  
ప్రమాదముచేత నొకానొకప్పుడు త్రాగుట సంభవింపవచ్చుననియు  
నపాయము తప్పించుకొనుట కుపాయముఁ లోచింపవలెనుగాని యాపద  
వచ్చినప్పుడు దిగులుపడి కుండుచుండుట బుద్ధిమంతుని లక్షణము  
కాదనియుఁ జెప్పి యోదార్చి, ఇప్పుడు ప్రభాకరుండు భార్య యెంత  
చెప్పిన నంతచేయుచున్నవాఁడగుటచేత పోయి యామెకాళ్ళమీఁదఁ  
బడి భర్తతోఁజెప్పి తమించునట్లు చేయవలసినదని వేడుకొమ్మనియుఁ  
ఆమె దయార్ద్రహృదయముగల యుత్తమురాలగుటచేత నీమాట తీసి  
వేయక తన భర్తతోఁజెప్పి నిన్నాతనిదయకు మరలఁ బాత్రుని  
జేయుననియు, హితోపదేశముచేసెను. ఇది తనపగను సాధించుకొను  
టకయి దురుద్దేశముతో చేయకపోయినయెడల మంచి యుపదేశమే  
కాని దుష్టబుద్ధిమాత్ర మాతనిని పాడుచేయుటకు మార్గముగానుండు  
ననియే యీయాలోచనను జెప్పెను.

దుష్టబుద్ధియొక్కమాట విని మిత్రపాలుండు పద్మినీయొద్దకుఁ  
బోయి యామెమనస్సు కరఁగునట్లుగా తనకు సంభవించినకష్ట  
మామెతోఁజెప్పుకొని, భర్తతోఁజెప్పి పోయినజీవనమును మరల నిలిపి  
దీరునిరక్షించిన పుణ్యము కట్టుకొమ్మని బహువిధములఁ బ్రార్థించెను.



దీనదయాళురా లయినయాకాంతామణి యాతని కభయహస్తమిచ్చి  
 పంపివేసి, ప్రతిదినమును మిత్రపాలుఁడుచేసిన యల్పదోషము ఊమించి  
 యాతనిపని యాతనికియ్య వలసినదని భర్తను వేడుకొన మొదలు  
 పెట్టెను. అటువంటి నేరముచేసినవాని నంతశీఘ్రముగా ఊమించుట  
 యుక్తముకాదనిచెప్పి యతఁడు భార్యమాటను తీసివేయలేక కాల  
 హరణము చేయుచురాగా, ఆయిల్లా లంతటితో నూరకుండక మాపు  
 చేసిదరా రేపుచేసిదరా యని భర్తను పలుమాఱు తొందర పెట్టుచు  
 మిత్రపాలునియొక్క పక్షమవలంబించి యాతఁడు తనదోషమునకుఁ  
 బశ్చత్తాపపడి యెంత కుంగిపోయినాఁడో చెప్పి, అతఁడు చేసిన  
 యాయల్పదోషమున కతనికంత క్రూరదండనము విధించిన ధర్మము  
 కాదని న్యాయనిష్ఠురములాడి, అతనిని శీఘ్రముగాదయ చూడవలసిన  
 దని నిర్బంధపెట్టుచుండెను. ప్రభాకరుఁడప్పటికిని దయచూపక యుపే  
 క్షింపఁగా పద్మినీభర్తనుజూచి “ఓప్రాణనాథా ! మీపాదసేవకురాలి  
 యందు మీరింత దయ తప్పవచ్చునా? మీకు ప్రాణమిత్రుఁడయి  
 నేను మీచెట్టఁబట్టుటలో సర్వవిధముల సహాయుఁ డయినమిత్రపాలుని  
 విషయములోనే నేను మీతో నింతదూరము మనవిచేయవలసివచ్చు  
 చున్నదిగదా? ఇంతదీనముగా ప్రార్థించుచున్నను మిత్రవిషయములో  
 నింతమాత్రపు చిన్న యుపకారమునుజేయ ననుగ్రహింపనివారు  
 గొప్పవిషయములో నేమియుపకారము చేయఁగలరు?” అని బహు  
 విధముల నొక్కిచెప్పెను. దయారసముట్టిపడునట్లుగా నంతమృదువుగా  
 నడిగిన యామెప్రార్థనను నిరాకరింప నోరురాక ప్రభాకరుఁడు  
 మిత్రపాలుని తప్పక ఊమియించెద నని భార్యచేతిలోఁ జేయివేసి  
 వాగ్దానముచేసి కొంత కాలముమాత్ర మోర్చియుండవలసిన దని  
 బతిన్ఱూలుకొనెను.

ఒకనాఁడు మిత్రపాలుఁడు తనపనినిమిత్తమయి పద్మినిని సంద  
ర్శించి వేఁడుకొని యొకదారిని వెడలిపోవుచుండఁగా నానిమిషమునందే  
మఱియొకదారినిప్రభాకరుఁడును దుష్టబుద్ధియుఁగలిసి లోపలికివచ్చుట  
తటస్థించెను. అప్పుడుమా యోపాయములయందు మహానిపుఁడయిన  
దుష్టబుద్ధి తనలోఁదా ననుకొన్నట్లు “ఇటువంటిచేష్టలు నాకుసరి  
పడవు” అని హీనస్వరముతో పలికి తలపగిలించెను. ప్రభాకరు డా  
మాటను వినినవాఁడయ్యును దాని సంతగాపాటింపక లోపలికిఁబోయి  
భార్యతోమాటాడి యాసందడిలో నప్పుడఁమాటనే మఱచిపోయెను  
గాని తరువాత నాతని కాసంగతిని మరల జ్ఞప్తికిఁదెచ్చుకోవలసిన  
యవసర మొకటిసంభవించినది. పద్మినియతనినివిడిచి లోపలికిఁబోయిన  
తరువాత తనకుఁ గలిగిన సందేహమును దేనినో తీర్చుకొనుటకయి  
యడిగినట్లుగా దుష్టబుద్ధిప్రభాకరునిజూచిమీరు పద్మినిని వరించుట  
కయి ప్రయత్నముచేయుచున్న కాలములో మీకామెమీఁద వలపు  
గల దన్నయశము మిత్రపాలుఁ డెఱుఁగునా యని ప్రశ్న వేసెను.  
ఎఱుఁగుననిచెప్పి యతఁడొక్కయెఱుఁగుటమాత్రమేకాదు మాయురు  
పుర నడుమను సందేశములనుగూడఁ గొనిపోవుచువచ్చెనని ప్రభాక  
రుఁడు పలుకఁగా, ఆలాగుననా యని పలికి దుష్టబుద్ధి పెదవి విఱచి  
యూరకుండెను. దుష్టబుద్ధి నిష్కపటియనియు మంచివాఁడనియు  
నతఁడు నమ్మియున్నందున, అతనికప్పుడు తాను దుష్టబుద్ధితోఁగూడి  
లోపల బ్రవేశించునప్పుడన్నమాటయు మిత్రపాలుఁడు పద్మినియొద్ద  
నుండుటయు స్మరణకుఁరాగా దానికంతకు నేదోయర్థమున్నదని యతఁ  
డూహించి యతనికి దెలిసినదేమైన నున్నయెడలఁ దనకప్రియమయి  
నను సందేహింపక తనతోఁ జెప్పవలసినదని దుష్టబుద్ధిని వేఁడు  
కొనెను, తమ హృదయములో కాపట్యములేనివారు పరులనుగూడఁ

తమయట్లే? వించి వారిమాయలను మర్మములను దెలిసికోలేకవారు  
 చెప్పనదియెల్లను పరిశుద్ధహృదయముతోనే చెప్పుదురని భ్రమించి  
 మోసపోవుచుందురు. అందుమీఁదట దుష్టబుద్ధి “మిత్రుఁడా! మన  
 స్సులోపుట్టిన పిచ్చియూహలనెల్ల వెల్లడిచేయుట యెన్నఁజైన ధర్మ  
 మగునా? ఒకానొక సమయమునం దెంతమంచివారల హృదయముల  
 యందును దుష్టచింత లుదయముకావచ్చును. కాబట్టి పదింబదిగ  
 విచారించి సత్యమును దృఢముగా స్థిరపఱచుకొనువఱకును తోచిన  
 దానినెల్లఁ బదులతోఁ జెప్పఁగూడదు.” అని పలికి అనాలోచితము  
 లయిన తనమాటలవలన ప్రభాకరుని మనస్సునకు కొంచెము నొప్పి  
 కలిగిన పక్షమున తరువాత తనమన స్సెంతో దుఃఖపడుననియు, తన  
 మనస్సులోని దురూహల నెఱుఁగఁ గోరుట ప్రభాకరునియొక్క మన  
 శ్శాంతి కెంతమాత్రమును తగదనియు, అల్పములైన యనుమానము  
 లనుబట్టి మంచివారి పేరును భంగముకలిగించుట యుక్తముకాదనియు,  
 నీతులనుజెప్పఁజొచ్చెను. ఈమాటలవలన ప్రభాకరునియొక్క మనస్సు  
 చెదరి యతని మనస్సులో నేదోయనుమానము పుట్టినదని దృఢముగా  
 దెలిసికొన్నతరువాత నాదురాత్ముఁ డాతనిమనస్సంతృప్తినిచెడఁగొట్టుట  
 కిష్టములేని వానివలె నటించి జారత్వశంక నెప్పుడును మనస్సులోపెట్టి  
 కొనగూడదనియు నట్టిశంకయే యెల్లపాపములకును మూలమనియు  
 బోధించి యాహితబోధవలననే జారత్వశంక యతనిహృదయమునందు  
 మఱింత రవులు కొల్పెను. అప్పుడు ప్రభాకరుఁడు నిట్టూర్పుపుచ్చి  
 “చెలికాఁడా! నాభార్యరూపవతియనియు వాక్యమత్యంతి కలదనియు  
 సంగీతసాహిత్యముల యందు నిపుణురాలనియు నేనెఱుఁగుదును. అయి  
 నను గుణసంపదమాత్ర మొక్కటిలేకపోయినపక్షమున స్త్రీలయం దీచె  
 ప్పినగుణములన్నియు నవగుణములగును, తగినంత నిదర్శనములేనిదే

మాత్రము నేనా మెగుణము మంచిది కాదనినమ్మఁజాలను” అనిపలికెను. “లేని పాపము కట్టుకోరాదు. ఆమెయందు లేశ మైనను దోషమున్నట్లు నాకునిదర్శన మేదియుఁగనఁబడలేదు. నిదర్శనములేక యూరకయొకరు చెప్పినమాటలు నమ్మనిసీస్వభావమునకు నే నెంతో సంతోషించుచున్నాను. నీవు నీభార్యమీఁద నెప్పుడును నిష్కారణముగా ననుమానపడఁగూడదు. మిత్రపాలుఁ డామెయొద్దకు వచ్చుచుఁ బోవుచున్నప్పుడు నిపుణముగాఁ బరిశీలించి మఱియొకయభిప్రాయమును గుదురుకొనవలెనుగాని తొందరపడరాదు. స్త్రీలస్వభావము నాకు చక్కగా తెలియును. భర్తలవద్ద సిగ్గుచేత సాహసింపలేక కొన్నివిషయములతో నితరులవద్ద కొంతయెక్కువ స్వేచ్ఛతో ప్రవర్తించినంతమాత్రముచేత వారివిషయమయి యన్యథా భావింపఁగూడదు” అనిహితోపదేశము చేసి, దుష్టబుద్ధి మెల్లఁగా వివాహప్రసంగము తెచ్చి పద్మినీ తన్ను వరించుటలోప్రభాకరుఁడు మాయలను మంత్రములను ప్రయోగించి లోబఱుచుకొన్నట్లు తండ్రికి నమ్మకము కలిగించి యావృద్ధుని వంచించిన దని తోచునట్లు సూచనగా నడుమనడుమ కొన్నిమాటలు జాతి విసుచుచు వచ్చెను. తన్ను గూర్చినవగుటచేత నామోటలు సగాటిగా తత్క్షణమే ప్రభాకరునిహృదయాంతరాళమున నాటుకొనఁగా అతఁడు తండ్రిని మోసపుచ్చ సాహసించిన చిన్నది భర్తను మోసపుచ్చుటకు మాత్రము సందేహించునా యని భార్యవిషయమయి సందేహపడ నారంభించెను.

అప్పు డాదుష్టుఁడు తానేమియు నెఱుఁగనివానివలె నభినయించి యటువంటి యప్రశస్తపుప్రసంగము తెచ్చినందుకు తమింపుమని ప్రభాకరుని వేడుకొనెను. ప్రభాకరుఁడు నిజముగా మనస్సుగోవ్యాకులత నొందినవాఁ డయ్యును పయికి తా నాప్రసంగమువలన

నేమియు చలింపకున్న ట్లగపడుచు మరికొన్నిసంగతు లడిగి నిర్భయముగాఁ జెప్పవలసిన దని దుష్టబుద్ధిని బలాత్కార పెట్టెను. ఆసంభాషణము జరుగుచున్నంతవఱకును దుష్టబుద్ధి మిత్రపాలుని తనమిత్రుఁడని పిలుచుచు నతనిలోపములను గప్పిపుచ్చుటకయి ప్రయత్నించుచున్నట్లు మాటలవలన సూచించుచు, పద్మిని మిక్కిలి చక్కనివారయి లేఁబ్రాయములో నున్నస్వదేశపురాజకుమారుల నెల్ల నిరాకరించి రూపవంతుఁడుకాని వయసుమీఱినప్రభాకరుని గోరుట స్వభావవిరుద్ధమగుటయు, తొందరపడి యనాలోచితముగా నొక కార్యము చేసినవారు తరువాత తమయవివేకమును దలఁచుకొని పశ్చాత్తప్తులగుట సహజ మగుటయు నేర్పుతోఁజెప్పి, కడపట మిత్రపాలునికి పని యిచ్చుట కొంత యాలస్యముచేసి యీలోపల నాతనివర్తన మెట్లుండునో యాతనికి పని యిప్పించువిషయమయి పద్మిని యేయేవిధములఁ బాటుపడునో కొంచెము కనుగలిగి చూచుచుండవలసిన దని యాలోచన చెప్పెను.

ఉపాయశాలియైనయాదుష్టాత్ముఁడు తనశక్తినంతను వినియోగించి యమోఘమయిన కుతంత్రమును పన్ని, పద్మినియొక్కసుగుణసంపత్తి నే యామెయొక్కవినాశమునకు మార్గముగాఁ జేచు నాలోచించి మొట్టమొదట మిత్రపాలుని పిలిచి యిచ్చకములాడి తనపనినిమిత్తమయి పద్మినియొద్దకుఁబోయి వేడుకొనునట్లుతని నొడఁబడిచి సింగారించి పంపి, తరువాత ప్రభాకరునియొద్దకుఁ బోయిపరమాపునివలెమాటాడి యాతనిమనస్సులో శంకావిషబీజమును నాటి నిర్దోషురాలయిన యాపభివ్రతాతిలకమును స్వగుణరజ్జువులతో నే యురియొడ్డుకొని యందనాయాసముగా కూలునట్లు పెద్దపన్నుగడ పన్నెను. వాప్రసంగము చాలించి వెళ్ళఁబోవునప్పు డాదుష్టాత్ముఁడు దృఢమయినదృష్టాంతము కనఁబడువఱకును పద్మినిని నిరపరాధినినిగానే భావింపవలసిన దని

ప్రభాకరునితో మతిమతిచెప్పి ప్రార్థించెను. ప్రభాకరుడును తాను  
వేగిరపడక సావకాశముగా వేచియుండెద నని పలికెనుగాని నాటి  
నుండియు నతనిమనస్సుమాత్రము మరల కుమటబడక శాంతియన్న  
మాటయెఱుగనిదై యుండెను. గతదినమువఱకును నతఁడు హాయిగా  
పోంచుచున్ననిద్రను నాడినుండియు మరల నతనికి దెచ్చుటకు నల్ల  
మందు మొకలయిన లోకములోనిమత్తనస్తువులకు వేనికిని సాధ్యము  
కాలేదు. ఆక్షణమునుండియు నాశనిమనస్సే యతనికిస్వాగ్ధీనము కా  
లేదు; అతనిశరీరమే యతనికి భారముగా కనబడఁచి యున్నది; అతనికి  
యుద్ధము నందభిరుచి తప్పిపోయినది; సేనలనుగాని ధ్వజములనుగాని  
వ్యూహములనుగాని భేదలనుగాని జూచునప్పుడు వీరరసముతో  
నుప్పొంగి పరుగువాతెడి యాతనియాత్మ నిరుత్సాహమయి సంతోష  
హీనమయ్యెను. అతఁడు మతిపోయినవాడగు యొకప్పుడు పద్మిని  
నిర్దోషురాలని తలచును; మతియొకప్పుడొ మె గోషురాలని తలచును;  
ఒకప్పుడు దుష్టబుద్ధిమాటలు సత్యములుకావని యెఱుఁచును; మతి  
యొకప్పుడతనిమాటలు సత్యములని యెఱుఁచును; ఒకప్పుడుమిత్రపాలుని  
వర్తనము తనకుఁదెలియకున్న బాగుండునని భావించును; మతియొకప్పుడు  
తెలియుటయే మంచి పనియైనదని భావించును. ఈవిధముగా  
నతఁడు మత్స్థసైర్యము చెడిన వాడగు యొకనాడు కత్తి మాసికొని  
తిన్నఁగా దుష్టబుద్ధియొద్దకుఁ బోయి యాతనిజుట్టుపట్టుకొని తనక్షణము  
పద్మినియొక్క యపరాధమును స్థాపించుటకుఁ దగిన నిదర్శనమును  
జూపకబోయిన పక్షమున నిష్కారణముగా యోగ్యురాలియందు  
మిథ్యాదోషమారోపించి కల్లలాడినందున కయి యాశని నాలుకను  
గోసెదనని బెదరించెను. అందుమీఁద దుష్టబుద్ధి తన నిష్కాపత్య  
మును మంచితనమునే తనకీగతి తెచ్చినట్లభిన్నయించి తేనిరోషము

తెచ్చుకొని, డరీపువ్వులుగల యెఱ్ఱపట్టుడుమా నెప్పుడయిన నీవు  
 నీ భార్యవద్దఁ జూచినావా యని మొగ మింతచేసికొని యడిగెను.  
 వివాహానమయమునం దట్టిడుమానాకటి తానే తన భార్యకిచ్చితినని  
 ప్రభాకరుఁడు పలికెను. “ఆరుమాలుతోనే మిత్రపాలుఁడు నేఁడు  
 మొగము తుడుచుకొనుచుండఁగా నేను ప్రత్యక్షముగాఁ జూచినాను”  
 అని యాదుష్టుఁడు మొగము జేవురింపఁ బలికెను. “నీవు చెప్పినదే  
 సత్య మయినపక్షమున వారిప్రాణములుతీసి నాపగతీర్చుకొనువఱకును  
 నేను నిద్రపోను; నేఁడు మొదలుకొని మూడు దినములలోపల తప్పుక  
 మిత్రపాలుఁడు యమలోకముచేరును; ఇ.క భార్యారూపయైయున్న  
 యారాక్షసియొక్క వధవిషయమయి నేను పోయి తరువాత నేదో  
 యుపాయ మాలోచించెదను” అని ప్రభాకరుఁ డనెను.

జారత్వశంకను మనస్సులోఁ బెట్టుకొని యున్నవారికి గడ్డిపఱక  
 చేయని విషయములు సహితము వేదవాక్యమువంటి ప్రబలప్రమాణ  
 ములుగా తోచునుగదా! మాయకప్పియున్న ప్రభాకరుని దృష్టి  
 కప్పుడు మిత్రపాలునిచేతిలోఁ బడిన రుమాలు మిత్రపాలుని కది  
 యెఱ్ఱులభించినదో యను విచారమైన సక్కఱ లేకయే యిద్దఱిప్రాణ  
 ములను గొనుటకు చాలినంత నిదర్శనముగాఁ గనఁబడినది.  
 ఆరుమాలు నెప్పుడును పద్మినీ మిత్రపాలుని కిచ్చియుండనులేదు, ఆమె  
 ప్రియవల్లభుఁడు తనకు ప్రీతిపూర్వకముగా నిచ్చినవస్తువు నితరుల  
 కిచ్చుటకంత యవివేకినీయుఁగాదు; ఈవిషయములో పద్మినీయు మిత్ర  
 పాలుఁడును గూడ నుభయులును ప్రభాకరున కనుమాత్రమును  
 ద్రోహముతలఁచి యెఱుంగని నిర్దోషులే. దుర్మార్గములైన యాలో  
 చనలుచేసి కపటోపాయములు పన్నుటలో నసమాన పాండిత్యముగల  
 కుటిలవర్తనుడయిన యాదుష్టుబుద్ధియే దూరాలోచనలేని యమా



కుశాలయిన తన భార్యచేత రహస్యముగా నెవ్వరికో చూపి యట్టి నేత నేయించుకొనుటకుఁ గావలె నన్నమిషమీఁద దొంగతనముగా తానా రుమాలు తెప్పించి, మిత్రపాలుఁడు దానినిపుచ్చుకొనునట్లుచేసి యది యాధారముగాఁ జేసికొని పద్మిని తా నా రుమాలును మిత్రపాలుని కిచ్చినట్లుగా తోఁపఁజేయవలె నన్నదురుద్దేశముతో దాని నతఁడు వచ్చుమార్గమునఁ బడవై చెను.

ప్రభాకరుఁడు కొంతసేపటికి భార్యయొద్దకుఁ బోయి తనకు తల నొప్పివచ్చినట్లు నటించి తనకణతలకు కట్టుకొనుటకయి యారుమాలు తెచ్చి యియ్యవలసినదని యడిగెను. ఆమెలోపలికిఁబోయి మఱియొక రుమాలు తెచ్చి చేతికిచ్చెను. అతఁడది క్రిందఁబడవై చి “నేనడిగిన దిది కాదు. నేను మనవివాహసమయమునందు నీకిచ్చిన జరీపువ్వుల పట్టు రుమాలు” అని కోపదృష్టితోఁ బలికెను. ఆమె లోపలికిఁ బోయి మరల వెదకెను గాని యామె కది యెక్కడను గనఁబడలేదు. ఒరులు దాని నానఱకే దొంగిలియున్నప్పు డది యెట్లు దొరకును? ఆమె వట్టి చేతులతో మరల భర్తవద్దకు రాఁగా నతఁడు “నీవారుమాలు పోఁగొట్టి గొప్పయపరాధము చేసినావు. పదిలముగా వద్ద నుంచు కొన్నంతకాలము భర్త యధికానురాగముతో వశ్యుఁడయి యుండు ననియు వద్ద నుంచుకొనక పాఱవేసినను పరుల కిచ్చినను భర్త ప్రతి కూలుఁ డయి నాఁటినుండియు ద్వేషించుననియు దానిమహిమలు చెప్పి యొకసిగ్గుఁ జారుమాలును మాతల్లి కిచ్చెను. అదిమామెబ్రతికె యున్నంతకాలమును ప్రాణపదముగా దాచుకొని తనయవసానకాల మునందు నాచేతికిచ్చి పెండ్లిసమయమునందు నాభార్య కిమ్మని చెప్పిపోయెను. ఆమె చెప్పినట్లుగా దానిని నేను నీకిచ్చినాను. అనాద రముచేసి నీవది పరులపాలు చేసినావు” అని పలికెను. ఆమాటల



కామ భయపడి తెల్లపోయి “దానిప్రభావ మట్టి దని నేనెఱుంగను” అని యూరకుండెను. “దానిమహిమ లనిర్వచనీయములు. నీ వది తప్పక తీసికొని రావలెను.” అని యతఁడు మరల నిర్బంధపఱుపఁగా నప్పు డామెరుమాలునుమాత్రమే కాక దానిమూలమున భర్తయొక్క యనురాగమునుకూడఁ బోఁగొట్టుకొనవలసివచ్చునేమో యని భీతి చేత వడఁచుచు నోట మాటరాక నిలువఁబడెను. అప్పు డతఁడు లేచి యేదోసాహసకార్యమునుచేయఁబోయినట్లుగా నలువంకలు చూచుచు తత్క్షణ మూరుమాలు తెచ్చి కన బఱుపవలసినదని బిగ్గరగాకేక వేసెను. రుమా తెక్కడను కనఁబడకపోవుటచేత నేమి చేయుటకును తోచని దయ నిరపరాధిని యైనయాకాంతాశిరోమణి పరియాచకమునకయి భర్తతనమీఁద లేనికోపమును వహించినాఁడేమో యని భ్రమపడి, “ప్రాణేశ్వరా ! మీమనసు నాకిప్పుడు తెలిసినది. మిత్రపాలునికి శీఘ్రముగా పని యియ్యవలసినదని నేను మిమ్ము నిర్బంధపఱతునని నానిర్బంధమునుతప్పించుకొనుట కయి మీరిట్లు మనసులో లేనికోప మును జైకిఁజూపుచున్నారు” అని పలికి యాతని గుణములను కొంత శ్లాఘించెను. అంతట దుష్టబుద్ధి చెప్పినదానికి పద్మినీయొక్క వర్తనము సరిపోఁగా నతఁడచ్చట సహించినిలువలేక చివాలున గదిలో నుండి లేచిపోయెను. అందుమీఁదట తనభర్త కేదో తనమీఁద ననుమానము పుట్టినదని పద్మినీకప్పుడు మనస్సులో సందేహము కలిగెను.

అతని కట్టియనుమానము కలుగుటకు కారణమును తానేమి కలిగించితిగాయని కొంతసేపు చింతించి దేనిని కనుగొనలేక నిష్కారణముగా భర్తయందే లేనిదోషము నారోపించితినేమోయని తన్ను తానే నిందించుకొని, మధురాపురమునుండి యేదో యశుభవార్త వచ్చినందువలననో రాజకార్యములలో నేదో తొందర వచ్చినందు

వలననో యాతని మనస్సు కొంచెము కలఁగియుండునని తలఁచికొని యామె మనస్సనుంధానము చేసికొనెను. అయినను మనస్సంతటిలో శాంతిపొంది స్వస్థపడనందున పరిపరివిధముల నాలోచించి, “సర్వ కాల సర్వావస్థలయందు నేకరీతిగా మనస్సు నుంచుకొనుటకు పురుషులు దేవతలుగారు పెండ్లికి ముందు భార్యయందుండెడి యనురాగము మగవారికి వారిమీఁద పెండ్లియైనతరువాత నుండదు.” అని యింతలో మరల మనస్సు నూర్చుకొని “అయ్యో! భర్తయందు లేనిపాపములు కట్టుచున్నాను గదా! ఆయన స్వల్పదయూవిహీనునిగా భావించుటచేత నేనే నింద్యురాలను” అని యామె నొచ్చుకొనఁ జొచ్చెను.

అటుతరువాత ప్రభాకరుఁడు భార్యను కలిసికొన్నప్పు డతఁడు తనకు ద్రోహము తలఁచి యన్యునిమీఁద మనసు నిలిపితివని పద్మినిని స్పష్టముగానే దూషించెను గాని యాపురుషుఁ డెవరో పేరును మాత్రము చెప్పినవాఁడు కాఁడు. ఆమాట చెవిని బడఁగానే యామె విలువెల్లను చెమర్చ నోటనూటరాక నిశ్చేష్టితురాలయి వితాకుపడి చిత్రప్రతిమవలె నయ్యెను. అతఁడును పెద్దపెట్టున నేడ్వఁజొచ్చెను. మగనిగోచుపు విని యామె కొంత కైలివి డెచ్చుకొని “అయ్యో! నాపాలిటి కిది మహాదుర్దినము. ఇట్లు మీరేల దుఃఖించెదరు?” అని పలికెను. “బీదతనము, రోగము, తిరస్కారము మొదలయిన సమస్త కష్టములను నేను ధైర్యముతో సహింపఁగలిగితిని గాని యిప్పుడు నాభార్య చేసినద్రోహము నన్ను ధైర్యహీనునిగాఁ జేసి నాహృదయమును పగిల్చివేసినది. నీ విప్పుడు నాపాలిటికి పయికి సురూపమును సువాసనయుఁగలిగి తాఁకిన శిరోవేదనము కలిగించెడువిషలత వయినావు. నాపాలిటి కాలసర్పమవయిన నీ వీభూమిమీఁద జన్మింపకుండిన

పక్షమున నంత మేలుగ నుండును?" అని యతఁ డామెను విడిచిలేచి పోయెను. అతఁడు లేచిపోయినతరువాతఁ గొంతసే పభాగ్యురాలయిన యాచిన్నది యేమిచేయుటకును తోచని దయ వ్యాకులపడుచు నిర్భ్రాతుకముగా భర్త తనయం దనుమాన పడినందున కద్దుతపడి యింతలో మనోవ్యాకులతచేత కన్నులు మాతపడ నారంభింపఁగా తనపరిచారి కను పిలిచి గదిలో పక్కవేయుమని చెప్పి, పెద్దలు తమబిడ్డలక్షేమమును గోరి వారిని శిక్షించునట్లే భర్త తనమేలుకొఱకే తనమీఁద కోపపడెనని తలచుచు గదిలోనికిఁబోయి భర్తయొక్కరాకను ప్రతీక్షించుచు మంచముమీఁద పరుండి యామె నిద్రపోయెను. ఆచిన్నది నయస్సుచేత పెద్దదేయయినను నిర్దోషిత్వముచేత నిజముగా పసిబిడ్డయే యగుటకు సందేహములేదు.

ఆమె మనోవైకల్యముచేత మేను మఱచి యలసి నిద్రపోయిన తరువాత ప్రభాకరుఁడు తన భార్యప్రాణములు తీయవలె నన్నపాప చింతతో దృఢనిశ్చయఁడయి గదిలో ప్రవేశించెను. కాని యతఁడు పాన్పుచేరి నుఖనిద్ర పొందియున్న భార్యయొక్కమొగమును చూచి నప్పుడు పుష్పకోమలమయిన యామెనుందర కాయమును తన బాకుతో పొడిచి గాయపఱుప చేతులాడక, కొంతసేపు తొక్కటపడి, జారత్వ శిగక యాతనిగుండెను రాయించేయఁగా పాపనిశ్చయఁ డయి కడసారి యొక్కముద్దు పెట్టుకొనెద నని యామెచెక్కులు ముద్దుగొని చిరకాల స్నేహము చేసిన దోషముచేత మరల జాలిగుండె గలవాఁ డయి కన్నులనీరు జాలువాఱ పెద్దపెట్టున నేడ్చెను. ఆయెడుపుతోను ముద్దుతోను పద్మిని మేలుకొని ప్రాణనాథని మొగమువంకఁ జూడఁగా నతఁ డామెను కన్నులెఱ్ఱచేసి చూచి పండ్లు పటపటఁ గొఱికెను. ఆచూ పపాయకర మని యెఱిగి భయపడి యాయుత్తమాంగన తత్తరపడు

చుండఁగా, ఈశ్వరునిప్రార్థించి చావునకు సంసిద్ధురాల వయి యుండ వలసినదని యతఁడు భార్య కాజ్ఞాపించెను. ఏదోషము నెఱుఁగని యాయిల్లాలు కరుణింపవలసిన దని వేడుచు తనదోష మేమో తెలుప వలసిన దని భర్తను ప్రార్థించెను. అంతట నతఁడు మిత్రపాలునిపేరు చెప్పి రుమాలు నతని కిచ్చినవార్త యేకరువుపెట్టి తననిర్దోషిత్వమును తెల్లముచేయుటకయి యామె యేమో పలుకఁబోవుచుండఁగా, ఆమాటలను విననొల్లక దురాగ్రహవేశముచేత నుచితానుచితవివేకము చెడినవాడయి యామెకంఠము రెండుచేతులతోను గట్టిగా పట్టుకొని మెడపిసికి చంపెను.

ఆనిమిషమునందే గాయమునుండి నెత్తురు కారుచుండఁగా మిత్రపాలుఁడు లోపలికి పరుగెత్తివచ్చెను. అతనినిపొడిచి చంపుట కయి దుష్టబుద్ధి తనసేవకుని నొక్కని నియమింపఁగా వాఁడతని గాయపఱచినను చంపుటకు శక్తుఁడు కాకపోయినందున తనదుర్మయము బయలఁబడునన్నభీతిచేత వానిని దుష్టబుద్ధి చంపివేసెను. ఘాతుకుఁ డయినయాసేవకుఁడు మిత్రపాలుని పొడిచి పరుగెత్తు చుండఁగా శొండరలో కొన్నికాగితములు వానిబట్టలలోనుండి జాతి పడిపోయెను. అట్లు పడిపోయినయుత్తరములను చదివించుకొని దుష్టబుద్ధియే దోషి యగుటయు మిత్రపాలుఁ డేపాపము నెఱుఁగని నిరపరాధి యగుటయు సందేహలేశ మయినను లేకుండునట్లు బట్ట బయలయ్యెను; అప్పుడు ప్రభాకరునికి క్షమార్పణము చేయుటకొఱకును తన్ను చంపుమని దుష్టబుద్ధిని ప్రేరేపించుటకు తానేమి యపరాధము చేసెనో యడిగి తెలిసికొనుటకొఱకు మిత్రపాలుఁ డక్కడకువచ్చెను. ఆయుత్తరములు బయలఁబడినవార్తప్రభాకరుని హృదయమునకు శూలమువలెనాటి దుర్భరవేదనను గలిగింపఁ జొచ్చెను.


అప్పు డతనిదృష్టికి తనభార్య యమమూత్రమునుద్రోహచింత యెఱుఁగని పరమపతివ్రత యగుటయు తానే క్రూరచిత్తుడయినస్త్రీహత్యా సాతకుడగుటయు స్పష్టముగా కానబడెను. అట్లు స్వదోష దర్శనము వలననయిన దురంతసంతాపముచేత నాతనికి ప్రాణధారణము మహాభారమయినందున భార్యనుపొడువవలెనని తెచ్చుకొన్న బాకుతో తాను పొడుచుకొని చచ్చిపడియున్న భార్యమీఁద పడి మందభాగ్యుడయిన యతఁడు ప్రాణములు విడిచెను.

ఆదంపతుల మరణమును విన్నప్పుడౌద్యోపములోనివారందఱును తమ కుటుంబములోనివారు మృతులయినట్లు దుఃఖించి, వారి గుణ సంపదను సహస్రముఖముల ఘోషించుచు, వారలమృతికి కారకుడయిన దుష్టబుద్ధినిపట్టి యధికారులకొప్పగించి యతనిని చిత్రవధ చేయుడని వేడుకొనిరి. అధికారులును క్రూరకిరాతుడయిన యా దుష్టబుద్ధి కర్తామయిన మరణదండనము విధించి, తమ సేనాధిపతి పరలోకగోతుడయినదుర్వార్తను దుష్టబుద్ధినిశిరశ్చేదము చేయించిన వార్తను పాండ్యరాజునకు లేఖవ్రాసి మధురాపురమునకుఁ బంపిరి. దుష్టుల కుతంత్రములను నమ్మి యనాలోచితముగా చేయుసాహసిక కార్యములవలన నిట్టియనర్థములు ప్రాప్తము లగునని తెలిసికొని యెల్ల వారును చింతిల్లిరి.



మా లి తీ మ ధు క ర ము

# ఈ నాటకమునందు వచ్చు పాత్రములు



## పురుషులు

౧. ప్రతాపరుద్రుడు—రుద్రవరపువారి కుటుంబమునకు పెద్ద; మాలతికి తండ్రి.
౨. మధుకరుడు—గణపతి దేవుని కుమారుడు ; మాలతి భర్త.
౩. మిత్రవిందుడు—మధుకరుని మిత్రుడు డగురాజపుత్రుడు.
౪. కామపాలుడు—మధుకరుని చెలికాడు డగురాచకొనూరుడు.
౫. భీమవిక్రముడు—రుద్రవరపువారి కుటుంబములో జేరిన రాజకుమారుడు.
౬. గణపతి దేవుడు—గణపవరపువారి కుటుంబమునకు పెద్ద; మధుకరుని తండ్రి.
౭. శంకరవర్మ—మాలతిని వివాహమాడదలచిన రాజకుమారుడు.
౮. బసవనారాధ్యుడు—మాలతికిని మధుకరునికిని రహస్యముగా వివాహము చేసిన యాచార్యుడు.

## స్త్రీలు

౧. మాలతి—ప్రతాపరుద్రుని కూతురు, మధుకరుని భార్య.
౨. రతిసుందరి—మధుకరుడు మొదట కామించిన యువతి.



## మా ల తీ మ ధు క ర ము

కాళికాపురమునందు రుద్రవరపువా రనియు గణపవరపు వా రనియు మహాధనికులయి శై వమతస్తులయిన రెండు క్షత్రియ కుటుం బములవారు గలరు. ఈరెండుకుటుంబములవారికిని చిరకాలమునుండి కుటుంబకలహ మొకటి యుండెను. అది యంతకంతకు ముదిరినందున నుభయకుటుంబములవారును పరస్పర ద్వేషమును వహించి యాక స్మికముగా వీధిలోఁ గనబడినప్పుడు సహితము తిట్టుకొనుచు నొండొరులతోఁ బోరాడుచుండుటయేకాక యొకకుటుంబములోని వారి సేవకుఁ డింకొకకుటుంబములోని వారి సేవకునితో సమా వేశమయి నప్పుడు వాండ్రును గర్భశత్రువులవలె కయ్యము లాడుచుందురు. ఈకయ్యములవలన తఱుచుగా నడివీధులలో సహిత మల్లరులుజరుగు చుండును.

ఇట్లుండఁగా రుద్రవరపువారియింట నొక మహేశ్వరవ్రతము తటస్థించినందున గృహయజమానుడయినవృద్ధప్రతాపరుద్రుడొక్క గణపవరపువారినిదక్క గ్రామములోని స్వజాతివారిని పిన్న పెద్దల నందఱిని విందుకు పిలువఁగా, ఆసమా రాధనమునకు క్షత్రియశ్రేష్ఠు లందఱును వచ్చిరి. రుద్రవరపువారియింట జరిగిన యాయుత్సవము నకు గణపవరపువారికుటుంబమునకు పెద్దయైన గణపతి గేవునికుమారుఁ డగు మధుకరునికి ప్రేమాస్పదురా లయిన రతిసుందరియను మహా రూపవతియగు రాజకన్యకూడ వచ్చెను. ఆరాత్రి యావేడుకసమయ మునం దాయెంట మొగముచూపుట గణపవరపువారివంశమునఁబుట్టిన వాని కెవ్వనికయినను ప్రాణాపాయకరమైనను మధుకరుని ప్రియసఖుఁ

డయిన మిత్రవిందుడతనిని ప్రియురాలయినరతిసుందరిని సావకాశముగా నచ్చటచూడవచ్చునని బోధించి, అక్కడకుఁ బోయినపక్షమునఁ దానింతవఱకును రాజహంసయని భ్రమించుచున్న సుందరిని కాకినిగాఁ జేయఁజాలిన నిరుపమాన రూపవతులను నేత్రోత్సవముగా దర్శింపవచ్చునని చెప్పి మారువేషముతో నచ్చటికిఁ బోవునట్లు ప్రోత్సాహపఱచెను. తనహృదయేశ్వరికంటెను లోకములో చక్కని వారుందురన్నవిషయములో మిత్రవాక్యమునం దంతగా విశ్వాసము లేనివాడయినను, రతిసుందరియందఁగల ప్రేమాతిశయము చేత మధుకరుఁ డారాత్రి యాయుత్సవగృహమునకుఁ బోవ నిశ్చయించుకొనెను. మధుకరునకు రతిసుందరిమీఁదఁగల యనురాగ మవ్యాజమయినది; అతఁ డాకన్యమీఁది మోహాతిశయముచేత నిష్టపదార్థానుభవము సహితము మానివేసి కంటిమీఁద తెప్పవల్పక రాత్రులు స్వప్నములో సహిత మామెనే పలవరించుచుండును. అయినను రతిసుందరిమాత్ర మతనియందు మోహములేనిదయి యాతని దీనవాక్యములు పెడచెవిని బెట్టి యాతనిప్రార్థన నంగీకరింపకుండెను. మిత్రవిందుడు తనచెలికాని తలకెక్కిన వలపునెఱ్ఱిని నాటిరాత్రి విందుకువచ్చిన యసమానలావణ్యవతు లయిన రాజయువతులముఖచంద్రదర్శనలాభముచేత మాన్పవలెనని తలఁచుకొనెను. భోజనము లయిన తరువాత గంధతాంబూలదులిచ్చుచున్న సమయమునందు మధుకరుడు తన మిత్రులయిన మిత్రవిందునితోను కామపాలునితోను గలిసి యచ్చటికిఁబోయి రాజబృందములోఁ గూడుచుండెను. వృద్ధుడయిన ప్రతాపరుద్రుడు తక్కిన వారితోడఁగూడ వారిని సహితము గౌరవించి యతిథిసత్కారము చేసెను. తాంబూలాది సత్కారము లన్నియుముగిసిన తరువాత నుల్లాస పురుషుడయిన

యాగృహాయజమానుఁడు క్షత్రియులలో నాకాలమునందుఁగల దేశాచారమునుబట్టి వివాహములుకాని రాజకుమారులును రాజకుమారి కలును గలిసి నృత్యవినోదము జరుపవలసినదనికోరెను. పెద్దవాని మాట తీసివేయక యచ్చటికన్యలును బ్రహ్మచారులును గలిసి నృత్యమునకారంభించిరి. అప్పు డచ్చట నృత్యము చేయుచున్న సుందరీమణులలో నొకలావణ్యవతీరత్నము సభాభవనమునందు దేదీప్యమానముగా వెలుఁగుచున్న దీపపుంజమున కెల్ల నూతనకాంతిని కలిగించుచున్నట్లు రాత్రియం దసమానప్రభాభాసమానముగా ప్రజ్వరిల్లుచున్న జ్యోతిర్లత యనునట్లును దృష్టిని మిఱుమిట్లుకొలుపుచు మధుకరునికి నేత్రోత్సవము చేయఁగా నతఁడు తనలో “మానవనేత్రముల కపూర్వపర్వ మొనర్చుచు భూలోకమునం దదృష్టశ్రుతపూర్వవిలాసవతిగాఁ గనఁబడుచున్న సౌందర్యరాశియైన యీసుందరీమణియొక్కముఖచంద్రబింబము చక్కనిచుక్క లనఁదగిన యీకాంతామణులమోముఁ దమ్ములెల్ల వెలవెలఁగాఱునట్లు చేయుచు బకబృందములోని హంసము వలె వీరిలో మెలఁగుచు నందఱిని మించుచున్నది!” అనుకొనుచు నాశ్చర్యపడఁజొచ్చెను. అప్పు డక్కడ నున్నప్రతాపరుద్రుని తమ్ముని కొమారుడయిన భీమవిక్రముఁ డాతనికంఠస్వరము నానవాలుపట్టి దగ్గఱవచ్చి మొగమువంకఁజూచెను. ఈభీమవిక్రముఁడాగ్రహస్వభావుఁ డగుటచేత శత్రుకోటిలోనివాఁడుగా పరిగణింపఁబడుచున్న మధుకరుఁడు తమయింటికి వచ్చుటచూచి సహింపలేక, “ఇటువంటిమహోత్సవసమయమునందు పరమపవిత్రమయిన మాగృహమునుదొంగవలెఁ జొచ్చి యీపాపాత్ముఁ డపవిత్రము చేయుచున్నాఁడు” అని కేకలు వేయుచు, మధుకరునిఁ గొట్టఁబోయెను. ఈలోపల వృద్ధుఁ డయిన ప్రతాపరుద్రుఁడు వచ్చి యడ్డుపడియుండనిపక్షమునదురాగ్రహవ్యక్తుఁ

డయియున్న యాభీమవిక్రముఁ డాతనిప్రాణములు గొని పాపము కట్టుకొని యుండునుగాని, యుక్తసమయమున నావృద్ధగృహస్థుఁ డడ్డుచొచ్చి భీమవిక్రముని వారించి మధుకరుని కేమియునపాయముకలుగకుండఁ జేసి యాతని నావలికిఁ బంపివేసెను. అటువంటి సంతోషసమయమునందు తనయింట దుష్టకృత్య మొకటి జరగుట మంగళప్రదము కాదని భావించినవాఁ డగుటచేతను, గ్రామమునం దెల్లవారును నేకశ్రీవముగా మధుకరుని గుణసంపదను వేయినోళ్ళ శ్లాఘించుచుండఁగా నిత్యమును వినుచుండుటనుబట్టి యట్టియు త్తమబాలుని కాపత్తు సంభవించుట యిష్టములేనివాఁ డగుటచేతను, ప్రతాపరుద్రుఁ డాపడుచు వానిసాహసకృత్యమును మానెను. అయినను భీమవిక్రముఁడు మాత్రము తానప్పటికి కొంతశాంతసంరంభుఁడయ్యును మనస్సులోని రోషావేశమును విడువక, “యింకొకసారి యీదుష్టుఁడు వీధిలో నాకంటఁ బడినప్పుడు వీనికండగర్వ మడంచి యనాహితముగా శునకమువలె మాయిల్లుచొచ్చిన పాపఫల మనుభవించునట్లు చేసెదను” అని శపథములు పలుకుచు నాక్రోశించుచు నావలికిఁ బోయెను.

నాటిరాత్రి నృత్యోత్సవ మయినతరువాత మధుకరుఁడు లేచి యుండి యాసుందరీతిలక మొంటిగా మందమందగమనముతో లోనికిఁ బోవుచు నెవ్వరినో యెదురుచూచుచు నిలుచున్న సమయమునందు తడఁబాటుగల చరణములతో మెల్లమెల్లఁగా భయపడుచు నడిచి మార్గములో మధుకరుఁ డామెను తొరసించి, మహాసాహసముతో నామెహస్తగ్రహణముచేసి, ‘ఓభాగ్యదేవతా! నేను నీకు పరమభక్తుడను. నీదివ్యసుందరవిగ్రహము నాకరస్పర్శనముచేత మైలపడెనని నీవు భివించిన పక్షమున, పాపపరిహారార్థముగా దానుఁడనైన నేనుమనః పూర్వకమైన సంపూర్ణప్రేమతో నీకరకమలము ముద్దుగొని పాప

వీముక్తుఁడ నయి నీయనుగ్రహమువలన పావనుఁడ నయ్యెదను.” అని మృదుమధురస్వరముతో దీనముగా పలికెను, “ఓ భక్తాగ్రగణ్యుఁడా! నీవర్తనము చూడఁగా నీవు నాయెడల నవ్యాజప్రేమమును సంపూర్ణ విశ్వాసమును కలవాఁడవుగాఁ గనఁబడుచున్నావు. దేవతలకును హస్తములున్నవి; భక్తులు వానిని తాఁకవచ్చునుగాని ముద్దుపెట్టుకొనరాదు.” అని యాకన్యారత్న ముత్తరమిచ్చెను. “దేవతలకు వలెనే భక్తులకును పెదవులు లేవా?” అని మధుకరుఁడు ప్రశ్న వేసెను. ‘ఉన్నను వా రా పెదవులను దేవతాప్రార్థనమునం దుపయోగించవలెను.’ అని యామె యుత్తరము చెప్పెను. “అట్లయినపక్షమున, నాపాలిటి యోదేవతాతిలకమా! ఇదె నిన్ను నేనుప్రార్థించుచున్నాను. నాప్రార్థన మంగీకరించి యభీష్టవరప్రదానముచేసి యీ భక్తునిప్రాణరక్షణము చేయుము” అని మధుకరుఁడు వేడుచుండెను. అతఁడీప్రకారముగా లోనియనురాగమును తేటపఱుచుమాట లనుచుండఁగా నింతలో తల్లి వచ్చి యాచిన్నదానిని లోనికిఁ దీసికొని పోయెను. ఆచిన్నది తనదృష్టిపథముదాఁకియగోచరయైనతరువాత నతఁ డాయువతీమణి యెవ్వరని పరివారము నడిగి, మదనునిసమ్మోహనమంత్రాధిదేవతలవలెఁ దన హృదయము నపహరించి యవశము చేసిన యాకాంతామతల్లి గణపవరపువారివంశమునకంతకు గర్భశత్రువుగా నెంచఁబడుచున్న ప్రతాపరుద్రుని ముద్దులకూఁతురగు మాలతి యని తెలిసికొనెను. తనశత్రువుయొక్క పుత్రికమీఁద తనమనస్సు తగిలిన దన్నపిడుగువంటి యాదుర్వార్తవలన నాతనిచునస్సు సంక్షోభపడెనుగాని యాతని మనస్సులోని యనురాగమునుమాత్ర మావగింజం తయు తగ్గినదికాదు. దర్శనమాత్రముచేత మధుకరునికి మాలతి మీఁద ననురాగాతిశయమెట్లుకలిగినదో యట్లేమాలతికిని ప్రభు

దర్శనమాత్రయచేతనే మధుకరునిమీఁద ననివార్యమైన దృఢాను  
రాగము కలిగెను. తనమనస్సు నట్లొకన్వించిన సుందరపురుషుఁడు తన  
పుట్టినింటివారికి పగవారయిన గణపవరపువారి వంశపువాఁడయిన  
మధుకరుఁడని తన పరివారమువలన నెఱుఁగుట చేత, మాలతీయు  
కలఁగఁబాటిన మనస్సుతో మిక్కిలి పరితాపపడుచు నాటికి కన్ను  
లకు నిద్రరాక వేఁగుచుండెను. ఆమె యట్లు వ్యాకులహృదయయి  
మేడమీఁది గదిలోనికిఁబోయి తనజననదోషమునుబట్టి ద్వేషింపవల  
సినవానినే నిర్వ్యాజానురాగముతో తనమన స్సభిలషించి మరల  
కుండుట యీశ్వరఘటనముకదాయని తలపోయుచు, గవాక్షము  
తెరిచి తోటవంకఁజూచుచు చల్లగాలికి నిలువబడెను.

అప్పటికిరాత్రి రెండుయామములయినందున మధుకరుఁడు తన  
మిత్రులతోఁగూడ బైలుదేఱెనుగాని తనహృదయమును విడిచిపెట్టి  
వచ్చినగృహమునువిడిచి దూరము పోలేక వీధిలో కొన్ని యడుగులు  
నడిచిన తరువాత నాకస్మికముగా మనమిత్రుల నేమటించి మాలతీ  
మేడకు వెనుక నున్నతోటలోనికి చిన్నగోడమీఁదుఁగా దుమికి  
యదృశ్యుఁడయ్యెను. అతఁ డక్కడ తన నూతనప్రియురాలిని తలఁచు  
కొని చింతించుచు, కొంతసేపటికి తలయెత్తిచూచునప్పుడికి మీఁదుగా  
గవాక్షములోనుండి తూర్పుకొండమీఁద నుదయించుచున్న బాలా  
ర్కబింబమువలె సంపూర్ణకాంతితో మాలతియొక్క ముఖబింబ  
మాతనిదృష్టికి గోచరమయ్యెను; అతిశయకళాపరిపూర్ణమైన మాలతి  
యొక్క ముఖబింబమునుజూచి సిగ్గుపడి తలఁదాచుకొనుటకు పాటి  
పోవుచున్నాఁడేమో యనునట్లు కళావిహీనుఁడయి చంద్రు డాసమ  
యమునందు పశ్చిమమున నస్తమించుచుండెను. చెక్కిట చెయ్యి  
చేర్చుకొని యామె నిలువఁబడియుండగాఁ జూచి యతఁడప్పుడు తన

కామె వ్రేలిముద్దులు గరమయిన నయి జన్మించెడుభాగ్యములభించిన పక్షమున తానామెమెఱుంగు పిక్కులను చుట్టిచి ధన్యుడనగుదును గదాయని తన మదభాగ్యతకు నగచుచు నిట్టూర్పులు విడుచుచుండెను. ఆసమయమునందు తానొంటిగా నున్నాననుకొని యాచిన్నది మిన్నుచూచి “హా! దైవమా” యని యొక వేడి నిట్టూర్పుచ్చెను. ఆమె కంఠమునుండి వెలువడిన హృదయరంజకమయిన మృదుమధుర స్వరము చెవినిబడఁగానే యతఁడు దేహము పులకెంప సుఖోషపర నగుఁడియి తన శ్రవణములకు సంగీతముకంటెను శ్రావ్యతరముగా నున్న యావాగమృతపానము నికను జేయవలెనన్న యుత్కంఠతో “ఓభాగ్యదేవతా! ఇంకొకసారి తేనెకన్నను మధురముగానున్న నీవాగమృతధారను చిలికి యాకలికొనియున్న నావీనులకువిందుచేయుము. నీవాకాశమునుండి మేఘములలోని మెఱుపుదీగవలె తళుకుతళుక్కున నెఱుఁగుచు నిజముగానే నాదృష్టికి భూమిని పవిత్రముచేయ నవతరించిన దేవతాకన్యపుగానే కనఁబడుచున్నావు” అని హీనస్వరముతో నామెకు వినఁబడుకుండపలికెను. ఆమెయు తనమాట లన్యులు వినుచున్నారని లేళ్ళమైన నెఱుఁగని దయ, ఆరాత్రి కామదేవుఁడు తన హృదయములో రవులుకొలిపి ప్రజ్వరిల్లఁ జేసిన కామాగ్ని యుద్రేకించి పూర్ణముగా వెలుఁగుచుండఁగా తన హృదయము నపహరించి స్వవశము చేసికొన్న పురుషుఁడు తన్నుఁబాసిపోయె నన్న విశ్వాసముతో “ఓమధుకరా! ఓమధుకరా!” అని పిలిచి “నీవు మధుకరుడ వేల యెదివి? నానిమిత్తము నీవాపేరు మార్చుకొని మఱియొక నంశము వాడెపుకమ్ము. నీవాపనిచేయలేకపోతివా నీవు నాయెడల బద్ధానురాగము కలవాడెపుకమ్ము; నేనే నాపేరుమార్చుకొని నేను రుద్రపరపువారి చిన్నదానిని కాకుండెనను.” అని కామోన్మత్తయై పలి



కెను. ఇట్లాశగలుగ పలుకుటవలన మధుకరుడు మహాత్మాహము  
 గలవాడయి మాటుపలుకఁ దలఁచెనుగాని కర్ణరసాయనముగానున్న  
 యామె మధురవాక్యములవలన తనివి తీఱక యింకను వినవలెనన్న  
 యాశ గలవాడయి యూరకుండెను. మూలతీయు మరల వెనుకటి  
 ధోరణినే వలపు తేటపడు పలుకులు పలుకుచు గణపవరపువారియింట  
 బుట్టి మధుకరనామమును ధరించినందున కాతని నిందించుచు, అతఁ  
 డాపేరు తీసివేసి వేఱొకపేరు పెట్టుకొన్న బాగుడునని వెడ కొరికలు  
 కోరుచు పుట్టుకతో లేక నడుమవచ్చిన యాపేరొక్కటి లేకపోయిన  
 పక్షమున తా నాతనిధనము నగుదునుగదా యని యుస్సరనుచు,  
 కామోద్రేకముచేత పలువిధములఁ దనలోఁదానుప్రలపింపఁజొచ్చెను.  
 ఈకడపటిమాట యమృతపాతమువలె చెవిసోకఁగానే యతఁడు  
 మనసుపట్టలేక, తనలో తాననుకొన్నట్లుగాక యామాటలన్నియు  
 తన్నుద్దేశించియే పలికినట్లు భావించుకొని, యుచ్చైస్వరముతో  
 “ఓప్రాణేశ్వరీ! హృదయవల్లభాయని కాని నీయిష్టమువచ్చిన మఱి  
 యొక పేరుతోఁగాని నన్ను పిలువుము. ఇప్పటిపేరు నీకు దుచింపని  
 పక్షమున, నేను నేటినుండి మధుకరుడనుకాను” అని పలికెను.  
 క్రిందితోటలోనుండి యెవ్వనిదో పురుషుని కంఠస్వరము చెవిని బడఁ  
 గానే యులికిపడి మూలతీ భయోత్కంఠయయి, అర్థరాత్రమప్పుడు  
 పరులెవ్వరో చీకటిలో పొంచుండి తనగుట్టును తెలిసికొనిరని కొంత  
 సేపు త్రొక్కటపడెనుగాని యింతలో నతఁడు మరల మాటాడనారం  
 భింపఁగా గానరసమువలె నాస్వాదకరముగా చెవులుపోతుచున్న పలు  
 కులు పదియైనను పూర్ణముగా నాతనినోటినుండి వెలువడకమునుపే  
 యతఁడు మధుకరుడని తెలిసికొని స్వక్షేమమును పొందుకొనక  
 తోటగోడదుమికి యపాయకరమయిన సాహసకార్యము చేసినందున



## మాలతీ మధుకరము

కాతని మందలించి, నాదాయాదులెవ్వరయిన నిన్నిక్కడఁజూడఁ  
స్థించినపక్షమున గణపవరపువంశసంజాతుఁడ వగుటచేత నీప్రాణ  
మీఁదికి వచ్చునుగదాయని విచారపడెను. “ఓప్రాణేశ్వరీ! అటు  
వారి యిరువండయొక్క యసంఖ్యములైనవాఁడితూపులలోకఁ  
నీయొక్కదానియొక్క రెండువేడిచూపులలో నాకెక్కువయ  
మున్నది. నీవొక్కదానవు నన్ను చల్లనిచూపునఁ జూచితివా, న  
దటి వైరమును నేను లక్ష్యముచేయను. నీకటాక్షవీక్షణప్రసా  
దభింపకపోవుటచేత దుర్భరముగా తోఁచెడు నాబ్రతుకు దీర్ఘవ  
కంఠె వారిద్యేషముచేత హాస్వమగుటయే మంచిది.” అని య  
పలికెను. “ఈస్థలమునకు నీ వెట్లువచ్చితివి? నీకు దారిచూపినవారె  
అని మాలతి యడిగెను. “నా కిక్కడకు దారిచూపినవాఁడు  
దేవుఁడు. నేను కర్ణధారకృత్యము నెఱుఁగనివాఁడ నయినను  
సముద్రాంతమునకు దూరముననుండఁ దటస్థించినరు నేను నీ  
యమూల్యపదార్థ సంపాదననిమిత్త మోడనడుపుకొనుచు  
సముద్రమును దాటుటకును సాహసించియుందును” అని మధు  
గుత్తరము చెప్పెను. ఆమాటకెక్కడినుండియో క్రొత్తసిగ్గొకటి  
యామెముఖమునాక్రమించి నిమిషకాలము చెక్కులయందు  
పాటు కలిగించెను గాని చీకటియగుటచేత నాతనిదృష్టికి వ  
మావంతసోయగము గోచరముకాలేదు. అప్పుడు తొందరపడి  
మనస్సాతనికి తెలిపి బేలనైతినిగదాయని యామె మనస్సులో నొ  
మైన యనుతాపము కలుగనారంభించెను. పనిమించినతరువాత  
డేమి యాలోచించినను కార్యములేదు. ఒక్కసారి నోటినుండిజ  
పిమ్మట తానన్నమాటలను మరలించుకోవలెనన్నను సాధ్యముక  
రాజకన్యలలోఁగల యాచారానుసారముగా ప్రియున కొక్కఁ

మనసియ్యక తా ను పేక్షాపరురాలయినట్టు నటించుచు, తనహృదయములో గాఢానురాగమున్నను తెలిపుచ్చక తాను సులభముగా లోకబడినచో విభునిమదికి చులుకనయ్యెదనో యనుభయమున ఎత్తువెత్తకష్టసాధ్యమయిననంతయమూల్యమగు నన్నన్యాయమున నాతనినిప్పుడు చిక్కులు పెట్టవలెనన్నను, ఆశల బెట్టి యేచుటకుఁగాని యూలస్యముచేయుటకుఁగాని యిప్పుడవకాశము లేదు. తన నోనినుండి వచ్చిన మాటలను ప్రత్యక్షముగా చెప్పలార మధుకరుడు మౌనము నే ని నెను; తా నెదుటఁ బిలిచి ప్రశ్నించిన మిచ్చుచున్నప్పుడు మౌనము మాటలను నిద్రయందు స్వప్నములోపలనరించుచున్నదని యతఁడు భ్రమింపఁజాలఁడుగదా! ఈయాలోచనలన్నిటిచేతను మాలతీ మర్మము విడిచి నిష్కపటముగా తనమనస్సులోనున్నది యొప్పుకొని, వలపుగలిగినచో వినసొంపుగాని మాటయు శ్రావ్యమగునుగాన “నాగివి తేశ్వరుఁడనైన యోమధుకరా!” అని పిలిచి, “నే నయశ్చలభ్యురాలనయిన తప్పిదమునుబట్టి నన్ను చపలస్వభావురాలినిగా భావించెదవునుమా! అది నిజమయినదోషమేయైన పక్షమున, ఆదోషము మనలనిద్దఱిని పైవయోగముచేత నొక్కచోటఁగూర్చి నాలో నే ననుకొన్న మాటలను నిన్ను వినునట్లుచేసిన యానిశాకాంతదిగాని నాదికాదు. మాగాచకన్నియలలోఁగల యాచారమునుబట్టి యిప్పుడు నావర్తన మొకవేళ నీదృష్టికి వివేకకార్యముగా కనఁబడకపోవచ్చినను పయికి వివేకమును నటించుచు హృదయములోలేని మాయవినయము లభినయించెడు సుందరులలో ననేకులకంటె నేనే యధికానురాగముగలదాన నని నావర్తనమునుబట్టి ముందు తెలిసికోఁగలవు.” అని పలికెను.

ఆమెకుఁగల యకృత్రిమానురాగమువిషయ మయి యామూత్రమును తనమనస్సులో నేమూలను సంధేహలేశ మయినను లే

దనియు తానిప్పుడు కనిపెట్టిన నిష్కపటప్రవర్తనముపలనఁ దనకామ  
మీఁద గౌరవాఢ్యకృమే కలిగినదికాని లాఘవచింత యావగింజంతయు  
కలుగలేదనియుఁ జెప్పి యతఁడేదో యొట్టుపెట్టుకొనఁబోవుచుండఁగా,  
ఆమె యాతని నొట్టుపెట్టుకోవల దని వారించెను. ఆమె కాశనియు  
దెంత దృఢానురాగము కలిగినను, వాఁటిపాత్రియే యొడఁబడిక చేసి  
కొనుటమాత్ర మామెనునస్సను కంత నంతోషకరముగా లేను.  
తొందరపడి వాఁడానముచేయు, యదానోచితముగాను, మహాసాహ  
సిక కార్యముగాను, అత్యవస్మికముగాను, ఆమెబుద్ధికి స్ఫురించెను.  
అయినను మధుకరుడు తనమీఁద నామెకుఁగల ప్రేమాభిశయము  
మాఱునది కాదని శపథము పలుకవలసినదని ప్రార్థింపఁజొచ్చినందున,  
మాలతి యాతనిప్రార్థనను నిరాకరింపలేక తానతఁడు ప్రార్థింపక  
మునుపే తనమనస్సును స్పష్టముగా తెలిపితినని చెప్పి, తనప్రేమ  
సముద్రమువలె నపారమయినదగుటచే నాతనికి నూతనసంతోషమును  
కలిగించుటకయి తాను వెనుకనాడినమాటల నన్నిటిని త్రిప్పుకొని  
యనురాగరసమును తేటపఱిచెడి యామాటలనే యిప్పుడు మరల  
నుచ్చరించెదనని పలుకుచుండెను. ఇంతలో నెదురుగదిలో పరున్న  
దాది వచ్చి మాలతిని పిలిచి తెల్లవాఱుజాము కావచ్చుచున్నందున  
పోయి పరుండి నిద్రపోమ్మని చెప్పెను. మాలతి తనదాది కెదురుగాఁ  
బోయి దేదోమాట చెప్పి దానిని దానిగదిలోనికి సాగనంపి వేగిర  
పొయ్యితో మరలవచ్చి, రెండుమూడుమాటలతో నాతనిప్రేమ యక్య  
త్రిమమయినదియు నాతనియద్దేశము వివాహమును నయినపక్షమున  
వివాహముహూర్తనిశ్చయమునిమిత్తమయి జేపఱిదిన మాతనియొద్ద  
కొకదూతను బంపెద ననియు, గాంధర్వవివాహమున నాతని చెట్టు  
బట్టిన తరువాత తానాతనికి పాదసేవకు రాలయి తనధనదేహప్రాణ

ముల నాతని కర్పించి తనప్రాణేశ్వరునివెంట ప్రపంచమంతయు తిరుగ  
వలసి వచ్చినను తిరిగెదననియు వేగముగా తనయభిమతమును దెలి  
పెను. మాలతి నిద్రపోక తనలో తానేదో మాటాడుకొనుచున్నట్టు  
కనిపెట్టి దాది యామె నింకను నిద్రపోలేదేమని పలుకరించి పిలువఁ  
బోయెను; ఆమె యాతని నొకప్పుడు విడిచిపోవుటకు మనసు గొలు  
పనిదయి చిత్తముఱ్ఱుఁతలూఁగ కామదేవునియుయ్యాలవలె తానును  
మంచమువద్దనుండి గవాక్షమువద్దకు గవాక్షమువద్దనుండి మంచము  
వద్దకును మరలమరలఁ దిరుగుచు నడుమ నొక్కొకపలుకు పలుకుచు  
ముందుకును వెనుకకును కొంతసేపు రాకపోకలు చేయుచుండెను.  
మధుకరుఁడును క్రియారాలిని విడిచిపెట్టలేక పరితపించు చుండెను.  
కాముకీకాముకులచెవులకు రాత్రివేళల నొండొరుల సంభాషణములు  
మంజులగానామృతరసప్రవాహములకన్నను మధురతరములయి హృద  
యరంజకముగా నుండునుగదా! అట్లయ్యును వా రిరువురును పరస్పర  
సుఖసంతోషములను గోరుచు తుద కొండొరుల నెడఁబాయవలసినవా  
రయిరి.

వా ర ట్లెడఁబాయునప్పటికే జెల్లవాఱుజాము కావచ్చెను.  
మధుకరుని మనస్సంతయు రాత్రిజరిగినసమావేశముమీఁదను మాలతి  
మీఁదను నున్నందున నింట్టికిఁబోయి పరుగుడుటకు మనసుగొల్పక  
పురోహితుఁడైన బసవనారాధ్యుని చూచుటకయి యతఁడు తిన్నగా  
మతమునకు నడిచెను. భక్తాగ్రేసరుఁడైన యాబసవనారాధ్యుఁ డప్ప  
టికే నిద్రలేచి స్కందపురాణము పారాయణము చేసికొనుచుండెను.  
ఆసమయమునందు మధుకరుఁ డక్కడకుఁ బోయి యాతనిని పేరుపెట్టి  
పిలువఁగా మధుకరుఁ డంత వేకువజామున తనవద్దకువచ్చుటకాశ్చర్య  
పడి పడుచువాఁ డగుటచేత కామచింతచేత రాత్రియంతయునిద్రపట్టక

సంతాపించుచు తన్నేదో యాలోచన యడుగుటకయి వచ్చెనని యావృద్ధుఁ డనుకొనెను. ఆవృద్ధునియూహ కొంతవఱకు సత్యమేకాని యిప్పు డతనిప్రేమ కాస్పదమైనది బసవనారాధ్యుఁ డనుకొన్నట్లు రతిసుందరిమాత్రము కాదు. మధుకరుఁడు తనకు మాలతిమీఁదఁ గలిగినయనురాగాతిశయమును తేటపఱచి యాదినమున నేతమవివాహ కార్యమునకు తోడుపడవలయు నని ప్రార్థించినప్పు డావృద్ధాచార్యుఁడు తా నావఱ కాతనిపక్షమున రతిసుందరినిమిత్రమయి కృషిచేసి యుండుటచేత రతిసుందరి తన్ను నిరాకరించుచున్నదని యతఁ డనేకపర్యాయములువచ్చి మొఱ్ఱపెట్టఁగా వినుచున్నవాఁ డగుట చేతను నింతలోఁ గలిగినయీవంతమాధున కత్యాశ్చర్యపడి “పడుచు వాండ్రవల పెప్పుడును కన్నులలో నుండునుగాని హృదయములో నుండదు.” అని తలయూఁచెను. అందుపై ని మధుకరుఁడు “తన్ను కామింపనిదానిని కామించుట బుద్ధిహీనత యని సెలవిచ్చి రతిసుందరి మీఁదిమోహమును విడిచిపెట్టవలసిన దని యీవఱకే మీరు నన్ను మందలించియున్నారకదా? ఇప్పు డీమాలతి తనమీఁద నాకెంత యనురాగాధిక్యము కలిగియున్నదో నామీఁద సంతయనురాగాధి క్యము కలదిగా నున్నది. కాబట్టి కామతప్తులయి పరితపించుచున్న యీ కాముకీ కాముకుల నొక్కటిగాఁ జేర్చి మీరీపుణ్యము కట్టుకొనక తప్పదు.” అని యాతనిని ప్రార్థించెను. అతఁడు చెప్పిన హేతువునకు సమాధానపడి, మధుకరునకు మాలతితోడి వివాహమువలన చిరకాల మునుండి పరస్పర ద్వేషమును వహించి గర్భశత్రువు లయి విడియున్న రుద్రవరపువారికుటుంబమును గణపవరపువారికుటుంబమును పూర్వ వైరమును మాని మిత్రు లయి యేకము కావచ్చునని మనస్సులో నాలోచించి తానుభయకుటుంబముల క్షేమమును గోరియున్నవాఁ

ఉగుటచేతను వారిలోవారికి పరస్పరవివాదములు పుట్టించినప్పుడు  
తా ననేకపర్యాయములు మధ్యనైగా నుండి తగవులుతీర్చి వారి  
నేకముచేయుట కయి పలుసూలు కృషిచేసి విఫలమనోరథుఁ డయి  
యున్నవాఁ డగుటచేతను తా నీవిధముచేతనైనను మనోరథస్థి  
పొందవచ్చునని యెంచి, కొంతవఱకు జాలిచేతను కొంతవఱకు ముంచి  
వాఁడయినమధుకరునిపూతు తీసివేయలేని మోమోతుముచేతను వారి  
నిద్దతిని వివాహసంబంధముచేత నొక్కటగాఁ గూర్చుట నాయాచార్యుఁ  
డొప్పుకొనెను. అందుచేత నిప్పుడు మధుకరుఁడు ధన్యుఁ డయ్యెను.  
మాలతియు తానన్నమాటప్రకారముగా మఱునాఁరియుదయముననే  
యొకదూతను బంపి దానివలన హృదయవల్లభునియభిప్రాయ మెఱిగి  
నాఁరిరాత్రియే తిన్నఁగా బసవనారాధ్యుఁ డున్నమఠమునకుఁ రాఁగా,  
ఈవధూనరులు చిరకాలము సౌఖ్య మనుభవించు చుండవలె ననియు  
నీవివాహసంబంధమువలనవియ్యాలవాడుచిరకాలాగతమయిన కుటుంబ  
కలహములను విడిచి కలిసి సుఖంపవలయు ననియు నీశ్వరునిప్రార్థించి  
యావృద్ధుఁడు వారి కిరువురికీని తనయింట విధ్యుత్తముగా వివాహము  
జరపెను.

పెండ్లితంతు ముగియఁగానే మాలతీ మహావేగముగా నిల్చికిరి  
బోయి, ప్రొద్దుపోయినతరువాత వచ్చి గతరాత్రివలెనే తోటలోఁ  
గలిసికొనెద నని వాగ్దానముచేసిన భర్తయొక్కరాకను ప్రతీక్షించుచు  
మేడమీఁద నుండెను. ప్రియాగమనమును కాంక్షించి యెదురుచూచు  
చున్న యాకాల మెంతసేపటికిని జరగక మాలతిమనస్సునకు తీణ  
మొకమహాయుగముగా తోచు చుండెను.

ఆదినముననే మధ్యాహ్నసమయమునందు మధుకరునిమిత్రు  
లయిన మిత్రవిందుఁడును కామసాలుఁడును పురవీధిలో బోవు

చుండగా దుద్రవరపువారికుటుంబములోనివారు కొండలు మహాగర్వి  
 ఘోర భీమవిక్రములు శవముండు సడవగా వారి కెదురుపడిరి.  
 నారాత్రి ప్రతాపపరమనియు బరిగినయున్నవసమయమునందు మధు  
 కరుని కొట్టబోయినవాడు మహాకొప్పిష్టుఁ డయినయీ భీమవిక్రముఁడే.  
 అతఁడు కామపాలునిచూచి గణపవరపువారివంశములోనివాఁ డయిన  
 మధుకరునితో మైత్రి చేయుచున్నందునకయి కొన్నిమోటుమాట  
 లాడెను. భీమవిక్రమునివలెనే కామపాలుఁడును వయసులోనుండి కండ  
 గర్వముగలకోపశీలుఁ డయినందున, వెనుకతీయక కొన్నికఠినోక్తులు  
 పలిక యాతనికి తగినట్టుగా నుత్తరము చెప్పెను. మిత్రవిరుదుఁడు నశుము  
 వచ్చి మాటలు మిగులబోకుఁ డని యుభయులను వార్జించుచున్నను  
 వారంతరితో నిలువక యొకరిరుల మీఁకి రోషముతో వాక్కలహ  
 మున కారంభించిరి. వీ రిట్లు కలహమాడుచున్నసమయముననే మధు  
 కరుఁ డాత్రోవను బోవుట తటస్థించెను. అప్పుడు భీమవిక్రముఁడు  
 కామపాలుని విడిచి మధుకరునినడక దిరిగి “ఓరి చండాలుఁడా!”  
 అని యవమాకరమైనపెరుతో నానిని పిలిచి తిట్టెను. మాలతికి  
 ఘోషమై యామెయాదరమునకు పాత్రుఁ డయి యున్నవాఁడను హేతు  
 ప్రసబ్ధి మధుకరుఁడు సాధ్యమైనంతవఱకు భీమవిక్రమునితోడి జగడ  
 మును తప్పించుకొనుటకయి చూడెను. అంతేకాక తన ముదిస్వభావ  
 మునుబట్టి యీవఱ కెన్నఁడును తానీకుటుంబకలహములలో ప్రవే  
 శింపనివాఁ డగుటచేతను మాలతితోడి సంబంధమునుబట్టి యిప్పుడు  
 దుద్రవరపువారన్న యిట్టిపేరు కోపము తెప్పించునది గాక ప్రేమను  
 బుట్టించునది యగుటచేతను మధుకరుఁడు “ఓశాంతాత్మఁడా!” అని  
 పిలిచి భీమవిక్రమునితో ముదిమాటలాడి నారంభించెను. గణపవరపు

ద్వేషించువాఁ డగుటచేత భీమవిక్రముఁ జూపనినగుటలు గణన  
 సేయక కత్తి దూసికొని మీఁదికివచ్చి యుద్ధమునకు సిద్ధుఁ డయ్యెను.  
 అప్పుడు కామపాలుఁడుతనమిత్రుఁడు భీమవిక్రమునితో సంధిగోరుటకుఁ  
 గలరహస్యకారణమును పలికికొలేనివాఁడయి శత్రువు మీఁదికి వచ్చి  
 నప్పుడు సహనమువహించి యూరకుండుట యవమానకరమైనపౌరుష  
 హీనతగాఢావించి తాను క్షియింపబడుచు ముందుకువచ్చి తనవెనుకటి  
 కలహమును మరలత్రివి భీమవిక్రముని తనతో యుద్ధమునకు రమ్మని  
 పిలిచెను. మిత్రునిందుఁడును మధుకరుఁడును వలదని వారించుచున్నను  
 వారాగక యొందొరులను కలియఁబడి కత్తులతో నటుకులాడఁగా  
 భీమవిక్రముని ఖడ్గఘాతముచేత కామపాలుఁడు నేలఁగూలి పాణ  
 ములు విడిచెను. మిత్రునిపాటుచేత శాంతతయంతయు పోయినవాఁ  
 డయి మధుకరుఁడు రోషావేశముతో “చండాలుఁడా!” అని తన్నా  
 తఁడు మొదటపిలిచిన యవమానకరమైన పేరుతోనే మరల నాతనిని  
 పిలుచుచుకత్తిదూసికొని భీమవిక్రమునిమీఁదికి నడిచి పోరాటముతో  
 నాతనితల యొక్కవ్రేలున నతికి భూమికి బలిచేసెను. హత్యలకు  
 మూలమయిన యీశుష్కకలహము పట్టపగలునడివీధిలో జరిగినందున  
 కలహవార్తక్షణకాలములో నూరంతటను వ్యాపింపఁగా గుంపులు  
 గుంపులుగా చూడవచ్చెడు జనసంఘముతోఁ గలిసి వృద్ధులయిన  
 ప్రతాపరుద్రుఁడును గణపతిదేవుఁడును భార్యలతోఁ గూడ తామా  
 న్ధులమునకు వచ్చిరి. భీమవిక్రమునిచేత చంపఁబడిన కామపాలుఁడు  
 తనకు బంధుఁడగుటచేత రాజాతని మరణవార్త వినఁగానే బయలు  
 దేటి దుద్రవరపువారికిని గణపవరపువారికినిగల కుటుంబకలహముచేత  
 తనప్రజలకు పలుమాతొత్తుడుకలుగుచుండుట తలఁచి యీవిషయ  
 ముతో దోషులుగా నేర్పడినవారిని మోమోటపడక రాజశాసనము



ననుసరించి కూరముగా శిక్షింపఁజేసెను నిశ్చయించుకొని యచ్చటకు వచ్చెను. అప్పుడు రాజు మొదటినుండియు నచ్చటినుండి జరిగినదెల్లను జూచుచుండిన మిత్రవిందునిఁ బిలిచి యీ కలహకారణ మేమో తెలుపుమని యాజ్ఞాపించెను. అతఁడును సత్యమునుండి తొలఁగకుండ సాధ్యమైనంతవఱకు మధుకరుఁడు చేసినపని విశేషదోషయుక్తముగా కనఁబడకుండునట్లు జరిగినకథయంతయు రాజునకు విన్నవించెను. అప్పుడు ప్రతాపరుద్రునిభార్య దుఃఖార్థవమగ్నురాలయి రాజుపాదములమీఁదఁ బడి, గణపవరపువారికి చుట్టమును మధుకరుని చెలికొఁడునయిన మిత్రవిందుని మాటలను పాటిగాఁబట్టక భీమవిక్రమునిఁ జంపినందునకయి మధుకరునికి తగినశిక్ష చేయవలసినదని దీనముగా వేడుకొనెను. ఆమె యంతనినట్లు మిక్కిలిక్రూరముగా దండింపవలసినదని రాజును ప్రార్థించినప్పుడతఁడు తనయల్లుఁడనియు తన మున్నులకుఁబుర్రైన మాలతియొక్క ప్రియవల్లభుఁడనియు ననుమాత్రమైన నెఱుఁగదు. అసమయమునందే గణపతిదేవుని భార్యయు రాజయొక్క సమ్మఖమునకువచ్చి, కామపాలునిఁ జంపుటచేత రాజశాసనమునుబట్టియే చావ వలసినవాఁడయి యున్నభీమవిక్రముని చంపుటచే తనకొడుకు దోషికానేరఁ డని పలుకుచు కరుణించి యూతనికి ప్రాణదానము చేయవలసినదని రాజును దీనవాక్యములతో ప్రార్థింపజొచ్చెను. రాజావృద్ధాంగనల దీనాలాపములవలన లేశమును చలింపనివాఁడయి, నిస్పాక్షికబుద్ధితో సత్యమును పరిశీలించి మధుకరుఁడు కాశికాపురమునుండి వెడలిపోవునట్లు శిక్షవిధించెను.

ఈవార్త కోన్నిగడియల క్రిందటనే కోరిచేసుకొన్నభర్త నెప్పటికి నెడఁబాయవలసిన మాలతిచెవులకు శూలమువంటిదయ్యెను. ఈదుర్వార్త చెవిసోకినప్పుడు మొట్టమొదట మాలతి తనదాయా

దుని చంపినందునకయి భర్తమీఁద కోపమువహించి యాతనిని గోముఖివ్యాఘ్రము, పయోముఖివిషకు భము, మఱి కన్వరసర్పము తేనెపూసినకత్తి, నెన్నమెత్తినశిల, మొదలయినపేరులతో నిలువఁ జొచ్చెనుగాని యంతకంతకు ప్రేమము కోపము యాపుమాంపఁగా తుట్టతడకు మధుకరుఁడు శ్రీమవిక్రముని చంపినందునకయి కోక బొప్పములు విడుచుట కాఁలించి శ్రీమవిక్రమునిచే హృదయే శ్వరుఁడు హతుఁడుగాక బ్రతికినందునకయి యానందబొప్పములు విడువనొగ్గు భించెను. అంతదవారత సురల నొదిన్నగాని కన్నులనుండి కొస్త్రాగొ కన్నీరు కాలువలుగట్ట నారంభించెను. ఇప్పుడొకన్నీటి ప్రవాహము తన ప్రాణవల్లభుఁడు దేశమునుండి వెడలఁగొట్టఁబోనన్న దుఃఖిము చేత నెలువడినది. దేశనిష్కాసిండుడన్న పదమిప్పు యమెదెవులకు వేయిమంది శ్రీమవిక్రముల చావుకన్నను ఘోరతరమయిన భయంకర మయ్యెను.

వీధిలో దొమ్మిజరిగినతరువాత మధుకరుఁడు తిన్నగా బసవ నారాఘ్యనియింటికిఁబోయి యాతనిని శరణమొందియుండెను. అక్కడ నుండఁగానే ఆతనికి మొట్టమొదట రావికిఁబడిన దండనవార్త తెలిసెను. ఆతనిదృష్టి కప్పుడు దేశము వెడలనడిచుటకంటె సురణ దండనము విధించినచో నెఱిగి మేలుగా నుండునట్లు కనబడెను. ఆతని మనస్సున కప్పుడు కాశికాపురమునువిడిచినచో తనకు ప్రపంచమే లేనట్లును మాలతియొక్క దృష్టిపథమును దాఱినచో బ్రతుకే లేనట్లును తోచెను. ఆతనికి మాలతియున్నచోటనే స్వర్గమున్నట్లును మాలతిలేనిచోట నెల్ల సరకమును సరకబాధలునుదప్ప మఱియేమియు లేనట్లును కనబడఁజొచ్చెను. వేదాంతవేత్తయైన యాబసవనారాఘ్యఁ డాతనికి నైరాగ్యోదేశముచేసి దుఃఖోపశమనము చేయఁ జూచెను.

గాని యున్మత్తునివలె మతిహీనుఁ డయియున్న యతఁ డావృష్ఠనిబోధ  
వినక వెట్టివానివలె తల విరియఁబోసికొని తనసమాధికయి భూమి  
పొడవు కొలుచుచున్నాఁడో యనునట్లు నేలమీఁద బడి పొరలుచు  
విలపింపఁజొచ్చెను. ఇట్లు విశ్వమునుమఱచి శోకసముద్రమున మునిగి  
వివశుఁడయియున్న యీ సహాయమునగదాని పాలికికి పోవువలె  
క్రియారాలివద్దనుండి యొకసం దేశమువచ్చి యతనికి కొంత తెలివివచ్చు  
నట్లు చేసెను. అతఁడాప్రకారముగా కొంతయు తెలివిగలవాఁడగుట  
చూచి యది సందుచేసికొని మెల్లఁగా బసవనారాధ్యుఁ డాతనికి  
మరల హితబోధచేయనారంభించెను. “ఓయీ! మధుకరా! నీవీ  
వఱకే భీమవిక్రముని జంపితివి. అది చాలక యిప్పుడు నీవాత్మహత్య  
చేసికొని యందుమూలమున మాలతిప్రాణములుగూడఁగొని యిం  
కొకపాపమునుగూడఁ గట్టికొనెదవా? అదియేమోకాని సామాన్య  
ముగా మానవహృదయము ధైర్యమవలంబించి వజ్రమువలె దృఢ  
ముగా నుండవలసినకాలమునగ దధైర్యపడి లక్కవలె కరఁగి పాటు  
చున్నది. నీవిషయమున రాజుగూడ మిక్కిలి దయదలఁచినాఁడు.  
నరహత్యచేసినందునకయి మరణదండనము విధింపక నిన్ను రాఁజ్ఞుడు  
దేశమునుండి పడలనడఁచుటతో విడిచిపెట్టినాఁడు. భీమవిక్రముఁడు  
నిన్ను చంపుటకు మాఱుగా నీవే భీమవిక్రముని జంపఁగలిగి బ్రతుకు  
గన్నావు. అంతేకాక మాలతి నీకుప్రియభార్యయగుటగూడ తటస్థించి  
నది. ఇంతకంటెమేలు నీకు మఱియేమికావలెను? ఇట్టిమేలునువీచి  
యధైర్యపడి యల్పకారణమునుబట్టి చింభిల్లువాఁడు తప్పక దుర్మతము  
నొందును.” అని ప్రోత్సాహవాక్యములు పలికి బసవనారాధ్యుఁడు  
మధుకరునిమనస్సును నూలుకొలిపి, అతఁడు కొంతశాంతచిత్తుఁ  
డగుననిమ్మట “నీవీరాత్రి రహస్యముగాపోయి మాలతియొద్ద కెలవు

పుచ్చుకొని యుజ్జయినికిఁబోయి కొంతకాలమచ్చటనుండుము. తరువాత నేను యుక్తసమయమునూచి మీవివాహవార్తవెల్లడిచేసెదను. తన్మూలమున నుభయకుటుంబములవారును పూర్వవైరమును మఱచి సమాధానపడి ముందుసుఖముగా బ్రతుకవచ్చును. అటుపిమ్మట రాజుతో నీశుభవార్త చెలిపి వేడుకొని రాజును నిన్ను క్షమించునట్లుఁజేసి పవచ్చును. ఇప్పుడు నీవెంతదుఃఖముతో దేశమును విడిచి నెడలవలసినవాడ వగుచున్నావో యప్పుడు నీవంతకు పదిరెట్లు సంతోషముతో మరల దేశమునకు రావచ్చును” అని హితబోధ చేసెను. అతఁడుచెప్పిన యాలోచన బాగున్నదనియొప్పుకొని మధుకరుఁడు తానప్పుడు మాలతియొద్దకుఁ బోయి యారాత్రియామెతోఁ గడపి తెల్లవాఱుజామునలేచి యొంటిగా నుజ్జయినగరమునకుఁ బోయెదనని చెప్పి యావృద్ధునియొద్ద సెలవుపుచ్చుకొని ప్రయాణమయ్యెను. ఈపురములోనివార్తల నెప్పటివప్పుడు వ్రాసి యుజ్జయినగరమునకుఁ బంపుచుండెదనని బసవనారాఘ్యుఁ డానికి వాగ్దానము చేసెను.

తాను నెనుకటిరాత్రి పొంచుండి మాలతిపలికిన యనురాగ వాక్యములు విన్నతోఁడలొనుండి చీకట్ పడినతరువాత రహస్యముగాఁ బోయి యెవ్వరు నెరుగకుండ మాలతియొక్క గదిలోఁ బ్రవేశించి మధుకరుఁడు నాటి రేయియంతయు ప్రియురాలితో హాయిగాఁగడపెను. ఆరాత్రి వారి కపారసంతోషదాయకమయి మహోత్సాహప్రదమయి యుండెను. అయినను వారికాప్రమోదము తడవునిలిచినదికాదు. శీఘ్రముగానే యొండొరుల నెడఁబాయవలెనన్న చింతయు గతదినమున జరిగిన దుఃఖకథయు వారికప్పుడుస్మరణకువచ్చి యాకాముకీకాముకు లొండొరుల సమ్మతిమునగ దనుభవించుచున్న

నూలతిరాత్రు యుల్లాసమున కంతకును నడుమ భంగముకలిగించెను. వారికంటికి నాడు ప్రభాత సమయ మతివేగముగా వచ్చినట్లు కానఁబడెను. నూలతి ప్రభాతసమయమునందలి కోకిలరుతము వినఁబడి నప్పుడొక తానర్థరాత్రమునందు కూసెడు చకోరపక్షియొక్క కూతను విని భ్రమపడితినని భావించుకొనెను. కాని యామెభ్రమ యిప్పుడే నివారణమయినది. అప్పుడు కూసినది కోయిలయే యని తెలిసికొని దాని మఘరరుతము నామె తన చెవులకు వెగతైన కటు స్వరమునుగా గ్రహించి రోతపడఁజొచ్చెను. అంతట తూర్పునుండి ప్రభాతరేఖలు బయలువెడలి దంపతులెడఁబాయవలసిన సమయ మాసన్నమయినదని వారికి విస్పష్టముగాఁ జెప్పెను. ఉజ్జయినీ నగరము నుండి తాను ప్రతిదినమును ప్రతినిమిషమును క్షేమలేఖలు పంపు చుండెదనని చెప్పి సమాధాన పఱచి యతఁడు దుర్భరచింతతో ప్రియురాలివద్ద సెలవుగైకొని తడఁబడు పాదములతో బయలువెడలెను. మఘకరుఁడు ప్రియురాలియొక్క మేడమీఁది గదియొక్క గవాక్షములోనుండి క్రిందికిదిగి తోటలో నిలువబడినప్పుడు శోకవ్యాకులితయై యున్న యామెదృష్టి కతఁడు ప్రాణములు లేనివానివలె కనఁబడెను. క్రిందినుండి పయికి జూచినప్పు డతనిదృష్టికామెయు శవప్రాయురాలుగ కనఁబడెను. అందుచేత నాతనికామెనువిడిచి సాగుటకు కాళ్ళాడకపోయినను, తెల్లవాటిన తరువాతఁ దాను కాశికాపుర వీధులలోఁ గనఁబడినపక్షమున ప్రాణములు కోలుపోవలసినవాడనని యెఱిగినవాడగుటచేత మఘకరుఁడు తన మనస్సును వెనుకనే దిగ విడిచి దేహమును వేగిరపాటుతో ముందుకు గెంటుకొని పోవలసిన వాడయ్యెను.

మందభాగ్యులయిన యాదంపతులయొక్క కష్టకథకిదియే

యూరంభము. ముగిసినకరుణ. దేవునిమునుపిది. చిరకాలము కాక  
మునుపే ప్రతాపరుద్రుడు తనకొనూర్లో నిట్టి వివాహముచేయుట  
కయి నెఱుకవదని నేర్పజేసెను. ఇప్పుడు క్రొత్తగాఁ దెచ్చినయల్లుడు  
నుగుణసంపత్తిగలవాఁడయి పరిణయమునకుఁ బోయి యున్న శతకరవర్మ;  
మూలనిమునగా ముగిసినకరుని నూరకయు నినిపడెమని, ఈనూరక  
వరుణుని మెద్యెట్టి కేతనాత్రము నసహ్యముగా నెనఁబడెను. అతఁడు  
స్వప్నావస్థయందును మూలకావలకే వివాహము నునదిసి యనుకో  
లేడు.

తనకు వివాహసన్నాహము చేయుచున్నానని తత్రా గొప్ప  
గానే మూలతి గోమిచేయుటకును తోచెనది. కొంతసేపు నివ్వె  
పడి యూరకుండి తరువాత తిలివిచ్చుకొని తనకరికను స్వప్న  
త్రిముగా భర్తతో కాపురముచేయుటకు తగినది వయస్సు రా లే  
దనియు, భీమవిక్రముడు వృద్ధిచొంది యుత్తో కలముక సగుడున  
తానాదుఃఖమువలన భర్తతో సుఖమునుభవింపఁ దగినది నుత్తోప  
స్థితిలో లేననియు, భీమవిక్రముని సాంవత్సరిక కర్మలైనను ముగియక  
మునుపే యాటవివాహోత్సవము జరిగినయెడల లోకము నిందింప  
రనియు నానాకారణములను కల్పించి వివాహము ఇట్టి యుత్తో  
బాచెనుగాని తనకావలకే పరిణయమునదన్న నిష్కమైన కారణమును  
మాత్రము చెప్పినది కాదు. అమె యెన్ని సూత్రములు చెప్పినను  
వినక పెడచెవినిబెట్టి “నిన్ను బుధవారమునాడు శతకరవర్మచ్చి  
వివాహము చేయక మానను. నీవు పెద్దీకి నుసిద్ధిరాలవయి  
యుండుము” అని ప్రతాపరుద్రుడు తనకరికను ఇట్లు చెను.  
అతఁడు కూతును నిర్బంధపెట్టుట ధనవంతులను చూపవయో  
వంతులను గుణవంతులను నగువరులను దొరకినప్పు టల్పకారణము

లనుబట్టి యాతనిని నిరాకరించినపక్షమున మరల నటువంటిసంబంధము మఱియొకటి దొరక దన్న సేతువుచేతనేకాని వేఱుకారణము చేతఁగాదు.

ఇటువంటి విషయదశ సంత్రాప్తమయినప్పుడు డామె యొక్క తియ్య రహస్యముగా నాపద్భంధుడైన బసవనారాధ్యుని యింటికిఁ బోయి యాతనిని శరణువొచ్చెను. అతఁ డప్పు డాచిన్నదానిని జూచి సాహసికకార్య మేదియైనఁ జెప్పినఁ జేసెదవాయని యడుగఁగా, తన భర్తప్రాణములతోనుండఁగామఱియొకనివరియించుటకం దీక్షివముతో సమాధిలోనికిఁ బొమ్మన్నను పోయెదనని యామె యుత్తర మిచ్చెను. అంతట నతఁ డామెనుజూచి “యిప్పుడు నీవు తిన్నగా మీయింటికిఁ బోయి సంతోషముతో నున్నట్లు కనఁబడి నీతండ్రికొరనప్రకారముగా శంకరవర్మను వివాహమాఁడుట కంగీకరింపుము. రేపటిరాత్రి వివాహ మనఁగా నీనీబుడ్డిలోని ద్రావకమును త్రాగినపక్షమున, మఱునాఁటి సాయంకాలములోపల నీవు ప్రాణములు లేనిదానివలె పడిపోదువు. అప్పుడు నీదేహముగతయు చల్లపడి కలువకాడవలె నగును. అంతట నీవారదఱును నీవు మృతినొందినట్లు భావించి నిన్ను ప్రేతభూమికిఁ గొనిపోయి మీకుఁబ్రభుమనిమిత్త మేర్పడియున్న సమాధిలో నిన్నుంచి దేశాచారప్రకారముగా రెండుదినములవఱకును నిన్ను పూజ్చక యజ్ఞయొనఁచుదురు. మూర్ఛపోయిన మఱునాఁటిరాత్రి యశాపథపర్యవము తప్పిపోఁగా మూర్ఛ తేరి నిద్రపోయి మేల్కొన్న దానివలె నీవు మరల కూర్చుందువు. ఈలోపల నేను నీభర్త కుష్టునినగరమున కుత్తరమువ్రాసి యతఁ డొరాత్రి వచ్చి నిన్ను వెంటబెట్టుకొని పోవునట్లుచేసెదను” అని ముదుబుడ్డి చేతికిచ్చెను. మధుకరునిమీఁదఁగల యనురాగాతిశయము చేతను శంకరవర్మను

చెట్టపట్టవలసివచ్చు నన్నభయముచేతను మూలతీ యట్లు తేలపరిపని  
కొప్పుకొని, అతఁడు చెప్పినట్లు చేసెదనని మందుబుడ్డి చేతఁబట్టికొని  
తిన్నగా నింటికి నడిచెను.

ఇంటికిఁ బోయిన తరువాత వరణము సమిత్తము శంకరవర్మ  
రాఁగా మూలతీ లోపలలేనిదయ నభినయించుచు తానాతనికి వధువు  
నయ్యెదనని చెప్పెను. ఈవార్త చెవినిబడిఁగానే ప్రతాపరుద్రుఁడును  
భార్యయు సంతోషపరవశులయిరి. అప్పుడు వృద్ధుఁ డయినయాప్రతా-  
పరుద్రుఁడు తనకు గాల్యము మరిలవచ్చినట్లుల్లాసముపొంది, తన  
యాజ్ఞనుల్లంఘించుటవలన కొమార్తెమీఁదవచ్చిన కొపమునగును  
మఱచి విధేయురా లయినముద్దులకుఁతఁడు ప్రేమతో గ్రుచ్చి కొని  
లించుకొనెను. తల్లిదండ్రులు సమీపించుచున్న వివాహమునకయి  
సమస్తసన్నాహములను జేయఁజొచ్చిరి. ఇటు నెక్కడఁజూచినను  
సంతడిగానుండెను. వివాహమహోత్సవమును మహావైభవముతోఁ  
జేయుటకయి యెంతసొమ్మునునను వ్యయపెట్టటకు నిశ్చయించుకొని  
కాళికాపురమునం దట్టిమహోత్సవమెప్పుడు జరగలేదని జనులకు  
తోచునట్లు చేయతలపెట్టిరి.

బసవనారాధ్యుఁ డజ్ఞాపించినట్లు మంగళవారము రాత్రేయే  
మూలతీ యామత్తుమందు త్రాగెను. త్రాగుటకు బుడ్డిని చేతఁబట్టి  
కొన్నప్పుడమెమనస్సులో ననేకవిధములై నతిలఁపులు పుట్ట నారంభం  
చెను. తన్ను మధుకరునికి వివాహముచేసినతప్పు బయలఁబడకుండుట  
కయి బసవనారాధ్యుఁడు నిజముగా విషమునే పెట్టినేమోయనియు,  
పాపభీతిగలవాఁ డగుటచేత నతఁ డట్టిపని చేసియుండఁడనియు, మధు  
కరుఁడు తననిమిత్తమైరాకమునుపే తనకు తెలివివచ్చునేమోయనియు  
పరిపరిలాగులనాలోచించి యావఱకుతాను విన్నదయ్యపుకథ లన్నియు



స్వరూపురంగా భయపడియు మరల కొంతదైర్యము పెచ్చుకొని మఱు  
కరునిపై గల యనురాగముచేతను శంకరవర్మమీఁదఁగల విరాగము  
చేతను సుదకు సాహసముచేసి యామత్తుమందు మింగి మూర్ఛ  
పోయెను.

మఱునాఁడు శంకరవర్మ వివాహమునిమిత్తమువాద్యములతో  
తరలివచ్చి లోపలికిఁ బోవునప్పటికి లోపల ప్రాణములతో నున్న  
భార్యకు నూఱుఁగా ప్రాణములులేని శవము కంటఁబడెను. ఇంట  
నెక్కడఁజూచినను ఏడుపులును పెడబొబ్బలును మిన్నంటుచుండెను.  
త్రిలోకసుందరిని వివాహమయి యామెతో నెంతో చిరసౌఖ్యమనుభ  
వింపవలె నని కొండంతయాశ పెట్టుకొనివచ్చిన తనకాంత పెండ్లికి  
ముందే లోకాంతరగతురా లగుటవలన శంకరవర్మకుఁ గలిగినసంతా  
పమునకు మేరలేదు. అయినను వార్ధకదశలో తమకెంతో సంతోష  
దాయకరాలగునని యెంచి తమకు పుత్రికతోడిదే లోకమనియుండిన  
యోగపుష్పిక మంచివరుని చేపట్టి సుఖపడునని యెదురుచూచుచున్న  
సమయమునం దాకస్మికముగా తమ్మువిడిచి పరలోకగతు రాలగుట  
చేత వృద్ధులయిన తల్లిదండ్రులకుఁ గలిగిన దుఃఖమునుజూచినప్పు డాతని  
దుఃఖము దానిలోఁజూడ శాశ్వతమయినను నుండునని చెప్పవలనుపడదు.  
అప్పుడు కొనూరిత పెండ్లినిమిత్తమయి సమకూర్చిన యమూల్య  
పదార్థములన్నియు శ్రాద్ధమునిమిత్తముపయోగింపవలసినగతి పట్టెను.  
కుంఠిమయిన మృత్యుదేవతయొక్క పనిచేత నిమిషకాలములో  
వివాహమంత్రములు శ్రాద్ధమంత్రములుగాను, సంతోషవాదములు  
రోదననాదములుగాను, పెండ్లివిందులు శ్రాద్ధభోజనములుగాను  
మాఱిపోయెను. పీనుఁ గింటనుండఁగా తడవుచూచుట దుస్సహముగా  
నున్నందున బంధువులప్పుడే శవమును గొనిపోయి పూడ్చుటకేరాదు.

చేసి ఖననము నిమిత్తము మూలతిని కుటుంబసమాధులను స్థలము నకుఁ దీసికొనిపోయిరి.

అశుభవార్తలు సాధారణముగా శుభవార్తలకంటె శీఘ్రముగా దేశములవెంట పరుగెత్తునుగనుక, బసవనారాధ్యుఁ డీయపరకర్మలును చావును కపటనాటకమనియు శీఘ్రముగావచ్చి మూర్ఖులొకనిని గతప్రాణయత్నము సమాధిలోపడియున్న హృదయశ్చిరిని నిలిపివలసినదనియు లేఖవ్రాసిపంపినమనుష్యుఁ డొక యాసీసగరిము చేరికమును పేమధుకరుఁ డామెమరణవార్తను వినెను. ఈవార్తయొక ట్లణమునకు వచ్చుననఁగా నతఁ డొకస్వప్నమునుగని లేచికొంతయుత్సాహవంతుఁ డయ్యెను. ఆకలలో నతఁడు తాను మృతుఁడయినట్లును, అప్పుడు తన ప్రాణవల్లభ దాపునకువచ్చి మరణావస్థలోనున్న తన్నుఁజూచి మీఁద చేయివేయఁగా పోయిన ప్రాణములు మరలవచ్చి తాను లేచికుండ్లున్నట్లును, తరువాత తాను చక్రివర్తియైనట్లును, చూచెను. ఈకల గనిలేచి సంతోషించుచుండఁగా నింతలో కాశికాపురమునుండి వచ్చిన మనుష్యుఁడొకఁడు కనబడి, అతఁ డేమో తనభార్యనుగూర్చి శుభవార్త చెప్పునన్నసంతోషముతో చేరవచ్చినమధుకరునితో పినుగువంటిమూలతి మరణవార్తను శెప్పెను. ఆదుర్వార్తనువినికొంత సేపతఁడు దుఃఖివినఁగఁడయియుండి వెప్పిరిలి, స్వప్నములోవచ్చిమృతుఁడయినతన్నుమూలతిబ్రతికించినట్లుగా తానామెను బ్రతికింపలేనిదురవస్థలో నున్నందునకయి విచారపడి, తత్క్షణమే బయలుదేరిపోయి పాణిపెట్టకమునుపే సమాధిలో నున్నభార్యముఖ మొక్కసారి యారాత్రియే చూడవలెనని నిశ్చయించుకొని గుఱ్ఱమును కట్టించి యప్పుడే కాశికాపురమునకు ప్రయాణమయ్యెను. తెంపరులై యున్నమనుష్యులహృదయములలో దురాలోచనలు శీఘ్రముగాప్రవేశించుటస్వభావమయినందునబయలు



మొకటి వెలిగించుకొని గునపమొకటి చేతఁబట్టుకొని క్రొత్తగాకట్టి యున్న సమాధిపయిని వేసియున్నరాతిని కదలింపఁబోవుచుండఁగా, “గణపవరపువారివంశమునఁ బుట్టిన యోరి దుష్టాత్ముఁడా! నింద్యమయిన యిటువంటి దుష్కార్యమును జేయకుము” అని యొకధ్వని వినఁబడెను. అప్పు డామాట లన్నవాఁడు తనకు భార్యగా నుద్దేశింపఁ బడిన మాలతియొక్కసమాధియొద్దకుఁ బోయి దుఃఖిపడి యామెకు పుష్పములర్పింపవలె నన్నబుద్ధిఁతో నర్థరాత్రమునం దక్కడకువచ్చిన శంకరవర్మ. అతఁడు మధుకరుఁ డప్పుడక్కడ కేలవచ్చెనో యెంత మాత్రము నెఱుఁగఁడు; కాని యతఁడు గణపవరపువారి వంశములోఁ బుట్టినవాఁడని మాత్రమెఱిగినవాఁడయి యాకుటుంబములోనివారందఱును ద్రవరపువారి కుటుంబమునకు గర్భశత్రువులగుటతలపోసినడిరేయి యాకుటుంబమువారి సమాధుల కేదోయవమానకరమైన దుష్కార్యమును జేయుటకయి యతఁ డక్కడకు వచ్చెనని యాహుచేసెను. అందుచేతనే శంకరవర్మ మహాకోపముతో “అట్టి దుష్కార్యమును జేయవలదు” అని మధుకరుని నదలించి పలికెను. అంతే కాక రాజశాసనమునుబట్టి కాశికాపురములో కనఁబడినపక్షమున నతఁడు మరణందండనకు లోబడవలసినవాఁడని యెఱిగియున్నందున శంకరవర్మ యాతనిబట్టుకొని రాజభటుల కొప్పగింపవలయుననియు మనస్సుతో నూహించెను. అప్పుడు మధుకరుఁడు తన్నువిడిచితొలఁగుమని శంకరవర్మకు బోధించి, అక్కడనే పూడ్చిపెట్టఁబడియున్న భీమవిక్రముని సమాధినిజూపి యాతనికి సంభవించినగతిని స్మరణకుఁదెచ్చి, తనకుకోపము తెప్పించి మఱియొక హత్యనుగూడఁ జేయునట్లుచేసినూతన పాతకము కట్టవలదని యెచ్చరించెను. శంకరవర్మ యాయెచ్చరింతను లక్ష్యముచేయక యాతనిమీఁదబడి యాతనిని పట్టుకొనఁబోఁగా, మధుఁ

కరుణ లోబడక యెదిరించినందున వారిద్దరికీని ఘోరయుద్ధమారంభమయ్యెను. ఆయుద్ధములో మధుకరునిచేతిఖడ్గప్రహారముచేత శంకరవర్మ శిరస్సుతెగి నేలమీఁదఁ బడెను. అప్పుడు మధుకరుడు తాను చంపినదెవ్వనినో చూడవలెనని దీపముచేరువకుఁ దెచ్చిచూచి యతఁడు శంకరవర్మయగుట కనిపెట్టి, అతఁడే మాలతిని నాఁడు వివాహమాడఁదలఁచుకొన్న నూతనవరుఁ డని త్రోవలో విన్నవాడగుటచేతఁ దనవలెనే యభాగ్యుఁడయిన యాతనినిజూచి జాలిపడినవాడయి, దావునకుఁబోయి యతనిచేయి తనచేతఁ బట్టుకొని మరణానంతరమున నయిన నీకు మాలతితోడి పొత్తుగలిగించి నిన్ను ధన్యుని జేసెదనని పలుకుచు మాలతి సమాధిమీఁదిరాతిని పయి కెత్తెను. అతఁడొరాయియెత్తి దీపముల వెలుతురున సమాధిలో లొంగిచూచునప్పుటికి దృష్టిని మిఱుమిట్లు కొలుపుచు మరణదశలో సహితము నై జతేజమును విడువక నిరుపమానమైన స్వభావసౌందర్యముతో మృత్యునేవత యామెరూపమునుజూచి మోహించి స్థిరముగా తనయొద్ద నుంచుకొనుటకయి వెచ్చి వద్దబెట్టుకొన్న దేమోయన్న తలఁపును గలిగించుచు మాలతియందు తొలకరిమెఱుపువలె తఱుక్కుమనెను. అప్పుడామె మత్తుమందు త్రాగుటకుముందు తానెట్టి యసమానశోభనుగలిగి యుండెనో యట్టి శోభనే కలదయి గాఢనిద్ర పొందుచున్నదానివలె కలకలలాడుచున్న సవ్యమొగముతో సమాధిలోఁ బడియుండెను. ఆసమీపమునందే కొత్తఁగాఁ గట్టఁబడియున్న భీమవిక్రమునిసమాధిని జూచి కన్నులనీరు పెట్టుకొని, మాలతిమీఁదఁ గల ప్రేమాతిశయము చేత నాతనిని 'బావా!, యనిపిలిచి 'ఇప్పుడు నీశత్రువునుగూడ కడతేర్చి నీకు నుహోపకారముచేసెదను' అని యాశవముతోఁబలికెను. అప్పుటికి తనప్రియురాలి మొగమునకుఁ

జూచి యామెచెక్కులు పలుకుచుండు ముస్తాపెట్టుకొని యీలోక మునువిడిచి తన్నుఁ జేరుట కామెను సెలవు వేడుకొని మధుకరుడు తాను వచ్చునప్పుడు కొనితెచ్చుకొన్న విషమునుత్రాగి తనస్త్రియు రాలి ప్రక్కను పరుంకి యప్పుడే ప్రాణమునువిడిచెను. ఇతఁడు త్రాగినవిషము మాలతి త్రాగినదానివలె మూర్ఛపుచ్చునదిగాక నిక ముగా ప్రాణములు తీయనదిగానేయుండెను. అప్పునికి మాలతి త్రాగిన విషముయొక్క పుష్కలము తగ్గిపోయి యామెకు వెలివి రావలసిన సమయముసమీపించుచుండెను. బసవనారాధ్యుఁడేర్పఱచిన ప్రకారముగా సర్వమును నిర్విఘ్నముగా జరగినయెడల నిక మాలతి మేలుకొని సమాధినుండి లేచి యింకను దనప్రాణవల్లభుడురాక జూగు చేయుచున్నాడని పరితపించుచుండుటకో పెట్టినమీదికి ముందుగానే వచ్చినాడని సంతోషించుచుండుటకో సమయ మాసన్నము కావలసి యుండెను.

ఇంతలో మాలతి మరణభయమున మూర్ఛనుండి లేరునని బసవనారాధ్యుఁడేర్పఱచిన కాలము వచ్చెను. ఈలోపలనే యతఁడు తాను మధుకరుని నిమిత్తమువ్రాసి యుజ్జయినగరమునకుఁ బంపిన యుత్తరము వార్తాహరుఁడు మార్గములోఁ జేసినయాలస్యముచేత మధుకరుని కందలేదని తెలిసికొని చేత నొకదీపమును గడ్డపాఱయుఁ బట్టుకొని మాలతిని సమాధినిర్భయమునుండి విముక్తిరాలినిజేయవలె నన్న యుద్దేశముతో నొంటిగా నిశీధవేళ తానే యాదుద్రభూమికి వచ్చెను. తానువచ్చునప్పటికే మాలతిసమాధివద్ద నొకదీపము వెలుగుచుండుట కాశ్చర్యపడి యతఁడు మెల్లమెల్లగా చేరువకునడిచి తోవలో ముందుగా కత్తులను నెత్తురుమడుగులను నుత్తికొంతదూర మున సమాధిప్రక్కను మధుకరుని యొక్కయు శంకరవర్మయొక్కయు శవములను జూచి యత్యద్భుతపడఁ జోచ్చెను.

ఈమరణము లెల్లు సంభవించినవో యూహించి యతఁడు  
 ఖేలిసికోకమునుచే మాలతీ తన మూర్ఛనుండి తేరి, తన సమీపముం  
 దున్న బసవనారాధ్యుని బాచి తా నున్నస్థలమునకు తా నక్కడకు  
 వచ్చుటకుఁగల కారణమును ఖేలిసికొని మధుకరుఁడెక్కడ నున్నాఁ  
 డని యడిగెను. ఈమాటలకుఁగలచుండఁగానే వెలుపల నేదో జనధ్వని  
 వినఁబడినది. దున మనుష్యప్రియత్నమునకు సాధ్యముకాని యొక మహా  
 శక్తి నడుమ తమ మనోరథములనెల్ల విఫలముచేసినదని పలు  
 కుదు బసవనారాధ్యుఁ డామెను నృతులకు వాసయోగ్య మయిన  
 యూసనూఢిలోనుండి శీఘ్రముగా వెడలిరమ్మనిచెప్పి పరులెవ్వరో  
 సమీపించుచున్నారని భయపడి యక్కడనుండి పాటిపోయెను.  
 అప్పుడు మాలతీ తన ప్రాణవల్లభునిచేతిలో నేదో మందుబుడ్డి  
 యుంచుటచూచి యతఁ డందులోనివిషము త్రాగి మృతినొందె నని  
 గ్రహించి, అబుడ్డిలో విషము మిగిలియున్నచో దానినిత్రాగి ప్రాణ  
 త్యాగము చేసికో నెంచి విఫలమనోరథురాలయి, చచ్చిపడియున్న మధు  
 కరునిఁబొక్క చెక్కులుచుంబించి యంతలో జనకలకలము చేరువను  
 వినరాఁగా భయాకులయయి తొక్కుపాటుతో ముందుఁజూచి యాతని  
 సమీపమునఁబడియున్న కత్తితీసి దానితోఁ బొడుచుకొని తన ప్రాణ  
 శ్వరుఁ డయిన మధుకరునిపార్శ్వమునఁ బడి ప్రాణములు విడిచెను.

అంతట కావలివా రక్కడకువచ్చిరి. శంకరవర్మయొక్క సేవకుఁ  
 డొక్కఁడు తన యజమానుఁడును మధుకరుఁడు పోట్లాడుచుండఁగాఁ  
 జూచి పరుగెత్తుకొనిపోయి గ్రామమునఁబడి యాయురువుదను నలుకు  
 లాడుచున్నారని కేకలువేసెను. ఆ కేకలువిని పురజనులు గుంపులు  
 గుంపులుగా ‘శంకరవర్మ!’ ‘మధుకరుఁడు!’ ‘మాలతీ!’ అని యఱచుచు  
 వీధులవెంబడిఁ బరుగెత్తఁజొచ్చిరి. ఆయఱపులు వినిలేచి యాకల  
 కలమునకుఁ గారణమేమో పూర్ణముగాఁ ఖేలిసికోలేక తొందరపడి

ప్రతాపరుద్రుడును గణపతిదేవుడును వీధిలోనికి బయటకుకొనివచ్చి తమముందు భయకారణమేమో విచారింపవలెనని జన్మల నడుగుచు నడుచుచున్నరాజుతో, గలిసికొని యాస్థలమునకు బయలుదేరిరి. భయముచేత వడకుచు నిట్టూర్పులు పుచ్చుచు, రోదనముచేయుచు సందేహస్పదముగా రుద్రభూమినుండి పరుగెత్తుకొనివచ్చుచున్న బసవ నారాధ్యునిజూచి కావలివారు ఘట్టుకొనిరి. అప్పుడు జనులు మూకలు మూకలుగా వచ్చి రుద్రవరపువారి సమాధులచుట్టును మూగిరి. అంతట రాజును వారియొద్దకు వచ్చి బసవనారాధ్యునిజూచి యక్కడ నడచినయావంతసంగతులనుగూర్చి యతనికేమి తెలియునో సత్యము చెప్పవలసినదని యాజ్ఞాపించెను.

అప్పుడు వృద్ధులయిన గణపతిదేవునియొక్కయు ప్రతాప రుద్రునియొక్కయు సమక్షమందు బసవనారాధ్యుడు వారికుమారుడును కుమారికయు నొండొరులను కామించినవిధమును, వారి వివాహమువలన చిరకాలమునుండి యాగొప్ప కుటుంబములకు రెండొకని పడిన కలహమడగిపోయి సుఖస్థితి కలుగు నన్నయాలోచనతో, దా నాబాలదంపతులవివాహకార్యములో తోడుపడుటయు, అక్కడ విగతప్రాణులయి పడియున్న మాలతియు మధుకరుడును భార్యా భర్త లగుటయు, వారివివాహవార్తను ప్రసిద్ధపఱుచుటకు తనకు తగిన యవకాశము చిక్కకమునుపే మాలతికి మఱియొక భర్తను గూర్చుటకు ప్రయత్నము జరిగినందున తానేమిచేయుటకు తోచనిదయి యన్యపురుష పరిగ్రహమును తప్పించుకొనుటకయి తన యాలోచనప్రకారముగా మాలతి మత్తుమందు త్రాగుటయు, మూర్ఛితురాలయియున్న యాచిన్నదానిని జూచి మృతురాలయ్యెనని యందఱును భ్రాంతిగొనియుండఁగా శీఘ్రముగావచ్చి సమాధిలో నున్న యామెను మూర్ఛతేఱినపిమ్మట రాత్రివేళవచ్చి వెంటబెట్టుకొని



సోమ్మని తాను మధుకరునికి వ్రాయుటయు, ఆయుత్తరమును గొని పోయినవానిలోపమువలన దైవికముగా తనలేఖ యతనికిఁ జేరక పోవుటయు, తనకుఁ దెలిసినది సర్వమును దెలిపి, అటుతరువాత నేమి జరిగినదో తనకుఁ తెలియదనియు, తానామెను సమాధిలోనుండి లేవ నీసి రక్షింపవలెనని యక్కడకు వచ్చునప్పటికి మధుకరుడును శంకర నర్మయు నక్కడఁ జచ్చిపడియుండిరనియుఁ చెప్పెను. అటుతరువాత జరిగిన కథయంతయు తనయజమానుని నెంటు వచ్చి యాతనికిని మధు కరునికి పోరాటము జరుగుచుండఁగాఁ జూచిపోయిన శంకరవర్మపరి చారకుడును, ఉజ్జయినీనగరమునుండి మధుకరునితోడఁ గూడవచ్చిన యాతని పరిచరుడునుజెప్పిరి. అప్పుడు మధుకరుని భృత్యుడు తాను మృతుడయినపక్షమున తండ్రి కియ్యవలసినదని యజమానుడు తన చేతికిచ్చిన యుత్తరమునుదెచ్చి గణపతిదేవునిచేతి కిచ్చెను. అతఁ డాయుత్తరమును బుచ్చుకొని విప్పిచదువఁగా నందుబసవనారాధ్యుడు చెప్పినప్రకారముగా మధుకరుడు తాను మాలతిని వివాహమాడిన వృత్తాంతమును, తల్లిదండ్రులయనుమతి లేకుండ తాను పెండ్లిచేసి కొన్న యపరాధమును త్తమింపవేడుచు వ్రాసిన దీనవాక్యములును, తాను విషపానము చేసి మాలతియొక్కసమాధివద్దఁ బడి చావవలె నన్న నిశ్చయముతో నైద్యునివద్ద విషముకొన్న కథయు ఉండెను. దానివలన బసవనారాధ్యుఁడహత్యలలో సంబంధములేని నిరపరాధి యగుట స్పష్టపడెను. ముచియ్యుద్దేశముతోఁ బ్రయోగింపఁబడిన యాతని యుపాయమువలన నంతమందికి ప్రాణోపద్రవము కలిగినను, బసవనారాధ్యుడు వారిమేలును గోరియే యాపనులు చేసినవాఁ డగుటచేత రాజాతని మన్నించి విడిచిపెట్టెను.

అంతట రాజాముసలిద్రభువులవంకఁదిరిగి పసికిమాలినవైర మును వహించి యిట్టియనర్థమును దెచ్చినందునకయి వారిని దూషించి “ఓప్రతాపరుద్రా! ఓగణపతిదేవా! మృగప్రాయముగా

ప్రవర్తించిన దోషమునకయి యీశ్వరుడు మీకెట్టిశిక్ష కలుగఁచి  
నాఁడో చూచితిరిగదా! మీకడుపునఁబుట్టిన బిడ్డలకుఁ గలిగిన యన్యో  
న్యాయరాగమునే కారణముచేసి మీవెనుకఁగొనఁగల నట్లగు శిక్షగా  
దేవుఁడు మీకు కలకాలము నుండెడుమనోవ్యధన్ము గలిగించినాఁడు.  
ఇకనైనను మీరు మీవెనుకటిశత్రుత్వమును మఱచి మిత్రభావ  
మును వహించి మీరు సుఖపడి మీపొత్తువలన మీసంతతివారిని  
గూడసుఖపెట్టుఁడు” అని ముదలించెను. అప్పుడొక్కొక్కరు రాజసన్ని  
ధియందే యొడఁగలను కౌగిలించుకొని, తమపూర్వనైరమును  
కూడ తమబిడ్డల సమాధిలోనే పూడ్చి వేసెదమని చెప్పి సంధిచేసికొని  
తమబిడ్డలు కలిపి పోయిన బాంధవ్యమును దృఢపఱచుకొని యింక  
ముందెప్పుడును పోరాటములేక దృఢసఖ్యముతో నొకరినొకరు ముఠాకి  
వచ్చుచుఁబోవుచు భోజనప్రతిభోజనములు చేయును నేకకుటుంబము  
లోనివారివలె గలిసిమెలసి సుఖజీవనము చేయునట్లు ప్రమాణములు  
చేసికొనిరి. అటుపిమ్మట గణపతిదేవుఁడు కోడలియొక్క గుణసంప  
దను రూపసంపదను దలఁచుకొని నుఱిగించి, ఆమె సమాధిపైని  
బంగారుగోపురముకట్టించి యామె పేరిటన నేకదానధర్మములుచేసెదనని  
చెప్పెను. ఆప్రకారముగానే ప్రతాపరుద్రుఁడును తన యల్లునియొక్క  
గుణసౌందర్యమును రూపసౌందర్యమును స్మరణకుఁదెచ్చుకొని పరిపరి  
లాగులఁ బరితపించి, తా నాతనిసమాధిపైనికూడ బంగారుగోపు  
రమును గట్టించెదననియు నాతని పేరుపెట్టి యన్నసత్రములను విద్యా  
శాలలను బెట్టించెదననియుఁ జెప్పెను. పనిమించినవెనుక నేమిచేసి  
నను గతించినది కూడిరాదు. ఈవృద్ధులు తమకాలమంతయు కలహ  
ములలోఁ గడపి వార్ధకదశలో కడుపునఁ బుట్టిన బిడ్డలు కాలము  
చేసిన తరువాత పశ్చాత్తప్తులయి యవసాన కాలమునందిప్పుడు బుద్ధి  
మంతులయి “పోరునష్టము పొందులాభము” అను నీతిని నేర్చు  
కొనిరి.

కందుకూరి వీరేశలింగం పంతులుగారి గ్రంథములు.

ప్రహసనములు

గొండువ సంపుటము

- 1 అపూర్వ బ్రహ్మచర్య ప్రహసనము
- 2 విచిత్ర వివాహ ప్రహసనము
- 3 మహాబోధిర ప్రహసనము
- 4 సునర్మరణ ప్రహసనము
- 5 బిలాస్కొరగానవినోద ప్రహసనము
- 6 కలహప్రియా ప్రహసనము
- 7 మహామహోపాధ్యాయ ప్రహసనము
- 8 యోగనిద్రా ప్రహసనము
- 9 మహావంచక ప్రహసనము
- 10 అసహాయశూర ప్రహసనము
- 11 కలిపురుషశనైశ్చర విలాసము
- 12 వేశ్యప్రియా ప్రహసనము
- 13 కౌతుకవర్ధని
- 14 వినోదశరంగిణి
- 15 హాస్యసంఘీవిని మొ॥భా॥
- 16 ,, రెం॥భా॥
- 17 ,, మూ॥భా॥

నాటకములు

గొండువ సంపుటము

- 1 బ్రాహ్మవివాహము
- 2 వ్యవహార ధర్మబోధిని

3 తీర్థగిద్దన్నహాసభ  
(మూషకాసుర విజయం)

- 4 మహారణ్య పురాధి పత్యము
- 5 ప్రహ్లాద నాటకము
- 6 సత్యహరిశ్చంద్ర నాటకము
- 7 దక్షిణ గోగ్రహణము
- 8 వివేకదీపిక

చాష్టాక్ష తీర్థిర నాటకములు

మూడవ సంపుటము

- 1 చమత్కార రత్నావళి
  - 2 రాగమంజరి
  - 3 కళ్యాణకల్పవల్లి
  - 4 అభిజ్ఞాన శాకుంతలము
  - 5 రత్నావళి
  - 6 మాళవికాగ్ని మిత్రము
  - 7 ప్రబోధచంద్రోదయము
  - 8 వినీసు వర్తకచరిత్రము
- వ చ న ప్ర బంధ ము లు

పద్యతావ్యములు

నాల్గవ సంపుటము

- 1 సత్యరాజాపూర్వదేశ  
యాత్రలు మొ॥భా॥
- 2 ,, రెం॥భా॥
- 3 రాజశేఖర చరిత్రము
- 4 శుద్ధాంధనిరోష్యనిర్వ  
చననైషధము



1 విద్యా సురీశాల యర్హ  
కృత్యములు

2 వర్ణము

3 హిందూమతములు

4 స్వయంకృషి

5 సకాయకష్టకర్మలు

6 వేశ్యకాంతల ఉపన్యాసములు  
వికమత్యము

దానములు

7 స్త్రీపునర్వివాహచరిత్రము

8 స్త్రీపునర్వివాహవిషయకోప  
న్యాసము

9 స్త్రీపునర్వివాహవిషయక  
ప్రథమవిజ్ఞాపనము

10 స్త్రీపునర్వివాహవిషయక  
ద్వితీయవిజ్ఞాపనము

11 స్త్రీపునర్వివాహశాస్త్ర  
సంగ్రహము

12 స్త్రీపునర్వివాహభూతవర్త  
మానసితులు

ఉపన్యాసములు - తీవ్రచరిత్రలు

సంవిదవ సంపుటము

1 దేశీయమహాసభ, -

దానియుద్దేశము

2 స్వదేశసంస్థాన చరిత్రాదులు

క్షుక్తములు వలయువారు: -

కార్యదర్శి, హితకారిణి సమాజము, రాజమహేంద్రవరము.

3 విగ్రహతంత్రవిమర్శనము

4 ఉపన్యాసమంజరి

5 వివేకవర్ధని మొదటిభాగము

6 ,, రెండవభాగము

7 ,, మూడవభాగము

8 శంకారాచార్యులు

9 బనవరాజు గవరాజుగారిజీవ

చరిత్రము

సా హి త్య గ ం త్ర ము లు  
తొమ్మిదవ సంపుటము

1 సంగ్రహ వ్యాకరణము

2 కావ్యసంగ్రహము

3 అలంకార సంగ్రహము

4 నీతిచంద్రిక-విగ్రహము

5 నీతిచంద్రిక-సంధి

6 తర్కసంగ్రహము

7 సత్యవాదిని

8 ఉత్తమస్త్రీచరిత్రములు

9 జీసస్ చరిత్రము

పూర్వాంధ్రకవులు  
పదియవ సంపుటము

అధునికాంధ్రకవులు  
పదకొండవ సంపుటము

స్వీయచరిత్ర

## కీ॥ శే॥ కంఠంకూరి వీరేశలింగం పంచలంగారి గ్రంథములు

మొదటి సంపుటము-ప్రహసనములు 17.

రెండవ సంపుటము-నాటకములు 8.

మూడవ సంపుటము-సామాంతరీకృత నాటకములు 8.

నాల్గవ సంపుటము-వచన ప్రబంధములు, పద్యకావ్యములు 10.

అయిదవ సంపుటము-స్త్రీలకుపయోగించు కథలు 19.

ఆఱవ సంపుటము-స్త్రీలకుపయోగించు పుస్తకములు 8.

ఏడవ సంపుటము-ఉపన్యాసములు 24.

ఎనిమిదవ సంపుటము-ఉపన్యాసములు, వచనచరిత్రలు 9.

తొమ్మిదవ సంపుటము-సాహిత్యగ్రంథములు 9.

పదియవ సంపుటము-ఆంధ్రకవుల చరిత్ర 1, 2, 3, భాగములు

పదకొండవ సంపుటము-స్వీయచరిత్రము 1, 2 భాగములు.

NOT TO BE ISSUED.

షరా:-పైన ఉదహరించిన పదకొండు సంపుటములు హస్తాంతరముగాను, విడిపుస్తకములుగాను దొరకును. పుస్తక వ్యాపార స్థలకు, గ్రంథాలయములకు కమిషను యివ్వబడును. నేటి ధరలపట్టికకు వ్రాసి, కావలసిన పుస్తకములకు ఆర్డరు యిప్పింపుడు.

NOT TO BE ISSUED.

వలయువారు :

హితకారిణీ సమాజము

రాజమహేంద్రవరము

అని వ్రాసిన బడయగలరు.

బామ్మ ముద్రాక్షరశాల, రాజమహేంద్రవరము—1950.

